

New Testament

Karaboro Language

Karaboro - Bible - New Testament

Matêhe	3	
Mareke	69	
Luke	109	
Nsãn	179	
Yesu tenlehε tenj	230	
Wormefa	297	
Kɔrntifa cir	329	
Kɔrntifa saba syãŋ wuhu	358	
Galasyifa	377	
Yefesyifa	388	
Filipefa	399	
Kolosyifa	407	
Tesalonifa saba cir	414	
Tesalonifa saba syãŋ wuhu	421	
Timuti saba cir	425	
Timuti saba syãŋ wuhu	434	
Tyite	440	
Filemu	444	
Yeberεfa	446	
Syake	470	
Pyar saba cir	478	
Pyar saba syãŋ wuhu	487	
Nsãn saba cir	493	
Nsãn saba syãŋ wuhu	501	
Nsãn saba tãã wuhu	502	
Yudi saba	504	
Kayar	507	

Karaboro - Bible - New Testament

Mathe

Mathe 1

- ¹Yāhā ke Yesu Crise yīŋ yi nwoŋ gii laam wo, ke nwoŋ wāle myar nde, te yrūhū nwo. Tuhufar na, Yesu Crise pye Dawide kur kue puee, Dawide -sē pye Brama kur kue puee.
- ²Pe wāle myar nde: Brama pye Yisyake tuhufua, Yisyake -sē pye Dyakuba tuhufua, Dyakuba -sē pye Yudaha ye tuhufua u cīfa ne.
- ³Yudaha pye Farehe ye tuhufua, Saraha ne; Tamar pye pe nahafua; Farehe -sē pye Yesroŋ tuhufua, Yesroŋ -sē pye Araŋ tuhufua.
- ⁴Araŋ -sē pye Aminada tuhufua, Aminada -sē pye Nasūū tuhufua, Nasūū -sē pye Samu tuhufua.
- ⁵Samu pye Baasya tuhufua, Arabe pye u nahafua. Baasya pye Wobedi tuhufua, Wurti pye u nahafua. Wobedi pye Yisay tuhufua,
- ⁶Yisay -sē pye u yīŋfua Dawide tuhufua. Dawide pye Salmuu tuhufua, u nahafua pye Yuri cō.
- ⁷Salmuu -sē pye Worbua tuhufua, Worbua -sē pye Dabya tuhufua, Dabya -sē pye Yasaha tuhufua.
- ⁸Yasaha -sē pye Yosafaha tuhufua, Yosafaha -sē pye Yoraŋ tuhufua, Yoraŋ -sē pye Yosyase tuhufua.
- ⁹Yosyase -sē pye Syataŋ tuhufua, Syataŋ -sē pye Yakasyi tuhufua, Yakasyi -sē pye Secas tuhufua.
- ¹⁰Secas -sē pye Manasye tuhufua, Manasye -sē pye Manō tuhufua, Manō -sē pye Syosya tuhufua.
- ¹¹Syosya pye Syekonya ye tuhufua u cīfa ne; koo cāā kē pe bii Yiisrefa yigi ga fānga na kāntraha gaa na, pe naa n yee Babilōn.
- ¹²Pe bii Yiisrefa yigi ga fānga na koo Babilōn kāntraha na, loo kur ye, Syekonya pye Salatel tuhufua, Salatel -sē pye Sohobal tuhufua.
- ¹³Sohobal -sē pye Yabuhu tuhufua, Yabuhu -sē pye Lyasyim tuhufua, Lyasyim -sē pye Yasōo tuhufua.

¹⁴Yasoo -sē pye Sadoke tuhufua, Sadoke -sē pye Kimu tuhufua, Kimu -sē pye Ledyuhu tuhufua.

¹⁵Ledyuhu -sē pye Lesyari tuhufua, Lesyari -sē pye Matāṅ tuhufua, Matāṅ -sē pye Dyakuba tuhufua.

¹⁶Dyakuba pye Yosefe tuhufua, Yosefe wii tuu pye Maari puai. U Maari woo kē tuu pye Yesu nahafua, Yesu wii u ma u Crise, ke yīntaha kē, u Yāhā Yīndefua.

¹⁷Ma gbe Brama na, ma ba nō Dawide na, wāle sēnsye resyar pye. Ma gbe Dawide na, ma ba nō cāā gii na pe bii Yiisrefa yigi ga fānga na Babilon kāntraha na, wāle sēnsye resyar pye. Ma gbe Yiisrefa wāyigi cāā na, ma ba nō u Crise wāsee cāā na, wāle sēnsye resyar pye.

¹⁸Yesu Crise tuu see mii syi dyaṅ le nde: Pe ba yer u nahafua Maari wāwāā wīi na cōo naa waa kē, u myaha ba kē Yosefe. Yosefe sē ba u cā wa ge cā wa cōo ye, Yāhā Yrā Fānga n u Maari ta u n nii lai ne.

¹⁹U Yosefe wii tuu -sē ga ba nii u puai, u pye naweeyō. U sē naa n traha u Maari lai wīi gbe yi nanihi wo ye, u n yee woo ga koho kuā u na, waa ge ma n yi le cāṅ na ye.

²⁰U pye too laangar na; per gaa tuu ba sã wāy, yāhāyīṅ tēnlehe waa n pa u ye mlūhū wo, ma ba u pye ma yee: "Yosefe, yīṅfua Dawide kur, ma" a n fya Maari wāsyāṅ na cōo ye. Ma sē yāā, Yāhā Yrā Fānga kē ke ta u n nii lai ne.

²¹U ga ba naa kicar see, ma ba u myaha taha Yesu, ke yīntaha kē Syayahafua; ma sē yāā, u ga ba u nawee- sya yaha kapee- wāpyeṅ koho wo."

²²Yāhā ke bii kai lii cāā pāā yaha ke kaplāṅ tōrfua waa yē ne, loo kai ne le nii n pye loo yale wo. U bii yee:

²³"U capua wii tuu sē naa cā wa ye, u ga nii lai ne, u ba naa kicar see. Pe ga ba u myaha taha Manuel." Ke Manuel yīntaha kē, Yāhā ma wo ne.

²⁴Yosefe n ba yir pe wāy na. Lii u yāhāyīṅ tēnlehe ba yar u na, u n loo pye, ma Maari sya cōo.

²⁵U sē -sē naa n sāy u ne ye, u n sya ba u naa kicar see. Yosefe n u myaha taha Yesu.

Mathe 2

¹Yesu ba see Yude kāntraha klo laa wo pe n yee Betelēmu. Koo cāā na, Yerōte kē u pye ke Yude kāntraha yahaseefua. Yesu tuu see wa, kaicāfa mpāy n yir kāntraha gaa na, yainsaha dar kue ye, ma pa kungbāy nde wo pe n yee Yurusalem.

²Pe n le yey nawee- ye ma yee: "Kicar wii tuu see u n pai nii Yiifēe- yīṅfua, u ma na? Ye sē yāā, wo u yrompua yāā, u yi yainde darkue ye, wo n pa wo n pai u sey."

³Yahaseefua Yerōte tuu nde luhu, u n fya, pe Yurusalemfa bye ne.

⁴U n pe Yāhā yūndefa yīṅfa bye yee ba, ma suhu pe Yāhā kaiyarfa bye ne, ma ba pe yey ma yee: "U Yāhā Yīndefua Crise ga see na?"

- ⁵Pe n u yē sya ma yee: "U ga ba see Yude kântraha klo lii wo pe n yee Betelemu. Yâhâ kaplânj tōrfua waa bii le yrūhū yaha ma yee, Yâhâ yee:
- ⁶'Ah yii Betelemufa, ye klo ma Yude kântraha wo; le sē kloŋ tãŋ Yude kântraha kui bye na ye. Ye sē yâã, yînfua waa ga yi ye klo wo. U ga ba nii ta nawee- Yiisrefa yîŋ na mii mbanaha wãŋ syi dyaŋ u mbaa ne.' "
- ⁷Pe loo pãã wa, Yerote n pe kaicãfa yee ba, u sē ta waa n yi le cãŋ na ye. U n pe yey u yrompua yiyale ne.
- ⁸U n pe lehe wãã Betelemu wo ma yee: "-Ye ka yaa u kicar fla ke yō; ye ma u yâã, -ye ra yar, ta bya n ka n ga u sey nii ndoŋ."
- ⁹Pe u yahaseefua kaplânj luhu wa, pe n ke Betelemu kãnde sya. Kãnde wo, pe n u yrompua yãã, wii pe ba yãã wa yainsaha darkue kântraha wo. Pe n maha u yrompua yãã, tuu n fã pe yahasee ye yâhãyîŋ na. U kicar tuu pye kaha gii wo, u yrompua tuu ga nō ke kaha yîŋ ne, u n yer.
- ¹⁰Pe kaicãfa pe u yrompua yãã ke syi, pe n nuhu di gboho.
- ¹¹Pe n dye ke kaha laam wo, ma u kicar yãã u nahafua Maari ne. Pe n kãnklyūy gbãã, ma u kicar sey. Loo kur ye, pe n pe wãn sãhã, ma wãn taa yi wãã u kicar kē: Sãn, tesē wusuna ne, tesē lasekole waa ter ne pe n yee myer.
- ¹²Loo kur ye, Yâhâ n ba pe yar mlūhū wo ma yee, pe ma n dur ga Yerote fla na ye. Pe n kãnde laa ter gbe, ma dur ter pe kui wo.
- ¹³Pe kaicãfa pe ba ter wa, yâhãyîŋ tēnlehe waa n ba pa u Yosefe ye mlūhū wo, ma ba u pye ma yee: "Yir, u kicar gbe u nahafua ne, ma fã ter Syipte kântraha wo! Kuee koo fla na, ta n sya ba ma yar ma dur ba! Ma sē yãã, Yerote ga ba naa u kicar ke, woo ga u boo."
- ¹⁴Loo na, Yosefe n yir, ma u kicar gbe u nahafua ne, ma fã ter pe ne yîmper wo Syipte kue ye.
- ¹⁵U n ga kuee ke fla na, Yerote n sya ba ku. Yâhâ ke bii kai lii cãã pãã yaha, ke kaplânj tōrfua waa yē na, loo ne le pye. U bii yee: "N ta Dya yee yi Syipte kântraha wo."
- ¹⁶Yerote tuu -sē ba yi le cãŋ na ma yee pe kaicãfa sye, pe sē dur ba u yar u kicar wîi ne ye, ncafūhū n u yigi ma sya ga ta ter. U n yir ma yee, pe pe naam kicar bye boo tãŋ Betelemu wo, tesē le klo kãnkãy kui bye ne. Pe kaicãfa pe -sē ba u yar u kicar seeyale ne, u n ta, naam kicar pii mpãy pe sē ba ter dye- syãŋ yaha ye, pe n poo boo.
- ¹⁷Yâhâ kaplânj tōrfua Yermii tuu bii lii cãã pãã yaha, loo ne le pye. U bii yee:
- ¹⁸"Pe wram wîi luhu Arma na, kubehe ne busãã. Arsyel kē tuu u pii mii wūn. U wãflaŋ wîi sye, u pii tee mii pe wee nantãŋ ye."
- ¹⁹Yerote wãku kur ye, yâhãyîŋ tēnlehe waa n maha ba pa u Yosefe ye mlūhū wo, ke Syipte kântraha wo.

²⁰U n u pye ma yee: "Yir, ma u kicar gbe u nahafua ne, ma dur ga Yiisre kántraha na! Ma sê yāã, mpāy bye pe naa u kicar wāboo ke, pe ku wa."

²¹Loo na, Yosefe n yir ma u kicar gbe u nahafua ne, ma dur ga ke Yiisre kántraha wo.

²²U n ga le luhu ma yee, Arkelusi ma u u tuhufua Yerote draha gbe, ma nii Yude kántraha kui yīn na. Loo n u ta u n fya, u sê sya ma nii Yude kántraha klo laa wo ye. Yāhā n u yar mlūhū gaa wo, u ga nii Galele kántraha wo.

²³U n ka, maa nii koo kántraha klo laa wo pe n yee Nasarete. Pe Yāhā kaplān tōrfa pe bii lii cāã pāã yaha u kicar wīi na, loo ne le pye. Pe bii yee: "Pe ga ba naa u yee Nasaretefa naa."

Mathe 3

¹Le yale n ba nō Nsān wii u nawee- tãã naa n yi loho wo, u n yi Yude drawaha fla wo, ma nii Yāhā kaplān pāã nawee- ye ma yee:

²"-Ye le sya ye cã ye kapee- sê yō ye, -tee ke miy yaha! Ye sê yāã, Yāhā Yai nō gbe taha wa."

³Nsān wīi ne Yāhā kaplān tōrfua Yisa tuu naa n pāã ma yee: "Naa waa yīmbui ne le n yir drawaha fla wo ma yee: '-Ye Yīnfua Yāhā wāpañ kãnde gbihi yaha ke kē, -ye ke kãmbeye ta ke n sron yō!' "

⁴Nsān nayroho fai pye yūhūmii sraha yor, pe ta ma ke tyīn. U ba sapaha ta ma u ya pua naa n cer nsī wo. Jīmble te pye u digi, sōr ne.

⁵Yurusalem klofa naa n pai u ye, Yude kántrahafa bye ne, ma suhu Yurdane lafeñ kuefa bye ne.

⁶Kapee- nkāy pe naa n pye, pe naa ke tōr Yāhā ye nawee- bye yīnde na. Nsān n -sê pe tãã naa n yi Yurdane lafeñ loho wo.

⁷Yiifee- yahaseefa mpāy, Farisyē ye, Sadusyē ye ne, poo busāã naa n pai Nsān fla na, u n ba pe tãã naa n yi loho wo. Nsān n pe pye ma yee: "Nwoho terfa mii! Yoo ye yar ma yee, tee ga waha wloho yi kãã te Yāhā kasāhā laam wo, tii te n pai?"

⁸-Ye naa kayūhū pye mii katyiyūhū dyañ ke piyōm sa! Loo na, le ga cã tee yi kãã kapee- wāpyeñ kãnde wo, ma kayūhū wāpyeñ kãnde gbe.

⁹Ye tee le ga ye laam wo, a ye ma wo faale wādyaha Brama kur, loo nde wīi na Yāhā ga ta ye n wlohoyisaha yāã. Ye sê yāã, Yāhā ga waha ntēambar nde ta te n wā klaha nii naweeyōm, pe n ye draha gbe, pe nii Brama kur.

¹⁰Ta n ye yar: Mbaapuai gbihi cai ta nii wa, ma ga katyir cāār te nnen fla na. Katyigi gi ma yee ke sê sa yō ye, ke ga ba cer le naa wo.

¹¹Ndoo, n ye tãã n yi loho wo, loo nde le yar ma yee, ye ye kapee- miy yaha, ma kayūhū wāpyeñ kãnde gbe. Waa ter -sê ma tuu n pai; u fānga ter ra wāñ yaha. Ta syi

saa waha nii u tēntēle, n u ntāy gbe yigi u kē ye. Woo, u ga ba naa ye tãã Yāhã Yrã Fānga ne, tesē naa ne.

¹²U ma mii nawee dyaŋ tuu ma sēncrihi ne u koho wo. U ga sēmuhu fua yi pua laam wo. Loo kur ye, u ga u pua le mploho wo, tuu naa le te sēmuhu na, naa gii wāfegeyãã wee ke na ye.”

¹³Loo kur ye, Yesu n yir Galele kãntraha wo, ma pa Yurdane lafeŋ fla wo. U n pa Nsãn fla na, ma yee Nsãn n u tãã yi loho wo.

¹⁴Nsãn n yee, woo ga sye ma yee: "Ndoo kē tē yai n tãã mboo ye, ah mboo -sē maha n pai ndoo ye!"

¹⁵Yesu n u yē sya ma yee: "Tyii le n nii ke dyaŋ yagaa. Kai- nkāy bye ke sroŋ Yāhã ye, wo yai wo naa ke pye koo syi." Loo na, Nsãn n le sya.

¹⁶Yesu tuu tãã wa, u n yi loho wo. Le yalebya wo, yāhãyiŋ n fe yār, u n Yāhã Yrã Fānga yãã, le tege u na mii kãnsyã waa ter dyaŋ.

¹⁷Yĩmbui laa n yir yāhãyiŋ kue ye ma yee: "Ta Dya kē ma ne, ma ntāŋ dye gboho ra tãy, ma ra laam yĩn yalebye."

Mathe 4

¹Loo kur ye, Yāhã Yrã Fānga n ta Yesu n ka drawaha fla wo, sãndāpee yĩŋfua Setane n ga u tyĩn ga yāŋ kapee- wāpyeŋ kue ye.

²Yesu n ga plii gbeesĩ pye, ke yai ke yĩmper u sē ngaa di ye. Fãã n u yigi.

³U sãndāpee yĩŋfua n pa u tãy, ma ba u pye ma yee: "Ma" a pye Yāhã Dya cĩinde, ntēmbēhe ngĩ wã klaha digi.”

⁴Yesu n u yē sya ma yee: "Le ma le yrũhũ ta Yāhã sabangbãŋ laam wo ma yee: 'Nawee saa waha poho digi ya ne ye, cã, Yāhã yē kapãn loo ne le nawee poho.' “

⁵Loo na, u sãndāpee yĩŋfua n ka u ne Yāhã kungbãy Yurusalem wo, maa u ta u n dugu nii Yāhã kangbãŋ yããsyi na.

⁶U n dur, ma u pye ma yee: "Ma" a pye Yāhã Dya cĩinde, yir nwo, ma kur ye tege kãntraha na. Ma sē yãã, le yrũhũ ta Yāhã sabangbãŋ wo ma yee: 'Yāhã ga ba ke yāhãyiŋ tēnlehe nō wãã, pe n ba naa n sēŋ ma na. Pe ga ba ma yigi pe klue ne, ma saa yãã mii kor ntēmlaha na ye.' Loo ne ta n yee, ma kur ye tege kãntraha na.”

⁷Yesu n maha u yē sya ma yee: "Le maha yrũhũ ta Yāhã sabangbãŋ wo ma yee: 'Yāhã gii ke ma ma Yĩŋfua, ma" a syi ma ke tãn yāŋ ye.' “

⁸Loo na, u sãndāpee yĩŋfua n ka Yesu ne yāŋ gaa yĩŋ na, ke wājruhu! Ke yāŋ yĩŋ na, u n kãntraha kui bye yar tãŋ Yesu na, tesē te nayōr ne,

⁹ma u pye ma yee: "N ga koo ngĩ bye wãã ma kē, ma" a sya ma kãnklũy gbãã ra yahasee ye, ma ra sey.”

¹⁰Yesu n u pye ma yee: "Ter kãã ra yahasee ye, Setane! Yãñ, le ma le yrũhũ ta Yãhã sabangbãñ wo ma yee: 'Naa Yãhã ya gbobo, koo ya ke ma ma Yĩñfua, -taa mii le soho koo ya koho wo!' "

¹¹Yagaa woo, u sãndãpee yĩñfua n tyii u na. Loo na, yãhãñ tẽnlehe mpãy n pa Yesu fla na, ma ba nii koho le u ye.

¹²Yesu tuu luhu pe Nsãn le nwompihi wo, u n dur ga Galele kue kãntraha na.

¹³U sã ga nii kuee Nasarete wo ye, ma ga nii Kapornu wo, klo laa ne le ma Galele langbãñ yẽ na, Sabuloho kãntraha kue ye, Nataale kãntraha kue ne.

¹⁴Yãhã ke bii kai lii cãã pãã yaha too kãntre nde wĩ na, ke faale kaplãñ tãrfua Yisa yẽ na, loo ne le pye Yesu wãpañ ne. U Yisa bii yee:

¹⁵"Sabuloho kãntraha, Nataale kãntraha, langbãñ kue kãntraha, Yurdane lafeñ kue kãntraha, ma suhu Galele gii ne, pe klofa fãnga sã cĩinde Yãhã cã ye,

¹⁶too kãntre ndefa pe nii wam wo Yãhã kue ye, pe ga ba cãã- yãã, cããngbãñ! Tesẽ mpãy pe gbã fya, cãã- ga ba yi pe ye."

¹⁷Yesu n ta ter yir le Yãhã kapãyĩ wãpãã ne. U naa le pãã nawee- ye ma yee: "Yãhã Yai nõ gbe taha wa. -Ye le sya ye cã ye kapee- sã yõ ye, -tee ke miy yaha!"

¹⁸Yesu tuu naa n yãr Galele langbãñ yẽ na, u n fuayigifa syãm mpãy yãã. Syimu wii pe naa n yee Pyar, woo ba kã, u cĩifua Andere ne. Pe pye pe naa joo miy ke langbãñ wo, ma naa fua- yigi.

¹⁹Yesu n pe pye ma yee: "-Ye naa n taha ra na ye kuãñ ne! Tee naa fua- le joo wo mii, yagaa, nawee- me tee ga naa n le kãnfuẽ wo ke syi."

²⁰Le yalebya wo, pe n pe joo- ta yaha, ma taha u na pe kuãñ ne.

²¹U n ka yahasee ye, maa nawee- syãm mpãy yãã. Sewede pii ba me, Syake tesẽ u cĩifua Nsãn ne. Pe pye pe tuhufua Sewede ne pe salangbãñ wo, ma naa pe joo- gbihi. Yesu n pe yee.

²²Le yalebya wo, pe n ke salangbãñ ta yaha, pe tuhufua ne, ma taha Yesu na pe kuãñ ne.

²³Yesu naa n yãr Galele kãntraha bye na. U naa nawee- klaha Yiifee- yawãhã nwey wo, ma naa le Yãhã kapãyĩ wĩ yar pe na, Yãhã kapãyĩ lii le Yãhã Yai wĩ pãã. Pe laam wo, mpãy pe pye yan ne, u naa pe bye jaa.

²⁴U myaha n sya ba yi Syire kãntraha kui bye wo, pe n -sã pa u fla na yanfa ter bye ne, ma suhu mpãy bye ne pe kadye teelaa fla klaha- pe ye. Mpãy pye, sãndãpee pye pe yĩñ na, wãtookufa pye, mpãy ne pe naa fen sya yan koho wo. Yesu n pe bye jaa.

²⁵Nabuar n nii n taha u na; pe ba yi Galele wo, ma suhu te kui sãnsye kãntraha ne, Yurusalem ne, Yude kãntraha ne, ma suhu Yurdane lafeñ kue ngaa kue ne.

Mathe 5

- ¹Yesu tuu pe nabuar yãã, u n dugu nii yãŋ gaa yĩŋ na. U kãnyãrwai n yũhũ crã u na.
- ²Yesu n gbe, ma nii pe nawee- klaha kaplãŋ ngĩĩ ne ma yee:
- ³"Mpãy pe cã pe wee ngaa gɛ Yãhã ye ye, ma nii ke ke, poo wĩĩ n tãŷ Yãhã ye. Yãhã Yai ma poo wãŋ.
- ⁴Mpãy pe cã pe pyer sɛ yɔ ye, le n nii pe fãŷ, poo wĩĩ n tãŷ Yãhã ye. Yãhã ga ba koho le pe ye.
- ⁵Mpãy pe ma prafa, poo wĩĩ n tãŷ Yãhã ye. Pe ga ba kãntraha gaa ter yãã.
- ⁶Mpãy pe wãsrɔŋ ke mii fããfa dyaŋ pe digi ke, loho ne, poo wĩĩ n tãŷ Yãhã ye. Yãhã ga ba loo nde wãã pe kɛ.
- ⁷Mpãy pe pe nampyeŋ- fen di, poo wĩĩ n tãŷ Yãhã ye. Yãhã ga ba pe bya fen di.
- ⁸Mpãy pe laam ma gbegbe, poo wĩĩ n tãŷ Yãhã ye. Pe ga ba Yãhã yãã yĩnde ne.
- ⁹Mpãy pe n pai yrĩŋ yĩmbui ne, poo wĩĩ n tãŷ Yãhã ye. Yãhã ga ba naa poo yee ke pii.
- ¹⁰Pe kapee- pye mpãy na pe sron, ma yee pe tee pe troho tãhã Yãhã yor wo, poo wĩĩ n tãŷ Yãhã ye. Yãhã Yai ma poo wãŋ.
- ¹¹Nawee- ma yee ye tee n taha ra na, ma nii ye tyehɛ, ma nii kapee- pye ye na, ma nii kawar fua n taha ye na, ma wãpee pãã ye wĩĩ na, ye wĩĩ n tãŷ Yãhã ye.
- ¹²-Ye naa nuhu di loo wĩĩ na, ye cã ye wĩĩ n tãŷ Yãhã ye. Yãhã ga ba ye dããn wãã ye kɛ yãhãŷĩŋ na. Pe bii naa kapee- pye faale Yãhã kaplãŋ tɔrfa na koo syi."
- ¹³Yesu n maha yee: "Yii me tee ma mii tetege wãŋ syi dyaŋ driyɛfa laam wo. Tetege ma sar, pe ga waha pye mii, pe ke ta ke n maha dur naa n tãŷ? Ke saha laa yɔ nantãŋ ye. Pe ga ke kaha woo nkur ye, nawee- n tãhã naa n ter ke na.
- ¹⁴Yii maha me tee ma mii cãã- dyaŋ driyɛfa laam wo. Ye ma klo lii dyaŋ le fãã nii yãŋ yĩŋ na, wũhũsaha wee le na ye.
- ¹⁵Waa sɛ naaloho ndyan tar ma kataŋ cĩn n tã le na ye. Ah ndee pe ma le tar, pe ne le wra ta kããnkui na, mpãy byɛ pe ma nwoŋ wo, pe n cãã- yãã.
- ¹⁶Ye cãã- yai pe naa n yehɛ koo syi dyaŋ nawee- laam wo, pe n naa ye kayũhũ yãã, pe naa ye Tuhufua Yãhã sey ke kayũhũ wĩĩ na."
- ¹⁷Yesu n maha pe yar ma yee: "Yãhã kãnde kataŋ nkãŷ ke yar yaha, tesɛ pe faale Yãhã kaplãŋ tɔrfa pe bii kai- nkãŷ yar yaha, n sɛ pa ma yee ye koo miy yaha ye. N pa n n pai ke gbihi yar ye na, tesɛ kai- nkãŷ byɛ pe cãã yrũhũ yaha ra wĩĩ na, n koo bye pye.
- ¹⁸Ta n cĩĩnde nde pãã ye ye, Yãhã ke ke kãnde kataŋ nkãŷ ta ke ga nii ke wãni na, kãntraha tesɛ yãhãŷĩŋ ne, too nde n sya ba kua. Ke kãnde kataŋ kaplãŋ teelaale gɛ saa miy yaha ye, ke yrũhũsaha teelaale gɛ saa yi kãã ye. Ke ga kuee kai- byɛ kuayale n sya ba nɔ.

¹⁹Wii ma le Yāhā kānde katan nen laa ya yi kãã, lii le kloŋ tãŋ ke bye na, ma maha ga nii loo klaha nawee- ye, ufua ga ba kloŋ tãŋ nawee- bye nsoho wo Yāhā yai klo wo. Wii woo tuu -sē Yāhā kānde katan gbihi yigi, ma ke yār, ma nawee- klaha ke wāyār ne, woofua ga ba yīŋ yāã Yāhā yai klo wo.

²⁰Ta n ye yar, ye ma yee ye sē n luhu Yāhā kapān ye ma ta ter Farisyē ye yaha, tesē Yāhā kaiyarfa ne ye, ye saa ba yāã dye Yāhā yai klo wo ye.

²¹Ye faale wāle naa Yāhā kānde katan nkāy yār, ye ke cã. Koo wīi nen laa nde: 'Ma" a syi ma nawee boo ye!' Mboo wii ma nawee boo, pe ga ma yigi ga, pe ga ma sãhã kasãhãfua fla na.

²²Ndoo -sē ga ye yar: Wii ma u laam war u nampyeŋ ne, Yāhā ye u yai u yigi ga kasãhãfua fla na. Wii ma u nampyeŋ tyehē ma yee naplege, Yāhā ye u yai u yigi ga kasãhã yīŋfa fla na. Wii ma u nampyeŋ tyehē ma yee nafãã, Yāhā ye u yai naa fla ne, naa gii wãfegeyãã wee ke na ye.

²³Loo ne, maa ka diŋ yisaha wo Yāhā kē, ma laam ma ga too ma n cã ma laa tee pye ma nampyeŋ na,

²⁴ma diŋ ta yaha ke fla na, -taa ka maa wãã le ma nampyeŋ ne! Loo na, ma cã dur ba ma diŋ yi Yāhā ye.

²⁵Wii ma yee ma laa tee pye, ma ma yigi n gaha kasãhã saha wo, tee sē nō wa ke fla na ye, cãã naa u nar ye n wãã le. Mii loo sē ne ye, u n gaha ma le soho u kasãhãfua koho wo, woo n ma le soho fãngafa koho wo, pe n ma le nwompihi wo.

²⁶Ta n cīinde nde pãã ma ye: Ma" a yee ma sē le kafue bye dãã tãŋ ye, ma saa yãã yi ke nwompihi wo ye.

²⁷Ke kānde katan nkāy tee cã, loo wīi nen laa maha nde: 'Ma" a syi ma cayor le ye!'

²⁸Ndoo -sē ga ye yar: Wii ma nii waa cōo yãŋ, ma nii u wãke wīi ga u laam wo, Yāhā ye ufua laam wo u cayor pye wa.

²⁹Ke syi ne, ma" a yãã ma yīnde lii le yō, le ma ke wāleŋ ne kapee- wãpyeŋ wo, le loho yi, ma le miy wãã deydey! Ma kadye teele nen laa ya ma yee le wee ye, koo puar ma kadye kur bye n ba miy le wãã naa laam wo, naa gii wãfegeyãã wee ke na ye.

³⁰Ke ma pye ma kãndigi koho ge ke ma ke wāleŋ ne kapee- wãpyeŋ wo, ke cer kãã, ma ke miy wãã deydey! Ma ma koho neŋ ya yãã ke wee ye, koo puar ma ba ka ma kadye kur bye ne naa fla wo.

³¹Ye faale wāle kānde laa maha nde: 'Wii ma u ya koho cōo sye, ufua yai u u cōo wãsyen saba wãã u kē!'

³²Ndoo -sē ga ye yar: Ma ya koho cōo ma yee u sē naa waa di ye, ma" a u sye, u n ga naa waa gbe, ma u le kapee wãpyeŋ wo. Tesē, cōo wii u puai u sye, mboo wii ma u gbe, ma bya kapee pye, ma cayor pye.

- ³³Ye faale wãle kãnde laa maha nde: 'Taa Yãhã di lii ne, ma sê yai ma ma yê dur ye, ma yai ma le pye!'
- ³⁴Ndoo -sê ga ye yar: Ye ma syi ye naa Yãhã di kueekuee ge ye! Ye ma syi ye yãhãyĩŋ myaha yee ye, Yãhã niisaha kê!
- ³⁵Ye ma syi ye kãntraha myaha yee ye, Yãhã tre tasaha kê! Ye ma syi ye Yurusalem myaha yee ye, Yãhã gii ke ma Yĩŋfuangbãŋ koo kungbãye kê!
- ³⁶Ye ma syi ye naa ye yĩŋ yee ye, ye tee mii ye saha ye yĩnyoho neŋ ge ta ke n flege ye; ye saha maha waha ke ta ke n wo ye.
- ³⁷Lii ma pye cĩnde, -ye yee 'ãwã', lii ma yee le wee cĩnde ye, -ye yee 'aye!' Kapãn laa ma taha loo na, sãndãpee yĩŋfua wĩ ne loo ne.
- ³⁸Ye faale wãle kãnde laa maha nde: 'Ma" a ra tee pye yĩnde na, ta bya, n ga ma tee pye yĩnde na. Ma" a ra tee pye nkãi na, ta bya, n ga ma tee pye nkãi na.'
- ³⁹Ndoo -sê ga ye yar: Wii ma ye tee pye laa ne, ye ma syi ye le kafue yi ye! Wii ma ma fey kãndigi kue ndicĩ syi na, tyii u na u n maha ma fey taha kãmaŋ kue ndicĩ na!
- ⁴⁰Wii ma yee u ga ma sãhã, u ma nayroho sya ma ye, tyii u na u n ma nayrengbãŋ bya gbe.
- ⁴¹Wii ma yee ma ka teelaa wo fãnga na, ma koo syi yrãhã fle sĩ yãr ufua kê!
- ⁴²Wii ma ma nar ngaa ne, u kê! Wii ma yee u ga fue cer ma ye, ma" a n sye ye!
- ⁴³Ye faale wãle kãnde laa maha nde: 'Tyii ma nampyeŋ ntãŋ n dye ma tãye, ma napĩ wĩ n fũhũ ma ye!'
- ⁴⁴Ndoo -sê ga ye yar: Ye tyii ye napĩ- ntãŋ n dye ye tãye; mpãy pe kapee- pye ye na, - ye naa Yãhã nar pe kê!
- ⁴⁵Loo na, nawee- ga cã pe yee, ye ma ye Tuhufua Yãhã pii. Ye sê yãã, ke ke yai ta ke n yi napee- na, tesê naweeyõm bya ne wãceŋ. Mpãy pe sroŋ, tesê mpãy bya ne pe sê sroŋ ye, ke ke sesaha ta ke n too pe bye na wãceŋ.
- ⁴⁶Ye ma yee ye tããfa ya wĩ n tãye ye ye, ye yee la Yãhã ga ba dããn wãã ye kê loo nde wĩ na? Kufar wããfa ge pe sya ma fufor difa, pe bya n pye ke dyaŋ.
- ⁴⁷Ye ma yee ye ga naa ye nampyeŋ- poo ya syar, ye yee la ye kayĩ pye gboho n ter loo ne? Mpãy ge pe sê cĩnde Yãhã cã ye, pe bya loo pye.
- ⁴⁸Ye tyii ye laam n nii tãŋ gbegbe, ye pyer n maha yõ tãŋ ye Tuhufua Yãhã wãŋ syi dyaŋ!"

Mathe 6

- ¹Yesu n maha yee: "-Ye yãŋ, kai- nkãy bye tee n pye Yãhã myaha ne, ye ma syi ye naa ke pye nanihi wo, nawee- bye n ye yãã yĩnde ne ye! Ye ma nii ke pye n yar nawee- na ke syi, ye Tuhufua Yãhã saa ba ye dããn wãã ye kê ye.

²Loo na, ma"a ga kla wãã nawãm kê, ma"a syi ma ta, nawee- bye n le cã ye! Dawarfa poo me pe loo pye Yiiffee- yawãhã nwey wo, tesẽ nkur ye kãambehe yẽ na. Pe n pye ke syi, nawee- bye n pe yãã, pe naa pe sey. Ta n cĩnde nde pãã ye ye, pe pe dããn yãã wa ke syi.

³Mboo, ma"a ga kla wãã nawãm kê ma kãndigi koho ne, ma"a syi ma ta ma kãman koho ge n le cã ye!

⁴Le n nii, waa ge ma n yi yãã le cãñ na ye. Taa kayĩ lii pye, waa sã le cã ye, ma Tuhufua Yãhã koo le cã; ke ga ba ma dããn wãã ma kê.”

⁵Yesu n maha yee: "Ye ma n pãã Yãhã ne, ye ma n naa n pye dawarfa wãñ syi dyañ ye! Pe ga yir yer Yiiffee- yawãhã nwey wo, tesẽ nkur ye kãambehe yẽ na, pe naa Yãhã nar nawee- bye n pe yãã yĩnde ne. Ta n cĩnde nde pãã ye ye, pe pe dããn yãã wa ke syi.

⁶Mboo, ma"a ga pãã Yãhã ne, dye ma nwoñ laam wo, ma ke gbãã tã, ma pãã ma Tuhufua Yãhã ne. U ma ke fla na. Taa lii pye, waa sã le cã ye, ma Tuhufua Yãhã koo le cã; ke ga ba ma dããn wãã ma kê.

⁷Ye ma nii n pãã Yãhã ye, ye ma syi ye le ta kaplãmbuar mii mpãy dyañ pe sã cĩnde Yãhã cã ye. Pe laam wo, pe le ga poo ma nii kaplãmbuar pãã, Yãhã ga ba pe kaplãñ sya pe ye.

⁸Ye ma n naa n yãñ pe na ye! Ye sã yãã, ngii wĩ ma pye ye na, Yãhã gii ke ma ye Tuhufua ke le cãã cã wa, ye ma sya yee ye sã ke nar wa le ne ye.

⁹Ye yai ye naa n pãã Yãhã ne mii, le nde: 'Wo Tuhufua Yãhã mboo wii taa ma yãhãyĩñ na,

¹⁰ta, nawee- n cã ma miingbãñ kai- laha. Ta, ma Yai n pa nawee- ye. Ta, ma laam wũhũ n naa n pye kãntraha na, mii ke n pye yãhãyĩñ na mii syi dyañ.

¹¹Wo yẽ digi wãã wo kê nanga, peplii wãñ syi dyañ.

¹²Wo kapee- gbe kãã wo yĩñ na. Mpãy pe kapee- pye wo na, wo bya wo n tyii pe kapee- foho na wo kuãñ ne.

¹³Ma"a n wo miy yaha, wo n tyĩn naa n gaha kapee- wãpyeñ kue ye ye. -Taa wo yi naa n kãã sãndãpee yĩñfua koho wo. ((Mboo ya kê taa ma tãñ yĩnfar ne, fãnga ne, miingbãñ ne, too rii wãkuayãã wee te na ye. Amen, le nii ke syi!))' “

¹⁴Yesu n maha pe yar taha ma yee: "Ye sã yãã, mpãy pe kapee- pye ye na, ye ma nii n tyii pe kapee- foho na ye kuãñ ne, ye Tuhufua Yãhã bya ga ba ye kapee- gbe kãã ye yĩñ na.

¹⁵Mpãy pe kapee- pye ye na, ye ma -sã yee ye sã n tyii pe kapee- foho na ye kuãñ ne ye, ye Tuhufua Yãhã bya saa ba ye kapee- gbe kãã ye yĩñ na ye.”

- 16**Yesu n maha yee: "Ye ma ye yē tā digi na, ye ma syi ye yīntaha tāhā mii dawarfa wāŋ syi dyaŋ ye! Poo ne pe yīntar ta kaa syi, nawee- bye n waha le yāŋ cā, pe yee poo pe yē tā digi na. Ta n cīinde nde pāā ye ye, pe pe dāān yāā wa ke syi.
- 17**Mboo, ma" a ma yē tā digi na, ma yīntaha yee gbegbe, -taa ma yīŋ yir,
- 18**nawee- ma n waha cā pe yee ma ma yē tā digi na ye. Taa ma mii ya teeli wo, ma Tuhufua Yāhā woo le cā ma ne. Taa lii pye waa sē le cā ye, ma Tuhufua Yāhā woo le cā; u ga ba ma dāān wāā ma kē."
- 19**Yesu n maha yee: "Ye ma syi ye nangbān wān ke naa n ta driyē nge wo ye! Driyē wo, fyār ma tesē korfyāhā ne, too nde wān pye n klaha-. Yuhu- maha ma, pe kāānkle gbā n ka ma wān yuhu.
- 20** -Ye Yāhā wūhū ke naa n ta busāā yāhāyīŋ na! Too nde, fyār tesē korfyāhā ne, te saha te pye klaha- ye. Yuhu- bya saha te yuhu ye.
- 21**Taa ma laam wān ta na, ma laam bye ma koo fla na.
- 22**Yīnde ma mii naaloho dyaŋ kadye na. Ma yīnde ma yō ma ye, ma kadye bye ga nii cāā- na.
- 23**Ma yīnde ma klaha- ma ye, ma kadye bye ga nii wam wo. Cāā- mpāy pe -sē ma ma laam wo, poo ma -sē nii wam fla, ma cā ma yee wam mpāy pe ma ma laam wo, pe wo gboho ter."
- 24**Yesu n maha pe yar taha ma yee: "Waa saha yīŋfa syām wūhū wāā le pye ye. Waa wī ga tāy u ye, le ter waa wī yaha. U ga sroŋ waa ye, tuu waa wī sye. Le ma ke syi, ye saha nii Yāhā tēntē-, tee maha nii wale tēntē- ye.
- 25**Loo ne, n ga ye yar nde ne: Dir rii tee ga naa n di, tesē loho gii ne tee ga naa n wo ye waha nii yīnwer na, tesē nayre rii ne tee ga le tā ye kadye na, ye ma syi ye naa ntāŋ cer too nde bye wī na ye! Ye sē yāā, yīnwer puar dir na, kadye puar nayre na.
- 26**Kānsyām mpāy pe n yir ncaha ye, ye sē pe yāā la? Pe sē digi tāhā, pe sē dir gbe, teelaa wee pe ye pe dir kōŋ n yaha ye. Ye Tuhufua Yāhā sē pe yē digi wāā la pe kē? Ye wī n tāy Yāhā ye ma ter kānsyām yaha.
- 27**Ye laam wo, yoo ma u ga waha u kuper yūhū wāā carle ge laangar ya kāmāy na?
- 28** -Ye tee maha laam ga nayre wī na! Nyē fyār te n fīy tar wo, ye sē te nayōr yāā la? Te sē tēn tē ye, te sē faha wān tyīn ye.
- 29**Ta n -sē le pāā ye ye, faale yīŋfua wii pe naa n yee Salmuu, u nangbān naa bye ne, u nayre nayōr sē -sē bii nō nyē fyār wāŋ neŋ gaa ge nayōr na ye.
- 30**Nyē nge ge ke n fīy tar wo nanga, koo gii pe n pai miy le wāā naa laam wo sukūhū, Yāhā nayōr wāā ke kē. Ke -sē ga pye mii ke tyii yii ge na, ke saa nayre wāā ye kē ye? Ye sē koho taha yaha Yāhā na busāā ye.
- 31**Ye ma syi ye naa laam ga ye yee: Wo n pai nwa di? Wo n pai nwa wo? Wo n pai nwa le wo kadye na?

³²Mpāy pe sē cīnde Yāhā cā ye, poo pe too nde bye ke fānga ne. Ma -sē yee yii na, Tuhufua Yāhā ma ye ye, ke cā te wī ma ye na.

³³-Ye cā Yāhā Yai wī ke wa, -tee Yāhā ta ye Yīnfua, -ye naa ye troho tāhā ke yor wo! Loo na, ngii wī ke ma ye na, ke -sē ga ba ke wā taha ye kē.

³⁴Ye ma syi ye naa laam ga sukūhū wī na ye! Sukūhū laangar wī ga ba pye le ya ya. Nanga fen yai ye ne ke dyaŋ."

Mathe 7

¹Yesu n maha pe yar ma yee: "Ye ma n naa ye nampyeŋ- kaa ye, Yāhā bya sē -sē ga ba ye sāhā ye.

²Ye sē yāā, mboo nawee, taa ma nampyeŋ sāhā mii syi dyaŋ, Yāhā ga ba ma bya sāhā koo syi. Lii taa n pāā ma nampyeŋ pyer wī na, Yāhā ga ba naa loo pāā ma bya pyer wī na.

³Loo ne, n ga ye yar: Kānkāāle lii le ma ma nampyeŋ yīnde wo, nwa ta ma n nii le yāŋ? Tēngbāŋ gii ke -sē ma ma yīnde wo, ma sē koo yāā la?

⁴Mboo wii taa sē waha ke tēngbāŋ yāā ma yīnde wo ye, ma ga waha ma nampyeŋ pye la u yer, ma n le kānkāāle yi kāā u yīnde wo u kē?

⁵Dawarfua kē ma ne, cāā ke tēngbāŋ yi kāā wa ma yīnde wo, loo na maa waha gbihi yāŋ, ma le kānkāāle yi kāā ma nampyeŋ yīnde wo.

⁶Ye ma syi ye naa Yāhā wūhū pāā napee- mpāy ye pe ma pām wāŋ syi dyaŋ ye! Mii loo sē ne ye, pe ga waha wā klaha pe kapee pye ye na. Ye ma syi ye naa Yāhā wūhū yar nawee- mpāy na pe ma tyε- wāŋ syi dyaŋ, pe wūhū sē laha ye. Mii loo sē ne ye, pe ga ke Yāhā wūhū wluhu pye klaha-."

⁷Yesu n maha yee: "-Ye naa n nar, ngaa ga wāā ye kē. -Ye naa n ke, yaa ngaa yāā. -Ye naa kāānklihi gbā, pe ga ke yār ye kē!

⁸Ye sē yāā, mboo nawee, ma" a n nar, Yāhā ga ngaa wāā ma kē. Ma" a n ke, Yāhā ga ta ma n ngaa yāā. Ma" a kāānklihi gbā, Yāhā ga ta ke n yār ma kē.

⁹Ye laam wo, waa ma la u dya ma ngaa digi nar u ye, u ga u kē ntīn ne?

¹⁰Laa, u ma fua nar u ye, u ga u kē nwoho ne?

¹¹Tee sya pee mii, ye kayūhū pye ye pii kē. Ke syi ne, ye yai ye cā, ye Tuhufua Yāhā kayūhū wāā mpāy kē pe ke nar u ye.

¹²Kānde lii Yāhā le ta, wo faale wādyaha Musa ke kataŋ yrūhū le yaha ke Yāhā sabangbāŋ wo. Tesē, pe faale Yāhā kaplāŋ tōrfa maha kaplāŋ nkāy yrūhū le yaha ke wo. Koo kaplāŋ ngī bye yīŋ nge tē ga pāā ye ye nde kapāngberle: 'Lii tee n ke ye nampyeŋ- pe naa le pye ye kē, yii ge -ye naa loo pye pe kē!' "

- ¹³Yesu n maha kakuãcranḡ ngĩ pãã pe ye ma yee: "Nwonyẽ gii ke fihĩ, -ye dye koo ne! Nwonyẽ gii ke cay, tesẽ kãnde lii ne le cay, too nde n gaha nawee ne u plahasaha wo. Too -sẽ kẽ nawee- busãã pe n sya.
- ¹⁴Nwonyẽ gii ke -sẽ fihĩ, tesẽ kãnde lii ne le fihĩ, too nde n gaha nawee ne u yrã yããsaha wo. Mpãy pe -sẽ too yãã, pe sã nihi ye.
- ¹⁵-Ye yii yigi kawar Yãhã kaplãḡ tãrfa ne! Pe ma pa ye ye, yaa yee pe ma mbapĩy wãḡ syi dyaḡ, pe sã pee ye. Pe laam -sẽ wo, waygapyãhã ge sã pee ma ter pe yaha ye.
- ¹⁶Yaa ba pe yãḡ naa n cã pe pyer na. Waa sã defĩ katyipir tai yãã ngur katyigi na ye. Waa sã maha nkugu tai yãã ncũwãã na ye.
- ¹⁷Katyiyũhũ puayõ sa, katyipihi -sẽ puapihi sa.
- ¹⁸Katyiyũhũ saha puapihi sa ye, tesẽ katyipihi saha puayõ sa ye.
- ¹⁹Katyigi gii ma yee ke sã puayõ sa ye, ke ga ba cer kãã, ke miy le wãã naa laam wo.
- ²⁰Ye ga ba kawar Yãhã kaplãḡ tãrfa yãḡ naa n cã pe pyer na koo syi."
- ²¹Yesu n maha yee: "Mpãy bye pe ra yee: 'Yĩḡfua, Yĩḡfua,' poo bye sã me pe ga ba dye Yãhã yai klo wo ye. Mpãy pe ta Tuhufua Yãhã laam wũhũ pye, poo ya me pe n pai dye Yãhã yai klo wo.
- ²²Yãhã kasãhã per maa nã, nawee- busãã ga ba ra pye: 'Yĩḡfua, Yĩḡfua, wo ba naa Yãhã kaplãḡ tãr nawee- ye ma myaha ne. Wo ba sãndãpee kar tege naa n kãã nawee-yĩḡ na ma myaha ne. Wo ba naa yẽkã wũhũ busãã pye ma myaha ne.'
- ²³Loo na, n -sẽ ga ba pe yar, n yee: 'N sã ye cã ye, kapeepyefa mii, ye ma n crã ra na ye!' "
- ²⁴Yesu n maha kakuãcran nde pãã pe ye ma yee: "Ye sã yãã, kaplãḡ nkãy tẽ pãã ter ye ye ngĩ, wii ma ke luhu, ma u troho tãhã koo syi dyaḡ, ufua ma mii nawee wii dyaḡ tuu kai- cã, ma ga u nwoḡ fãã ntẽmblaha fla na.
- ²⁵Sesaha ke gbã, lafir cããḡ yi ba dye ke laam wo, teflahangbãḡ ke fua fãḡga ne, ke sã -sẽ too ye. Ke nwoḡ nakũy ba ta ntẽmblaha fla na koo kẽ.
- ²⁶Wii tuu ra kaplãḡ ngĩ luhu, u ma yee u sã -sẽ u troho tãhã ke yor wo ye, ufua ma mii naplege dyaḡ, tuu ga u nwoḡ fãã tẽyãfũũ laam wo.
- ²⁷Sesaha ke gbã, lafir cããḡ yi ba dye ke laam wo, teflahangbãḡ ke fua fãḡga ne, ke n too pye klaha- tãḡ."
- ²⁸Yesu tuu ba kaplãḡ ngĩ bye pãã kua, u wãklaha ter ba pe nabuar fe gbe, ma sya yẽ gbãã pe na.
- ²⁹U sã naa nawee- klaha Yãhã kaiyarfa wãḡ syi dyaḡ ye, u ba kai- bye cã tãḡ.

Mathe 8

- ¹Yesu tuu tege ke yãḡ yĩḡ na, nabuar n nii n taha u na.

- ²Gber waa n pa u tãy, ma ba kãnkũy gbãã u yahasee ye ma yee: "Yĩñfua, le ma tãy ma ye, ma ga waha ta ra n jaa n nii gbegbe nayõr saha na."
- ³Yesu n koho nõ wãã, ma te u na ma yee: "ãwã le tãy ra ye, jaa ma nii gbegbe nayõr saha na!" Le yalebya wo, ke yãhã n ta ter laha kãã u dya na, u n nii gbegbe nayõr saha na.
- ⁴Yesu n u pye ma yee: "Luhu yõ, ma" a syi nde pãã waa ye ye! -Taa ka, maa mii yar Yãhã yũndefua na, ma ma wãjaa diñ yi, diñ gii faale wãdyaha Musa tuu tõr yaha mpãy kê pe pye yãhã ne pe kadye na, ma jaa. Ke syi ne nawee- ga waha cã ma jaa."
- ⁵Yaliile Yesu tuu dye Kapornu wo, seraasyi yĩñfua waa n pa u fla na, maa u nar waha ma yee:
- ⁶"Yĩñfua, ta tẽntẽle ma u sãy nii kaha wo, kadye n ku u na, u n fãy cĩinde wãfãy."
- ⁷Yesu n u pye ma yee: "N ga ka n ga u jaa."
- ⁸U seraasyi yĩñfua n -sẽ u pye ma yee: "Yĩñfua ta syi sã yai ma dye ra kaha wo ye. Kapãngberle laa ya pãã, le n ta ra tẽntẽle n jaa.
- ⁹N ma seraasyi, n n luhu ra yĩñfa ye. N -sẽ ma nii ndoñ seraasyi mpãy yĩñ na. N ga nen waa pye: Ka nwaa, u n ka. N ga nen nwo pye: Pa nwo, u n pa. N ga maha ra tẽntẽle pye: Nde pye, u n le pye."
- ¹⁰Yesu tuu u kaplãñ ngĩ luhu, ke n u fe gbe. Le n tãy ter u ye, mpãy pe naa n taha u na, u n sya pe pye ma yee: "Ta n cĩinde nde pãã ye ye: Dya nwo, u ra ta u Yater u laam bye wo cĩinde. Pe Yiiifee- kur bye ge laam wo, n sã waa yãã yãã tuu ra ta u Yater woo wãñ syi ye.
- ¹¹Ta n ye yar, mpãy ter ga ba yir kãntre raa wo, driyẽ kue bye ye. Pe ga ba pa, pe ba nii gbar dir na Yãhã yai klo wo, wo faale wãle Brama ye ne, Yisyake ne tesẽ Dyakuba ne.
- ¹²Yiisre kur, poo mpãy pe -sẽ yai pe dye Yãhã yai klo wo, pe ga ba miy yi wãã nkur ye wam fla wo, pe naa n wũn ke fla na, pe yĩntaha tãhã, pe cã pe wãfãy saa kua yãã ye."
- ¹³Loo kur ye, Yesu n u seraasyi yĩñfua pye ma yee: "Ka ma kaha wo, taa ra ta ma Yater, ma kai lii ga yigi, le ga pye yagaa." U seraasyi yĩñfua tẽntẽle n ta ter jaa le yalebya wo.
- ¹⁴Loo kur ye, Yesu n ka Pyar kaha wo. U n ga Pyar cõõ nahafua yãã, u ba sãy nii. U kadye ba war.
- ¹⁵Yesu n te u koho na, ke kadye n u miy yaha. U n yir, ma nii pe nampay yi.
- ¹⁶Yainkõñ wo, pe n pa nawee- busãã ne Yesu fla na. Sãndãpee pye pe yĩñ na. U kapãñ n pe sãndãpee kar tege kãã pe nawee- yĩñ na, u n maha pe yanfa bye jaa.

- 17Tuu koo ngĩ pye, kai lii faale Yāhā kaplāṅ tōrfua Yisa tuu bii cāā pāā yaha, loo ne le pye. U Yisa bii yee: "U wo yan ter bye gbe kãā wo yĩṅ na, ma suhu wo kadye teebēhe nkāy bye ne ke klaha- wo ye."
- 18Loo kur ye, Yesu n nabuar yāā u ya tāy. Loo na, u n u kānyārwei pye pe ka ke langbāṅ kũndi ngaa ye.
- 19Yāhā kaiyarfua waa n yũhũ crā u na, ma u pye ma yee: "Yĩṅfua, ma" a sya n gaha teelii teelii, n ga naa n taha ma na."
- 20Yesu n u yē wāā sya ma yee: "Yēsē ma te syāsar ne, kānsyām ma pe nseṅ ne. Teele sē -sē wee u Nawee Puee myaha na ye."
- 21Dya waa, u pye Yesu kānyārwe u ya ndoṅ, u n u pye ma yee: "Yĩṅfua, kānde wāā ra kē, n ma ga ra tuhufua nakugu le wa, n ga pa."
- 22Yesu n u pye ma yee: "Tyii nakur na te n naa te nakurwai le. Mboo, ma naa n taha ra na ma kuāṅ ne."
- 23Loo kur ye, Yesu n dugu dye ke salangbāṅ wo, woo tesē u kānyārwei ne.
- 24Yalaale wo, teflahangbāṅ gaa n ba ta ter yir ke langbāṅ yĩṅ na, ma sya loho fua gbe le wāā n taha pe na, ke salangbāṅ wo. Yesu -sē ba sā wāy.
- 25Pe kānyārwei n yũhũ crā u tāy, ma u gbā yir ma yee: "Yĩṅfua, waa ku, wo sya yaha!"
- 26Yesu n pe yē wāā sya ma yee: "Nwa ye n fya ke syi! Ye Yater kloṅ ter la ye ye?" Loo na, u n yir, ma gbey ke teflahangbāṅ na tesē ke langbāṅ loho ne, te n yer, ke fla n nii seyĩ.
- 27Le n pe kānyārwei bye fe gbe, pe n sya nii le pāā pe ya ye ma yee: "Hāā, nawee wii ter syi kē dya nwo ne, u n gbey teflaha na tesē ke langbāṅ loho ne, te n sya n luhu u ye?"
- 28Yesu tuu ga nō ke langbāṅ kuē ngaa kuē ye, Jerasinefa kuē ye, naam syām mpāy n yi gbũhũ fla wo, ma Yesu wāā ba. Sāndāpee pye pe yĩṅ na, ma ba pe ta pe n ba pee cĩinde wāpee. Nawee- sē sya naa n ter pe kuē kānde ne ye. Pe Yesu yāā, pe n nii n kui ma yee:
- 29"Yāhā Dya, nwa taa ga pye wo na? Ma" a n cāā wo pēn wo pēnyale yaha ye!"
- 30Kaha tyē- busāā pye ke fla na, pe naa pe digi kē, pe fla ba faa dey.
- 31Pe sāndāpee n Yesu nar ma yee: "Ma" a yee maa wo kar, tyii wo n ga dye tyē- mii laam laam wo."
- 32Yesu n le sya pe ye. Pe sāndāpee n tege kãā pe naam syām yĩṅ na, ma ga dye pe tyē- laam laam wo. Le yalebya wo, pe tyē- n fā tege ga too dye ke langbāṅ wo, ma ku.
- 33Pe tyē- sēṅfa pe koo ngĩ yāā, pe n fā ter le klo wo, ma ga ke kai- bye tōr pe naam syām mii wĩ na, mpāy, Yesu sāndāpee kar tege kãā pe yĩṅ na.

³⁴Loo na, pe klofa bye n yi ga Yesu wãāsaha wo. Pe ga u yãã, pe n u nar u ter kãã poo fla kãntraha yaha.

Mathe 9

¹Loo kur ye, Yesu n salangbãṅ gbe, ma dur ga ke langbãṅ kũndi ngaa ye, tuu ba nii na.

²Pe n tãnkurfua waa gbe ba u fla na u kasãy wãṅ ne, tuu sãy nii ke na. Pe koho taha yaha Yesu na ke syi, u n le yãã, ma u tãnkurfua pye ma yee: "Cĩifua mii waha, ma kapee- laha kãã ma yĩṅ na."

³Yãhã kaiyarfa mpãy pye ke fla na, pe n nii le ga pe laam wo ma yee: "Eh, dya nwo n gbar Yãhã ne cĩinde."

⁴Yesu n pe laam wũhũ cã, ma pe pye ma yee: "Nwa ta ye n nii kapee- ngĩ syi ga ye laam wo?"

⁵N ga waha yee: Ma kapee- laha kãã ma na. N ga maha waha yee: Yir naa n yãr! Koo katε- syãṅ ngĩ wo, lii loo le cã waha?

⁶N -sẽ n yãṅ ye cã Yãhã kãnde wãã u Nawee Puee kē kãntraha nge na, u n ga waha kapee- gbe kãã nawee yĩṅ na." Yesu n wã klaha loo na, ma u tãnkurfua pye ma yee: "N ma yar, yir, ma ma kasãy wãṅ gbe, ma yãr naa n gaha ma kaha wo!"

⁷U tãnkurfua n yir, ma yãr ter u kaha wo.

⁸Pe nabuar pe loo yãã, le n pe laam wo pe n sya fya, ma nii Yãhã sey koo fãnga nge wĩ na, fãnga gii ke wãã nawee- kē.

⁹Yesu n ter ke fla yaha. U n nii n ter, ma ga kufar wããfua waa yãã tuu tege nii kufar wãāsaha wo. Pe naa u yee Mathe. Yesu n u pye ma yee: "Naa n taha ra na!" Mathe n yir, ma nii n taha u na u kuãṅ ne.

¹⁰Loo kur ye, Yesu pye dir na u kãnyãrwai ne, Mathe kaha wo. Kufar wããfa pye pe ba nihi, ma suhu kãmpee- yãrfa mpãy ter ne. Pe bye wãã naa n di pe ne.

¹¹Pe Farisyẽ n loo yãã, ma Yesu kãnyãrwai pye ma yee: "Nwa ta ye Yĩṅfua n nii wãã n di kufar wããfa ne, ma suhu kãmpee- yãrfa mpãy ter ne?"

¹²Yesu n pe kapãn luhu, ma pe pye ma yee: "Yĩnwɛrfa poo sē me pe tyinfua tay ye, yanfa poo pe u tay.

¹³Ye sē Yãhã kaplãṅ ngĩ war ye, ngĩ ke yrũhũ yaha ma yee: 'Laanyõm tē n kε, n sē yee diṅ wãyiṅ ye.' Ye yai ye koo war!" Yesu n maha yee: "Ye sē yãã, n pa kãmpee- yãrfa wĩ na; mpãy pe pe ya yãṅ poo ma kãnyĩ yãrfa, n sē pa poo wĩ na ye."

¹⁴Loo kur ye, Nsãn nawee- tããfua kãnyãrwai n ba pa Yesu fla na, ma ba u yey ma yee: "Nwa ta, wii tesē pe Farisyẽ ne, wo ne wo yē tã digi na, mboo kãnyãrwai sē -sē le syi pye ye?"

15 Yesu n pe yē sya kakuācraŋ ne ma yee: "Ah ye laam wo, cafān yigifa ga waha pye la yīntawahar na, u cafān yigifua tuu ma pe ne? Ye cā le syi saha pye ye rehe! Per gaa-sē ma ke n pai, u cafān yigifua ga ba yigi kāā pe laam wo. Koo per maa nō, pe ga ba cā naa pe yē tā digi na.

16 Waa sē faafuē faagblaha ta, ma ga nayredyaha wihi pāhā n tā ke ne ye. Ma" a loo pye, le faafuē ga ke nayredyaha tyīn cer, kaa n maha taha ke cersadyaha fla na.

17 Waa sē maha sēmpēr le srafūhū sakueeler wo ye. Ma" a loo pye, pe sēmpēr ma ba yir, te srafūhū sakueeler ga fe, pe sēm n woo tāŋ, te srafūhū sakuee tii maha klaha-taha le na. Koo kē sēmpēr yai pe le srafūhū sakueefān too laam wo. Ke syi ne, pe sēm tesē te srafūhū sakuee ne, ngaa saa te yāā ye."

18 Yesu naa koo kaplāŋ ngī pāā, Yiifēe- yahaseefua waa n pa, ma ba kānklūy gbāā u yahasee ye ma yee: "Ta pueesyale ku ke yagaa nge na; pa, ma ba koho taha le na, le n yir gbā wo le nii yrāŋ na."

19 Yesu n yir u kānyārwei ne, ma taha u dya na.

20 Cōo waa pye, u ntōr kuee naa n woo u ye dyε- sēnsye syāŋ, wāyer wee ye. U n yūhū crā Yesu na kur kue ye, ma tε u nayroho yē na.

21 U ba le ga yigi ma yee: "N ma yāā te u nayroho yē ya na, n ga jaa."

22 Yesu n wā klaha, ma u yāā ma yee: "Cōo, mii waha, taa ra ta ma Yater, loo le ma jaa." Le yalebya wo, u cōo n jaa.

23 Yesu tuu ga dye u yahaseefua kaha wo, u n pe kapēnfa yāā, pe nabuar ne, pe nii n gble u kicar wākēlaa wī na.

24 U n yee: "-Ye yi kāā nwo, u kicar sē ku ye, wāy ya u sā wāy." Pe n nii u ler.

25 Pe nawee- pe yi wa ke nakugu nwoŋ wo, Yesu n dye, maa le kicaale yigi koho na, le n yir, ma dur nii korkor.

26 Le kapān n cāāŋ ga koo kue teebehe bye wo.

27 Yesu n ter ke fla yaha. U nii n ter, fūū- syām mpāy n nii n taha u na, ma nii n kui ma yee: "Dawide Dya, wo fen di!"

28 Yesu tuu ga dye kaha wo, pe fūū- n pa u fla na, u n pe yey ma yee: "Ye laam wo, ye yee la n ga waha ye jaa?" Pe n u yē sya ma yee: "āwā, Yīŋfua."

29 Loo na, Yesu n tε pe yīmpε na ma yee: "Tee ra ta ye Yater, ma yee n ga waha ye jaa, loo na ye ga jaa."

30 Pe yīmpε n ta ter n yāŋ. Yesu n le pāā waha pe ye ma yee: "-Ye luhu yō, ye ma syi ye le gbe yi ye!"

31 Pe -sē ka, ma ga Yesu wī pāā koo kue teebehe bye wo.

32 Pe nawee- syām pe naa n ter, mpāy n pa Yesu fla na, dya waa ne sāndūpee pye u yīŋ na, ma u ta u sē waha naa n pāā ye.

³³Yesu tuu kãhã u sãndũpee kar tege kãã u bebe yĩŋ na, u n nii n pãã. Le n yẽ gbãã pe nabuar na, pe n sya yee, waa sã nde syi yãã yãã Yiisrefa kãntraha wo ye.

³⁴Pe Farisyẽ poo -sẽ naa le pãã ma yee, a sãndãpee yĩŋfua kã u fãnga wãã Yesu kã u n waha sãndãpee kar tege n kãã nawee- yĩŋ na.

³⁵Yesu naa n yãr kungbãhã bye wo, tesẽ kusyĩmbẽhe bye ne. U naa nawee- klaha Yiifee- yawãhã nwey wo, ma naa le Yãhã Yai kapãyĩ wĩ yar nawee- na, ma naa yanfa ter bye jaa, ma suhu mpãy ne pe kadye teelaa fla klaha- pe ye.

³⁶Tuu naa nabuar mpãy yãã, pe fẽn n u yigi, pe ba fãy, pe laam ba wlãhã; pe pye mii mbaa dyaŋ mbanaha wee pe na ye.

³⁷Loo na, Yesu n u kãnyãrwai pye ma yee: "Te nabuar nde ma mii dingbãn wãŋ syi dyaŋ te wãgbe yale nɔ tar wo, tẽntẽ- sã -sã wee ma ga te gbe ye.

³⁸Yãhã gii ke -sẽ ma mii u dingbãnfua dyaŋ, -ye naa ke nar ke n tẽntẽ- nɔ wãã, pe n ba te nabuar le ke kãnde wo!"

Mathe 10

¹Loo kur ye, Yesu n u kãnyãrwai sãnsye syãm yee ba, maa kãnde wãã pe kã pe waha sãndãpee kar tege naa n kãã nawee- yĩŋ na, pe waha naa yan ter bye jaa, tesẽ mpãy bye ne pe kadye teelaa fla klaha- pe ye.

²Pe tẽnlehe sãnsye syãm myar nde: Syimu wii pe naa n yee Pyar, u cãã woo yee, woo tesẽ u cĩfua Andere ne; ma suhu Syake ne, tesẽ u cĩfua Nsãn ne, Sewede pii me pe syãm bye ne.

³U n Filipe yee, Bateremi ne; ma suhu Tema ne, tesẽ Mathe ne, kufar wããfua kã u ne. U n Alefe dya Syake yee, tesẽ Tadee ne,

⁴ma suhu Syimu wii ne klokai- wãgbihi n tãy u ye, tesẽ Syikaryote klofa Yuda ne, wii tuu ga ba Yesu yi u napĩ- kã.

⁵Yesu n poo nawee- sãnsye syãm mii lehe wãã, ma pe yar ma yee: "Mpãy pe wee Yiifee- ye, -ye ma n ka pe kui wo ye, -ye ma n ka Syamarifa kui wo ye!

⁶Mpãy pe ma Yiifee-, ma plaha mii mbaa dyaŋ u mbanaha wee pe ne ye, -ye ka poo ye!

⁷-Ye Yãhã kapãyĩ pãã naa n gaha kãnde wo ye yee: Yãhã Yai nɔ gbe taha wa!

⁸Ye ga naa yanfa jaa. Ye ga naa nakur ta te n yir gbã wo, te dur ba yrãŋ na gbaafa ye! Ye ga naa gber- jaa, pe n naa nii gbegbe nayõr saha na! Ye ga sãndãpee kar tege naa n kãã nawee- yĩŋ na! Loo kãnde nde, le wãã ye kã faa, ye bya ye ga naa n pye faa!

⁹Ye ma syi ye sãn gbe war ne ye! Ye ma syi ye ntẽn war gbe le ye sapar jifaa wo ye!

¹⁰Ye ma ga ke yrãhã yi, ye ma syi ye ngaa gbe ke n naa ye ndege ye, nkãnfaha dyaŋ, kalen sãnsĩ ne, ntãn ne, kãĩ gẽ ne ye! Ye sã yãã, tẽntẽfua yai pe naa u yẽ digi wãã u kã.

- 11**Ye ma ga dye klo lii wo, kungbây woo, kusyĩnde woo, -ye yãŋ wii tuu yai u waha syāsaha wãã ye kē, -ye kuee woofua fla na ye sya ba ter!
- 12**Ye ma dye kaha gii wo, -ye yee: Yãhã ke yrĩŋ wãã ye kē.
- 13**Koo kaha ngefa ma ye yigi yõ, tee pa yrĩŋ syaha gii ne, pe ga ke yrĩŋ yãã. Pe ma -sē yee pe sē ye yigi yõ ye, tee pa yrĩŋ gii ne, ke ga kuee ye ye.
- 14**Kaha giifa, laa na klo liifa ma sye, pe sē ye yigi yõ ye, laa na pe sē luhu ye kaplãŋ ye ye, -ye ter kãã ke fla yaha, -tee ye trē mplēm kor yaha pe na, pe n cã lii ma pe dye poo pe le kē.
- 15**Ta n cĩĩnde nde pãã ye ye: Yãhã kasãhã per maa nɔ, Sodõ klofa tesē Gumor klofa ne pe sya bii pee ter, poo fen ge saa ba nɔ loo klo ndefa fen na ye.”
- 16**Yesu n maha pe kãnyãrwai pye ma yee: "-Ye yãŋ, n ye lehe wãã mbaa dyaŋ waygapyãr nsoho wo. Tee -sē yii wãyigi cã nwɔr wãŋ syi, -ye nii kãnsyãm mpãy wãŋ syi dyaŋ pe saha kapee- pye ye.
- 17** -Ye kacãn yãã yii na! Mpãy ga ba ye yigi naa n gaha kasãhã saha wo, pe ga ba naa ye gbã sãngblã ne, pe Yiifee- yawãhã nwey wo.
- 18**Pe ga ba ye yigi naa n gaha yahaseefa mpãy yaha ye, tesē yĩŋfa mpãy ne, ndoo wĩĩ na. Loo ge ga ba nii yĩŋ, ye n waha ta wĩĩ pãã pe yaha ye, poo tesē mpãy ne pe sē cĩĩnde Yãhã cã ye.
- 19**Pe ma ba ye yigi ga kasãhã saha wo, kaplãŋ nkãy tee n pai pãã, tesē ye n pai ke pãã mii syi dyaŋ, ye ma n naa ntãŋ cer koo ngĩĩ ne ye! Kaplãŋ nkãy tee n pai pãã, ke ga ba le ye yē wo loo yale wo.
- 20**Ke saa ba nii ye laam kaplãŋ ye, ye Tuhufua Yãhã Yrã Fãnga kē, ke ga ba naa n pãã ye yē ne.
- 21**Nawee- mpãy ga ba pe nampyesey wãã pe n boo, tuhufa mpãy ga ba loo pye pe pii na. Kicar mpãy ga ba wã klaha pe pe seefa laha, pe ta pe n pe boo.
- 22**Ye wĩĩ ga ba fũhũ nawee- bye ye ta wĩĩ na. Wii ma -sē waha plãhã kuee ra kur ye ke kãnkai- bye wo, Yãhã ga ba u sya yaha.
- 23**Pe ma ba nii ye ke yĩntayãhã ne klo lii wo, -ye loo klo ta yaha, ye fã ga klo laa wo! Ta n cĩĩnde nde pãã ye ye: Ye saa ba Yiifee- kui bye fã tãŋ mii, u Nawee Puee sē dur ba wa ye.
- 24**Ye le cã ma yee, wii tuu n klaha nantãŋ, u sē ter u klahafua yaha ye. Tëntēle sē ter u yĩŋfua yaha ye.
- 25**Wii tuu n klaha nantãŋ, pe ga waha u pye u klahafua wãŋ syi, tesē pe ga waha tëntēle pye u yĩŋfua wãŋ syi. Ye sē yãã, ndoo wii tē ma mii kahafua dyaŋ, pe ma ra yee Sebulehe sãndãpee yĩŋfua, yii mpãy tee ma ra kahafa, pe ga naa ye bya yee ke syi, loo laha.”

- 26**Yesu n maha yee: "Ye ma syi ye naa n fya nawee- na ye! Ngii ngii ke wũhũ nii, ke ga ba yãã gbaa na. Kai- nkãy ke maha ma, waa sê ke cã ye, ke ga ba cã.
- 27**Ke syi ne, kaplãn nkãy tẽ n pãã yii ya ye yĩmperwoho wo, -ye ke pãã nawee- bye ye yaiwaha na; tesẽ nkãy yii ya tee n luhu ra ye, -ye ke pãã nanihi fla wo nawee- bye ye!
- 28**Mpãy syi pe ga waha nawee kadye boo, pe sê -sê ga waha u yrã boo ye, ye ma syi ye naa n fya poo na ye! -Ye naa Yãhã koo fya, koo gii ke ga waha nawee kadye pye klaha- tãŋ, tesẽ u yrã bya ne naa laam wo, naa gii wãfegeyãã wee ke na ye.
- 29**Kãnsyãyi mii syi wãm syãm sê n par la warpua ya ne? -Ye cã ye yee, poo nen waa ge sê n too kãntraha na mii, ye Tuhufua Yãhã sê le cã wa ye.
- 30**Ye yĩnyor nde ge Yãhã te bye yẽ cã yaha wa.
- 31**Ye ma syi ye naa n fya laa ne ye; -ye cã ye yee, ye wĩ gboho Yãhã ye, ma ter kãnsyãyi mii syi wãbuar yaha.
- 32**Wii ma le pãã nawee- yĩnde na ma yee woo u ya le soho ra koho wo, ta bya ga ba le pãã ta Tuhufua Yãhã ye, n yee woofua ma ra wũũ.
- 33**Wii ma -sê le pãã nawee- yĩnde na ma yee woo sê ra cã ye, ta bya ga ba le pãã ta Tuhufua Yãhã ye, n yee n sê woofua cã ye."
- 34**Yesu n maha yee: "Ye ma syi ye le ga ye yee, n pa nawee- yĩmbuhu wããlesaha wo pe ya ne ye. N pa pe wãcer yĩmbui ne pe ya na.
- 35**N pa n n pai dya cer u tuhufua na; n n pai pueesya cer u nahafua na; n n pai cõõ cer u nansya na.
- 36**Nawee nawee woo, u nwoŋfa poo pe ga nii u napĩ-.
- 37**Wii tuhufua wĩ ma n tãy u ye, u nahafua wĩ ne, ma ter ndoo wĩ yaha, woofua syi saha nii ra kãnyãrwe ye. Wii dya wĩ ma n tãy u ye, u pueesya wĩ ne, ma ter ndoo wĩ yaha, woofua syi saha nii ra kãnyãrwe ye.
- 38**Wii ma cã u ga waha wãfãy sya ra wĩ na, u ma sya ga gbãpee ku, woofua syi yai u naa n taha ra na.
- 39**Wii tuu u ya yĩŋ ke, ma suhu u laam wãn ne, woofua ga ba too bye ke laa; wii tuu -sê ga le sya u u yĩŋ ke laa, ma suhu u laam wãn ne ndoo wĩ na, woofua kẽ tuu cã ga ba too nde bye yãã."
- 40**Yesu n maha yee: "Nawee wii ma ye gbihi yigi, ndoo kẽ tuu gbihi yigi; nawee wii ma -sê ndoo gbihi yigi, ta Tuhufua Yãhã gii ke ra lehe wãã, koo kẽ ufua gbihi yigi.
- 41**Wii ma Yãhã kaplãn tõrfua yãã, ma yee Yãhã kaplãn tõrfua kẽ u ne, ma u gbihi yigi, ufua ga ba kayũhũ yãã Yãhã ye, Yãhã kaplãn tõrfua wãŋ syi dyaŋ. Tesẽ, nawee wii tuu sroŋ Yãhã yĩnde na, wii ma u yãã, ma yee u sroŋ Yãhã yĩnde na, ma u gbihi yigi, ufua ga ba kayũhũ yãã Yãhã ye, nasroŋ wãŋ syi dyaŋ.

⁴²Ta n cĩnde nde pãã ye ye: Mpãy pe ma naflam ta kãnyãrwai laam wo, wii ma poo nen waa yãã ma yee u ma ndoo kãnyãrwε, ma sekuyĩ nen wãã u kē lawoη ya ne, ufua ga ba kayũhũ yãã Yãhã ye."

Matεhε 11

¹Yesu tuu u kãnyãrwai sēnsye syãm klaha wa koo kai- ngĩ ne, u n yir ke fla na ma ter. U n ka kui nkãy wo, ma ga nii nawee- klaha, ma Yãhã kapãyĩ pãã pe ye.

²Nsãn nawee- tããfua pye nwompihi wo. U Yãhã Yĩndefua Crise tuu naa kai- nkãy pye, u n ke luhu. U n u kãnyãrwai mpãy lehe wãã Yesu ye.

³Pe n ga u yey ma yee: "U Yãhã Yĩndefua wii wãpaη too n sēη, mboo la woo laa, u kuee wãpaη na kur ye?"

⁴Yesu n pe yē sya ma yee: "Nkãy tee n luhu, ma suhu nkãy ne tee n yãã yĩnde ne, -ye ka yaa ke tōr yar Nsãn na ye yee:

⁵Fũũ- n yãη, tãnklahafa gbihi n yãr, gber- wã klaha n nii gbεgbε nayōr saha na, nditēy n luhu, nakur n yir gbã wo, le Yãhã kapãyĩ n pãã nawãm ye.

⁶Wii ma yee u sē ba dur yi ta kur ye ye, ta n nii yai tãη u Yater, woofua wĩ n tãy Yãhã ye!"

⁷Nsãn kãnyãrwai pe ter wa, Yesu n nii Nsãn wĩ pãã pe nabuar ye ma yee: "Tee ka Nsãn fla na drawaha fla wo, ye -sē ka ma ga nwa yãη? Kipua sē kē tee ga yãη teflaha ke u yehe ye.

⁸Ye -sē ka maa nwa yãã? Ye sē ka maa dya waa yãã tuu nangbãη nayreyōr le yer ye rεhe. Ye cã mpãy pe nangbãm nayreyōr le, pe n nii nangbãm kangbãy wo.

⁹Tee ka, Yãhã kaplãη tōrfua la tee ga yãã? āwã, ta n ye yar, Nsãn wii tee ga yãã u ter ge ter Yãhã kaplãη tōrfua yaha.

¹⁰Woo wĩ kē, le yrũhũ yaha Yãhã sabangbãη wo ma yee, Yãhã yee: 'N nwo, n ta tēnlehele nō wãã ma yahasee ye, u n gaha ta kãnde gbihi yaha ma kē.' "

¹¹Yesu n maha yee: "Ta n cĩnde nde pãã ye ye: Naa wii u ter Nsãn yaha, usyi sē see wa ye. Wii u kloη Yãhã Yai wo, woo -sē ter Nsãn yaha.

¹²Nsãn tuu yir, ma nii nawee- yar ma yee, Yãhã Yai nō wa ge nō wa, ma gbe koo cãã na, ma sya ba nō nanga na, fãngafa n ke poo ga dye Yãhã Yai wo fãnga na.

¹³Ma gbe faale cãã na, ma sya ba nō Nsãn cãã na, pe Yãhã kaplãη tōrfa byε bii Yãhã Yai wãpa wĩ yar yaha. Ke maha cãã yar yaha le Yãhã kãnde saba laam wo.

¹⁴Ye ma yee yaa le sya cĩnde, pe bii Yeli wãdurba wĩ cãã pãã yaha mii syi dyaη, Nsãn pa koo syi.

¹⁵Wii ma n traha u ke yĩntaha cã, u luhu yō!

16N ga waha yagaafa tǒr mpây ter syi ne? Pe ma mii kicar dyaŋ, pe tege nii nanihi nantrangbân fla wo. Mpây n nii pe nampyeŋ- pye ma yee:

17'Wo fleŋ wuu ma yee -ye yoo, ye sê -sê yoo ye. Wo n dur, ma kasii yay le, ye sê -sê wûn ye.'

18Ye sê yâã, Nsân tuu yir, u sê bur di ye, u sê maha defîi wɔ ye. Nawee- n loo yâã ma yee sândâpee ma u yîŋ na!

19U Nawee Puee tuu yir, u bur di ma defîi wɔ. Nawee- n loo yâã, ma maha n yee: 'Ye sê dya nwo yâã? U ma tefeŋ, ma maha ma sênwɔplaha. U maha naambiyâr le kufar wâãfa poo ne, tesê kâmpêe- yârfa mpây ter syi ne.' " Yesu n pe yar taha ma yee: "Mpây pe pe troho tâhâ Yâhâ laantor yor wo, pe kai- sroŋ."

20Loo kur ye, kui nkây Yesu tuu cã ba laanwɔ wûhû pye nihi, ma ter teebêhe bye yaha, u n nii n kuân koo kui ngîifa na. Pe tee ba sye, pe sê koho klaha ma pe kapee- wâpyeŋ miy yaha ye.

21U naa n kuân ma yee: "Korasyifa, ye wîi pee Yâhâ ye! Gbesyatafa, ye wîi pee Yâhâ ye! Laanwɔ wûhû nkây ke pye ye yînde na, koo syi ma ne pye faalefa Tyirfa yînde na, tesê faalefa Syidôfa ne, pe ne ga pye pe ta ter le cã kâã wa le yalebya wo pe kapee- sê yô ye. Loo nde na, pe ne ga wram wîi pye, pe nfâãper ta pe fêŋ nayre pâhâ, pe le.

22Loo ne, n ga ye yar, Yâhâ kasâhâ per ma ba nɔ, le ga ba pee ye na, le ta ter pe Tyirfa na tesê pe Syidôfa ne.

23Ah yii Kapornufa, ye yee la pe ga ba ye kuâ yir ga ta yâhâyîŋ na? Ya" a n naa loo ge ga ye laam wo ye! Ye ga ba tege ga ta tâã ye, nakur fla wo. Ye sê yâã, laanwɔ wûhû nkây ke pye ye yînde na, ke ma ne pye pe Sodôfa yînde na, pe ga ne koho klaha, Yâhâ saa ne pye ke loo klo nde wîi kua ye.

24Loo ne, n ga ye yar, Yâhâ kasâhâ per ma ba nɔ, ye wâpên ga ba gboho ta ter pe Sodôfa wâpên yaha."

25Loo yale wo, Yesu n maha yee: "Ta Tuhufua Yâhâ, mboo taa ma yâhâyîŋ Yîŋfua tesê kântraha ne. Lii taa sê yar kaicâfa na tesê sabacâfa ne ye, ma loo yar mpây na pe ma pra kicar wâŋ syi dyaŋ. N ma sey loo wîi na.

26ãwã Tuhufua, le tây ma ye, koo kê ma n le ta ke dyaŋ."

27Yesu n dur, ma pe nawee- pye ma yee: "Ta Tuhufua Yâhâ kai- bye le soho ra koho wo. Nawee- sê cã yoo kê ra ne ye. Ta Tuhufua ya ke le cã. Pe sê maha cã yoo kê ra Tuhufua Yâhâ ne ye. Ndooyan ke cã, tesê mpây ne tẽ ke yar pe na.

28Yii mpây wâfây gboho ye na, tesê fengbân ma ye yîŋ na, -ye pa ra fla na, ta n ba koo bye gbe kâã ye na, tẽ yrîŋ wâã ye kê.

29Ye tyii ye naa ra tèn tẽ, ta n naa ye klaha ta kaklaha ne, ye -sê ga yrîŋ yâã ye laam wo. Ye sê yâã, ta laam n tây, n maha ma pra.

30Ta tèn wîi n tây, tesê ta teger ma yaayaa."

Mathe 12

- ¹Plii raa kur ye, Yesu ba tar raa yi naa n yaha u kãnyãrwai ne. Koo per pye kani per. Fãã ba pe kãnyãrwai yigi, pe n nii te tar kasan kãy n kũ.
- ²Pe Farisyẽ pe loo yãã, pe n Yesu pye ma yee: "Wo kãnde le kai- nkãy yar ke sã yai ke naa n pye kani per wo ye, nwa ta ma kãnyãrwai n le syi laa pye!"
- ³Yesu n pe yẽ sya ma yee: "Ye le kal yãã Yãhã sabangbãñ wo, faale yĩñfua Dawide u bii lii pye, per gii fãã bii war pe na, woo tesẽ u nawee- ne.
- ⁴U dye Yãhã nwoñ laam wo, bur rii te pye te bii kã Yãhã ye, u n te gbe di u nawee- ne. Pe sã -sã ba yai pe te di ye. Wo kãnde na, Yãhã yũndefa ya sã na, pe yai too bur nde ne?
- ⁵Lii le yrũhũ ta le Yãhã kãnde saba laam wo Yãhã yũndefa wĩ na, ye maha le cã. Le yrũhũ ta, a pe yai pe pe tẽn tẽ Yãhã kangbãñ wo kani per na, kapee wee le na ye.
- ⁶Kaklaha nkãy tẽ ye klaha ke ne yagaa, ke -sã ter Yãhã kangbãñ wĩ ge na!
- ⁷Le ma le yrũhũ yaha Yãhã sabangbãñ wo ma yee, laanyõm poo me Yãhã n ke nawee- ye, ke sã yee diñ wãyiñ ye. Ye sã kaplãñ ngĩ yĩntaha war ye, mii loo sã ne ye, tee baha mpãy na, yaa ne cã kapee sã kã pe pye ye.
- ⁸Ye sã yãã, u Nawee Puee kã u ma kani per yĩñ na."
- ⁹Loo kur ye, Yesu n ka pe Yiifee- yawãhã nwoñ wo.
- ¹⁰Dya waa pye kãnwaage ne ke fla na. Mpãy pe pye ke fla na, pe naa n ke pe laa taha Yesu na. Loo ne, pe n u yey ma yee, pe wãle kãnde na nawee ga waha yanfua jaa la kani per wo.
- ¹¹Yesu n pe yẽ wãã sya ma yee: "Ye laam wo, waa ma pye mbua nen ne, u n too dye wuhu gaa laam wo kani per wo, ufua ga yee la, a woo saa u yi ye?"
- ¹²Nawee sã puar la mbua na? Ye yai ye cã wo kãnde wo, waa ga waha kayĩ pye waa kã kani per wo."
- ¹³Loo na, Yesu n u dya pye ma yee: "Ma koho dii wãã." U n ke dii wãã, ke n dur yõ nii u ye.
- ¹⁴Pe Farisyẽ n ter, ma ga pe ya wãã, ma ga cã pe ga waha Yesu yãã pe u boo mii syi dyañ.
- ¹⁵Yesu tuu luhu pe u ke wãboo ne, u n ter koo fla yaha. Nabuar naa n yãr u ne.
- ¹⁶U n pe yanfa bye jaa, ma pe yar waha ma yee, pe ma syi le pãã yoo kã u ne ye.
- ¹⁷Yesu tuu koo kai- ngĩ pye, Yãhã yẽ kaplãñ nkãy faale Yãhã kaplãñ tõrfua Yisa tuu bii cãã yar yaha, koo kã ke pye. Yãhã bii yee:
- ¹⁸"Ta tẽntẽ wii tẽ yãñ yi, woo kã nwo. Woo ntãñ dye ra tãy, u ra laam yĩn yalebye. N ga ra Yrã Fãnga tege u na, u n ta laam wĩ tõr yar kãntre bye nawee- na.

- 19**U saa ba naa kaplān tyīn waa ne ye, u saa ba naa n gbey waa na ye. U saa ba naa kaplān pāā nanihi teebehe wo ye.
- 20**Mpāy, fānga wee pe na ye, mii kipua kāi dyaŋ le ga naha ka, tesē naaloho dyaŋ ke ga fege, u ga ba pe gbihi ta. U ga ba yia kai- bye na, u ke ta ke n sroŋ.
- 21**Kāntrē bye nawee- ga ba koho taha yaha u na.”
- 22**Pe n pa dya waa ne Yesu kē. Sāndāpee pye u yīn na, ma u ta u n nii fūū, ma maha nii bebe. Yesu n u dya jaa, u n waha n pāā ma maha n yāŋ.
- 23**Pe nabuar mpāy pe pye, le n yē gbāā pe na, pe n sya n yee, a Dawide Dya ga kē Yesu ne.
- 24**Pe Farisyē, pe -sē loo kapān nde luhu pe nawee- yē na, pe n yee: "Sāndāpee yīnfua Sebulehe kē tuu fānga wāā dya nwo kē, koo kē u n waha sāndāpee kar tege n kāā nawee- yīn na!”
- 25**Yesu -sē ba pe laam wīī cā wa. U n pe pye ma yee: "Kāntraha neŋfa ma kuee n wāā pe ya ne, koo kāntraha nge ga too. Klo liifa ma kuee n wāā pe ya ne, loo klo nde wīī saa waha gbihi nii ga yahasee ye ye. Nwoŋ neŋfa ma kuee n wāā pe ya ne, koo nwoŋ nge saha gbihi nii ga yahasee ye ye.
- 26**Sāndāpee yīnfua Setane ma nii u ya koho kla kar, u n wāā u ya ne. U fānga saa waha ka yahasee ye ye, ke ga klaha-.
- 27**Ye yee n sāndāpee kar tege n kāā nawee- yīn na, sāndāpee yīnfua Setane kē tuu koo fānga wāā ra kē. Cīinde sē ne ye. Mii loo sē ne ye, ye nampyeŋ- mpāy pe sāndāpee kar n tege, ye ma yee pe bya loo pye Setane fānga kāmāy na, poo gε ga ye yar pe yee, cīinde sē ne ye.
- 28**Ta n ye yar: N sāndāpee kar tege n kāā nawee- yīn na Yāhā Yrā Fānga ne. Loo na, ye yai ye cā, Yāhā Yai pa wa ye ye.
- 29**Waa saha dye fāngafua waa kaha wo, u u wān yuhu gbe mii, u sē cāā u pua yigi yaha wa ye. U ma -sē waha yia u na ma u pua, u ga waha u kaha wān bye yuhu gbe u ye.
- 30**Wii ma yee u wee ra ne ye, woofua ma ra napīī. Tesē, wii ma yee u saa koho le ra ye u nawee- wāā ba ra kē ye, woofua u pe kar n kāā ra na.
- 31**Loo ne, n ga ye yar nde ne: Yāhā ga waha nawee kapee- laha kāā u yīn na, u yorpeer bye ne. Ma -sē yee, wii woo na tuu ga yorpeer pāā Yāhā Yrā Fānga kē, Yāhā saa woofua nwo kapee nde laha kāā u yīn na ye.
- 32**Nawee wii ma tee pāā u Nawee Puee wīī na, Yāhā ga ba loo kapee laha kāā u yīn na. Wii ma -sē tee pāā Yāhā Yrā Fānga wīī na, loo kapee nde saa laha kāā u yīn na, nanga nge na tesē sukūhū gaa ne ye.”
- 33**Yesu n maha yee: "Katyiyūhū koo ke puayō sa. Ye ma pye katyipihi ne, ke ga naa puapihi sa ye kē. Nawee ga waha katyigi yāŋ cā ke pua na, pua wii ke n sa.

- ³⁴Nwoho terfa me ye ne! Ye pee, loo ne kayũhũ saha yi ye yẽ wo ye. Nawee laam ke yĩ nkãy ne, koo kẽ ke n yi u yẽ wo.
- ³⁵Nawee wii ma yõ, kayũhũ ga naa n yi u laam wo, u n naa ke pye. Nawee wii ma pee, kapee- ga naa n yi u laam wo, u n tee naa n pye.
- ³⁶Ta n ye yar: Yãhã kasãhã per ma ba nɔ, mpãy pe naa kaplãn nkãy pãã ke sẽ yai wãpãã ne ye, Yãhã ga ba pe sãhã loo nde wĩ na.
- ³⁷Ye sẽ yãã, mboo wii kaplãn ma yõ, ma ga ba wloho yi. Mboo wii kaplãn ma yee ke sẽ yõ ye, ma ga ba kuee le wo.”
- ³⁸Loo kur ye, Yãhã kaiyarfa mpãy ma suhu Farisyẽ mpãy ne, pe n Yesu pye ma yee: "Yĩnfua, wo n traha ma laanwɔ wĩ laa pye, wo n yãŋ.”
- ³⁹Yesu n pe yẽ wãã sya ma yee: "Yagaafa pee, pe sẽ maha n sron Yãhã ye ye! Ma -sẽ yee poo n traha pe laanwɔ wĩ laa yãã yĩnde ne. Aye, laanwɔ wĩ laa saa pye ye n yãã yĩnde ne ye, mii lii syi sẽ ne le bii faale Yãhã kaplãn tɔrfua Yonase dye ye.
- ⁴⁰Ye sẽ yãã, Yonase plii tãã pye yĩmplii tãã ne fuangbãŋ laha wo, ma bii yi u laam wo. Koo syi dyaŋ u Nawee Puce ga ba tugu le gbĩ wo, u plii tãã pye yĩmplii tãã ne le laam wo.
- ⁴¹Yonase bii Yãhã yẽ kapãn pãã faalefa Nenefufa ye. Pe n le luhu, ma koho klaha ma pe kapee- wãpyeŋ miy yaha. Yãhã kasãhã per maa nɔ, pe Nenefufa ga ba le pãã pe yee, yagaafa pe sẽ koho klaha ye, pe tee pye. Kaplãn nkãy tẽ -sẽ n pãã ye ye, ke ter Yonase wũhũ yaha.
- ⁴²Yãhã kasãhã per maa nɔ, faale Syeba kãntraha yĩnfasya ga ba le pãã u yee, yagaafa pe sẽ koho klaha ye, pe tee pye. Woo bii yir deydey kui wo, ma pa faale yĩnfua Salmuu fla na, ma bii u kacãyor luhu. Kaplãn nkãy tẽ -sẽ n pãã ye ye, ke ter Salmuu wũhũ yaha!”
- ⁴³Yesu n maha yee: "Sãndũpee ma pye nawee yĩŋ na, ma ba tege kãã u na, u sãndũpee ga ka drawaha fla wo, u ga tay naa n klaha, u ma teelaa yãã u nii naa n wũũ. U ma yee u sẽ teelaa yãã ye,
- ⁴⁴u ga yee tuu ter u niisaha gii yaha, u ga dur ga nii ke fla na. Loo na, tuu pye nawee wii yĩŋ na, ma ba tege kãã u na, u ga dur ga u fla na. U n gaha u nawee laam yãã mii nwonwaha dyaŋ pe ke pe, ma ke gbihi ta.
- ⁴⁵Loo na, u sãndũpee ga yir, u ga u nampyeŋ- kuasĩ mpãy yigi ba, mpãy pe maha pee woo na. Pe bye ga pe ya wãã ba nii u nawee yĩŋ na. U nawee wĩ ga pee le ta ter faale yaha. Yagaafa pe yee poo pee, pe wĩ ga ba nii koo syi.”
- ⁴⁶Yesu naa n pãã nantãŋ nabuar ne, u nahafua n pa, Yesu cĩifa ne. Pe n kuee nkur ye. Pe naa n ke pe pãã Yesu ne.
- ⁴⁷Waa n ba Yesu pye, a u nahafua ma nkur ye tesẽ u cĩifa ne, pe n ke pe pãã u ne.

⁴⁸Yesu n ufua yě wãã sya ma yee: "N ga ye yar mpây poo pe sron ma ta nahafua, ta cĩfa ne cĩinde."

⁴⁹Loo na, u n kãnde kã u kãnyãrwai na ma yee: "Ye sê yãã, ta nahafua ma nwo wo, tesê ta cĩfa ne.

⁵⁰Mpây pe ra Tuhufua Yãhã wũhũ pye, poofa pe ma ta cĩfa, ta syafa, ta nahafa."

Mathe 13

¹Koo per na, Yesu n yi kaha wo, ma ga tege nii ke langbãñ yě tãy, ma nii nawee-klaha.

²Pe nawee- ba nihi ga ta ter, u n sya dugu dye nii salangbãñ gaa laam wo. Pe nabuar - sê pye ke langbeñ na.

³Yesu naa Yãhã wũhũ busãã tõr pe ye kakuãcrañ ne. U n pe yar ma yee: "Naa waa yi u kaha wo, ma ga digi yãr u tar wo.

⁴Tuu naa ke digi yãr u tar wo, pii mpây n ga too kãnde ngbeñ na. Kãnsyãm n pa, maa pe wãy di kãã.

⁵Pii mpây n ga too ntẽmbakor fla wo, kãntraflũhũ sê pye yõ ke fla na ye. Loo n ta pe pii sê waha dye ga laam wo ye, ma ta ter fĩy.

⁶Yaliile yai ke ba war dye yĩndai wo, ke n too dir wãn suhu boo. Te nnen sê waha ba ser yigi yõ ye, ke fla tee pye ntẽmbakor fla.

⁷Pii mpây n ga too ngur wãn taa nsoho wo. Pe n ba fĩy, te ngur wãn n pe puãr, pe sê waha le dye ye.

⁸Pii mpây n -sê too kãntrayũhũ na. Poo n fĩy, ma ba sa. Taa n pii le gboho, taa n faa le gboho, taa n le car."

⁹Yesu n pe yar taha ma yee: "Wii ma n traha u ke yĩntaha cã, u luhu yõ!"

¹⁰Pe kãnyãrwai n yũhũ crã Yesu na, ma u yey ma yee: "Nwa ta ma n nii ke kai- tõr pe ye kakuãcrañ ne?"

¹¹U n pe yě wãã sya ma yee: "Kai- nkãy nawee sê ke cã yãã Yãhã Yai wĩ na ye, Yãhã ta yii ga waha ke war. Ma -sê yee poo na, pe saha koo kai- war ye.

¹²Wii ma waha ke war cacar, u ga ba ke war naa n gboho, u sya ba busãã cã. Wii ma - sê ke wãwar sye, car gii tuu cã, ke ga faha u na.

¹³Pe n yãñ, pe sê -sê ngaa yãã ye. Pe ndityuhu cre, pe sê -sê laa luhu ye, pe sê -sê laa war ye. Loo ne ta n nii ke kai- tõr pe ye kakuãcrañ ne.

¹⁴Faale Yãhã kaplãñ tõrfua Yisa, tuu bii kai- nkãy cãã yrũhũ yaha pe wĩ na, koo kai- kē ke nii n pye loo yale wo. U bii yee, Yãhã yee: 'Ye ga ba luhu naa n yõ, ye sê -sê ga ba naa laa war ye. Ye ga ba yãñ naa n yõ, ye sê -sê ga ba naa ngaa yãã ye.

- 15**Ye laam tee waha ter; ye ndityuhu gbãã tã, ma yĩmpɛ tyĩn tã, ma yee ye yĩmpɛ ma n ngaa yãã ye, ye ndityuhu ma n laa luhu ye, ye ma n laa war ye laam ne ye. Mii loo sɛ ne ye, ye ga faha ba ta kãnde yigi, ta n ye jaa ye kapee- wãpyeŋ na.' “
- 16**Yesu n u kãnyãrwai pye ma yee: "Yii poo na, ye wĩ n tãy: Ye yĩmpɛ n yãŋ, ye ndityuhu n luhu.
- 17**Ta n cĩinde nde pãã ye ye: Yãhã kaplãŋ tõrfa busãã, tesɛ nawee- busãã mpãy ne pe naa n yãr Yãhã kãnde wo, poo mii byɛ naa n kɛ pe nii ye dyaŋ. Yii tee nkãy yãã yagaa, pe naa n kɛ pe ke yãã yĩnde ne, pe sɛ ke yãã ye. Nkãy tee n luhu yagaa, pe naa n kɛ pe ke yãã luhu ndityuhu ne, pe sɛ ke yãã luhu ye.”
- 18**Yesu n maha yee: "-Ye luhu ke digi yãrfua wĩ yĩntaha ne!
- 19**Nawee wii ma Yãhã Yai kapãyĩ yãã n luhu, u laam ma -sɛ pye mii pii mpãy dyaŋ pe too le kãnde ngbeŋ na, u saa le kapãyĩ war ye, u sãndãpee yĩŋfua ga pa, u ba le yi kãã u laam wo.
- 20**Wii ma le kapãyĩ luhu, u laam ma -sɛ plãhã ntẽmbakor fla dyaŋ pe pii pe too na, u ga le sya nuhu ne le yalebya wo.
- 21**U sɛ -sɛ ga tyii le n nii gbãã u laam wo ye. Le ma ba nii mii wãfãy dyaŋ u na, tesɛ fɛn ne le kapãyĩ wĩ na, u ga le miy yaha.
- 22**Wii ma le kapãyĩ luhu, u laam ma -sɛ pye mii pii mpãy dyaŋ pe too ngur fla wo, u saa kuee le kapãyĩ kur ye ye. Kayaan ne gboho ter usyifua wo, tesɛ wale wãke ne. Too wĩ ma ba gboho ta ter u laam wo, te ga nii tã le kapãyĩ na.
- 23**Wii ma le kapãyĩ luhu ma le war, u laam ma mii pii mpãy dyaŋ pe too kãntrayũhũ na. Le kapãyĩ pii ga le u laam wo, le kayũhũ sa; mpãy pe sa gboho, mpãy pe sa yai, mpãy pe sa car.”
- 24**Yesu n maha kakuãcran laa tõr pe ye ma yee: "Yãhã Yai wĩ ma mii nde dyaŋ tɛ ga tõr ye ye: Dya waa ba yɛy tãhã u tar wo.
- 25**Per gaa yĩmper wo, nawee- byɛ ba sã wãy, u tarfua napĩ n pa, ma ba nyẽpihi tãhã le wlãhã te dir wãn laam wo ma ter.
- 26**Te dir wãn n ba fiy, ma nii n lɛ. Ke nyẽpihi bya n fiy.
- 27**U tarfua tɛntɛ- n ke nyẽ yãã, ma ba u pye ma yee: 'Yĩŋfua, te yɛy ba yõ ma ye, taa ba tãhã ma tar wo; ah ke nyẽpihi nge -sɛ yir na?’
- 28**U n pe yɛ sya ma yee: 'Ta napĩ waa kɛ tuu loo pye.' Loo na, u tɛntɛ- n u yey ma yee: 'Wo ka la, waa ke nyẽpihi kuã kãã?’
- 29**U n yee: 'Aye, ye ma syi ye ke nyẽpihi kuã ye; mii loo sɛ ne ye, ye ga waha te dir wãn wãã le kuã ke nyẽpihi ne.
- 30**Ye tyii te na, te n wãã naa n lɛ ke digi gbeyale n ba nɔ. Le yale wo, tɛntɛ- mpãy pe n pai ke digi gbe, n ga ba pe yar n yee: -Ye cãã ke nyẽpihi kuã yi kãã, ye ke pua yigi nkloŋ nkloŋ, ye ba ke suhu! Loo kur ye, -ye te dir gbe le ta kɛ pɛn laam wo!" “

- 31 Yesu n maha kakuãcran laa tõi pe ye ma yee: "Yãhã Yai wĩ ma mii ngaa puale dyaŋ, dya waa tuu gbe, ma tãhã le u tar wo.
- 32 Le tãhãyale wo le kloŋ pii bye na. Le ma fiy yi, le ga yir, le gboho ta ter tãŋ dir wãn ter bye na. Le ga kayay yi katyigi dyaŋ, kãnsyãm n sya ba naa pe nseŋ ta te kayay laam wo."
- 33 Yesu n maha pe yar kakuãcran laa ne ma yee: "Yãhã Yai wĩ ma mii ncasur wãŋ ter syi dyaŋ, cõ waa tuu gbe carle ya, ma wlãhã bur miy busãã wo gbengbeyĩ tãã syi, ma pe tũhũ. Te ncasur carle ya n ta, pe n sya fua yir."
- 34 Yesu naa kaplãŋ ngĩ bye pãã pe nawee- ye kakuãcran ne. U sã naa pãã pe ne mii kakuãcran sã kã ye.
- 35 Tuu naa n pãã ke syi, lii faale Yãhã kaplãŋ tõi fua waa bii cãã yrũhũ yaha, loo ne le nii n pye loo yale wo. U bii yee, Yãhã yee: "N ga ba naa kai- nkãy yar pe na kakuãcran ne. Koo kai- ngĩ driyẽ ke tãhã mii, waa sã ke cã yãã ye."
- 36 Loo kur ye, Yesu n kãnde wãã pe nabuar kã, ma ter kaha wo. Pe kãnyãrwai n yũhũ crã u na, ma u nar u ke nyẽpihi wĩ yĩntaha tõi pe ye.
- 37 Yesu n pe yẽ wãã sya ma yee: "Wii tuu ke digi tãhã, u Nawee Puee kã.
- 38 Te tar, driyẽ kã too ne. Dir rii te tãhã, too ne nawee- mpãy bye ne pe ma Yãhã Yai wãm. Ke nyẽpihi, koo kã nawee- mpãy bye ne pe ma sãndãpee yĩnfua wãm.
- 39 Napĩ wii tuu ke nyẽpihi tãhã, Setane kã. Ke digi gbeyale, koo kã driyẽ kuayale ne. Tẽntẽ- mpãy pe ga ba te dir gbe, poo me pe yãhãyĩŋ tẽnlehe ne.
- 40 Pe nyẽpihi kuã n yi, ma ke miy le n wãã naa laam wo mii syi dyaŋ, ke driyẽ kuayale wo, le ga ba nii koo syi.
- 41 Ke yale wo, u Nawee Puee ga ba u yãhãyĩŋ tẽnlehe ye nã wãã, pe n ba nawee- tyõr. Mpãy pe pe nampyeŋ- ta pe n kapee- pye, tesẽ mpãy ne pe kapee- pye, pe yãhãyĩŋ tẽnlehe ga ba poo bye tyõr yi miy le wãã naa fla wo, naa gii wãfegeyãã wee ke na ye, pe n naa n wũn, pe naa nkãhã yĩhĩ.
- 43 Mpãy pe ma nasroŋ Yãhã ye, pe ga ba naa n yehe palpal, yai wãŋ syi dyaŋ, pe Tuhufua Yãhã yai klo wo. Wii ma n traha u ke yĩntaha cã, u luhu yõ!"
- 44 Yesu n maha kaplãŋ nkãy kuã cra pãã pe ye ma yee: "Yãhã Yai wĩ ma mii wangbãy laa dyaŋ, le wũhũ ta tar raa laam wo, kacãn wee le wãgboho na ye. Dya waa n ga yi le wangbãy na, ma ke fla wũhũ. U laam n tãy ter, u n sya ka maa u koho wãn bye par tãŋ, ma ba te tar par, te n nii u wãn, le wangbãy bya ne.
- 45 Yãhã Yai wĩ maha ma mii cãtrohofua dyaŋ, tuu sãmuuyõm ke.
- 46 U n ga waa ter yãã kacãn wee u dir na ye. U n ga u koho wãn bye par tãŋ, ma ba woo sãmuu ter par, u n nii u wũũ."
- 47 Yesu n maha yee: "Yãhã Yai wĩ ma mii jõ wãŋ syi dyaŋ pe n miy langbãŋ wo, u n fua- ter bye yigi.

⁴⁸U ma yĩ fua- ne, pe joo miyfa ga u tyĩn yi ta langbeŋ na, pe tege nii pe pe fua- tyõr. Fua- mpãy pe yõ, pe ga poo le takũhũ wo, mpãy pe sã yõ ye, pe ga poo miy yaha.

⁴⁹Le ga ba pye koo syi dyaŋ, driyẽ kuayale wo. Pe yãhãyiŋ tẽnlehe ga ba pa, pe ba pe napee- tyõr yi kãã pe naweeyõm wo.

⁵⁰Pe ga pe napee- miy le wãã naa fla wo, naa gii wãfegeyãã wee ke na ye, pe n naa n wũn, pe naa nkãhã yĩhĩ.”

⁵¹Yesu n u kãnyãrwai yey ma yee: "Ye ke kakuãcraŋ bye war la?" Pe n yee ãwã.

⁵²Loo na, u n pe yar ma yee: "Mpãy pe ke Yãhã kãnde kataŋ yãr, ma maha nii Yãhã Yai wãm, poo mii pe faale wãle kai- cã, ma maha Yãhã kai- cã yagaa. Poo ma mii kahafua wii dyaŋ, tuu ma faale nangbãn wãn ne, ma maha ma yagaa nangbãn wãn ne, ma nii te yar nawee- na.”

⁵³Yesu tuu koo kakuãcraŋ ngĩ pãã wa, u n yir loo klo wo,

⁵⁴ma ter klo lii wo tuu ba le na. U n nii nawee- klaha, ke fla Yiiffee- yawãhã nwoŋ wo. Nawee- mpãy pe pye, le n pe fe gbe, pe n nii n yee: "U yir na laantor nde ne, ke laanwo wũhũ ne?"

⁵⁵Woo sã na u katyir tafua dya? U nahafua sã na Maari ne? U cĩifa sã na Syake ne, Yosefe ne, Syimu ne, tesã Yuda ne?

⁵⁶U syafa bye sã na pe ma wo ne, wo teende wo? U -sã yir na, ma waha kai- ngĩ syi bye pye?"

⁵⁷Loo n ta, pe sã waha Yesu wĩi sya ye. Yesu tuu yãã ke syi, u n plãhã nge tõr pe ye ma yee: "Ma yi kãã Yãhã kaplãŋ tõrfua kusey nawee- na tesã u kahafa ne, teebehe bye nawee- u yãŋ.”

⁵⁸Pe sã Yesu ta pe Yater ye, u sã sya ma laanwo wũhũ busãã pye ke fla na ye.

Mathe 14

¹Koo cãã na, Galele kãntraha kui yiŋfua Yerote n Yesu wĩi luhu.

²U n u tẽntẽ- pye ma yee: "Nsãn nawee- tããfua kã. N ba ta pe n u yiŋ cer. U yir gbã wo, ma dur ba gbaafa ye. Loo ne u n waha laanwo wũhũ pye.”

³Lii le ba dye Yerote nsoho wo Nsãn ne, le nde: Yerote ba ta pe n Nsãn yigi, ma u pua, ma u le nwompihi wo. Yerote ba loo pye u cĩifua Filipe cõo Yerotyade wĩi na.

⁴Nsãn naa Yerote yar, a u sã yai u u cĩifua cõo tyĩn sya u ye u u ta u wũũ ye.

⁵Yerote n naa Nsãn wãboo ke, ma -sã ba fya pe Yiiffee- na, pe bye naa n yee Nsãn ma Yãhã kaplãŋ tõrfua.

⁶Yerote seese per gbar -sã na, u cõo pueesya ba yõo u Yerote nampay ye yĩnde na. Le ba tãŋ ter Yerote ye,

⁷u n sya Yãhã di ma yee, u kicar ma ngii wĩi pãã, woo ga ke wãã u kã.

- ⁸U kicar n ga le pãã u nahafua ye, u nahafua n u yar u n dur ga Yerote pye ma yee: "Nsãn yĩŋ cer wãã ra kē nwo wo, tasa wo!"
- ⁹Le n Yerote laam wlãhã, u kapãn ba u yigi. Tuu -sē ba Yãhã di pe nampay yĩnde na, u n le sya.
- ¹⁰U n waa lehe wãã, u n ka ke nwompihi wo ma ga u Nsãn yĩŋ cer.
- ¹¹Pe n pa ke yĩŋ ne tasa laam wo, ma ba ke wãã u capua kē, u n ke sya wãã u nahafua kē.
- ¹²Nsãn kãnyãrwai n pa, ma ba u nakugu gbe ma ga u tugu le. Loo kur ye, pe n ga Yesu yar ke kai- bye ne.
- ¹³Yesu tuu u Nsãn wãboo wĩ luhu, u n yir ma salangbãŋ gbe, ma yee woo ga ka u ya ya dragba gaa laam wo. Pe nabuar n -sē yi le cãŋ na. Pe n yi ke kui wo, ma yãr n taha Yesu na ke langben na.
- ¹⁴Yesu tuu yi ke salangbãŋ wo, u n nabuar yãã kacãn wee ye. Pe nawee- fen n u yigi fãnga ne, u n nii pe yanfa jaa pe kē.
- ¹⁵Yainkõŋ wo, Yesu kãnyãrwai n yũhũ crã u tãy, ma u pye ma yee: "Yai kua kua wa, wo maha ma dragba wo. Pe nawee- ta pe n ka kusyĩmbehẽ wo, pe ga waha ngaa par di."
- ¹⁶Yesu n pe yē sya ma yee: "Pe saha ter loo ya wĩ na ye; yii gɛ, -ye digi wãã pe kē pe n di!"
- ¹⁷Pe n u pye ma yee: "Bur bua ya te ma wo ye nwo, ma suhu fua- syãm ne."
- ¹⁸Yesu n pe pye, pe pa te ne woo fla na.
- ¹⁹Loo kur ye, u n pe nabuar ta pe n tege nii ke nyē na. U n te bur bua gbe, pe fua- syãm ne, ma yĩntaha kuã yir wãã yãhãyĩŋ kue ye, ma Yãhã pye ma yee: "Ma syaha kē." U n te bur la cer, ma te wãã u kãnyãrwai kē, pe n te la klaha pe nabuar kē.
- ²⁰Pe bye n di, ma di yai. Pe n takũyĩhĩ sēnsye syãŋ gbe ter te gber ne, tii pe di yaha.
- ²¹Mpãy pe ba di, pe pye nawee- nyersĩ yĩbua syi, pe ca yē wee pe kicar ne ye.
- ²²Loo kur ye, Yesu n ta ter pe kãnyãrwai ta pe n dugu dye ke salangbãŋ wo, ma ga dii ga langbãŋ kũndi ngaa ye, u yahasee ye. Woo n kuee kur ye, u kãnde wãã pe nabuar kē.
- ²³Tuu kãnde wãã wa pe kē, u n dugu yãŋ gaa yĩŋ na, ma ga nii u laam wũhũ tõr Yãhã ye u ya ya. Yĩmper n ba wɔ, ma Yesu yãã ke fla na u ya ya.
- ²⁴Le yale wo, ke salangbãŋ ba dey ke kãntraha fla ne. Teflaha naa ke wãã, ke n gbe naa n gbã loho na.
- ²⁵Ngupa cir kuiyale wo, Yesu n nii yãr n gaha ke langbãŋ loho na, u kãnyãrwai kue ye.

- ²⁶Pe kãnyãrwai pe u yãã tuu n yãr ke loho na, pe n sronj fya ma yee kusrãhã kê, ma too kule na ma n kui.
- ²⁷Yesu n ta ter pãã pe ne ma yee: "-Ye ye laam waha, ye ma syi fya ye, ndoo kê."
- ²⁸Loo na, Pyar n yẽ kuã ma Yesu pye ma yee: "Yĩñfua, le ma pye mboo, ra ta ra n waha yãr ga ke loho yĩñ na ma fla na!"
- ²⁹Yesu n u pye u pa. Pyar n yi ke salangbãñ wo, ma yãr n gaha ke loho yĩñ na Yesu fla na.
- ³⁰Tuu yãã teflahangbãñ ma, u n fya, ma -sẽ yãã u sã waha tãhã yer ke loho yĩñ na ye, ma nii n tege ke wo. U n tẽ sya ma yee: "Yĩñfua, ta sya yaha!"
- ³¹Yesu n ta ter koho nõ wãã ma u yigi, ma u pye ma yee: "Ma Yater kloñ ter la ma ye? Nwa ma n ba fya?"
- ³²Pe n dugu dye ke salangbãñ wo, pe syãm, ke teflaha n yer.
- ³³Pe kãnyãrwai mpãy pe pye ke salangbãñ wo, pe n kãnkũy gbãã Yesu yaha ye ma yee: "Yãhã Dya kê ma ne cĩĩnde!"
- ³⁴Yesu n ba ke langbãñ dii wa u kãnyãrwai ne, pe n tãhã Genesare kue kãntraha na.
- ³⁵Koo flafa n Yesu yãñ cã, ma u wãpa wĩ pãã pe kuefa bye ye. Pe n yanfa bye gbe ba u fla na.
- ³⁶Pe n nii u nar u tyii pe yanfa n te u nayrengbãñ yẽ ya na. Mpãy bye pe -sẽ yãã naa n te ke na, pe naa n jaa.

Mathe 15

- ¹Per gaa, Farisyẽ mpãy tesẽ Yãhã kaiyarfa mpãy ne, pe ba yir Yurusalem wo, ma pa Yesu fla na, ma ba u yey ma yee:
- ²"Nwa ta ma kãnyãrwai sã wo wãle kãnde yãr ye? Ma sã yãã, pe sã pe klue yee wo wãle kãnde wãyee na ma cã pe dir di ye."
- ³Yesu n pe yẽ sya ma yee: "Ah yii, nwa ta ye n nii Yãhã kãnde wũhũ miy n yaha, ma nii ye wãle kãnde wũhũ pye?"
- ⁴Ye sã yãã, Yãhã yee: 'Ma ma tuhufua gboho, ma nahafua ne,' tesẽ 'Wii ma u tuhufua miipihii yee u nahafua ne, u yai pe u boo kãã.'
- ⁵Yii -sẽ nawee- klaha, a nawee ga waha u tuhufua pye u nahafua ne, u yee: 'Ta koho kla gii tẽ ne ga waha wãã ma kê ma n di, n ke ta yaha Yãhã kê.' Loo na, u sã maha yai u u seefa gboho ye.
- ⁶Ye n pye koo syi, ma Yãhã kaklaha miy n yaha, ma ye wãle kaklaha wũhũ pye.
- ⁷Dawarfa me ye ne! Faale Yãhã kaplãñ tãrfua Yisa tãhã kê tuu bii nde cãã yar yaha ye wĩ na, ma le yrũhũ ta Yãhã sabangbãñ wo ma yee, Yãhã yee:

- ⁸Nawee- mii, pe ra gboho pe yē kaplāṅ ya ne, ma -sē yee pe laam wo pe fla dey ter ra ne.
- ⁹Pe ra gboho mii syi dyaṅ, yīṅ wee le na ye. Nawee- pe kānde lii ta, pe tee loo ta, ma n klaha ma yee Yāhā kānde ne.' “
- ¹⁰Loo kur ye, Yesu n pe nabuar yee ba, ma ba pe pye ma yee: "-Ye kaplāṅ ngī luhu yō, -tee ke yīntar war:
- ¹¹Ngii ke n dye nawee yē wo, ke sē u le kapee- wāpyeṅ wo ye. Ngii ke n yi u yē wo, koo kē ke u le kapee- wāpyeṅ wo.”
- ¹²Yesu kānyārwai n yūhū crā u na, ma u pye ma yee: "Yāṅ, taa nde pāā, le pe Farisyē laam war.”
- ¹³U n pe yē wāā sya kakuācran ne ma yee: "Ngii ke wee ta Tuhufua Yāhā wāṅ ye, ke ma mii katyigi gii dyaṅ ke sē ke tāhā ye, ma n pai ke kuā kāā.
- ¹⁴Ye tyii pe Farisyē na! Pe ma mii fūū- dyaṅ, pe pe fūūwai yigi, pe n yār n taha pe na kānde wo. Fūū ma u fūūwai yigi, u n yār n taha u na kānde wo, pe syām bye n gaha too dye wuhu wo.”
- ¹⁵Pyar n yee u le kakuācran yīntaha yar poo na, kakuācran nde le nawee wāle wī pāā kapee- wāpyeṅ wo.
- ¹⁶Yesu n yee: "Ye bya, ye maha le kakuācran yīntaha war gblihi laa ke?
- ¹⁷Ye sē le war la ma yee, ngii ke n dye nawee yē wo, ke n gaha u nfēṅ wo, ke ga yi kāā u laha wo nyē wo?
- ¹⁸Ngii ke -sē n yi nawee yē wo, ke n yir u laam wo. Koo ke nawee le kapee- wāpyeṅ wo.
- ¹⁹Ye sē yāā, nawee tuu kapee- nkāy ga u laam wo, koo ke ne u taha naboora, cayor wāleṅ ne, tyatyāhā ne, yuhur ne, kawar wāfua ne, tesē wāplaṅpāā ne.
- ²⁰Koo kai- ngī kē ke nawee le kapee- wāpyeṅ wo. Ma -sē yee, ma" a yee ma sē ma klue yee wo wāle kānde wāyee na ma cā ma dir di ye, loo nde sē nawee le kapee- wāpyeṅ wo ye.”
- ²¹Loo kur ye, Yesu n yir ke fla na, ma ka Tyir tāy, Syidō ne.
- ²²Kanaafasya waa pye, tuu ba nii ke fla na. Kanaafa sē pye Yiifēe- ye. U n pa Yesu tāy, ma ba tē sya ma yee: "Dawide Dya, ta fen di! Sāndūpee ma ra pueesya yīṅ na, ma nii u fāy, u kā n yaa!”
- ²³Yesu sē -sē u yē gē sya laa ne ye. U kānyārwai n yūhū crā u tāy, ma u nar ma yee u u cōō ta u n ter, u tee ma u kui n taha poo na.
- ²⁴Yesu n pe yē sya ma yee: "Yiisrefa mpāy pe ma mii mbaa dyaṅ mbanaha wee pe na ye, pe ra lehe wāā poo ya wī na.”

²⁵U cɔɔ n ke kaplāŋ luhu, ma sye ma ba kãnkľũy gbãã Yesu yahasee ye, ma u nar ma yee: "Yĩŋfua, ta kue yãŋ!"

²⁶Yesu n u yẽ sya ma yee: "Ma" a kicar digi gbe miy yaha pãmpii kē, le sē yõ ye."

²⁷U cɔɔ n yee: "Cĩĩnde ne, Yĩŋfua. Pãmfa ma -sē tii bir miy yaha te n too kãntraha na, pãmpii sē -sē ga gbe di la?"

²⁸Loo na, Yesu n u yẽ sya ma yee: "Cɔɔ nwo, ma ra sroŋ ta ma Yater cĩĩnde! Taa lii ke, le ga pye ma kē." Le yalebya wo, u sãndũpee n tege kãã u pueesya yĩŋ na, u n jaa.

²⁹Yesu n yir ke fla na, ma ka Galele langbãŋ yẽ na. U n ga dugu nii yãŋ gaa yĩŋ na.

³⁰Nabuar raa n tãnkľahafa gbe ba u fla na, fũũ- ne, tesē bebe ne, mpãy ne pe kadye teelaa fla ku pe ye, ma suhu yanfa busãã mpãy ter ne. Pe n ba pe tege ta Yesu tãy, u n pe jaa.

³¹Pe nawee- n pe bebe yãã pe n pãã; mpãy pe kadye teelaa fla ku pe ye, pe n pe yãã pe jaa, ma pe tãnkľahafa yãã pe yrãhã sroŋ, ma pe fũũ- yãã pe n yãŋ. Le n yẽ gbãã pe nawee- bye na ma sya ga ta ter, pe n nii Yãhã sey, koo gii ke ma Yiisrefa Yãhã.

³²Loo kur ye, Yesu n u kãnyãrwai yee ba, maa pe pye ma yee: "Nawee- mii fen ra yigi, pe plii tãã nanga pe ma ra ne. Yagaa, ngaa wee pe ye nantãŋ pe n ga di ye. N sē n traha n kãnde wãã pe kē pe n ter, mii pe sē ngaa yãã di ye. Mii loo sē ne ye, pe n gaha too wãfãy na kãnde wo."

³³Pe kãnyãrwai n u yey ma yee: "Dragba nge syi laam wo, waa dir yãã na wo wãã nabuar mii syi kē pe n di?"

³⁴Yesu n pe yey ma yee, bur nii te ma pe ye. Pe n yee, wãy kuasĩ tesē fuabir raa ne.

³⁵Loo na, Yesu n pe nabuar ta pe n tege nii kãntraha na.

³⁶U n te bur kuasĩ gbe pe fuabir ne, ma Yãhã pye ma yee: "Ma syaha kē". U n te bur la cer, ma te wãã u kãnyãrwai kē, pe n te la kľaha pe nabuar kē.

³⁷Pe bye n di, ma sya di yai. Tii pe di yaha, pe n te gbe ter takũyĩhĩ kuasĩ.

³⁸Mpãy pe ba di, pe pye nawee- nyersĩ, pe ca yẽ wee pe kicar ne ye.

³⁹Loo na, Yesu n kãnde wãã pe nabuar kē, ma dugu dye salangbãŋ wo, ma ka Magadã kue kãntraha na.

Mathe 16

¹Loo kur ye, pe Farisyẽ tesē pe Sadusyẽ ne, pe n pa Yesu fla na. Pe n yee, poo ga u le namihi wo ma u pye, u laanwo wĩ laa pye poo n yãã, pe waha cã Yãhã kē ke kãnde wãã u kē.

²Yesu n -sē pe yẽ sya ma yee: "Yaintege na, yãhãyiŋ ma yrãhã, ye ne yee sukũhũ yai ga yõ.

- ³Yūhū yē na, ye ma yāhāyīŋ yāā ke yrāhā car ma maha wə, ye ga yee sesaha ga too nanga. Ye yāhāyīŋ wūhū yīntaha war, ma -sē gblihi laa, Yāhā wūhū nkāy ke n pye ye yīnde na yagaa, ye sē ke war ye.
- ⁴Yagaafa pee, pe sē n sroŋ Yāhā ye ye, ma maha yee, poo n ke pe laanwə wī laa yāā yīnde ne! N sē -sē ga laanwə wī laa pye yar pe na ye. Lii le bii faale Yonase dye, loo syi ter ya kē, pe ga ba yāā yīnde ne." Loo kur ye, u n ter pe yaha ke fla na.
- ⁵Pe kānyārwai pe ba dii ga ke langbāŋ kūndi ngaa ye, pe ba faha bur yaha.
- ⁶Yesu n pe pye ma yee: "-Ye yii le yaha, -tee yii yigi Farisyē ye ne tesē Sadusyē ye ne; pe wī ma mii ncasur wāŋ syi dyaŋ."
- ⁷Pe kānyārwai n nii pe ya yey ma yee: "Too sē bur gbe ye, loo la u n nii n pāā ke syi?"
- ⁸Yesu n pe laam wūhū cā, u n pe yey ma yee: "Nwa ye n yee, tee sē bur gbe ye, loo la n n pāā ke syi? Ye sē ra sroŋ ta ye Yater ye!"
- ⁹Ye sē laa war wa ye. Tē ba bur bua la cēr wāā nawee- nyersī yībua kē, ye ba te gber wāā gbe ter takūyīhī nii, le faha la ye na?
- ¹⁰Tē maha ba te bur kuasī la cēr pe nawee- nyersī kē, ye ba te gber wāā gbe ter takūyīhī nii, le faha la ye na?
- ¹¹Yaliile wo, tē ye pye ye yii yigi Farisyē ye ncasur wāŋ ter syi ne, Sadusyē ye ne, n sē naa n pāā bur wī na ye. Nwa ta ye sē waha le war ye?"
- ¹²Loo na, pe kānyārwai n cā le war ma yee ncasur wāŋ gii ke n le bur wo, koo sē kē Yesu naa n yāŋ ye. Farisyē wī ne u naa n yāŋ, Sadusyē wī ne, ma yee pe pe ya yigi le ne.
- ¹³Yesu n ka u kānyārwai ne Filipe Syesare klo kue ye. U n ba pe yey ma yee: "Lii ge nawee- pe n pāā ndoo u Nawee Puee wī na?"
- ¹⁴Pe n u yē sya ma yee: "Mpāy n yee, a Nsān nawee- tāāfua kē ma ne. Mpāy maha n yee, a Yeli kē ma ne. Mpāy maha ma pe n yee, a le ma pye mboo sē kē faale Yermii ye, ma -sē ma poo faale Yāhā kaplāŋ tōrfa nen waa."
- ¹⁵Yesu n pe yey ma yee: "Ah yii, ye yee yoo kē ra ne?"
- ¹⁶Syimu wii pe n yee Pyar, u n u yē sya ma yee: "Mboo kē u Yāhā Yīndefua Crise, ma maha ma ke Dya, koo gii wākuyāā wee ke na ye."
- ¹⁷Loo na, Yesu n u pye ma yee: "Nsān dya Syimu, ma wī n tāy. Ma sē yāā, nawee sē kē tuu koo kai- ngī yar ma na ye. Ta Tuhufua Yāhā kē, ke ke yar ma na.
- ¹⁸Ndoo -sē ga ma yar nde ne: Mboo, ma ma Pyar, ke yīntaha kē ntēmlaha. Ma ma mii ntēmlaha dyaŋ, pe ga waha nwoŋ fāā ke yīŋ na. Loo ne, mboo taa ga ba ta wī cāā gbe yi, ma naa le tōr mpāy ye pe sē ra kānde cā ye. Gbāfua fānga ge sē n pai waha yia ra kāndeyārfa yawāhā na ye.

¹⁹Fānga gii tē ga wāā ma kē mpāy nsoho wo pe cā Yāhā ma yīŋ na, koo fānga ma mii karndohopii dyaŋ, pe ga waha nwonyē yār, pe maha waha ke tã. Ma" a ba kai- nkāy sye driyē nge wo, Yāhā kē ke ma ta, ma n ke sye. Ma" a maha ba kai- nkāy sya driyē nge wo, Yāhā kē ke ma ta, ma n ke sya."

²⁰Yesu n u kānyārwei yar waha, pe ma n le pāā waa ye pe yee woo kē u Yāhā Yīndefua Crise ye.

²¹Loo kur ye, Yesu n nii ke kai- pāā u kānyārwei ye gbaa na. U naa pe yar ma yee: "N yai n ka Yurusalem wo. Koo fla na, pe Yiifēe- wāle, pe Yāhā yūndefa yīŋfa ne, pe Yāhā kaiyarfa ne, pe ga ba ra fāy gboho. Pe ga ba ta gē ta pe n ta boo. Ta wāku plii tāā wuhu na, n ga yir gbā wo, n dur ba yrāŋ na gbaafa ye."

²²Pyar n u yee ga kānkāy na, maa nii le kuān u ye ma yee: "Yīŋfua, Yāhā ke paha ma na! Nde sē yai le ma dye ye!"

²³Yesu n wā klaha, ma Pyar pye ma yee: "Yūhū kāā ra tāy Setane nwo! Ma n ke ma yer tã ra na ta kānkai- wo! Ma sē laam ga Yāhā laantor ter ne ye, ma laam ga nawee- kacān ter ya ne."

²⁴Yesu n u kānyārwei pye ma yee: "Wii ma yee woo ga naa n yār ta kānde wo, u u laam wūhū ta yaha, tuu u ya gbihi, u ma sya ga ba gbāpee ku ra wī na. Wii ma loo sya, u naa ra kānde yār.

²⁵Ye sē yāā, wii tuu u ya yīŋ ke, ma suhu u laam wān ne, woofua ga ba too bye ke laa; wii tuu -sē ga le sya u u yīŋ ke laa, ma suhu u laam wān ne ndoo wī na, woofua kē tuu cā ga ba too nde bye yāā.

²⁶Mboo nawee, taa ga driyē wān bye yāā tāŋ, ma" a yee ma sē ba ma yīŋ yāā Yāhā ye ye, le wāyī -sē ma na taa yāā? Tesē, koo kla ma na, nawee tuu ga ba waha kē, u u ya yīŋ yāā Yāhā tāy?

²⁷Ye sē yāā, u Nawee Puee ga ba pa u Tuhufua Yāhā nayōr ne, tesē u yāhāyīŋ tēnlehe ye ne. U ma ba dur ba, nawee nawee woo tuu kai- nkāy bye pye ter, u ga koo bye draha dāā ufua kē.

²⁸Ta n cīinde nde pāā ye ye: Nawee- mpāy ma ye laam wo, pe saa ku mii pe sē u Nawee Puee yāā tuu nii yīŋ na ye."

Mathe 17

¹Plii kuay kur ye, Yesu n Pyar yigi taha u ya na, Syake ne, u Syake cīifua Nsān ne, ma ka pe ne yānjruhu gaa yīŋ na, poo pe ya ya.

²Pe n u yāā, u wā klaha pe yīnde na, u yīntaha n nii n yehe yai wāŋ syi dyaŋ, u nayre n flege ma nii cāā- wāŋ syi dyaŋ.

³Pe kānyārwei n faale wāle Musa yāā tesē Yeli ne, pe ya kai na. Pe ba fe gbe yi, ma nii n pāā Yesu ne.

- ⁴Loo na, Pyar n Yesu pye ma yee: "Wo Yĩṅfua, wo niisaha sronṅ yǒ nwo wo. Le ma tǎy ma ye, n ga kajar tǎā gbā, neṅ ma wǎṅ, neṅ Musa wǎṅ, neṅ nge Yeli wǎṅ."
- ⁵Tuu naa n pǎā nantǎṅ, yǎhǎsyǒr raa n ba paha pe na, ma n yehe palpal. Yǎhǎ yĩmbui n yir te yǎhǎsyǒr laam wo ma yee: "Ta Dya kē nwo, u ntǎṅ dye gboho ra tǎy, u ra laam yĩn yalebye. -Ye naa n luhu u ye!"
- ⁶Pe kǎnyǎrwai pe kaplǎṅ ngĩ luhu, pe n fya ma too tǎ pe yĩntar na.
- ⁷Yesu n yũhũ crǎ pe na, ma pe pye pe yir, pe ma n fya ye.
- ⁸Pe n yĩntar kuǎ yir, pe sē maha waa yǎā mii Yesu ya sē kē ye.
- ⁹Pe naa ke yǎṅ tege, Yesu n pe yar waha ma yee: "Tee kai- nkǎy yǎā ke yǎṅ yĩṅ na, ye ma n ke tǒr waa ye ye, mii u Nawee Puee sē yir gbā wo, ma dur ba gbaafa ye ye."
- ¹⁰Pe kǎnyǎrwai n Yesu yey ma yee: "Nwa ta pe Yǎhǎ kaiyarfa n yee, a Yeli ga cǎā pa u Yǎhǎ Yĩndefua Crise yaha?"
- ¹¹Yesu n pe yē sya ma yee: "Cĩnde ne, Yeli yai u pa, u ba ke kai- bye gbihi ta.
- ¹²Ta n ye yar: Yeli pa wa, nawee- sē cǎ woo kē ye, ma u nuhu pe laam wǎnuhu. Pe ga ba u Nawee Puee bya nuhu koo syi."
- ¹³Loo na, pe kǎnyǎrwai n cǎ le war ma yee, Nsǎn nawee- tǎāfua wĩ kē Yesu tuu pǎā pe ye, ma Yeli myaha yee.
- ¹⁴Pe ga nǒ nabuar raa fla na, dya waa n pa Yesu fla na, ma ba kǎnklũy gbāā u yahasee ye
- ¹⁵ma yee: "Yĩṅfua, ta dya fen di, wǎtooku ma u na. Ke ma yir u na, ke ne pee u na. Kaa na u ga too dye naa woo, kaa na u ga too dye loho wo.
- ¹⁶N pa u ne ma kǎnyǎrwai fla na, pe sē -sē waha u jaa ye."
- ¹⁷Yesu n kuǎn pe na ma yee: "Yii poo na, laanyǒm wee ye ye ye, ye sē ra ta ye Yater ye. Ye yee la n kuee ye wǎwlaha na yalebye? Ye yee la n naa n fǎy ye ne yalebye? -Ye pa ra kē u kicar ne nwo!"
- ¹⁸Yesu n sǎ u sǎndũpee na, u n tege kǎā u kicar yĩṅ na, u n jaa le yalebya wo.
- ¹⁹Loo na, pe kǎnyǎrwai n yũhũ crǎ Yesu na kǎnkǎy na, ma u yey ma yee: "Nwa wo sē ba waha u sǎndũpee kar tege kǎā ye?"
- ²⁰Yesu n pe yar ma yee: "Ye sē ra ta ye Yater ye laam bye ne ye, koo kē. Ta n cĩnde nde pǎā ye ye: Ye ma Yǎhǎ ta ye Yater carle ya mii ntǎāfĩ pua nen ya dyaṅ, ye ga waha yǎṅ nge pye ke yũhũ ga nwaa, ke n yũhũ ga. Kai laa saa ye yia ye. ((²¹Ya" a ye yē tǎ digi na, ma nii Yǎhǎ nar, loo na, ye ga waha sǎndũpee nwo syi kar tege nawee yĩṅ na.))"
- ²²Yesu pye yrǎhǎ na u kǎnyǎrwai ne Galele kǎntraha wo, u n ba pe pye ma yee: "Pe ga ba u Nawee Puee yi u napĩ- kē,

²³pe n u boo; u gbã plii tãã wuhu, u ga yir gbã wo, u pa gbaafa ye." Loo kapãn nde n pe kãnyãrwai laam wlãhã pe kē, ma sya ga ta ter.

²⁴Yesu tuu ga dye Kapornu wo u kãnyãrwai ne, Yãhã kangbãñ kufar wããfa n yũhũ crã Syimu Pyar tãy, ma u yey ma yee: "Ye Yĩñfua sē Yãhã kangbãñ kufar dãã la?"

²⁵Pyar n pe pye ãwã, u pe dãã. Pyar tuu ga dye kaha wo, Yesu n cãã kapãn gbe, ma u pye ma yee: "Syimu, ma laam wo, mpãy poo pe yai pe naa pe kufar dãã, tesē pe koho wãn kufar ne kãntraha nge yĩñfa kē, pe klofa laa, pe nampay?"

²⁶Pyar n yee pe nampay. Yesu n u pye ma yee: "Le ma pye pe nampay, ma cã klofa sē yai pe naa te dãã ye.

²⁷Wo sē -sē n kε nawee- mii n wãpee pãã wo wĩ na ye. Loo ne, ka ke langbãñ wo, maa fuesãn miy. Fua wii taa ga cãã yigi, u yē yãr, maa ntēn war yãã u laam wo. U war gbe, maa ra kufar dãã, tesē ma wãn ne!"

Mathe 18

¹Loo yale wo, Yesu kãnyãrwai n yũhũ crã u na, ma u yey ma yee: "Yoo syi u ma yĩñ na Yãhã Yai wo?"

²Loo na, Yesu n kicaalaale yee ba ta pe yaha ye, ma pe yar ma yee:

³"Ta n cĩnde nde pãã ye ye: Ye ma yee ye sē koho klaha ma nii kicar wãñ syi dyañ ye, ye saa dye Yãhã Yai wo ye.

⁴Wii ma u ya ta pra kicaale nde wãñ syi dyañ, woo kē u ga ba yĩñ yãã nawee- bye laam wo, Yãhã Yai wo.

⁵Wii ma kicaale nde syi gbihi yigi ndoo myaha na, ndoo gε kē tuu gbihi yigi."

⁶Yesu n maha yee: "Mpãy pe ma pra kicar wãñ syi, ma ra ta pe Yater, wii ma poo nen waa ta u n yi kãã ra kãnde wo, le ga pee woofua na. Pe ma sya cãã ntēmbangbãñ pua u yĩntyigi na, ma u gbe miy le wãã langbãñ wo u sē yãã loo kapee nde yãã pye ye, ke puar u na.

⁷-Ye yãñ, driyē laam wo, kapee- wãpyeñ syar. Kapee- wãpyeñ saha kua yãã ye. Wii ma -sē u nampyeñ ta u n kapee- pye, woofua wĩ pee!

⁸Le ma pye ma koho ke ma le kapee- wãpyeñ wo, laa na ma troho ke ma le kapee- wãpyeñ wo, te cer kãã, ma te miy wãã dey dey. Ma cĩnde yrã yãã koho neñ ne, tesē troho neñ ne, ke puar ma kuee ma klue sĩĩ ne, tesē ma tre sĩĩ ne, pe n ba ma miy le wãã naa fla wo, naa gii wãfegeyãã wee ke na ye.

⁹Le ma pye ma yĩnde le ma le kapee- wãpyeñ wo, le loho yi, ma le miy wãã dey dey. Ma cĩnde yrã yãã yĩnde nen ne, koo puar ma kuee ma yĩmpε syãñ ne, pe n ba ma miy le wãã naa fla wo, naa gii wãfegeyãã wee ke na ye."

10Yesu n maha yee: "-Ye yii yigi, kicar mii nanem bye ne, ye ma syi ye naa pe yāŋ ye yee pe wee ngaa ye! Ta n ye yar: Pe kicar yāhāyīŋ tēnlehe n pai ta Tuhufua Yāhā tāy yalebye.

((**11**Mpāy pe plaha, u Nawee Puee pa pe wāsyayaha yīmbui ne.))

12 -Ye yāŋ, wii ma pye mbaa gbeebua ne, nen n plaha u ye, u ga pye mii? Ye cā ma yee, u ga pe mbaa gbeeresyar sēnsye kuaresyar mii ta yaha disaha wo, yāŋ yīŋ na, u ga u nen nwo ke, nen wii tuu plaha.

13Ta n ye yar: U ma woo mbua yāā, u ga nuhu di woo nen ya wī na, u ta ter pe mbaa gbeeresyar sēnsye kuaresyar mii wī yaha.

14Ye Tuhufua Yāhā ma koo syi dyaŋ. Ke sē n yāŋ pe kicar mii nen waa ge n plaha ye."

15Yesu n maha yee: "Ma nampyeŋ ma laa tee pye ma na, ka mii ya u fla na; tuu lii tee pye, le yar u na. U ma luhu ma ye, ma ta u n dur ba kānyī wo.

16U ma -sē sye, u saa luhu ma ye ye, ta kāndeyārfa nawee nen waa yigi taha mii na, kaa na nawee- syām syi, ye n ka u fla na. Le ma le yrūhū yaha Yāhā sabangbāŋ wo ma yee, kai yai le gbihi ta nawee- syām yīnde na, laa na nawee- tāā syi.

17U ma sye, u saa luhu pe ye ye, ka maa le pāā ta kāndeyārfa yawāhāfa ye, ye fla wo. U ma maha sye, u saa luhu pe ye ye, naa u yāŋ nawee wii syi draha wo, u sē cīnde Yāhā cā ye. Tesē, naa u yāŋ kufar wāāfa ne wāceŋ, poo mpāy pe fufor di.

18Ta n cīnde nde pāā ye ye: Ye ma kai lii sye nawee- ye driyē nge wo, Yāhā kē ke ye ta ye n le sye. Ye ma kai lii sya nawee- ye driyē nge wo, Yāhā kē ke ye ta ye n le sya.

19Ta n maha ye yar: Yii mpāy tee ma kāntraha na, ma Yāhā kānde yār, yii nawee- syām syi ma yīmbuhu wāā le, ma ngii ngii nar ra Tuhufua Yāhā ye, u ga le pye pe kē.

20Ye sē yāā, teelii teelii nawee- syām ma pe ya wāā ta myaha na, laa na nawee- tāā syi, n ma pe telai wo."

21Loo na, Pyar n yūhū crā Yesu na, ma u yey ma yee: "Yīŋfua, ta nampyeŋ ma kuee kapee- pye ra na yalebye, n yai n tyii u kapee- foho na tehe nii? Tehe kuasī syi yai la?"

22Yesu n u yē sya ma yee: "Aye, tehe kuasī sē yai ye; naa n tyii u kapee- foho na ma kuāŋ ne yalebye."

23Yesu n maha yee: "Kapee- foho wātyii wī Yāhā Yai wo, le ma mii nde dyaŋ: Yīŋfua waa ba yir, ma yee woo ga yāŋ u foho ma pye u tēntē- mpāy na, pe ke dāā u kē.

24U n nii ke foho tōr, pe n ga u tēntē waa yigi ba u fla na. Fue lii le pye woo yīŋ na, le pye war nagbeebua raa.

²⁵Ngaa ge sê pye u dya ye u n ga le fue dâã u yĩnfua kê ye. U yĩnfua n yee, pe u dya yigi ga par yãmpuai wãŋ syi dyaŋ, woo tesê u cɔɔ ne, tesê u pii ne, tesê u koho wãn bye ne. Loo na, fue lii le ma u dya yĩŋ na, pe war ga yãã.

²⁶U tẽntẽ n kãnkũy gbãã u yĩnfua yahasee ye, ma u nar waha ma yee: 'Ma laam yĩn, ma ra sêŋ, n ga ba pe war bye dâã ma kê.'

²⁷U yĩnfua n u fen di, ma kace yaha u na, ma sya yee u tyii le fue wãdãã na, ma kãnde wãã u kê u n ter.

²⁸Woo tẽntẽ n yi ke fla na, ma u tẽntẽwe waa wãã sya. U fue -sê pye u tẽntẽwe nwo na, war naha syi. U n u fyãhã yigi yĩmbui na, u saha wũũ ge wũũ ye, ma nii u pye ma yee: 'Ta fue ma ma na, pe war dâã ra kê!'

²⁹U tẽntẽwe n kãnkũy gbãã u yahasee ye, ma u nar waha ma yee: 'Ma laam yĩn, ma ra sêŋ, n ga ba pe war bye dâã ma kê.'

³⁰U sê yer le na ye, ma sya ta pe n u le nwompihi wo ma yee, le fue le dâã u n cã yi.

³¹Tẽntẽ- mpãy pe pye ke fla na, pe loo nde yãã, le n pe laam war, pe n ga ke kai- bye tĩr pe yĩnfua ye.

³²U yĩnfua n -sê u tẽntẽ yee ba, ma ba u pye ma yee: 'Tẽntẽ napee nwo! Taa ra nar, n ma fue gbe kãã ma yĩŋ na.

³³Tẽ ma fen di mii, ma bya sê ne yai la ma ma nampyeŋ fen di koo syi?'

³⁴Ncafũhũ n u yĩnfua yigi. U n ta pe n u tẽntẽ tã nwompihi wo, ma yee pe u pẽn, ma maha yee, le fue le dâã tãŋ u n cã yi."

³⁵Yesu n maha yee: "Ye ma yee ye sê n tyii ye nampyeŋ- kapee- foho na ye kuãŋ ne ye, ta Tuhufua Yãhã bya ga ba ye pye mii tẽntẽ napee nwo wãŋ syi dyaŋ."

Mathe 19

¹Yesu tuu nawee- klaha wa, u n yir Galele kãntraha na, ma ka Yude kãntraha kue gii ye ke ma Yurdane lafeŋ kũndi ngaa ye.

²Nabuar naa n taha u na, u n pe yanfa jaa.

³Farisyẽ mpãy n yũhũ crã u na, ma yee poo ga u le namihi wo, ma u yey ma yee: "Wo kãnde na, nawee ga waha u cɔɔ sye la, laa ma dye pe nsoho wo u cɔɔ ne?"

⁴Yesu n pe yẽ sya ma yee: "Ye cã le ma le yrũhũ yaha Yãhã sabangbãŋ wo ma yee: 'Ke kai- fegbecãã na Yãhã nawee- tãhã, naa tesê cɔɔ ne.'

⁵Yãhã n le pãã pe wĩ na ma yee: 'Koo syi kê, naa ricar koho ma ba dye, u n cɔɔ sya, u ga u ya yẽ yi kãã u seefa tãy, u ke wãã le u cɔɔ wãŋ ne, pe n nii nawee nen dyaŋ.' "

⁶Yesu n pe yar taha ma yee: "Loo na, pe wee syãm nantãŋ ye, pe ma mii nawee nen ya dyaŋ. Yãhã ke tii gbra te ya na, nawee ma syi u te cããŋ te ya na ye."

- ⁷Pe Farisyẽ n u yey ma yee: "Ah wo faale wãdyaha Musa sê bii yee la, naa ga waha u cõ wãsyen saba wãã u kē, tuu u sye?"
- ⁸Yesu n pe yẽ sya ma yee: "Ye laam waha ter, koo kē Musa n bii kãnde wãã ye kē, tee ga waha ye ca sye. Ma -sẽ yee ke kai- fegbecãã na, le sê pye koo syi ye.
- ⁹Ta n ye yar: Wii cõ ma yee u sê naa waa yuhu di ye, u n u sye ma cõ waa gbe, ufua kapee pye, u cayor pye."
- ¹⁰U kãnyãrwai n u pye ma yee: "Naa wĩ ma pye koo syi u cõ kue ye, le puar waa ma n cõ sya ye."
- ¹¹Yesu n pe yẽ sya ma yee: "Nawee- bye sê me pe ga waha yia pe tyii cõ wãsyen na, pe naa loo kãnde yãr ye. Mpãy, Yãhã loo fãnga wãã pe kē, poo ya pe ga waha yia, pe naa loo kãnde yãr.
- ¹²Kai- busãã ma, ke ga waha naa ta u saa cõ sya ye; ca mpãy bya ma ke syi. Mpãy ma pe see ke dyan, pe saha cõ wĩ yõ ye; ca mpãy bya ma ke syi. Mpãy ma pe poo sã, ma pe ta ke syi, pe saha cõ wĩ yõ ye; ca mpãy bya ma ke syi. Mpãy ter maha ma, Yãhã Yai tẽn wĩ na, pe cõ wãsyã wĩ sye; ca mpãy bya ma ke syi. Wii ma cã u ga waha yia u kaklaha ngĩ sya, u ke sya."
- ¹³Nawee- n pa kicaabir ne Yesu fla na, tuu koho taha pe na, u Yãhã nar pe wĩ na. Pe kãnyãrwai n sye pe na.
- ¹⁴Loo na, Yesu n pe pye ma yee: "Ye tyii pe kicaabir na pe n pa ra ye! Ya" a n sye pe na ye. Ye sê yãã, mpãy pe ma pra poo wãñ syi dyan, Yãhã Yai ma poo wãñ."
- ¹⁵U n koho taha pe kicaabir na, ma yir ke fla na ma ter.
- ¹⁶Naanfuẽ waa n yũhũ crã Yesu na, ma u yey ma yee: "Yĩñfua, n ga waha kayĩ lii pye, n waha cĩnde yrã yãã, lii wãkuayãã wee le na ye."
- ¹⁷Yesu n u pye ma yee: "Nwa ma n ta yey kayĩ wĩ ne? Yãhã ya ke yõ. Ma" a yee ma ga cĩnde yrã yãã, naa Yãhã kãnde katan wũhũ pye!"
- ¹⁸U dya n Yesu yey, a Yãhã kãnde wũhũ nkãy? Yesu n u yẽ sya ma yee: " 'Ma" a syi ma nawee boo ye; ma" a syi ma cayor le ye; ma" a syi ma yuhu ye; ma" a syi ma kawar fua ye;
- ¹⁹naa ma tuhufua gboho, ma nahafua ne! Ma ya wĩ le n tã y ma ye mii syi dyan, tyii ma nampyen wĩ n naa n tã y ma ye ke syi. ' "
- ²⁰U naanfuẽ n Yesu pye ma yee: "Ndoo koo ngĩ bye yigi, n yai n maha lii pye?"
- ²¹Yesu n u pye ma yee: "Ma" a yee ma ga kua, ka, ma ga ma koho wãn bye par tãñ, - taa pe war bye wãã tãñ nawãm kē. Loo na, ma -sẽ ga ba nii nangbãñ Yãhã yĩnde na. - Taa pa, ma ba taha ra na!"
- ²²U naanfuẽ tuu kaplãñ ngĩ luhu, u laam bye n wlãhã u ye, u n ter. U tee pye nangbãñ.

²³Loo na, Yesu n u kãnyãrwai pye ma yee: "Ta n cĩinde nde pãã ye ye: Nangbãm wãdye wĩ Yãhã Yai wo, le war!

²⁴-Ye yãŋ, yũhũmii wãdyeyiter mensãn wihi ne, le ma fãhãfãhã ma ter nangbãm wãdye yaha Yãhã Yai wo."

²⁵Pe kãnyãrwai pe kaplãŋ ngĩ luhu, le n pe fe gbe pe n sya yee, a nangbãm ma yee pe saa waha pe yĩy yi yaha ye, yoo syi -sẽ ma u ga waha u yĩŋ yi yaha?

²⁶Yesu n pe yãŋ, ma pe pye ma yee: "Kai laa ne le nawee yia; ma -sẽ yee Yãhã koo na, koo n yia kai- bye na."

²⁷Loo na, Pyar n kapãn gbe ma yee: "Yĩŋfua, yãŋ, wii mpãy too -sẽ ter wo kãnkai- bye yaha, ma taha ma na, wo wĩ ga ba pye mii?"

²⁸Yesu n pe pye ma yee: "Ta n cĩinde nde pãã ye ye: Yãhãŋfãŋ ga ba pye, kãntrafãŋ ne. U Nawee Puee ma ba nii kai- bye yĩŋ na u niisayũhũ fla na, yii sãnsye syãm mii tee n taha u na, ye bya ga ba nii yĩŋ na, nangbãniisar wo, ye Yiisre ter sãnsye syãŋ ngĩ nawee- bye sãhã.

²⁹Mpãy bye pe ter pe klẽ yaha, pe nampyesey ne, pe tuhufa ne, pe nahafa ne, pe ca ne, pe pa ne, pe pii ne, pe tar ne ta wĩ na, poofa ga too syi fle gbeebua yãã kãntraha nge na. Sukũhũ gaa laam wo, pe ga cĩinde yrã yãã, lii wãkuayãã wee le na ye.

³⁰Mpãy pe ma yahasee ye yagaa, poo busãã ga ba nii kur ye, mpãy pe -sẽ ma kur ye yagaa, poo busãã ga ba yahasee yãã."

Mathe 20

¹Yesu n maha yee: "-Ye yãŋ, Yãhã Yai wĩ ma mii tẽntẽbir mpãy wĩ dyaŋ, tarfua waa ne. U tarfua ba cãã yir sukũhũntãŋ na, yainsaha daryale wo, woo ga tẽntẽbir ke ba le u tar wo.

²U n mpãy yãã, ma yee woo ga pe dãã per neŋ tẽn war ne. Pe n yer le na. U n pe ta pe n ga nii tẽn tẽ u tar wo.

³Yai n faa dugu, u tarfua n maha yi, ma ka tẽntẽbir kesaha fla wo, ma ga mpãy yãã pe ka nii, laa sã ne pe n pye ye.

⁴U tarfua n pe pye ma yee: Ye ga waha ka yii ndoŋ, ye ga naa tẽn tẽ ra tar wo. N ga ba ye tẽn draha dãã ye kẽ.

⁵Pe tẽntẽbir n ka. Yai n ba dye yĩŋ wo, u tarfua n maha yi, ma ga tẽntẽbir mpãy ke ba le te tar wo. Yai n ba yĩn, u n maha yi ga mpãy ke ba le te tar wo.

⁶Yai n ba kua, u n yi, ma maha ga mpãy yãã, pe ba tege nii nantãŋ tẽn kesaha fla wo. U n pe yey, a nwa pe n tege nii ke fla na ma yai kua, laa sã ne pe n pye ye.

⁷Pe n yee, waa sã poo gbe tẽn na ye, koo kẽ. U tarfua n yee, le ma pye koo syi, pe tẽntẽbir pe ka pe ya ndoŋ, pe ga tẽ u tar wo.

⁸Yai n ba kua tãŋ, u tarfua n u war yĩŋfua pye ma yee: 'Pe tẽntẽbir bye yee ba, ma ba pe dãã wãã pe kẽ. Mpãy pe gbe kur kue ye, cãã naa poo dãã, ma ba kua mpãy na pe cãã gbe.'

⁹Mpãy pe ba dye tẽn wo yainkɔŋ yale wo, poo n cãã pa loo na, maa per naney tẽn war yãã.

¹⁰Tẽntẽbir mpãy pe ba cãã dye tẽn wo, poo n ba pa, ma naa le ga laa na poo war ga gboho ter. Pe n pe bya dãã per naney tẽn war ne.

¹¹Pe n pe war sya ma yee, poo sã u tarfua ne,

¹²ma u pye ma yee: 'Tẽntẽbir mpãy taa gbe kur kue ye yainkɔŋ wo, ma cã pe sã ma- le tẽn na ye. Ma pye mii ma pe dãã wãcɛŋ wo ne, wii mpãy too per wihi wãfãŋ sya, ke yaiwlaŋ wãsuhu ne?'

¹³U tarfua n poo nen waa yẽ sya ma yee: 'Ta naambiyã, n sã dawar pye ma na ye. Ma ba le pãã laha ma yee, mboo yer per neŋ tẽn dãã na. Cĩnde sã na?'

¹⁴Ma dãã sya, taa naa n gaha. Wii tẽ gbe kur kue ye yainkɔŋ wo, n yee n ga u dãã ma ne wãcɛŋ.

¹⁵N ma yee n ga naa ra war pye mii, le yai n waha naa pe pye koo syi. Tẽ ma naweeyõ loo la le laanyar yigi ma kẽ, ma n yĩntaha waha?' "

¹⁶Loo na, Yesu n maha pe yar taha ma yee: "Mpãy pe ma kur ye yagaa, pe ga ba yahasee yãã. Mpãy pe -sã ma yahasee ye yagaa, poo pe ga ba nii kur kue ye."

¹⁷Yesu naa n gaha Yurusalem wo, nabuar naa n taha u na. U naa n yãr, ma ba u kãnyãrwai cer yi pe ya ya, ma pe pye ma yee:

¹⁸"-Ye yãŋ, Yurusalem kẽ too dugu n gaha. U Nawee Puee ga ba yi pe Yãhã yũndefa yĩŋfa kẽ, tesẽ pe Yãhã kaiyarfa ne. Pe ga yer u wãboo wĩ na,

¹⁹pe u wãã mpãy kẽ pe sã cĩnde Yãhã cã ye. Poo pe ba naa u ler, pe naa u gbã sãngblã ne, pe ba u kuey mar boo trã na. U wãku plii tãã wuhu, u ga yir gbã wo u pa gbaafa ye."

²⁰Loo na, Sewede pii nahafua n pa Yesu fla na, u dyam syãm ne. U n kãnklyũ gbãã, woo ga laa nar Yesu ye.

²¹Yesu n u yey, u ma nwa wĩ na. U n u pye ma yee: "Ma" a ba nii kai- bye yĩŋ na, ma yĩnfãr wo, ma tyii ta pii n nii nen nwo ma kãndigi koho kue ye, nen nwo ma kãmaŋ koho kue ye."

²²Yesu n pe pye ma yee: "Tee lii nar, ye sã le cã ye. Wãfãŋ tii tẽ n pai sya, yaa waha te sya la?" Pe n u pye poo ga waha yia.

²³Yesu n pe pye ma yee: "Cĩnde ne, yaa ra wãfãŋ syi sya. Ma -sã yee mpãy pe ga ba nii ra kãndigi koho kue ye, ta kãmaŋ koho kue ne, n saha poofa yãŋ yi ye; Yãhã too niisar gbihii ta mpãy kẽ, poo niisar kẽ te ne."

- ²⁴Pe kãnyãrwai sênsye mii pe le luhu, pe laam n war pe kãnyãrwai syãm mii wĩ ne.
- ²⁵Loo na, Yesu n pe bye yee ba, maa pe pye ma yee: "Ye cã mpãy pe ma kãntre kui yĩŋfa, pe nawee- nar-, tesê pe nangbãm bya maha pe fãnga yar pe na.
- ²⁶Le sê -sê wee ke syi ye ne ye. Wii ma yee u ga yĩŋ yãã ye laam wo, woofua yai u nii ye bye tẽntẽle.
- ²⁷Wii ma yee u ga yahasee fla yãã ye laam wo, woofua yai u nii ye bye yãmpuai.
- ²⁸Loo ne, u Nawee Puee sê pa nangbãn yĩmbui ne ye, u pa u n pai nii tẽntẽle nawee-bye ye, u u yrã wãã u ku, u nabuar par sya, u pe yi pe kapee- wãpyeŋ wo."
- ²⁹Pe naa n gaha Yurusalem wo, ma ga dye Yerekoo wo, ma sya le yi yaha wa. Nabuar naa n taha Yesu na.
- ³⁰Fũũ- syãm pye, pe ba nii kãnde yẽ na. Pe le luhu, a Yesu kẽ u n ter, pe n nii n tẽ ma yee: "Yĩŋfua, mboo Dawide Dya, wo fen di!"
- ³¹Pe nabuar naa n kuãn pe na, ma yee pe yaha le; pe n cã maha naa n tẽ fãnga ne loo na ma yee: "Yĩŋfua, mboo Dawide Dya, wo fen di!"
- ³²Yesu n luhu, ma yer ma pe yee ba, ma pe pye ma yee: "Ye yee n nwa pye ye kẽ?"
- ³³Pe n u pye, u ta poo yĩmpɛ n waha naa n yãŋ.
- ³⁴Pe fen n Yesu yigi, u n tɛ pe yĩmpɛ na. Pe fũũ- syãm yĩmpɛ n ta ter jaa, pe n maha waha n yãŋ gbegbe faale dyaŋ, ma nii n taha Yesu na.

Mathe 21

- ¹Yesu tesê u kãnyãrwai ne, pe n ga nɔ gbe taha Yurusalem na, kusyĩnde laa wo pe n yee Gbefasye, yãŋ gaa tãy. Katyir raa ter pye ke fla na, pe naa re yee wolifye katyir. Yesu n u kãnyãrwai syãm mpãy lehe wãã yahasee ye ma yee:
- ²"-Ye ka kusyĩnde ndaa wo ye yahasee ye! Ya" a kãhã ga n dye, yaa kãnkonsyoho gaa yãã, ke pua yaha nii ke pua ne. -Ye te sãhã ba ra kẽ!
- ³Wii ma ye yey laa ne, -ye yee te wĩ ma wo Yĩŋfua na. U ga tyii, ye n pa re ne."
- ⁴Kai lii Yãhã kaplãŋ tɔrfua waa bii cãã yrũhũ yaha, loo ne le nii n pye loo yale wo. Le ma le yrũhũ ta ma yee:
- ⁵"-Ye ga Syõ klofa yar ye yee: -Ye yãŋ, ye Yĩŋfua nwo u n pai ye ye, laantãr ne. U ma u dugu nii kãkoŋ na, kãnkonyainge kẽ."
- ⁶Pe kãnyãrwai n ter. Yesu tuu ba pe yar mii, pe n ga pye koo syi.
- ⁷Pe n pa ke kãnkonsyoho ne, ke pua ne, ma pe nayrengbã yaha ta te na, Yesu n nii te na ke kãnkonyainge na.
- ⁸Nabuar n te ya wãã Yurusalem kãnde yẽ na. Pe n nii u gboho, pe fãnga n pe nayrengbã yi, ma yaha ta le kãnde wo, mpãy n -sê katyir wan ka ba ta le kãnde wo.

⁹Mpãy pe naa n yār Yesu yaha ye, tesē mpãy ne pe naa n taha u na, pe n nii nuhu di, ma nii le gble, ma n yee: "Wo wādyaha Dawide Dya, ma myaha ke gboho! Mboo wii taa n pai Yāhā myaha ne, Yāhā ke kaa taha ma na! Nawee- bye pe naa Yāhā miingbāᅇ gboho!"

¹⁰Yesu tuu dye Yurusalem wo, loo n gbleᅇ yir le klo wo. Pe n nii le yey ma yee, yoo kē dya nwo ne.

¹¹Pe nabuar mpãy pe pye Yesu ne, poo n nii pe klofa yar ma yee, Yāhā kaplāᅇ tōrfua Yesu wii u n yi Nasarete wo, woo kē.

¹²Loo kur ye, Yesu n ga dye Yāhā kangbāᅇ laam wo. Mpãy pe naa cāā troho, ma suhu mpãy ne pe naa wān par ke Yāhā kangbāᅇ laam wo, u n pe kar. U n warturfa tabal ye kuā cāār, tesē nasar kate parfa kānay ne.

¹³U n pe pye ma yee: "Le ma le yrūhū ta Yāhā sabangbāᅇ wo ma yee, Yāhā yee: 'Ta kangbāᅇ yai ke naa n yee ta seysaha.' Yii -sē ke ta yuhu- dyeniisaha."

¹⁴Fūū- mpãy, tesē tānklahafa mpãy ne, pe n yūhū crā Yesu na ke Yāhā kangbāᅇ laam wo, u n pe jaa.

¹⁵Yesu naa laanwō wūhū ngī pye, kicaabir naa u sey ke Yāhā kangbāᅇ wo ma yee: "Dawide Dya myaha ke gboho!" Koo sē tāy pe Yāhā yūndefa yīᅇfa ye, ma suhu pe Yāhā kaiyarfa ne ye.

¹⁶Loo na pe n Yesu pye ma yee, a pe nkāy pāā, u sē ke luhu la? Yesu n pe yē sya ma yee: "āwā, n ke luhu. Yii ge le kal yāā Yāhā sabangbāᅇ wo, lii le yrūhū ta ma yee: 'Ma ta, kicar n sya nii ma sey, pēyār bya ne.' "

¹⁷Loo kur ye, u n ter ma yi le klo wo, ma ga syā Gbetane wo.

¹⁸Ke yīᅇsyii wo, pe dur naa n pai le klo wo, fāā n Yesu yigi.

¹⁹U n nasar nkugu katyigi gaa yāā kānde yē na, ma yūhū crā ke na. U sē -sē ngaa yāā ke na mii wan ya sē kē ye. Loo na, u n ke katyigi pye ma yee: "Ma saa pii sa yāā yāā nantāᅇ ye." Ke katyigi n ta ter waha ku le yalebya wo.

²⁰Pe kānyārwei pe nde yāā, le n yē gbāā pe na, ma sya ga far ter. Pe n Yesu yey ma yee, ke nasar nkugu katyigi pye mii, ma waha ku ke syi le yalebya wo.

²¹Yesu n pe yē sya ma yee: "Ta n cīnde nde pāā ye ye: Ye ma Yāhā ta ye Yater, ye sē laalaa pye ye, tē lii pye nasar nkugu katyigi nge na, yaa waha le pye. Ye ga maha waha yāᅇ nge ge pye: Yūhū kāā, ka ma ga too dye langbāᅇ laam wo, le n -sē pye cīnde ye yīnde na.

²²Ye ma Yāhā sroᅇ ta ye Yater, ma ngii ngii nar ke ye, yaa ke yāā."

²³Loo kur ye, Yesu n ga dye Yāhā kangbāᅇ laam wo, ma nii nawee- klaha. Pe Yāhā yūndefa yīᅇfa, ma suhu pe wāe ne, pe n yūhū crā Yesu na, ma u yey ma yee: "Kai- ngī bye raa n pye, ma ke pye kānde lii ne? Yoo kānde wāā ma kē ma naa ke pye?"

- 24** Yesu n pe yē sya ma yee: "Ta bya, n ga ye yey kate nen ya ne; ya" a ra yar, ta bya -sē ga ye yar n kai- ngĩ pye kãnde lii ne.
- 25** Yoo tuu ba Nsãn lehe wãã, u n ba nawee- tãã naa n yi loho wo? Yãhã laa, nawee-?" Pe n ga nii le klãñ n pãã pe ya ya ma yee: "Wa" a yee Yãhã kē ke ba u nō wãã, u ga wo pye, a nwa wo sē -sē ba u Nsãn kaplãñ sya cĩinde ye.
- 26** Wo saha yee nawee- me pe u lehe wãã ye. Wo yai wo fya pe nabuar na, pe bye le sya cĩinde ma yee Nsãn pye Yãhã kaplãñ tōrfua."
- 27** Loo na, pe n ba Yesu pye ma yee, poo cã na? Yesu n -sē pe pye ma yee: "Ya" a yee ke syi, ta bya n saa ye yar n kai- ngĩ pye kãnde lii ne ye."
- 28** Yesu n maha pe yar kakuãcran ne ma yee: "-Ye yãñ le yãñ nde wo: Dya waa pye naam kicar syãm ne. U n u dyadyaha pye ma yee: 'Ta dya, ka maa tēn tē tar wo nanga.'
- 29** U n yee woo saa ka ye, ma maha ba sye kur kue ye, ma ka te tar laam wo, ma ga tē.
- 30** Loo kur ye, u tuhufua n loo wĩ nen ya pãã u dyasyĩnde ye. U n u yē sya ma yee, ãwã tuhufua. U sē -sē ka te tar wo ye."
- 31** Yesu n pe yey, a pe kicar syãm mii laam wo, wii woo u pe tuhufua laam wĩ pye? Pe n yee, a u dyadyaha woo kē. Loo na, Yesu n pe pye ma yee: "Ta n cĩinde nde pãã ye ye: Kufar wããfa, ma suhu canaandi ne, pe ga cãã dye ye yaha Yãhã Yai wo.
- 32** Ye sē yãã, Nsãn nawee- tããfua pa, ma ba le kãnsronj yar ye na, ye n sye ye sē u wĩ sya cĩinde ye. Pe kufar wããfa, ma suhu pe canaandi ne, poo -sē u wĩ sya cĩinde. Tee sya maha loo yãã, ye sē sya ma ye kapee- miy yaha, ma u wĩ sya cĩinde ye."
- 33** Yesu n maha kakuãcran nde pãã pe ye ma yee: "Dya waa ba defĩ katyir tar le, ma te klaha tã, ma ke defĩ pii yĩntyaha cer ntēmbangbãñ wo, ma dur ma te tar sēñsaha fla fãã. Tuu koo pye wa, u n te tar yaha tawarfa mpãy ye, ma ter yrãhã ye.
- 34** Te defĩ pii yiyale le ba nō, u tarfua n kuee, ma u tēntēbir mpãy lehe wãã pe tawarfa ye, pe ga woo lay sya ba.
- 35** Pe tawarfa n ga pe tēntēbir yigi, ma nen gbã, ma nen boo, ma nen waa boo ntēmbar ne.
- 36** U tarfua n dur ma maha u tēntēbir mpãy lehe wãã pe tawarfa ye, poo ba nihi faale wãm na. Pe tawarfa n maha poo yigi. Pe ba faale wãm pye mii, pe n maha pe yagaa wãm pye koo syi.
- 37** U tarfua n u dya lehe wãã pe ye kur kue ye, ma nii le ga ma yee, laa na pe n gaha nagboho ta woo na.
- 38** Pe tawarfa pe u dya yãã, pe n nii pe ya pye ma yee: 'Wii tuu ga ba nii tarfua, woo kē nwo. -Too u boo, te wãn bye n ba nii wo wãn.'
- 39** Pe n u dya yigi, ma u miy yi wãã te tar nkur ye, ma u boo."

⁴⁰Yesu n pe nawee- yey ma yee: "U tarfua ma ba pa, u ga ba pe tawarfa pye mii?"

⁴¹Pe n u yē sya ma yee: "U ga ba pe napee- mii bye boo tãŋ, u saa pe fen di ye; tuu te tar yaha tawarfa mpãy kê, poo n ba naa u lay wãã u kê u defii yiyale wo."

⁴²Loo kur ye, Yesu n pe pye ma yee: "N cã ye kapãn nde yãã kal Yãhã sabangbãŋ wo, kapãn lii le n yee: 'Ntẽmlaha gii nwonfããfa pe ba sye yaha, koo ntẽmlaha kê, ke dur yĩŋ yãã ke nwoŋ wãfãã wo. Yãhã ke lii pye loo ne nde. Laanwo wĩ ne too n yãã yĩnde ne.' "

⁴³Yesu n pe yar taha ma yee: "Loo ne, n ga ye yar, Yãhã Yai ga ba sya kãã ye ye, ke wãã mpãy kê pe Yãhã laam wũhũ pye, ma yai ke wãyãã ne.

((⁴⁴Wii ma too tã koo ntẽmlaha nge na, u ga u ya waa yraha ke na. Koo ntẽmlaha ma -sẽ maha too tã wii na, ke ga ufua waa yraha migimigi.))"

⁴⁵Pe Yãhã yũndefa yĩŋfa, ma suhu pe Farisyẽ ne, pe Yesu kaplãŋ luhu, pe n cã poo wĩ ne Yesu tuu pãã.

⁴⁶Pe n nii u yigisaha ke, ma -sẽ ba fya pe nabuar na. Pe nabuar naa n yee, a Yãhã kaplãŋ tõrfua kê Yesu ne.

Mathe 22

¹Yesu n maha nii n pãã pe nabuar ye kakuãcran ne. U n pe pye ma yee:

²"Yãhã Yai wĩ ma mii nde dyaŋ tẽ ga tõr ye ye: Yĩŋfua waa ba casyadir soho u dya myaha na.

³Tuu ba mpãy yee te casyadir na, u n u tẽntẽ- lehe wãã, pe ga pe yee ba. Pe sã -sẽ sya ma pa ye.

⁴Loo na, u n maha tẽntẽ- mpãy lehe wãã, ma pe yar ma yee: "Tẽ mpãy yee te casyadir na, ye ga pe yar ye yee: Te dir bye soho tãŋ wa. Ta napa, tesẽ ra naampiy tii ne te gbobo, n ta pe n te bye boo, te wãn bye gbihi ta wa. -Ye pe yar pe pa te casyadir na!"

⁵Pe nawee- sã le ta kai ye, ma ta ter pe kapyer ye: Nwo n ka u tar wo, nwo n ka ma ga nii u cãã troho.

⁶Mpãy n pe tẽntẽ- yigi, ma pe nuhu, ma pe boo.

⁷U yĩŋfua laam n war. U n seraasyi lehe wãã, pe n ga pe naboofa mii boo, ma pe klo suhu.

⁸Loo kur ye, u n u tẽntẽ- mpãy pye ma yee: "Te casyadir bye soho tãŋ wa. Mpãy pe -sẽ ba yee te na, pe sã yai te wãdiŋ ne ye.

⁹-Ye ka nanihi teebẽhe wo, mpãy bye tee ga yãã, -ye pe yee ba te dir na!"

¹⁰Pe tẽntẽ- n ka te nanihi teebẽhe wo, nawee- mpãy pe ga yãã pe n pe bye yee ba, napee- ma suhu naweeyõm ne. Loo na, nwongbãŋ gii te dir te pye ke laam wo, ke n yĩ nawee- ne.

- 11**U yĩṅfua n dye loo na, woo ga pe nawee- yāṅ. U n dya waa yāā, u sē ba te cagbar nayroho le ye.
- 12**U n u pye ma yee: 'Naambiyā, ma pye mii ma sē ma nayre fer ma te cagbar nayroho le ye, ma dye ba nwo?' U dya sē laa pāā ye.
- 13**Loo na, u yĩṅfua n u tēntē- pye ma yee: '-Ye u trē pua, u klue ne, ye u gbe miy yi wāā nkur ye, wam wo, u n naa wūn, u naa nkāhā yīhī.' “
- 14**Yesu tuu koo kaplāṅ pāā wa pe ye, u n pe yar taha ma yee: "Ye sē yāā, nawee-busāā ga ba yee; mpāy pe -sē ga ba yāṅ yi poo laam wo, pe saa ba nihi ye.”
- 15**Pe Farisyē n ka, maa pe ya wāā, ma yee poo ga waha Yesu plaha yigi kayey lii syi ne.
- 16**Loo kur ye, pe n pe nawee- mpāy lehe wāā Yesu ye, ma suhu Yerote nawee- mpāy ne. Pe n ga Yesu pye ma yee: "Yĩṅfua, wo cā ma cīnde ya pāā. Ma nawee- klaha cīnde ya ne Yāhā kānde wāyār wī na. Ma sē n fya nawee yīnde na ye. Nawee ma sya nii mii syi dyaṅ, le sē kai kua ma ye ye.
- 17**Loo ne waa ma yey laa ne, ma" a lii yāā le na, ma wo yar: Wo kānde na, wo yai la kufar wāwāā ne u fāngafa bye yĩṅfua kē laa, wo sē yai te wāwāā ne u kē ye?"
- 18**Yesu -sē ba cā pe wāpee ga yigi pe laam wo. U n pe yē sya ma yee: "Dawarfa me ye ne! Nwa ta ye n ta wāleṅ ke namihī wo?"
- 19**Tee kufar dāā war mpāy syi ne, -ye waa yar ra na!" Pe n ntēn war waa yar u na.
- 20**Yesu n pe yey ma yee: "Yoo yirfua pe pye ta u na nwo, u myaha ne?"
- 21**Pe n yee, a u fāngafa bye yĩṅfua yirfua kē, u myaha ne. Yesu n pe pye ma yee: "Ah - ye naa fāngafa bye yĩṅfua dāā u myaha wān ne, tee naa Yāhā dāā ke myaha wān ne!"
- 22**Pe u kapān nde luhu, le n pe laam wo. Pe n tyii u na, ma ter.
- 23**Ke per bya wo, Sadusyē mpāy n pa pe ya ndoṅ, Yesu fla na. Poo me pe n yee, a mpāy pe ku wa, pe saa ba yir gbā wo ye.
- 24**Pe n Yesu yey ma yee: "Yĩṅfua, wo faale wādyaha Musa bii kānde laa yar wo na, le nde: 'Naa ma ku, kicar sē kē u ye ye, u cīifua yai u u calangusya gbe, pe n kicar see u lefua kē, wii tuu ku.'"
- 25**āhā, dya waa -sē pye wo fla na, cīifa kuay ne. U dya n ba cōo sya, ma ku u yaha, puee sē kē ye. U taha n u calangusya gbe.
- 26**Woo bya n maha ku u cōo yaha, puee sē kē ye. U tāā wuhu n u gbe, loo kate nen ya. Koo syi ya, koo syi ya, poo kuasī bye n ba ku tāṅ u cōo yaha nanem.
- 27**Loo kur ye, u cōo n ba ku u ya ndoṅ.
- 28**Mpāy pe ku wa, pe ma ba yir gbā wo per gii, u cōo ga ba nii yoo wūū pe laam wo? Poo bye sē u yāā cā la cōo?"

- ²⁹Yesu n pe yē sya ma yee: "Ye plaha loo nde ne ma yee, a mpāy pe ku wa, pe saa yir gbā wo ye. Ye sē Yāhā sabangbāñ wūhū cā ye, ye sē maha Yāhā fānga cā ye, koo kē.
- ³⁰Ye sē yāā, mpāy pe ku wa, pe ma ba yir gbā wo, pe ga nii mii yāhāyīñ tēnlehe wāñ syi dyañ yāhāyīñ na. Naam tesē ca ne, pe saa ba naa pe ya gbe ye.
- ³¹Mpāy pe ku wa, ma n pai yir gbā wo, Yāhā pe wī yar laha ye na. -Ye yāñ, lii le yrūhū yaha Yāhā sabangbāñ wo, nakur wāyir wī na gbā wo, -ye ye laam too le na!
- ³²Yāhā yee: 'Ndoo tē ma Yāhā Brama ye, Yisyake ne, Dyakuba ne.' " Loo na, Yesu n pe yar taha ma yee: "Mpāy pe ku, pe ma yrāñ Yāhā yīnde na."
- ³³Nabuar mpāy pe naa n luhu Yesu ye, u kaklaha n yē gbāā pe na.
- ³⁴Pe Farisyē pe le luhu, a Yesu pe Sadusyē yē wāā sya, ma sya yē gbāā pe na, pe Farisyē n pe ya wāā.
- ³⁵Poo nen waa pye Yāhā kaiyarfua. U n yee woo ga Yesu le namihi wo, ma u yey ma yee:
- ³⁶"Yīñfua, Yāhā kānde katañ laam wo, lii loo le ma yīñ?"
- ³⁷Yesu n u yē sya ma yee: "Lii le ma yīñ le nde: 'Ta, ma Yīñfua Yāhā wī n naa n tāy ma ye, le ter wān bye yaha, le gboho tāñ ma laam bye wo, le nii tāñ ma yrā bye na, ma kacān bye n pye tāñ loo na.'
- ³⁸Yāhā kānde katañ laam wo, nde loo ne le ma yahasee ye, ma maha ma yīñ.
- ³⁹Lii le taha le yahasee wī na, le ka le kue ye. Loo ne nde: 'Ma ya wī le n tāy ma ye mii syi dyañ, tyii ma nampyeñ wī n naa n tāy ma ye ke syi.'
- ⁴⁰Ke Yāhā kānde katañ bye, ma suhu pe faale Yāhā kaplāñ tōrfa kaklaha ne, too nde bye sroñ koo katañ syāñ ngī ne."
- ⁴¹Pe Farisyē pe pye pe ba pe ya wāā nii, Yesu n pe yey ma yee:
- ⁴²"Ye laam wo, ye yee yoo kē u Yāhā Yīndefua Crise ne? Yoo kur kue puee kē?" Pe n yee, a Dawide kur kue puee kē u ne.
- ⁴³Yesu n pe pye ma yee: "Le ma pye ke dyañ, Dawide -sē maha pye mii ma u yee Yīñfua? Ye sē yāā, Yāhā Yrā Fānga pye Dawide na, ma bii u ta u n le pāā ma yee:
- ⁴⁴'Yīñfua Yāhā ta Yīñfua pye ma yee: Pa tege nii ra kāndigi koho kue ye kai- bye yīñ na, ta n sya ba ma napī- yīy kor le ma kē, pe n nii mii ma tānde fyāhā tā pe na.' "
- ⁴⁵Yesu n pe yey ma yee: "Dawide ge tuu naa u Yāhā Yīndefua yee Yīñfua, u Yīñfua - sē ga maha pye mii u nii Dawide kur kue puee waa?"
- ⁴⁶Pe Farisyē sē waha u yē wāā sya laa ne ye. Ma gbe koo per na, waa sē maha sya ma u yey yāā laa ne ye.

Matche 23

- ¹Loo na, Yesu n pe nawee- pye tesē pe kānyārwai ne ma yee:
- ²"Pe Yāhā kaiyarfa, tesē pe Farisyē ne, poo me pe le kānde yar nawee- na, kānde lii Yāhā bii le le soho Musa koho wo. Pe taha loo na.
- ³Loo na, -ye naa n luhu pe ye, pe ma kai- nkāy bye pāā, -ye naa ke pye! Ye ma syi ye sē pe pyer yāŋ gbe ye! Ye sē yāā, pe nawee- klaha lii ne, poo ge sē le pye ye.
- ⁴Pe nawee- fāy kai- busāā ne, kai- nkāy ke ma mii teger dyaŋ, pe sē -sē koho le pe ye, pe n waha re tēŋ ye.
- ⁵Nkāy bye pe n pye, pe n ke nawee- n pe yāā yīnde ne, pe naa pe sey. Pe ga pe Yāhā kaplāŋ sabar fe, te n paha ta ter nawee- bye wān yaha, pe n naa n pua. Tesē, pe nayrengbāy namihi nkāy ke n yoŋ tāā ye, ke tyī n ter nawee- bye wūhū na.
- ⁶Nanihi dir disaha wo, pe ga naa niisayōr fla ke, tesē pe yawāhā nwey wo, niisar tii nawee- bye yīnde le yi n too re na, too syi niisar pe ne ke pe nii.
- ⁷Pe n ke pe naa pe syar nangbāsyaha ne nanihi teebehe wo, tesē pe naa pe yee kaicāfa.
- ⁸Yii poo na, ye ma n tyii waa n naa ye yee kaicāfa ye! Ye bye ma wāceŋ, kaicāfua neŋ ya kē u ma ye ye.
- ⁹Kāntraha nge na, ye ma syi ye naweete waa yee ye tuhufua ye! Tuhufua nen ya kē u ma ye ye, woo kē Yāhā ne.
- ¹⁰Ye ma syi ye ta pe n naa ye yee yīŋfua ye! Yīŋfua nen ya kē u ma ye ye, woo kē u Yāhā Yīndefua Crise ne.
- ¹¹Wii u n traha u nii yīŋ na, u yai u nii ye bye tēntēle!
- ¹²Nawee wii ma u ya ta yīŋfua draha wo, ufua ga kloŋ. Wii ma -sē u ya kloŋ, ufua ga kuā yir."
- ¹³Yesu n maha yee: "Yii Yāhā kaiyarfa, tesē yii Farisyē ye ne, dawarfa me ye ne! Ye wī pee Yāhā ye. Ye nawee- ta pe saha dye Yāhā Yai wo ye. Yii sē n dye ye, mpāy pe n ke pe dye, ye maha n sye pe na. ((¹⁴Yii Yāhā kaiyarfa, tesē yii Farisyē ye ne, dawarfa me ye ne! Ye wī pee Yāhā ye. Yii me, ye calangusyam wān kur bye sya n kāā pe klue wo, ye dur ye yii ta naweeyōm dyaŋ, ye Yāhā ka syar kaplāmbuar ne, ye sya ma-. Koo bye wāpēn draha ga ba ye dye, ke la ke sya gboho ter.))
- ¹⁵Yii Yāhā kaiyarfa, tesē yii Farisyē ye ne, dawarfa me ye ne! Ye wī pee Yāhā ye. Ye ne ter yrāhātrūhū ye, kaa na kāntraha na, kaa na salangbāy ne, ye ga nawee nen ya ke, u n naa n yār ye kānde wo. U ma ye kānde yigi, yaa u ta u n yai naa fla ne, ye wāŋ syi dyaŋ ngbey syāŋ.
- ¹⁶Yii mpāy nawee- n taha ye na, fūū- me ye ne! Ye wī pee Yāhā ye. Ye n yee: Wii ma Yāhā di Yāhā kangbāŋ myaha ne, laa wee le na ye. Wii ma -sē Yāhā di Yāhā kangbāŋ sān myaha ne, tuu lii pāā, u yai u le pye.
- ¹⁷Napley me ye ne, fūū- me ye ne! Ye sē yāā, sān wān tii te ma Yāhā kangbāŋ wo, koo kangbāŋ kē ke te ta, te n nii Yāhā wān.

- 18**Ye maha n yee: Wii ma Yāhā di Yāhā diŋ yisaha fla myaha ne, laa wee le na ye. Diŋ gii ke -sē ma koo fla na, wii ma Yāhā di koo diŋ nge myaha ne, tuu lii pāā u yai u le pye.
- 19**Fūū- me ye ne! Ye sē yāā, diŋ gii ke ma Yāhā diŋ yisaha fla wo, koo fla kē ke ke diŋ ta ke n nii Yāhā kla.
- 20**Wii ma Yāhā di Yāhā diŋ yisaha fla myaha ne, ufua Yāhā di ke Yāhā diŋ yisaha fla myaha ne, tesē diŋ wān tii bye ne te ma ke yīŋ na.
- 21**Wii ma Yāhā di Yāhā kangbāŋ myaha ne, ufua Yāhā di Yāhā kangbāŋ myaha ne, tesē Yāhā bya ne, koo gii ke ma ke fla na.
- 22**Wii ma Yāhā di yāhāyīŋ myaha ne, ufua Yāhā di Yāhā nangbāniisaha myaha ne, tesē Yāhā ge ne, koo gii ke ma ke nii ke fla na.
- 23**Yii Yāhā kaiyarfa, tesē yii Farisyē ye ne, dawarfa me ye ne! Ye wīi pee Yāhā ye. Ye ma ne ye digi gbe, tyūhū wān ge ne, ye te la fle sēnsye, ye fla neŋ wāā Yāhā kē. Kānde lii Yāhā le ta, le wo klaha kai- nkāy ne ke ma yīŋ, ye sē -sē koo pye ye. Ye sē n sroŋ ye, ye sē nawee- fen di ye, ye sē Yāhā laam wūhū pye ye. Koo kai- ngīi -sē kē tee yai ye gbihi yigi, ye koo ta yīŋ. Ke kai- ngīi n -sē taha, ye ma syi ye faha laa yaha ye.
- 24**Yii mpāy, nawee- n taha ye na, fūū- me ye ne! Ye lakue loho fīi, ma tepūū yi n kāā ke wo ma cā ke wō; yūhūmii ma -sē too ku ke lakue loho wo, ye ga ke wō ke dyaŋ.
- 25**Yii Yāhā kaiyarfa, tesē yii Farisyē ye ne, dawarfa me ye ne! Ye wīi pee Yāhā ye. Ye ma mii nawee- mpāy dyaŋ, pe crāŋ kur kue yee, tesē tasa kur kue ne, ma n tyii ke laam na. Ye bya, ye yii ta naweeyōm nkur kue ye, ye laam sē -sē wee gbegbe ye. Nawee- wāyuhu wīi ya le ma ye laam wo, tesē kai- nkāy ne ke sē yō ye.
- 26**Yii Farisyē, fūū- me ye ne! -Ye cāā ye laam ta pe n nii gbegbe, ye -sē ga yō gbaa na. Le ma mii crāŋ dyaŋ ke laam ma yee laha, ke nkur kue bya -sē ga laha.
- 27**Yii Yāhā kaiyarfa, tesē yii Farisyē ye ne, dawarfa me ye ne! Ye wīi pee Yāhā ye. Ye ma mii nakur gbūhū wāŋ syi dyaŋ; pe ga ke nkur kue tuhu ngaa ne ke n yō, ke nii perper. Ke laam -sē wo, ke yīi nakur kacer ne, tesē wāfūhū wān ter bye ne.
- 28**Ye bya ma koo syi. Nawee ma ye yāā, u ga yee ye ma naweeyōm. Dawar wīi ya -sē kē le gboho ye laam wo, tesē kapee- wāpye wīi ne.
- 29**Yii Yāhā kaiyarfa, tesē yii Farisyē ye ne, dawarfa me ye ne! Ye wīi pee Yāhā ye. Nakur gbūhū nkāy ke yō, koo kē tee n gbihi Yāhā kaplāŋ tōrfa kē. Ye maha nasroŋ gbūhū gbihi n yō.
- 30**Ye maha n yee: 'Wa" a ne pye wo faale wāle cāā na, wo saa ne yimbui wāā le pe ne, wo pe Yāhā kaplāŋ tōrfa boo ye!'
- 31**Tee loo pāā pe faale Yāhā kaplāŋ tōrfa wāboo wīi na, ye le cā laha ma yee, mpāy pe bii naa poo Yāhā kaplāŋ tōrfa mii boo, pe kur kue pii me ye ne.
- 32**Le yō! Ye faale wāle pe tēn lii koho yigi, tee -sē le tē kua!

³³Nwɔr terfa me ye ne, ye pee ter! Ye laam wo, ye yee la ye saa ba sãhã ye ka naa fla wo ye, naa gii wãfegeyãã wee ke na ye?

³⁴Ye sã yãã, loo ne n ga Yãhã kaplãñ tɔrfa nɔ wãã ye ye, laantorfa ne, sabacãfa ne. Ye ga ba mpãy boo, ye mpãy kuey mar boo trãñ na. Ye ga maha ba mpãy gbã sãngblãñ ne, ye yawãhã nwey wo, ye mpãy kar taha naa n gaha teebẽhe bye wo.

³⁵Loo ne, naboortii bye te boo faale wo, too nde bye wãpẽn draha ga ye dye. Too naboortii bii gbe nasronj Abel wãboo cãã na, ma sya ba waa Basyi dya Dyakaridya wãboo cãã na, woo wii pe bii boo ke Yãhã kangbãñ nsoho wo ke Yãhã diñ yisaha fla ne.

³⁶Ta n cĩinde nde pãã ye ye, ntɔr rii te woo, le kapee fue ga yi yagaafa na.”

³⁷Yesu n maha yee: "Yurusalemfa, Yurusalemfa, ye Yãhã kaplãñ tɔrfa boo, tesẽ nawee- mpãy Yãhã pe nɔ n wãã ye kã, ye pe waa n boo ntẽmar ne. Yalebye n n ke n ye wãã ta nii tãy, mii nguyĩñ dyañ ke ne ke pii wãã ta ke nkaasyir flãhã tãy. Ye sã -sẽ le sya yãã ye.

³⁸Tee n pye ke syi, Yãhã ga ba kur waa ye klo na.

³⁹-Ye yãñ, n ga ye yar: Ma gbe yagaa na, ye saa ra yãã yãã nantãñ ye. Per gaa, n ga dur ba, ye n -sẽ ba naa n yee: 'Mboo wii taa n pai Yĩñfua Yãhã myaha na, ke kaa taha ma na.' "

Mathe 24

¹Yesu n yi ke Yãhã kangbãñ wo, ma n ter u kãnyãrwai ne. Pe kãnyãrwai n yũhũ crã u na, ma u pye u ke Yãhã kangbãñ nwey wãfãã nayɔr ter yãñ.

²Loo na, Yesu n pe yar ma yee: "Ta n cĩinde nde pãã ye ye: Ke Yãhã kangbãñ nwey nde bye tee n yãã nde, te ga ba too, ntẽmlaha neñ gaa ge saa ba taha ta nii ke nampyeñ na ye; te bye ga ba traha.”

³Yesu n ga dugu nii te wolifye katyir yãñ yĩñ na. Pe kãnyãrwai ya n yũhũ crã u tãy, ma u yey ma yee: "Wo Yĩñfua, taa naa ke Yãhã kangbãñ wãtoo wĩ pãã, wo yar ke tooyale ne cigege, ma suhu kayar lii ne le ga ba waha ta, nawee- n ma wãdurba yale cã, tesẽ driyẽ wãkua yale ne.”

⁴Yesu n -sẽ too ke kai- na, ma nii pe yar ma yee: "-Ye naa yii yigi, waa kawar ma syi waha ba ye yĩntar figi ye!

⁵Ye sã yãã, nawee- busãã ga ba ta myaha taha pe ya na, pe naa kawar fua pe yee, a poo me u Yãhã Yĩndefua. Pe ga ba nawee- busãã wlañ koo ne.

⁶Ye ga ba naan wũhũ luhu, te ma tũntũn, kaa na te ma deydey. Ya" a syi ye fya ye! Koo kayĩhĩ ngĩ yai ke ba dye, le sã -sẽ ga ba pye driyẽ wãkuañ ye.

⁷Nawee- tergaafa ga ba naa naan miy ter gaa ne. Yĩñfua waa ga ba yir u nawee- ne, u ga naan miy yĩñfua waa ter ne. Fããpihi ga ba dye teebẽhe nkãy wo, tesẽ kãntraha wãyehe ne.

- ⁸Kānkai- ngĩ bye ga ba nii mii calaifua wān dyaŋ, te ma ne yir u na, te naa u yaa.
- ⁹Nawee- ga ba ye yigi wāã, pe n ye nuhu, pe sya ye boo. Ye wĩ ga ba fũhũ nawee- bye ye ta wĩ na.
- ¹⁰Koo cāã na, nawee- busāã ga ba Yāhā kānde miy yaha. Pe ga ba yār naa n yaha pe ya na; pe wĩ ga ba naa n fũhũ pe ya ye.
- ¹¹Kawar Yāhā kaplāŋ tōrfa ga ba yi nihi, pe nawee- busāã wlaŋ le kapee- wāpyeŋ wo.
- ¹²Loo nde ga ba pee, le sya ta, nawee- busāã saa ba naa pe nampyeŋ- yāŋ nawee- ye.
- ¹³Wii ma -sē waha plāhā kuee ta kur ye ke kānkai- bye wo, Yāhā ga ba u sya yaha.
- ¹⁴Le Yāhā kapāyĩ nde ga ba tōr kāntrahafa bye ye, pe bye n ke kai- cā. Loo na, ke driyē ga cā kua.”
- ¹⁵Kaplāŋ nkāy ke n taha, wii ma ke kal u yai u ke war yō! Yesu n maha yee: "Faale Yāhā kaplāŋ tōrfua Dāyēl, tuu bii cĩnde kapihi gii wĩ pāã, yaa ba ke yāã Yāhā niisaha wo.
- ¹⁶Loo yale wo, mpāy pe ga ba pye Yude wo, pe fā naa n gaha yāy kue koho na.
- ¹⁷Wii ma ba pye u gbegbaha yĩntraha wo, u ma syi yee woo ga tege dye nwoŋ wo, u wān taa gbe yigi ye. U naa n fā.
- ¹⁸Wii ma ba pye u tar wo, u ma syi yee woo nayrengbāŋ kuee kaha wo, woo ga dur ga ke gbe ye. U naa n fā.
- ¹⁹Too plii nde na, ca mpāy pe ma laha ne, tesē mpāy ne pe ma pii ne pe n wār, pe fēn ga ba gboho ter.
- ²⁰-Ye naa Yāhā nar too fee plii nde ma syi sroŋ werngbān cāã ne, tesē kani per ne ye!
- ²¹Ye sē yāã, ma gbe driyē wātāhā na, ma sya ba waa yagaa na, too plii nde fēn wāpee syi sē yāã yāã ye. Te syi saa maha ba yāã yāã ye.
- ²²Yāhā ma ne yee ke sē yer kaa wāyikāã na te wāfāy plii yē na ye, waa yĩŋ ge saa ne wloho yi ye. Ke -sē yer koo kaa wāyikāã na ke laampii wĩ na, mpāy ke yāŋ yi.
- ²³Loo na, wii ma ye pye, a u Yāhā Yĩndefua ma nwo, u Yāhā Yĩndefua ma nwaala, ya" a syi le sya ye!
- ²⁴Ye sē yāã, kawar Yāhā yĩndefa, tesē kawar Yāhā kaplāŋ tōrfa ne, pe ga ba yi. Pe ga ba naa yēkā wũhũ pye tesē laanwo wũhũ ne, pe naa nawee- wlaŋ. Mpāy ge Yāhā pe yāŋ yi, pe ma yee pe sē waha pe ya na ye, pe ga waha wlaŋ.
- ²⁵-Ye luhu naa n yō! N nwo, tē ye cāã n yar ke kai- ne.
- ²⁶Loo na, pe ma ba ye pye, a -ye yāŋ u ma drawaha fla wo, laa na u ma nwoŋ laam wo, ye ma n le sya ye!
- ²⁷Ye sē yāã, u Nawee Puee wādurbaŋ ga ba pye mii yāhā wāyēhe dyaŋ, ke ne ncha bye gbe tā, nawee- bye n ke yāã.

- 28**Ye sē yāã, kakugu ma pye na, yān ga te ya wāã ke fla na.
- 29**Too fen plii nde ma kãhã ter wa, yai ga ba gbã tã, yronj saa ba pye cãã- ne ye. Yrompii ga ba kuã too kãntraha na; ke yãhãyiņ wãn bye ga ba gbã wlãhã te ya wo.
- 30**Loo na, u Nawee Puee wãdurba kayar wĩ ga yãņ cã gbaa na, yãhãyiņ na. Kãntraha terfa bye ga ba naa pe ya mii wũn. Pe ga ba u Nawee Puee yãã yãhãsyõr na, tuu n pai fãnga ne, maha yãhãyiņ nayõr ne kacãn saa pye ye.
- 31**Tũũtũũ ma ba wuu, u Nawee Puee ga u yãhãyiņ tẽnlehe nɔ wãã driyẽ teebehe bye wo. Nawee- mpãy tuu yãņ yi, pe yãhãyiņ tẽnlehe ga pe bye wãã driyẽ kur bye wo.”
- 32**Yesu n maha pe yar kakuãcran ne ma yee: "Nasar nkugu ke wo klaha lii ne, ye yai ye le cã. Ye sē yāã, ke katyigi ma kayampẽn yi, ma maha wampẽn fe, yaa cã ke wãsayale nɔ gbe taha.
- 33**Koo syi dyaņ, ye ma ba kai- ngĩ yāã ke n pye, ye -sē cã u Nawee Puee ma u dur n pai.
- 34**Ta n cĩnde nde pãã ye ye: Yagaafa bye saa ku tãņ mii kai- ngĩ sē pye poo mpãy yĩnde na ye.
- 35**Ke yãhãyiņ tesē ke kãntraha ne, te ga ba kua kãã te saa ba pye ye; ta kaplãņ koo -sē na, koo ga nii wãkuayãã saa pye ke na ye.”
- 36**Yesu n maha pe gbihi yar taha ma yee: "U Nawee Puee wãdurbaņ ke n pai pye per gii, waa sē koo per cã tesē le yale ne ye. Pe yãhãyiņ tẽnlehe ge sē ke per cã ye. Ndoe ke Dya, ta bya sē ke per cã ye. Ta Tuhufua Yãhã ya ke le cã.
- 37**Kai- nkãy ke naa n pye faale wãdyaha Nuwe cãã na, koo syi kai- ke ga ba naa n pye u Nawee Puee wãdurba yale wo.
- 38**Ye cã, Nuwe cãã na, te driyẽ lafir te sē ba yi wa ye, nawee- naa dir di ma naa n wɔ, ma naa ca sya ma naa pe pueesyam wãã naam kē, ma sya ba waa Nuwe wãdye per na ke salangbãņ wo, kangbãņ dyaņ.
- 39**Pe sē ba le sya ma yee laa ga ba pe dye cĩnde ye, te lafir n sya ba yi tã kãntraha bye na, ma nawee- bye boo tãņ. U Nawee Puee wãdurbaņ ga ba pye koo syi dyaņ, nawee- saa ba le sya pe yee kai- ngĩ ga pe dye cĩnde ye.
- 40**Koo per na, naam syãm syi ma pye tar wo pe ya tãy, pe ga ba nen yigi ba ra fla na, pe tyii u nen na.
- 41**Ca syãm syi ma pye pe tra tre pe ya tãy, pe ga ba nen gbe ba ra fla na, pe tyii u nen na.
- 42**Tee sē ndoo, ye Yiņfua, wãdurba per cã ye, ya" a syi ye sã wãy faha yii na ye!
- 43**-Ye nde cã laha: Kahafua ma ne u yuhu payale cã ke yĩmper wo, u ga ne kuee yrãņ na, u sye u yuhu ma n dye u kaha wo ye.

⁴⁴Loo ne, ye bya -ye yii gbihi naa n ta, yaliile tee sē ga yigi ye, u Nawee Puee ga ba dur ba loo yale wo.”

⁴⁵Yesu n maha yee: "Tëntēle wii syi kē u n sroŋ u yīŋfua ye, ma maha kai- cã? Woo kē wii ne u yīŋfua ter, ma u taha u naa u tëntēwai bye yāŋ, u naa pe dir wāã pe kē sediyale wo.

⁴⁶U yīŋfua ma dur ba, maa u yāã loo tēn na, woo tëntēle wīi n tāy.

⁴⁷Ta n cīinde nde pāã ye ye: U yīŋfua ga u taha u koho wān bye yīŋ na.

⁴⁸U tëntēle ma pee, u ga le ga yigi, a woo yīŋfua saa pa yagaa ye.

⁴⁹Loo na, u ga too u tëntēwai wāgbāŋ na, u ga naa n di, u sēm wo naa n ter sēnwofa ne.

⁵⁰U tëntēle tuu sē per gii ga yigi, tesē yale lii ne ye, u yīŋfua ga pa koo na.

⁵¹U ga u pēn cīinde wāpēn, tuu u pye pyer rii ne te yai dawarfa ne, u n naa n wūn, u naa nkāhā yīhī."

Mathe 25

¹Yesu n maha kakuācran nde gbā pe ye ma yee: "U Nawee Puee ma ba dur ba, Yāhā yai klo wādyeŋ ga ba nii mii cabii sēnsye mpāy wīi dyaŋ. Pe cabii sēnsye pe naalor gbe, ma yi ma n gaha cafuē yigifua wāāsaha wo.

²Pe laam wo, cabii bua pye napley, pe sē ba kai- cã ye. Bua mii -sē ba kai- cã, pe pye laantorfa.

³Pe cabii napley n pe naalor gbe, pe sē sēm- gbe yigi ye.

⁴Pe cabii laantorfa poo n pe naalor gbe, ma suhu sēm- ne ngaa laam wo.

⁵U cafuē yigifua sē naa n pai ye, wāy n sya ba pe cabii bye yigi, pe n sã wāy.

⁶Yīndyaha n ba dye, waa n tē sya ma yee: 'U cafuē yigifua nwo, -ye ka yaa u wāã!'

⁷Loo na, pe cabii bye n yir wāy na, poo ga pe naalor gbihi, pe sēm- mpāy le taha.

⁸Pe cabii napley n pe laantorfa pye ma yee: '-Ye ye sēm- mpāy laha wo kē! Ye sē yāã, wo naalor n fege wo ye.'

⁹Pe laantorfa n pe yē wāã sya ma yee: 'Aye, sēm- mpāy pe ma wo ye, pe saha wo lay yi ye lay ne ye. -Ye ka sēm- parsaha fla wo, yaa mpāy par, ye le!'

¹⁰Pe cabii napley n ka loo na sēm- parsaha wo, u cafuē yigifua n pa loo yale wo. Mpāy pe ba pe ya gbihi ta, pe n dye u cafuē yigifua ne te cafān didi nwongbāŋ laam wo, pe n ke nwonyē tã tã.

¹¹Loo kur ye, pe cabii bua mii n ba pa, maa tē sya ma yee: 'Yīŋfua, Yīŋfua, ke nwonyē yār wo kē.'

¹²U cafuē yigifua n pe yē sya ma yee: 'Ta n cīinde nde pāã ye ye, n sē ye cã ye.' "

- 13**Yesu tuu ke kaplāņ pãã wa pe ye, u n pe yar taha ma yee: "Tee sē u Nawee Puee wādurba per cã, ke yale ne ye, -ye ma n faha yãã yii na ye!"
- 14**Yesu n maha kakuãcran laa gbã pe ye u wādurba wĩĩ na ma yee: "Ta wādurba wĩĩ ga ba nii mii dya waa dyaņ, tuu ga yrãhã yi. Tuu ga yrãhã yi, u n u tēntē- yee ba, ma ba u koho wale le soho pe koho wo.
- 15**U n war milyõ bua le soho u tēntē nen waa koho wo, ma milyõ syãm le soho waa koho wo, ma milyõ nen le soho u tãã wuhu koho wo. Tuu u tēntē- cã wa, pe nanem ga waha yia pe tēn lii tē, u n pe war la pe kē koo syi, ma ter.
- 16**Wii tuu pe war milyõ bua yãã, u n yir le yalebya wo, ma ga nii tēn tē pe war ne, ma sya ba war milyõ bua mpãy yãã.
- 17**Wii tuu ba pe war milyõ syãm yãã, u bya n ga tēn tē pe war ne, ma sya ba war milyõ syãm mpãy yãã.
- 18**Wii tuu -sē ba pe war milyõ nen yãã, u n ga wihi tugu kãntraha wo, ma u yĩņfua war wũhũ yaha ke fla na.
- 19**Le n ba ma- pe tēntē- yĩņfua n dur ba. U n nii pe yey, pe waha tēn lii tē pe war ne.
- 20**Wii, u yĩņfua ba war milyõ bua le soho u koho wo, u n yũhũ crã, ma pe war milyõ bua fle sĩĩ yar ma yee: 'Yĩņfua, ma ba war milyõ bua le soho ra koho wo. Yãņ, n maha war milyõ bua mpãy yãã taha.'
- 21**U yĩņfua n u pye ma yee: 'Le yõ; ma ma tēntēyõ, ma maha n sroņ. Ma sroņ kasyĩmbehe wo; loo nde na n ga ma taha kai- nkãy na ke yĩņ ke gbaha. Pa, wo n ba gbar.'
- 22**Tēntē wii, u yĩņfua ba pe war milyõ syãm le soho u koho wo, u bya n yũhũ crã, ma pe war milyõ syãm fle sĩĩ yar ma yee: 'Yĩņfua, ma ba war milyõ syãm le soho ra koho wo. Yãņ, n maha war milyõ syãm mpãy yãã taha.'
- 23**U yĩņfua n u pye ma yee: 'Le yõ; ma ma tēntēyõ, ma maha n sroņ. Ma sroņ kasyĩmbehe wo, loo nde na n ga ma taha kai- nkãy na ke yĩņ ke gbaha. Pa, wo n ba gbar.'
- 24**Loo kur ye, wii u yĩņfua ba war milyõ nen le soho u koho wo, u n yũhũ crã ma yee: 'Yĩņfua, n ba cã ma laam waha. Tar rii nawee- pe n war, ma n ta pe ma myaha taha re na. Dir rii nawee- pe n gbihi, ma n ta pe te le ma myaha pen wo.
- 25**N ba fya, ma ga ma war wũhũ yaha kãntraha wo. Yãņ, ma war mii, sya pe ne.'
- 26**U yĩņfua n u yē sya ma yee: 'Tēntē napee nwo, napar difua kē ma ne! Ma cã, tar rii nawee- pe n war, n n ta pe ta myaha taha re na. Ma maha cã, dir rii nawee- pe n gbihi, n n ta pe te le ta myaha pen wo.
- 27**Ma ne pye ma ga ra war wãã fue na war cãtrohosaha wo. Loo na, tē dur ba, n saa ne yãã la u war see, ta n sya?'

- 28**Loo kur ye, u n pe nawee- pye ma yee: '-Ye pe war milyõ nen sya kãã u koho wo, ye pe wãã wii kē u ma pe war milyõ bua ne!
- 29**Ye sē yãã, wii ma pye ngaa ne, pe ga ba wãã taha u kē dege. Wii ma -sē yee u wee ngaa ne ye, car gii ke ma u koho wo, ke ga ba tyĩn sya kãã u ye.
- 30**Ma yee u tēntē nwo na, tuu saha laa yõ ye, -ye u gbe miy yi wãã nkur ye wam fla wo, u n naa n wũn, u naa nkãhã yĩhĩ.' "
- 31**Yesu n maha yee: "Yaliile wo u Nawee Puee ma ba pa u yãhãyiŋ nayõr ne, pe yãhãyiŋ tēnlehe bye ne, u ga ba nii u nangbãŋ niisayũhũ wo.
- 32**Teebehe bye nawee- ga ba wãã ta u yaha ye, u n pe tyõr mii mbanaha dyaŋ, tuu mbaa tyõr n yi sēngaa wo.
- 33**U ga pe mbaa ta u kãndigi kue ye, tuu pe sēngaa ta u kãmaŋ kue ye.
- 34**Loo na, mpãy pe ga ba pye u yĩŋfua kãndigi kue ye, u ga pe pye: 'Ye wĩ n tãy ta Tuhufua Yãhã ye. -Ye pa, ye ba Yãhã Yai kayũhũ sya, kayũhũ nkãy ke bii cãã gbihi yaha wa ye kē, driyē wãtãhã cãã na.
- 35**Ye sē yãã, fãã ba ra yigi, ye n ba dir wãã ra n di, koo kē. Loho fãã ba ra yigi, ye n ba loho wãã ra n wo. N pye nampay, ye n ba ra yigi yõ.
- 36**Nayroho sē pye ra ye ye, ye n ba kaa wãã ra n le. N pye yanfua, ye n ba ra traha. N pye nwompihi wo, ye n ba pa ra fla na maa ra yãŋ.'
- 37**Loo na, pe nasroŋ ga ba u yē sya pe yee: 'Yĩŋfua, wo ma yãã na, fãã ba ma yigi, wo n ma kē dir ne ma n di, loho fãã ne, wo n ma kē loho ne ma n wo?
- 38**Ma pye nampay teelii wo, wo n ma yãã, ma ma yigi yõ? Wo ma yãã na, nayroho sē pye ma ye ye, wo n kaa wãã ma kē ma n le?
- 39**Ma pye yanfua na, ma pye nwompihifua teelii wo, wo n ka maa ma yãŋ?'
- 40**U yĩŋfua ga pe yar, u yee: 'Ta n cĩnde nde pãã ye ye: Tee naa kai- ngĩ pye ta nawee- kē, mpãy ge pe ma naflam, le ma mii ye naa ke pye ndoo ge kē.'
- 41**Loo kur ye, mpãy pe ga ba pye u kãmaŋ kue ye, u ga pe pye: '-Ye dey kãã ra na, Yãhã yoosēn ma ye na! -Ye ka naa fla wo, naa gii wãfegeyãã wee ke na ye! Koo naa gbihi Setane kē, tesē u sãndãpee ne.
- 42**Ye sē yãã, fãã ba ra yigi, ye sē ngaa wãã ra n di ye, koo kē. Loho fãã ba ra yigi, ye sē loho wãã ra n wo ye.
- 43**N pye nampay, ye sē ba ra yigi yõ ye. Nayroho sē pye ra ye ye, ye sē ba kaa wãã ra n le ye. N pye yanfua, n pye nwompihifua, ye sē pa maa ra yãŋ ye.'
- 44**Pe ga ba u pye pe yee: 'Yĩŋfua, wo ba ma yãã na, fãã ba ma yigi, loho fãã ne, ma pye nampay, nayroho sē pye ma ye ye, ma pye yanfua, ma pye nwompihi wo, wo sē kayĩ pye ma kē ye?'

⁴⁵U Yĩṅfua -sẽ ga ba pe pye: 'Ta n cĩinde nde pãã ye ye: Tee sã naa kai- ngĩ pye ta nawee- mpãy kã pe ma naflam ye, le ma mii ye sã naa ke pye ndoo gẽ kã ye.' “

⁴⁶Yesu n pe yar taha ma yee: "Poo mpãy pe wee nasroṅ ye, pe ga ba wãpẽn yãã, kii wãkuayãã wee ke na ye. Mpãy pe -sẽ ma nasroṅ, pe ga ba cĩinde yrã yãã, lii wãkuayãã wee le na ye."

Mathe 26

¹Yesu tuu kaplãṅ ngĩ bye pãã wa, u n u kãnyãrwai pye ma yee:

²"Ye cã te syayaha gbar ma plii sã wo. Loo yale wo, u Nawee Puee ga ba yi nawee- kã, pe n u kuey mar boo trã na."

³Pe Yãhã yũndefa yĩṅfa n pe ya wãã pe wãle ne, u Yãhã yũndefa yĩṅfua kaha wo. U myaha ba kã Kayifu.

⁴Pe n le pãã ta poo ga Yesu yuhu yigi, pe u boo.

⁵Pe n le pãã ma yee: "Wo saha u yigi te gbaryale wo ye. Mii loo sã ne ye, pe nawee- ga waha yir pe yee, le sã yai poo ye ye."

⁶Yesu pye Gbetane wo, Syimu kaha wo, Syimu wii tuu pye gber.

⁷Cɔɔ waa n pa u tãy, yablater ntẽmlaha bule ne u koho wo. Lasekole waa ter pye le wo, nawãm sã naa u dir yey ye. Yesu pye u naa n di, u cɔɔ n u lasekole woo u yĩṅ na.

⁸Pe kãnyãrwai pe loo yãã, le sã tãy pe ye ye, pe n nii le pãã ma yee: "Kaklaha- ne nde!

⁹Pe ma ne lasekole nwo par, ma wangbãy yãã ma wãã fenfa kã, loo sã puar la?"

¹⁰Yesu n -sẽ cã pe ne, ma pe pye ma yee: "Ye tyii u cɔɔ na, u kayĩ pye ra kã!

¹¹Ye sã yãã, yalebye fenfa ma ye ne. Ndo -sẽ nwo, n saa ba pye ye ne per gaa ye.

¹²Ye sã cã la, u cɔɔ tuu lasekole nwo woo ra kadye na, ta nakugu kã tuu gbihi wa gbĩ wãleṅ na?

¹³Ta n cĩinde nde pãã ye ye: Pe ma ba le Yãhã kapãyĩ wũhũ tãr teelii teelii kãntraha nge na, pe ga u cɔɔ nwo bya wĩ pãã, lii tuu pye ra kã. U wĩ ma syi le faha yãã nawee- na ye."

¹⁴Pe Yesu kãnyãrwai sãnsye syãm mii wo, waa pye pe naa u yee Syikaryotefa Yuda. U n yir, ma ka pe Yãhã yũndefa yĩṅfa fla na,

¹⁵ma ga pe pye ma yee, a woo ma Yesu yi pe kã, pe ga woo kã nwa ne? Pe n wargbe warpii gbey sãnsye tãr, ma pe wãã u kã.

¹⁶Yuda n ta ter nii Yesu wãyi wĩ ke pe kã.

¹⁷Te gbar rii Yiiffee- sã ncasur bur di ye, te ba nɔ wa. Ke per cir na, Yesu kãnyãrwai n u yey ma yee: "Ma laam wo, ma yee too ga te syayaha gbar dir yĩntaha yi na ma kã?"

- 18**Loo na, Yesu n waa yar pe na, pe ka woofua fla na, le klo laam wo, pe ga u yar pe yee: "Wo Yĩṅfua yee: Ta yale nɔ wa; n ga ba te syayaha gbar dir di ma fla na, ta kãnyãrwai ne."
- 19**Yesu tuu pe kãnyãrwai yar mii, pe n pye koo syi, ma ga te syayaha gbar dir yĩntaha yi.
- 20**Yainkɔŋ wo, Yesu pye u ba draŋ nii, ma naa n di u kãnyãrwai ne.
- 21**Pe n nii n di, Yesu n yee: "Ta n cĩinde nde pãã ye ye: Ye laam wo, waa ma u ga ra yi ta napĩĩ- kē."
- 22**Le n pe bye laam wlãhã, pe n nii u yey pe ya wuhu na ma yee: "Yĩṅfua, ndoo la?"
- 23**Yesu n pe yē sya ma yee: "Wii tuu u koho wãã le ra ne wãcɛŋ tasa laam wo, woo tuu ga ba ra yi ra napĩĩ- kē.
- 24**Cĩinde ne, u Nawee Puee ga ku mii le yrũhũ ta nii Yãhã sabangbãŋ wo mii. Wii fen te -sē ga cã pee, woo kē wii ne tuu u yi u napĩĩ- kē; myaha ne, u ma ne see gɛ see ye."
- 25**Yuda wii, tuu ne ga ba u yi u napĩĩ- kē, u n kapãn gbe ma yee: "Yĩṅfua, ndoo la?" Yesu n u yē sya ma yee: "Ma le pãã."
- 26**Pe naa n di, Yesu n bur gbe, ma syaha kē Yãhã ye, ma ke la cer wãã u kãnyãrwai kē ma yee: "-Ye sya di, ke ma ta kadye draha wo."
- 27**U n maha defĩĩ sekuyĩĩ gbe, ma syaha kē Yãhã ye, ma le sekuyĩĩ wãã pe kē ma yee: "Ye bye -ye wɔ!
- 28**Pe ma ta ntɔr draha wo, ta tɔr rii te ga woo, nabuar ntãŋ n cã dye Yãhã tãy, naambiyãrfãn tii ke bii le pe ne te n cã yĩntaha ta. Loo na, nabuar kapee- ga laha kãã pe yĩŋ na.
- 29**Ta n le pãã ye ye: N saa maha defĩĩ wɔ yãã kãntraha nge na ye. N ga ka Yãhã yai klo wo, n cã ga koo fla defĩĩ wɔ ye ne."
- 30**Loo kur ye, pe n Yãhã sey yay taa ne, ma yir ma ka te wolifye katyir yãŋ yĩŋ na.
- 31**Ke wolifye katyir yãŋ yĩŋ na, Yesu n u kãnyãrwai pye ma yee: "Nanga yĩmper wo, ye bye ga ba dur yi ta kur ye. Le ma le yrũhũ ta yaha Yãhã sabangbãŋ wo ma yee, Yãhã yee: 'N ga ba u mbanaha gbã boo, pe mbaa bye n fã cããŋ.' "
- 32**Yesu n maha pe yar taha ma yee: "Ta wãku kur ye, n ma ba yir gbã wo, n ga ba cãã ter ye yaha Galele kãntraha wo."
- 33**Pyar n kapãn gbe, ma u pye ma yee: "Mii bye ma sya ga ba dur yi ma kur ye, ndoo saa yi kãã yãã ma kur ye ye."
- 34**Yesu n u pye ma yee: "Ta n cĩinde nde pãã ma ye: Ke nanga yĩmper nge bya wo, ngupuai saa kui gɛ kui wa ye, maa ta wĩĩ kai tehe tãã, ma yee ma sē ndoo cã ye."
- 35**Pyar n u yē sya ma yee: "N saa ba le kai n yee, n sē ma cã ye, n ma sya ga gbã ku ma ne." Pe kãnyãrwai mii bye n loo nen ya pãã pe ya ndoŋ.

- ³⁶Loo kur ye, Yesu n ka u kãnyãrwai ne fla ngaa wo pe n yee Gesanε. U n pe pye ma yee: "-Ye nii kuee nwo, ta n ka yaha ye, n ga Yãhã nar."
- ³⁷U n Pyar yigi taha u ya na, pe Sewede pii syãm ne. U laam ba nii n wlãhã u ye, u ntãñ n maha nii u cer.
- ³⁸U n pe pye ma yee: "Ta laam bye wlãhã, ma nii mii gbãku wĩ laa dyañ. -Ye kuee nwo wo ra ne, ye ma syi ye sã wãý ye!"
- ³⁹U n faa ka yaha ye, ma ga kãnkũy gbãã, ma yĩñ kue le ma pãã Yãhã ne ma yee: "Yãhã, ra Tuhufua, ma n yia kai- bye na. Le kayĩhĩ yale kuã ter ra na, lii le n pai nde. N sã -sã yee ta laam wĩ le pye ye, ma laam wĩ loo le naa n pye."
- ⁴⁰Tuu loo pãã wa, u n dur ba u kãnyãrwai tãã mii fla na, ma ba pe yãã pe sã wãý. U n Pyar pye ma yee: "Ye sã waha kuee yrãñ yale nen gε ra ne ye!"
- ⁴¹Ye bye, ya" a syi maha sã wãý ye! -Ye naa Yãhã nar, ye ma syi ye ba dye kapee-wãpyeñ wo ye! Nawee laam yĩ kayũhũ wãpye wĩ ne, u -sã nɔ gber ke wãpyeñ na."
- ⁴²U n maha ter u ya ya yahasee ye, ma maha ga pãã Yãhã ne ma yee: "Ta Tuhufua, wãfãý nge ma yee ke saha kuã ter ra na ye, lii le ma ma laam wĩ, ma loo pye."
- ⁴³U n dur ba, ma maha ba u kãnyãrwai yãã wãý na; pe wãý n sya naa pe yĩnkaasyikuey ndege pe kē.
- ⁴⁴U n ter pe yaha, ma ka yaha ye, ma ga koo kaplãñ tee nen ya pãã Yãhã ye, ke tehe tãã wuhu na.
- ⁴⁵Loo kur ye, u n ka u kãnyãrwai fla na, maa pe pye ma yee: "Ye maha sã wãý, ma n wũũ kε. Le nde, le yale nɔ wa. -Ye naa n yãñ, pe ga u Nawee Puce yi kapeepyefa kē yagaa.
- ⁴⁶-Ye yir wo n ter! Ye sã yãã, dya wii tuu ra yi ta napĩ- kē, u nwo u n pai."
- ⁴⁷Yesu naa n pãã nantãñ, Yuda n pa. Pe kãnyãrwai sãnsye syãm mii waa ba kē u ne. Nabuar raa pye u ne, yũntruẽ ne pe ye koho wo, tesẽ kãhã ne. Yãhã yũndefa yĩñfa, ma suhu pe wãle ne, poo me pe ba pe lehe wãã, pe ba Yesu ke yigi.
- ⁴⁸U Yuda wii tuu ba yi kãã Yesu kur ye, u n pe nawee- yar yaha naambiyãr syaha gaa ter ne, pe n waha Yesu cã. U ba pe pye ma yee: "Dya wii tē ga ba syar naambiyãr syaha ne, yaa cã woo kē tee n kε, ye ba u yigi."
- ⁴⁹Yuda n ta ter yũhũ crã Yesu na, ma u syar ma yee: "Yĩñfua, n ma syar," ma u syar ke naambiyãr syaha ne.
- ⁵⁰Yesu n u pye ma yee: "Ta naambiyã, taa pa lii na, le pye!" Pe nawee- n -sã yũhũ crã, ma koho taha Yesu na, ma u yigi.
- ⁵¹Yesu kãnyãrwai mpãy pe pye u ne, poo nen waa n yũntrũhũ kuã, ma Yãhã yũndefa yĩñfua tẽntēle gbã, ma sya nditye gbã cer kãã u kē.

- 52 Yesu n u pye ma yee: "Ma yūntrūhū le yaha ke niisaha wo; ma sē yāā, mpāy bye pe yūntrūhū gbe pe nampyeŋ- na, pe yūntrūhū gbā ku.
- 53 Ma laam wo ma yee la, n saha ra Tuhufua Yāhā nar u n yāhāyīŋ tēnlehe seraasyi ndreŋ sēnsye syāŋ syi wāā ra kē, tahar ne, ke yagaa nge na ye?
- 54 Kai- nkāy ke -sē n pye yagaa, ke ma ke yrūhū yaha Yāhā sabangbāŋ wo ma yee, ke yai ke pye."
- 55 Yesu tuu loo pāā wa, u n wā klaha ma pe nabuar pye ma yee: "Tee pa ra yigisaha wo yūntruē ne tesē kāhā ne, kapeepyefua la ra ne? Plii bye n pye n ba tege nii ye ne, ma naa nawee- klaha Yāhā kangbāŋ laam wo, ye sē -sē ra yigi koo fla na ye.
- 56 Yāhā kaplāŋ tōrfa pe bii cāā kai- nkāy yar yaha, koo kē ke n pye yagaa." U kānyārwei bye n fā ter u yaha.
- 57 Mpāy pe ba Yesu yigi, pe n ka u ne Yāhā yūndefa yīŋfua Kayifu fla na. Pe Yāhā kaiyarfa pye pe ba pe ya wāā ke fla na, ma suhu pe wāle ne.
- 58 Pyar -sē pye u yuhu dey naa n taha Yesu na, ma sya ga dye u Yāhā yūndefa yīŋfua kaha wo, ma tege nii wlāhā pe kaha sēŋfa ne, woo ga le kuasaha yāā yīnde ne.
- 59 Pe Yāhā yūndefa yīŋfa tesē pe kaplāŋ cērfa bye ne, pe n nii kapee- ke gbe pāā n taha Yesu na, kapee- nkāy syi ke ga waha ta, pe n yee Yesu yai wāboo ne.
- 60 Nawee- busāā n kawar fua naa n taha Yesu na, pe sē -sē waha laa yāā, lii syi le u wāboo wīi kua ye. Nawee- syām mpāy n pa kur kue ye, ma ba yee:
- 61 "Dya nwo yee, woo ga waha ke Yāhā kangbāŋ yoho pye klaha-, tuu dur u ke fāā plii tāā nsoho wo."
- 62 U Yāhā yūndefa yīŋfua n yir, ma Yesu pye ma yee: "Nkāy nawee- mii pe pāā n taha ma na, ma saa pe yē wāā sya la laa ne?"
- 63 Yesu n yaha le. U Yāhā yūndefa yīŋfua n u yey ma yee: "Ndoo tesē ke Yāhāngbāŋ ne, wo yar nde ne: Mboo la u Yāhā Yīndefua Crise, u Yāhā Dya?"
- 64 Yesu n u yē sya ma yee: "Ma le pāā. Ma gbe yagaa na, ye ga ba u Nawee Puee yāā, tuu tege nii kai- bye yīŋ na, Yāhāngbāŋ kāndigi koho kue ye. Yaa maha ba u yāā tuu n pai yāhāsyōr yīŋ na."
- 65 U Yāhā yūndefa yīŋfua, tuu Yesu kaplāŋ ngīi luhu, u laam n war u n sya u ya nayre tyīn cēr, ma pe nawee- pye ma yee: "U n gbar Yāhā ne. Wo sē maha laa ke waa ye u wīi na ye. Tuu n gbar Yāhā ne, ye bye le luhu, ah ye lii yāā le na?"
- 66 Pe nawee- bye n yee, a Yesu yai wāboo ne.
- 67 Pe n ta ter yir, ma nii yēsyōr tu n woo Yesu na, ma nii u gbā kāntaklo ne, ma nii u fey, ma n yee:
- 68 "Ma sē yee la u Yāhā Yīndefua Crise kē ma ne? Yoo u ma gbā? Le cā mii ya, taa wo yar."

⁶⁹Kai- ngĩ pyeyale wo, Pyar -sē pye u ba tege nii nkur ye, kãndi wo. Tëntēsyaale n yũhũ crã u na, ma u pye ma yee: "Ma bya pye u Galele kãntrahafa Yesu ne."

⁷⁰Pyar n le kai nawee- bye yĩnde na ma yee: "Taa lii pãã, n sē le cã ma ne ye."

⁷¹U n yir, ma yãr n gaha kapahayẽ kue ye, tëntēsyaale n maha u yãã. Mpãy pe pye ke fla na, le n pe pye ma yee: "Nwo bya pye u Nasaretefa Yesu ne."

⁷²Pyar n maha le kai, ma sya Yãhã di ma yee, woo sē dya nwo cã ye.

⁷³Saa n pye, mpãy pe pye ke fla na, pe n yũhũ crã, ma Pyar pye ma yee: "Le ga waha pye cĩnde, poo nawee- mii nen waa kē ma ne, ma pe yor pãã."

⁷⁴Pyar n -sē nii le pãã n waha ma yee: "Ndoo sē kē ye rehẽ! Ke ma pye kawar tē n fua, Yãhã ke ra pēn! Ndoo tesē ke Yãhã ne, n sē u dya cã ye ne ye." Le yalebya wo, ngupuai n kui.

⁷⁵Pyar laam n too Yesu kaplãŋ na, tuu ba yee: "Ngupuai saa ba kui wa ye, ma -sē ga ba ra wĩ kai tēhẽ tãã, ma yee ma sē ra cã ye." U n yi nkur ye, ma too mii na, ma nii n wũn.

Mathe 27

¹Yĩŋ ke kãhã syii wa, pe Yãhã yũndefa yĩŋfa n pe ya wãã pe wãle ne, pe ga waha Yesu boo mii syi dyaŋ pe le cã.

²Loo kur ye, pe n ta pe n Yesu pua, ma ka u ne u fãngafua Põsyi Pilati fla na.

³Koo kai- ngĩ kur ye, Yuda wii tuu ba Yesu yi u napĩ- kē, tuu yãã pe Yesu wãboo wĩ ta, naniicã n u yigi. U n yir, ma ga pe wargbe warpĩ gbey sēnsye dur wãã pe Yãhã yũndefa yĩŋfa kē, pe wãle ne, ma pe pye ma yee:

⁴"Wii tuu sē kapee pye ye, n ta pe n ga ba u boo; le naniicã ra yigi." Pe n u yē sya ma yee: "Le wo gbe lii ne? Ma wĩ ne le ne."

⁵Yuda n pe war miy yaha ke Yãhã kangbãŋ wo, ma yi ma ga u ya yoŋ boo.

⁶Pe n pe war gbe, ma yee nawee ntõr wãwoo dir kē, pe sē yai pe pe wlãhã ke Yãhã kangbãŋ diŋ war ne ye.

⁷Pe n pãã ta, ma ga poor tëntēfua waa tar par, ma ta nampay nakur lesaha.

⁸Loo ne, pe n nii too tar nde yee te ntõr tar, ma sya ba waa ke nanga na.

⁹Faale Yãhã kaplãŋ tõrfua Yermii tuu bii kaplãŋ nkãy cãã pãã yaha, koo kē ke pye. U bii yee: "Pe n pe wargbe warpĩ gbey sēnsye gbe. Yiisrefa mpãy ba pãã ta, ma poo war dãã u wĩ na.

¹⁰Pe n poo war ta, ma u poor tëntēfua tar par, mii Yĩŋfua Yãhã bii ra yar mii."

¹¹Pilati n Yesu sãhã. U n Yesu yey ma yee: "Mboo la pe Yiiffee- Yĩŋfua?" Yesu n u yē sya ma yee: "Ma le pãã."

- 12Pe Yāhā yūndefa yīŋfa ma suhu pe wāle ne, pe n kai- ke gbe pāā n taha Yesu na, Yesu sē laa wāā sya pe ye ye.
- 13Loo na, Pilati n u pye ma yee: "Ma sē n luhu la kai- ngī bye ye, pe pāā n taha ma na?"
- 14Yesu n yaha le, u sē kapān laa ter wāā sya ye; loo n yē gbāā u Pilati na.
- 15Dye- bye, syayaha gbar ma nɔ, u fāngafua ma ne nwompihifua waa yi yaha, wii nawee- pe ne yāŋ yi.
- 16Nwompihifua waa -sē pye, pe naa u yee Barebaa. U myaha ba yi u kapee- wāpye wī na.
- 17Nawee- pe ba nihi ke fla na, Pilati n pe yey ma yee: "Ye yee, n wii woo yi yaha ye kē, Barebaa laa, Yesu wii pe n yee u Yāhā Yīndefua Crise?"
- 18U ba cā, pe Yesu yigi ba u kē laanyar na.
- 19U Pilati pye nantāŋ te kasāhā na, u cɔɔ n lehe wāā u ye, ma u yar, laa ma syi le dye pe nsoho wo u nasroŋ nwo ne ye, a woo tee mlūhūpihi wāy ter u wī na.
- 20Pe Yāhā yūndefa yīŋfa -sē mii, pe wāle ne, pe ba pe nabuar sūū wa, a pe Barebaa woo wāyiyaha wī pāā, pe Yesu wāboo wī pāā.
- 21U Pilati n kapān gbe, ma pe yey ma yee: "Ye yee, n wii woo yi yaha ye kē pe syām mii laam wo?" Pe n yee Barebaa.
- 22Pilati n pe pye ma yee: "Ah u Yesu wii pe n yee u Crise, n ga woo pye mii?" Pe bye n yee: "U yai pe u kuey mar boo trā na."
- 23Pilati n yee, a nwa kapee u pye? Pe nabuar n le gbey pāā fānga ne ma yee: "U yai pe u kuey mar boo trā na."
- 24Pilati tuu yāā, u sē naa u laam wī yāā ye, kaa n cā maha n taha pe nawee- gbleŋ na, u n loho gbe, ma u klue yee pe nabuar yīnde na, ma pe yar ma yee: "Ta kalaa wee u nasroŋ nwo ntōr wāwoo wī na ye. Ye yīŋ wī ne le ne."
- 25Te nabuar bye n u yē wāā sya ma yee: "āwā, u ntōr wāwoo wī, le nii wii yīŋ wī tesē wo pii ne!"
- 26Loo na, Pilati n Barebaa yi yaha pe kē. U n ta pe seraasyi n Yesu gbā sāngblā ne, u n maha pe ta pe ga u kuey mar yaha trā na.
- 27U fāngafua seraasyi mpāy n Yesu yigi yi u fāngafua tētēsaha kangbāŋ ndyin wo, ma dur ma ke seraasyi ndreŋ bye yee ba.
- 28Pe n ba nii u ler. Pe n u nayre fer u na, ma dur ma yīŋfua nayreyāhā le u kē.
- 29Pe n ngur maha ta u yīŋ na yīŋfua nkifai dyaŋ, ma kipua kāi le soho u kāndigi koho wo. Loo kur ye, pe n maha nii u ler, ma kānklūy gbāā u yaha ye, ma nii u syar ma n yee: "Wo ma syar Yiifee- Yīŋfua!"

- 30**Pe n nii yěsyōr tu n woo u na, ma nii le kipua kâi sya u ye, ma gbã n le u kê yīŋ wo.
- 31**Pe ba u ler wa, pe n yir ma ke yīŋfua nayreyāhã yi kãã u na, ma u faale nayre le u na. Pe n yi ga u ne nkur ye, pe n gaha u kuey mar yaha trã na.
- 32**Pe seraasyi pe yi, pe n nampay waa wãã sya, u pye Syirēfa naa. Pe n u ta u n Yesu kueymartrã tēŋ fānga na. U myaha ba kê Syimu.
- 33**Pe n ga nō teelaa wo, pe n yee Gblegbeta, le yīntaha kê, yīnkluhu fla.
- 34**Pe n defī wlāhã tyinsruhu ne, ma wãã Yesu kê tuu sya wō. Tuu pe wō yāŋ, u n pe sye.
- 35**Pe seraasyi, pe Yesu kuey mar yir yaha wa trã na, pe n pyer raa pye, pe waha cã pe ga Yesu nayre la mii syi dyaŋ. Pe n te la koo syi.
- 36**Loo kur ye, pe n tege nii, ma nii u sēŋ.
- 37**Tuu kai lii pye, pe n u kuey mar yaha trã na, pe n le yrūhū gbãã yaha u yīŋ kue ye le trã na ma yee: "YESU Kê NWO NE, YIIFEE- YīŋFUA."
- 38**Pe n maha kapeepyefa syām mpāy kuey mar yir yaha trãŋ na pe ya wuhu na. Nen nwo Yesu kãndigi kue ye, nen nwo u kãmaŋ kue ye.
- 39**Kãnterfa naa u tyehē, ma naa yīŋ figi u na, ma naa n yee:
- 40**"Mboo taa naa n yee, a ma ga waha ke Yāhã kangbãŋ cãār, taa dur ma ke fãã plii tãã nsoho wo, ma saa mii sya yaha la yagaa? Ma" a pye Yāhã Dya, ma tege kãã le trã na ke!"
- 41**Pe Yāhã yūndefa yīŋfa, ma suhu pe Yāhã kaiyarfa ne, ma suhu pe wāle ne, pe bya naa u ler ma naa n yee:
- 42**"U nawee- mpāy sya yaha, u sē -sē ga waha u yīŋ yi yaha ye. Le ma pye u ma Yiisrefa Yīŋfua cīinde, u tege kãã yagaa le trã na ke! Wo yīnde ma loo yãã, waa u wīi sya cīinde.
- 43**U u ya le soho Yāhã koho wo; le ma pye u wīi n tãy Yāhã ye, ke u sya yaha yagaa. U sē yee la woo kê u Yāhã Dya?"
- 44**Kapeepyefa mpāy pe ba kuey mar yir yaha trãŋ na pe ya wuhu na u ne, pe bya naa u tyehē koo syi pe ya ndoŋ.
- 45**Ma gbe yaiwlaŋ yale wo, ma sya ba yai yīn, wam mpāy syi n paha tã le klo kur bye na.
- 46**Yaiyīn yale n ba nō, Yesu n tē sya fānga ne ma yee: "Yeloyi, Yeloyi, lema seabaketani." Koo yīntaha kê: "Yāhã, Yāhã, nwa ma n ra miy yaha?"
- 47**Nawee- mpāy pe pye ke fla na, pe n le luhu, ma le pãã, a u ma u faale Yāhã kaplãŋ tōrfua Yeli yee.

- ⁴⁸Poo nen waa n ta ter fã ga, maa flũhũflũhũ wãŋ gaa kã le defĩitãhãpihi gaa wo, ma ke yi ba kã gbãã kipua kã na, ma ke wãŋ kuã yir wãã Yesu kã, tuu u defĩ wãr naa n wo.
- ⁴⁹Pe nawee- n nii u pye ma n yee: "Tyii wo n yãŋ, ncã Yeli ga ba u sya yaha, laa."
- ⁵⁰Yesu n maha tẽ sya fãnga ne, ma ku.
- ⁵¹Loo yalebya wo, Yãhã kangbãŋ nwonuŋ nwonyẽ faasrẽŋ gii ke ba pua tã menmen ke nwonyẽ na, ke n fe jũũ fle sũ, ma gbe ncha ye ma tege tãã ye. Kãntraha n sege, ntẽmbangbãŋ n fe yoho.
- ⁵²Gbũhũ n fe yãr, Yãhã nawee- mpãy pe ba ku faale wo, poo mpãy n yir gbã wo, ma nii yrãŋ na.
- ⁵³Yesu tuu ba yir gbã wo, ma dur ba yrãŋ na gbaafa ye, loo kur ye, pe Yãhã nawee- mii n dye le Yãhã kungbãŋ Yurusalem laam wo, ma pe ya yar nabuar na.
- ⁵⁴U seraasyi yĩŋfua, ma suhu mpãy ne pe pye u ne ma naa Yesu sẽŋ, pe ke kãntraha wãsege yãã, ma suhu kai- nkãy bye ne ke pye loo yale wo, pe n sroŋ fya ma nii n yee: "Dya nwo pye Yãhã Dya cĩnde."
- ⁵⁵Ca mpãy pye, pe ba dey yer Yesu wãkueymar trã na, ma naa ke kai- yãŋ. Poo ca mii ba yir Yesu ne Galele kãntraha na, ma naa n taha u na, ma naa tẽŋ nkãy tẽ u kã tesẽ u kãnyãrwai ne.
- ⁵⁶Pe laam wo, Madalafa Maari pye, tesẽ Maari waa ne wii tuu pye Syake ye nahafua Yosefe ne, ma suhu Sewede pii nahafua ne.
- ⁵⁷Yai ke ba kua wa, Yarimatefa nangbãŋ gaa n pa. U myaha ba kã Yosefe, u ba pye Yesu kur ye.
- ⁵⁸U n ka Pilati fla na, ma ga Yesu nakugu nar u ye. Pilati n ta pe n ke wãã u kã.
- ⁵⁹U Yosefe n ke nakugu gbe, ma faafĩ laa maha tã ke na,
- ⁶⁰ma ga ke le u myaha gbĩifuẽ wo, le ba gbã fer ntẽmblaha wo. Tuu Yesu nakugu le wa loo gbĩ wo, u n ntẽmbangbãŋ gaa kloŋ ba paha tã le gbĩ yẽ na, ma ter.
- ⁶¹Madalafa Maari pye, u ba tege nii le gbĩ yahasee ye, ma suhu u Maari nen nwo ne.
- ⁶²Ke yĩŋsyii pye kani per, pe Yãhã yũndefa yĩŋfa, tesẽ pe Farisyẽ ne, pe n pe ya wãã ga Pilati fla na.
- ⁶³Pe n ga u pye ma yee: "Yĩŋfua, wo sã faha ye, dawarfua nwo tuu sã ba ku wa ye, u ba yee, a plii tãã woo wãku kur ye woo ga ba yir gbã wo, u dur ba yrãŋ na gbaafa ye.
- ⁶⁴Seraasyi ta, pe n le gbĩ sẽŋ te plii tãã nde na, mii loo sã ne ye, Yesu kãnyãrwai ga waha ba u nakugu yuhu yi, pe ga nawee- pye, a ter u ma u yir gbã wo, ma dur ba yrãŋ na gbaafa ye. Too kur kue kawar nde ga waha ba pee ter faale wãn yaha."
- ⁶⁵Pilati n pe pye ma yee: "-Ye seraasyi mpãy gbe, pe n ga naa le gbĩ sẽŋ, mii le yai ye ye mii."

⁶⁶Pe n ter, ma ga le gbĩ yẽ fla maan tã, ma le gbĩ sɛŋfa ta.

Matɛhɛ 28

¹Ke kani per ba ter wa, koo yĩŋsyii kɛ cãwãã per cir . Koo per sukũhũntã y na, yĩnwɔŋ wo, Madalafa Maari ma suhu u Maari nen nwo ne, pe n yir ga le gbĩ yãŋsaha wo.

²Kãntraha n yehe fãnga ne, yãhã yĩŋ tɛnlehe waa n tege yãhã yĩŋ na, ma ba ke ntɛmbangbãŋ kloŋ kãã le gbĩ yẽ na, ma nii ke yĩŋ na.

³U naa n yehe mii yãhã wãyehe kalkal wãŋ syi dyaŋ. U nayre pye wãfir perper mii sesantĩhĩ wãŋ syi dyaŋ.

⁴Le gbĩ sɛŋfa n nii n sege fyar koho wo, ma ser yigi nii ke fla na mii cĩnde nakur dyaŋ.

⁵U yãhã yĩŋ tɛnlehe n yẽ kuã ma pe ca pye ma yee: "Yii poo na, ye ma n fya ye! Yesu wii pe kuey mar boo trã na, n cã woo kɛ ree n ke.

⁶U wee nwo ye. Tuu ba le yar mii, u yir gbã wo, ma dur ba yrãŋ na gbaafa ye. U nakugu ke ba sã y ta na, -ye pa ye ba ke fla yãŋ,

⁷-tee ta ter ga, yaa u kãnyãrwai yar ye yee, u yir gbã wo, ma dur ba yrãŋ na gbaafa ye. -Ye yãŋ, u ga ba cãã ter ye yaha Galele kãntraha wo; koo fla kɛ tee n gaha u yãã. Koo kai- ngĩ kɛ tɛ ba yee, n ga pãã ye ye. Tɛ ye yar mii, le ga nii koo syi."

⁸U yãhã yĩŋ tɛnlehe kaplãŋ n nuhu yigi pe ca kɛ, pe -sɛ maha ba fya. Pe n ter kãã le gbĩ fla yaha farfar, ma n fã ma n gaha ke kai- tɔr Yesu kãnyãrwai ye.

⁹Yesu n pe wãã kãnde wo, ma pe syar ma yee: "N ye syar." Pe ca n yũhũ crã u na, ma kãnklyũ gbãã, ma u tre yigi yãŋ, ma u sey.

¹⁰Loo na, Yesu n pe pye ma yee: "Ye ma n fya ye! -Ye ka, yaa ra kãnyãrwai yar, pe ka Galele kãntraha na. Koo fla kɛ pe n gaha ra yãã."

¹¹Pe ca pye nantãŋ kaŋ na, mpã y pe naa le gbĩ sɛŋ, pe n dye le klo wo, ma ke kai- bye tɔr pe Yãhã yũndefa yĩŋfa ye, kai- nkã y ke pye.

¹²Poo n pe ya wãã pe wãle ne, ma pãã ta, ma wangbã y wãã le gbĩ sɛŋfa kɛ,

¹³ma pe pye ma yee, a pe kawar fua nawee- ye, a yĩmper wo pe pye wã y na, Yesu kãnyãrwai n pa, maa u nakugu yuhu gbe yi le gbĩ wo.

¹⁴Pe n maha le gbĩ sɛŋfa pye ma yee, a Pilati ma le luhu, poo ga u laam yĩn, laa saa pe dye ye.

¹⁵Le gbĩ sɛŋfa n pe war sya. Pe pe yar mii, pe n pye koo syi. Too kawar nde n cããŋ pe Yiifee- nsoho wo, ma sya ba waa ke nanga na.

¹⁶Yesu tuu ba yãŋ gii yar yaha Galele kãntraha na u kãnyãrwai sɛnsye nen na, pe n ka ke fla na.

17Pe ga u yãã, pe n u sey. Pe laam wo, mpãy sê -sê ba le sya ma yee Yesu kē cĩnde ye, ma naa laalaa pye.

18Yesu n yũhũ crã pe na, ma pãã pe ne ma yee: "Yãhã kai- bye fãnga wãã ra kē, yãhãĩŋ na tesē kãntraha ne.

19 -Ye ka, yaa naa kãntrahafa bye klaha ta kaklaha ne, pe n naa ra kãnde yãr, tee naa pe tãã Tuhufua Yãhã myaha ne, tesē ke Dya myaha ne, ma suhu ke Yrã Fãnga myaha ne!

20Tē kai- nkãy bye tōr ye ye, -ye ke yar pe na, -ye pe ta pe n naa ke yãr! -Ye yãŋ, n ma ye ne plii bye, driyē n sya ba kua."

Marεke

Marεke 1

- ¹Le kapāyī ne nde, kapāyī lii le Yāhā Dya wī tōr, wii u ma ke Yīndefua Crise.
- ²Ke kai- ba fe gbe mii faale Yāhā kaplān tōrfua Yisa bii le cāā yrūhū yaha Yāhā sabangbān wo mii. U bii le yrūhū, a Yāhā ke Dya Yesu pye ma yee: "Awa, n nwo, n ta tēnlehe nō wāā ma yahasee ye, u n ga kānde gbihi yaha ma kē."
- ³"Naa waa yīmbui ne, le n yir drawaha fla wo ma yee: '-Ye Yīnfua Yāhā wāpaŋ kānde gbihi yaha u kē, -ye ke kāmbehe ta ke n sroŋ yō!' "
- ⁴Dya waa ba yi drawaha fla wo, ma u ya yar nawee- na. U myaha ba kē Nsān. Woo pye Yāhā tēnlehe. U nawee- tāā naa n yi loho wo, ma maha pe yee naa n pai, maa naa pe yar ma yee: "-Ye le sya ye cā ye kapee- wāpyeŋ sē yō ye, -ye ke miy yaha! -Tee pa, ta n ba ye tāā yi loho wo. Yāhā -sē ga ye kapee- laha kāā ye yīn na."
- ⁵Yusalem klofa, tesē Yude kāntrahafa ne, pe bye -sē naa n pai u ye. Nawee- bye yīnde na pe naa pe kapee- tōr Yāhā ye, Nsān n -sē pe tāā naa n yi Yurdane lafeŋ loho wo.
- ⁶Nsān nayroho fai pye yūhūmii sraha yor, pe ta ma ke tyīn. U ba sapaha ta ma u ya pua naa n cer nsī wo. Jīmble te pye u digi, sōr ne.
- ⁷U naa nawee- pye ma yee: "Waa ter -sē ma tuu n pai. Woo cer yaha ra kē mahamaha. Ta syi ge sē yai n kue tege, n u ntān sale fer u tre na ye.
- ⁸Ndoo ye tāā n yi loho ya wo, woo -sē ga ba naa ye tāā Yāhā Yrā Fānga ne."
- ⁹Too plii na, Yesu n -sē yir Galele kue klo laa wo pe n yee Nasarete, ma pa Nsān n ba u tāā yi Yurdane lafeŋ loho wo.
- ¹⁰Yaliile Yesu naa n yi ke loho wo, yāhāyīn n fe yār, u n yāā Yāhā Yrā Fānga tege u na kānsyā waa ter dyaŋ.
- ¹¹Yīmbui laa n yir yāhāyīn kue ye ma yee: "Ta Dya kē ma ne, ma ntān dye gboho ra tāy, ma ra laam yīn yalebye."
- ¹²Le yalebya wo, Yāhā Yrā Fānga n Yesu ta u n ka drawaha fla wo.
- ¹³U n ga kuee ke fla na plii gbeesī, Setane, sāndāpee yīnfua n u tyīn naa n yān kapee- wāpyeŋ kue ye. Yesu pye wlaaha wān nsoho wo. Yāhāyīn tēnlehe n pa, ma ba nii koho le u ye.
- ¹⁴U Nsān n ba le nwompihi wo. Yesu n yir loo na, ma ka Galele kue ye, maa nii Yāhā kapāyī tōr nawee- ye.
- ¹⁵U naa n yee: "-Ye luhu yō, Yāhā Yai nō gbe taha, Yāhā n traha ke dye ye kue ye. -Ye le sya ye cā ye kapee- wāpyeŋ sē yō ye, -tee le kapāyī sya!"

- 16** Yesu tuu naa n ter Galele langbãñ yê na, u n fuayigifa syãm mpãy yãã. Syimu ba kê u cïfua Andere ne. Pe pye pe naa joo- miy ke langbãñ na.
- 17** Yesu n pe pye ma yee: "-Ye naa n taha ra na ye kuãñ ne! Tee naa fua- le joo wo mii, yagaa, nawee- me tee ga naa n le kãnfuê wo ke syi."
- 18** Le yalebya wo, pe n pe joo- miy yaha, ma taha u na pe kuãñ ne.
- 19** U n ka yahasee ye, maa nawee- syãm mpãy yãã. Sewede pii ba me, Syake tesê u cïfua Nsãn ne. Pe pye pe salangbãñ wo, ma naa pe joo- gbihi.
- 20** Yesu n pe yee, pe naa n taha woo na. Le yalebya wo, pe n pe tuhufua ta yaha ke salangbãñ wo, u tëntê- ne, ma taha Yesu na pe kuãñ ne.
- 21** Yesu n ka u kãnyãrwai ne klo laa wo pe n yee Kapornu. Kanii per wo u n ka Yiifee- yawãhã nwoñ wo, ma ga nii nawee- klaha.
- 22** U kaklaha ter n nawee- fe gbe, ma maha yê gbãã pe na. U kaklaha sê pye mpãy wãñ syi dyañ pe n yee Yãhã kaiyarfa ye, u kaklaha pye fãnga ne.
- 23** Ke yawãhã nwoñ wo dya waa pye, sãndüpee pye u yïñ na. U n tẽ sya ma yee:
- 24** "Eh, Nasaretefa Yesu, maa nwa pye wo na? Ma pa la ma n pai wo wïi klaha- tãñ? N cã yoo kê ma ne: Mboo kê wii ne u ma Yãhã wũũ."
- 25** Yesu n sã waha u sãndüpee na ma u pye: "Yaha le, -taa tege kãã dya nwo yïñ na!"
- 26** U sãndüpee n tege kãã u dya na, ma n tẽ fãnga ne, ma u yehe mii wãtookufua dyañ.
- 27** Le n pe bye fe gbe ga far ter, pe n sya nii n yee: "-Ye naa laa yãñ nde! U kai- bye cã tãñ, waa sê u kaklaha syi ter yãã yãã ye. Dya nwo n sã sãndãpee ge na, pe n nii n luhu u ye."
- 28** Yesu myaha n ta ter yi Galele kãntraha kui bye wo.
- 29** Loo kur ye, Yesu n yi ke Yiifee- yawãhã nwoñ wo, ma ka Syimu ye kaha wo Andere ne. Syake tesê Nsãn ne pe bya pye pe ne.
- 30** Syimu cõ nahafua pye, u ba sãy nii, u kadye ba war. Yesu wãdyetãñ pe n u cõ wïi pãã u ye.
- 31** U n yũhũ crã, ma u yigi u koho na ma u ta u n yir. Ke kadye n u miy yaha, u n nii pe nampay yi.
- 32** Yainkõñ wo, yainde le ba dye ter wa, nawee- n yanfa bye gbe ba Yesu fla na, tesê mpãy ne sãndãpee pye pe yïñ na.
- 33** Pe klofa bye n pe ya wãã ba yer tã ke kapahayê na.
- 34** Yesu n yanfa ter bye jaa, ma maha sãndãpee kar tege kãã mpãy yïñ na. U sê naa n tyii pe sãndãpee na pe n naa laa pãã u wïi na ye, poo ba cã yoo kê u ne.
- 35** Ke yïñsyii wo, sukũhüntãy pẽmpẽm na yïnwõñ wo, Yesu n yir yi ke kaha wo. U n ter dragba gaa laam wo, le klo kãnkãy na, ma ga nii u laam wũhũ tõr Yãhã ye.

- ³⁶Syimu tesē mpāy ne pe pye u ne, pe n ter u taysaha wo.
- ³⁷Pe ga u yāã, pe n u pye ma yee: "Nawee- bye ma pe ma ke."
- ³⁸Yesu n pe pye ma yee: "Waa ka kue ngaa ye kãnkãy kui wo. N yai n le Yāhã Yai kapāyĩ tōr pe bye ye. Ta wāpaŋ yĩŋ kē nde."
- ³⁹Koo syi kē u n ba Galele kãntraha bye tay klaha tãŋ. U naa le kapāyĩ tōr pe nawee-ye te Yiifee- yawāhã nwey wo, ma maha sãndãpee kar tege naa n kãã nawee- yĩŋ na.
- ⁴⁰Too plii nsoho wo, gber waa n ba pa Yesu ye, ma ba kãnklũy gbãã u yahasee ye, ma u nar ma yee: "Le ma tãy ma ye, ma ga waha ta ra n jaa n nii gbegbe nayōr saha na!"
- ⁴¹U fen n Yesu yigi, u n koho nō wãã ma te u na, ma u pye ma yee: "ãwã le tãy ra ye, jaa ma nii gbegbe nayōr saha na."
- ⁴²Le yalebya wo, ke yāhã n ta ter laha kãã u dya na, u n nii gbegbe nayōr saha na.
- ⁴³Yesu n ta ter u dur wãã, ma -sē u yar waha ma yee:
- ⁴⁴"Luhu yō, ma" a syi nde pãã waa ye ye! -Taa ka, maa mii yar Yāhã yũndefua na, ma ma wājaa diŋ yi, diŋ gii faale wādyaha Musa tuu bii tōr yaha mpāy kē pe pye yāhã ne pe kadye na, ma jaa. Ke syi ne nawee- ga waha cã ma jaa."
- ⁴⁵U dya sē -sē waha le kai le yaha u laam wo ye. U n ka, maa le tōr teebehe bye wo. Ke syi ne, Yesu sē waha naa u ya yar klo laa ge wo ye, u naa n kuee dragba wo. Nawee- n maha naa n yir teebehe bye wo, ma naa n pai u ye.

Marɛkɛ 2

- ¹Plii raa n ter, Yesu n dur ba Kapornu wo. Pe nawee- n luhu u ma kaha wo.
- ²Nabuar raa n yi, ma te ya wãã ba ta, tersaha ge sē pye nkur ye nwonyē kue ye ye. Yesu naa Yāhã kapāyĩ tōr pe ye.
- ³Nawee- resyar mpāy n pa. Pe ba tãnkurfua waa gbe, ma naa n pai u ne Yesu kē.
- ⁴Pe sē waha u yar Yesu na ye, pe nabuar tee ba nihi ter. Pe n gblihi laa, ma dugu ke nwoŋ na, ma wihi fer, ma u tãnkurfua yoŋ tege le wãã u kasãy wãŋ na ma sroŋ Yesu niisaha fla ne.
- ⁵Yesu tuu yāã pe nawee- mii u ta pe Yater, u n u tãnkurfua pye ma yee: "Cĩfua, ma kapee- laha kãã ma yĩŋ na."
- ⁶Yāhã kaiyarfa mpāy pye ke fla na, pe ba tege nii. Pe Yesu kapãn luhu, pe n nii laam ga ma yee:
- ⁷"Eh, dya nwo n gbar Yāhã ne cĩnde. Yoo ma u ga waha kapee- laha kãã nawee yĩŋ na mii Yāhã ya sē kē ye?"
- ⁸Yesu -sē ta ter pe laam wĩ cã kãã, ma pe pye ma yee: "Nwa ta ye n nii kai- ngĩ syi ga ye laam wo?"

⁹N ga waha u tãnkurfua pye: Ma kapee- laha kãã ma yĩŋ na. N ga maha waha u pye: Yir, ma ma kasãy wãŋ gbe, ma yãr naa n gaha. Koo kate- syãŋ ngĩ wo, lii loo le cã waha?

¹⁰N -sẽ n yãŋ ye cã Yãhã kãnde wãã u Nawee Puee kã kãntraha nge na, u n ga waha kapee- laha kãã nawee- yĩŋ na." Yesu n wã klaha loo na, ma u tãnkurfua pye ma yee:

¹¹"N ma yar, yir, -taa ma kasãy wãŋ gbe, ma yãr naa n gaha ma kaha wo!"

¹²U dya n yir le yalebya wo, ma u kasãy wãŋ gbe, ma yãr n ter nawee- bye yĩnde na. Le n yẽ gbãã pe na, pe n nii Yãhã sey ma yee, a poo yĩnde sã taha yãã nde syi na ye.

¹³Yesu n dur ba Galele langbãŋ tãy. Nabuar naa n pai u ye, u n naa pe klaha Yãhã wũhũ ne.

¹⁴U naa n ter ma ba Alefe dya kufar wããfua Lewi yãã, tuu tege nii kufar wããsaha wo. Yesu n u pye: "Naa n taha ra na!" Lewi n yir, ma taha u na u kuãŋ ne.

¹⁵Loo kur ye, Yesu pye dir na u kãnyãrwai ne Lewi kaha wo. Kufar wããfa pye pe ba nihi, poo tesã kãmpee- yãrfa mpãy ter ne. Pe bye wãã naa n di pe ne. Poo nawee- mii ter me pe ba syar, ma naa n taha u na.

¹⁶Yãhã kaiyarfa mpãy pe pye yĩmbui nen na Yiifee- yahaseefa mpãy ne pe n yee Farisyẽ, poo me pe pye ke fla na. Pe n Yesu yãã, tuu wãã n di kufar wããfa ne ma suhu kãmpee- yãrfa mpãy ter ne, pe n le pãã u kãnyãrwai ye ma yee: "Ah nwa ta u n nii wãã n di kufar wããfa ne, ma suhu kãmpee- yãrfa ne?"

¹⁷Yesu n pe kapãn luhu, ma pe pye ma yee: "Yĩnwerfa sã me pe tyinfua tay ye, yanfa poo pe u tay. N pa kãmpee- yãrfa myaha na, ma n ke pe koho klaha. Mpãy pe pe ya yãŋ poo ma kãnyĩ yãrfa, n sã pa poo mii myaha na ye."

¹⁸Per gaa, Nsãn nawee- tããfua kãnyãrwai ba pe yẽ tã digi na, tesã Farisyẽ ye ne. Nawee- mpãy n ba Yesu pye ma yee: "Nsãn kãnyãrwai pe yẽ tã digi na, tesã Farisyẽ kãnyãrwai ne, mboo kãnyãrwai sã -sẽ le syi pye ye."

¹⁹Yesu n pe yẽ sya kakuãcraŋ ne ma yee: "Ah ye laam wo, cafãn yigifa ga waha fãn wãdi sye la cafãn yigisaha wo, u cafãn yigifua yĩnde na? Ye cã le saha pye ye rehe!"

²⁰Per gaa -sẽ ma ke n pai, u cafãn yigifua ga ba yigi kãã pe laam wo. Koo per maa nɔ, pe ga ba cã naa pe yẽ tã digi na.

²¹Waa sã faafuẽ faagblaha gbe, ma nayredyaha wihi pãhã n tã ye. Mii loo sã ne ye, le faafuẽ faagblaha ga le wãdyaha tyĩn jũũ, kaa n maha gbihi taha ke cersadyaha fla na.

²²Waa sã maha sãmper le srafũhũ sakueeler wo ye. Ma" a loo pye, pe sãmper maa yir, te srafũhũ sakueeler ga fe, pe sãm n woo tãŋ, te srafũhũ sakuee tii maha klaha- taha le na. Koo kã sãmper yai pe le srafũhũ sakueefãn too laam wo."

²³Kanii per gaa na, Yesu ba tar raa yi naa n yaha u kãnyãrwai ne. Pe kãnyãrwai nii n yãr, ma te tar kasan kãy, ma te wihi kũ n ter.

²⁴Pe Farisyē n Yesu pye loo na ma yee: "Yāñ lii pe n pye! Wo kānde le kai- nkāy yar ke sē yai ke naa n pye kani per wo ye, nwa ta ma kānyārwai n nii le syi laa pye?"

²⁵Yesu n pe yē sya ma yee: "Ye le kal yāā Yāhā sabangbāñ wo, faale yīñfua Dawide u bii lii pye, per gii fāā bii war pe na woo tesē u nawee- ne, ngaa sē pye pe ye ye.

²⁶Dawide n dye Yāhā kangbāñ laam wo, bur rii re bii kē Yāhā ye, u n te gbe di. Ke cāā na, Abyatare kē ruu pye Yāhā yūndefa yīñfua. Wo kānde na, yūndefa ya sē na pe yai too bur nde ne? Dawide -sē bii taa gbe di te wo, ma sya ba taa wāā u nawee- kē."

²⁷Yesu n maha pe yar taha ma yee: "Yāhā kani per ta nawee wāyōñ wī na, tesē u wāwū wī ne. Yāhā sē nawee tāhā ma yee u naa fen sya kani per wo ye.

²⁸Koo ge kē, u Nawee Puee kē u ma kani per yīñ na."

Marɛkɛ 3

¹Yesu n maha dur ga Yiifee- yawāhā nwoñ wo. Ke per, dya waa pye kānwaage ne.

²Farisyē mpāy pe pye ke fla na, pe naa Yesu yāñ ncā u ga yee, u ga u dya jaa ke kani per wo laa? U ma le pye, pe n waha yee, a ter u ma u tee pye.

³Yesu n u kānwaagefua pye ma yee: "Yir ba yer nwo wo, nawee- telai wo!"

⁴Mpāy pe naa n yāñ, u n dur yagaa, ma poofa yey: "Wo kānde wo, lii wāpyeñ le yō? Kayī wāpyeñ yō kani per wo laa, kapee wāpyeñ loo le yō? Wo nawee yrā sya yaha laa, wo u wī pye klaha-?" Pe n yaha le, pe sē laa pāā ye.

⁵Yesu n pe yāñ ncañhū ne, u laam bye maha ba wlāhā, tuu yāā pe nawee- laam ba waha ter. U n u dya pye ma yee: "Ma koho dii wāā!" U n ke dii wāā, ke koho n dur yō nii u ye.

⁶Pe Farisyē n ta ter yi ke Yiifee- yawāhā nwoñ wo, maa pe ya wāā Galele kui yīñfua Yerote nawee- mpāy ne. Pe n le yāñ, pe ga waha Yesu boo wāboo ter gii syi na.

⁷Yesu n yi, ma ka Galele langbāñ fla na u kānyārwai ne. Nabuar pye, pe naa n taha u na.

⁸Pe naa n yi Yurusalem wo, Galele kui ne, Yude kui ne, Yidume kui ne, tesē kui nkāy ne ke ma Yurdane lafeñ kue ngaa kūndi ye, tesē kui nkāy ne ke ma Tyir tāy Syidō ne. Yesu u naa kai- nkāy pye, pe naa ke luhu, koo syi kē nabuar n te ya wāā naa n pai u ye.

⁹Yesu n sya u kānyārwai pye, pe salangbāñ gaa ke ta u kē, u n dugu dye, pe nawee- ma syi pe u waa yigi fānga ne ye.

¹⁰Tuu naa nabuar jaa, koo syi kē mpāy bye pe naa n yaa, pe n naa u ke ma ga te u na.

¹¹Sāndāpee pye, pe ma u yāā pe ga ba kānklūy gbāā u tāy, pe naa n kui pe yee: "Yāhā Dya kē ma ne."

¹²Yesu -sē le pāā naa n waha pe ye, pe ma syi pe u wī tōr naa n yar ye.

- 13**Loo kur ye, Yesu n ba dugu ga yāŋ gaa yīŋ na. Tuu pye nawee- mpāy wīī na, u n pe yee pe n pa u ye.
- 14**Nawee- sēnsye syām ba me tuu yāŋ yi, pe n ga nii u kānyārwai. U n pe yāŋ yi pe nii u ne, u n ba pe lehe wāā, pe n ga naa Yāhā wūhū yar.
- 15**U n fānga wāā pe kē, pe n waha sāndāpee kar tege naa n kāā nawee- yīŋ na.
- 16**Nawee- sēnsye syām mpāy u yāŋ yi, pe myar nde: Syimu wii Yesu Pyar myaha taha u na.
- 17**Syake tesē u cīīfua Nsān ne. Sewede pii me. Yesu n Ponoreke myaha taha pe na; le yīntaha ne, pe ma mii yāhāgbāā tēŋ dyaŋ.
- 18**U n maha Andere yee, Filipe ne, Bateremi ne, Matehe ne, Tema ne, Alefe dya Syake ne, Tadee ne, Syimu ne wii klokai- wāgbihi n tāy u ye,
- 19**tesē Syikaryote klofa Yuda ne, wii ruu ga ba Yesu yi u napīī- kē.
- 20**Yesu n tege ke yāŋ yīŋ na u kānyārwai ne, pe n dur ga kaha wo. Nabuar n maha te ya wāā ba ta. Draha ge sē yāā Yesu ye u n ga di u kānyārwai ne ye.
- 21**U nna pe le luhu, pe n yee, a ter u yīŋ yir. Pe n kānde sya ma pa, poo n pai u yigi ter.
- 22**Yāhā kaiyarfa mpāy ba yir Yurusalem wo, ma tege ba klo lii wo Yesu pye na. Pe n nii le pāā Yesu wīī na ma yee: "Sāndāpee yīŋfua Sebulehe kē u ma u dya nwo yīŋ na. Pe sāndāpee yīŋfua kē tuu fānga wāā u kē, u n waha sāndāpee kar tege naa n kāā nawee- yīŋ na."
- 23**Koo kē Yesu n pe yee ba, maa pe yar ma yee: "Setane, sāndāpee yīŋfua saa sya naa u kur kar ye.
- 24**Kāntraha neŋfa ma kuee n wāā pe ya ne, koo kāntraha saa waha gbihi nii ga yahasee ye ye.
- 25**Nwoŋ neŋfa ma kuee n wāā pe ya ne, koo nwoŋ saa waha gbihi nii ga yahasee ye ye.
- 26**Ke syi ne, Setane ma kuee n wāā u ya ne, wāhā ma pye u kāntraha wo, u fānga saha ka yahasee ye ye, ke ga klaha-.
- 27**Waa saha dye fāngafua waa kaha wo, u u wān yuhu gbe, mii u sē cāā u pua yigi yaha wa ye. U ma -sē waha yia u na ma u pua, u ga waha u wān bye yuhu gbe u ye.
- 28**Ta n cīīnde nde pāā ye ye, Yāhā ga waha nawee kapee- laha kāā u yīŋ na, u yorpeer bye ne.
- 29**Ma -sē yee wii woo tuu ga yorpeer pāā Yāhā Yrā Fānga wīī na, loo kapee nde saa kua yāā u yīŋ na ye."
- 30**Pe tee naa n pāā ma yee sāndāpee ma Yesu yīŋ na, koo kē u n kai- ngīī pāā pe ye.

³¹Loo na, Yesu nahafua n ba dye Yesu cīifa ne. Pe n kuee nkur ye, ma waa lehe wāã Yesu ye tuu pa.

³²Yesu pye tuu ba tege nii nabuar raa telai wo, pe n ba u pye, a u nahafua ma nkur ye tesē u cīifa ne, pe u yee tuu ka pe fla na.

³³Yesu n pe yē wāã sya ma yee: "Ta nahafua kē wii ne, ta cīifa me mpāy ne?"

³⁴Loo na, u n pe nawee- yāŋ, pe tege nii ma u gbey le. U n dur ma yee: "Ye sē yāã, ta nahafua ma nwo wo, tesē ta cīifa ne.

³⁵Mpāy pe Yāhā wūhū pye, poofa pe ma ta cīifa, ta syafa, ta nahafa."

Marɛkɛ 4

¹Yesu n maha ka ke Galele langbāŋ yē na, ma ga nii nawee- klaha. Pe nawee- ba nihi ga ta ter, u n sya dugu dye nii salangbāŋ gaa laam wo. Ke salaŋ pye loho yīŋ na, pe nawee- -sē pye langbeŋ na.

²U n nii kaplāŋ kuā cra n pāã, ma nii pe klaha kabuar ne. Tuu naa pe klaha, u n ba pe pye ma yee:

³"-Ye yaha le, ye ra kapān luhu! Dya waa yi u kaha wo, ma ga digi yār u tar laam wo.

⁴Tuu naa ke digi yār u tar wo, pii mpāy n ga too kānde ngbeŋ na. Kānsyām n pa, maa pe wāy di kãã.

⁵Pii mpāy n ga too ntēmbakor fla wo. Kāntraflūhū sē pye yō ke fla na ye. Loo n ta pe pii sē waha dye ga laam wo ye, ma ta ter fīy.

⁶Yaliile yai ke ba war dye yīndai wo, ke n too dir wān suhu boo. Te nnen sē waha ba ser yigi yō ye, ke fla tee pye ntēmbakor fla.

⁷Pii mpāy n ga too ngur wān taa nsoho wo. Te n ba fīy, te ngur wān n te puār, te sē waha le dye ma sa ye.

⁸Pii mpāy n -sē too kåntrayūhū na. Poo n fīy, ma yir, ma le dye, ma sa. Taa n pii le car, taa n faa le gboho, taa n le gboho."

⁹Yesu n pe yar taha ma yee: "Wii ma n traha u ke yīntaha cã, u luhu yō!"

¹⁰Pe nabuar pe ba ter wa, nawee- mpāy pe pye Yesu tãy, tesē u kānyārwai ne, pe n yee u ke kaplāŋ yīntaha gbihi tōr yar poo na.

¹¹U n pe pye ma yee: "Kai- nkāy nawee- sē cã yāã Yāhā Yai wīi na ye, Yāhā ta yii n ke cã. Ma -sē yee mpāy na pe sē ke yīntaha kɛ ye, ke ga naa n tōr pe ye kakuācraŋ ya wo.

¹²Ke syi, 'pe n waha yāŋ naa n yō, ngaa sē -sē ga naa n yāã ye. Pe n waha luhu naa n yō, laa sē -sē ga naa n war ye. Mii loo sē ne ye, pe ga faha ba Yāhā kānde yigi, ke n pe kapee- laha kãã pe na.' "

- 13** Yesu n pe pye ma yee: "Tee sē kapān nde yīntaha war ye, ye -sē ga ba pye mii ye te nampyen- too war, tii tē ga ba tōr ye ye? Ta n le kapān yīntaha tōr ye yar.
- 14** Nawee wii tuu Yāhā kaplāṅ tōr, u ma mii digi yārfua dyaṅ.
- 15** Nawee- mpāy laam plāhā mii le kānde ngbeṅ dyaṅ, pe pii pe too na. Pe ma le Yāhā kapāyī luhu, loo yalebya wo Setane sāndāpee yīṅfua ga ba le yi kāā pe laam wo.
- 16** Nawee- mpāy laam ma mii ntēmbakor fla dyaṅ, pe pii pe too na. Pe ma le kapāyī luhu, loo yalebya wo pe ga le sya nuhu ne.
- 17** Le sē -sē ga nii gbāā pe laam wo ye. Le ma ba nii mii wāfāy dyaṅ pe na tesē fēn ne le kapāyī wī na, pe ga loo bye miy yaha.
- 18** Mpāy ter maha ma, pe ga le kapāyī sya pe laam wo mii pii mpāy dyaṅ pe too ngur fla wo.
- 19** Poosyifa ma le kapāyī yāā luhu, driyē laangar -sē gboho ter pe laam wo, wale wāke ne, yīnde wān wāke ne. Too wī ma ba gboho ta ter pe laam wo, te ga nii tā le kapāyī na, pe saa yer le kapāyī kur ye ye.
- 20** Mpāy -sē ma, pe ga le kapāyī sya pe laam wo mii pii dyaṅ pe too kāntrayūhū fla wo. Pe ma le kapāyī luhu, pe ga le sya cīnde, le n nii gbāā pe laam wo. Le kapāyī pii ga le pe laam wo, le kayūhū sa; mpāy pe sa gboho, mpāy pe sa yai, mpāy pe sa car."
- 21** Yesu n maha kakuācran nde pāā pe nabuar ye ma yee: "Pe ne naaloho ndyan tar ba la, pe ba le ta pe kataṅ cīn tā le na laa, pe ba le le wāā gbāngbahara flāhā tāy? Ta n yee, pe ne le wra yaha kāānkui na.
- 22** Ngii ngii ke wūhū nii, ke ga ba nii gbaa na, lii nawee sē le cā yāā ye, le ga ba cā yō.
- 23** Wii ma n traha u ke yīntaha cā, u luhu yō!"
- 24** Yesu n maha le pāā pe ye ma yee: "Tee nkāy luhu, -ye ye laam yaha ke na! Tee n luhu mii syi, Yāhā ga ba kaa taha ye wāwar na koo syi.
- 25** Wii ma waha ke war cacar, u ga ba ke war naa n gboho; wii ma -sē ke wāwar sye, car gii tuu cā ke ga faha u na."
- 26** Yesu n maha yee: "Yāhā Yai wī ma mii dya waa dyaṅ tuu yēy tāhā u tar wo.
- 27** Te yēy ga fīy, te naa n le, u saa laa cā le na ye. U sā wāy faha woo, u ma yrāṅ woo, te yēy ga naa n fīy ke yai ke yīmper.
- 28** Kāntraha sē na, ke ne re ta te n fīy te ya ya, te ba nduaṅ kūū, te sa, te pii le?
- 29** Te pii ma ba le koo na, u tarfua ga pa u ba re yaa."
- 30** Yesu n maha yee: "Waa maha waha Yāhā Yai wī tōr nwa ne? N ga waha le yar ye na kakuācran lii syi ne?
- 31** Le ma mii ngaa puale dyaṅ. Le tāhāyale wo, le kloṅ pii bye na.

- ³²Le ma fiy yi, le ga yir, le gboho ta ter tãñ dir wãn ter bye na, le sya kayangbã yì, kãnsyãm n sya ba naa pe nseñ ta yĩm wo te kayay laam wo.”
- ³³Yesu naa nawee- klaha kakuãcrañ busãã ne ke syi. Pe nawee- pe ne ga waha kakuãcrañ nkãy war, u naa koo tõr pe ye.
- ³⁴U sã naa n pãã pe ne mii kakuãcrañ sã kã ye. U ma -sã ba nii u ya ya u kãnyãrwai ne, u ga cã ke kaplãñ yĩntaha gbihi tõr yar pe na.
- ³⁵Koo per yaiyĩn na, Yesu n u kãnyãrwai pye ma yee: "-Ye pa wo n dii ter kũndi ngaa ye.”
- ³⁶U kãnyãrwai n wloho yi kãã te nabuar wo, ma ga dugu dye ke salangbãñ wo Yesu tuu ba dye nii kii wo, pe n nii n ter. Salangbãñ taa pye ke langbeñ na, nawee- mpãy n dugu dye te wo, ma ter.
- ³⁷Teflahangbãñ gaa n yir wãfua ne, ma sya loho fua gbe le wãã n taha pe na ke salangbãñ wo, ke n sya yĩ naa n wa.
- ³⁸Yesu pye ke salangbãñ namlã kue ye, tuu ba sã wãy, ma yĩñ gbã yigi yĩngbũhũ ne. U kãnyãrwai n u gbã yir, ma u pye ma yee: "Wo Yĩñfua, ma sã yãã la waa kuee le wo?"
- ³⁹Yesu n yir, ma sã ke teflaha na, ma pãã ke loho ne ma yee: "Yaha le, nii sũũ!" Ke teflaha n yer loo na, ke fla n nii seyĩ.
- ⁴⁰Yesu n u kãnyãrwai pye ma yee: "Nwa ye n nii n fya? Ye Yater wee la ye ne?"
- ⁴¹Pe -sã ba fya, ma naa le pãã pe ya ye ma yee: "Hãã, -ye naa dya nwo yãñ, teflaha n luhu u ye ke langbãñ loho bya ne."

Marẽkẽ 5

- ¹Pe n ga no ke kãntraha langbãñ kũndi ngaa ye, Jerasinefa kãntraha wo.
- ²Yesu wãtegekãã ke salangbãñ wo, dya waa n yi gbũhũ fla na, ma u wãã n pai.
- ³Sãndũpee waa pye u dya yĩñ na, ma u ta u n naa n nii gbũhũ fla na. Ntẽn namihi ge ne pe sã waha u dya pua yigi naa n yaha nantãñ ye.
- ⁴U dya pye, pe ma yir, pe ga u tre pua ntẽn namihi ne. U -sã ga te ntẽn namihi cer, tuu te ntẽn wãn ka. U wãyigiyaha fãnga sã pye waa ye ye.
- ⁵Ke yai ke yĩmper, u naa wãtay ya tay gbũhũ laam wo, tesã yãy yĩñ ne, ma naa n kui, ma maha naa u ya duai ntẽmbar ne.
- ⁶U n Yesu yãã deydey, ma fã ba kãnkũy gbãã u yaha ye,
- ⁷ma tẽ sya fãnga ne ma yee: "Ke Yãhãngbãñ Dya Yesu, nwa taa ga pye ra na? N ma nar, Yãhã yãñ, ma" a syi ma ra pẽn ye.”
- ⁸Yesu naa n gbey u na ma yee: "Sãndũpee nwo, tege kãã u dya yĩñ na!"

- ⁹U n u dya yey ma yee: "Ma myaha mii?" U n yee: "Ta myaha Nihinihi, wo ma wo nihi."
- ¹⁰U n nii le sron nar Yesu ye, tuu ma syi pe sãndãpee kar kãã ke fla draha wo ye.
- ¹¹Kaha tyε- mpãy -sẽ pye, pe wãnihi; pe pye pe naa n di ke yãñ fla na.
- ¹²Pe sãndãpee n Yesu nar ma yee: "Wo nõ wãã tyε- mii fla na, wo n ga dye nii pe laam laam wo."
- ¹³Yesu n le sya pe ye. Pe sãndãpee n tege kãã u dya yĩñ na, maa dye pe tyε- laam laam wo. Pe tyε- n ke ngbenj fã tege, maa too dye ke langbãñ laam wo, ma ku. Pe ba tyε- naha kua.
- ¹⁴Mpãy pe naa pe tyε- naha, pe n fã ter, maa le kapãn pãã pe klofa ye, tesẽ wlɛfa ne. Nawee- n pa, maa yãñ lii le ba pye.
- ¹⁵Pe ba nõ Yesu fla na, pe n u dya yãã, dya wii sãndãpee busãã pye u yĩñ na. U dya yĩntaha ba too, u n ba faha wãn le tege nii, nafããn pyer sã pye u na nantãñ ye. Pe nawee- n fya, ma sya nii n sege.
- ¹⁶Mpãy pe ba ke kai- bye yãã yĩnde ne, poo n u dya wĩ gbe, ma tõr pe ye, tesẽ pe tyε- wĩ bya ne.
- ¹⁷Pe n too Yesu wãnar na, tuu ter kãã, u pe klo ta yaha.
- ¹⁸Yesu tuu dugu naa n dye ke salangbãñ wo, u dya wii sãndãpee pye u yĩñ na, u n Yesu pye woo ga ka u ne.
- ¹⁹Yesu sã le sya u ye ye, ma u pye ma yee: "Dur ga ma kaha wo, ma nna fla na. Yãhã ke ma fen di, ma nkãy bye pye ma kã, ka maa ke tõr pe ye!"
- ²⁰U dya n ter. Yesu tuu lii pye u kã, u n ga nii le pãã nawee- ye ke kui sãnsye teebehe bye wo. Mpãy pe naa le luhu, le naa pe laam wo.
- ²¹Yesu n dur ga u kãnyãrwai ne ke langbãñ kũndi nge na, ke salangbãñ ne. U pye ke loho tãy, tuu ba yer nabuar ne te ba wõ tã u na.
- ²²Yiifee- yawãhã nwoñ yĩñfua waa n pa, u myaha Syase. U n Yesu yãã, ma kãnkũy gbãã u yaha ye,
- ²³ma nii u nar u fihĩ yõ woo na, ma u pye ma yee: "Ta pueesyale ma le ga ku, n ma nar, pa maa klue taha le na, le n kãhã yir, le nii yrãñ na!"
- ²⁴Yesu n ka u ne. Nabuar naa n taha u na, ma u wãã sya naa n kor kue bye ye.
- ²⁵Te nabuar laam wo, cõ waa -sẽ pye. U ntõr kuee naa n woo u ye dyε- sãnsye syãñ, wãyer wee ye.
- ²⁶U ba fãy gboho ter tyinfa busãã koho wo; u wale bye ba ka tãñ pe ye. U sã -sẽ naa n puar ye, te yan too ma cã ba naa n sye u ye.
- ²⁷U n Yesu wĩ luhu, ma -sẽ pa pe nabuar wo Yesu kur kue ye, ma ba te u nayroho na.

- 28**U ba le ga yigi ma yee: "N ma yãã te u nayroho ya na, n ga jaa."
- 29**Tuu te Yesu nayroho na ke syi, le yalebya wo u ntõr wãwoo n yer, u n yãã u yan te yi kãã u wo.
- 30**Yesu n le cã le yalebya wo, ma cã ma yee fãnga gaa yi u wo. U n wã klaha pe nabuar laam wo ma yee: "Yoo te ra nayroho na?"
- 31**U kãnyãrwai n u pye ma yee: "Ma pe nawee- yãã pe ma kor n klaha teebẽhe bye wo, taa -sẽ maha n yey yoo te ma na."
- 32**Yesu -sẽ ba yãñ gbey naa n klaha yoo nde pye.
- 33**U cõõ n nii n sege fyar koho wo, tuu ba cã wa lii le u yãã. U n pa, maa kãnkũy gbãã Yesu yaha ye, ma le cĩnde bye tõr u ye.
- 34**Yesu n u pye ma yee: "Cõõ, taa ra ta ma Yater, loo le ma jaa. Naa n gaha pra, ma yan tii yi kãã ma wo."
- 35**Yesu tuu naa koo pãã, tẽnlehe mpãy n yir Syase kaha wo, ma ba u Syase pye ma yee: "Ma pueesya ku, maa maha Yĩnfua fãy ma nwa pye?"
- 36**Pe n nii n pãã, Yesu sã -sẽ pe kue yãñ ye, ma Syase woo pye ma yee: "Ma" a syi fya ye, ra ta ma Yater, loo ya!"
- 37**Loo kur ye, Yesu n Syase kaha kãnde sya u ne. U sã -sẽ sya waa n ka u ne ye mii Pyar ya sã kẽ ye, ma suhu Syake ne, u cĩfua Nsãn ne.
- 38**Pe n ga nõ Syase kaha wo, Yesu n pe nawee- yãã, pe fã gbey n klaha, mpãy ne pe n wũn ma n kui.
- 39**U n dye ga ke kaha laam wo, maa pe pye ma yee: "Lii tee fã gbey n klaha ke syi? Nwa ta ye n nii n wũn? U kicar sã ku ye, wãy ya tuu sã wãy."
- 40**Pe n u ler. U n pe bye ta pe n yi. U n u kicar tuhufua ya yigi, u nahafua ne, ma suhu kãnyãrwai tãã mii ne. U kicar tuu pye nwoñ gii laam wo, pe n dye ga ke fla na.
- 41**U n u kicar yigi koho na, ma u pye Yiiffee- yor wo ma yee: "Taleta kume." Loo yĩntaha kẽ, kicaale yir!
- 42**Le kicaale n yir le yalebya wo, ma nii n yãr. Le pye dye- sãnsye syãñ ne. Pe nawee- pe nde yãã, le n yẽ gbãã pe na, ma sya ga ta ter.
- 43**Yesu n -sẽ pe yar waha, pe ma syi nawee waa n le cã ye. U n maha pe yar ma yee, pe ngaa wãã u kicar kẽ u n di.

Marekẽ 6

- 1**Yesu n yir ke fla na, ma ka klo lii wo, tuu ba le na. U kãnyãrwai pye u ne.
- 2**Kanii per, u n nii ma nawee- klaha Yiiffee- yawãhã nwoñ wo. Nabuar mpãy pe naa n luhu u ye, le n pe fe gbe, pe n nii n yee: "U pye mii ma Yãhã wũhũ bye cã tõr n yar?"

Yoo tuu roo laantor le u laam wo? Laanwo wũhũ ngĩ bye ne tuu n pye, u koo fānga yāā na?

³Woo sē na Maari dya, wii u ma katyigi tafua? U cīfa sē me la Syake ne, Syose ne, Yuda ne, tesē Syimu ne? U syafa poo sē na pe ma wo ne nwo?" Loo n ta pe sē waha Yesu wĩ sya ye.

⁴Yesu n plāhā nge tōr pe ye ma yee: "Ma yi kāā Yāhā kaplāñ tōrfua kusey nawee- na, u nwoŋfa ne, u kahafa ne, teebehe bye nawee- u yāñ."

⁵Yesu sē waha laanwo wũhũ busāā pye ke fla na ye, mii yanfa mpāy ya sē me tuu klue taha pe na, ma pe jaa ye.

⁶Tuu yāā u gbenteefa pe u wātañ sye pe Yater, le n laam wo u kē. Loo kur ye, u n ka maa nawee- klaha kānkāy kukui wo.

⁷Yesu n u kānyārwai sēnsye syām bye yee ba, maa nii pe lehe n wāā nawee- sānsyām. U n fānga wāā pe kē pe waha sāndāpee kar tege naa n kāā nawee- yīñ na.

⁸U n maha pe yar waha ma yee: "Ye n gaha yrāhā ye, ya" a syi ngaa gbe yigi ke n naa ye ndege ye. -Ye yrāhāyār kāi ya gbe yigi, ye ma syi ngaa kadiñ gbe tesē nkānfaha ne, tesē war ne jifaa wo ye.

⁹-Ye ntāāfey le, -ye kaleñ nanen ya le!"

¹⁰U n maha pe yar ma yee: "Ya" a ga dye klo lii wo, pe ma syāsaha wāā ye kē kaha gii wo, -ye kuee koo kaha wo ye sya ba ter.

¹¹Teelii nawee- ma ye yē yor sye, tesē ye wāyigita wĩ ne, -ye ter pe klo yaha! Ye ma nii n ter, -ye ye trē mplēm kor yaha pe na, pe n cā lii ma pe dye, poo pe le kē."

¹²Yesu kānyārwai n ka loo na, ma ga Yāhā kaplāñ tōr n yar nawee- na, ma yee pe le sya pe le cā pe kapee- wāpyeñ sē yō ye.

¹³Pe sāndāpee buar kar tege naa n kāā nawee- yīñ na, ma naa yanfa busāā tuhu sēm-ne, pe n kāhā naa n yir.

¹⁴Yesu myaha tēñ n ba teebehe bye kua. Galele kui yīñfua Yerote n Yesu wĩ luhu. Nawee- mpāy naa n pāā ma yee: "Nsān nawee- tāāfua wii tuu ba ku, u dur ba yrāñ na, koo kē u n waha laanwo wũhũ pye."

¹⁵Mpāy naa n pāā ma yee: "Faale Yāhā kaplāñ tōrfua Yeli kē." Mpāy maha naa n yee: "Faale Yāhā kaplāñ tōrfua waa kē u ne."

¹⁶Yerote tuu Yesu wĩ luhu, u n yee: "Nsān nawee- tāāfua kē! N ba ta pe n u yīñ cer, u maha dur ba yrāñ na."

¹⁷Lii le ba dye Yerote nsoho wo Nsān ne, le nde: Yerote ba u cīfua Filipe cōo Yerotyade tyīn sya u ye. Nsān naa le kuān u ye ma yee: "Ma sē yai ma ma cīfua cōo gbe ta ma wũ ye." Yerote n yir, ma ta pe n Nsān yigi, ma u pua ma u le nwompihi wo.

- 19**Nsān wīi naa u Yerote cɔɔ yaa, u n sya naa u ke gbã ne.
- 20**Yerote sê -sê naa le sya u ye ye. U naa Nsān fya, u ba cã Nsān ba sron, u maha pye Yāhã nawee. Koo kē Yerote n koho naa n paha u na. Nsān kaplān naa u fāy, ma -sê naa n tãy u ye.
- 21**Yerote cɔɔ yīn -sê ba tãy Nsān wīi na, Yerote seese gbar per. Ke per na, Yerote ba u tēntē- yīnfa yee ba dir na, tesē u naanmiy yīnfa ne, ma suhu Galele yahaseefa ne.
- 22**Yerote cɔɔ pueesya n dye ke nwongbān laam wo, ma yoo. Le n tãy Yerote ye, pe nawee- bye ne. Yerote n u capua pye loo na ma yee: "Ngii wīi ma tãy ma ye, ta yar ta n ke wāã ma kē."
- 23**U n Yāhã di, ma u pye ma yee: "Ma" a ngii wīi pãã, maa ke yãã, ke ma sya pye ra kãntraha kui kãnkãyaha neŋ."
- 24**U kicar n yi, ma ga u nahafua yey ma yee: "Ma laam wo, ma yee n ngii wīi pãã?" U nahafua n yee: "U yar u Nsān nawee- tããfua yīn cer wāã ma kē."
- 25**U capua n dur ga farfar Yerote fla na, maa u pye ma yee: "N n yān, ma Nsān yīn cer wāã ra kē yagaa nge na, tasa laam wo."
- 26**Yerote yīntaha bye n tãhã. Tuu ba Yāhã di pe nawee- yīnde na, u sê sya ma u yē dur ye.
- 27**U n ta ter loo na, ma seraasyi naa waa lehe wāã, ma u pye u ga pa Nsān yīn ne.
- 28**U seraasyi naa n yi ter, ma ka ke nwompihi laam wo, maa Nsān yīn cer, ma pa ke ne tasa wo maa wāã u capua kē. U capua n -sê ke sya wāã u nahafua kē.
- 29**Nsān kãnyārwei pe ba le luhu, pe n pa, ma ba u nakugu gbe maa le gbīi wo.
- 30**Yesu tēnlehe n ba dur ba u fla na. Lii bye pe ga pye, nkãy bye ne pe ga nawee-klaha, pe n ke tōr u ye.
- 31**Nawee- mpāy pe naa n pai, ma dur naa n ter, pe ba nihi ter; Yesu sê draha ge yãã, ma ga di u kãnyārwei ne ye. U n u kãnyārwei pye ma yee: "-Ye pa, wo n ka dragba gaa laam wo, ye n ga faa wūi dye."
- 32**Pe n salangbān gbe, poo n gaha nii teelaa wo pe ya ya.
- 33**Nabuar n -sê pe yãã tersaha wo, ma pe yān cã. Pe n yir kukui bye wo, ma tyīi yār ga cãã dye ke teele wo Yesu yaha u kãnyārwei ne.
- 34**Yaliile Yesu tuu yi ke salangbān wo, u n pe nabuar yãã kacān wee ye. Pe nawee- fen n u sron yigi, pe pye mii mbaa dyaŋ u mbanaha wee pe ne ye. U n too kai- na, ma nii pe klaha, ma pe klaha.
- 35**Yai ke ba kua kua naa n wa ke syi, Yesu kãnyārwei n pa, maa u pye ma yee: "Yai kua kua wa, wo maha ma dragba wo.
- 36**Pe nawee- ta pe n ka tūntūn kle wo, kusyĩmbehe ne, pe ga waha ngaa par di."

- 37 Yesu n pe yē sya ma yee: "Yii gε -ye digi wāã pe kē pe n di!" Pe n u yey ma yee: "Waa war nagbey bur yāã na, wo waha par wāã?"
- 38 Yesu n pe yē wāã sya loo na, ma yee: "Bur wāy nii te ma ye ye? -Ye ka yaa yāñ!" Pe n ga yāñ, ma ba u yar ma yee: "Bur wāy bua te ma wo ye tesē fua- syām ne."
- 39 Yesu n kānde wāã u kānyārwai kē, pe n pe nawee- ta pe n tege nii ga ke nyēpēñ na, fle fle.
- 40 Pe n pe ya to to nii ga, kaa na nawee- gbeebua, kaa na nawee- gbeesī sēnsye.
- 41 Yesu n te bur bua gbe, pe fua- syām ne, ma yīntaha kuā yir wāã yāhāyīñ kue ye, ma Yāhā pye ma yee: "Ma syaha kē." U n te bur la cer, ma re wāã u kānyārwai kē, pe n te la klaha nawee- kē. U n maha pe fua- syām la ke syi pe bye kē.
- 42 Pe bye n di, ma sya di yai.
- 43 Pe n takūyīhī sēnsye syāñ gbe ter te gber ne, tii pe di yaha.
- 44 Mpāy pe ba te bur di, pe naam ya ba nawee- nyersī yīibua tā.
- 45 Loo kur ye, Yesu n ta ter u kānyārwai pye ma yee pe dugu dye ke salangbāñ wo, pe dii ga ke langbāñ kūndi ngaa ye, u yahasee ye, klo laa wo pe n yee Gbesyata. Woo n kuee kur ye, u kānde wāã pe nabuar kē.
- 46 Tuu kānde wāã wa pe kē, u n ka yāñ gaa yīñ na, ma ga nii u laam wūhū tōr Yāhā ye.
- 47 Yai n kua tā, ma ke salangbāñ ta yaha ke langbāñ telai wo. Yesu -sē pye u ya ya kāntraha na.
- 48 U n yāã ke salañ sē waha naa n fā pe ye ye, teflaha tee naa pe wāã. Ke -sē pye ngupa cir kuiyale syi, u n yir ma n gaha pe kue ye, ma nii yār n gaha ke loho na, ma sya ne ga pe far ter.
- 49 Pe kānyārwai n u yāã tuu n yār ke loho na, pe n yee kusrāhā kē, ma too kule na ma n kui.
- 50 Pe bye yīnde pye u na, pe n fya ser yigi nii. Yesu n ta ter pāã pe ne ma yee: "-Ye ye laam waha, ye ma syi fya ye, ndoo kē."
- 51 U n dugu dye pe ne ke salangbāñ wo, ke teflaha n yer. Le n u kānyārwai laam wo maa far ter.
- 52 Pe laam kacān tee ba kloñ ter, pe sē ba Yesu fānga cā yō ye, yaliile wo tuu ba te bur bua la cer te n nihi.
- 53 Yesu n ba ke langbāñ dii wa u kānyārwai ne. Pe n tāhā Genesareε kue kāntraha na, ma pe salangbāñ pua yaha ke langbeñ yē na.
- 54 Pe kāhā yi ke salangbāñ wo, pe nawee- n ta ter Yesu yāñ cā.
- 55 Pe n fā ga teebehe bye wo, maa yanfa tēñ n pai u kē pe kasāy wān na. Mpāy pe naa u wīi luhu teebehe bye wo, pe naa n pye koo syi.

⁵⁶Teelii teelii Yesu naa n gaha, kusyĩmbehe wo woo, kungbãhã wo woo, kle wo woo, nawee- naa n pai pe yanfa ne nanihi fla wo. Pe naa u nar u tyii pe yanfa n te u nayrengbãñ yẽ ya na. Mpãy bye pe -sẽ yãã naa n te ke na, pe naa n jaa.

Maræke 7

¹Per gaa, Farisyẽ ye tesẽ Yãhã kaiyarfa ne, pe ba yir Yurusalem wo, ma pa Yesu fla na.

²Pe n ba yãã Yesu kãnyãrwai mpãy sã naa pe klue yee pe wãle kãnde wãyee na, ma cã naa pe dir di ye.

³Le -sẽ pye ke dyañ, Farisyẽ ye ma suhu pe nampyeñ- Yiifee- bye ne, pe sã naa ngaa di mii pe sã cãã pe klue yee gbegbe pe wãle kãnde wãyee na ye.

⁴Pe ma yir nanihi teebehe wo ma ba dye, pe saa di mii pe sã cãã loho wey wa gbegbe ye. Pe wãle kãnde wũhũ ba nihi, pe -sẽ ba ke bye yigi mii crãñ wãyee ter dyañ ke ya ya, sekuhu wãyee ne, ntëngbãhã wãyee ne.

⁵Koo kê pe Farisyẽ tesẽ pe Yãhã kaiyarfa ne, pe n Yesu yey ma yee: "Nwa ta ma kãnyãrwai sã wo wãle kãnde wũhũ pye ye? Ma sã yãã, pe sã pe klue yee wo wãle kãnde wãyee na ma cã pe dir di ye."

⁶Yesu n pe pye ma yee: "Dawarfa me ye ne! Faale Yãhã kaplãñ tãrfua Yisa tãhã kê tuu bii nde cãã yar yaha ye wĩ na, ma le yrũhũ ta Yãhã sabangbãñ wo ma yee, Yãhã yee: 'Nawee- mii, pe ra gboho pe yẽ kaplãñ ya ne, ma -sẽ yee pe laam wo pe fla dey ter ra na.

⁷Pe ra gboho mii syi dyañ, yĩñ wee le na ye. Nawee- pe kãnde lii ta, pe tee loo ta, ma n klaha ma yee Yãhã kãnde ne.' "

⁸Yesu n maha pe pye ma yee: "Ye Yãhã kãnde ta yaha kãnkãy na, ma nii nawee- kãnde loo yar.

⁹Ye -sẽ Yãhã koo kãnde wũhũ miy yaha cã, ye ye wãle kãnde wũhũ ta.

¹⁰Ye sã yãã, wo faale wãdyaha Musa bii le pãã Yãhã sabangbãñ wo ma yee, Yãhã yee: 'Ma tuhufua gboho, ma nahafua ne;' tesẽ: 'Wii ma u tuhufua miipihii yee u nahafua ne, u yai pe u boo kãã.'

¹¹Yii -sẽ nawee- klaha, a nawee ga waha u tuhufua pye u nahafua ne, u yee: 'Ta koho kla gii tẽ ne ga waha wãã ma kê ma n di, ke ma korobaa;' le yĩntaha ne, n ke ta yaha Yãhã kê.

¹²Ke syi, woofua ga waha tyii u tuhufua wãkẽñ na, u nahafua ne.

¹³Ye n pye koo syi, ma Yãhã kaklaha miy n yaha, ma ye wãle kaklaha gbe n yar nawee- na. Kai- busãã maha ma tee n pye ngĩ syi dyañ."

¹⁴Yesu n maha pe nabuar yee ba, maa pe yar ma yee: "Ye bye, -ye yaha le ye luhu ra ye, -tee le cã!

15Ngaa wee ke n yir nkur ye, ma nawee le kapee- wāpyeṅ wo ye. Kai- nkāy nawee tuu n ga, koo kē ke u le kapee- wāpyeṅ wo."

((**16**Wii ma n traha u ke yīntaha cā, u luhu yō!))

17Yesu tuu ba pe nabuar ta yaha, ma ga dye nwoṅ laam wo, u kānyārwei n ga u yey le kakuācran yīntaha ne.

18U n pe pye ma yee: "Ye bya, ye maha le kakuācran yīntaha war gblihi laa ke? Ye sē cā la ngii ke n dye nawee nfēṅ wo, koo sē kē ke u le kapee- wāpyeṅ wo ye?"

19Ke ma sya dye ga u nfēṅ wo, ke n gaha yi kāā u laha wo nyē wo, ke sē ma ne dye ga u laam gasaha wo ye." Yesu le yar ke syi nawee- n waha cā wāfāṅ wee digi gaa ter na ye.

20Yesu n maha pe yar ma yee: "Nkāy nawee tuu n ga, koo ke u le kapee- wāpyeṅ wo.

21Ye sē yāā, nawee tuu kapee- nkāy ga u ya laam wo, koo kapee- kē ke ne u taha tyatyāhā na, yuhur ne, naboor ne,

22cayor wāleṅ ne, war yīnde ne, laangbān ne, dawar ne, wāplaṅpye ne, yīnde wāyitoo ne nawee- wān na, kawar wāfua ne, yataṅ ne, nafāān pyer ne.

23Koo kapee- ngī bye nawee tuu n ga, ke u le kapee- wāpyeṅ wo."

24Yesu n ter ke fla yaha, ma ka Tyir kue syi ye, Syidō ne. U n ga dye kaha gaa wo, u sē naa n traha pe u wāpa wī luhu ye. Pe -sē le luhu.

25Coo waa, sāndūpee pye u pueesya yīṅ na, u n Yesu wī luhu, ma ta ter ga u fla na, ma ga kānklūy gbāā u tāy.

26U coo sē pye Yiifeesya ye, u naa n yi Fenisye wo, Syire kāntraha na. U n Yesu nar, u u sāndūpee tege kāā u pueesya yīṅ na.

27Yesu n u pye ma yee: "Ma" a kicar digi gbe miy yaha pāmpii kē, le sē yō ye."

28U coo n yee: "Cīinde ne Yīṅfua, kicaabir ma car gii miy yaha kāntraha na, pāmpii sē -sē ga gbe di la?"

29Loo na, Yesu n -sē u pye ma yee: "Kapān nde wī na, maa waha dur ga ma kaha wo, u sāndūpee tege kāā wa ma pueesya yīṅ na."

30U n dur ga u kaha wo, maa u pueesya yāā tuu sāy nii kasāy wāṅ na. U sāndūpee ba tege kāā u pueesya yīṅ na.

31Yesu n ba ter kāā Tyir kue yaha, ma ter Syidō klo wo, ma dye yi ter te kui sēnsye wo, ma dur ba Galele langbāṅ kue ye.

32Nawee- mpāy n pa u kē nditēṅ naa waa ne, u sē maha waha pāā naa n yō ye. Pe Yesu nar tuu koho taha u na, u u jaa.

33Yesu n u yigi yi pe nabuar laam wo, ma ka u ne kānkāy na, maa u kāmbēhe le u ndityuhu wo, ma yēsyōr tu ma ta u yīnkāi na.

³⁴Loo na, u n yĩntaha kuã yir wãã yãhãyiñ kue ye, ma wũũ tege, ma u dya pye Yiifeeyor wo ma yee: "Efata," loo yĩntaha ne, yãr!

³⁵U dya ndityuhu n ta ter yãr, u yĩnkãi n sãhã yaha, u n nii n pãã nayõr saha na.

³⁶Nawee- mpãy pe pye ke fla na, Yesu n pe yar, pe ma syi le pãã waa ye ye. Tuu le pãã naa n waha pe ye mii syi dyañ, pe -sẽ ke kai- pãã naa n yi ke syi.

³⁷Le wãjaa wĩ n pe nawee- fe gbe ga ta ter, pe n sya nii le pãã ma yee: "Nkãy bye u n pye, ke yõ cĩĩnde. U nditẽy ta pe n luhu, ma bebe bya ta pe n pãã."

Marẽke 8

¹Too plii na, nabuar maha ba te ya wãã ba ta. Ngaa sã pye pe nawee- ye pe n ga di ye. Yesu n u kãnyãrwai yee ba, maa pe pye ma yee:

²"Nawee- mii fen ta yigi, pe plii tãã nanga pe ma ra ne, yagaa ngaa wee pe ye pe n ga di ye.

³N ma pe dur wãã fãã ne pe kle wo, pe n gaha too wãfãy na kãnde wo. Ye sã yãã, mpãy ma pe nihi, pe yir deydey ma pa."

⁴U kãnyãrwai n u yey ma yee: "Dragba nge syi laam wo, waa dir yãã na pe kẽ pe n di?"

⁵Yesu n pe yey ma yee: "Bur nii te ma ye ye?" Pe n yee wãy kuasĩĩ.

⁶Loo na, Yesu n pe nabuar ta pe n tege nii kãntraha na. U n te bur kuasĩĩ gbe, ma Yãhã pye ma yee: "Ma syaha kẽ." U n te bur la cer, ma te wãã u kãnyãrwai kẽ, pe te la klaha pe nabuar kẽ; u kãnyãrwai n te la.

⁷Fuabir raa maha pye pe ye. Yesu n maha syaha wãã Yãhã kẽ, ma u kãnyãrwai ta pe n maha te fuabir la.

⁸Pe bye n di, ma di yai. Tii pe di yaha, pe n te gbe ter takũyĩhĩ kuasĩĩ.

⁹Nawee- mpãy pe pye ke fla na, pe ba nawee- nyersĩĩ kua. Loo kur ye, Yesu n kãnde wãã pe kẽ,

¹⁰ma dugu dye ke salangbãñ wo u kãnyãrwai ne, ma ka Dalameta kãntraha na.

¹¹Loo kur ye, Farisyẽ ye n pa Yesu fla na. Pe n yee, poo ga u le namihi wo, ma u pye u laanwõ wĩ laa pye, poo n waha cã Yãhã kẽ ke fãnga wãã u kẽ.

¹²Yesu n wũũ tege u ya laam wo ma yee: "Nwa ta yagaafa n ke pe laanwõ wĩ yãã? Ta n cĩĩnde nde pãã ye ye, poo ge saa laanwõ wĩ laa ge yãã yĩnde ne ye."

¹³Loo kur ye u n ter pe yaha, maa dugu dye ke salangbãñ wo, ma ter ke langbãñ kũndi ngaa ye.

¹⁴Koo per na, pe kãnyãrwai ba faha pe sã bur gbe yigi pe ya ne ye. Bur neñ ya kẽ ke pye pe ye ke salangbãñ wo.

- 15 Yesu n ba pe pye ma yee: "-Ye yii le yaha, -tee yii yigi Farisyẽ ye ne, tesẽ Yerote ne! Pe wĩ ma mii ncasur wãṅ syi dyaṅ."
- 16 Pe kãnyãrwai n nii pe ya yey ma yee: "Too sê bur gbe ye, loo la u n nii n pã ke syi."
- 17 Yesu n pe laam wũhũ cã, ma pe yey: "Nwa ta ye n yee, bur kē te wee wo ye ye, koo syi kē? Ye kacãn fihĩ kloṅ. Ye sê laa war wa ye. Ye laam yãã waha tər?"
- 18 Yĩmpɛ ne ye ye, ye sê n yãṅ la? Ndityuhu ne ye ye, ye sê n luhu la? Ye laam yãã faha wa?
- 19 Tē ba te bur bua la cɛr wãã pe naam nyersĩ yĩbua kē, takũyĩhĩ nii ye ba gbe te bur gber ne, pe ba tii di yaha?" Pe n yee takũyĩhĩ sēnsye syãṅ.
- 20 Yesu n maha pe yey ma yee: "Tē ba te bur kuasĩ la cɛr wãã pe nawee- nyersĩ kē, takũyĩhĩ nii tee ba gbe te bur gber ne, pe ba tii di yaha?" Pe n yee takũyĩhĩ kuasĩ.
- 21 Yesu n pe pye loo na ma yee: "Ke n ta ye sê le war wa ma yee, bur wĩ sê ne tē naa n pãã ye?"
- 22 Loo kur ye, pe n ka Gbesyata wo. Nawee- n pa fũũ naa waa ne Yesu fla na, maa u nar u tɛ u fũũ naa na, u u jaa.
- 23 Yesu n u fũũ yigi koho na, ma yi u ne le klo kãnkãy na, ma ga yẽsyõr tu woo u fũũ yĩmpɛ na, ma klue taha u na, ma u yey: "Ma waha ngaa yãã la?"
- 24 U fũũ n yĩmpɛ tēṅ wãã ma yee: "N nawee- yãã, n pe yãã katyir dyaṅ te n yãr."
- 25 Yesu n maha klue taha u dya yĩmpɛ na, u n yãṅ wãã u yahasee ye temm. U ba jaa wa, ma waha wãṅ bye yãã naa n tãṅ gbegbɛ.
- 26 Loo na, Yesu n kãnde wãã u kē u tər u kaha wo, ma -sê u pye ma yee, tuu ma syi ka le klo wo ye.
- 27 Yesu n tər Filipe Syesare klue kui ye, u kãnyãrwai ne. Kãnde wo, u n pe yey yãṅ ma yee: "Lii gɛ nawee- pe n pãã ra wĩ na?"
- 28 Pe n yee: "Mpãy n yee, a Nsãn nawee- tããfua kē ma ne. Mpãy maha n yee, a faale Yãhã kaplãṅ tõrfua Yeli kē ma ne, mpãy maha ma pe n yee, a faale Yãhã kaplãṅ tõrfua waa kē ma ne."
- 29 U n dur yagaa, ma pe yey ma yee: "Ah yii, ye yee yoo kē ra ne?" Pyar n u yẽ sya ma yee: "Mboo kē u Yãhã Yĩndefua Crise."
- 30 Yesu n le pãã waha pe ye ma yee, pe ma syi pe le tõr waa ye ye.
- 31 Loo kur ye, Yesu n yir, ma nii u kãnyãrwai pye ma yee: "U Nawee Puee yai u fãy gbobo. Pe Yiifɛ- wãle ga ba u wĩ sye, pe Yãhã yũndefa yĩṅfa ne, tesẽ pe Yãhã kaiyarfa ne. Pe ga ba ta gɛ ta pe n u boo. Plii tãã kur ye, u ga yir gbã wo u dur ba yrãṅ na gbaafa ye."
- 32 Yesu naa ke kai- gbegbɛ pãã pe ye. Pyar n u yee ga kãnkãy na, maa nii le kuãn u ye.

³³Yesu n dur, ma u kãnyãrwai yãŋ klaha, ma sã Pyar na ma yee: "Yũhũ kãã ra tãy Setane nwo! Ma sã Yãhã wũhũ cã ye, ma laam ga nawee kacãn ter ya ne."

³⁴Loo na, Yesu n pe nabuar yee ba u kãnyãrwai ne, maa pe yar ma yee: "Wii ma yee woo ga naa n yãr ta kãnde wo, u u laam wũhũ ta yaha, tuu u ya gbihi, u ma sya ga ba gbãpee ku ra wĩ na. Wii ma loo sya, u naa ta kãnde yãr.

³⁵Ye sã yãã, wii tuu u ya yĩŋ kɛ ma suhu driyẽ wãn ne, woofua ga ba too byɛ kɛ laa. Wii tuu -sẽ ga le sya, u u yĩŋ kɛ laa ma suhu driyẽ wãn ne, ta wĩ na tesẽ le Yãhã kapãyĩ wĩ ne, woofua kẽ tuu cã ga ba too nde byɛ yãã.

³⁶Mboo nawee, taa ga driyẽ wãn byɛ yãã tãŋ, ma" a yee ma sã ba ma yĩŋ yãã Yãhã ye ye, le wãyyĩ -sẽ ma na taa yãã?

³⁷Koo kla ma na, nawee tuu ga ba waha kẽ tuu u ya yĩŋ yãã Yãhã tãy?

³⁸Ye sã yãã, yagaafa Yãhã kãnde miy yaha, ma nii kapee- pye. Wii ma yee fyar woo yigi pe yĩnde na, ndoo wĩ na tesẽ ra kaplãŋ wĩ ne, u wĩ bya ga ba fyar yigi ndoo u Nawee Puee kẽ, yaliile n n pai dur ba ra Tuhufua Yãhã nayõr ne tesẽ pe yãhãyyĩ tẽnleheyõm ne."

Marekɛ 9

¹Yesu n maha pe yar taha ma yee: "Ta n cĩnde nde pãã ye ye: Nawee- mpãy ma ye laam wo, pe saa ku mii pe sã Yãhã Yai yãã ke pa fãnga ne ye."

²Plii kuay kur ye, Yesu n Pyar yigi taha u ya na, Syake ne, Nsãn ne, ma ka pe ne yãnjruhu gaa yĩŋ na, poo pe ya ya. Yesu n wã klaha pe yĩnde na.

³U nayrɛ n nii n yehe palpal, kacãn gɛ sã pye ye, ma maha flege, waa sã ke syi wãflege ter syi yãã yãã ye.

⁴Pe n faale wãle Yeli yãã tesẽ Musa ne, pe ya kai na. Pe ba fe gbe yi, ma nii n pãã Yesu ne.

⁵Pyar n Yesu pye ma yee: "Wo Yĩŋfua, wo niisaha sron yõ nwo wo! Waa kajar tãã gbã, neŋ ma wãŋ, neŋ Musa wãŋ, neŋ nge Yeli wãŋ."

⁶Pe ba fya yigi nii, woo tesẽ pe kãnyãrwai syãm mii ne, koo kẽ tuu ga lii pãã u sã cã ye.

⁷Yãhãsyõr raa n yi, ma yĩm paha tã pe byɛ na. Yãhã yĩmbui n yir te yãhãsyõr laam wo ma yee: "Ta Dya kẽ nwo ne, u ntãŋ dye gboho ra tãy, -ye naa n luhu u ye!"

⁸Le yalebya wo, pe kãnyãrwai n yãŋ klaha pe ya tãy, pe sã maha waa yãã nantãŋ ye. Yesu ya u pye pe ne.

⁹Pe naa ke yãŋ tege yaliile wo, Yesu n pe pye ma yee: "Tee lii yãã, ya" a syi le tõr waa ye ye, mii u Nawee Puee sã ba ku, ma yir wa gbã wo, ma pa gbaafa ye ye."

¹⁰Pe n le sya, ma -sẽ nii pe ya yey ma yee: "Nwa syi wãyyir wĩ ne gbã wo?"

- 11Pe kãnyãrwai n Yesu yey ma yee: "Nwa ta pe Yãhã kaiyarfa n yee, a Yeli woo tuu ga cãã pa u Yãhã Yĩndefua Crise yaha?"
- 12U n pe yar ma yee: "Cĩnde ne, Yeli woo tuu ga cãã pa, u ba ke kai- bye gbihi ta. Nwa le n -sẽ yrũhũ ta ke Yãhã sabangbãŋ wo ma yee, a u Nawee Puee ga ba wãfã yãã gboho ter, u wĩ le maha ba fũhũ nawee- ye?"
- 13Ta n le pãã ye ye, Yeli -sẽ pa kãã wa, pe nawee- n ba u nar- pe laam wãnar-, mii le ba yrũhũ yar yaha ke Yãhã sabangbãŋ wo mii syi dyaŋ."
- 14Yesu n yir u kãnyãrwai tãã mii ne, ma n pai u kãnyãrwai mii fla na. Mpãy pe ba kuee, nabuar raa ba wo tã pe na. Yãhã kaiyarfa pye, pe naa kaplãŋ tyĩn pe kãnyãrwai ne.
- 15Pe nawee- pe Yesu yãã, le n pe fe gbe, pe n fã ga u wãã syaha ne.
- 16Yesu n u kãnyãrwai yey: "Lii ne tee n tyĩn pe ne?"
- 17Dya waa n kuee pe nabuar laam wo, ma u yẽ sya ma yee: "Yĩŋfua, n pa ra dya ne ma fla na, sãndũpee waa ma tuu sye u na u sã waha n pãã ye.
- 18Teelii teelii u sãndũpee ma u kicar yigi, u ga u gbe miy kãntraha na, u n naa yẽsyõplay yi, tuu naa nkãhã gbã, u kadye ke ser tã nii. N ma kãnyãrwai nar pe u sãndũpee kar kãã u yĩŋ na, pe sã waha yia ye."
- 19Yesu n kuãn pe na, ma yee: "Yii poo na, laanyõm wee ye ye ye, ye sã ra ta ye Yater ye! Ye yee la n kuee ye wãwlaha na yalebye? Ye yee la n naa n fã y ye ne yalebye? - Ye pa ra kã u kicar ne." Pe n pa u ne u kã.
- 20U kicar tuu kãhã Yesu yãã, u sãndũpee n ta ter u kicar sege gbe fãnga ne. U n too, ma nii kloŋ n klaha kãntraha na, yẽsyõplay ne u yẽ na.
- 21Yesu n u tuhufua yey: "Le yale dey la u na?" U tuhufua n yee: "ãwã, u sãndũpee u gbe u kicar cãã na, ma sya ba waa yagaa na.
- 22U sãndũpee ne u tra le wãã naa laam wo loho ne, ma ga u boo. Ma" a ga waha laa pye, ma wo fen di, ma fĩhĩ yõ wo na!"
- 23Yesu n u pye ma yee: "Ma sã yee la, a n ma ga waha laa pye? Wii woo u ra ta u Yater, kai laa sã wee le ga waha u yia ye."
- 24U kicar tuhufua n ta ter tẽ sya ma yee: "N ma ta ra Yater. Koho le ra ye, ta n ma sron ta ra Yater."
- 25Yesu n yãã te nabuar n pai pe fla na, u n sã u sãndũpee na ma yee: "Mboo sãndũpee wii raa kicar yẽ pua n tã, ma u ndityuhu mar n tã, tege kãã kicar nwo yĩŋ na! Ma" a syi maha dugu yãã u yĩŋ na ye!"
- 26U sãndũpee n kui, ma u kicar yehe fãnga ne, ma tege kãã u yĩŋ na. U kicar n sã y nii nakugu wãŋ syi. Pe nawee- busãã n sya yee u ku.
- 27Yesu n u yigi koho na, ma u ta u n yir, ma tãhã yer ncha ye.

- 28 Yesu tuu ba dye kaha wo, u kãnyãrwai n u yee kãnkãy na, ma u yey ma yee: "Nwa ta wo sê ba waha u sãndũpee kar tege kãã ye?"
- 29 Yesu n pe yar ma yee: "Sãndũpee nwo syi waha kar tege n kãã Yãhã wãnar ya ne."
- 30 Yesu tesê u kãnyãrwai ne pe n ter ke fla yaha, ma dye yi ter Galele kãntraha wo. U sê naa n traha nawee- pe cã u ma teelii wo ye,
- 31 u naa u kãnyãrwai klaha, koo kê. U naa pe yar ma naa n yee: "Pe ga ba u Nawee Puee yi u napĩ- kê, pe n u boo. U gbã plii tãã wuhu, u ga yir gbã wo u pa gbaafa ye."
- 32 U kãnyãrwai sê naa kaplãŋ ngĩ yĩntaha cã u ne ye, ma -sê ba fya, pe sê ba u yey laa ne ye.
- 33 Loo kur ye, pe n ga dye Kapornu wo. Yaliile Yesu tuu pye kaha laam wo, u n u kãnyãrwai yey ma yee: "Ye naa lii pãã kãnde wo?"
- 34 Pe n yaha le. Kãnde wo, pe tee naa pe ya ke, ma naa n yee poo laam wo yoo ma yĩŋ na?
- 35 Yesu n tege nii, ma u kãnyãrwai sênsye syãm yee, maa pe yar ma yee: "Wii ma yee woo ga yĩŋ yãã, woofua u naa n nii ye bye kur ye, -tuu maha nii ye bye tẽntẽle!"
- 36 Loo na, u n kicaalaale gbe ta pe yahasee ye, ma le gbe yigi u klue wo ma yee:
- 37 "Wii ma kicaabir mii syi waa gbihi yigi ta myaha na, ndoo ge kê tuu gbihi yigi. Wii ma -sê ra gbihi yigi, ndoo ya sê kê u gbihi yigi ye. Yãhã ge kê tuu gbihi yigi, koo gii ke ra lehe wãã."
- 38 Loo kur ye, Nsãn n Yesu pye ma yee: "Wo Yĩŋfua, wo dya waa yãã tuu sãndãpee kar tege naa n kãã nawee- yĩŋ na ma myaha ne. Wo n ba yee, u wee wo ne ye, ma u kar tã."
- 39 Yesu n u pye ma yee: "Ya" a n sye u na ye, wii tuu laanwo wĩ pye ra myaha ne, woofua saha ta ter dur u wãpee pãã ra wĩ na ye.
- 40 Wii ma yee u sê wo laha ye, u ma wo ne.
- 41 Wii ma yee ye ma u Yãhã Yĩndefua Crise nna, ma sekuyĩ nen wãã ye kê loho ne u myaha na ye n wo, ta n le pãã ye ye cĩinde, ufua ga ba kayũhũ yãã Yãhã ye."
- 42 Yesu n maha yee: "Mpãy pe ma pra kicar wãŋ syi, ma ra ta pe Yater, wii ma poo nen waa ta u n yi kãã ra kãnde wo, le ga pee woofua na. Pe ma sya cãã ntẽmbangbãŋ pua u yĩntyigi na, ma u gbe miy le wãã langbãŋ wo, u sê yãã loo kapee nde yãã pye ye, ke puar u na.
- 43 Le ma pye ma koho ma le kapee- wãpyeŋ wo, cãã ke cer kãã. Ma cĩinde yrã yãã koho neŋ ne, koo puar ma kuee ma klue sĩĩ ne, taa ba ka naa fla laam wo, naa gii wãfegeyãã wee ke na ye.

⁴⁵Le ma pye ma troho ma le kapee- wāpyeŋ wo, cāã ke cer kãã. Ma cĩnde yrã yãã troho neŋ ne, koo puar ma kuee ma tre sĩĩ ne, pe n ba ma gbe miy le wãã naa fla laam wo, naa gii wāfegeyãã wee ke na ye.

⁴⁷Le ma pye ma yĩnde ma le kapee- wāpyeŋ wo, le loho yi. Ma cĩnde yrã yãã yĩnde nen ne, koo puar ma kuee ma yĩmpɛ syãŋ ne, pe n ba ma gbe miy le wãã naa fla wo, naa gii wāfegeyãã wee ke na ye.

⁴⁸Koo fla wo, fyār rii te nawee kadye kaa yalebyɛ, te sē n ku ye; ke naa sē maha fege n yãã ye.

⁴⁹Tetege n le diŋ wo, ke diŋ n gbihi ta Yãhã kē. Koo syi, nawee bya yai u dye wāfãy naa wo, u gbihi ta Yãhã kē.

⁵⁰Tetege ma kayũhũ. Ke ma -sē sar, le kua. Waa saha ke ta ke n dur naa n tãy ye. Ye yai ye tetege le ye laam wo, -tee naa n nii yrĩŋ ne yii ne!"

Marɛkɛ 10

¹Yesu tesē u kãnyãrwai ne, pe n ter ke fla yaha, ma ka Yude kue ye, ma maha ka Yurdane lafeŋ kũndi ngaa ye. Nabuar n maha pe ya wãã ba ta u tãy, u n nii pe klaha peplii wãŋ syi dyaŋ.

²Farisyẽ mpãy n yũhũ crã u na, ma yee poo ga u le namihi wo, ma u yey ma yee: "Ma laam wo, nawee ga waha u cɔɔ sye la?"

³Yesu n pe yē sya kayey laa ne ma yee: "Wo faale wãdyaha Musa bii kãnde lii yar le wĩĩ na?"

⁴Pe n yee, a Musa yee ma cãã saba yrũhũ wãã ma cɔɔ kē, taa cã ba u sye.

⁵Loo na Yesu n pe pye ma yee: "Ye laam waha, koo syi kē u n bii loo kãnde nde yrũhũ yar ye na.

⁶Ke kai- fegbecãã na, Yãhã bii wãn bye pye, ma nawee tãhã, naa tesē cɔɔ ne.

⁷Le ma le yrũhũ Yãhã sabangbãŋ wo ma yee: 'Koo syi kē, naa ricar koho ma ba dye, u n cɔɔ sya, u ga u ya yē yi kãã u seefa tãy,

⁸u ke wãã le u cɔɔ wãŋ ne, pe n nii pe ya ne.' " Yesu n pe yar taha ma yee: "Loo na, pe wee syãm nantãŋ ye, pe ma mii nawee nen ya yagaa.

⁹Yãhã ke tii gbra te ya na, nawee ma syi u te cããŋ te ya na ye."

¹⁰Yaliile Yesu loo pãã wa, u n dye u kãnyãrwai ne kaha laam wo. Pe kãnyãrwai n maha u gbihi yey le ne.

¹¹U n pe pye ma yee: "Naa wii ma u ya koho cɔɔ sye, ma cɔɔ waa gbe, u cayɔr pye, u kapee pye u cɔɔ na wii tuu sye.

¹²Cɔɔ bya ma u puai sye, ma ga naa waa gbe, u cayɔr pye, u kapee pye u puai na wii tuu sye."

- 13**Nawee- n pa kicaabir ne Yesu fla na, tuu koho taha pe na, u Yāhā nar pe wīi na. Pe kānyārwai n kuān pe na.
- 14**Yesu tuu nde yāā, le n fyar yigi u kē. U n u kānyārwai pye ma yee: "Ye tyii pe kicaabir na, pe n pa ra ye! Ya" a n sye pe na ye! Ye sē yāā, mpāy pe ma pra poo wāṅ syi dyaṅ, Yāhā Yai ma poo wāṅ.
- 15**Ta n cīinde nde pāā ye ye: Wii ma yee u sē Yāhā Yai wīi sya yigi yaha u laam wo kicar wāṅ syi dyaṅ ye, woofua saa dye yāā Yāhā Yai wo ye."
- 16**Loo na, u n pe kicaabir gbe yigi u klue wo, ma koho taha pe bye na, ma Yāhā nar pe wīi na.
- 17**Yesu n ba kānde sya wa u kānyārwai ne, ma n ter. Dya waa n fā ba, maa kānklūy gbāā u yahasee ye, ma u yey ma yee: "Yīṅfuayō, n ga waha lii pye n cīinde yrā yāā, lii wākuayāā wee le na ye?"
- 18**Yesu n u pye ma yee: "Nwa ta ma n yee n yō? Waa sē yō mii Yāhā ya sē kē ye.
- 19**Ma sē Yāhā kānde kataṅ wūhū cā la, nkāy ke yar yaha ma yee: 'Ma" a syi ma cayor le ye; ma" a syi ma nawee boo ye, ma" a syi ma yuhu ye; ma" a syi ma kawar fua ye; ma" a syi ma dugu waa na ye; naa ma tuhufua gboho, ma nahafua ne! "
- 20**U dya n u pye ma yee: "Yīṅfua, ta ricar wo n koo ngīi bye yigi, ma sya ba waa yagaa na."
- 21**Yesu n u yāṅ, u wīi n tāy u ye, u n u pye ma yee: "Kate nen laa kuee ma ye: Ka, maa ma koho wān bye par tāṅ, -taa pe war bye wāā tāṅ nawām kē! Loo na, ma -sē ga ba nii nangbāṅ Yāhā ye. -Taa pa, ma ba taha ra na!"
- 22**Kaplāṅ ngīi sē tāy u dya ye ye, u n ter. U laam ba wlāhā, u tee pye nangbāṅ.
- 23**Yesu n u kānyārwai yāṅ klaha, ma pe pye ma yee: "Nangbām wādye wīi Yāhā Yai wo, le war!"
- 24**Kaplāṅ ngīi n pe kānyārwai fe gbe. Yesu n maha pe yar ma yee: "Cīifa, Yāhā Yai wādye wīi sron war mpāy ye pe pe koho taha yaha wale na!
- 25**Yūhūmii wādyeyiter mensān wihi ne, le ma fāhāfāhā ma ter nangbām wādyeyaha Yāhā Yai wo."
- 26**Kaplāṅ ngīi n maha pe kānyārwai laam wo ma ga ta ter. Pe n nii pe ya yey, a nangbām ma yee pe saa waha pe yīy yi yaha ye, yoo syi -sē ma u ga waha u yīṅ yi yaha?
- 27**Yesu n pe yāṅ ma pe pye ma yee: "Kai laa ne le nawee yia, n sē yee Yāhā ye. Ye sē yāā, Yāhā koo n yia kai- bye na."
- 28**Pyar n nii u pye ma yee: "Yīṅfua, yāṅ, wo ter wo kānkai- bye yaha, ma taha ma na."
- 29**Yesu n yee: "Ta n cīinde nde pāā ye ye: Wii ma ter u kaha yaha, tesē u nampyesey ne, u nahafua ne, u tuhufua ne, u pii ne, u tar ne, ta wīi na tesē le Yāhā kapāyīi wīi ne,

- ³⁰u ga too syi flε gbeebua yāã kântraha nge na. U ga klε yāã, tesē nampyeseey ne, nahafa ne, kicar ne, tar ne, wāfāy bya ne ta wīi na. Sukūhū gaa laam wo u ga cīinde yrā yāã, lii wākuayāã wee le na ye.
- ³¹Mpāy pe ma yahasee ye yagaa, poo fānga ga ba nii kur ye, mpāy pe -sē ma kur ye yagaa, poo ga ba yahasee yāã.”
- ³²Yesu tesē kānyārwai mpāy ne, pe ba kānde sya yagaa, ma dugu naa n ter Yurusalem wo. Yesu naa n yār pe yahasee ye, pe ba fya. Yesu n maha u kānyārwai sēnsye syām cer yi, maa nii kai- tōr pe ye, kai- nkāy ke ga ba u dye ke yagaa nge na.
- ³³U n pe pye ma yee: "-Ye yāñ, Yurusalem kē too dugu n gaha. U Nawee Puee ga ba yi pe Yāhā yūndefa yīñfa kē tesē pe Yāhā kaiyarfa ne. Pe ga yer u wāboo wīi na, pe u wāã mpāy kē pe sē cīinde Yāhā cā ye.
- ³⁴Poo pe ba naa u ler, pe yēsyōr tu naa n woo u na, pe naa u gbā sāngblā ne, pe ba u boo. Plii tāã kur ye, u ga yir gbā wo, u pa gbaafa ye.”
- ³⁵Loo na, Sewede pii n pa Yesu tāy, Syake tesē Nsān ne, ma ba u pye ma yee: "Wo Yīñfua, waa ma nar kai laa ne, ma" a le pye wo kē le ga tāy wo ye.”
- ³⁶Yesu n pe yey ma yee: "Ye yee n nwa pye ye kē?”
- ³⁷Pe n yee: "Ma" a ba nii kai- bye yīñ na ma nayōr fla wo, tyii wo n nii nen nwo ma kāndigi koho kue ye, nen nwo ma kāmañ koho kue ye.”
- ³⁸Yesu n pe pye ma yee: "Tee lii nar ye sē le cā ye. Wāfāy tii tē n pai sya, yaa waha te sya la laa, yaa waha wāfāy wātāã nge sya la, kii tē n pai tāã?" Pe n yee poo ga waha yia.
- ³⁹Yesu n pe pye ma yee: "Cīinde ne, yaa ra wāfāy syi sya, tee maha ra wāfāy wātāã syi yāã.
- ⁴⁰Ma -sē yee mpāy pe ga ba nii ra kāndigi koho kue ye, ta kāmañ koho kue ne, n saha poofa yāñ yi ye. Too niisar gbihi ta mpāy kē poo niisar ne te ne.”
- ⁴¹Pe kānyārwai sēnsye mii pe le luhu, pe laam n war Syake ye ne Nsān ne.
- ⁴²Yesu n pe byε yee ba, maa pe yar ma yee: "Ye cā mpāy pe ma kāntre kui yīñfa, pe nawee- nar-, tesē pe nangbām bya maha pe fānga yar pe na.
- ⁴³Le sē -sē wee ke syi ye ne ye. Wii ma yee u ga yīñ yāã ye laam wo, woofua yai u nii ye bye tēntēle.
- ⁴⁴Wii ma yee u ga yahasee fla yāã ye laam wo, woofua yai u nii ye bye yāmpuai.
- ⁴⁵Ye sē yāã, u Nawee Puee sē pa nangbān yīmbui ne ye, u pa u n pai nii tēntēle nawee- bye ye, u u yrā wāã u ku, u nabuar par sya, u pe yi pe kapee- wāpyeñ wo.”
- ⁴⁶Pe naa n gaha Yurusalem wo, ma ga dye Yerekoo wo. Yesu ba le klo yi yaha wa u kānyārwai ne, pe nabuar ne. Fūū naa waa -sē pye, tuu ba tege nii kānde yē na, ma naa n nar. Pe naa u yee Time dya Bartemi.

⁴⁷Tuu luhu pe yee Nasaretefa Yesu n pai, u n nii n tē ma yee: "Dawide Dya Yesu, ta fen di!"

⁴⁸Nawee- naa n kuān u na ma yee, tuu yaha le; u n cā maha naa n kui fānga ne loo na ma yee: "Dawide Dya, ta fen di!"

⁴⁹Yesu n luhu, ma yer ma yee: "-Ye u yee ba!" Pe n u fūū yee, ma u pye ma yee: "Ma laam yīn, ma yir, u ma yee".

⁵⁰U fūū n u nayrengbāŋ miy yaha, ma kur ye yir, ma pa Yesu ye.

⁵¹Yesu n u yey ma yee: "Ma yee n nwa pye ma kē?" U fūū n yee: "Yīŋfua, ta ra n waha naa n yāŋ faale wāŋ syi."

⁵²Yesu n u pye ma yee: "Naa n gaha, taa ra ta ma Yater, loo le ta ma n jaa."

⁵³U yīmpe n ta ter yār le yalebya wo, u n nii n taha Yesu na le kānde wo.

Marɛkɛ 11

¹Yesu tesē u kānyārwai ne, pe n ga nɔ gbe taha Yurusalem wo, Gbefasye tesē Gbetane kusyīmbɛhɛ kue ye, yāŋ gaa tāy. Katyir raa ter pye ke fla na, pe naa te yee wolifye katyir. Yesu n u kānyārwai syām mpāy lehe wāā yahasee ye ma yee:

²"-Ye ka kusyīnde ndaa wo ye yahasee ye! Ya" a kāhā ga n dye, yaa kānkonyainge gaa yāā, ke pua yaha nii, waa sē dugu yāā ke na ye. -Ye ke sāhā ba nwo!

³Wii ma ye yey ma yee, nwa ye n ke sāhā, -ye ufua pye ye yee, ke wī ma wo Yīŋfua na. U ma pye wa ke ne, u ga ke dur wāā ye kē yagaa nge na."

⁴Pe n ka, maa kānkonyainge gaa yāā, ke pua yaha nii nkur ye kapahayē gaa na. Pe n ke sāhā.

⁵Nawee- mpāy pe pye, poo mpāy n pe yey ma yee: "Nwa tee n pye, nwa ta ye n ke kānkonyainge sāhā?"

⁶Yesu tuu ba pe yar lii ne, pe n le pāā pe nawee- ye, pe n tyii pe na pe n ter.

⁷Pe n pa ke kānkonyainge ne Yesu kē, ma pe nayrengbāy taha ta ke na, Yesu n dugu nii te na.

⁸Nabuar raa n te ya wāā Yurusalem kānde yē na. Pe n nii u gboho, poo busāā n pe nayrengbāy yaha ta le kānde wo, mpāy n kayay ka te wan ne tar laam wo ma ba ta le kānde wo.

⁹Mpāy pe naa n yār Yesu yaha ye, tesē mpāy ne pe naa n taha u na, pe n nii nuhu di, ma nii le gble ma n yee: "Ma myaha ke gboho! Mboo wii taa n pai Yīŋfua Yāhā myaha ne, Yāhā ke kaa taha ma na.

¹⁰Yāhā ke kaa taha wo faale wādyaha Dawide yai na, kii ke n pai wo ye. Nawee- bye pe naa Yāhā miingbāŋ gboho!"

- 11** Yesu n dye Yurusalem wo, ma ka ke Yāhā kangbāñ laam wo. Tuu ke yāñ klaha wa, u n ta ter ga Gbetane wo, u kānyārwai sēnsye syām ne, yai tee ba kua kua wa.
- 12** Ke yīñsyii wo pe naa n yi Gbetane wo, fāā n Yesu yigi.
- 13** U n nasar nkugu katyigi gaa yāā. Tuu ke yāā deydey ke wan ne, u n ka, maa ke yāñ, ngaa ma pye ke na u tai di. Tuu yūhū crā ke katyigi na, u sē n ngaa yāā ke na mii wan ya sē kē ye. Ke wāsa cāā sē ba kē ye.
- 14** Yesu n pāā ke katyigi ne ma yee: "Waa saa ma pii yāā di nantāñ ye." U kānyārwai n luhu ke kaplāñ ne tuu pāā.
- 15** Pe n ga dye Yurusalem wo. Yesu n ga dye ke Yāhā kangbāñ laam wo. Mpāy -sē mii pe pye, pe naa cāā troho ke Yāhā kangbāñ laam wo. Yesu n pe kar yir, ma warturfa tabal ye kuā cāār, tesē nasar kate parfa kānay ne.
- 16** U sē tyii waa na u n kapar kla gaa gbe n tay ke Yāhā kangbāñ laam wo ye.
- 17** U n pe klaha ma yee: "Le ma le yrūhū ta Yāhā sabangbāñ wo ma yee, Yāhā yee: 'Ta kangbāñ ga nii ta seysaha nawee- ter bye ye.' Yii -sē ke ta yuhu- dyeniisaha."
- 18** Pe Yāhā yūndefa yīñfa pe le luhu tesē pe Yāhā kaiyarfa ne, pe n nii u wāboo wī ke, ma -sē ba fya u na. U wāklaha ter ba naa n tāy pe nawee- bye ye, koo kē.
- 19** Koo per yainkōñ wo, Yesu n maha yi le klo wo u kānyārwai ne.
- 20** Koo yīñsyii sukūhūntāy na, Yesu tesē u kānyārwai ne, pe n maha ba ter loo kānde nen ne, ma ke nasar nkugu yāā. Ke ba waha tāñ ke nnen bya ne.
- 21** Pyar laam n too Yesu niinge kaplāñ na, nkāy tuu ne pāā ke katyigi ne. U n Yesu pye ma yee: "Yīñfua, yāñ, taa ne katyigi gii sē yoosēn ne, ke nge ke waha tāñ nii."
- 22** Yesu n u kānyārwai yar ma yee: "-Ye Yāhā ta ye Yater!"
- 23** Ta n cīinde nde pāā ye ye: Wii ma Yāhā ta u Yater, u ga waha yāñ nge pye: Yūhū kāā, ka ma ga too dye langbāñ laam wo! U ma yee u sē laalaa gbā u laam wo ye, ma le ga yigi ma yee le ga pye, tuu lii pāā le -sē ga pye cīinde u yīnde na.
- 24** Koo kē n ga ye yar: Ya" a nii ngii ngii nar Yāhā ye, -ye le ga yigi ye laam wo, ye yee ye ke kla yāā wa; ke -sē ga wāā ye kē.
- 25** Tesē, ya" a yir yer, ma nii ye laam wūhū tōr Yāhā ye, waa kayaan -sē nde ye laam wo, ye tyii u kapee fue na ye kuāñ ne. Ke syi, yāhāyīñ na ye Tuhufua Yāhā bya -sē ga ba ye kapee- gbe kāā ye yīñ na. ((²⁶Ya" a -sē yee, ye sē n tyii waa kapee- fue na ye kuāñ ne ye, ye Tuhufua Yāhā bya sē -sē ga ba ye kapee- gbe kāā ye yīñ na ye.))"
- 27** Pe n maha ba pa Yurusalem wo. Yesu tuu maha ba gbey n klaha ke Yāhā kangbāñ laam wo, pe Yāhā yūndefa yīñfa n pa maa yer u tāy, tesē pe Yāhā kaiyarfa ne, ma suhu pe wāle ne.
- 28** Pe n u yey ma yee: "Kai- ngī bye raa n pye, ma ke pye kānde lii na? Yoo kānde wāā ma kē ma naa ke pye?"

²⁹Yesu n pe yē sya ma yee: "Ta bya, n ga ye yey kate nen laa ne; ya" a ra yar, ta bya - sē ga ye yar n kai- ngĩ pye kãnde lii na.

³⁰Yoo tuu ba Nsãn lehe wãã u n ba nawee- tãã naa n yi loho wo? Yãhã laa, nawee-? - Ye ra yar!"

³¹Pe n ga nii le klãŋ n pãã pe ya ya ma yee: "Wa" a yee Yãhã kē ke ba u nɔ wãã, u ga wo pye, a nwa wo sē -sē ba u Nsãn kaplãŋ sya cĩinde ye?

³²Wo sē -sē ga waha yee nawee- me pe ba u lehe wãã ye." Pe ba fya pe nabuar na, pe bye le sya cĩinde ma yee Nsãn pye Yãhã kaplãŋ tōrfua.

³³Loo na, pe n ba Yesu pye ma yee, poo cã na? Yesu n -sē pe pye ma yee: "Ya" a yee ke syi, ta bya n saa ye yar n kai- ngĩ pye kãnde lii na ye."

Marƙs 12

¹Loo kur ye, Yesu n kakuãcran nde pãã pe ye ma yee: "Dya waa ba defĩ katyir tar le, ma te klaha tã, ma ke defĩ pii yĩityaha cer, ma dur ma te tar sēŋsaha fla fãã. Tuu koo pye wa, u n te tar yaha tawarfa mpãy ye, ma ter yrãhã ye.

²Te defĩ pii yiyale le ba nɔ, u tarfua n kuee, ma tēntēle waa lehe wãã pe tawarfa ye, u ga woo lay sya ba.

³Pe tawarfa n ga u yigi, ma u gbã, ma u dur wãã kãnwai ne.

⁴U tarfua n dur, ma maha u tēntēle waa lehe wãã pe tawarfa ye. Pe n maha ga woo gbã yĩŋ kue ye, ma dur ma u tyehē.

⁵U tarfua n maha waa ter lehe wãã ke tehe tãã wuhu na. Pe n ga woo yigi, ma u boo. U tarfua n maha tēntēbir busãã nɔ wãã koo syi. Pe tawarfa n gbãr taha mpãy na, ma mpãy boo.

⁶U tarfua dya nen waa pye, u ntãŋ ba dye gboho u tãy. U n woo lehe wãã pe ye kur ye ma yee: 'Laa na, pe n gaha nagboho ta woo na.'

⁷Pe tawarfa n ga pe ya pye ma yee: 'Wii tuu ga ba nii tarfua, woo kē nwo. -Too u boo, te wãn bye n ba nii wo wãn!'

⁸Pe n u dya yigi, ma u boo, ma u nakugu gbe miy yi wãã te defĩ tar nkur ye."

⁹Yesu n pe nawee- yey ma yee: "Yagaa, u tarfua ga lii pye? U ga ba pa, u ba pe tawarfa mii boo kãã, tuu te tar yaha nawee- mpãy ye.

¹⁰N cã ye kapãn nde yãã kal Yãhã sabangbãŋ wo, lii le n yee: 'Ntēmlaha gii nwonfããfa pe ba sye yaha, koo ntēmlaha kē ke dur yĩŋ yãã ke nwoŋ wãfãã wo.

¹¹Yãhã ke lii pye, loo ne nde. Laanwo wĩ ne too n yãã yĩnde ne.' "

¹²Pe Yiifēe- yahaseefa pe yãã Yesu tuu kakuãcran nde pãã wãã pe kē, pe n nii u yigisaha ke, ma -sē ba fya pe nabuar na. Pe n tyii u na ma ter.

- 13**Loo kur ye, pe Yiifee- yahaseefa n ga Farisyẽ mpãy nõ wãã Yesu ye, tesẽ Yerote nawee- mpãy ne ma yee, pe ba u plaha yigi kayey laa ne.
- 14**Pe n pa, maa Yesu pye ma yee: "Yĩnfua, wo cã ma cĩinde ya pãã. Ma sã n fya nawee yĩnde na ye. Nawee ma sya nii mii syi dyaŋ, le sã kai kua ma ye ye. Ma nawee- klaha cĩinde ya ne Yãhã kãnde wãyãr wĩ na. Wo yar nde ne: Wo kãnde na, wo yai la kufar wãwãã ne fãngafa bye yĩnfua kã laa, wo sã yai te wãwãã ne u kã ye? Wo naa re wãã laa, wa" a syi naa re wãã ye?"
- 15**Yesu -sã ba cã pe sã laha u ye ye. U n pe pye ma yee: "Nwa ta ye n ta wãleŋ ke namihi wo? -Ye ga pa ra kã ntẽn war waa ne ta n ba yãŋ!"
- 16**Pe n ga pa ntẽn war waa ne. Yesu n pe yey ma yee: "Yoo yirfua pe pye ta u na nwo, u myaha ne?" Pe n yee, a u fãngafa bye yĩnfua yirfua kã u myaha ne.
- 17**Loo na, Yesu n pe pye ma yee: "Ah -ye naa u fãngafa bye yĩnfua dãã u myaha wãn ne, -tee naa Yãhã dãã ke myaha wãn ne!" Yesu kapãn nde n pe laam wõ.
- 18**Yiifee- yahaseefa mpãy pe naa n yee Sadusyẽ, pe n pa Yesu fla na. Poo me pe n yee, a mpãy pe ku wa, pe saa ba yir gbã wo ye.
- 19**Pe n Yesu yey ma yee: "Yĩnfua, wo faale wãdyaha Musa bii kãnde laa yar wo na, le nde: 'Naa ma pye cĩifua ne, ma ba ku u cõõ yaha, kicar sã kã u ye ye, u cĩifua yai u u calangusya gbe, pe n kicar see u lefua kã, wii tuu ku.'
- 20**ãhã, dya waa -sã pye, cĩifa kuay ne. U dya n ba cõõ sya, ma ku u yaha, puee sã kã ye.
- 21**U taha n u calangusya gbe, ma ba ku u yaha, puee sã maha kã. U taha n u gbe, loo kate nen ya.
- 22**Koo syi ya, koo syi ya, poo kuasĩ bye n u cõõ yãã cã cõõ, pe sã -sã puee yãã see u na ye. Loo kur ye, u cõõ n ba ku u ya ndoŋ.
- 23**Mpãy pe ku wa, pe ma ba yir gbã wo per gii, u cõõ ga ba nii yoo wũũ pe laam wo? Poo kuasĩ bye sã u yãã cã la cõõ?"
- 24**Yesu n pe yẽ sya ma yee: "Ye plaha loo nde ne ma yee, a mpãy pe ku wa, pe saa ba yir gbã wo ye. Ye sã Yãhã sabangbãŋ wũhũ cã ye, ye sã maha Yãhã fãnga cã ye, koo kã.
- 25**Ye sã yãã, mpãy pe ku wa, pe ma ba yir gbã wo, pe ga nii mii yãhãyiŋ tẽnlehe wãŋ syi dyaŋ yãhãyiŋ na. Naam tesẽ ca ne, pe saa ba naa pe ya gbe ye.
- 26** -Ye yãŋ, Musa lii yrũhũ yaha Yãhã sabangbãŋ wo nakur wãyir wĩ na gbã wo, -ye ye laam too le na! U yee Yãhã yĩmbui yi le ngur wambule fla na, ma u pye ma yee: 'Ndoo tẽ ma Yãhã Brama ye, Yisyake ne, Dyakuba ne.' "
- 27**Loo na, Yesu n pe yar laha ma yee: "Mpãy pe ku, pe ma yrãŋ Yãhã yĩnde na. Yii tee n yee nakur saa ba yir gbã wo ye, ye sroŋ plaha loo nde ne."

- 28**Yāhā kaiyarfua waa ba luhu ke kaplāñ ne pe Sadusyē pe naa n tyīn Yesu ne. Tuu yāā Yesu pe Sadusyē yē sya ma pe gbihī yar cīinde ne, u n yūhū crā u na, ma u yey ma yee: "Yāhā kānde katañ wo, lii loo le ma yīñ?"
- 29**Yesu n u yē sya ma yee: "Yāhā kānde katañ wo, lii le ma yīñ, loo ne nde: 'Yiisrefa, - ye naa n luhu! Yāhā neñ ya ke ma, Yāhā gii ke ma wo Yīñfua.'
- 30**Tesē: 'Ta, ma Yīñfua Yāhā wīi n naa n tāy ma ye, le ter wān bye yaha, le gboho tāñ ma laam bye wo, le nii tāñ ma yrā bye na, ma kacān bye n pye tāñ loo na, ma fānga bye ne.'
- 31**Lii le -sē taha le na, loo ne nde: 'Ma ya wīi le n tāy ma ye mii syi dyañ, tyii ma nampyeñ wīi n naa n tāy ma ye ke syi.' Yāhā kānde katañ wo, laa sē ter koo syāñ ngīi yaha ye."
- 32**U Yāhā kaiyarfua n Yesu pye loo na ma yee: "āwā Yīñfua, lii raa pāā le cīinde pua kē: Yāhā ya kē ke ma Yāhā. Yāhā gaa sē maha wee nantāñ mii koo ya sē kē ye.
- 33**Loo ne, nawee yai Yāhā wīi le gboho tāñ u laam bye wo, u kacān bye n pye tāñ loo na, le n nii tāñ u yrā bye na, u fānga bye ne. Tesē, u ya wīi le n tāy u ye mii syi dyañ, u nampyeñ wīi le tāy u ye ke syi. Koo katañ syāñ ngīi puar wān wāboo tesē te wāsuhu na Yāhā kē, ma suhu diñ wāyīñ ne."
- 34**Yesu tuu yāā u Yāhā kaiyarfua kai- ngīi pāā laantor ne, u n u pye ma yee: "Ma laam wo, ma le sya gbe taha wa ma yee ma ma Yāhā Yai wūū." Loo kur ye, waa sē maha sya, ma u yey laa ne ye.
- 35**Yesu pye ke Yāhā kangbāñ laam wo, ma naa nawee- klaha. U n ba kayey nde yey ma yee: "Yāhā kaiyarfa pye mii ma yee, a u Yāhā Yīndefua Crise ma wo faale wādyaha Dawide kur kue puee waa?"
- 36**Yāhā Yrā Fānga ke pye Dawide na, woo gē bii le pāā ma yee: 'Yīñfua Yāhā ta Yīñfua pye ma yee: Pa tege nii ta kāndigi koho kue ye kai- bye yīñ na, ta n sya ba ma napīi- yīy kor le ma kē, pe n nii mii ma tānde fyāhā tā pe na.' "
- 37**Yesu n pe yey ma yee: "Dawide gē tuu naa u Yāhā Yīndefua yee Yīñfua, u Yīñfua - sē ga maha pye mii u nii Dawide kur kue puee waa?" Pe nabuar naa n luhu Yesu ye nuhu ne.
- 38**U naa pe klaha, ma naa pe yar ma yee: "Ye ma syi ye naa n yāñ Yāhā kaiyarfa na ye, poo mpāy pe pe ya yi nayrengbāy ne, pe le n tay. Pe maha n yāñ pe naa pe syar nangbāsyaha ne nanihi teebehe wo.
- 39**Yiiffee- yawāhā nwey wo, tesē nanihi sedi fle wo, niisar rii nawee- bye yīnde le yi n too re na, too syi niisar pe ne ke pe nii.
- 40**Poo me pe calangusyam koho wān bye sya n kāā pe ye, pe dur pe pe ya ta naweeyōm dyañ, pe Yāhā ka syar kaplāmbuar ne, pe sya ma-. Koo bye wāpēn draha ga ba pe dye, ke la ke sya gboho ter."

⁴¹Ke Yāhā kangbāŋ laam wo, teelaa fla ma, nawee- pe ne ga war le yaha Yāhā kē. Yesu n ka, ma ga nii ke fla na, ma nii pe nawee- yāŋ war lesaha wo. Walefa mpāy naa war le dege.

⁴²Calangusya nawūū waa n ba nō, ma ntēn war puabehē nkāy le, wām syām ya.

⁴³Yesu n u kānyārwei yee ba, maa pe yar ma yee: "Ta n cīinde nde pāā ye ye: U calangusya nwo kla le, ma sya ta ter pe nawee- mii bye yaha.

⁴⁴War mpāy nawee- mii pe sya n le dege, pe wee kla pe yīnde na ye. Cōō nwo u nawān ne, tuu car gii le, koo ya ke -sē pye u ye. Ngaa sē maha wee u ye u n ga di ye."

Marəkē 13

¹Yesu tuu naa n yi ke Yāhā kangbāŋ wo u kānyārwei ne, u kānyārwei waa n u pye ma yee: "Wo Yīŋfua, te Yāhā kangbāŋ nwey wāfāā yāŋ! Ntēmbar rii pe ta, ma re fāā te wāyōŋ!"

²Yesu n u yē sya ma yee: "Yāhā kangbāŋ wāgboho nge taa yāā, ke ga ba too. Ntēmblaha neŋ gaa ge saa ba taha ta nii ke nampyeŋ na ye; te bye ga ba traha."

³Loo kur ye, Yesu pye ke wolifye katyir yāŋ yīŋ na. U pye u ba nii, ma yīntaha sroŋ ke Yāhā kangbāŋ ne. U kānyārwei resyar mpāy n yūhū crā u tāy. Pyar ye ba me, Syake ne, Nsān ne tesē Andere ne. Poo ya n Yesu yey ma yee:

⁴"Wo Yīŋfua, taa naa ke Yāhā kangbāŋ wātoo wīī pāā, wo yar ke tooyale ne cigege, ma suhu kayar lii ne le ga ba waha ta nawee- n koo kai- ngīī pyeyale cā."

⁵Yesu n -sē too ke kai- na, ma nii pe yar ma yee: "-Ye naa yii yigi, waa kawar ma syi waha ba ye yīntar figi ye!

⁶Ye sē yāā, nawee- busāā ga ba ta myaha taha pe ya na, pe naa kawar fua pe yee, a poo me u Yāhā Yīndefua. Pe ga ba nawee- busāā wlaŋ koo ne.

⁷Ye ma ba luhu pe yee naan ma tūntūn woo, te ma deydey woo, ya" a syi ye fya ye! Koo kayīhī yai ke dye, le sē -sē ga ba pye driyē wākuāŋ le yalebya wo ye.

⁸Nawee- tergaafa ga ba naa naan miy ter gaa ne. Yīŋfua waa ga ba yir u nawee- ne, u ga naan miy yīŋfua waa ter ne. Kāntraha wāyehē ga ba nihi kubehē nkāy wo. Fāāpihi ga ba dye. Ke kānkai- ga ba nii mii calaifua wān dyaŋ te ma ne yir u na, te naa u yaa.

⁹Yii poo na, -ye naa yii yigi ye kānkai- wo! Nawee- mpāy ga ba ye yigi naa n gaha kasāhā saha wo, pe ga naa n sāhā. Gbār, ye wān kē te ne Yiifēe- yawāhā nwey wo. Pe ga ba ye yigi naa n gaha fāngafa mpāy yaha ye, tesē yīŋfa mpāy ne ndoo wīī na. Loo ge ga ba nii yīŋ, ye n waha ta wīī pāā pe yaha ye.

¹⁰Le Yāhā Yai kapāyīī yai le cāā pāā kāntraha terfa bye n le luhu, kai- ngīī n cā ba pye.

- 11**Pe ma ye yigi per gii ma n gaha ye ne kasãhã saha wo, ye ma syi ye ntãñ cer ye naa n yee, kapãñ sã n gaha yãã ye yẽ na ye. Ke fla na, kaplãñ nkãy ma ga too dye ye laam wo, -ye koo pãã! Ke saa pye ye laam kaplãñ ye, Yãhã Yrã Fãnga wũhũ kẽ.
- 12**Nawee- mpãy ga ba pe nampyesey wãã pe n boo ta wĩ na. Tuhufa mpãy ga ba loo pye pe pii na. Kicar mpãy ga ba wã klaha pe pe seefa laha, pe ta pe n pe boo.
- 13**Ye wĩ ga ba fũhũ nawee- bye ye ta wĩ na. Wii ma -sẽ waha plãhã kuee ra kur ye ke kãnkai- bye wo, Yãhã ga ba u sya yaha.”
- 14**Kaplãñ nkãy ke n taha, wii ma ke kal u yai u ke war yõ! Yesu n maha yee: "Yaa ba cĩnde kapihi yãã fla ngii wo ke sã yai ke pye ye. Loo yale wo, mpãy pe ga ba pye Yude wo, pe fã naa n gaha yãy kuee koho na.
- 15**Wii ma ba pye gbegbaha yĩntraha wo, u ma syi yee woo ga tege dye nwoñ wo, u ga wãn taa gbe yigi ye. U naa n fã!
- 16**Wii ma ba pye u tar wo, u ma syi yee woo nayrengbãñ kuee kaha wo, woo ga dur ga ke gbe ye. U naa n fã!
- 17**Too plii nde na, ca mpãy pe ma laha ne, tesẽ mpãy ne pe ma pii ne pe n wãr, pe fen ga ba gboho ter.
- 18** -Ye naa Yãhã nar te fee plii nde ma syi sron werngbãñ cãã ne ye!
- 19**Ye sã yãã, Yãhã ke driyẽ tãhã, ma sya ba waa yagaa na, too plii nde fen wãpee syi sã yãã yãã ye. Te syi saa maha ba yãã yãã ye.
- 20**Yãhã ma ne yee ke sã yer kaa wãyikãã na te wãfãy plii yẽ na ye, waa yĩñ ge saa ne wloho yi ye. Ke -sẽ yer koo kaa wãyikãã na ke laampii wĩ na, mpãy ke yãñ yi pe nii ke wãm.
- 21**Loo na, wii ma ye pye, a u Yãhã Yĩndefua ma nwo, u Yãhã Yĩndefua ma nwaala, ya" a syi le sya ye!
- 22**Ye sã yãã, kawar Yãhã yĩndefa tesẽ kawar Yãhã kaplãñ tõrfa ne, pe ga ba yi. Pe ga ba naa yẽkã wũhũ pye, tesẽ laanwo wũhũ ne, pe naa nawee- wlañ. Mpãy ge Yãhã pe yãñ yi, pe ma yee pe sã waha pe ya na ye, pe ga waha wlañ.
- 23** -Ye naa yii yigi, n nwo tẽ ye cãã n yar ke kai- bye ne!
- 24**Too fen nde plii kur ye, yai ga ba gbã tã, yron saa ba pye cãã- ne ye.
- 25**Yrompii ga ba kuã too kãntraha na; ke yãhãyĩñ wãn bye ga ba gbã wlãhã te ya wo.
- 26**Loo na, nawee- bye ga ba u Nawee Puee yãã yãhãsyõr na, tuu n pai fãngangbãñ ne, maha yãhãyĩñ nayõr ne.
- 27**U ga ba yãhãyĩñ tẽnlehe nã wãã driyẽ teebehe bye wo. Nawee- mpãy pe yãñ yi, pe yãhãyĩñ tẽnlehe ga pe bye wãã driyẽ kur bye wo.”

²⁸Yesu n maha pe yar kakuãcran ne ma yee: "Nasar nkugu ke wo klaha lii ne, ye yai ye le cã. Ye sê yãã, ke katyigi ma kayampên yi, ma maha wampên fe, yaa cã ke wãsa yale nõ gbe taha.

²⁹Koo syi dyañ, ye ma ba kai- ngĩ yãã ke n pye, ye -sê cã u Nawee Puee ma, u dur n pai.

³⁰Ta n cĩinde nde pãã ye ye: Yagaafa bye saa ku tãñ mii kai- ngĩ sê pye poo mpãy yĩnde na ye.

³¹Ke yãhãyiñ tesê ke kãntraha ne, te ga ba kua kãã te saa ba pye ye; ta kaplãñ koo -sê na, koo ga nii wãkuayãã saa pye ke na ye."

³²Yesu n maha pe gbihi yar taha ma yee: "U Nawee Puee wãdurbañ ke n pai dye per gii, waa sê koo per cã tesê le yale ne ye. Yãhãyiñ tẽnlehe ge pe ma yãhãyiñ na, pe sê ke per cã ye. Ndoos ke Dya, ta bya sê ke per cã ye. Ta Tuhufua Yãhã ya ke le cã.

³³Tee sê ke per cã ye, -ye yii yigi, ye ma syi ye ba pye ye sã wãy ye!

³⁴Le ga ba nii mii dya waa wãñ syi dyañ, tuu ka yrãhã ye. Tuu ga ter, u u kaha yaha u tẽntẽbir kẽ, pe naa ke yigi. U ke tẽñ la klaha pe bye kẽ, ma u kapahayẽ sẽñfua pye u yĩntaha ta, u ma syi u sã wãy ye.

³⁵Ye bye, ya" a syi ye sã wãy ye, ye ma n faha yii na ye! Ndoos wii, n ma mii u kahafua dyañ, ye sê ta wãdurba yale cã ye: Yainkõñ laa, yĩndyaha laa, ngupa wãkui yale laa, sukũhũntãy laa, ye sê le cã ye.

³⁶Ta wãdurbañ ga ba ye fe gbe; ye ma syi ta n ba ye yãã tee sã wãy ye.

³⁷Tẽ lii pãã ye ye, n le pãã nawee- bye ye: Ye ma syi ye ba sã wãy ye faha yii na ye!"

Marẽkẽ 14

¹Yiifee- gbar tii pe n yee syayaha gbar, te wãdyeñ ba kuce plii sũ. Too plii ba wãã dye gbar tii ne pe sê ncasur bur di te na ye. Pe Yãhã yũndefa yĩñfa tesê pe Yãhã kaiyarfa ne, pe Yesu yuhu naa n ke, pe ma u yigi pe u boo.

²Pe n pe ya klaha ta ma yee: "Wo saha u yigi te gbar yale wo ye. Mii loo sê ne ye, pe nawee- ga waha yir, pe yee le sê yai poo ye ye."

³Yesu pye Gbetane wo u kãnyãrwai ne, Syimu kaha wo, Syimu wii tuu pye gber. Yesu ba tege nii wa nawee- ne, ma ga sro di. Cõo waa n ba dye yablater ntẽmblaha bule ne u koho wo. Lasekole waa ter pye le wo, pe n yee nardi, nawãm sê naa u dir yey ye. U cõo n le bule yẽ naha ka, ma u lasekole woo Yesu yĩñ na.

⁴Nawee- mpãy pe pye ke fla na, le sê tãy mpãy ye ye. Pe n yẽ kuã ma yee: "Lasekole nwo ter syi wãklaha- yĩñ?"

⁵Pe ma ne u par war nagbey sẽnsye syi, ma pe war wãã fenfa kẽ, loo sê puar la?" Pe n nii n tyõr ma yee, u cõo sê le pye yõ ye.

⁶Yesu n -sê pe pye loo na ma yee: "Ye tyii u cõo na, u kayĩ pye ra kẽ.

- ⁷Ye sē yāã, yalebye fenfa ma ye ne. Per gii ma yai ye ye, ye ga waha naa kayũhũ pye pe kē. Ndoò -sē nwo, n saa ba pye yāã ye ne nantāŋ ye.
- ⁸Cɔɔ nwo tuu yia lii na, loo tuu pye ra kē. Ye sē cā la, ta nakugu kē tuu cāã gbihi wa gbĩ wāleŋ na?
- ⁹Ta n cĩinde nde pāã ye ye: Pe ma ba le Yāhā kapāyĩ wũhũ tōr teelii teelii kāntraha nge na, pe ga u cɔɔ nwo bya wĩ pāã, lii tuu pye ra kē. U wĩ ma syi le faha yāã nawee-na ye.”
- ¹⁰Pe Yesu kānyārwai sēnsye syām mii wo, waa pye pe naa u yee Syikaryɔtefa Yuda. U n ka, maa Yāhā yũndefa yĩŋfa pye, woo n traha u Yesu yi pe kē.
- ¹¹Pe le luhu, le n tǎy pe ye, pe n yee pe ga ba u kē war yē gaa ne, Yuda n nii Yesu wāyi wĩ ke pe kē.
- ¹²Te gbar rii Yiifee- sē ncasur bur di ye, te ba nɔ wa. Ke per cir na, pe ne mbapēnge boo. Koo per na Yesu kānyārwai n u yey ma yee: "Ma laam wo, ma yee too ga te syayaha gbar dir yĩntaha yi na ma kē?"
- ¹³Yesu n u nawee- syām mpāy lehe wāã, ma pe pye ma yee: "-Ye ka Yurusalem laam wo, ye n gaha dya waa wāã sya lakugbāi ne, tuu tēŋ yĩŋ na. -Ye naa n taha u na!
- ¹⁴U ma ga dye kaha gii wo, -ye u kahafua pye ye yee: Wo Yĩŋfua yee, nwoŋ gii tuu n pai syayaha gbar dir di u kānyārwai ne, ke ma na?
- ¹⁵U ga ye yar nwongbāŋ gaa na, ke kaha gbegbaha yĩŋ na. Yaa ke nwoŋ yāã ke laam ne, ke gbihi ta nii wa, wān bye ne ke wo. Koo fla kē tee ga te dir yĩntaha yi wo kē.”
- ¹⁶Pe kānyārwai mii n ka le klo wo. Yesu tuu ba pe yar mii, pe n ga yāã ke syi, ma te syayaha gbar dir yĩntaha yi.
- ¹⁷Ke yainkōŋ wo, Yesu n pa u kānyārwai sēnsye syām ne.
- ¹⁸Pe pye pe naa n di nantāŋ, Yesu n pe pye ma yee: "Ta n cĩinde nde pāã ye ye: Yii mpāy tee n di ra ne, ye laam wo waa ma u ga ra yi ta napĩ- kē.”
- ¹⁹Le n pe kānyārwai bye laam wlāhā, pe n nii u yey pe ya wuhu na ma n yee: "Yĩŋfua, ndoo la?"
- ²⁰Yesu n pe yē sya ma yee: "Yii nawee- sēnsye syām mii nen waa kē, wii ruu u koho wāã le ra ne wācēŋ tasa laam wo.
- ²¹Cĩinde ne, u Nawee Puee ga ku mii le yrũhũ ta nii Yāhā sabangbāŋ wo mii. Wii fen te -sē ga cā pee, woo kē wii ne tuu u yi u napĩ- kē; myaha ne u ma ne see gē see ye.”
- ²²Pe naa n di, Yesu n bur gbe, ma syaha kē Yāhā ye, ma ke la cer wāã u kānyārwai kē ma yee: "-Ye sya di, ke ma ta kadye draha wo!"
- ²³U n maha defĩ sekui gbe, ma syaha kē Yāhā ye, ma le sekui wāã pe kē, pe bye n wɔ.
- ²⁴U n pe pye ma yee: "Pe ma ta ntōr draha wo, ta ntōr rii te ga woo, nabuar ntāŋ n cā dye Yāhā tǎy, naambiyārfān tii ke bii le pe ne te n cā yĩntaha ta.

- 25**Ta n cĩnde nde pãã ye ye: N saa maha defĩĩ wo yãã kãntraha nge na ye. N ga ka Yãhã yai klo wo, n cã ga koo fla defĩĩ wo.”
- 26**Loo kur ye, pe n Yãhã sey yay taa ne, ma yir ma ka ke wolifye katyir yãñ yĩñ na.
- 27**Ke wolifye katyir yãñ yĩñ na, Yesu n u kãnyãrwai pye ma yee: "Ye bye ga ba dur yi ta kur ye. Le yĩntaha ma le yrũhũ ta yaha Yãhã sabangbãñ wo ma yee, Yãhã yee: 'N ga ba u mbanaha gbã boo, pe mbaa bye n fã cããñ.' “
- 28**Yesu n pe yar taha ma yee: "Ta wãku kur ye, n ma ba yir gbã wo, n ga ba cãã ter ye yaha Galele kãntraha wo.”
- 29**Pyar n u yẽ wãã sya ma yee: "Mii bye ma sya ga ba dur yi ma kur ye, ndoo saa yi kãã ma kur ye ye.”
- 30**Yesu n u pye ma yee: "Ta n cĩnde nde pãã ma ye: Ke nanga yĩmper nge bya wo, ngupuai saa kui u tehe syãñ tã ye, ma -sẽ ga ta wĩĩ kai tehe tãã, ma yee ma sã ndoo cã ye.”
- 31**Pyar n maha le gbihi gbey pãã taha ma yee: "N saa ba le kai n yee n sã ma cã ye, n ma sya ga gbã ku ma ne." Pe kãnyãrwai mii bye n loo nen ya pãã pe ya ndoñ.
- 32**Loo kur ye, pe n ga nɔ fla ngaa na pe n yee Gesanɛ. Yesu n u kãnyãrwai pye ma yee: "-Ye nii kuee nwo, ta n ga Yãhã nar.”
- 33**U n Pyar yigi taha u ya na Syake ne, Nsãn ne. Pe naa n gaha, u ntãñ n nii u cer fãnga ne.
- 34**U n pe pye ma yee: "Ta laam bye wlãhã, ma nii mii gbãku wĩĩ laa dyañ. -Ye kuee nwo wo, ye ma syi ye sã wãý ye!”
- 35**U n faa ka yaha ye, ma ga kãnklũy gbãã kãntraha na, ma pãã Yãhã ne ma yee, a le ma yai ke ye, loo yale wãfãý le kuã ter woo na.
- 36**Tuu naa n pãã Yãhã ne mii le nde: "Yãhã ra Tuhufua, ma yia kai- bye na. Le kayĩhĩ yale kuã ter ra na, lii le n pai nde. N sã -sẽ yee ta laam wĩĩ le pye ye, ma laam wĩĩ loo le n naa n pye.”
- 37**Tuu loo pãã wa, u n dur ba u kãnyãrwai tãã mii fla na, ma ba pe yãã pe sã wãý. U n Pyar pye ma yee: "Syimu, ma sã wãý! Ke n ta ma sã waha kuee yrãñ, ma yalaale ge dye ye?
- 38**Ye bye, ya" a syi maha sã wãý ye! -Ye naa Yãhã nar ye ma syi ye ba dye kapee-wãpyeñ wo ye! Nawee laam yĩĩ kayũhũ wãpye wĩĩ ne, u -sẽ nɔ gber ke wãpyeñ na.”
- 39**U n maha ter u ya ya yahasee ye, ma maha ga pãã Yãhã ne ke faale wãñ syi dyañ.
- 40**U n dur ba, ma maha ba u kãnyãrwai yãã wãý na; pe wãý n sya naa pe yĩnkaasyikuey ndege pe kã. Pe ga u yẽ sya lii ne pe sã le cã ye.

- 41Tuu ga dur ke tēhe tãã wuhu na, u n pe pye ma yee: "-Ye maha sã wãý, ma n wũũ! Le kua, ke yai ke dyañ, le yale nõ wa. -Ye naa n yãñ, pe ga u Nawee Puee yi kapeepyefa kē yagaa.
- 42 -Ye yir wo n ter! Ye sē yãã, dya wii tuu ra yi ta napĩ- kē, u nwo u n pai.”
- 43Yesu naa n pãã nantãñ, Yuda n pa. Pe kãnyãrwai sēnsye syãm mii waa ba kē u ne. Nabuar raa pye u ne, yũntruẽ ne, tesē kãhã ne. Pe Yãhã yũndefa yĩñfa, tesē pe Yãhã kaiyarfa ne, ma suhu pe wãle ne, poo kē pe ba pe lehe wãã, pe ba Yesu ke yigi.
- 44U Yuda wii tuu ba yi kãã Yesu kur ye, u n pe nawee- yar yaha naambiyãr syaha gaa ter ne, pe n waha Yesu cã. U ba pe pye ma yee: "Dya wii tē ga ba syar naambiyãr syaha ne, yaa cã woo kē tee n ke. -Ye ba u yigi yõ kãnkãñ, ye ka u ne!”
- 45Yuda tuu ba nõ, u n ta ter yũhũ crã Yesu na, ma u pye ma yee: "Yĩñfua", ma u syar ke naambiyãr syaha ne.
- 46Pe nawee- mii n -sē koho taha Yesu na, ma u yigi.
- 47Yesu kãnyãrwai mpãy pe pye, poo nen waa n u yũntrũhũ kuã, ma Yãhã yũndefa yĩñfua tēntēle gbã, ma sya nditye gbã cer kãã u kē.
- 48Yesu n pe nawee- pye ma yee: "Tee pa ra yigisaha wo yũntruẽ ne tesē kãhã ne, kapeepyefua la ra ne?
- 49Plii bye n pye ye ne, ma naa nawee- klaha Yãhã kangbãñ laam wo, ye sē -sē ra yigi koo fla na ye. Nkãy ke bii cãã yrũhũ yar yaha Yãhã sabangbãñ wo, koo kē ke n pye yagaa.”
- 50Loo na, u kãnyãrwai bye n fã ter u yaha.
- 51Naanfãnde laa naa n taha Yesu na. U pye fai laa ya ne u kadye na. Pe n yee pe ga u yigi.
- 52U n le fai miy yaha, ma fã ter kadyepua ne.
- 53Loo kur ye, pe Yesu yigifa n ka u ne Yãhã yũndefa yĩñfua fla na. Pe Yãhã yũndefa yĩñfa bye, pe wãle ne, tesē pe Yãhã kaiyarfa ne, pe n pe ya wãã ba ke fla na.
- 54Pyar -sē pye u yuhu dey naa n taha Yesu na, ma sya ba dye u Yãhã yũndefa yĩñfua kaha wo, ma tege nii wlãhã ke kaha sēñfa ne ndyin wo, ma naa waha pe ne.
- 55Pe Yãhã yũndefa yĩñfa tesē pe kaplãñ cerwai bye ne, pe n nii kapee- ke gbe pãã n taha Yesu na, kapee- nkãy syi ke ga waha ta pe n yee Yesu yai wãboo ne. Pe sē -sē waha laa kapee yãã u wĩ na ye.
- 56Nawee- kawar fua naa n taha Yesu na, ke kaplãñ sē -sē naa ke ya gbe ye.
- 57Mpãy ter n yir loo na ma yee,
- 58a poo le luhu u yẽ na tuu yee, a ter Yãhã kangbãñ nge nawee- pe fãã nge, woo ga ba ke yoho, tuu dur u ke fãã plii tãã nsoho wo. Ke saa maha pye nawee- pe ke fãã ye.

⁵⁹Pe kaplāņ sē maha ke ya gbe loo nde na ye.

⁶⁰U Yāhā yūndefa yīņfua n yir loo na, nawee- bye yīnde na, ma Yesu yey ma yee: "Nkāy nawee- mii pe pāā n taha ma na, ma saa pe yē wāā sya la?"

⁶¹Yesu n yaha le u sē laa wāā sya ye. U Yāhā yūndefa yīņfua n maha u yey: "Mboo la u Yāhā Yīndefua Crise, ke Yāhāngbāņ Dya?"

⁶²Yesu n u yē sya ma yee: "āwā ndoo kē. Ye ga ba u Nawee Puee yāā, tuu tege nii kai- bye yīņ na, ke Yāhāngbāņ kāndigi koho kue ye. Yaa maha ba ra yāā tē n pai yāhāsyōr yīņ na."

⁶³U Yāhā yūndefa yīņfua tuu Yesu kaplāņ ngīi luhu, u laam n war u n sya u ya nayre tyīn cer, ma pe nawee- pye ma yee: "Le kua, wo sē maha laa ke waa ye u wīi na ye.

⁶⁴Tuu n gbar Yāhā ne, ye bye le luhu. Ah ye lii yāā le na?" Pe bye n yee, a tuu yai wāboo ne.

⁶⁵Mpāy n yir, ma nii yēsyōr tu n woo u na, ma dur ma u yīmpe paha tā, ma nii u gbā kāntakloņ ne, ma nii u yey: "Yoo u ma gbā, le cā mii ya, -taa wo yar!" Pe n Yesu wāā ke kaha sēņfa kē, pe n u yigi ma u fey kāntaha ne.

⁶⁶Kai- ngīi pyeyale wo, Pyar pye tāā ye ndyin wo, Yāhā yūndefa yīņfua tēntēsyaie n pa.

⁶⁷Tuu Pyar yāā u nii naa waha, u tēntēsyaie n u gbihi yāņ, ma u pye ma yee: "Ma bya pye u Nasaretfa Yesu ne."

⁶⁸Pyar n le kai ma yee: "N cā na? Taa lii pāā, n sē le war ma ne ye." U n yi ma ka kāndi wo kapahayē na. Ngupuai n kui.

⁶⁹U tēntēsyaie n u yāā, ma maha yir, ma nii le pāā nawee- ye ke fla na, ma yee: "Poo nen waa kē dya nwo ne."

⁷⁰Pyar n maha le kai. Saa n pye, mpāy pe pye ke fla na pe n maha Pyar pye ma yee: "Le ga waha pye cīinde. Taa n yi Galele wo, poo nawee nen waa kē ma ne."

⁷¹Pyar n -sē nii le kai ma yee: "Ndoo sē kē ye rehe! Ke ma pye kawar tē n fua, Yāhā ke ra pēn! Ndoo tesē ke Yāhā ne, tee dya wii wīi pāā, n sē u cā ye."

⁷²Le yalebya wo, ngupuai waa n kui. Pyar laam n too le kapān na, Yesu tuu naa lii pāā u ye ma ba yee: "Ngupuai wākui saa ba tehe syāņ wuhu tā wa ye, ma -sē ga ba ra wīi kai tehe tāā, ma yee mboo sē ra cā ye." Pyar n too mii na ma n wūn.

Marēke 15

¹Ke yīņsyii sukūhūntāy yīņ na, pe Yāhā yūndefa yīņfa n pe ya wāā Yesu wīi na, pe wāle ne, pe Yāhā kaiyarfa ne, tesē pe kaplāņ cerwai bye ne. Loo kur ye, pe n ta pe n Yesu pua, ma ka u ne u fāngafua Pilati fla na.

²Pilati n u yey: "Mboo la pe Yiifee- Yīņfua?" Yesu n u yē sya ma yee: "Ma le pāā."

- ³Pe Yāhā yūndefa yīŋfa kai- busāã pāã naa n taha Yesu na.
- ⁴Pilati n maha Yesu yey loo na ma yee: "Ma sē luhu la kai- ngī bye ne, pe pāã n taha ma na? Ma saa laa wāã sya la pe ye?"
- ⁵Yesu sē -sē maha laa wāã sya ye. Nde n yē gbāã Pilati na.
- ⁶Dye- bye, syayaha gbar ma nɔ, u fāngafua ma ne nwompihifua waa yi yaha, wii nawee- pe ne yāŋ yi.
- ⁷Nwompihifua waa pye, pe naa u yee Barebaa. U pye nwompihi wo u kapeepyewai ne. Pe pye nasyey, ma wāhā cer ma sya nawee boo le na.
- ⁸Nabuar n dugu taha ga Pilati na, ma ga nii u yey dye- bye pyer ne, tii u ma ne pye pe kē.
- ⁹Pilati n pe yē sya ma yee: "Ye n yāŋ la, n Yiifee- Yīŋfua yi yaha ye kē?"
- ¹⁰U ba cā, pe Yāhā yūndefa yīŋfa ba Yesu yigi ba le soho u koho wo, pe laanyar wī na. Koo kē u n pe yey ke syi.
- ¹¹Pe Yāhā yūndefa yīŋfa -sē mii, pe ba pe nabuar sūū wa, pe n yee, Pilati tuu Barebaa woo yi yaha.
- ¹²Pilati n maha pe pye ma yee: "Ah wii tee n yee Yiifee- Yīŋfua, ye -sē yee n woo pye mii?"
- ¹³Pe n tē sya ma yee: "U kuey mar boo trā na!"
- ¹⁴Pilati n pe yey: "U -sē kapee lii loo pye?" Pe n maha tē sya fānga ne ma yee: "U kuey mar boo trā na!"
- ¹⁵Pilati tuu ba yee wa woo ga pe nawee- laam yīn, u n Barebaa yi yaha pe kē. U n ta pe seraasyi n Yesu gbā sāngblā ne, u n maha yee pe ga u kuey mar yaha trā na.
- ¹⁶Pe seraasyi mpāy n Yesu yigi ga u fāngafua tētēsaha kangbāŋ ndyin wo, ma dur ma ke seraasyi ndreŋ bye yee ba.
- ¹⁷Pe n yīŋfua nayreyāhā le u kē, ma ngur maha ta u yīŋ na yīŋfua nkifai dyaŋ,
- ¹⁸ma nii u ler syaha ne ma yee: "Wo ma syar Yiifee- Yīŋfua."
- ¹⁹Pe n nii gbā n le u kē yīŋ wo, kipua kāi ne, ma yēsyoŋr tu n woo u na, ma kānklūy gbāã u tāy nangbāŋ wāŋ syi dyaŋ.
- ²⁰Pe ba u ler wa, pe n yir ma ke yīŋfua nayreyāhā yi kāã u na, ma u faale nayre le u na. Pe n yi ga u ne nkur ye, pe n gaha u kuey mar yaha trā na.
- ²¹Pe seraasyi n ga Syirēfa naa waa wāã sya, tuu naa n gaha le klo laam wo. Pe n u ta u n Yesu kueymartrā tēŋ fānga na. U myaha ba kē Syimu, Lesyāānder ye tuhufua ba kē u ne Wurfuu ne.
- ²²Pe n ka Yesu ne teelaa wo pe n yee Gblegbeta; le yīntaha kē, yīnkluhu fla.

- 23**Pe n defĩ gbe, ma myer le u wo, ma wãã Yesu kē tuu sya wɔ. Yesu n pe sye.
- 24**Pe seraasyi n u kuey mar yir yaha le trã na, ma pyer raa pye pe waha cã, yoo ga Yesu nayre wãn fai lii yãã.
- 25**U kueymaryale pye ntãŋ gbãyale syi.
- 26**Tuu kai lii pye pe n u kuey mar, pe ba le kai yrũhũ gbãã yaha le trã ncaha kue ye ma yee: "YIIFEE- YĩŋFUA Kē."
- 27**Pe n maha kapeepyefa syãm mpãy kuey mar yir yaha trãŋ na pe ya wuhu na, nen nwo Yesu kãndigi kue ye, nen nwo u kãmaŋ kue ye.
- ((**28**Ke syi ne, kapãn lii le bii cãã yrũhũ yaha Yãhã sabangbãŋ wo ma yee: "Pe u tãr kapeepyefa ne wãceŋ," loo ne le nii n pye loo yale wo.))
- 29**Kãnterfa naa u tyehẽ, ma naa yĩŋ figi u na, ma naa n yee: "Ah mboo wii taa naa n yee, a ma ga waha ke Yãhã kangbãŋ cãär, taa dur ma ke fãã plii tãã nsoho wo,
- 30**ma saa mii sya yaha la yagaa? Tege kãã le trã na ke!"
- 31**Pe Yãhã yũndefa yĩŋfa bya, tesẽ pe Yãhã kaiyarfa ne, pe n nii Yesu ler ke syi, ma nii pe ya pye ma yee: "U nawee- mpãy sya yaha, u sã -sã ga waha u yĩŋ yi yaha ye.
- 32**U Yãhã Yĩndefua Crise, wii u ma Yiisrefa Yĩŋfua, u tege kãã yagaa le trã na ke! Wo yĩnde ma loo yãã, waa cã u wĩ sya cĩnde." Kapeepyefa syãm mpãy pe ba kuey mar yir yaha trãŋ na pe ya wuhu na, pe naa u tyehẽ pe ya ndoŋ.
- 33**Yaiwlaŋ ba kē, wam mpãy syi n paha tã le klo kur bye na, ma sya ba yai yĩn.
- 34**Yaiyĩn yale le ba nɔ Yesu n tē sya fãnga ne ma yee: "Yelɔyi, Yelɔyi, lema sabaketani." Koo yĩntaha kē: "Yãhã, Yãhã, nwa ma n ta miy yaha?"
- 35**Nawee- mpãy pe pye ke fla na, pe n le luhu ma le pãã, a u ma u faale Yãhã kaplãŋ tãrfua Yeli yee.
- 36**Poo nen waa n fã ga flũhũflũhũ wãŋ gaa kã le defĩtãhãpihi gaa wo, ma ke yi ba kã gbãã kipua kãi na, ma ke wãŋ kuã yir wãã Yesu kē tuu ke defĩtãhãpihi wãr naa n wɔ. U n dur ma nawee- pye ma yee: "Ye tyii wo n yãŋ, ncã Yeli ga ba u tege le trã na, laa?"
- 37**Yesu n tē sya fãnga ne, ma ku.
- 38**Loo yalebya wo, Yãhã kangbãŋ nwonuŋ nwonyẽ faasreŋ gii ke ba pua tã menmen ke nwonyẽ na, ke n fe jũũ fle sũ, ma gbe ncaha ye ma tege tãã ye.
- 39**Seraasyi yĩŋfua wii u pye Yesu yaha ye, tuu u wãku yãã, u n yee: "Dya nwo pye Yãhã Dya cĩnde."
- 40**Ca mpãy pye pe ya ndoŋ, pe ba dey yer ma naa n yãŋ. Pe laam wo, Madalafa Maari pye, Salme ne, tesẽ Maari waa ne wii tuu pye Syakesyĩnde ye nahafua tesẽ Syose ne.

⁴¹Cãã gii cãã na Yesu naa n tay Galele kãntraha wo, pe ca mii naa n taha u na, ma naa tẽŋ nkãy tẽ u kẽ, tesẽ u kãnyãrwai ne. Ca mpãy maha pye ke fla na, pe ba dugu ba Yesu ne Yurusalem wo.

⁴²Koo per -sẽ pye, kanii per ga dye koo yainkõŋ wo. Nawee- yai pe cãã kanii kai-gbihi, yai n cã kua.

⁴³Koo yainkõŋ wo, Yosefe wii tuu n yi Yarimate wo, u n pa Pilati fla na, ma ba ser Yesu nakugu nar u ye. U Yosefe pye Yiifee- yahaseefua waa; pe naa u yãŋ. U laam wo, u bya naa Yãhã Yai wãpaŋ yehe.

⁴⁴Pilati tuu le luhu Yesu ku wa, le n u fe gbe. U n u seraasyi yĩŋfua yee ba, ma u yey ke ma pye Yesu wãku yale dey.

⁴⁵Tuu u seraasyi yĩŋfua nwo yẽ kapãn luhu wa, u n Yosefe pye ma yee u ga waha Yesu nakugu gbe.

⁴⁶Yosefe n ga faafiĩ laa par, ma ba ta pe n Yesu nakugu tege le trã na, ma le fai maha tã ke na, ma ga ke le gbĩ laam wo, ma ntẽmbangbãŋ gaa kloŋ ba paha tã le gbĩ yẽ na. Le gbĩ ba gbã fer ntẽmblaha wo.

⁴⁷Madalafa Maari, tesẽ Syose nahafua Maari ne, pe pye pe ba naa Yesu nakugu yãŋ lesaha wo.

Marɛkɛ 16

¹Ke kanii per yai ba kua wa, Madalafa Maari, Salme ne, ma suhu Syake ye nahafua Maari ne, pe n yi ma ga lasekole par. Pe ba yee pe n gaha u woo Yesu nakugu na.

²Ke kanii per yĩŋsyii wo, cãwãã per cir kẽ, koo sukũhũntãy na yĩnwõŋ wo, pe n yir ga le gbĩ fla na.

³Pe naa pe ya yey: "Yoo n gaha ke ntẽmbangbãŋ kloŋ kãã wo kẽ le gbĩ yẽ na?"

⁴Pe ga nõ ke fla na, pe n yee poo ga yãŋ, ma yãã ke ntẽmbangbãŋ ba kloŋ kãã wa le gbĩ yẽ na.

⁵Pe n dye le gbĩ laam wo, ma naanfuẽ waa yãã. U ba tege nii kãndigi kue ye, nayrengbãŋ ne wãfigi tuu le, yãhãyĩŋ tẽnlehe ba kẽ. Pe n fya.

⁶U n pe pye ma yee: "Ye ma syi ye fya ye! Nasaretefa Yesu wii pe kuey mar boo trã na, woo tee n ke. Yãhã u yir gbã wo, u n dur ba yrãŋ na gbaafa ye, u wee nwo ye. -Ye yãŋ, pe ba u sãy ta teeli wo, ke fla nge!"

⁷-Ye ka yagaa, yaa le pãã Pyar ye, tesẽ pe kãnyãrwai mii bya ye, ye yee Yesu ga cãã ter pe yaha Galele kãntraha wo. Koo fla kẽ pe n gaha u yãã, mii tuu ba pe yar wa mii."

⁸Pe n yi le gbĩ wo, ma fã ter. Pe ba fya ma sya ba naa n sege. Pe sã n ga laa pãã waa gẽ ye ye, pe tee ba fya ter.

((⁹Ke kanii per yĩŋsyii wo, Yesu n yir gbã wo, ma dur ba yrãŋ na gbaafa ye. U n cãã ga u ya yar Madalafa Maari na, tuu ba sãndãpee kuasĩ kar tege kãã wii yĩŋ na.

- 10**U Maari n ka, ma ga le pãã Yesu kãnyãrwai ye. Pe laam ba wlãhã, pe n ba naa n wũn.
- 11**Pe kãnyãrwai pe le luhu u cɔɔ yẽ na, tuu yee Yesu yir gbã wo, woo n u yãã yĩnde ne, pe sã le sya cĩnde ye.
- 12**Loo kur ye, Yesu n maha u ya yar kaa syi ter kãnyãrwai syãm mpãy na. Pe kãnyãrwai pye kãnde wo, ma naa n gaha wlaaha wo.
- 13**Pe n dur ba, maa le pãã pe nampyeŋ- ye. Pe n maha yee cĩnde sã ne ye.
- 14**Pe kãnyãrwai sãnsye nen pye pe naa n di, Yesu n cã ba u ya yar pe na loo na. Mpãy pe ba cãã u yãã gbaa na, ma ba naa le pãã pe ye, pe naa n yee cĩnde sã ne ye; Yesu n loo kuãn pe ye ma yee pe laam waha ter, pe sã u kaplãŋ sya cĩnde ye.
- 15**Loo na, Yesu n ba pe pye ma yee: "-Ye ka driyẽ kur bye wo, ye ga naa le Yãhã Yai kapãyĩ tãr nawee- ter bye ye!
- 16**Wii ma le kapãyĩ wĩ sya cĩnde, pe n ba u tãã yi loho wo, woofua ga sya yaha. Wii ma -sã yee u sã le sya cĩnde ye, woofua saa wãsyayaha yãã ye.
- 17**Mpãy pe ga ba le sya cĩnde, pe ga ba naa laanwɔ wũhũ nkãy pye, koo kã ngĩ: Pe ga ba sãndãpee kar tege naa n kãã nawee- yĩŋ na; pe ga ba naa yor raa ter pãã.
- 18**Pe ma sya nwɔr wãã sya gbe yigi koho wo ke syi, pe ma maha sya naboo tyin wãã sya wɔ, ngaa saa pe pye ye. Pe ga ba naa klue taha yanfa na, pe n naa n jaa.”
- 19**U Yĩŋfua Yesu tuu loo pãã wa pe kãnyãrwai ye, Yãhã fãnga n ta u n kuã yir ter fãã yãhãyĩŋ na, ma ga tege nii Yãhã kãndigi koho kue ye kai- bye yĩŋ na.
- 20**Pe kãnyãrwai n ter teebehe bye wo, ma ga nii le kapãyĩ tãr nawee- ye. U Yĩŋfua Yesu pye pe kur ye, pe n waha laanwɔ wũhũ pye naa n taha pe kaplãŋ na.))

Luke

Luke 1

- ¹Tohofile, waa u wādyaha ne. Kai- nkāy ke pye wo nsoho wo Yesu cāã na, nawee-mpāy ke wāyrūhūyaha fe gbe.
- ²Mpāy ter ke kai- fegbesaha yāã yīnde ne, ma ke yar wo na. Poofa n nii le Yāhā kapāyī pāãfa.
- ³Wādyaha Tohofile, ta bya tē ke kai- luhu, n ke gbe ke ya wuhu na, ma ke yey fūū, ma ke tersaha cā. Koo kē ta n yee n ga ke yrūhū yaha, ma gbe ke fegbecāã na, ma ga waa ke kuasaha na.
- ⁴N ke yrūhū ma kē, ma waha cā kai- nkāy nawee- ma yar Yesu wī na, cīinde wūhū kē ke ne.
- ⁵Cāã gii cāã na Yerote tuu pye Yude kui yahaseefua, Yāhā yūndefua waa pye pe naa n yee Dyakaridya. Pe Yāhā yūndefa laam wo, mpāy pye pe naa n yee Dabyafa. U Dyakaridya pye poo waa. Pe naa u Dyakaridya cōo yee Lisabete. U Dyakaridya tesē u Lisabete ne, pe pye u faale Yāhā yūndefua Yarō nwoŋ pii.
- ⁶Dyakaridya tesē Lisabete ne, pe syām bye ba sroŋ Yāhā yīnde na, ma naa n yār Yāhā kānde wo.
- ⁷Lisabete -sē pye cayroŋ. Nanler n sya ba nō pe na, pe sē kicar nen waa ge yāã see ye.
- ⁸Per gaa, Dabyafa tēn tē lay ba maha nō ke Yāhā kangbāŋ laam wo. Dyakaridya n yāŋ yi loo tēn na. Loo ne u Dyakaridya pye ke Yāhā kangbāŋ laam wo, ma naa wusuna le naa laam wo.
- ¹⁰U wusuna leyale wo naa wo, nabuar pye nkur ye, pe yer naa Yāhā nar.
- ¹¹Loo nde pyeyale wo, Yīŋfua Yāhā yāhāyīŋ tēnlehe waa n fe gbe yi u Dyakaridya na ke Yāhā kangbāŋ laam wo, ke wusuna suhusaha fla kāndigi koho kue ye.
- ¹²Dyakaridya n u yāã, ma nii n sege fyar koho wo.
- ¹³U yāhāyīŋ tēnlehe n u pye ma yee: "Dyakaridya, ma" a n fya ye, taa naa Yāhā nar lii ne, ke le sya ma ye. Ma cōo ga lai gbe, u naa kicar waa see, ma u myaha taha Nsān.
- ¹⁴U wāsee wī ga ba ma laam sroŋ flege ma kē. Nabuar ga ba naa nuhu di loo na.
- ¹⁵U ga ba nii naweengbāŋ Yīŋfua Yāhā ye. U saa ba naa defī wo, tesē sēm mpāy syi ne pe nawee yigi ye. U wāyitāŋ u nahafua laha wo, Yāhā Yrā Fānga ga ba dye u wo, ke u laam yī.
- ¹⁶U ga ba ta Yiisrefa busāã n dur naa n yār Yīŋfua Yāhā kānde wo.
- ¹⁷Yāhā ga ba ta u n Yāhā kai- cā, tuu maha fānga yāã mii faale Yāhā kaplāŋ tōrfua Yeli wāŋ syi dyaŋ. Loo ga ba ta u n tuhufa wāã le pe kicar ne, tuu kapeepyefa ta pe n

koho klaha, pe naa pe troho tãhã naweeyõm yor wo. U ga ba nawee- gbihi ta Yĩnfua Yãhã kē.”

¹⁸Dyakaridya n u yãhãyĩn tẽnlehe pye ma yee: "Lii raa tõr nde, n waha le syi sya la n yee cĩinde? Ndoo ta cõõ ne, wo sē le ter la syihi wãsee na?"

¹⁹U yãhãyĩn tẽnlehe n u yē wãã sya ma yee: "Ndoo kē Gaburele, n ma Yãhã tãy ma ke laam wũhũ pye. Koo ke ra lehe wãã ma ye, n ba le kapãyĩi nde tõr ma ye.

²⁰Kaplãñ nkãy tē pãã ma ye, le kai pyeyale ma ba nõ, le ga pye. Taa sē -sē ra kaplãñ sya cĩinde ye, maa nii bebe ma yē ga mar ma ye, ma saa waha naa n pãã ye. Kai- ngĩ ga ba pye, ma yē n cã kuã, ma n waha dur naa n pãã.”

²¹Loo yale wo, te nabuar rii te pye nkur ye, te naa Dyakaridya sēñ. U tee ba ma kuee ter ke Yãhã kangbãñ laam wo, le n pe laam wõ.

²²U n ba yi, u sē waha pãã pe nabuar ne ye, pe n cã ma yee u ba ngaa yãã wãytãã wo ke Yãhã kangbãñ laam wo. U ba naa klue ya yãhã kaplãñ draha wo, u yē ba mar.

²³Dyakaridya kai- wãpyeñ lay n ba kua ke Yãhã kangbãñ wo, u n dur ga u kaha wo.

²⁴Loo kur ye, u Dyakaridya cõõ Lisabete n ba lai gbe, ma naa n kuee kaha ya laam wo yrey bua, u sē naa n yi ye. U laam wo, u naa le ga ma naa n yee:

²⁵"-Ye naa Yãhã yãñ ke nde pye ra kē. Ke sron yer yagaa ra fyar wãgbekãã wĩ na ra na, ta n ga waha yĩñ kuã yir naa nawee- yãñ. Pe saa naa ra yãñ cayron nantãñ ye.”

²⁶Lisabete lai yrey kuay wuhu, Yãhã n ke yãhãyĩn tẽnlehe Gaburele nõ wãã Galele kãntraha klo nde laam wo pe n yee Nasarete.

²⁷U n ka capua waa fla na pe naa n yee Maari. U sē -sē ba naa cã wa ye. Pe ba yer u wãwãã wĩ na cõõ, naa waa kē pe naa n yee Yosefe. U Yosefe faale wãdyaha bii kē Dawide ne, wii tuu bii pye Yiisrefa yĩnfua faale wo.

²⁸U yãhãyĩn tẽnlehe n dye ga u Maari fla na, maa u pye ma yee: "N ma syar Maari, mboo wii, ma yãñ yi. Yĩnfua Yãhã ma ma ne.”

²⁹Maari tuu kaplãñ ngĩ luhu, tuu ga lii pye u sē le cã ye. U n nii le ga u laam wo ma yee: "Syaha nge yĩñ kē lii ne?"

³⁰Loo na, u yãhãyĩn tẽnlehe n u pye ma yee: "Maari, ma" a n fya ye. Yãhã ke laantãr yar ma na.

³¹Maa ba lai gbe, ma naa kicar waa see, ma ba u myaha taha Yesu.

³²U myaha ga ba gboho, pe ga ba naa u yee ke Yãhãngbãñ Dya. Yãhã ga ba u faale wãdyaha Dawide yĩnfar wãã u kē.

³³U ga ba nii Yiisre kur Yĩnfua. Too yĩnfar nde saa ba sya kãã yãã u koho wo ye, u n kuee yai tãñ Yĩnfua.”

³⁴Maari n u yãhãyĩn tẽnlehe pye ma yee: "Eh, n ga pye mii n waha lai gbe, tē sē -sē naa cã wa ye?"

- ³⁵U yāhāyīn tēnlehe n u pye ma yee: "Yāhā Yrā Fānga ga ba tege ma na, Yāhāngbān Fānga ga ba paha tā ma na mii yīm wān syi dyaŋ. Koo syi kē, kicaryō wii u n pai see, pe ga ba naa u yee Yāhā Dya.
- ³⁶Ma nwoŋfua Lisabete, u wāle naa bye ne, u ma lai ne, u ga ba naa kicar see. Pe sē ba naa n yee la, a u ma cayroŋ? Yagaa u ma yrey kuay lai ne.
- ³⁷Cā, laa sē Yāhā yia ye."
- ³⁸Loo na, Maari n yee: "N nwo, n ma Yāhā koho wo. Taa le tōr mii, le -sē pye koo syi." Loo kur ye, u yāhāyīn tēnlehe Gaburele n ter.
- ³⁹Too plii na, Maari n yir ma Yude yāy klo laa kānde sya, ma ter farfar Lisabete fla na. Loo klo nde wo, Lisabete ye pye ke fla na u puai Dyakaridya ne.
- ⁴⁰Maari n ga dye pe kaha wo, ma Lisabete syar.
- ⁴¹Yaliile Lisabete tuu u syaha yīmbui luhu, kicar wii tuu pye u laha wo u n u ya yehe. Yāhā Yrā Fānga n dye u Lisabete wo, ma u laam yī.
- ⁴²U n tē sya ma yee: "Maari, Yāhā kaa taha ma na, ma ter ca bye yaha. Ke maha kaa taha u kicar na, wii raa n pai see.
- ⁴³Nawee la ta syi ne, ta Yīŋfua nahafua n sya yir ba ra fla na?
- ⁴⁴Ma sē yāā, yaliile tē ma syaha luhu, nuhu n u kicar yigi, u n sya u ya yehe ta laha wo.
- ⁴⁵Ma wīl yō, mboo wii taa Yīŋfua Yāhā kaplān sya cīinde, kaplān nkāy ke ba tōr ma ye."
- ⁴⁶Maari n too Yāhā wāsey na ma yee: "N Yīŋfua Yāhā sey,
- ⁴⁷n nuhu di, Yāhā ma ra Syayahafua.
- ⁴⁸Ke fāy sya, ma kue tege ma ra syi yān, ndoo wii tē ma ke koho wo. Yagaa, ta myaha ga ba dye kuee yai tān kāntrahafa bye yē wo, pe n naa le pāā pe yee: Coo nwo wīl fihī yō cīinde.
- ⁴⁹Ye sē yāā, Yāhā kayūhū pye ra kē, nkāy ke gbaha. Ke miingbān kai- laha.
- ⁵⁰Mpāy bye pe n luhu ke ye, ke ke laantār yar pe na yalebye.
- ⁵¹Ke kānkai- sroŋ pye ke ya koho fānga kāmāy na. Ke fyar ta yataŋfa na.
- ⁵²Ke nangbām ta pe n kuā too, ma naflam ta pe n kuā yir.
- ⁵³Ke fāāfa ta klafa, pe n yāā ma sya ta ter pe wādiŋ yaha. Ke walefa dur wāā kānwai ne.
- ⁵⁴Yāhā ke laantār yar wo faale wāle na. Ke dye Yiisrefa kue ye, Yiisrefa mpāy pe pye ke koho wo.
- ⁵⁵Ke bii yē ter Brama ye tesē u kur ne, ma yee ke ga naa ke laantār yar pe na yalebye."

- ⁵⁶Loo kur ye, Maari n kuee yrey tãã syi Lisabete fla na, ma cã ba dur ter u kaha wo.
- ⁵⁷Lisabete seeper n ba nõ, u n naa ricar see.
- ⁵⁸Loo kafuẽ n yi, u kasohowai n le luhu tesẽ u kahafa ne. Pe n nii nuhu di, ma nii n yee Yãhã ke laantãr yar Lisabete na.
- ⁵⁹Plii kuatãã wuhu, nawee- n pe ya wãã ba u kicar kũũsaha wo. Pe n yee poo ga u tuhufua Dyakaridya myaha gbe pe taha u na.
- ⁶⁰U kicar nahafua n pe pye ma yee: "Aye, ye tyii u myaha n nii Nsãn."
- ⁶¹Pe n u pye ma yee, a u nwoŋfua waa myaha sã pye yãã Nsãn ye, a poo saa waha koo myaha nge gbe pe taha u kicar na ye.
- ⁶²U kicar tuhufua tuu sã -sã waha naa n pãã ye, pe n klue yãhã wãã u ye, a ter myaha gii yai ke taha u kicar na.
- ⁶³Dyakaridya n klue yãhã wãã pe ye, pe n kla wãã u kã, u n yrũhũ ke na ma yee: "Nsãn ke ma u kicar myaha." Le n pe bye fe gbe.
- ⁶⁴Loo yalebya wo, Dyakaridya yẽ n kuã, u n too Yãhã wãsey na ma sya nii yĩmbui yir.
- ⁶⁵Loo nde le pye ke syi, pe klofa bye n fya, le kapãn n cããŋ yi Yude yã y tebehe bye wo.
- ⁶⁶Le n nii, wii ma le luhu, u ga naa laam ga u yee, a kicar nwo ma ba le, u ga ba nii nwasyipyefua? Yãhã yĩnde -sã pye u kicar na yalebye.
- ⁶⁷Yãhã Yrã Fãnga n dye u kicar tuhufua Dyakaridya laam wo, ma u yĩ. Kai- nkãy ke n pai pye, u n too ke na ma nii ke yar n yaha ma yee:
- ⁶⁸"Wo Yĩŋfua wii u ma Yiisrefa Yãhã, ke myaha yai ke gboho nawee- bye yẽ wo. Ke wo kue yãŋ, ma wo sya yaha.
- ⁶⁹Ke u Syayahafua yĩŋ yi wo faale yĩŋfua Dawide nwoŋ wo, ma fãnga wãã u kã.
- ⁷⁰Yĩŋfua Yãhã bii ke kaplãŋ tãrfayõm ta pe n bii loo nde cãã yar yaha faale wo ma yee,
- ⁷¹Yãhã ga ba dye wo kue ye. Ke u Syayahafua nõ wãã wo ye, u n wo sya yaha wo napĩ- koho wo, tesẽ mpãy ne wo wĩ fũhũ pe ye.
- ⁷²Ke bii wo wãle pye ma yee, koo ga ba ke laantãr yar pe na, koo saa faha yãã ke naambiyãr na ye.
- ⁷³Ke sã bii yẽ ter la wo faale wãdyaha Brama ye koo syi?
- ⁷⁴Ke ga ba wo sya yaha wo napĩ- fãnga koho wo, wo n waha naa ke laam wũhũ pye, ntãncer saa pye nantãŋ ye.
- ⁷⁵Loo na, wo ga nii Yãhã nawee-, wo ga maha naa n sroŋ ke yaha ye yalebye.

⁷⁶Ta dya, mboo na, pe ga ba naa ma yee Yāhāngbāŋ kaplāŋ tōrfua. Maa ba cāā yi Yīŋfua yahasee ye, ma u kānde gbihi yaha u kē.

⁷⁷Taa u nawee- yar, u n pai pe sya yaha, u pe kapee- laha kāā pe yīŋ na.

⁷⁸Ye sē yāā, Yāhā n traha ke ke laantār yar wo na, koo syi kē ke ga ba ta ke cāā- n pa wo ye, mii yainsatāhā wāŋ syi dyaŋ.

⁷⁹Loo na, mpāy pe nii wam wo Yāhā kue ye, tesē mpāy ne pe gbā fya, poo cāā- ga pa pe ye. Ke syi, wo bye n waha naa n yār Yāhā yrīŋ kānde wo.”

⁸⁰U kicar nii n le, u yīntaha nii n too. Tuu ba nii naanfuē, u n ga kuee dragba gaa laam wo yatata. Per gaa, u n cā ba u ya yi Yiisre kur n u yāā.

Luke 2

¹Koo kai- wāpyeŋ cāā na, Woguse tuu pye kāntre fāngafa bye yīŋfua. U bii yir ma yee, a pe kāntre nawee- ter bye myar yrūhū.

²Too nayrūhū nde ne te pye nayrūhū cir. Koo cāā na, Cirimusu tuu pye Syire kui fāngafua.

³Nawee- bye naa n gaha, maa naa pe myar yrūhū pe wāle kle na.

⁴U Yosefe -sē pye klo lii wo pe n yee Nasarete, Galele kāntraha na. Tuu -sē pye faale yīŋfua Dawide kur waa, u n yir le klo wo, ma ka Betelemu wo Yude kāntraha laam wo. U nwoŋ wādyaha Dawide kusey ba kē.

⁵U n ka, woo tesē Maari ne wii tuu ga nii u cōō, pe n ga yrūhū. Maari pye lai ne.

⁶Pe pye ke Betelemu laam wo, Maari seeper n ba nō.

⁷U n ke syihi cir nge see, naa ricar. U n u kicar maha tā kompua fai ne, ma u sāy ta mbaa didi kataŋ wo. Draha sē ba yāā pe ye nampay syāsaha fla wo ye. Pe n gblihi laa, ma ga dye nii yraha sāysaha fla wo.

⁸Le klo kānkāy na mbanaha mpāy pye, pe naa n kuee nyē wo yīmper wo ma naa pe mbaa sēŋ.

⁹Yāhāyīŋ tēnlehe waa n fe gbe yi pe na, Yāhā nayōr cāā- n yehe pe telai wo. Pe n fya nii.

¹⁰U yāhāyīŋ tēnlehe n pe pye ma yee: "Ye ma n fya ye, kapāyī laa ne tē ga tōr ye ye, lii le ga ba nuhungbān yigi ye kāntraha nawee- bye kē.

¹¹Yīmper nge laam wo, ye wādyaha Dawide klo nde laam wo, ye Syayahafua ma tuu see, Syayahafua wii u ma u Yāhā Yīndefua.

¹²Ta n ye yar laa ne, lii le ga ta ye n waha ga u yāŋ cā: Ye ma ga pēyāhā gii yāā pe maha tā kompua fai ne, ma ke sāy ta mbaa didi kataŋ wo, yaa cā koo kē.”

¹³Loo yalebya wo, yāhāyīŋ tēnlehe mpāy n maha fe gbe yi pe na, ma ba yer u yāhāyīŋ tēnlehe nen nwo tāy, ma nii Yāhā sey ma yee:

- 14"Miingbāŋ, Yāhā wāŋ kē ke ne yāhāyīŋ na. Ke ke yrīŋ wāā kāntrahafa kē, poo mpāy wīī le n tāy ke ye."
- 15Pe yāhāyīŋ tēnlehe pe dur ter yāhāyīŋ na, pe mbanaha n pe ya pye ma yee: "Ye tyii wo n yir ga ke Betelemu laam wo; Yāhā ke wo yar lii ne, wo ga le yāā wo yīnde ne."
- 16Pe loo pāā wa, pe n yir farfar, maa dye ma Maari yāā Yosefe ne, tesē le pēyāle ne pe kompua fai maha tā le na, ma le sāy le yaha mbaa didi kataŋ wo.
- 17Pe le pēyāle yāā pe yīnde ne, pe n too ke kai- na ma nii n tōr, kai- nkāy u yāhāyīŋ tēnlehe ba yar pe na le pēyāle wīī na.
- 18Nawee- mpāy pe naa ke luhu, ke n pe laam wə.
- 19Maari n -sē ke bye le yaha u ya laam wo, ma nii ke wūū u ya ya.
- 20Pe mbanaha pe ba le pēyāle yāā wa, pe n dur ma pe nakoho kānde sya. U yāhāyīŋ tēnlehe tuu ba ke kai- tōr pe ye mii, pe n ga ke yāā koo syi. Pe n nii Yāhā miingbāŋ gboho ke kai- wīī na.
- 21U kicar wāsee plii kuatāā wuhu na, pe n u kūū, ma u myaha taha Yesu. Koo myaha kē u yāhāyīŋ tēnlehe u ba yar yaha, u nahafua n cā u lai gbe.
- 22Per gii Maari wāsee wor yai te yee kāā, mii le yar mii kānde lii wo Yāhā bii le le soho Musa koho wo faale wo, Yosefe tesē Maari ne, pe n u kicar gbe ba Yurusalem kungbāy wo, ma ga u yar Yāhā na ke kangbāŋ wo.
- 23Le ma le yrūhū ta Yāhā sabangbāŋ wo ma yee: "Naa kicar wii ma cāā see u nahafua na, woo ter ga nii Yīŋfua Yāhā wūū."
- 24Diŋ gii u faale wādyaha Musa bii yar yaha Yāhā kānde wo, Yosefe ye n ke yi. Koo diŋ nge n yi kate syām mpāy ter ne, laa na nasar katepir syām.
- 25Le Yurusalem klo wo, naa waa pye pe naa n yee Syimu. U ba sroŋ, ma naa Yāhā kānde yār. U naa u Syayahafua wāpaŋ yehe, Syayahafua wii ruu n pai Yiisrefa yi kāā pe fen wo. Yāhā Yrā Fāŋga pye u ne,
- 26ma ba u yar ma yee u saa ku mii u sē u Syayahafua yāā ye, u Crise wii u ma Yāhā Yīndefua.
- 27Per gii Yesu seefa pe ba u gbe ga, pe n gaha u yar Yāhā na mii Yāhā kānde le yar mii, Yāhā Yrā Fāŋga n Syimu gbe ga Yāhā kangbāŋ wo, pe fla na.
- 28Syimu n u kicar gbe yigi klue wo, ma syaha wāā Yāhā kē ma yee:
- 29"Yīŋfua Yāhā, taa yē ter ra ye lii ne, le nii cīinde. Yagaa, maa waha tyii ra na ra n ku laanyīn ne, ndoo wii tē ma ma koho wo.
- 30Ma nwo, taa ra ta ra n u Syayahafua yāā yīnde ne.
- 31U Syayahafua wii taa gbihi, u n ga ter kāntrahafa bye yahasee ye, pe wāsyayaha yīmbui ne.

- ³²Syayahafua nwo sē na tuu ga ba ta, kântrahafa bye n ma cã, u maha ta, Yiisrefa myaha n gboho, Yiisrefa mpây pe ma ma koho wo?"
- ³³Syimu tuu naa kai- nkây pãã Yesu wĩ na, koo ngĩ n Yesu tuhufua laam wo tesē u nahafua ne.
- ³⁴Syimu n Yãhã nar pe kē, ke kaa taha pe na. Loo kur ye, u n Yesu nahafua Maari pye ma yee: "Yãhã kē ke kicar nwo yãŋ yi, u ba ta, nabuar mpây n too Yiisre kântraha na, nabuar mpây n kuã yir. U ga ba Yãhã wũhũ pye naa n yar nawee- na. Pe nawee- -sē ga ba u sye.
- ³⁵U ga ba ta, nabuar laam wũhũ nkây pe ga yigi, ke n yi yaha gbaa na. Ma -sē yee mboo na cõ, kayaan ga ba too ma na, le n naa ma yaa mii sãn dyaŋ pe ma waa."
- ³⁶Cõ waa pye Yãhã kaplãn tõrfua, pe naa n yee Ana. U pye Yaser nwoŋfua, Fayer pueesya ba kē u ne. U ba sroŋ le, u ba dye- gbeeresyar yãã wĩhĩ resyar ne. U cabir laam wo, u ba puai yãã, pe n dye- kuasĩ pye pe ya ne, u puai n ku u yaha. U n kuee calangusya u kuãŋ ne. U sē naa n cer Yãhã kangbãŋ na ye, ma naa tẽn tē Yãhã kē ke yai ke yĩmper. Kaa na u ga yai plaŋ, ngaa saa le yē wo ye, u naa Yãhã nar.
- ³⁸Yaliile Syimu tuu ba naa koo kaplãn ngĩ pãã Yesu wĩ na, Ana n ba dye Yesu seefa fla na, ma naa Yãhã sey. Loo kur ye, u n nii u kicar wĩ pãã nawee- mpây ye pe naa Yurusalem wãsyayaha wĩ ke.
- ³⁹Yesu seefa pe ba Yãhã kai- bye pye kua wa, pe n dur ter Yesu ne Galele kântraha klo laa wo pe n yee Nasarete. Pe niisaha ba kē.
- ⁴⁰U kicar nii n le, u yĩntaha nii n too. Wãle kacãn pye u ye, u wĩ naa n tãŋ Yãhã ye.
- ⁴¹Dye- bye Yesu seefa naa n gaha Yurusalem wo, syayaha gbar na.
- ⁴²Yesu tuu ba dye- sēnsye syãŋ yãã dye lii, pe n ka u ne too gbar nde na, mii Yiifee- kãnde le yar mii.
- ⁴³Te gbar te ba kua wa, nawee- bye n dur ma n ter pe kui wo. Yesu n wlãhã kuee Yurusalem wo, u seefa sē le cã ye, ma ter u yaha.
- ⁴⁴Pe naa le ga ma yee, a ter u ma pe yrãhãŋwari ne. Pe n sya yãr per wihi, ma cã yir u wãtay na pe nampyeŋ- laam wo, tesē pe naambiyãm ne.
- ⁴⁵Pe sē u yãã ye, pe n gblihi laa, ma dur ma u tay n gaha, ma sya ga dye ke Yurusalem laam wo.
- ⁴⁶Pe n u tay plii tãã ke Yurusalem laam wo, ma cã ga u yãã Yãhã kangbãŋ laam wo. U pye Yiifee- yahaseefa telai wo, tuu dye nii, ma nii n luhu pe ye, ma pe yey kai- ne.
- ⁴⁷Yesu ba kai- busãã cã, ma maha pe yahaseefa yē wãã naa n sya kacãn ne. Nde n yē gbãã mpây na pe pye ke fla na.
- ⁴⁸U seefa pe u yãã, le n pe sroŋ fe gbe. U nahafua n u pye ma yee: "Ta dya, lii raa pye wo na ke dyaŋ? Ma sē yãã, ma wo ta wo n fya, ma nii ma tay teebhe bye wo, wo syãm ma tuhufua ne."

⁴⁹U n pe yē wāā sya ma yee: "Nwa ta ye n ga ra tay teelaa wo? Ye sē cā la, n yai n nii ta Tuhufua Yāhā kangbāŋ wo?"

⁵⁰U seefa sē -sē u kaplāŋ yīntaha war ye.

⁵¹Yesu n yir, pe n wāā kūn ter Nasarete wo. U naa n luhu pe ye. Koo kai- ngī pye ter, u nahafua Maari n ke bye le yaha u ya laam wo.

⁵²Yesu nii n le, kaa nii n taha u kadye na, tesē u laantor ne. U wī naa n tāy Yāhā ye ma suhu nawee- ne.

Luke 3

¹Dye lii kāntre fāngafa bye yīŋfua Tyibere fānga wāma- ke ba nō dye- sēnsye bua na, koo cāā kē fāngafua Pōsyi Pilati u pye Yude kāntraha kur bye yīŋ na. Yerote u pye Galele kui yahaseefua, u nampyesey Filipe pye Lityire kui yahaseefua ma suhu Trakūhū kui ne. Lesāhā u -sē pye Labyile kui yahaseefua.

²Yana tesē Kayifu ne, poo pe pye Yāhā yūndefa yīŋfa. Loo dye Dyakaridya dya Nsān tuu pye drawaha fla wo, ma Yāhā yē kapān luhu.

³Loo na, u n yir ma Yurdane lafeŋ tūntūn kui tay n klaha, ma nii le gble nawee- ye ma yee: "-Ye le sya ye cā ye kapee- wāpyeŋ sē yō ye, -ye ke miy yaha! -Tee pa, ta n ba ye tāā yi loho wo. Yāhā -sē ga ye kapee- laha kāā ye yīŋ na."

⁴Faale Yāhā kaplāŋ tōrfua Yisa, tuu bii lii cāā yrūhū ta Yāhā sabangbāŋ wo Nsān wī na, loo ne le nii n pye loo yale wo. Loo ne nde: "Naa waa yīmbui ne le n yir drawaha fla wo ma yee: -Ye Yīŋfua Yāhā wāpaŋ kānde gbihī yaha ke kē, -ye ke kāmbehe ta ke n sroŋ yō!

⁵Teelii fla ma pye nfaha, ke fla ke yī. Yāygbāy ma suhu te wāsyīmbir ne, te bye te traha kāā. Kāmbehe nkāy ke kuāy klaha, ke bye ke sroŋ. Kāmbehe nkāy ke pee, ke bye ke gbihī, ke nii diidii.

⁶Yāhā ke lii pye ma ga wo sya yaha, kāntrahafa bye ga ba le yāā pe yīnde ne."

⁷Nabuar naa n gaha Nsān ye wātāā yīmbui ne. U naa pe pye ma yee: "Nwoho terfa mii! Yoo ye yar ma yee tee ga waha wloho yi kāā te Yāhā kasāhā laam wo, tii te n pai?"

⁸-Ye naa kayūhū pye mii katyiyūhū dyaŋ ke piyōm sa. Loo na, le ga cā tee yi kāā kapee- wāpyeŋ kānde wo, ma kayūhū wāpyeŋ kānde gbe. Ye tee le ga ye laam wo, a ye ma wo faale wādyaha Brama kur, loo nde wī na, Yāhā ga ta ye n wlohoyisaha yāā. Ye sē yāā, Yāhā ga waha ntēmar nde ta te n wā klaha nii naweeyōm, pe n ye draha gbe, pe nii Brama kur.

⁹Ta n ye yar: Mbaapuai gbihī cai ta nii wa, ma ga katyir cāār te nnen fla na. Katyigi gii ma yee ke sē sa yō ye, ke ga gbā cer le naa wo."

¹⁰Pe nabuar n u yey ma yee: "Wo yai wo naa n pye mii wo nii naweeyōm?"

- 11** Nsān n pe yē wāā sya ma yee: "Nayre sī ma pye wii ye, u neŋ wāā waa kē, wii ruu wee kaa ne ye. Digi ma yāā mboo wii ye, ke la fāāfa ne."
- 12** Kufar wāāfa mpāy n pa Nsān fla na tāāsaha wo, ma ba u yey ma yee: "Yīŋfua, wii yai wo naa n pye mii?"
- 13** U n pe yē wāā sya ma yee: "Yē gii pe tōr yar ye na, ye ma syi ye kufar wale sya le n ta naa n ter koo yaha ye!"
- 14** Seraasyi mpāy n pa pe ya ndoŋ, ma ba u Nsān yey loo nen ya ne ma yee: "Ah wii, wo yai wo naa n pye mii?" U n pe yē wāā sya ma yee: "Ye ma syi ye naa wale sya fānga na nawee- ye ye! Ye ma syi ye maha kawar fua naa n taha nawee- na ye naa war sya pe ye ye. Ye yīŋfa pe ye dāā war mpāy ne, -ye naa n kuee poo ya ne!"
- 15** Nawee- mpāy pe pye ke fla na, ma naa u Yāhā Yīndefua wāpaŋ yehe, pe naa le ga ma naa n yee, a laa na Nsān kē u ne.
- 16** Loo na, Nsān n pe bye pye ma yee: "Ndoo, n ye tāā n yi loho wo. Waa ter -sē ma tuu n pai, woo ceŋ yaha ra kē mahamaha. Ta syi ge sē yai u ntān sale wāfer ne u tre na ye. Woo ga ba naa ye tāā Yāhā Yrā Fānga ne, tesē naa ne.
- 17** U ma mii nawee dyaŋ tuu ma sēncrīhi ne u koho wo. U ga sēmuhu fua yi pua wo. Loo kur ye, u ga u pua le mploho wo, tuu naa le te sēmuhu na, naa gii wāfege yāā wee ke na ye."
- 18** Nsān maha ba naa kai- busāā yar nawee- na, ma naa le Yāhā kapāyī tōr pe ye.
- 19** U n ba yāā Galele kui yahaseefua Yerote tuu yir, ma u ya lefuasey cō Yerotyade tyīn sya u ye ma u ta u cō, u n le kuān u ne, ma suhu kai- nkāy bye ne tuu tee naa n pye.
- 20** U Yerote sē luhu u ye ye, u ga cā lii pye le taha kapee, ma ta pe n u Nsān yigi le nwompihi wo.
- 21** Nawee- mpāy pe ba pa Nsān fla na tāāsaha wo, Yesu pye pe laam wo. Nsān n Yesu tāā u ya ndoŋ. Loo kur ye, Yesu tuu naa n pāā Yāhā ne, yāhāyīŋ n fe yār,
- 22** Yāhā Yrā Fānga n tege ba Yesu na. Le n le ya klaha mii kānsyā waa ter dyaŋ. Yīmbui laa ter n yir yāhāyīŋ kue ye ma yee: "Ta Dya kē ma ne, ma ntāŋ dye gboho ra tāy, ma ra laam yīn yalebye."
- 23** Yesu tuu ba dye- gbey sēnsye syi kua, tuu see ba lii wāpyeŋ myaha ne, u n le wāpyeŋ koho yigi. Nawee- ye Yesu pye Yosefe dya. Yosefe -sē pye Yeli dya.
- 24** Yeli pye Matar dya, Matar -sē pye Lewi dya, Lewi -sē pye Melsyi dya, Melsyi -sē pye Yanay dya, Yanay -sē pye Yosefe dya,
- 25** Yosefe -sē pye Matetya dya, Matetya -sē pye Amose dya, Amose -sē pye Namuhu dya, Namuhu -sē pye Yesele dya, Yesele -sē pye Nagaa dya, Nagaa -sē pye Mataha dya, Mataha -sē pye Matetya dya,
- 26** Matetya -sē pye Semii dya, Semii -sē pye Yosenge dya, Yosenge -sē pye Yoda dya,

- ²⁷Yoda -sē pye Yɔnaa dya, Yɔnaa -sē pye Yarsa dya, Yarsa -sē pye Dyɛrbaha dya, Dyɛrbaha -sē pye Syalatye dya, Syalatye -sē pye Naari dya,
- ²⁸Naari -sē pye Marki dya, Marki -sē pye Yaadii dya, Yaadii -sē pye Kuasāhā dya, Kuasāhā -sē pye Lemada dya, Lemada -sē pye Yer dya,
- ²⁹Yɛr -sē pye Yosya dya, Yosya -sē pye Yelidye dya, Yelidye -sē pye Yɔɔri dya, Yɔɔri -sē pye Matar dya, Matar -sē pye Lewi dya, Lewi -sē pye Syimɔ̃ dya,
- ³⁰Syimɔ̃ -sē pye Yuda dya, Yuda -sē pye Yosɛfe dya, Yosɛfe -sē pye Yɔnaha dya, Yɔnaha -sē pye Yelaake dya, Yelaake -sē pye Melaa dya,
- ³¹Melaa -sē pye Menaa dya, Menaa -sē pye Matataa dya, Matataa -sē pye Natā dya, Natā -sē pye Dawide dya, Dawide -sē pye Yisay dya,
- ³²Yisay -sē pye Yobɛde dya, Yobɛde -sē pye Buase dya, Buase -sē pye Sala dya, Sala -sē pye Naasūhū dya, Naasūhū -sē pye Aminada dya,
- ³³Aminada -sē pye Adamen dya, Adamen -sē pye Yarne dya, Yarne -sē pye Yesrūhū dya, Yesrūhū -sē pye Parase dya, Parase -sē pye Yuda dya,
- ³⁴Yuda -sē pye Dyakuba dya, Dyakuba -sē pye Yisyake dya, Yisyake -sē pye Brama dya, Brama -sē pye Tyera dya, Tyera -sē pye Nasyɔɔ dya,
- ³⁵Nasyɔɔ -sē pye Seru dya, Seru -sē pye Yarwuhu dya, Yarwuhu -sē pye Pege dya, Pege -sē pye Yeber dya, Yeber -sē pye Sala dya, Sala -sē pye Kanaa dya,
- ³⁶Kanaa -sē pye Yarpasye dya, Yarpasye -sē pye Syam dya, Syam -sē pye Nuwɛ dya, Nuwɛ -sē pye Lemeke dya, Lemeke -sē pye Matesyela dya,
- ³⁷Matesyela -sē pye Yenake dya, Yenake -sē pye Yaare dya, Yaare -sē pye Malele dya, Malele -sē pye Kena dya, Kena -sē pye Yenose dya,
- ³⁸Yenose -sē pye Sete dya, Sete -sē pye Dama dya. U Dama kadye -sē pye Yāhā dya.

Luke 4

- ¹Yesu wātāāyi kur ye, Yāhā Yrā Fānga n u yīi, ma u ta u n yir ke Yurdane lafeŋ wo, ma ka dragba wo.
- ²U n ga kuce ke dragba wo plii gbeesīi. Sāndāpee yīŋfua Setane n nii u tyīn ga n yāŋ kapee- wāpyeŋ kue ye. Too plii gbeesīi nsoho wo, Yesu sē ngaa di ye. Loo kur ye, fāā n u yigi.
- ³U sāndāpee yīŋfua n u pye ma yee: "Ma" a pye Yāhā Dya cīinde, ntēmlaha nge wā klaha digi."
- ⁴Yesu n u yē sya ma u pye ma yee: "Le ma le yrūhū ta Yāhā sabangbāŋ laam wo ma yee: 'Nawee saa waha poho digi ya ne ye.' "
- ⁵Loo na, u sāndāpee yīŋfua n Yesu yigi ga ncha ye, ma kāntraha kui bye yar tāŋ u na, teele nen ya. U n dur ma u pye ma yee:

- ⁶"Kāntraha nge bye fānga, tesē te nangbān ne, n ga waha te wāā ma kē. Too nde bye le soho ra koho wo, te ma ta wān. Wii wī ma tāy ra ye, n ga waha te wāā ufua kē.
- ⁷Ma" a kānklūy gbāā ra yahasee ye ma ra gboho, n ga te bye wāā ma kē."
- ⁸Yesu n u yē wāā sya ma yee: "Le ma le yrūhū ta Yāhā sabangbān wo ma yee: 'Naa Yāhā ya gboho, koo ya ke ma Yīnfua, -taa mii le soho koo ya koho wo!' "
- ⁹Loo na, u sāndāpee yīnfua n ka u ne Yurusalem wo, maa u ta u n dugu nii Yāhā kangbān yāāsyi na. U n dur ma u pye ma yee: "Ma" a pye Yāhā Dya cīinde, yir nwo ma kur ye tege kāntraha na.
- ¹⁰Ma sē yāā, le yrūhū ta Yāhā sabangbān wo ma yee: 'Yāhā ga ba ke yāhāyīn tēnlehe ye nō wāā, pe n ba naa n sēn ma na.
- ¹¹Pe ga ba ma yigi pe klue wo, ma saa mii kor ntēmlaha na ye.' Loo ne ta n yee, ma kur ye tege kāntraha na!"
- ¹²Yesu n maha u yē wāā sya ma yee: "Ta n ma yar, le ma le yrūhū ta Yāhā sabangbān wo ma yee: 'Yāhā ke ma ma Yīnfua, ma" a syi ma ke tān yān ye.' "
- ¹³Setane tuu u kacān bye ta ma Yesu tyīn ga yān kapee- wāpyeŋ kue ye, u n dur ter ma u wātyīnyān ta yaha per gaa na.
- ¹⁴Loo kur ye, Yesu n dur ter Galele kāntraha wo. U ba yī Yāhā Yrā Fānga ne. Pe n nii u wī pāā ke kue kāntraha kur bye wo.
- ¹⁵U ba naa nawee- klaha Yiifee- yawāhā nwey laam wo. Nawee- bye naa u sey.
- ¹⁶Yesu n ka Nasarete wo. U u kicar cāā pye ke fla na. Teebehe bye wo kani per na, Yesu sē ke naa n laa Yiifee- yawāhā nwoŋ wo ye. Koo per ke ba nō, u n dye Yiifee- yawāhā nwoŋ wo ke Nasarete wo. U n yir yer, ma yee woo ga Yāhā kaplān nkāy kal nawee- ye.
- ¹⁷Pe n saba waa gbe wāā u kē, saba wii faale Yāhā kaplān tōrfua Yisa bii yrūhū ta. U n u saba yār, ma draha gaa kal nawee- ye, draha gi ke yrūhū ta ma yee:
- ¹⁸"Yāhā Yrā Fānga ma ra yīn na, Yīnfua Yāhā ra yān yi ma yee n naa koo kapāyī yar fenfa na.
- ¹⁹Ke ra nō wāā n ba yāmpa ta pe n wlohoyisaha yāā, ma suhu fūū- ne, pe n naa n yān gbege, tesē mpāy ne pe fen sya ma yee tē ba poofa yi kāā napee- koho wo. Yāhā maha ra nō wāā n ba nawee- yar yaha dye lii ne ke ga ba ke laantār yar pe na."
- ²⁰Loo na, Yesu n u Yāhā sabangbān tā tā, ma u wāā kaha sēnfua kē, ma dur tege nii maa nawee- klaha. Nawee- mpāy bye pe pye ke nwoŋ laam wo, pe n yīnde gbāā u na ma nii u yān.
- ²¹Yesu n -sē gbe ma nii pe yar ma yee: "Kai- ngī tē kal ye ye ke Yāhā sabangbān wo ye n luhu, koo kē tee n yāā nanga, ke yagaa nge na."

- 22** Yesu tuu naa kapâyũhũ nkây pãã, ke ba yê gbãã pe na. Pe n nii le klãn n pãã ma yee, a Yosefe dya woo syi ya la u n pãã ke syi?
- 23** Yesu n pe pye ma yee: "N cã, yaa plãhã nge pãã wãã ra kê: Tyinfua cãã mii jaa mii ya. Yaa maha waha ra pye ye yee: Kai- nkây bye taa pye Kapornu wo, wo ke luhu. Maha koo syi pye ma kusey wo nwo wo."
- 24** U n maha yee: "Ta n le pãã ye ye cĩnde: Yãhã kaplãn tãrfua klofa sê u wũhũ sya cĩnde ye.
- 25** -Ye Yeli cãã kai- wũũ yãñ, cãã gii cãã sesaha dye- tãã pye gblihi ne, ke sê too ye. Fãã n bii dye taha nawee- bye na.
- 26** Koo cãã kê Yãhã ke bii Yeli nã wãã calangusya waa fla na Sarete wo, Syidõ kãntraha na. Le -sê nde calangusyam pye busãã Yeli klo wo Yiisrefa kãntraha na. Nwa ta Yeli sê ka poo nen waa fla na ye?
- 27** Yelisyè bya cãã na, gber- pye busãã Yiisrefa kãntraha na. Nwa ta poo nen waa ge sê waha jaa ye? Namaha woo n jaa, woo wii u pye kulaafua, Syirefa naa waa."
- 28** Mpãy bye pe pye ke yawãhã nwoñ laam wo, pe Yesu kaplãn ngĩ luhu ga n kua na, ncafũhũ n pe yigi ma sya nafããn taha pe na.
- 29** Pe n tyĩn yir, ma u yigi ga le klo kãnkãy na. Le klo pye yãnjruhu gaa yĩñ na. Pe n ka u ne ke ncha ye, ma yee poo ga u miy tege wãã tãã ye kãntraha na.
- 30** Le n ga pe yia, Yesu n wloho yi pe laam wo ma ter.
- 31** Loo kur ye, Yesu n tege ga Galele kãntraha klo laa wo pe n yee Kapornu. U naa nawee- klaha kani per gaa na Yiifèe- yawãhã nwoñ wo.
- 32** U kaklaha ter ba nawee- fe gbe, ma maha pe laam wo. U ba kai- bye cã ma naa nawee- klaha te ne.
- 33** Ke yawãhã nwoñ wo, dya waa pye sãndũpee ne u yĩñ na. U n nii n tẽ fãnga ne ma yee:
- 34** "Eh, Nasaretèfa Yesu, maa nwa pye wo na? Ma pa la ma n pai wo wĩ klaha-? N cã wii kê ma ne: Mboo kê wii ne u ma Yãhã wũũ."
- 35** Yesu n sã waha u sãndũpee na, ma u pye ma yee: "Yaha le, -taa tege kãã dya nwo yĩñ na!" U sãndũpee n u dya cããr nawee- bye yĩnde na ma tege kãã u yĩñ na, u sê -sê laa wãpee pye u na ye.
- 36** Le n pe bye fe gbe ga far ter, pe n sya nii pe ya yey ma yee: "U kaplãn pye mii ma n yia sãndũpee na? Dya nwo n sã sãndũpee ge na fãnga ne, pe n nii n luhu u ye, ma tege n kãã nawee- yĩñ na."
- 37** Yesu myaha n yi koo kãntraha fla kur bye wo.
- 38** Loo kur ye, Yesu n yir ke yawãhã nwoñ wo, ma ka dya waa kaha wo, u myaha Syimu. U Syimu cãã nahafua kadye ba kã war. Pe n Yesu nar u u jaa.

³⁹U n kue tege u yĩŋ na ma sã te yan na. Ke kadye n u miy yaha, u n ta ter yir ma nii pe nampay yi.

⁴⁰Yainkɔŋ wo, yainde le ba dye ter wa, nawee- mpãy pe pye yanfa ne pe kle wo, pe n poo yanfa ter bye gbe ba Yesu fla na. U n klue taha pe nanem bye na ma pe jaa.

⁴¹Sãndãpee pye yanfa mpãy yĩŋ na, pe n nii tege n kãã pe yĩŋ na kule ne. Pe naa n kui ma naa n yee: "Yãhã Dya kē ma ne!" Pe ba cã Yãhã Yĩndefua Crise kē u ne, koo kē. Yesu naa n sã pe na, u sē naa n sya pe n naa u wĩĩ pãã ye.

⁴²Koo yĩŋsyii, Yesu n yi le klo wo, ma ka dragba gaa laam wo. Nabuar raa n yir ma nii u tay. Pe ga u yãã, pe n yee poo ga u yigi ta pe ya ne, u ma syi u ter poo yaha ye ye.

⁴³Yesu n pe pye ma yee: "N yai n le Yãhã Yai kapãyĩĩ tǒr yar kãnkãy kuifa bye na. Yãhã ra nɔ wãã loo na."

⁴⁴U n nii le kapãyĩĩ wũhũ tǒr Yiifee- kui yawãhã nwey wo.

Luke 5

¹Per gaa, Yesu pye u ba yer Genesare langbãŋ tãy. Nawee- ba wo tã u na ma naa Yãhã kaplãŋ luhu.

²U n salangbãy raa yãã ke langbeŋ na, wãy sĩĩ. Pe fuayigifa ba tege kãã te wo, ma naa pe joo- yee.

³Yesu n dugu dye salaŋ neŋ gaa laam wo, ke pye Syimu wãŋ. Yesu n Syimu ta u n faa ke salangbãŋ fã dur yi kãã ke langbeŋ na. Yesu n tege nii ke salangbãŋ wo, ma nii pe nawee- klaha.

⁴Tuu ba pe nawee- klaha wa, u n Syimu pye ma yee: "Teelii fla ke n cuhu, -ye ka ke salangbãŋ ne ke fla na, ye ga ye joo- miy le!"

⁵Syimu n u yē sya ma yee: "Yĩŋfua, wo tēn tē yĩmper wihi, wo sē ngaa gē yãã yigi ye. Le nii mboo kapãn, n le sya n ga pe joo- miy le yãŋ."

⁶U n ta pe n pe miy le, fua- n gbe pe laam wo, dege. Pe joo- namihi n sya n traha ke naa n cēr.

⁷Loo na, pe n klue yãhã wãã pe nampyeŋ- mii ye ke salangbãŋ neŋ ngaa wo, pe ba koho le pe ye. Pe n pa, pe n ba te salangbãy sĩĩ yĩĩ pe fua- ne, te n sya nii n ke te ne dye ter loho laam wo.

⁸Syimu Pyar tuu nde yãã, u n ga kãnkľũy gbãã Yesu yaha ye, ma u pye ma yee: "Yĩŋfua, kapeepyefua kē ra ne, ma" a syi kuee naa n crã ra na ye!"

⁹Syimu ba fya yigi nii, tesē mpãy bye ne pe pye ke fla na. Pe fua- ba gboho ga far ter, le n sya pe laam wo.

- 10** Syake pye Nsān ne, Sewede pii ba me. Syimu tēntēwai mpāy ba me pe ne. Pe ba fya pe ya ndoŋ. Yesu n Syimu pye ma yee: "Ma" a syi ma fya ye! Taa naa fua- le joo wo mii, yagaa, nawee- me taa ga naa n le kānfuē wo ke syi."
- 11** Loo na, pe bye n ka te salangbāy ne ngbāŋ na, ma pe wān kur bye ta yaha, ma taha Yesu na pe kuāŋ ne.
- 12** Yesu pye klo laa wo, gber waa n pa u fla na, te yāhā ba u kadye bye gbe tā. Tuu Yesu yāā, u n ga kānklūy gbāā u yahasee ye, ma u nar ma yee: "Yīŋfua, le ma tāy ma ye, ma ga waha ta ra n jaa, n nii gbegbe nayōr saha na."
- 13** Yesu n koho no wāā, ma te u na ma yee: "āwā le tāy ra ye, jaa ma nii gbegbe nayōr saha na!" Le yalebya wo, ke yāhā n ta ter laha kāā u dya na, u n nii gbegbe nayōr saha na.
- 14** Yesu n le pāā waha u ye ma yee: "Ma" a syi nde pāā waa ye ye! -Taa ka, maa mii yar Yāhā yūndefua na, ma ma wājaa diŋ yi, diŋ gii faale wādyaha Musa tuu tōr yaha mpāy kē pe pye yāhā ne pe kadye na, ma jaa. Ke syi ne nawee- ga waha cā ma jaa."
- 15** Loo nde kur ye, Yesu myaha yi naa n gaha teebehe bye wo. Nabuar n te ya wāā naa n pai u kaplāŋ luhusaha wo, tesē pe ya wājaa saha wo.
- 16** Yesu woo -sē naa n ke u naa n nii u ya ya, u naa n gaha dragba wo, u ga naa u laam wūhū tōr Yāhā ye.
- 17** Per gaa, Yesu naa nawee- klaha. Pe nawee- laam wo, Yiifēe- yahaseefa mpāy pye, pe naa n yee Farisyē, tesē Yāhā kaiyarfa mpāy ne. Pe ba yi Galele kui bye wo, tesē Yude kui bye ne, ma suhu Yurusalem ne. Yīŋfua Yāhā fānga pye Yesu ne, ma u ta u n waha naa yanfa jaa.
- 18** Nawee- mpāy n ba pa tānkurfua waa ne, pe u gbe u kasāy wāŋ na. Pe naa n ke pe dye u ne Yesu tāy nwoŋ laam wo, pe ga u ta u yaha ye.
- 19** Pe sē waha dye ye, nawee- tee ba nihi ter. Pe n gblihi laa, ma dugu ke nwoŋ yīŋ na maa wihi fer, ma u tānkurfua yoŋ tege le wāā u kasāy wāŋ na pe nawee- telai wo, Yesu yaha ye.
- 20** Yesu tuu yāā poo nawee- mii pe u ta pe Yater, u n u yanfua pye ma yee: "Cīifua, ma kapee- laha kāā ma yīŋ na."
- 21** Pe Yāhā kaiyarfa tesē pe Farisyē ne, pe n nii le ga pe laam wo ma yee: "Yoo ma u ga waha kapee- laha kāā nawee yīŋ na mii Yāhā ya sē kē ye? -Ye naa dya waa syi yāŋ! U n gbar Yāhā ne cīinde."
- 22** Yesu -sē ba pe laam wūhū cā. U n pe pye ma yee: "Nwa ta ye n nii kai- ngīi syi ga ye laam wo?"
- 23** N ga waha yee: Ma kapee- laha kāā ma na. N ga maha waha yee: Yir naa n yār! Koo katē- syāŋ ngīi wo, lii loo le cā waha?"

- 24**N yāŋ ye cā Yāhā kānde wāã u Nawee Puee kē kāntraha nge na, u n ga waha kapee-laha kãã nawee yīŋ na." Yesu n wā klaha loo na, ma u tãnkurfua pye ma yee: "N ma yar, yir, -taa ma kasāy wāŋ gbe, ma yār naa n gaha ma kaha wo!"
- 25**U tãnkurfua n ta ter yir nawee- bye yīnde na, ma u kasāy wāŋ gbe, kii tuu ba sāy nii, ma yār n ter ma Yāhā sey n gaha u kaha wo.
- 26**Le n yē gbãã pe nawee- bye na, pe n sya fya, ma nii Yāhā sey ma yee, a poo laanwo wūhū yāã koo per.
- 27**Loo kur ye, Yesu n yi ma kufar wāãfua waa yāã, tuu tege nii kufar wāãsaha wo. Pe naa u yee Lewi. Yesu n u pye ma yee: "Naa n taha ra na!"
- 28**Lewi n te wān kur bye ta yaha, ma yir, ma nii n taha Yesu na u kuāŋ ne.
- 29**Loo kur ye, Lewi n gbar ta u kaha wo Yesu myaha na u kānyārwei ne, ma ta pe n dir soho. Pe pye pe wāã naa n di kufar wāãfa busãã ne, tesē nawee- mpāy ter ne.
- 30**Farisyē mpāy pye ke fla na, tesē Yāhā kaiyarfa mpāy ne pe pye yīmbui nen na pe Farisyē ne. Poo mii pe Yesu yāã, tuu wāã n di nawee- mii ter syi ne, le sē tāy pe ye ye. Pe n Yesu kānyārwei pye ma yee: "Nwa ta ye n nii wāã n di kufar wāãfa ne, ma suhu kāmpee- yārfa mpāy ter ne?"
- 31**Yesu n pe yē wāã sya ma yee: "Yīnwerfa poo sē me pe tyinfua tay ye, yanfa poo pe u tay.
- 32**N pa kāmpee- yārfa myaha na, ma n ke pe koho klaha. Mpāy pe pe ya yāŋ poo ma kānyī yārfa, n sē pa poo mii myaha na ye."
- 33**Loo kur ye, nawee- mpāy n ba Yesu pye ma yee: "Nsān kānyārwei ne pe yē tã digi na, pe Yāhā nar. Farisyē kānyārwei bya loo pye. Ah nwa ta mboo kānyārwei -sē n di ma n wo?"
- 34**Yesu n pe yē sya kakuācran ne ma yee: "Ah ye laam wo, cafān yigifa ga waha fān wādi sye la te cafān yigisaha wo, u cafān yigifua yīnde na? Ye cā le syi saha pye ye rēhē!
- 35**Per gaa -sē ma ke n pai, u cafān yigifua ga ba yigi kãã pe laam wo. Koo per maa nɔ, pe ga ba cā naa pe yē tã digi na."
- 36**Yesu n maha kakuācran nde pãã pe ye ma yee: "Waa sē nayrefāŋ fai kuāy n cer, ma nayredyaha wihi pāhā n tã le ne ye. Ma" a loo pye, ma ke nayrefāŋ cer pye klaha-, ke nayrefāŋ faagblaha wāser ga maha ke nayredyaha tyīn jūū taha.
- 37**Waa sē maha sēmp̄er le srafūhū sakueeler wo ye. Ma" a loo pye, pe sēmp̄er maa yir, te srafūhū sakueeler ga fe, pe sēm n woo tãŋ, te srafūhū sakuee tii maha klaha- taha le na.
- 38**Koo kē sēmp̄er yai pe le srafūhū sakueefān too laam wo.
- 39**Wii tuu sēndyaha wɔ wa, u sē maha sēmp̄er kē nantāŋ ye. Pe sē n yee la sēndyaha poo n tãy?"

Luke 6

- ¹Kanii per gaa na, Yesu dye yi naa n ter tar raa wo, u kãnyãrwai ne. U kãnyãrwai n nii te tar kasan kãy, ma te pii wihi kũ n ter.
- ²Farisyẽ mpãy pye ke fla na. Pe n u kãnyãrwai yey ma yee: "Wo kãnde le kai- nkãy yar ke sã yai ke naa n pye kanii per wo ye, nwa ta ye n nii le syi laa pye?"
- ³Yesu n pe yẽ sya ma yee: "Ye le kal yãã Yãhã sabangbãñ wo, faale yĩñfua Dawide u bii lii pye, per gii fãã bii war pe na, woo tesẽ u nawee- ne.
- ⁴U dye Yãhã nwoñ laam wo, bur rii te pye te bii kã Yãhã ye, u n te gbe di, ma taa wãã u nawee- kã. Wo kãnde na, Yãhã yũndefa ya sã na pe yai too bur nde ne?"
- ⁵Yesu n maha pe pye ma yee: "U Nawee Puee kã u ma kanii per yĩñ na."
- ⁶Kanii per gaa maha ba nɔ, Yesu n ga dye Yiffee- yawãhã nwoñ gaa wo, ma nii nawee- klaha. Dya waa pye ke fla na, u kãndigi koho ne wãwaage.
- ⁷Yãhã kaiyarfa mpãy pye ke fla na, tesẽ Farisyẽ mpãy ne. Pe naa Yesu yãñ, ncã u ga ba sya u yee, woo ga waa jaa ke kanii per wo laa. U ma le syi pye pe n waha yee, a ter Yesu ma tuu tee n pye.
- ⁸Yesu -sẽ ba pe laam wũhũ cã wa. U n u kãnwaagefua pye ma yee: "Yir ba yer nawee- telai wo." U dya n yir ga yer ke fla na.
- ⁹Loo na, Yesu n pe pye ma yee: "N ga ye yey laa ne: Wo kãnde wo lii wãpyeñ le yõ? Kayĩ wãpyeñ yõ kanii per wo laa, kapee wãpyeñ loo le yõ? Wo nawee yrã sya yaha laa, wo u wĩ pye klaha-?"
- ¹⁰Loo na, u n pe bye yãñ klaha, ma dur ma u kãnwaagefua pye ma yee: "Ma koho dii wãã!" U n le pye, ke koho n dur yõ nii u ye.
- ¹¹Mpãy pe pye ke fla na, ncafũhũ n -sẽ pe yigi, pe n sya nii n pãã pe ya nsoho wo, kapee lii pe ga waha pye Yesu na.
- ¹²Per gaa, Yesu n ba dugu ga yãñ nsoho wo, ma ga nii n pãã Yãhã ne ke per yĩmper bye wo.
- ¹³Yĩñ ke ba syii wa, u n u kãnyãrwai yee ba, maa nawee- sãnsye syãm yãñ yi pe laam wo ma poo ta u tẽnlehe. Pe myar nde:
- ¹⁴Syimu wii Yesu Pyar myaha taha u na, tesẽ u cĩfua Andere ne, Syake tesẽ Nsãn ne, Filipe tesẽ Bateremi ne.
- ¹⁵U n Matehe yee, tesẽ Tema ne, Alefe dya Syake ne, tesẽ Syimu Selote wii ne klokai- wãgbihi n tãñ u ye.
- ¹⁶U n Syake dya Yuda yee, tesẽ Syikaryote klofa Yuda ne, wii tuu ga ba Yesu yi u napĩ- kã.

- 17**Yesu n tege kãã poo mii ne te yãÿ nsoho wo, ma ba yer trahatrahaha fla gaa na. Koo fla na, u kãnyãrwai mpãy pye, pe ba nihi. Nabuar raa maha pye, te ba yi Yude kui bye wo, tesẽ Yurusalem ne, ma suhu Tyir ne tesẽ Syidõ ne, langbãñ yẽ kui kẽ.
- 18**Pe ba pa pe n pai naa u kaplãñ luhu, u n maha naa pe yanfa jaa. Tuu naa pe jaa, mpãy pye sãndãpee ne pe yĩñ na, u n maha pe sãndãpee kar tege kãã pe yĩñ na.
- 19**Fãnga gaa syi naa n yi u na ma naa pe bye jaa. Pe nawee- bye n -sẽ naa n ke pe te u na.
- 20**Loo na, Yesu n u kãnyãrwai yãñ, ma nii pe yar kai- nkãy ne ma yee: "Yii mpãy tee mii nawãm, ye wĩ n tãÿ Yãhã ye. Yãhã Yai ma ye wãñ.
- 21**Yii mpãy tee mii fããfa yagaa, ye wĩ n tãÿ Yãhã ye. Ye ga ba digi yãã, ke saa pye wãditãñ wãñ ye. Yii mpãy tee mii miiwũnfa yagaa, ye wĩ n tãÿ Yãhã ye. Ye ga ba naa nuhu di.
- 22**Ye wĩ ma pee nawee- ye, pe ma kur waa ye na, pe ma ye tyehẽ, pe ma ye myar klaha- u Nawee Puee wĩ na, ye wĩ n tãÿ Yãhã ye.
- 23**Koo kai- ngĩ maa ye dye per gii, ye naa nuhu di ye sya naa n yoo. Yãhã ga ba kayũhũ wãã ye kẽ yãhãÿñ na. Nawee- mpãy pe ga ba kapee- ngĩ pye ye na, poo nawee- mii wãle bii koo syi pye pe faale Yãhã kaplãñ tãrfa na.
- 24**Yii mpãy tee -sẽ mii walefa, ye wĩ pee Yãhã ye. Ye ye kayũhũ lay yãã wa.
- 25**Yii mpãy tee -sẽ mii diyaiifa yagaa, ye wĩ pee Yãhã ye. Ye ga ba nii fãã ne. Yii mpãy, tee -sẽ mii nuhudifa yagaa, ye wĩ pee Yãhã ye. Ye miiwũn ga ba gboho ter.
- 26**Nawee- bye ma nii ye miyũhũ yee, ye wĩ pee Yãhã ye. Ye sã yãã, poo nawee- mii wãle bii naa n pye koo syi pe faale kawar Yãhã kaplãñ tãrfa ne."
- 27**Yesu n maha yee: "Ta n le pãã ye ye, yii mpãy ye n luhu ra ye: Ye tyii ye napĩ- wĩ n naa n tãÿ ye ye! Ye wĩ pee mpãy ye, -ye naa kayũhũ pye pe kẽ!
- 28**Mpãy pe yoosẽn pãã n wãã ye kẽ, -ye naa Yãhã nar ke n kaa taha pe na! Mpãy pe ye nuhu, -ye naa wãÿĩ nar Yãhã ye pe kẽ!
- 29**Waa ma ma fey ndicĩ nen na, maha ndicĩ nen nde gbihi ta u kẽ. Waa ma ma nayrengbãñ gbe, tyii u n ke wãsyĩnge bye gbe taha!
- 30**Nawee wii woo u ma nar ngaa ne, u kẽ; wii ma ma kla gbe, ma" a n ke wĩ yey u ye ye.
- 31**Lii le n tãÿ ye ye pe naa n pye ye kẽ, -ye naa koo syi pye nawee- kẽ!
- 32**Ye ma yee ye tããfa ya wĩ n tãÿ ye ye, ye yee la ye kayũhũ pye gboho n ter? Mpãy ge pe sã Yãhã kãnde yãr ye, pe tããfa wĩ n tãÿ pe ye.
- 33**Mpãy pe kayũhũ pye ye kẽ, ye ma yee ye kayũhũ pye poo ya kẽ, ye yee la ye kayũhũ pye gboho n ter? Mpãy ge pe sã Yãhã kãnde yãr ye, pe ke syi pye pe ya kẽ.

34 Mpāy tee n yāŋ ma yee pe ga waha fue dāā, ye ma yee ye foho le poo ya na, ye yee la ye kayūhū pye gboho n ter? Aye, mpāy ge pe sē Yāhā kānde yār ye, pe foho le pe nampyeŋ- na, ma yee pe ba loo wale yē dāā pe kē.

35 Ye tyii ye napīi- wīi n naa n tāy ye ye, -ye naa kayūhū pye pe kē, -ye naa foho le pe na; ye ma syi ye naa le wale wādur wīi ga ye, Yāhā -sē ga ba kayūhū wāā ye kē. Loo na, nawee- ga cā ye ma Yāhāngbāŋ pii. Mpāy pe sē kayīi fue cā ye tesē napee- ne, Yāhā n yō pe bye na.

36 Wo Tuhufua Yāhā u yō nii mii, ye bya -ye nii u wāŋ syi dyaŋ!”

37 Yesu n maha yee: "Ye ma n naa ye nampyeŋ- kaa ye, Yāhā bya sē -sē ga ba ye sāhā ye. Ye ma yee ye sē ye nampyeŋ- le kawlaŋ wo ye, Yāhā sē -sē ga ba ye le kawlaŋ wo ye. Ye tyii ye nampyeŋ- kapee- foho na, Yāhā -sē ga ba tyii ye bya kapee- foho na.

38 -Ye naa ye nampyeŋ- kē, Yāhā -sē ga ba ye kē; ke ga ba ye kē ye n sya toho yigi laa ntraŋ na. Tee tān n wāā ye nampyeŋ- kē mii, Yāhā -sē ga ba tān wāā ye kē ke syi.”

39 Yesu n maha pe yar plāhā gaa ne ma yee: "Fūū waa saha fūū waa yigi koho na u ka u ne fla ngaa na ye. Mii loo sē ne ye, pe n gaha too dye wuhu gaa laam wo, pe syām bye.

40 Ye le cā ma yee, wii tuu n klaha nantāŋ, u sē ter u klahafua yaha ye. U ma -sē u ya waha, u ga ba nii u klahafua dyaŋ.

41 Kānkāāle lii le ma ma nampyeŋ yīnde wo, nwa ta ma n nii le yāŋ? Tēngbāŋ gii ke - sē ma ma yīnde wo, ma sē koo yāā la?

42 Mboo wii taa sē waha ke tēngbāŋ yāā ma yīnde wo ye, ma ga waha ma nampyeŋ pye la u yer, ma n le kānkāāle yi kāā u yīnde wo u kē? Dawarfua kē ma ne, cāā ke tēngbāŋ yi kāā wa ma yīnde wo, loo na maa waha gbihi yāŋ, ma le kānkāāle yi kāā ma nampyeŋ yīnde wo.

43 Katyiyūhū sē puapihi sa ye, tesē katyipihi sē puayō sa ye.

44 Katyigi yāŋ n cā ke pii mpāy na ke n sa. Waa sē nasar nkugu tai yāā ncūwāā na ye. Waa sē defīi katyipir tai yāā ngur katyigi na ye.

45 Nawee wii ma yō, kayūhū ga naa n yi u laam wo, u n naa ke pye. Nawee wii ma pee, kapee- ga naa n yi u laam wo, u n tee naa n pye. Nawee laam ke yīi nkāy ne, koo kē ke n yi u yē wo.”

46 Yesu n maha yee: "Tee ra yee Yīŋfua, Yīŋfua, nwa ta tē -sē kānde lii ta ye kē, ye n le wāyār sye?

47 Nawee wii woo u n pai ra ye, maa ra kaplāŋ luhu, ma u troho tāhā ke yor wo, woofua ma ngii wāŋ syi dyaŋ n ga ye yar:

48 Woofua ma mii nawee wii dyaŋ tuu nii nwoŋ fāā. U ga cāā ke kāntraha tugu, u sya ga nō ntēmlaha fla na. Loo kur ye, u ga ke nwoŋ nakūy ta, tuu ke fāā. Lakuε yīi loho

ne, lafir n cãñ yi ga, maa ke nwoŋ sugu, te sê -sê waha ke sugu cãâr ye. Koo nwoŋ wãfãã ba yõ.

⁴⁹Nawee wii u ra kaplãŋ luhu, u sê -sê u troho tãhã ke yor wo ye, woofua ma mii nawee wii dyaŋ tuu u nwoŋ fãã kãntraha ya na. U sê ke nwoŋ nakũy fla tugu dye ga no ntẽmblaha fla na ye. Lafir n cãñ yi ga, maa ke nwoŋ sugu; ke n too pye klaha- tãŋ."

Luke 7

¹Yesu tuu ba kaplãŋ ngĩ bye pãã wa pe nawee- ye, u n ter Kapornu wo.

²Loo klo nde wo, seraasyi yĩŋfua waa pye tẽntẽle waa ne. U tẽntẽle wĩ sroŋ naa n tãy u ye. Woo tẽntẽle n yigi, ma ga kuee wale nen.

³U seraasyi naa, tuu Yesu wĩ luhu, u n Yiiffee- wãle mpãy lehe wãã, pe ga Yesu yar u ba u tẽntẽle jaa.

⁴Pe n ga Yesu yãã, ma nii u sroŋ nar ma u yar ma yee: "Seraasyi yĩŋfua nwo yai ma laa pye u kẽ.

⁵Wo klofa wĩ n tãy u ye. Woo kẽ u ta pe n wo yawãhã nwoŋ fãã."

⁶Yesu n kãnde sya pe ne. Pe ba no gbe taha ke kaha na, u seraasyi yĩŋfua n u naambiyãm mpãy lehe wãã, pe n ga Yesu pye ma yee: "Yĩŋfua, ma" a syi mii fãy ye. Ma ra yãã la tẽ n ka ma fla na? Ta syi sê yai ma ba dye ta kaha wo ye. Koo syi kẽ, n sê sya ma ka nii ya ma fla na ye. Kapãngberle laa ya pãã, le n ta ra tẽntẽle n jaa.

⁸N ma seraasyi, n n luhu ra yĩŋfa ye. N -sê ma nii ndoŋ seraasyi mpãy yĩŋ na. N ga nen waa pye: Ka nwaa, u n ka; n ga nen nwo ter pye: Pa nwo, u n pa. N ga maha ra tẽntẽle pye: Nde pye, u n le pye."

⁹Yesu tuu u kaplãŋ ngĩ luhu pe nawee- mii yẽ na, le n u fe gbe. Nabuar mpãy pe naa n taha u na, u n wã klaha ma pe pye ma yee: "Ta n ye yar, dya nwo tuu sê sya wee Yiiffee- ye, u ra ta u Yater u laam bye wo cĩnde. Yiiffee- kur bye ge laam wo, n sê waa yãã yãã tuu ra ta u Yater woo wãŋ syi ye."

¹⁰Pe tẽnlehe n dur ter u seraasyi yĩŋfua kaha wo, maa u tẽntẽle yãã u jaa ma nii korkor.

¹¹Loo kur ye, Yesu n ka klo laa wo pe naa n yee Nani. U kãnyãrwai pye u ne tesẽ nabuar raa ne.

¹²Pe ga no le klo kapahayẽ na, pe n nawee- wãã sya pe n gaha nakugu gaa lesaha wo. Calangusya waa dyapuai nen ba kẽ. Le klo nawee- busãã pye u cõo ne, ke nakugu lesaha wo.

¹³Yĩŋfua Yesu tuu u cõo yãã, u fen n u yigi ga ta ter, u n u pye ma yee: "Ma" a naa n wũn ye!"

¹⁴U n yũhũ dye, maa te wãŋ gii na pe ba ke nakugu le. Ke gbefa n yer. Yesu n ke nakugu pye ma yee: "Cĩfua, yir yãŋ!"

- 15U dya wii tuu ba ku u n yir nii, ma n pãã. Yesu n u dya wãã u nahafua kê.
- 16Pe nawee- bye n fya nii, ma nii Yãhã sey ma yee: "Yãhã kaplãñ tãrfuangbãñ waa ma wo ne." Tesê: "Yãhã pa ke n pai dye ke nna kue ye."
- 17Yude kue kui wo, tesê kui nkãy ne ke pye tũntũn, Yesu tuu lii pye nawee- bye n le cã kãã.
- 18Nsãn nawee- tããfua kãnyãrwai n ke kai- bye luhu, ma ba ke tãr Nsãn ye.
- 19U n syãm mpãy yee ba pe laam wo, maa pe lehe wãã pe ga u Yĩñfua Yesu yey pe yee: "U Yãhã Yĩndefua wii wãpañ too n sẽn, mboo la woo laa, u kuee wãpañ na kur ye?"
- 20Pe Nsãn kãnyãrwai syãm n ka Yesu fla na, maa u pye ma yee: "Nsãn wo lehe wãã, wo ba ma yey laa ne: U Yãhã Yĩndefua wii wãpañ too n sẽn, mboo la woo laa, u kuee wãpañ na kur ye?"
- 21Loo yalebya wo, Yesu n yanfa buar jaa pe yan na. Mpãy pye sãndãpee ne pe yĩñ na, u n pe sãndãpee kar tege kãã pe yĩñ na. Fũũ- pye, u n pe jaa pe n nii n yãñ gbege.
- 22U n Nsãn tẽnlehe pye ma yee: "Tee nkãy yãã yĩnde ne ma nkãy luhu, -ye ka yaa ke tãr yar Nsãn na ye yee: Fũũ- n yãñ, tãnklahafa gbihi n yãr, gber- wã n klaha n nii gbege nayãr saha na, nditẽy n luhu, nakur n yir gbã wo, le Yãhã kapãyĩ n pãã nawãm ye.
- 23Wii ma yee u sẽn ba dur yi ta kur ye ye, ta n nii yai tãñ u Yater, woofua wĩ n tãy Yãhã ye."
- 24U Nsãn tẽnlehe pe ter wa, Yesu n nii Nsãn wĩ pãã pe nabuar ye ma yee: "Tee ka Nsãn fla na drawaha fla wo, ye -sẽn ka ma ga nwa yãñ? Kipua sẽn kê tee ga yãñ teflaha ke u yehe ye.
- 25Ye -sẽn ka maa nwa yãã? Ye sẽn ka maa dya waa yãã tuu nangbãñ nayreyãr le yer ye rẽhe? Ye cã mpãy pe nangbãm nayreyãr le, ma maha ma katãr ne, pe n nii nangbãm kangbãy wo.
- 26Tee ka, Yãhã kaplãñ tãrfua sẽn na tee ga yãñ? ãwã, ta n ye yar, Nsãn wii tee ga yãã u ter ge ter Yãhã kaplãñ tãrfua yaha.
- 27Nsãn wĩ kê le yrũhũ yaha Yãhã sabangbãñ wo ma yee, Yãhã yee: 'N nwo, n ta tẽnlehe nã wãã ma yahasee ye, u n ga ta kãnde gbihi yaha ma kê.' "
- 28Yesu n maha yee: "Ta n ye yar, naa wii u ter Nsãn yaha, usyi sẽn see wa ye. Wii u kloñ Yãhã Yai wo, woo -sẽn ter Nsãn yaha.
- 29Pe nawee- bye tesê pe kufar wããfa ne, pe bye naa n luhu u Nsãn ye. Pe ba le yãñ cã ma yee Yãhã kai- sroñ, ma ka Nsãn n ga pe tãã yi loho wo.
- 30Farisyẽ poo tesê Yãhã kaiyarfa ne, Yãhã ke n yãñ pe lii pye, pe n le sye pe sẽn ka Nsãn n ga pe tãã yi loho wo ye.

- 31**N ga waha yagaafa t̄r mp̄y ter syi ne? Pe ma nawee- mp̄y ter syi dyaŋ?
- 32**Pe ma mii kicar dyaŋ, pe tege nii nanihi nantrangb̄aŋ fla wo. Mp̄y n nii pe nampyeŋ- pye ma yee: 'Wo fleŋ wuu ma yee -ye yoo, ye s̄e -s̄e yoo ye. Wo n dur ma kasii yay le, ye s̄e -s̄e w̄un ye.'
- 33**Ye s̄e ȳāā, Ns̄ān nawee- tāāfua tuu yir, u s̄e bur di ye, u s̄e maha defī w̄o ye. Ye n loo ȳāā ma yee, s̄āndūpee ma u ȳiŋ na!
- 34**U Nawee Puee tuu yir, u bur di ma defī w̄o. Tee loo ȳāā ye maha n yee: 'Ye s̄e dya nwo ȳāā? U ma tefeŋ, ma maha ma s̄enw̄oplaha. U maha naambiȳār le kufar w̄āāfa poo ne, tes̄e k̄ampee- ȳārfa mp̄y ter syi ne.' "
- 35**Yesu n pe yar taha ma yee: "Ye s̄e ȳāā, mp̄y pe pe troho t̄āh̄ā Ȳāh̄ā yor wo, pe kai-sroŋ."
- 36**Farisȳē naa waa pye pe naa n yee Syimu. Per gaa, u ba Yesu nampay yi u kaha wo. Yesu n ga draŋ nii, ma ga di.
- 37**Loo klo wo c̄o waa pye, u myaha ba klaha-. Tuu Yesu w̄i luhu, u ma u n di u Farisȳē Syimu kaha wo, u n pa yablater nt̄ēmlaha bule ne lasekole ne le laam wo.
- 38**Tuu ba dye, u n ga k̄ānklūy gb̄āā Yesu kur kue ye u tre t̄āy, ma nii n w̄un, ma u ȳiŋt̄ām ta ma nii Yesu tre tuhu. U n ba u ȳiŋyor ta ma te kluā, ma te te n tege u k̄e, ma dur ma pe lasekole kaha woo te na.
- 39**U Farisȳē naa wii tuu Yesu yee ba, u n le ȳāā, ma nii laam ga ma yee: "Dya nwo ma ne pye u ma Ȳāh̄ā kapl̄āŋ t̄ōrfua c̄iŋde, u ne ga c̄ā nawee wii syi ter k̄e c̄o nwo ne, u n te u na. Ehe, u myaha klaha-."
- 40**Yesu n kap̄ān gbe, ma u Farisȳē naa pye ma yee: "Syimu, ȳāŋ, n ga ma yar laa ne." Syimu n u ȳē sya ma yee: "āw̄ā, ta yar Ȳiŋfua!"
- 41**Yesu n kapl̄āŋ kuā cra p̄āā u ye ma yee: "Foholefua waa ba foho le nawee- sȳām mp̄y na: Nen pye war nagbees̄i s̄ēnsye fue ne, nen nwo -s̄e pye war nyerbuwa fue ne.
- 42**Pe s̄e waha naa pe war d̄āā u k̄e ye, u n ba pe pye pe tyii ke foho na, pe sȳām bye. Yagaa, u fuelefua w̄i ga c̄ā t̄āy ter wii woo ye?"
- 43**Syimu n u ȳē sya ma yee: "Ta laam wo, wii fue le ba gboho, u w̄i ga c̄ā t̄āy ter woo ye." Yesu n yee: "C̄iŋde ne."
- 44**U n w̄ā klaha u c̄o kue ye, ma Syimu pye ma yee: "Ma s̄e c̄o nwo ȳāā? Mboo kaha t̄ē dye, ma s̄e ra k̄e loho ne ta n ta tre yee ye, woo -s̄e ta tre yee u ȳiŋt̄ām ne, ma te kluā u ȳiŋyor ne.
- 45**Mboo, ma s̄e ra w̄āā yigi ma ra syar nampay syaha ne ye. T̄ē ba dye, u c̄o woo -s̄e kuee ra tre te n tege.
- 46**Ma s̄e s̄ēm- woo ra k̄e ȳiŋ na ye, woo -s̄e lasekole woo ra k̄e tre na.

⁴⁷Koo ta n ga le pãã ma ye: U cɔɔ kapee- ba nihi ter, yagaa ke bye laha kãã u yĩŋ na, loo ne ta wĩ n tãŋ ga ta ter u ye. Kapee- car ma -sẽ laha kãã wii yĩŋ na, ta wĩ saha tãŋ ter ufua ye ye.”

⁴⁸Yesu n u cɔɔ pye ma yee: "Ma kapee- laha kãã ma yĩŋ na.”

⁴⁹Mpãy pe naa n di Yesu ne, pe n nii laam ga ma yee: "Yoo kē dya nwo ne, u n sya yee woo ma tuu kapee- laha n kãã nawee- yĩŋ na?”

⁵⁰Yesu n -sẽ u cɔɔ pye ma yee: "Taa ra wĩ sya ma ra ta ma Yater, ma sya yaha, naa n gaha pra.”

Luke 8

¹Loo kur ye, Yesu n ka kungbãhã wo, tesẽ kusyĩmbehe ne, ma le kapãyĩ wũhũ pãã naa n yar nawee- na, kapãyĩ lii le Yãhã Yai wĩ tōr. Pe kãnyãrwai sēnsye syãm naa n taha u na.

²Ca mpãy bya pye pe naa n taha u na. Yesu ba sãndãpee kar tege kãã poo ca mpãy yĩŋ na, ma mpãy jaa pe yan na. Pe ca myar nde: Maari wii pe naa n yee Madala klofa Maari, Yesu ba sãndãpee kuasĩ kar tege woo cɔɔ yĩŋ na,

³tesẽ Syane ne, u puai myaha ba kē Susya ma pye Yerote wale yĩŋ na, tesẽ Sisane ne, ma suhu ca mpãy ne. Poo ca mii naa koho le Yesu ye u kãnyãrwai ne pe koho wãn ne.

⁴Nawee- naa n yir kui bye wo, ma naa n pai Yesu fla na. U n kaplãŋ nkãy kuã cra pãã pe nabuar ye ma yee:

⁵"Dya waa yi u kaha wo, ma ga dir yãr u tar wo. Tuu naa ke digi yãr u tar laam wo, pii mpãy n ga too kãnde ngben na. Nawee- n tãhã ter pe na, kãnsyãm n maha pe wãy di kãã.

⁶Pii mpãy n ga too ntēmbakor fla wo. Pe pii n fĩy, ma -sẽ ta ter waha ku, yrĩŋ sē pye ke fla wo ye.

⁷Pii mpãy n ga too ngur wãn taa nsoho wo. Te ngur n fĩy wãcɛŋ te dir wãn ne, ma ba te puãr, te sē waha le dye ye.

⁸Pii mpãy n -sẽ too kãntrayũhũ fla wo. Too dir wãn n yir, ma sa ma pii le gboho." Yesu n pe yar taha ma yee: "Wii ma n traha u le yĩntaha cã, u luhu yõ!”

⁹U kãnyãrwai n u yey u le kakuãcran yĩntaha gbihi tōr yar poo na.

¹⁰U n pe yē wãã sya ma yee: "Kai- nkãy nawee sē ke cã yãã Yãhã Yai wĩ na ye, Yãhã ta yii ga waha ke war. Ma -sẽ yee mpãy na, pe sē ke yĩntaha wãwar ke ye, pe ga naa ke kai- luhu kakuãcran ne. Ke syi, 'pe n waha naa n yãŋ, ngaa sē -sẽ ga naa n yãã ye. Pe n waha naa n luhu, laa sē -sẽ ga naa n war ye.' “

¹¹Yesu n maha pe kãnyãrwai pye ma yee: "Le kakuãcran yĩntaha nde: Yãhã kaplãŋ ma mii te dir wãn dyaŋ pe yãr.

- ¹²Nawee- mpãy ma pe laam plãhã mii le kãnde yẽ dyaŋ, pe pii pe too na. Pe ma le Yãhã kapãyĩ luhu, sãndãpee yĩŋfua -sẽ ga pa, u ba ke kaplãŋ wãy yi kãã pe laam wo, pe ma syi pe ke sya pe waha sya yaha ye.
- ¹³Mpãy laam ma mii te ntẽmbakor fla dyaŋ. Pe ma le kapãyĩ luhu, pe ga le sya nuhu ne. Pe sã -sẽ ga tyii le na le n nii gbãã pe laam wo ye. Wãfãy ma pa, pe ga ke kaplãŋ miy yaha.
- ¹⁴Mpãy laam ma mii pii mpãy dyaŋ, pe too ngur fla wo. Pe ma le kapãyĩ luhu, kayaaŋ tesẽ wale wãke ne tesẽ driyẽ yĩnde wãn wãke ne, too nde bye ga ba yir tã ke kaplãŋ na, pe saa kuee le kapãyĩ kur ye ye.
- ¹⁵Mpãy laam -sẽ ma mii pii mpãy dyaŋ pe too kãntrayũhũ fla wo. Pe ma le kapãyĩ luhu, le ga pii see pe laam wo, pe laam mpãy pe sroŋ ma maha yõ. Poofa ga kuee yai tãŋ le kapãyĩ kur ye, pe naa kayũhũ pye.”
- ¹⁶Yesu n maha yee: "Waa sã naaloho ndyan tar ma kataŋ cĩn n tã le na ye. Le sã maha n tar ma le n yaha gbãngbahara flãhã tãy ye. Pe ne le wra yaha kããnkui na, wii ma dye u waha naa n yãŋ cãã- na.
- ¹⁷Ta n ye yar, ngii ngii ke wũhũ nii, ke ga ba nii gbaa na, lii nawee- sã le cã yãã ye, le ga ba cã.
- ¹⁸Tee nkãy luhu, -ye ye laam yaha ke na! Wii ma waha ke war cacar, u ga ba ke war naa n gboho, wii ma -sẽ ke wãwar sye, car gii tuu yee u cã, ke ga faha u na.”
- ¹⁹Loo kur ye, Yesu nahafua n pa u fla na, tesẽ Yesu cĩfa ne. Nawee- ba nihi ter, pe sã waha nã u na ye.
- ²⁰Pe n Yesu yar ma yee, a u nahafua ma nkur ye, tesẽ u cĩfa ne, pe n traha pe u yãã.
- ²¹Yesu n -sẽ pe nawee- bye pye ma yee: "Mpãy pe Yãhã kaplãŋ luhu, ma maha ke laam wũhũ pye, poo pe ma ta nahafa tesẽ ta cĩfa.”
- ²²Per gaa, Yesu ba dugu dye salangbãŋ gaa laam wo, woo tesẽ u kãnyãrwai ne, ma pe pye ma yee: "Waa dii ter kue ngaa kũndi ye." Pe n nii n ter.
- ²³Pe naa n gaha, Yesu n sã wãy. Teflahangbãŋ gaa n ta ter yir n fua ke langbãŋ na. Ke salangbãŋ naa n yĩ loho ne, kapee.
- ²⁴Pe kãnyãrwai n yũhũ crã Yesu tãy, ma u gbã yir ma u pye ma yee: "Yĩŋfua, Yĩŋfua, waa ku!" Yesu n yir, ma gbey ke teflahangbãŋ na tesẽ loho sãmpiy ne, te n yer. Ke fla n nii seyĩ.
- ²⁵Yesu n pe kãnyãrwai pye ma yee: "Ye Yater wee la ye ne?" Pe -sẽ ba fya. Le n maha pe fe gbe, pe n naa pe ya pye ma yee: "Hãã, -ye naa dya nwo yãŋ, u n gbey teflaha na tesẽ loho ne, te n sya n luhu u ye.”
- ²⁶Loo kur ye, pe n ga nã langbãŋ kue ngaa kue ngbeŋ na Jerasinefa kue ye, Galele kãntraha kũndi ye.

- 27 Yesu tuu naa n tege kãntraha na, loo klofua waa n u yãã ma pa. Sãndãpee pye u dya yĩŋ na. Le yale wãdey, u dya sã naa nayre le ye, u sã maha naa n dye nwoŋ wo ye, ma naa n nii nakur lesaha fla wo.
- 28 Tuu Yesu yãã, u n too mii na ma nii n tẽ, ma kãnkũy gbãã Yesu tãy ma yee: "Ke Yãhãngbãŋ Dya Yesu, nwa taa ga pye ra na? N ma nar, ma" a syi ra pẽn ye!"
- 29 Yesu naa n gbey u sãndũpee na, u tege kãã u dya yĩŋ na, koo kẽ u dya n naa koo pãã. U sãndũpee pye u ma yir u dya na, pe ga u dya pua yigi yaha, u ma n waha ka teelaa wo ye. Pe ga ntẽn namihi ta, pe u klue pua u tre ne, u -sẽ ga ba te ntẽn namihi cer, u sãndũpee n u ta u n ka dragba wo.
- 30 Yesu n u yey ma yee: "Ma myaha mii?" U dya n yee: "Ta myaha Nihinihi." Pe sãndãpee ba nihi u dya yĩŋ na, koo u n ba loo pãã ke syi.
- 31 Pe sãndãpee n nii Yesu nar, u ma syi u poo nɔ wãã tãã ye wãfãy fla wo ye.
- 32 Kaha tyε- mpãy -sẽ pye ke fla na yãŋ yĩŋ na, ma ke naa n di. Pe ba nihi. Pe sãndãpee n Yesu nar u tyii poo n ga dye pe tyε- mii laam laam wo. U n le sya pe ye.
- 33 Pe sãndãpee n tege kãã u dya yĩŋ na, maa dye pe tyε- laam laam wo. Pe n ke ngben fã tege, maa too dye ke langbãŋ laam wo ma ku.
- 34 Mpãy pe naa pe tyε- sẽn, pe yãã le pye ke dyaŋ, pe n fã ter maa le pãã klofa ye tesẽ wlefa ne.
- 35 Pe nawee- n yir ba, pe n pai yãŋ lii le pye. Pe ba nɔ Yesu tãy, pe n u dya yãã pe sãndãpee ba tege kãã u yĩŋ na. U yĩntaha ba too, u n nayre le, ma tege nii Yesu tãy. Pe n fya yigi nii.
- 36 Mpãy pe ba ke kai- bye yãã, poo n le tɔr pe nawee- ye, pe sãndãpee tege kãã u dya yĩŋ na mii syi.
- 37 Pe Jerasine klofa bye n nii Yesu nar ma yee, u ter u poo klo ta yaha. Pe tee ba fya ter. Yesu n dugu dye ke salangbãŋ wo, ma ga ter.
- 38 Pe sãndãpee ba tege kãã dya wii yĩŋ na, u n nii Yesu nar woo ga kuee u ne. Yesu n u dur wãã ma yee:
- 39 "Dur ga ma fla na, maa le pãã ma nna ye Yãhã ke lii pye ma kẽ." U dya n ter loo na, maa le pãã pe klofa bye ye, lii Yesu u pye u kẽ.
- 40 Yaliile Yesu tuu ba yir ke langbãŋ kue ngaa kũndi ye ma pa, te nabuar tii te naa u sẽn, te n u wãã.
- 41 Dya waa pye, pe naa n yee Syase. U pye ke fla Yiifee- yawãhã nwoŋ yĩŋfua. U n pa, maa kãnkũy gbãã Yesu tãy, ma u nar u ka woo fla na,
- 42 ma yee pueesyale nen le ma woo ye. Le ma dye- sẽnsyẽ syãŋ syi, a le ma le kuee wale nen ma ga ku. Yesu naa n gaha ke fla na, te nabuar u waa naa n yigi kue bye ye.

⁴³Te nabuar laam wo, cɔɔ waa -sē pye. U ntōr kuee naa n woo u ye dyε- sēnsye syāŋ, wāyer wee ye. ((U wale byε ba ka tāj tyinfa ye,)) waa sē -sē ba waha u jaa ye.

⁴⁴U n yūhū crā Yesu na kur kue ye, maa tε u nayroho yē na. Loo yalebya wo, u ntōr wāwoo n ta tεr yer.

⁴⁵Loo kur ye, Yesu n pe nawee- yey ma yee: "Yoo tε ra nayroho na?" Waa sē yee ndoo n le pye ye. Pyar n yee: "Ah wo Yīŋfua, ma sē pe nawee- yāā la pe ma waa yigi kue byε ye?"

⁴⁶Yesu n -sē yee: "āwā, n yee waa tε ra na, n yāā fānga gaa yi ra wo."

⁴⁷U cɔɔ tuu yāā pe cā woo kē, u n nii n sege fyar koho wo. U n pa loo na, maa kānklūy gbāā Yesu yaha ye, ma le pāā nawee- byε yīnde na nwa ta u n tε u na, tesē u jaa mii ke fla byε wo.

⁴⁸Yesu n u pye ma yee: "Cɔɔ, taa ra ta ma Yater, loo le ma jaa. Naa n gaha pra."

⁴⁹Yesu tuu naa ngīī pāā, tēnlēhele waa n yir Syase kaha wo, ma ba u Syase pye ma yee: "Ma pueesya ku, ma" a n maha naa u Yīŋfua fāy ye."

⁵⁰Yesu n luhu u dya kaplāŋ ne, ma Syase pye ma yee: "Ma" a n fya ye, ra ta ma Yater loo ya, u -sē ga jaa."

⁵¹Yesu tuu ga nɔ ke nakugu nwoŋ na, u sē sya waa n dye ga u ne ye mii Pyar ye ya sē kē, Nsān ne, Syake ne ye, tesē le kicaale tuhufua ne u nahafua ne.

⁵²Ke gbā kaha wo, nawee- byε naa n wūn ma naa fen le, le kicaale wīī na. Yesu n pe pye ma yee: "Ya" a n naa n wūn ye! Le sē ku ye, le sā wāy."

⁵³Pe ba cā le ku wa, pe n nii u ler.

⁵⁴Yesu n dye ke nwoŋ wo, ma le kicaale yigi koho na, ma gbey pāā ma yee: "Kicaale yir!"

⁵⁵Le kicaale yrā n dur ba le ye, le n ta tεr yir. Yesu n pe yar, ma yee: "-Ye ngaa wāā le kē le n di!"

⁵⁶Le kicaale wādurba yrāŋ na, le n u seefa laam wɔ ga ta tεr. Yesu n -sē pe yar waha ma yee, lii le pye pe ma syi le pāā waa ye ye.

Luke 9

¹Yesu n u kānyārwai sēnsye syām yee, ma pe wāā ta ma kānde wāā pe kē tesē fānga ne pe waha sāndāpee kar tege naa n kāā nawee- yīŋ na, pe maha waha naa yanfa jaa.

²Tuu kānde wāā wa pe kē tesē fānga ne, u n pe lēhe wāā, pe ga naa Yāhā Yai wīī tōr naa n yar nawee- na, pe maha naa yanfa jaa.

³Tuu ga pe lēhe wāā, u n pe yar ma yee: "Ye ma ga ke yrāhā yi, ye ma syi ye ngaa gbe ke n naa ye ndege ye. Ye ma n kāi gε gbe ye, nkānfaha ne ye, ngaa kadiŋ ne ye, war ne ye! -Ye kalēŋ nanēŋ ya gbe yigi!"

- ⁴Pe ma syāsaha wāã ye kē na, -ye kuee koo kaha wo ye sya ba ter!
- ⁵Teelii nawee- ma sye pe saa ye yigi yō ye, -ye ter pe klo yaha! Ye ma nii n ter, -ye ye tre mplēm kor yaha pe na, pe n cã lii ma pe dye poo pe le ke.”
- ⁶Tuu koo pãã wa pe kãnyārwai ye, pe n ter. Pe naa n gaha kui bye wo, ma le Yāhā Yai kapāyī tōr naa n yar nawee- na, ma maha naa yanfa jaa tebehe bye wo.
- ⁷Yesu tuu naa kai- nkāy bye pye, Yerote naa ke tēj luhu, u laam n wlāhā. Nawee-mpāy naa n yee, a Nsān kē u dur ba yrāṅ na.
- ⁸Mpāy maha naa n yee, a faale Yeli kē tuu u ya yi yar nawee- na. Mpāy ter maha naa n yee, a faale Yāhā kaplāṅ tōrfua waa kē, u dur ba yrāṅ na.
- ⁹Yerote -sē naa le pãã ma yee: "N ta pe n Nsān yīṅ cer. Yoo -sē kē dya nwo ne, pe n sya nii kai- ngī bye pãã u wī na?" U n naa traha u Yesu yāã.
- ¹⁰Yesu tēnlehe n dur ba, maa u yar nkāy bye ne pe ga pye. U n ter poo ya ne, klo laa kue ye pe n yee Gbesyata.
- ¹¹Pe nabuar n -sē le cã ma taha u na. Yesu n ga pe yigi ta, ma Yāhā Yai wī pãã pe ye ma maha yanfa jaa pe kē.
- ¹²Yai ke naa n gaha kuasaha wo, pe kãnyārwai sēnsye syām n yūhū crā Yesu na, ma u pye ma yee: "Kānde wāã pe nabuar kē, pe n ka tūntūn kusyīmbehe wo tesē kle ne, pe ga ngaa par di, pe maha syāsaha ke. Wo tee ma dragba wo.”
- ¹³Yesu n pe yē sya ma yee: "Yii ge, -ye digi wāã pe kē pe n di!" Pe n yee: "Wo ga waha pe yē woo mii? Bur wāy bua ya te ma wo ye, tesē fua- syām ya ne. Ma n traha la wo ka wo ga dir par pe nabuar mii bye kē?"
- ¹⁴Nawee- mpāy pe pye ke fla na, pe naam ya ba nawee- nyersī yībua kua. Yesu n u kãnyārwai pye ma yee: "-Ye pe ta pe n nii ga fle fle, nawee- gbeesānsī sesānsyihi.”
- ¹⁵Pe kãnyārwai n le sya u ye, ma pe nawee- ta pe n tege nii ga ke syi.
- ¹⁶Yesu n te bur bua gbe pe fua- syām ne, ma yīntaha kuā yir wāã yāhāyīṅ kue ye, ma yee Yāhā n kaa taha pe na. U n dur ma te la cer ma te wāã u kãnyārwai kē, pe n te la klaha pe nabuar kē.
- ¹⁷Pe bye n di, ma sya di yai. Pe n takūyīhī sēnsye syāṅ gbe ter te gber ne, tii pe di yaha.
- ¹⁸Per gaa Yesu pye u ya ya, ma naa n pãã Yāhā ne. U kãnyārwai n taha ba u na. U n pe yey ma yee: "Lii ge pe nawee- pe n pãã ta wī na?"
- ¹⁹Pe n yee: "Mpāy n yee, a Nsān nawee- tāāfua kē ma ne. Mpāy maha n yee, a faale Yeli kē ma ne, mpāy maha ma pe n yee, a faale Yāhā kaplāṅ tōrfua waa kē ma ne tuu dur ba yrāṅ na.”
- ²⁰Yesu n pe yey ma yee: "Ah yii, ye yee yoo kē ra ne?" Pyar n u yē sya ma yee: "Mboo kē u Yāhā Yīndefua Crise.”

- 21**Loo na, Yesu n pe kãnyãrwai yar waha ma yee, pe ma syi pe u wĩ pãã waa ye ye.
- 22**U n maha pe pye ma yee: "U Nawee Puee yai u fãý gboho. Pe Yiiffee- wãle ga ba u wĩ sye, tesẽ pe Yãhã yũndefa yĩŋfa ne, tesẽ pe Yãhã kaiyarfa ne. Pe ga ba ta ge ta pe n u boo. U wãku plii tãã wuhu na, u ga yir gbã wo, u dur ba yrãŋ na gbaafa ye."
- 23**Loo na, Yesu n pe nawee- bye pye ma yee: "Wii ma yee woo ga naa n yãr ta kãnde wo, u u laam wũhũ ta yaha, -tuu u ya gbihi naa n ta plii bye, u ma sya ga ba gbãpee ku ra wĩ na. Wii ma loo sya, u naa ra kãnde yãr.
- 24**Ye sã yãã, wii tuu u ya yĩŋ ke, ma suhu u laam wãn ne, woofua ga ba too bye ke laa; wii tuu -sẽ ga le sya u u yĩŋ ke laa, ma suhu u laam wãn ne ndoo wĩ na, woofua kã tuu cã ga ba too nde bye yãã.
- 25**Mboo nawee, taa ga driyẽ wãn bye yãã tãŋ, ma" a -sẽ ba yãã ma plaha mii ya, ma sã maha ba ma yĩŋ yãã Yãhã ye ye, le wãýĩ -sẽ ma na taa yãã?
- 26**Nawee wii ma yee ta wĩ fyar yigi woo kã tesẽ ra kaplãŋ ne, u wĩ bya ga ba fyar yigi ndoo u Nawee Puee kã yaliile n n pai dur ba ra nayõr ne, ta Tuhufua Yãhã nayõr ne, tesẽ pe yãhãýĩŋ tẽnleheyõm nayõr ne."
- 27**Yesu n maha pe yar taha ma yee: "Ta n cĩnde nde pãã ye ye: Nawee- mpãý ma ye laam wo, pe saa ku mii pe sã Yãhã Yai yãã ye."
- 28**Yesu tuu kaplãŋ ngĩ pãã wa, plii kuasĩ syi n ter, u n Pyar yigi taha u ya na, Nsãn ne, tesẽ Syake ne. U n ka pe ne yãŋ gaa yĩŋ na, u n gaha pãã Yãhã ne.
- 29**Tuu ga nii n pãã Yãhã ne, u yĩntaha n wã klaha, u nayre n flege ma sya n yehe palpal.
- 30**Naam syãm mpãý n fe gbe yi yãhãýĩŋ nayõr ne. Faale wãle syãm ba me, Musa ma suhu Yeli ne. Yesu tuu ga ba ku mii syi dyaŋ Yurusalem wo, tuu pa lii myaha na kãntraha na le n pye tãŋ, loo pe naa n pãã Yesu ne.
- 32**Pyar tesẽ u nampyeŋ- ne, pe ba sã wãý faha. Pe n yir, ma Yesu yãhãýĩŋ nayõr yãã, tesẽ pe naam syãm ne pe yir yer u ne.
- 33**Yaliile pe naam syãm pe naa n ter Yesu yaha, Pyar n Yesu pye ma yee: "Wo Yĩŋfua, wo niisaha sroŋ yõ nwo wo! Waa kajar tãã gbã, neŋ ma wãŋ, neŋ Musa wãŋ, neŋ nge Yeli wãŋ." U ba le pãã ke dyaŋ, u sã laam ga ye.
- 34**Tuu naa koo pãã, yãhãsyõr raa n yi nii ma yĩm paha tã pe bye na. Pe kãnyãrwai pe te yãhãsyõr yãã te pe gbey le, pe n fya.
- 35**Yãhã yĩmbui n yi te yãhãsyõr laam wo ma yee: "Ta Dya kã nwo ne, woo kã tẽ yãŋ yi. -Ye naa n luhu u ye!"
- 36**Loo kapãn le pãã wa, pe kãnyãrwai n Yesu nen ya yãã ke fla na. Pe kãnyãrwai n ke kai- bye yaha le. Koo cãã na, pe sã laa pãã waa ye ye.
- 37**Ke yĩŋsyii wo, pe n tege ke yãŋ yĩŋ na, nabuar raa n pa maa Yesu wãã.

- ³⁸Dya waa n kuee pe nabuar laam wo, ma gbey pãã wãã Yesu ye ma yee: "Yĩñfua, n ma nar, ta dya yãñ ta kē, ta dyapuai nen ya.
- ³⁹Sãndũpee ma u yĩñ na, ma n yir u na tugutugu. U ma yir u na, u ga u ta u n naa n kui, tuu naa u yehe fãnga ne, tuu u ta u n naa yěsyõplay yi. U sãndũpee ma yir u na, u ga u nuhu gboho ke syi tuu cã ba u miy yaha.
- ⁴⁰N ma kãnyãrwai nar pe u sãndũpee kar tege kãã u na, pe sē waha yia ye."
- ⁴¹Yesu n kuãn pe na ma yee: "Yii poo na, laanyõm wee ye ye ye, ye sē ra ta ye Yater ye. Ye yee la n kuee ye wãwlaha na yalebye? Ye yee la n naa n fãý ye ne yalebye?" U n u kicar tuhufua pye ma yee: "Pa ma dya ne nwo wo!"
- ⁴²U kicar tuu yũhũ naa n pai, u sãndũpee n u yãr gbe miy kãntraha na ma u yehe fãnga ne. Yesu n sã waha u sãndũpee na, ma u kicar jaa ma u wãã u tuhufua kē.
- ⁴³Pe nawee- bye pe Yãhã fãngangbãñ yãã ke syi, le n pe laam wo ma sya ta ter. Nawee- pe naa Yesu tẽñ tẽ u kai- wĩ na, u n u kãnyãrwai pye ma yee:
- ⁴⁴"Yii poo na, n ga laa pãã ye ye, -ye le le yaha ye laam wo: U Nawee Puee ga yi u napĩ- kē."
- ⁴⁵Pe kãnyãrwai sē -sē naa ke kaplãñ ngĩ war u ye ye. Le kapãñ ba pãã ke syi, pe ma n waha le tersaha cã ye. Pe ba fya Yesu na, pe sē u yey le kapãñ tersaha ne ye.
- ⁴⁶Yesu kãnyãrwai n ba sãnker ke pe ya nsoho wo, ma ga cã yoo woo u ma yĩñ na poo laam wo.
- ⁴⁷Yesu n -sē pe laam wĩ cã. U n kicaalaale gbe ba ta u yahasee ye,
- ⁴⁸ma pe pye ma yee: "Wii ma kicaale nde syi gbihi yigi ndoo myaha na, ndoo ge kē tuu gbihi yigi. Wii ma -sē ra gbihi yigi, Yãhã ge kē tuu gbihi yigi, koo gii ke ra lehe wãã. Wii ma -sē u ya ta ma nii ye bye kurkuẽfua, woo tuu ma yĩñ ye bye na."
- ⁴⁹Nsãñ n kapãñ gbe ma yee: "Wo Yĩñfua, wo dya waa yãã tuu sãndũpee kar tege n kãã nawee- yĩñ na ma myaha ne. Wo n ba yee u wee wo ne ye, ma u kar tã."
- ⁵⁰Yesu n u yě sya ma yee: "Ya" a n sye u na ye. Ye sē yãã, wii ma yee u sē ye laha ye, u ma ye ne."
- ⁵¹Yesu terper yãhãýĩñ na ke ba nɔ gbe naa n taha, u n u laam waha ma yee u yai u ka Yurusalem wo.
- ⁵²U n tẽnlehe mpãy nɔ wãã u yahasee ye, pe n ka Syamarifa kãntraha klo laa wo, pe n gaha fla ngaa gbihi ta u kē.
- ⁵³Pe klofa n sye ma yee, u tee n gaha Yurusalem wo, poo saa syãsaaha wãã u kē ye.
- ⁵⁴U Yesu kãnyãrwai syãm mii Syake tesē Nsãñ ne, pe ba le luhu ke dyañ, pe n Yesu pye ma yee: "Yĩñfua, le ma tãý ma ye, waa naa ta ke n yir yãhãýĩñ na, ke ba too tã pe na ke pe suhu muu."
- ⁵⁵Yesu n wã klaha pe kue ye, ma loo kuãn pe ye.

⁵⁶Pe n ter klo laa ter wo.

⁵⁷Yesu tesē u kãnyãrwai ne, pe pye kãnde wo ma naa n yãr. Dya waa n pa, maa Yesu pye ma yee: "Yĩŋfua ma" a sya n gaha teelii teelii, n ga naa n taha ma na."

⁵⁸Yesu n u yē wãã sya ma yee: "Yēsrē ma te syãsar ne, kãnsyãm ma pe nseŋ ne, teele sē -sē wee u Nawee Puee myaha na ye."

⁵⁹U n dya waa pye ma yee: "Naa n taha ra na." U dya n u pye ma yee: "Yĩŋfua, kãnde wãã ra kē, n ma ga ra tuhufua nakugu le wa, n ga pa."

⁶⁰Yesu n u yē sya ma yee: "Tyii nakur na te n naa re nakurwai le. Mboo, ka maa naa Yãhã Yai wĩ yar nawee- na!"

⁶¹Dya waa n maha Yesu pye ma yee: "Yĩŋfua, ndoo ga naa n taha ma na, -taa -sē kãnde wãã ra kē, ra n ka n ga ra nna yar, tē dur ba."

⁶²Yesu n u pye ma yee: "Wii ma nii mii wii dyaŋ u nii tar war yar ne, ma maha nii yãŋ n klaha u kur kue ye, woofua saha laa yō Yãhã Yai wĩ na ye."

Luke 10

¹Loo kur ye, Yĩŋfua Yesu n maha nawee- gbeetãã sēnsye syãm yãŋ yi. Kui nkãy bye tesē teebēhe nkãy bye tuu naa n traha u ka, u n poo nawee- mii cãã lehe wãã sãnsyãm koo kui wo tesē koo teebēhe ne.

²U n pe yar kakuãcraŋ nkãy ne ma yee: "Dir busãã ma wãgbe wãn tar wo. Tēntēfa sē -sē syar yai, ma ga waha te bye gbe dye tãŋ kaha wo ye. -Ye u tarfua nar u n tēntēfa busãã mpãy nō wãã, pe n ba te dir gbe dye kaha laam wo u kē.

³-Ye naa n gaha, n ye lehe wãã mii mbapĩy dyaŋ waygapyãr nsoho wo.

⁴Ye ma syi ye war gbe ye, nkãnfaha ne ye, ntãy ne ye. Ye ma n taha kuee naa nawee-syar kãnde wo ye.

⁵Ya" a ga dye kaha gii laam wo, ye cãã syaha nge syar ye yee: Yãhã ke yrĩŋ le kaha nge wo.

⁶Waa ma pye ke fla na Yãhã yrĩŋ ne, ye yrĩŋ syaha nge ga kuee u na. Le ma -sē pye woosyifua sē kē ye, ye syaha nge saa laa yō u kē ye.

⁷-Ye kuee koo kaha wo, pe ye kē loho gii ne, -ye ke wo, pe ye kē digi gii ne, -ye ke di! Tēntēfua yai pe naa u dãã. Ye ma syi ye yi kaha gaa wo, ye ga dye kaha gaa laam wo ye.

⁸Ya" a ga dye klo lii wo pe n syãsaha wãã ye kē, pe ma pa ye kē digi gii ne, -ye ke di!

⁹-Ye naa loo klo yanfa jaa, -tee naa pe nawee- yar Yãhã Yai nō wa gē nō wa.

¹⁰Ya" a -sē ga dye klo lii wo, pe ma yee pe saa syãsaha wãã ye kē ye, -ye ka yaa le pãã nanihi fla wo ye yee:

- 11'Ye klo tēyāhā mplēm mpāy ge pe yir too wo tre na, wo mii wo poo mplēm mii kor yaha ye na. -Tee -sē le cā ye yee Yāhā Yai pa wa ye ye.'
- 12Ta n le pāā ye ye, Yāhā kasāhā per ma ba nō, le ga ba pee klo ndefa na le ter Sodō klofa yaha."
- 13Yesu n kuān kui raafa na ma yee: "Korasyifa, ye wīi pee Yāhā ye! Gbesyatafa, ye wīi pee Yāhā ye! Laanwō wūhū nkāy ke pye ye yīnde na, ke syi ma ne pye faale Tyirfa yīnde na, tesē faale Syidōfa ne, pe ne ga pye pe ta ter le cā kāā wa le yalebya wo, pe kapee- wāpyeᅇ sē yō ye. Loo nde na, pe ne ga wram wīi pye, pe nfāāper ta, pe fen nayre pāhā pe le.
- 14Loo ne, Yāhā kasāhā per ma ba nō, le ga ba pee ye na le ta ter pe Tyirfa yaha, tesē pe Syidōfa ne.
- 15Ah yii Kapornufa, ye yee la pe ga ba ye kuā yir ga ta yāhāyīᅇ na? Ye ma n naa loo ge ga ye laam wo ye! Ye ga ba tege ga ta tāā ye nakur fla wo."
- 16Yesu n maha u kānyārwei pye ma yee: "Wii ma n luhu ye ye, ke nii mii u n luhu ndoo ge ye. Wii ma ye wīi sye, ke nii mii ndoo ge wīi kē tuu sye. Wii ma -sē ndoo wīi sye, ke nii mii wii u ra lehe wāā woofua wīi kē tuu sye."
- 17Pe nawee- gbeetāā sēnsye syām n dur ba laanfīr ne, ma ba nii le pāā nuhu ne ma n yee: "Wo Yīᅇfua, sāndāpee ge n luhu wo ye, wa" a gbey pe na ma myaha ne!"
- 18Yesu n pe yē wāā sya ma yee: "Yalaale wo, n naa u Setane yāā yāhāyīᅇ kue ye, tuu tege naa n too mii yāhāyīᅇ dyaᅇ ke yehe.
- 19 -Ye luhu yō ra ye: N fānga wāā ye kē ye waha naa n yia nwōr na tesē sānam ne, ye tāhā naa n ter te na. N fānga wāā ye kē ye waha yia ye napīi Setane na, ye u fānga bye pye klaha- tāᅇ, ngaa ma n waha kapee pye ye na ye.
- 20Sāndāpee n luhu ye ye, loo yō, le sē -sē nō nuhu wādi na ye. Ye myar te yrūhū ta wa yāhāyīᅇ saba laam wo, -ye naa nuhu di loo ne!"
- 21Loo yalebya wo, Yāhā Yrā Fānga n Yesu laam yīi nuhu ne, u n yee: "Ta Tuhufua Yāhā, mboo taa ma yāhāyīᅇ Yīᅇfua tesē kāntraha ne. Lii taa sē yar kaicāfa na, tesē sabacāfa ne ye, ma loo yar mpāy na pe ma pra kicar wāᅇ syi dyaᅇ. N ma sey loo wīi na. āwā Tuhufua, le tāy ma ye, koo kē ma n le ta ke dyaᅇ."
- 22Yesu n dur ma pe nawee- pye ma yee: "Ta Tuhufua Yāhā kai- bye le soho ra koho wo. Nawee- sē cā yoo kē ra ne ye. Ta Tuhufua ya ke le cā. Pe sē maha cā yoo kē ra Tuhufua ne ye. Ndoo ya n ke cā, tesē mpāy ne tē ke yar pe na."
- 23Loo na, Yesu n wā klaha u kānyārwei kue ye, ma poo ya pye ma yee: "Yii, tee nii lii yāā yagaa, ye wīi n tāy, -ye naa nuhu di loo ne!"
- 24Ta n ye yar nde ne: Nkāy bye tee n yāā yīnde ne, tesē nkāy bye ne tee n luhu nditye ne, Yāhā kaplāᅇ tōrfa busāā pye tesē kui yīᅇfa busāā ne, pe naa n ke pe kai- ngīi syi yāā yīnde ne tesē pe ke yāā luhu nditye ne, pe sē -sē ke yāā ye."

- 25**Yāhā kaiyarfua waa n ba yir ma yee woo ga Yesu le namihi wo, ma u yey ma yee: "Yīŋfua, n ga pye mii n waha cīnde yrā yāā, lii wākuayāā wee le na ye?"
- 26**Yesu n u yē sya ma yee: "Kānde lii Yāhā le ta, le yāŋ! Lii ne le yrūhū yaha loo wī na? Ma lii war le na?"
- 27**U dya n yee: "Lii le yrūhū ta le nde: 'Ta, Yīŋfua Yāhā wī n naa n tāy ma ye, le ter wān bye yaha; le gboho tāŋ ma laam bye wo, le nii tāŋ ma yrā bye na, ma fānga bye ne, ma kacān bye n pye tāŋ loo na.' Tesē: 'Ma ya wī le n tāy ma ye mii syi dyaŋ, tyii ma nampyeŋ wī n naa n tāy ma ye ke syi.' "
- 28**Loo na, Yesu n u pye ma yee: "Ma le pāā yō. Ma" a loo nde pye, ma -sē ga cīnde yrā yāā, lii wākuayāā wee le na ye."
- 29**U Yāhā kaiyarfua -sē naa n traha u tāhā wāā u ya kē. U n Yesu yey ma yee: "N ga waha wii syi yee ra nampyeŋ?"
- 30**Yesu n u yē sya ma yee: "Dya waa ba yir Yurusalem wo, ma Yerekōō kānde sya ma tege naa n ter. Yuhu- mpāy n ga u yāā kānde laam wo, ma wō toho u na ma u yuhu, ma u nayre tyīn cer u na ma u gbā cāār yaha.
- 31**Yāhā yūndefua waa n yir u ya ndoŋ, ma tege n ter loo kānde nen ya ne. Tuu ga u dya yāā, u n laha yi, ma ga le kānde wāā sya ma ter, u sē yer ge yer ye.
- 32**Loo kur ye, Lewi kur kuε puee waa n ba yir u ya ndoŋ. U n ba nō ke fla na, ma u dya yāā. U n laha yi, ma ga le kānde wāā sya ma ter, u sē yer ge yer ye.
- 33**Syamarifa naa waa -sē ba yrāhā yi u ya ndoŋ. Yiiffee- sē pe Syamarifa yāŋ ngaa ye. U bya naa n ter loo kānde nen ya ne. U n ba nō u dya na, ma u yāā pe u duai yaha. Tuu u dya yāā ke syi, u fen n u sroŋ yigi fānga ne.
- 34**U n yūhū crā u dya na, ma u nar yee u kē defī ne, ma re tuhu sēm- ne, ma dur ma re pua u kē. U n dur loo na ma u gbe taha u kānkoŋ na, ma ter u ne nampay syāsaha fla wo ma ga u gbihi.
- 35**Ke yīŋsyii wo, u n war yi ma wāā u nwoŋfua kē, ma u pye ma yee: 'Naa u dya gbihi ra kē. Ma" a sya u gbihi ma ta ter war mii draha yaha tē wāā ma kē, n ma ba dur ba nwo, n ga ba pe war draha dāā ma kē.' "
- 36**Loo na Yesu n dur, ma u Yāhā kaiyarfua yey ma yee: "Ma laam wo, wii woo tuu nii u dya nampyeŋ, dya wii pe ba gbā cāār yaha kānde wo?"
- 37**U Yāhā kaiyarfua n Yesu yē wāā sya ma yee: "Wii tuu yō u na, woo tuu sroŋ ma u nampyeŋ." Loo na, Yesu n u pye ma yee: "Ka, ma ga naa n pye koo syi!"
- 38**Yesu ye naa n yār kānde wo, u kānyārwai ne. Pe n ba laha dye kusyīnde laa wo. Cōō waa n pe wāā ma pe yigi ga u kaha wo, woo n gaha pe nampay yi. U cōō myaha ba kē Marti.
- 39**U cīfua pye u ne, pe naa u yee Maari. Yesu naa le Yāhā kapāyī tōr pe ye, u Maari woo n ba tege nii u tāy ma nii ke kaplāŋ luhu.

⁴⁰Marti woo -sē pye tuu ba dye kuee tēŋ laam wo. U n ba Yesu pye ma yee: "Yĩŋfua, ma sē yāã ta cĩifua ra ta yaha nii ya ke tēŋ laam wo, le yõ la? Ma saa u yar la u ba koho le ra ye?"

⁴¹Yesu n u yē wāã sya ma yee: "Yāŋ, Marti! Ma laam wlāhā nii ma ye, ma n nii n gber kai- busāã na.

⁴²Kate nen ya -sē ne le ma yĩŋ. Maari ka le wāyĩ kue ye. Le saha tyĩn sya kãã u ye ye."

Luke 11

¹Per gaa, Yesu naa n pãã Yāhā ne teelaa wo. Tuu ba nar wa, u kãnyārwei waa n u pye ma yee: "Wo Yĩŋfua, wo klaha Yāhā wānar ne, mii Nsān dyaŋ tuu u kãnyārwei klaha le ne mii."

²Yesu n pe yar ma yee: "Ye ma ga Yāhā nar, -ye yee: 'Wo Tuhufua Yāhā, ta, nawee- n cã ma miingbãŋ kai- laha. Ta, ma Yai n pa nawee- ye.

³Naa wo yē digi wāã wo kē plii wuhu na.

⁴Wo kapee- gbe kãã wo yĩŋ na. Mpāy pe kapee- pye wo na, wo bya wo n tyii pe kapee- foho na wo kuãŋ ne. Ma" a n wo miy yaha, wo n tyĩn naa n gaha kapee- wāpyeŋ kue ye ye.' "

⁵Yesu n maha pe yar ma yee: "Laa na, ye laam wo, waa ma naambiyā ne. Per gaa, u ga yir u ka u naambiyā fla na yĩndyaha wo, u ga u pye: 'Naambiyā, bur wāy tãã fue le ra na.

⁶Ta naambiyā nen waa yir yrāhā ye, ma pa ra fla na, ngaa wee tē ga wāã u kē ye.'

⁷U naambiyā nwo ga waha kuee nwoŋ laam wo, u pãã yi wāã u kē u u pye: 'Tyii ra na dya, ma sē yāã nwonyē gbãã tã wa karndohopua ne. Ma sē cã la, wo sã wāy wa ta pii ne. N wee n ga waha yir n bur gbe wāã ma kē ye!' "

⁸Yesu n pe yar taha ma yee: "Ta n le pãã ye ye: Pe sya nii naambiyām, nen nwo ga waha sye u saa yir ye. U nkurfua ma -sē naa tã u nwoŋfua na, ma nii u yee u kadye ga ba war, u n yir, u nwonyē yār, u te wān bye gbe wāã u naambiyā kē, tii wĩ te ma u na.

⁹Koo kē n ga ye yar nde ne: -Ye naa n nar, ngaa ga wāã ye kē. -Ye naa n ke, yaa ngaa yāã. -Ye naa kãanklihi gbã, pe ga ke yār ye kē.

¹⁰Ye sē yāã, mboo nawee, ma" a n nar, Yāhā ga ngaa wāã ma kē. Ma" a n ke, Yāhā ga ta ma ngaa yāã. Ma" a kãanklihi gbã, Yāhā ga ta ke n yār ma kē.

¹¹Ye ma pye tuhufua, ye dyale ma fuale nar ye ye, yaa u kē la nwoho ne?

¹²Laa na, u ma ngucĩ nar ye ye, yaa u kē la sãnuē ne?

¹³Tee sya pee mii, ye kayũhũ pye ye pii kē. Ke syi ne, ye yai ye cã, ye Tuhufua Yāhā ga Yāhā Yrã Fãnga wāã mpāy kē pe le nar u ye."

- 14 Sāndūpee pye dya waa yīŋ na, ma u ta u n nii bebe. Yesu n u kar tege kãã u dya yīŋ na. U sãndūpee n tege kãã u dya yīŋ na, u nii n pãã gbege. Le n yē gbãã pe nabuar na ma sya ta ter.
- 15 Mpãy n yir ma yee: "Sãndāpee yīŋfua Sebulehe kē tuu fānga wãã u kē, u n waha sãndāpee kar tege n kãã nawee- yīŋ na."
- 16 Mpãy ter n yee, poo ga u le namihi wo, ma u pye ma yee, tuu yēkã wīi laa pye poo n yãã yīnde ne, pe cã cã Yāhã fānga kē ke ma u ye.
- 17 Yesu -sē ba pe laam wīi cã wa. U n pe yar ma yee: "Kāntraha neŋfa ma kuee n wãã pe ya ne, koo kãntraha nge ga too. Kaha neŋfa ma kuee n wãã pe ya ne, koo kaha ga too.
- 18 Ke syi ne, Setane ma kuee n wãã u ya ne, u fānga saa waha ka yahasee ye ye, ke ga klaha-. Ye -sē yee, n sãndāpee kar tege n kãã nawee- yīŋ na, sãndāpee yīŋfua Setane kē tuu koo fānga wãã ra kē!
- 19 Cīinde sē ne ye. Mii loo sē ne ye, ye nampyeŋ- mpãy pe sãndāpee kar n tege, ye ma yee pe bya loo pye Setane fānga kāmāy na, poo ge ga ye yar pe yee, cīinde sē ne ye.
- 20 Ta n ye yar, n sãndāpee kar tege n kãã Yāhã Fānga ne. Loo na, ye yai ye cã Yāhã Yai pa wa ye ye.
- 21 Fāngafua ma pye naanmiy wān ne ma nii u kaha sēŋ, nawee waa saa ser u kla gaa gbe ye.
- 22 Waa ter ma -sē pa, woo fānga ma ter nwo wāŋ na, u n yia u na, u ga u naanmiy wān bye tyīn sya u ye, tii tuu ba ta ma naa u ya paha. Loo na, u ga u kahafua nwo koho wān bye gbe u ye, u te la u nampyeŋ- ne.
- 23 Wii ma yee u wee ra ne ye, woofua ma ra napīi. Tesē, wii ma yee u saa koho le ra ye, u nawee- wãã ba ra kē ye, woofua u pe kar n kãã ra na.
- 24 Sāndūpee ma pye nawee yīŋ na ma ba tege kãã u na, u sãndūpee ga ka drawaha fla wo, u ga tay naa n klaha, u ma teelaa yãã u nii naa n wūi. U ma yee u sē teelaa yãã ye, u ga yee tuu ter u niisaha gii yaha, u ga dur ga nii ke fla na.
- 25 Loo na, tuu pye nawee wii yīŋ na ma ba tege kãã u na, u ga dur ga u fla na. U n gaha u nawee laam yãã mii nwoŋ dyaŋ pe ke pe ma ke gbihi ta.
- 26 Loo na, u sãndūpee ga yir, u ga u nampyeŋ- kuasīi mpãy yigi ba, mpãy pe maha pee woo na. Pe bye ga pe ya wãã ba nii u nawee yīŋ na. U nawee wīi ga pee, le ta ter faale yaha."
- 27 Yesu tuu ba koo pãã wa, cōo waa n kuee pe nabuar laam wo, ma u pye ma yee: "Cōo wii tuu ma see ma maha u yrã ta ma kē, u wīi n tãy."
- 28 Yesu n -sē u yē wãã sya ma yee: "Mpãy pe Yāhã kapãyīi luhu, ma maha Yāhã kãnde yār, poo wīi le n tãy!"

29Nawee- wo naa n tã Yesu na, u n nii pe pye ma yee: "Yagaafa pee, ma -sẽ yee poo n traha pe laanwo wĩ laa yãã yĩnde ne. Aye, laanwo wĩ laa saa pye ye n yãã yĩnde ne ye, mii lii syi sã kã le bii faale Yãhã kaplãŋ tãrfua Yonase dye ye.

30Ye sã yãã, mii Yonase wĩ bii nii kayar wĩ faalefa Nenefufa ye mii, u Nawee Puee wĩ bya ga ba nii kayar wĩ yagaafa ye koo syi.

31Yãhã kasãhã per ma ba no, faale Syeba kãntraha yĩŋfasya ga ba le pãã u yee, yagaafa pe sã koho klaha ye, pe tee pye. Woo bii yir deydey kui wo, ma pa faale yĩŋfua Salmuu fla na ma ba u kacãyor luhu. Kaplãŋ nkãy tã -sẽ n pãã ye ye, ke ter Salmuu wũhũ yaha!

32Yãhã kasãhã per ma ba no, pe faale Nenefufa ga ba le pãã pe yee, yagaafa pe sã koho klaha ye, pe tee pye. Faale wo, Yonase bii Yãhã yẽ kapãn pãã pe Nenefufa ye, pe n le luhu ma koho klaha ma pe kapee- wãpyeŋ miy yaha. Kaplãŋ nkãy tã -sẽ n pãã ye ye, ke ter Yonase wũhũ yaha!"

33Yesu n maha yee: "Waa sã naaloho ndyan tar ma ga le wũhũ teelaa wo ye, waa sã maha le tar ma kataŋ cĩn n tã le na ye. Ah ndee, pe ma le tar, pe ne le wra ta kããnkui na, wii ma dye u naa n yãŋ cãã- na.

34Yĩnde ma mii naaloho dyaŋ kadye na. Ma yĩnde ma yõ ma ye, ma kadye bye ga nii cãã- na; ma yĩnde ma -sẽ klaha- ma ye, ma kadye bye ga nii wam wo.

35Loo na, nawee woo yai u u ya yigi, cãã- mpãy pe ma u na, wam ma syi pe sya tãŋ ye.

36Ke syi ne, nawee kadye bye ma nii cãã- na, teelaa sã wee wam wo ye, u kadye kur bye ga nii tãŋ cãã- na, ke naa n yehe palpal mii naaloho cãã- dyaŋ."

37Yesu tuu ba pãã wa, Farisyẽ naa waa n u yee u ga di u kaha wo. Yesu n dye ke kaha wo, maa nii ma ga di.

38U Farisyẽ naa n ba yãã Yesu sã u klue yee pe wãle kãnde na ye, ma nii n di, le n u fe gbe.

39Loo na, Yĩŋfua Yesu n u pye ma yee: "Yii Farisyẽ, ye ma mii nawee- mpãy dyaŋ pe crãŋ kur kue yee, tesẽ tasa kur kue ne, ma n tyii ke laam na. Ye bye ye yii ta naweeyõm nkur kue ye, ye laam sã -sẽ wee gbegbe ye. Nawee- wãyuhu wĩ ya le ma ye laam wo, tesẽ kapee- wãpyeŋ ne.

40Ye plege, ye sã kai- cã ye! Yãhã gii ke nkur kue pye, koo neŋ ya sã na ke laam bya pye?

41 -Ye ye crãŋ yĩ kayũhũ ne, tesẽ ye tasa bya ne, ye ke wãã nawãm kã, loo na ye kãnkai- bye ga cã nii gbegbe.

42Yii Farisyẽ, ye wĩ pee Yãhã ye! Ye ma ne ye digi gbe, le tãy ke nii waŋ kla woo, tyũhũ wãŋ woo, ye ne ke la fle sãnsye, ye fla neŋ wãã Yãhã kã. Ma -sẽ yee ye wãsron wĩ na, tesẽ Yãhã wĩ wãtãy ne ye laam wo, ye kalaa wee koo na ye. Koo -sẽ kã tee yai ye gbihi yigi, ye koo ta yĩŋ. Ke kai- ngĩ n -sẽ taha, ye ma syi ye faha laa yaha ye.

⁴³Yii Farisyẽ, ye wĩ pee! Yiifee- yawãhã nwey wo niisar rii nawee- bye yĩnde le yi n too re na, too syi niisar ye ne ke ye nii. Ye tee maha n yãñ pe naa ye syar nangbãsyaha ne nanihi tebehe wo.

⁴⁴Ye wĩ pee! Ye laam wluhu, ye ma mii nakur gbũhũ nkãy syi dyañ nawee saa cã ye, u tãhã naa n ter te na!”

⁴⁵Yãhã kaiyarfua waa n u pye ma yee: "Yĩñfua, taa nii n pãã ke syi, ma wo bya wãã le n tyehẽ.”

⁴⁶Yesu n u yẽ sya ma yee: "Yii Yãhã kaiyarfa, ye bya wĩ pee! Ye nawee- taha kai- nkãy na ke ma mii teger dyañ pe saha tẽñ ye. Ye saa maha koho le pe ye, pe n waha re tẽñ ye.

⁴⁷Ye wĩ pee! Gbũhũ nkãy syi ke yõ, ye ne koo fãã Yãhã kaplãñ tõrfa kẽ, poo mpãy ye wãle pe boo!

⁴⁸Le nii mii ye wãle pe lii pye, le tãy ye ye. Poo pe Yãhã kaplãñ tõrfa boo, yii -sẽ pe gbũhũ fãã!

⁴⁹Loo ne, Yãhã gii ke kai- bye cã tãñ, ke n le yar yaha ye wĩ na ma yee: 'N ga ba ra kaplãñ tõrfa mpãy nõ wãã pe ye, tesẽ ra tẽntẽfa mpãy ne. Pe ga ba mpãy boo pe laam wo, pe mpãy nar- gboho.'

⁵⁰Ke syi ne, ma gbe driyẽ wãtãhã na, ma ba waa ke yagaa na, Yãhã kaplãñ tõrfa mpãy bye pe boo ter, yagaafa ga ba loo kapee fue dãã.

⁵¹Too naboor nde bii gbe Abel wãboo cãã na, ma sya ba waa Dyakaridya wãboo cãã na, woo wii pe bii u boo ke Yãhã kangbãñ nsoho wo, ke Yãhã diñ yisaha fla ne. ãwã, cĩinde ne tẽ n pãã ye ye, ntõr rii te woo, le kapee fue ga yi yagaafa na.

⁵²Yii Yãhã kaiyarfa, ye wĩ pee! Lii le ga waha nawee ta u n Yãhã wĩ cã, yii ge le sye, ma -sẽ maha yer tã le na nawee- ma n le yãã ye. Ye ma mii nawee waa dyañ u nwoñ gaa yẽ gbãã tã ma sye u karndohopua na.”

⁵³Yaliile Yesu tuu ba yi ke kaha wo, pe Yãhã kaiyarfa tesẽ pe Farisyẽ ne, pe n nii ncafũhũ di u ne, ma nii u yey kai- ter bye ne.

⁵⁴Pe naa n ke pe Yesu ta u n plaha pãã pe n luhu.

Luke 12

¹Loo yale wo, nabuar n ba wõ tã ma sya pe ya tre tãhã, Yesu n cãã u kãnyãrwai pye ma yee: "-Ye yii yigi Farisyẽ ye ne, pe wĩ ma mii ncasur wãñ ter syi dyañ. Pe naweeyõm pyer pye gbaa na, pe laam wo ma -sẽ pee.

²Ngii ngii ke wũhũ nii, ke ga ba yãã gbaa na. Kai- nkãy ke maha ma waa sã ke cã ye, ke ga ba cã.

- ³Loo ne, kaplāņ nkāy tee n pāā yii ya yīmperwoho wo, ye ga ba naa ke pāā nawee-bye ye yaiwaha na. Tesē, lii bye tee yuhu pāā waa nditye wo, nwonuŋ laam wo, le ga ba gbey pāā nanihi fla wo.”
- ⁴Yesu n maha yee: "Ta n le pāā ye ye, yii mpāy tee ma ra naambiyām: Mpāy syi pe ga waha nawee kadye boo wāboo ya, pe sē -sē ga waha laa pye nantāņ ye, ye ma syi naa poo fya ye.
- ⁵Wii tee yai ye naa n fya, n ga u yar ye na: Ye yai ye naa Yāhā koo fya, koo gii ye ma ba ku, ke ga waha ye le naa fla wo, naa gii wāfegeyāā wee ke na ye. āwā, n le pāā ye ye, ye yai ye naa koo ya fya!
- ⁶Kānsyāyi mii syi wām bua sē n par la warpīi syām ya ne? Ye cā poo kānsyāyi mii wee ngaa ye, Yāhā sē -sē n faha poo nen waa gē yaha ye.
- ⁷Ye wīl n tāy Yāhā ye, ma ter kānsyāyi mii syi wābuar yaha. Ye yīnyor nde gē Yāhā te bye yē cā yaha wa. Ye ma syi naa n fya laa na ye!”
- ⁸Yesu n maha yee: "Ta n nde pāā ye ye: Wii ma le pāā nawee- yīnde na ma yee woo u ya le soho ra koho wo, ndoo u Nawee Puee, ta bya ga ba le pāā pe Yāhā yāhāyīņ tēnlehe yīnde na n yee, woofua ma ra wūū.
- ⁹Wii ma -sē le pāā nawee- yīnde na ma yee woo sē ndoo cā ye, ta bya ga ba le pāā pe Yāhā yāhāyīņ tēnlehe yīnde na n yee, n sē woofua cā ye.
- ¹⁰Nawee wii ma tee pāā u Nawee Puee wīl na, Yāhā ga ba loo kapee laha kāā u yīņ na. Wii ma -sē tee pāā Yāhā Yrā Fānga wīl na, loo kapee nde saa laha kāā u yīņ na ye.
- ¹¹Pe ma ba ye yigi ga Yiifēe- yawāhā nwey wo, laa na yahaseefa yahasee ye, laa na fāngafa yahasee ye, ye ma syi ye fya ye! Ye ma syi ye naa ntāņ cer, ye yee tee ga ba lii pāā le n nii wāyīl, tesē tee ga ba lii pāā ye waha ye yīņ yi yaha, ye sē cā ye.
- ¹²Loo yale wo, kaplāņ nkāy ke yai ke yi ye yē wo, Yāhā Yrā ga ye klaha ke ne.”
- ¹³Dya waa pye pe nabuar laam wo, ma ba Yesu pye ma yee: "Yīņfua, ta lefua yar, u tyii wo n wo tuhufua kloho la wii na.”
- ¹⁴Yesu n u yē sya ma yee: "Naambiyā, yoo u ra taha ye nwoņ kai- wāsāhā na, tesē ye koho wān wālaņ na ye nsoho wo?”
- ¹⁵U n wā klaha, ma pe nawee- bye pye ma yee: "-Ye yii yigi, ye ma n pua yaha wale wīl na, tesē nangbān wān ne ye. Nawee koho wān sē ne te ga waha ta u n kuee yrāņ na ye.”
- ¹⁶Loo na, Yesu n kakuācran pāā pe ye ma yee: "Nangbāņ gaa pye tangbān ne, dir n ba yi u ye kacān sē pye ye.
- ¹⁷U n nii laam ga ma yee: 'N ga pye mii, dir nde bye lesaha wee ra ye ye.’
- ¹⁸U n ba u ya pye ma yee: 'Tē ga lii pye, n le cā yagaa. Loo ne nde: N ga ra mple nde yoho kāā, n dur n taa fāā, tii te cā gboho faale wān na, n ta dir wān bye le yaha te laam wo ta koho wān bye ne.

- 19**N ma loo pye wa, n ga dur n nii yar n yee: Naambiyã, diyõr ma ma ye kacãn wee ye, te ga waha ta ma di yai dyε- buar. Yagaa, fihĩ nii naa n wũũ, ma naa n di ma naa n wɔ, -taa naa nuhu di.’
- 20**Yãhã n -sẽ u dya pye ma yee: 'Naplege nge! Yĩmper nge gε laam wo, ma ga ku. Taa ga ku, dir nde bye taa gbihi ta ma myaha na, te ga nii yoo wãn yagaa?' “
- 21**Loo na, Yesu n maha le pãã taha ma yee: "Wii woo na tuu driyẽ nangbãn wãn ya ke wãã n ta u ya myaha na, u sã -sẽ wee ngaa nangbãn Yãhã ye ye, woofua wĩ ma mii ke nangbãn naplege nge wĩ dyaŋ.”
- 22**Loo kur ye, Yesu n u kãnyãrwai pye ma yee: "Loo ne, n ga ye yar nde ne: Dir rii tee ga naa n di, tesẽ loho gii ne tee ga naa n wɔ ye waha nii yĩnwer na, tesẽ nayre rii ne tee ga le tã ye kadye na, ye ma syi ye naa ntãŋ cer too nde bye wĩ na ye!
- 23**Ye sã yãã, yĩnwer puar dir na, kadye puar nayre na.
- 24** -Ye naa kãnsyãm yãŋ, pe sã digi tãhã, pe sã digi gbe, teelaa wee pe ye pe dir kõŋ n yaha ye. Yãhã sã pe yẽ digi wãã la pe kẽ? Ye wĩ n tãy Yãhã ye, ma ter kãnsyãm yaha.
- 25**Ye laam wo, yoo ma u ga waha u kuper yũhũ wãã carle gε laangar ya kãmay na?
- 26**Ye ma gblihi laa ndele syi ya wãpyeŋ na, lii tee -sẽ laam ga ke kai- ngĩ wĩ na?
- 27**Nyẽ fyãr te n fiy tar wo, ye sã te nayõr yãã la? Te sã tẽn tẽ ye, te sã faha wãn tyĩn ye. Ta n -sẽ le pãã ye ye, u faale yĩŋfua Salmuu, u nangbãn naa bye ne, u nayre nayõr sã -sẽ bii nɔ nyẽ fyãr wãŋ neŋ gaa gε nayõr na ye.
- 28**Nyẽ nge gε ke n fiy tar wo nanga, koo gii pe n pai miy le wãã naa laam wo sukũhũ, Yãhã nayõr wãã ke kẽ. Ke -sẽ ga pye mii ke tyii yii gε na, ke saa nayre wãã ye kẽ ye? Ye sã koho taha yaha Yãhã na busãã ye.
- 29**Ye ma syi ye naa ntãŋ cer, ye yẽ digi wãkε ne tesẽ ye lawɔŋ ne ye!
- 30**Nawee- mpãy pe sã cĩinde Yãhã cã ye, poo pe too nde bye ke fãnga ne. Ma -sẽ yee yii na, Tuhufua Yãhã ma ye ye, ke cã te wĩ ma ye na.
- 31** -Ye cãã Yãhã Yai wĩ ke wa! Loo na, ngii wĩ ke ma ye na, ke -sẽ ga ba wãã taha ye kẽ.
- 32**Yii mpãy tee sã nihi ye, ye ma syi ye fya ye! Le tãy ye Tuhufua Yãhã ye, loo ne u n ye le Yãhã Yai wo.
- 33** -Ye ye koho wãn par, -tee pe war wãã nawãm kẽ! Wale lii syi le sã n klaha ye, -ye naa loo kε! -Ye Yãhã wũhũ ke naa n ta busãã yãhãyĩŋ wo, koo fla gii wãplaha wee te na ye, yuhu saha nɔ te na ye, fyãr saha te pye klaha- ye.
- 34**Tee ye laam wãn ta na, ye laam bye ma koo fla na.”
- 35**Yesu n maha yee: "-Ye yii gbihi ra tẽn wĩ ne, -ye ye nsĩ cer pua, -ye ye naaloho tar yaha!

- 36 -Ye yii gbihi mii tēntē- mpāy dyaŋ pe yīŋfua ka cagbar na. U ma dur ba ke kapahayē gbā, pe yir ga ke yār u kē.
- 37U yīŋfua tuu ga dur ba tēntē- mpāy yāā yrāŋ na, poo wīi n tāy! U ga u ya gbihi, u pe ta pe n tege nii, u n ba dir la klaha pe bye kē.
- 38U ma dur ba yīndyaha wo, le tāy yīndyaha kur ye, ma ba u tēntē- yāā yrāŋ na, pe wīi n tāy.
- 39 -Ye nde cā laha: Kahafua ma ne u yuhu payale cā, u ga ne kuee yrāŋ na, u sye u yuhu ma n dye u kaha wo ye.
- 40Ye bya -ye yii gbihi naa n ta, yaliile tee sē ga yigi ye, u Nawee Puee ga ba dur ba loo yale wo.”
- 41Pyar n ba le pāā ma yee: "Yīŋfua, ma kaplāŋ ngīi kuā cra pāā wāā wii ya kē laa, ma ke pāā nawee- kur bye kē?"
- 42Yesu n u yē sya ma yee: "Tēntēle wii syi kē u n sroŋ u yīŋfua ye, ma maha kai- cā? Woo kē wii ne u yīŋfua ter ma u taha u naa ke kaha yāŋ, tuu naa u tēntēwai bye yāŋ, u naa pe dir wāā pe kē sediyale wo.
- 43U yīŋfua ma dur ba, maa u yāā loo tēn na, woo tēntēle wīi n tāy.
- 44Ta n cīinde nde pāā ye ye. U yīŋfua ga u taha u koho wān bye yīŋ na.
- 45U tēntēle ma -sē le ga yigi, a woo yīŋfua saa pa yagaa ye, u ga too u tēntēwai wāgbāŋ na, u naa dir ya di, u naa sēm wə pe n u yigi.
- 46U tēntēle tuu sē per gii ga yigi ye, u yīŋfua ga pa koo per na. U ga u pēn cīinde wāpēn, tuu u pye pyer rii ne te yai mpāy ne pe sē sroŋ ye.
- 47Tēntēle wii tuu u yīŋfua laam wīi cā, u sē -sē u ya gbihi ye, u sē -sē u yīŋfua laam wīi pye ye, u ga ba gbār sya busāā.
- 48Ma -sē yee tēntēle wii tuu sē u yīŋfua laam wūhū cā ye, u ma sya tee pye ma yai gbār ne, u ga gbā car ya. Yāhā ma wii kē busāā, ke ga ba ufua yey kai- busāā ne. Yāhā ma kai- busāā le soho wii koho wo, ke ga ba woofua yey kai- busāā ne ke n sya gboho ter.”
- 49Yesu n maha yee: "N pa nawee- wācər naa ne kāntraha na. Koo naa nge ma ne pye ke le wa, le ne ga tāy ra ye.
- 50N ga ba tāā fen laam wo, ta laam bye n wlāhā nii. Loo n ba pye wa, ta laam n cā tege nii.
- 51Ye laam wo, ye yee la n pa nawee- yīmbuhu wāālesaha wo? Aye rēhē, n pa pe wācər wīi loo ne.
- 52Ma gbe yagaa na, nwoŋ giifa ma pye nawee- bua, nawee- tāā ga wāā le, pe cər nawee- syām mii na. Kaa na, nawee- syām ga wāā le, pe cər nawee- tāā mii na.

⁵³Tuhufa ga ba napĩr le pe dyam ne, dyam -sẽ ga ba napĩr le pe tuhufa ne. Nahafa ga ba napĩr le pe pueesyam ne, pueesyam -sẽ ga ba napĩr le pe nahafa ne. Nansyam ga ba napĩr le pe pii ca ne, pii ca -sẽ ga ba napĩr le pe nansyam ne.”

⁵⁴Yesu maha naa pe nawee- yar ma yee: "Ye ma sesaha yãã ke wə ke pakue ye, ye sē ne yee la, ke ga pa? Ke n -sẽ pa cĩnde.

⁵⁵Ye ma tefay yãã pe yir yãhãyĩŋ kãndigi koho kue ye ma fua n pai, ye sē ne yee la kar ga war? Le n -sẽ pye cĩnde.

⁵⁶Dawarfa me ye ne! Tee waha yãhãyĩŋ wũhũ yĩntaha war, tesē kãntraha wũhũ ne, Yãhã wũhũ nkãy ke -sẽ n pye ye yĩnde na yagaa, nwa ta ye n koo wãwar wĩ sye?

⁵⁷Tee ga lii pye le n sroŋ, nwa ta ye n loo sye?

⁵⁸Wii ma yee ma laa tee pye, ma ma yigi n gaha kasãhã saha wo, tee sē nə wa ke fla na ye, cãã naa u nar ye n wãã le. Mii loo sē ne ye, u n gaha ma le soho u kasãhãfua koho wo, woo n ma le soho fãngafa koho wo, pe n ma le nwompihi wo.

⁵⁹Ta n le pãã ma ye: Ma" a yee ma sē le kafue bye dãã tãŋ ye, ma saa yãã yi ke nwompihi wo ye."

Luke 13

¹Per gaa, nawee- mpãy n pa Yesu fla na, ma ba Galelefa mpãy wĩ pãã u ye. Pe Galelefa ka Yãhã kangbãŋ laam wo, u fãngafua Pilati n ta pe n pe boo wlãhã pe kaboo wãn ne.

²Yesu n pe yẽ sya ma yee: "Galelefa mii pe boo, ye laam wo ye yee la, poo pye kapeepyefa ma ta ter Galele kãntrahafa bye yaha?

³Ye bya ma -sẽ yee, ye sē le sya ye kapee- sē yõ, ma maha ke wãpyeŋ miy yaha ye, ye bye wĩ ga ba klaha-.

⁴Ye yai ye ye laam too nwonjruhu gii na ke pye Syilwee wo, ma ba too tã nawee-sẽnsye kuatãã na, pe n ku. Ye laam wo ye yee la, poo pye kapeepyefa ma ta ter Yurusalem klofa kur bye yaha?

⁵Ye bya ma -sẽ yee, ye sē le sya ye kapee- sē yõ, ma maha ke wãpyeŋ miy yaha ye, ye bye wĩ ga ba klaha- koo syi.”

⁶Yesu n maha kakuãcran pãã pe ye ma yee: "Dya waa ba nasar nkugu katyigi sĩĩ kãntrayũhũ fla wo, ke n le. U dya n pa u n pai nkugu tai, u sē ngaa yãã ye.

⁷U n te tar gbihifua pye ma yee: 'Yãŋ, ke dye- tãã kē yagaa, n ma pa n pai nkugu tai katyigi nge na, n saa ngaa yãã ye. Ke cer kãã! Ke tee nii ma draha ka sya, ke sē n sa ye.'

⁸U tar gbihifua n u yẽ sya ma yee: 'Yĩŋfua, maha tyii ke na naandyε; n ga ke yĩŋ tugu klaha, n nafuhu le ke tãy.

⁹Ke syi ne, laa na ke ga ba sa dye laa; ke maa yee ke sē maha sa ye, ma ta ke n cer.' “

- 10**Kanii per gaa na, Yesu pye u maha naa nawee- klaha Yiiffee- yawāhā nwoŋ gaa laam wo.
- 11**Cɔɔ waa -sē pye ke fla na, u sē pye korkor ye. Ke dye- sēnsye kuatāā ba kē sāndūpee waa pye, u ba u cɔɔ ta u n kur nii, u saha kāntuhu sroŋ ye.
- 12**Yesu tuu u cɔɔ yāā, u n u yee ba, ma ba u pye ma yee: "Cɔɔ, ma yan ma miy yaha."
- 13**Yesu n koho taha u na, ke kāntuhu n ta ter sroŋ u ye, u n nii Yāhā sey.
- 14**Yesu tuu maha nawee jaa kanii per wo ke syi, le sē tǎy u Yiiffee- yawāhā nwoŋ yīŋfua ye ye. U n kapān gbe, ma pe nabuar pye ma yee: "Plii kuay ma, nawee yai u tēn tē too plii na. -Ye naa too plii yāŋ, ye naa n pai ye yan wājaa wīi na, tee ke kanii per yāā ye ke ta yaha!"
- 15**Yīŋfua Yesu n u yē wāā sya ma yee: "Dawarfa me ye ne! Kanii per na, ye sē ne ye naha sāhā la, laa na ye kānkoŋ, ye ka ke ne lawosaha wo?"
- 16**Ah cɔɔ nwo wii tuu -sē ma Brama kur waa, Setane tuu pua yigi yaha dye- sēnsye kuatāā, ye yee la woo ma syi u sāhā yaha kanii per na u sāndūpee namihi wo ye?"
- 17**Yesu kapān nde n nii u napīi- ye fyar wīi. Laanwo wūhū nkāy tuu naa n pye, ke -sē naa nuhu yigi pe nabuar kē.
- 18**Loo na, Yesu n maha pe nawee- yar kakuācraŋ ne ma yee: "N ga waha Yāhā Yai wīi tōr nwa ne? Ke ngii tay, n ga ke kla yar ye na.
- 19**Ke ma mii ngaa puale dyaŋ, dya waa tuu gbe, ma tǎhā le kǎntraha wo u lankua wo. Loo puale kloŋ tǎŋ pii bye na. Le -sē fīy ma jruhu katyigi dyaŋ, kǎnsyām n sya ba pe nseŋ ta te kayay laam wo."
- 20**Yesu n maha yee: "N ga maha ye yar Yāhā Yai ma mii syi dyaŋ?"
- 21**Yāhā Yai wīi maha ma mii ncasur wāŋ ter syi dyaŋ, cɔɔ waa tuu gbe carle ya, ma wlāhā bur miy busāā wo gbengbeyīhī tǎā syi, ma pe tūhū. Te ncasur carle ya n ta pe n sya fua yir."
- 22**Yesu naa n gaha Yurusalem wo. Tuu naa n ter kungbāhā nkāy wo, tesē kusyīmbehe nkāy ne, u nawee- klaha naa n gaha too bye wo.
- 23**Waa n ba u yey ma yee: "Yīŋfua, nawee- mpāy pe n pai sya yaha pe dye Yāhā fla wo, pe saa syar ye, cīinde sē na?" Yesu n u yē sya, ma pe yar ma yee:
- 24**"Yāhā fla wādye wīi waha mii nwonyē gii dyaŋ ke fihī. -Ye yii waha ye dye koo ne! Ta n ye yar, nawee- busāā ga ba yee poo ga dye, pe -sē ga ba gblihi laa.
- 25**Koo nwonyē nge kahafua ma ba yir, ma ke nwonyē gbāā tǎ, yaa ba yii yāā nkur ye, ye naa ke kǎānklihi gbā ye yee: 'Yīŋfua, nwonyē yār wo kē!' U ga ye yē sya u yee: 'N sē ye yisaha cā ye.'
- 26**Loo na, yaa u pye ye yee: 'Wii me too wāā naa n di ma ne, ma maha wāā naa n wo ma ne. Ma naa nawee- klaha wo klo wo, nanihi teebehe wo.'

- ²⁷U ga maha ye pye u yee: 'N sê ye cã ye kapeepyefa mii, ye ma n crã ra na ye!'
- ²⁸Loo yale wo, ye ga ba faale wãle Brama ye yãã, Yãhã yai klo wo, tesê Yisyake ne, Dyakuba ne, ma suhu pe faale Yãhã kaplãñ tãrfa bye ne. Yii -sê ga ba pye nkur ye, ye naa n wũn wãwũn, ye laam ga ba war ye n sya naa nkãhã gbã!
- ²⁹Nawee- ga ba yir yaidar kue ye, tesê ke dyeter kue ye, tesê kãntraha teebêhe bye wo, pe pa Yãhã Yai gbar na, pe ba dir di.
- ³⁰Loo na, mpãy pe ma kur ye yagaa, poo mpãy ga ba yahasee fla yãã. Mpãy pe -sê ma yahasee fla wo yagaa, poo mpãy ga ba nii kur ye."
- ³¹Loo yale wo, Farisyê mpãy n yũhũ crã Yesu na, ma u pye ma yee: "Têr kãã, ka fla ngaa na. Yerote n traha u ta pe n ma boo."
- ³²Yesu n pe yê sya ma yee: "-Ye ka, yaa kacãmpuai nwo yar ye yee: Ta tẽn ne kãntraha nge na sãndãpee wãkar ne, yanfa wãjaa ne. N ma le na nanga tesê sukũhũ ne, le tẽn n sya ba kua.
- ³³N yai n ta tẽr ta yrãhã ne nanga, sukũhũ, n sya ga nã. Ye sê yãã, Yãhã kaplãñ tãrfua sê yai pe u boo kulaa wo mii Yurusalem sê kẽ ye."
- ³⁴Yesu tuu naa pe Yurusalemfa wĩ pãã, pe fẽn n u yigi, u n yee: "Yurusalemfa, Yurusalemfa, ye Yãhã kaplãñ tãrfa boo, tesê nawee- mpãy Yãhã pe nã n wãã ye ye, ye pe waa n boo ntẽmbar ne! Yalebye, n n ke n ye wãã ta nii tãy, mii nguyĩñ dyañ ke ke pii wãã n ta ke nkaasyir flãhã tãy. Ye sê -sê le sya yãã ye.
- ³⁵Tee n pye ke syi Yãhã ga ba kur waa ye klo na. Ta n ye yar: Ye saa ra yãã mii per giĩ sê kẽ, tee n pai naa n yee: 'Mboo wii taa n pai Yĩñfua Yãhã myaha na, ke kaa taha ma na.' "

Luke 14

- ¹Kanii per gaa maha wo, Yesu ba ka Farisyê ye yĩñfua waa kaha wo. Pe ba u yee dir na ke fla na. Mpãy pe pye ke fla na, pe naa Yesu yãñ kayi ne, ncã u ga pye mii laa?
- ²Dya waa ba yer u yahasee ye. Yan pye u dya na, u n ba tẽ.
- ³Yesu n kapãñ gbe, ma pe Farisyê yey tesê pe Yãhã kaiyarfa ne ma yee: "Kãnde lii Yãhã le ta, wo yai wo yanfua jaa kanii per wo laa, wo sê yai wo le syi pye ye?"
- ⁴Pe n yaha le, pe sê sya ma laa wãã sya ye. Loo na, Yesu n u yanfua yigi ma u jaa, ma kãnde wãã u kẽ u n tẽr.
- ⁵Yesu n dur yagaa, ma pe nawee- pye ma yee: "Ye laam wo, waa dya ne too dye u ye kualañ laam wo, laa na naha syi, ufua saa u yi la le yalebya wo, le ma sya pye kanii per?"
- ⁶Loo kapãñ nde na, pe ga u yê sya lii ne pe sê cã ye, ma yaha le.
- ⁷Dir disaha wo, nawee- mpãy pe ba yee ba te dir na, pe bye naa niisayõr ke. Yesu tuu pe yãã, u n kakuãcran nde pãã pe ye ma yee:

⁸"Nawee ma ma yee, taa ga fān di casyar na, ma" a ka, ma" a n ga ke niisayūhū yāŋ ma nii ye. Ma" a ga nii koo syi fla wo, laa na pe ma pe nawee waa ter yee te dir na, wii syi tuu ter ma yaha ma maha ma yīŋfua waa.

⁹Wii tuu ye yee ba, mboo tesē woo ne, u ga waha pa u ba ma pye: 'Dya, ah ma saa ke niisayūhū wāā la u kē?' Ma -sē ga yir te fyar ne, maa nii kur kue niisaha wo.

¹⁰Ma" a yāā pe ma yee ke syi fla na, ma" a ka, cāā ga nii kur kue niisaha wo. Ke syi ne, wii tuu ma yee ba, u ma ba ma yāā, u ga ma pye: 'Naambiyā, yir ba nii yahasee ye niisayūhū fla na.' Taa yir ga wāā nii mpāy ne, pe ga nagboho ta ma na.

¹¹Ye sē yāā, nawee wii ma u ya ta yīŋfua draha wo, ufua ga kloŋ. Wii ma -sē u ya kloŋ, ufua ga ta yīŋfua draha wo."

¹²Dya wii tuu ba Yesu yee ba te dir na, Yesu n wā klaha ma u yar ma yee: "Ma" a ga nawee- yee dir na, ma" a n ma naambiyām yee ye, tesē ma nampyesey ne ye, tesē ma nwoŋfa ne ye, tesē ma niisahafa mpāy ne pe ma walefa ye. Mii loo sē ne ye, pe ga waha yia pe le dur ma kē. Kayī lii raa yee ma pye, le n kua kāā.

¹³Ma" a ga nawee- yee dir na, ma naflam poo yee, tesē mpāy ne pe kadye sē ke ya kua ye, tesē tānklahafa ne, ma suhu fūū- ne.

¹⁴Poo mii pe saha le dur ma kē ye, ma wī n tāy. Yāhā ga ba ma dāā per gii kasroŋ pyefa ga ba yir gbā wo, pe nii yrāŋ na."

¹⁵Mpāy pe naa n di, pe kaplāŋ ngī luhu wa, poo nen waa n Yesu pye ma yee: "Wii tuu ga ba u dir lay yāā te yāhāyīŋ gbar wo, u wī n tāy!"

¹⁶Yesu n kakuācran nde pāā u ye ma yee: "Dya waa ba per gaa yar nabuar raa ye, dingbān wī na.

¹⁷Te sedi yale n ba nō, u n u tēntēle lehe wāā u ga pe nawee- yar, te wān bye pye wa, pe pa.

¹⁸U ma ga wii yāā, ufua ga naa yor raa ter pāā. U tēntēle tuu ga cāā dya wii yar, u dya n u pye ma yee: 'Dya, n ma n tar raa par nii kē, fīhī tyii ta n ga te fla yāŋ. Ye ma n tege ra na ye.'

¹⁹Waa ter n yee: 'N ma n tawar nyer sēnsye par nii kē, fīhī tyii ta n ga re pye yāŋ. Ye ma n tege ra na ye.'

²⁰Waa ter n maha yee: 'N ma n cōō sya yagaa, n wee n ga yāā ka ye.'

²¹U tēntēle n dur ga, maa ke kaplāŋ tōr u yīŋfua ye. U yīŋfua laam n war, u n u tēntēle pye ma yee: 'Ka le klo teebēhe wo, tesē te nanihi fla ne, maa naflam yee ba, tesē mpāy ne pe kadye sē ke ya kua ye, tesē fūū- ne, ma suhu tānklahafa ne.'

²²U tēntēle n ka, ma dur ba u yīŋfua pye ma yee: 'Yīŋfua, taa lii pāā, n le pye. Niisar raa -sē maha ma te kuae'

²³U yīŋfua n u tēntēle pye ma yee: 'Ka klo kānkāy wo tesē tar kānkāy ne, maa nawee- ta pe n ba dye, ta kaha n yī.' "

²⁴Yesu n pe nawee- pye ma yee: "Ta n ye yar, mpāy pe ba cãã yee, poo saa too dir nde yãã di ye."

²⁵Loo kur ye, nabuar naa n yār Yesu ne, u n ba wã klaha, ma pe pye ma yee:

²⁶"Wii ma yee u ga taha ra na u kuāṅ ne, ta wĩ yai le naa n gboho u laam wo, le ta ter u tuhufua wĩ na, u nahafua wĩ ne, u cɔɔ wĩ ne, u pii wĩ ne, u nampyese y wĩ ne, tesē u ya wĩ gɛ ne. Mii loo sē ne ye, u saha nii ta kãnyārwe ye.

²⁷Wii ma cã u saha wãfã y sya ra wĩ na u sya gbãpee ku ra kur ye ye, ufua saha nii ra kãnyārwe ye.

²⁸Ye laam wo ye cã, wii ma yee u ga nwongbãṅ fãã, kii syi ke jruhu, u ga cãã tege nii, u yāṅ ke nwongbãṅ wãfãã dir ga war yē gii kua, u waha cã poo war yē ma ga waha yãã u ye, ke tēṅ bye n waha kua.

²⁹Mii loo sē ne ye, u ma cãã koo nwongbãṅ nakūy ta, war n ba kloṅ u ye, ke nwongbãṅ sē fãã kua ye, mpāy pe loo yãã, pe ga naa u ler.

³⁰Pe ga yee: '-Ye naa n yāṅ dya nwo ne, u nwoṅ wãfãã tēn fe gbe, ma ba gblihi laa, le tēn sē kua u ye ye.'

³¹Tesē, yīṅfua waa ma yee u ga naan miy yīṅfua waa ne, u ga cãã tege nii, u le fla yāṅ wa. Tuu ma naan miyfa nawee- nyerbua ya ne, u ga yāṅ, u ma ga waha yigi u nampyeṅ yīṅfua nwaa ye, tuu -sē ma naan miyfa nawee- nyersēnsye ne, u ga cã.

³²U ma -sē cã, u saha yigi u nampyeṅ yīṅfua nwaa ye ye, u ga cãã nawee- lehe wãã u ye, pe n ga u crã tã, pe u yey pe ga waha pye mii ke wãhã n kua pe nsoho wo."

³³Loo na Yesu n pe pye ma yee: "Yii waa saha nii ra kãnyārwe mii u sē cãã tyii u koho wãn kur bye na ye.

³⁴Ye sē tetege yãã? Tetege ma kayūhũ. Ke ma -sē sar, le kua. Waa saha ke ta ke n dur naa n tã y ye.

³⁵Loo yale wo, ke saha kãntraha gbihi, ke saha le nafuhu wo ye. Pe n gaha ke miy wãã nkur ye nafēnteṅ na. Wii ma n traha u ke yīntaha cã, u luhu yõ!"

Luke 15

¹Pe kufar wããfa, tesē mpāy ne pe naa kãmpee- yār, pe bye naa n crã Yesu na, ma ba naa u kaplāṅ luhu.

²Le sē naa n tã y pe Farisyē ye, tesē pe Yāhã kaiyarfa ne ye, pe n sya le wlūhũ naa n pãã pe ya ye ma yee: "Dya nwo n tã y kãmpee- yārfa ne, ma sya wãã n di pe ne."

³Yesu n pe yē sya kakuācran laa ne ma yee:

⁴"Mbaa gbeebua syi ga waha pye waa ye ye laam wo. Nen ya ga waha plaha pe wo. Ufua saa pe mbaa gbeeresyar sēnsye kuaresyar mii ta yaha la nyē wo, u ga nen nwo ke wii tuu plaha, u sya u yãã?"

- ⁵U ma u yãã, le ga tãy u ye. U ga u mbua gbe taha kãmayĩŋ na.
- ⁶U ga ka kaha wo, u u naambiyãm yee, tesẽ u niisahafa ne, u pe pye: '-Ye naa nuhu di ra ne, ta mbua wii tuu ba plaha ra ye, n u yãã.' "
- ⁷Yesu n pe yar taha ma yee: "Ta n ye yar, le ma ke syi yãhãyĩŋ wo. Yãhãyĩŋfa nuhu dir ne gboho nawee nen wĩ na, wii tuu u kapee- wãpyeŋ miy yaha ma dye kãnyĩ wo, ke ter nawee- gbeeresyar sãnsye kuaresyar mpãy yaha, pe n yee poo ma naweeyõm, kapee- wãmiyaha wee pe na ye."
- ⁸Yesu n maha kakuãcran laa pãã pe ye ma yee: "Coo waa ma pye war sãnsye syi ne, warpua nen ya ne plaha u ye, u saa naaloho tar la, u ke nwoŋ pɛ, u u warpua tay kayi ne u sya ga u yãã?"
- ⁹U ma u yãã, u ga u cabiyãm yee ba, tesẽ u niisahafa ne, u pe pye: '-Ye naa nuhu di ra ne, ta warpua wii tuu ba plaha ra ye, n u yãã.' "
- ¹⁰Yesu n maha le pãã taha ma yee: "Kapeepyefua nen ya ma yi kãã u kapee- wo, ma kãnyĩ gbe wãfuẽ, loo nde ga nuhu yigi yãhãyĩŋ tẽnlehe ye kẽ."
- ¹¹Yesu n maha kakuãcran nde pãã taha ma yee: "Dya waa pye naam kicar syãm ne.
- ¹²U dyasyĩnde n ba pe tuhufua pye ma yee: 'Ta tuhufua, wo wale wãn la, ma ra lay wãã ra kẽ.' U tuhufua n -sẽ u koho wãn la.
- ¹³Plii raa n ter, u dyasyĩnde n yir, ma u lay wãn byɛ par, ma ter pe war ne deydey kulaa wo. U n ga taha kuee gbar ya na, ma u wale byɛ pye klaha- tãŋ.
- ¹⁴Pe war pe ba kua u ye, fããpihi gaa n dye le klo wo, u yẽ digi saha yãã u ye ye.
- ¹⁵U n ka ma ga tẽn kɛ klofua waa ye, u n u gbe le u tar wo, u naa kaha tyɛ- naha.
- ¹⁶Pe tyɛ- pe naa katyipir rii di, te di laam pye u na, waa sã -sẽ naa te wãã u kẽ ye.
- ¹⁷Loo na, u n nii u ya wĩ ga ma yee: 'Dir rii gɛ te ma ta tuhufua tẽntẽ- ye, pe saha te di tãŋ ye, ndoo -sẽ nwo tee nde wo, n n ku fãã ne!
- ¹⁸N ga dur ga ra tuhufua ye, n n gaha u yar n yee, ta tuhufua, n kapee- pye Yãhã na, n kapee- pye ma na.
- ¹⁹N sã maha yai ma naa ra yãŋ ma dya draha wo ye. Naa ra yigi mii ma tẽntẽle waa dyaŋ.'
- ²⁰U n yir, ma kãnde sya ma n ter u tuhufua fla na. Tuu ga kaha yãŋ n wãã deydey, u tuhufua n u yãã. U dya fen n u sroŋ yigi, u n sya yir fã ga maa u wãã, ma u pua yigi.
- ²¹Loo na, u dya n u pye ma yee: 'Ta tuhufua, n kapee- pye Yãhã na, n kapee- pye ma na. N sã maha yai ma naa ra yãŋ ma dya draha wo ye.'
- ²²Pe -sẽ ga dye kaha wo, u tuhufua n u tẽntẽ- pye ma yee: 'Nayroho gii ke yõ tãŋ te nayrɛ byɛ na, -ye ka farfar, yaa koo gbe ba le u na, -ye kãncrã le u kẽ kõnde na, -tee maha ntãn le u kẽ trɛ na!

- ²³Naampêṅ gii ke gboho, ye ga ke yigi ba boo, waa nuhu dir di.
- ²⁴Ye sê yãã, ta dya nwo tee yãã nwo, le ma mii u ba ku ra ye, ma dur ba yrãṅ na; le ma mii u ba plaha ra ye, ta n u yãã.' Pe n yir gbar na, ma nii nuhu di.
- ²⁵Loo yale wo, u dyadyaha pye tar wo. Tuu dur n pai ma ba no kaha yê na, u n luhu kapêṅ mii ye, yor ne.
- ²⁶U n têtêṅle waa yee ba, ma ba u yey nwa kê.
- ²⁷U têtêṅle n u yê sya ma yee: 'Ma cîifua kê u dur ba. Koo kê, naampêṅ gii ke ba gboho, ma tuhufa ta pe n ke boo, ma yee woo dya dur ba u ye wãwee.'
- ²⁸U dyadyaha laam n war, u n sye u sê dye kaha wo ye. U tuhufua n yi ma yee, woo ga u laam yîn u n dye.
- ²⁹U dya n u pye ma yee: 'Yãṅ, ke dye- nii yagaa n kai- pye n wãã ma kê. Ma sê maha laa pãã yãã ra ye, ta n le sye ye. Ma ra kê yãã la sêmbua ge ne, ma yee n sya n ga nuhu dir di ra naambiyãm ne?'
- ³⁰Ma dya nwo, tuu -sê ka maa ma wale bye pye klaha- tãṅ canaandi na, ma dur ba, naampêṅ gii ke ba gboho ma ta pe n koo yigi boo u kê!'
- ³¹U tuhufua n u pye ma yee: 'Ta puee, ma ma ra ne yalebye, wãṅ tii bye te ma ra wãṅ, ma bya wãṅ ne.'
- ³²Ma sê yãã, ma cîifua nwo taa yãã nwo, le ma mii u ba ku wo ye, ma dur ba yrãṅ na; le ma mii u ba plaha wo ye, wo n u yãã. Wo yai wo loo gbar nuhu ne, -too dir di wo laam n yîn! "

Luke 16

- ¹Yesu n maha kakuãcranṅ pãã u kãnyãrwai ye ma yee: "Walefua waa ba têtê waa gbe ta u wale yîṅ na. Pe n ba u walefua pye ma yee, u têtê ma tuu u wale pye n klaha-"
- ²U yîṅfua n u têtê yee ba, maa u pye ma yee: 'N laa luhu ma wîi na, le sê yai ra ye ye. N saa maha ma ta ra wale yîṅ na ye. Taa ra wale pye mii, ke bye tîr ra n cã.'
- ³U wale têtê n laam ga ma yee: 'Ta yîṅfua nwo u ga ra tege kãã ra tèn na. N ga pye mii? Fãnga wee ra na ta n ga waha kãntraha tèn tẽ ye; n ma yee ndoo ga naa n nar, le ga nii fyar wîi.'
- ⁴Tê ga lii pye n le cã yagaa. Ke syi ne, ta tèn maa klaha- ra ye, mpãy ga waha ra yigi ta pe ya tãy!'
- ⁵Loo na, u yîṅfua foho ke pye mpãy na, u n pe bye yee ba nanem. U n u wãcir yey ma yee: 'Ma yai ma fue lii dãã ra yîṅfua kê?'
- ⁶U n u yê sya ma yee: 'Sêm- nasuhu gbeebua.' U têtê n u pye ma yee: 'Ma myaha fla nge saba wo, tege nii ma sêm- nasuhu gbeesîi sênsye ya yrũhũ.'

- ⁷U n waa ter yey ma yee: 'Ah mboo, fue lii ne le ma ma na?' U n u yē sya ma yee: 'Dir nfāāper kure gbeebua.' U tēntē n u pye ma yee: 'Ma myaha fla nge saba wo, tege nii ma nfāāper kure gbeesī ya yrūhū.' "
- ⁸Yesu n pe yar taha ma yee: "U tēntē wii u sē ba sronj ye, tuu -sē pe fohofa pye ke syi, u yīnfua ge n u pye ma yee u le pye kacān ne. Ye sē yāā, driyēfa cir pe ya ne ma sya ta ter cāāfa na.
- ⁹Ndoo -sē ga ye yar laa ne: -Ye ye driyē wale ta, ye naa koho le ye nampyeŋ- ye. Ke syi ne, ya" a ba cer kāā le wale na yaliile wo, ye waha niisaha gaa yāā Yāhā yai klo wo.
- ¹⁰Wii ma sronj kasyīmbēhe wo, ufua ga sronj cīinde wūhū wo. Wii ma yee u sē sronj kasyīmbēhe wo ye, ufua saha sronj cīinde wūhū wo ye.
- ¹¹Ye ma yee ye sē sronj driyē nangbān tēn fla wo ye, Yāhā saa ba ye taha cīinde nangbān tēn na ye.
- ¹²Ya" a yee ye sē sronj nawee waa ter koho kla ne ye, Yāhā -sē ga ba ye koho kla wāā la ye kē?
- ¹³Tēntē nawee nen saha yīnfua nawee- syām wūhū wāā le pye ye. Waa wī ga tāy u ye, le ter waa wī yaha. U ga sronj waa ye, tuu waa wī sye. Le ma ke syi, ye saha nii Yāhā tēntē-, tee maha nii wale tēntē- ye."
- ¹⁴Pe Farisyē naa Yesu kaplāŋ ngī luhu, ma naa u ler, wale wī tee tāy naa n ter pe ye.
- ¹⁵Yesu n pe pye ma yee: "Ye yii ta yii sronj, Yāhā -sē ye laam wūhū cā tāŋ. Lii syi le ma yīŋ nawee- ye, loo -sē ne le fūhū Yāhā ye."
- ¹⁶Yesu n maha pe yar ma yee: "Kānde lii Yāhā bii le le soho Musa koho wo faale wo, tesē faale Yāhā kaplāŋ tōrfa kai- ne, koo ngī bye kē ke naa n klaha nawee- ye, ma sya ba waa Nsān nawee- tāāfua wāpaŋ na. Ma -sē gbe Nsān wāpaŋ cāā na, le Yāhā kapāyī n pāā nawee- ye, kapāyī lii le Yāhā Yai wī pāā. Nawee- bye -sē pe ya waha, ma n ke fānga ne pe dye Yāhā Yai wo.
- ¹⁷Yāhāyīŋ tesē kāntraha ne te wī ga ba kua kāā. Ma -sē yee kānde lii na Yāhā le ta, le kaplāŋ teelaale ge saa miy yaha ye!
- ¹⁸Ke syi, naa wii ma u ya koho cōō sye ma waa sya, u kapee pye, u cayōr pye. Tesē cōō wii u puai u sye, mboo wii ma u gbe, ma bya kapee pye, ma cayōr pye."
- ¹⁹Yesu n maha kakuācraŋ pāā pe ye ma yee: "Walefua waa pye, u naa nayreyōr ya le, tii syi nawām sē naa te dir yey ye. Plii bye u naa nuhu di, ma naa diyōr ya soho.
- ²⁰Fenfua waa -sē pye, pe naa u yee Laasar, u kadye bye pye nar fla. U sāy naa n nii u walefua kapahayē ya na.
- ²¹Dir rii bir re tege naa n too kāntraha na, u naa n ke u re yāā u di. Pām maha ba u nar lai naa n di u ye.

²²U fenfua n ba ku, yāhāyīn tēnlehe ye n u gbe ga ta Brama tāy, nakur klo niisayūhū wo. Loo kur ye, u walefua n ba ku u ya ndoŋ, pe n u tugu le.

²³U walefua naa fen sya nakur klo niisapihi wo, naa fla wo. U n yīntaha kuā yir wāā, ma Brama yāā deydey, Laasar ne u tāy.

²⁴U n tē sya ma yee: 'Ta tuhufua Brama, ta fen di ma Laasar lehe wāā, u n ga u kōnde ya kā le car ya loho wo, u ba ra yīnkāi yīn ta kē. Ma sē yāā, ta fen gboho ter naa nge wo.'

²⁵Brama n -sē u pye ma yee: 'Ta dya, taa pye kāntraha na, ma koho wān pye la wākua wān, Laasar woo sē pye la fen ya? Le faha la ma na? Yagaa taa nwo fen laam wo, u lay kē u n di yagaa.

²⁶Tesē wuhungbān ma wo nsoho wo ye ne. Ma sē yāā, mpāy ma yee pe ga yir nwo pe ka ye fla na, pe saha ka ye. Nawee wii ma maha pye ye fla na, u saha pa nwo ye.'

²⁷U walefua n Brama pye ma yee: 'Le ma pye ke syi, ma Laasar lehe wāā ta tuhufua kaha wo,

²⁸nampyesey ma ra ye, wām bua. U lehe wāā, u n ga pe yar pe ma syi ra wān syi pye pe ba pa fen fla nge wo ta wān syi dyaŋ ye.'

²⁹Brama n u yē sya ma yee: 'Yāhā kaplān nkāy Musa tuu bii cāā yrūhū yaha, nkāy ne pe Yāhā kaplān tōrfa pe bii cāā yrūhū yaha, ke ma ma nampyeŋ- ye kaha wo, pe naa n luhu ke ye.'

³⁰U walefua n u pye ma yee: 'Ta tuhufua Brama, loo saha yai ye. Nawee ma yir nakur klo wo nwo, maa pe yar pe ga cā pe kapee- wāpyeŋ sē yō ye, pe gbihi naa n yār Yāhā kānyī wo.'

³¹Brama n u pye ma yee: 'Pe ma yee pe saa luhu Yāhā kaplān nkāy ye ke ma pe ye ye, waa ma sya yir nakur klo wo, ma dur ga yrān na pe ye, pe ga yee woofua bya kaplān wee cīnde ye.' "

Luke 17

¹Yesu n maha u kānyārwai pye ma yee: "-Ye yān, kapee- wāpyeŋ saha kua yāā ye. Wii ma -sē u nampyeŋ ta u n kapee pye, ufua wī pee!

²Mpāy pe ma pra kicar wān syi, ma ra ta pe Yater, wii ma poo nen waa ta u n yi kāā ra kānde wo, le ga pee woofua na. Pe ma sya cāā ntēmbangbān pua woofua yīntyigi na, ma u gbe miy le wāā langbān wo u sē yāā loo kapee nde yāā pye ye, ke puar u na.

³-Ye yii yigi! Ma nampyeŋ ma laa tee pye ma na, le pāā u ye. U ma le sya u kadugun ma cā le sē yō ye, tyii u kapee fue na ma kuān ne!

⁴U ma sya tee pye ma na tehe kuasī per neŋ ya wo, ma -sē le sya ke tehe kuasī bye na ma cā le sē yō ye, tyii u kapee- foho na ma kuān ne ke tehe kuasī ngī bye na."

- ⁵Yĩnfua Yesu tēnlēhē ye n ba u pye ma yee: "Kaa taha wo na, Yāhā wĩ n waha sron gboho wo laam wo."
- ⁶Yesu n pe yē sya ma yee: "Ye laam wo, ya" a Yāhā ta ye Yater carle ya, ye ga waha pāā katyigi nge ne ye yee: Mii kuā kāā tee nde wo, ma ka maa mii sī langbāñ wo. Ke katyigi -sē ga luhu ye ye, ke le pye cīnde ye yīnde na."
- ⁷Yesu n maha yee: "Tētēle syi ne pye waa ye ye laam wo, tuu gbe u naa tar war, laa na u naa mbaa naha, u ne u yāā tuu yir tar laam wo ma n pai, u ga u pye la, u pa farfar u ba nii u loho wō, tuu di?"
- ⁸Aye rēhē, tuu ga lii pāā u ye u ga yee: "Ta sro soho ra kē! N ma ba nii maa di yaliile wo, ma ka maa ma tētē nayre yi kāā, -taa raa le, ma ba naa wān pye ra kē ta n naa n di! N ma ba di wa, ma cā ba di kur kue ye."
- ⁹U tētēle kē u ne, tuu u taha nkāy na u n ke pye, u ga maha syaha wāā la u kē nantāñ?
- ¹⁰Ye wĩ bya ma ke syi: Tē ye taha nkāy bye na, ya" a ba koo bye pye kua wa, -ye yee: "Tētē- ya me wo ne; wo tēn ya sē na too tē? Ah lii maha kuee?" "
- ¹¹Yesu n ta ter Yurusalem kānde ne. U n ba Syamarifa kāntraha yertersaha fla sya, tesē Galele kāntraha yertersaha fla ne, ma naa n ter.
- ¹²U naa n dye kusyīnde laa wo, gber- sēnsye mpāy n u wāā ba, ma ba yer deydey.
- ¹³Pe n nii n tē ma yee: "Yĩnfua Yesu, wo fen di!"
- ¹⁴Yesu n pe yāā, ma pe pye ma yee: "-Ye ka, yaa yii yar Yāhā yūndefa na." Pe n nii n gaha, ma ga jaa kānde wo.
- ¹⁵Poo nen waa, tuu yāā u jaa, u n dur ma nii Yāhā sey n pai fānga ne.
- ¹⁶U n ba kānklūy gbāā Yesu tre tāy, ma yĩñ kor le ma syaha wāā u kē. U dya pye Syamarifa naa.
- ¹⁷Loo na, Yesu n yē kuā ma yee: "Poo sēnsye mii bye pe jaa, pe kuaresyar mii -sē ma na?"
- ¹⁸Waa sē yāā yee gē yee u ga dur ba syaha wāā Yāhā kē, mii tergaafua nwo ya sē kē ye."
- ¹⁹Loo kur ye, Yesu n u Syamarifa naa pye ma yee: "Yir, ma naa n gaha, taa ra ta ma Yater, loo le ma sya yaha."
- ²⁰Pe Farisyē n ba Yesu yey Yāhā Yai wāpa yale ne. U n pe yē sya ma yee: "Yāhā Yai wāpañ sē waha yāñ n cā ye.
- ²¹Ye yee la le ga ba naa n pāā Yāhā Yai ma nwo, laa na ke ma nwaā? Tee -sē le cā ye yee Yāhā Yai ma wa ye telai wo."
- ²²U n dur ma u kānyārwei pye ma yee: "Cāā gaa ma ke n pai, yaa ba naa u Nawee Puee yĩnfar kē, le ma sya ga pye per neñ wāyāā ya. Ye sē -sē ga ba u yāā ye.

²³Ye ga ba naa n luhu nawee- yẽ na, u ma nwo, laa na u ma nwaa. Ye ma n fã taha waa na ye.

²⁴Ye sê yãã, u Nawee Puee wãdurbaŋ ga ba pye mii yãhã wãyehe dyaŋ, ke ne yehe ke ncha bye gbe tã, nawee- bye n ke yãã.

²⁵N -sẽ yai n cãã wãfã yãã gboho, n yai yagaafa n cãã ra wĩ sye.

²⁶Kai- nkãy ke naa n pye faale wo Nuwe cãã na, koo syi kai- ga ba naa n pye u Nawee Puee wãdurba yale wo.

²⁷Koo cãã na, nawee- naa n di, ma naa n wɔ, ma naa ca sya, ma naa pe pueesyam wãã naam kē. Pe naa loo pye, te lafir n sya bii yi tã kãntraha bye na ma nawee- bye boo tãŋ. Nuwe woo n bii sya yaha u salangbãŋ wo, u nna ne.

²⁸Kai- nkãy ke naa n pye faale wo Lote cãã na, koo syi kai- ga ba naa n pye u Nawee Puee wãdurba yale wo. Lote cãã na, nawee- naa n di, ma naa n wɔ, ma naa wãn par, ma naa tar war, ma naa nwey fãã.

²⁹Per gii Lote yi Sodɔ wo ma ter, naangbãŋ tesẽ naatarmiy ne te n yir yãhãyiŋ kue ye, ma n too le klo na, ma sya pe klofa bye suhu boo.

³⁰U Nawee Puee wãdurba yale wo, ke syi ga ba naa n pye.

³¹Koo per na, wii ma ba pye u gbegbaha yĩntraha wo, u ma syi yee woo ga tege dye nwoŋ wo, u ga u wãn gbe ke fla na ye. Wii ma ba pye tar wo, u ma syi yee woo ga dur ga u kaha wo ye.

³²-Ye ye laam too lii na le bii Lote cɔɔ dye.

³³Wii tuu u ya yĩŋ ke, ma suhu u laam wãn ne, woofua ga ba too bye ke laa; wii tuu - sê ga le sya u u yĩŋ ke laa, ma suhu u laam wãn ne, woofua kē tuu cã ga ba too nde bye yãã.

³⁴Ta n ye yar, koo per na, nawee- syãm ma pye pe wãã sãy nii kasãy wãŋ neŋ na yĩmper wo, pe ga ba nen yigi ba ra fla na, pe tyii u nen na.

³⁵Ca syãm ma pye, pe tra tre pe ya tãy, pe ga ba nen yigi ba ra fla na, pe tyii u nen na.

((³⁶Naam syãm ma pye tar wo pe ya tãy, pe ga ba nen yigi ba ra fla na, pe tyii u nen na.))”

³⁷Loo na, pe kãnyãrwai n u yey ma yee: "Yĩŋfua, kai- ngĩ ga ba pye na?" U n pe yẽ wãã sya plãhã ne ma yee: "Ye sê yãã, kakugu ma pye na, yãŋ ga te ya wãã koo fla na."

Luke 18

¹Loo kur ye, Yesu n maha kakuãcran laa pãã u kãnyãrwai ye, pe waha cã pe naa Yãhã nar yalebye, pe ma syi pe fãy naa n sya loo ne ye.

²U ba pe pye ma yee: "Klo laa wo, kasãhãfua waa pye. U sê naa n fya Yãhã na ye, u sê naa nawee yãŋ ngaa ye.

- ³Loo klo nen ya wo, calangusya waa maha pye, u naa n pai u kasāhāfua fla na, u tāhā wīi laa na. U naa u kasāhāfua pye ma yee: 'Le kai nde sāhā wo nsoho wo ra napīi ne, ta n waha ra tāhā yāā.'
- ⁴Le n kuee ma sya ma-, u kasāhāfua sē naa n traha u laa pye ye. U n ba u ya pye ma yee: 'Cīinde ne, n sē n fya Yāhā na ye, n sē maha nawee yāṅ ngaa ye.
- ⁵Coo nwo ra fāy gboho n ter, n ga u tāhā wāā u kē, nawee- n cā. Mii loo sē ne ye, n saa wūūsaha yāā ye.' "
- ⁶Yīṅfua Yesu n u kānyārwei yar taha ma yee: "Kasāhāfua nwo ge tuu sē n sroṅ ye, tuu lii pāā ye sē le yāā la?"
- ⁷Yāhā nge ge mpāy ke pe yāṅ yi, poo mii ma ba n wūn pe tāhā wīi laa na ke yai ke yīmper, ke saa laa pye la pe kē? Ke ga ma- la mii ke sē koho le pe ye ye?"
- ⁸Ta n ye yar: Ke ga pe tāhā wāā pe kē le yalebya wo. Ma -sē yee u Nawee Puee ma ba dur ba kāntraha na, u ga ba poosyifa mpāy yāā la mpāy syi pe u sroṅ ta pe Yater?"
- ⁹Mpāy pe naa pe ya yāṅ ma yee poo sroṅ Yāhā ye, ma yee mpāy pe kuee pe sē yō ye, Yesu n kaplāṅ ngīi kuā cra pāā pe kē ma yee:
- ¹⁰"Nawee- syām mpāy ba dugu ga Yāhā kangbāṅ wo, Yāhā narsaha wo; nen pye Farisyē naa, nen nwo -sē pye kufar wāāfua.
- ¹¹U Farisyē naa n ga yer u ya ya, ma nii Yāhā nar ma yee: 'Yāhā, nawee- bye n yuhu, pe pee ma maha cayor le. Ndoō tē wee wāceṅ pe ne ye, n syaha wāā ma kē loo nde wīi na. N sē maha wee kufar wāāfua nwo dyaṅ ye, n syaha wāā ma kē loo wīi na.
- ¹²Plii kuasīi nsoho wo, n ne plii sīi raa yāṅ yi, n ta yē tā digi na n saa ngaa di ye. Tesē, n ma ngii koo yāā, n ga ke la fle sēnsye, n fla neṅ wāā ma kē.'
- ¹³U kufar wāāfua woo n fya ma ga dey yer, u sē sya ma yīntaha ge kuā yir wāā yāhāyīṅ kue ye ye, ma nii u ya ntraṅ gbā ma yee: 'Yāhā, n ma kapeepyefua, ta fen di, ma fīhī ta kapee- bye laha kāā ra yīṅ na.' "
- ¹⁴Yesu n maha pe nawee- pye ma yee: "Ta n ye yar, u kufar wāāfua tuu dur ter u kaha wo, Yāhā ba u yāṅ ma yee u sroṅ ma ta ter u Farisyē naa na. Ye sē yāā, wii ma u ya ta yīṅfua draha wo, ufua ga kloṅ. Wii ma sē u ya kloṅ, ufua ga kuā yir yīṅfua draha wo."
- ¹⁵Nawee- n pa kicaabir ne Yesu fla na, tuu koho taha pe na, u Yāhā nar pe wīi na. Pe kānyārwei n pe yāā, ma kuān pe na.
- ¹⁶Yesu n pe kicaabir yee ba u tāy ma yee: "Ye tyii pe kicaabir na, pe n pa ra ye! Ya" a n sye pe na ye! Ye sē yāā, mpāy pe ma pra poo wāṅ syi dyaṅ, Yāhā Yai ma poo wāṅ.
- ¹⁷Ta n cīinde nde pāā ye ye: Wii ma yee u sē Yāhā Yai wīi sya yigi yaha u laam wo kicar wāṅ syi dyaṅ ye, woofua saa dye yāā Yāhā Yai wo ye."
- ¹⁸Yiifee yīṅfua waa n ba Yesu yey ma yee: "Yīṅfuayō, n ga waha lii pye n cīinde yrā yāā, lii wākuayāā wee le na ye?"

- 19** Yesu n u pye ma yee: "Nwa ta ma n yee n yō? Waa sē yō mii Yāhā ya sē kē ye.
- 20** Ma sē Yāhā kānde katan̄ wūhū cā la, nkāy ke yar yaha ma yee: 'Ma" a syi ma cayɔr le ye, ma" a syi ma nawee boo ye, ma" a syi ma yuhu ye, ma" a syi ma kawar fua ye; naa ma tuhufua gboho, ma nahafua ne!' "
- 21** U dya n u pye ma yee: "Ta kicar wo, n koo ngĩ bye yigi, ma sya ba waa yagaa na."
- 22** Yesu tuu kapān nde luhu, u n u dya pye ma yee: "Kate nen laa kuee ma ye. Ka, ma ga ma koho wān bye par tān, -taa pe war bye wāā tān nawām kē! Loo na, ma -sē ga ba nii nangbān̄ Yāhā ye. -Taa pa, ma ba taha ra na!"
- 23** U dya tuu kaplān̄ ngĩ luhu, u laam bye n wlāhā u ye, u tee pye nangbān̄.
- 24** Yesu tuu yāā u dya laam ba wlāhā, u n le pāā ma yee: "Nangbām wādye wĩ Yāhā Yai wo, le war!
- 25** -Ye yān, yūhūmii wādyeyiter mensān wihi ne, le ma fāhāfāhā ma ter nangbān̄ wādye yaha Yāhā Yai wo."
- 26** Mpāy pe naa n luhu Yesu ye, pe n u pye, a nangbām ma yee pe saa waha pe yīy yi yaha ye, yoo syi -sē ma u ga waha u yīn̄ yi yaha?
- 27** Yesu n pe yē sya ma yee: "Kai lii le nawee yia, le sē Yāhā koo yia ye."
- 28** Loo na, Pyar n u pye ma yee: "Yīnfua, yān, wii mpāy too -sē ter wo kānkai- bye yaha, ma taha ma na, wo wĩ ga ba pye mii?"
- 29** Yesu n pe pye ma yee: "Ta n cīnde nde pāā ye ye: Wii ma ter u kaha yaha, tesē u cōo ne, u nampyesey ne, u seefa ne, u pii ne, Yāhā Yai wĩ na,
- 30** u ga too syi yāā nanga kāntraha nge na, te n sya gboho ter. Sukūhū gaa laam wo, u ga cīnde yrā yāā, lii wākuayāā wee le na ye."
- 31** Nabuar naa n taha Yesu na, u n ba u kānyārwai sēnsye syām cer yi, ma pe yar ma yee: "-Ye yān, wo dugu n gaha Yurusalem wo. Faale Yāhā kaplān̄ tōrfa pe bii kai- nkāy cāā yrūhū yar yaha u Nawee Puee wĩ na, ke bye ga pye yagaa.
- 32** Pe ga ba ra wāā mpāy kē pe sē cīnde Yāhā cā ye. Poo, pe ba naa ra ler, pe naa ra tyehē, pe yēsyr tu naa n woo ra na.
- 33** Pe ga ba naa ra gbā sāngblā ne, pe ba ra boo. Ta wāku plii tāā wuhu, n ga ba yir gbā wo, n pa gbaafa ye."
- 34** Pe kānyārwai sē -sē laa war nde na ye. Ke kaplān̄ yīntaha tee ba waha ter, pe sē ba cā Yesu naa lii pāā ye.
- 35** Yesu ba dye gbe taha Yerekōo wo, nabuar pye u ne. Fūū naa waa -sē pye, tuu ba tege nii kānde yē na, ma naa n nar.
- 36** U n luhu nawee- ne pe gble n pai, u n le yey ma yee nwa kē.
- 37** Pe n u yar ma yee, a Nasaretefa Yesu kē u n pai ter.

³⁸Tuu loo luhu, u n nii n tē ma yee: "Dawide Dya Yesu, ta fen di!"

³⁹Mpāy pe naa n yār yahasee ye, pe nii n kuān u na ma yee, tuu yaha le. U n sye, ma cā maha nii n tē fānga ne ma yee: "Dawide Dya, ta fen di!"

⁴⁰Yesu n luhu, ma yer, ma pe nawee- pye pe pa u ne u kē. Pe n pa u fūū naa ne, Yesu n u yey ma yee:

⁴¹"Ma yee n nwa pye ma kē?" U n Yesu yē wāā sya ma yee: "Yīñfua, ta ra n waha naa n yāñ faale wāñ syi dyañ."

⁴²Yesu n u pye ma yee: "Naa n yāñ! Taa ra ta ma Yater, loo le ta ma n jaa."

⁴³U yīmpē n ta ter yār ke fla bye wo, u n nii Yāhā sey, ma nii n taha Yesu na. Pe nawee- bye pe loo yāā, pe n nii Yāhā sey pe ya ndoñ.

Luke 19

¹Yesu n ba dye Yerekōo wo, ma le klo yōr yi naa n yaha u kānyārwai ne.

²Le klo wo dya waa pye, pe naa n yee Sahasye. U pye kufar wāāfa yīñfua, ma pye walefua.

³U naa n ke u Yesu yāā yīnde ne, u u cā. Nawee- ba wō tā Yesu na. U Sahasye pye nagberle, u sē waha Yesu yāā ye.

⁴U n gblihi laa, ma fā ga yahasee ye, ma ga dugu nii katyigi gaa na, u waha ba Yesu yāā tersaha wo.

⁵Yesu tuu ba nō ke fla na, u n yīñ kuā yir, ma Sahasye pye ma yee: "Sahasye, tege yāñ farfar, n yai n syā ma kaha wo nanga."

⁶Sahasye n tege farfar, ma Yesu wāā sya nuhu ne, ma ka u ne u kaha wo.

⁷Mpāy bye pe le yāā, pe n yee le sē yō ye, ma nii le pāā, a u dya ka maa nampay le kāmpee yārfua ne.

⁸Kaha wo, Sahasye n yir yer u Yīñfua Yesu yahasee ye, ma u pye ma yee: "Yīñfua, n ga ra koho wān bye la fle sānsī, tē fle naney wāā nawām kē. N ma cā n wii wale sya u ye fufor na, n ga loo syi wale fle resyar dāā ufua kē."

⁹Yesu n u pye ma yee: "Mboo tesē ma kahafa ne, ye sya yaha nanga, ma bya ma Brama kur waa mii ndoñ, koo kē.

¹⁰Ma sē yāā, nawee- mpāy pe plaha, u Nawee Pucee pa pe wāsyayaha yīmbui ne."

¹¹Mpāy pe ba naa n luhu Yesu ye, u n maha kaplāñ nkāy kuā cra pāā pe ye. Tuu ba gbe taha Yurusalem na, nawee- naa le ga ma yee, laa na Yāhā Yai ga pa le yalebya wo.

¹²Yesu n yee: "Nangbāñ pucee waa ba yir, ma ka deydey klo laa wo yīñfuangbāñ fla na, u n gaha fānga sya u ye, u dur ba nii yīñfua u klo wo.

- 13**Tuu yee u ga koo yrãhã yi, u n u tẽntẽ- nawee- sãnsye mpãy yee ba, maa per nej tẽn war la klaha pe nanem bye kẽ. U n pe pye ma yee: 'Nawee nawee woo, u naa cãã troho u war ne, ta n sya ba dur ba.' Loo kur ye, u n ter.
- 14**U dya -sẽ nwo, u wĩ ba pee u klofa ye. Mpãy n yir ma tẽnlehe taha u na, pe ga u yĩņfuangbãņ yar, a poo wee dya nwo wĩ na u nii pe yĩņfua ye.
- 15**Loo naa bye ne, pe n ga yĩnfar wãã u kẽ, u n dur ba u klo wo. Tuu ba war wãã u tẽntẽ- mpãy kẽ, u n pe yee ba loo na, ma ba pe yey pe cãã troho ma war nanii yãã taha.
- 16**U wãcir n yir ma yee: 'Yĩņfua, taa war wãņ gii wãã ra kẽ, n cãã troho ke ne, ma te syi wãy sãnsye raa yãã taha.'
- 17**U nangbãņ n woo pye ma yee: 'Le yõ; tẽntẽyõ kẽ ma ne. Taa sronj kasyĩmbehe wo, n ga ma taha kui sãnsye raa yĩņ na.'
- 18**U tẽntẽ syãņ wuhu n pa, ma ba yee: 'Yĩņfua, taa war wãņ gii wãã ra kẽ, n cãã troho, ma te syi wãy bua raa yãã.'
- 19**U nangbãņ n maha woo ter pye ma yee: 'Mboo na, n ga ma taha kui bua yĩņ na.'
- 20**Tẽntẽ waa ter n pa, ma ba yee: 'Yĩņfua, ma war wãņ nge. N ba ke gbihi ta fatar wo, ke ma n plaha ye.
- 21**N tee ba fya ma na, ma laam waha ter. Ngii ke wee ma myaha wãņ ye, ma ke yey n sya. Tar rii nawee- pe n war, ma n ta pe ma myaha taha re na.'
- 22**U nangbãņ n u pye ma yee: 'Tẽntẽ nwo, ma sã yõ ye. N ga ma sãhã ma yẽ kaplãņ ne. Ma yee ra laam waha, a ngii ke wee ta myaha wãņ ye, n ke yey n sya. Ma maha yee, a tar rii nawee- pe n war, n n ta pe ta myaha taha re na.
- 23**Taa yee ke syi, nwa ma sã ka, maa ke war wãņ wãã fue na war cãtrohosaha wo ye? Loo na tẽ dur ba, n saa ne yãã la u war see, ta n sya?'
- 24**Nawee- mpãy pe pye, u n dur yagaa ma poo pye ma yee: '-Ye u war wãņ sya kãã u ye, ye ke wãã te wãy sãnsyefua kẽ.'
- 25**Pe n u pye ma yee: 'Yĩņfua, ah woo nwo wee wa la wãy sãnsye ne?'
- 26**U n yee: 'Ta n ye yar, wii ma pye ngaa ne, pe ga ba wãã taha u kẽ. Wii ma -sẽ yee u wee ngaa ne ye, car gii ke ma u koho wo, ke ga ba tyĩn sya kãã u ye.
- 27**Ta napĩ- mii wĩ na, pe ba yee poo wee ra wĩ na pe yĩņfua ye, -ye pe yigi ba nwo, ye ba pe boo ra yĩnde na!' "
- 28**Yesu tuu koo pãã wa, u n ta ter yir, ma Yurusalem kue kãnde sya. Nabuar naa n taha u na.
- 29**Pe n ga nã gbe taha Gbefasye tesẽ Gbetane kusyĩmbehe kue ye, yãņ gaa tãy. Katyir raa ter pye ke fla na, pe naa te yee wolifye katyir. Yesu n u kãnyãrwai syãm mpãy lehe wãã u yahasee ye ma yee:

- 30"-Ye ka kusyĩnde ndaa wo ye yahasee ye! Ya"a ga n dye, yaa kãnkonyainge gaa yãã, ke pua yaha nii, waa sê dugu yãã ke na ye. -Ye ke sãhã ba nwo!
- 31Wii ma ye yey ma yee nwa ye n ke sãhã, -ye ufua pye ye yee, ke wĩ ma wo Yĩnfua na!"
- 32Pe kãnyãrwai syãm n ka. Yesu tuu ba pe cãã yar yaha mii, pe n ga yãã koo syi.
- 33Pe naa ke kãnkonyainge sãhã, kefa n pe yey, a nwa ta pe n ke kãnkoŋ sãhã?
- 34Pe n yee: "Ke wĩ ma wo Yĩnfua na."
- 35Pe n ka ke kãnkoŋ ne Yesu kē, ma pe nayrengbã yaha ta ke na, Yesu n dugu nii te na.
- 36Pe n nii n gaha Yurusalem kue ye, nabuar tii te pye te n nii u gboho, ma pe nayrengbã yaha n gaha le kãnde wo.
- 37Yesu tuu ba dye gbe taha Yurusalem wo kãnde lii ne le n yir ke wolifye katyir yãŋ na, ma tege n gaha le klo wo, nuhu n pe kãnyãrwaibuar yigi. Pe n nii Yãhã sey laanwo wũhũ nkãy bye wĩ na ke pye ter, pe n yãã yĩnde ne.
- 38Pe naa n yee: "Yĩnfua, mboo wii taa n pai Yãhã myaha ne, Yãhã ke kaa taha ma na. Yãhã yrĩŋ nɔ wãã wo ye, nawee- bye pe naa Yãhã miingbãŋ gboho!"
- 39Farisyẽ mpãy pye pe nabuar laam wo. Pe n Yesu pye ma yee: "Yĩnfua, ma nawee- ta pe n yaha le."
- 40Yesu n pe yē sya ma yee: "Poo ma sya yaha le, ntẽmbar ge ga naa n gble pe draha wo!"
- 41Yesu tuu ba crã Yurusalem na ma yĩnde taha ke na, u n nii n wũn le klo wĩ na ma yee:
- 42"Yrĩŋ wĩ lii le n pai ma nawee- ye, ke nanga nge na, pe ma ne pye pe ga waha le yãŋ cã pe ya ndoŋ, le ne ga puar pe na! Yagaa, le -sẽ nde, le wũhũ pe na, pe saha le yãŋ cã gbaa na ye!
- 43Plii raa ma re n pai, ma nawee- napĩ- ga ba pe klofa gbey le, pe naa naan miy pe na kue bye ye.
- 44Yaliile Yãhã pa ke n pai pe Yurusalemfa sya yaha, pe sye ma yee pe sê cã ye. Koo kē pe napĩ- ga ba yia pe na, pe pe boo tãŋ, pe le klo yoho tãŋ migimigi, waa saa ntẽmblaha gaa ge yãã ke taha ta nii ke nampyeŋ na ye."
- 45Yesu n ga dye ke Yãhã kangbãŋ laam wo, ma too pe cãtrohofa na, ma nii pe kar n yi.
- 46U naa pe pye ma yee: "Le ma le yrũhũ ta Yãhã sabangbãŋ wo ma yee, Yãhã yee: 'Ta kangbãŋ yai ke nii ta seysaha.' Yii -sẽ ke ta yuhu- dyeniisaha!"

⁴⁷Plii raa nsoho wo, Yesu naa nawee- klaha ke Yāhā kangbāñ laam wo. Pe Yāhā yūndefa yīñfa, pe Yāhā kaiyarfa ne, tesē pe Yiifee- yahaseefa ne, pe naa Yesu ke wāboo ne.

⁴⁸Pe ga pye mii pe waha u yigi boo, pe sē le cā ye. Pe ba fya pe klofa na, poo naa Yesu kaplāñ luhu nuhu ne yalebye.

Luke 20

¹Too plii nsoho wo, Yesu naa nawee- klaha Yāhā kangbāñ laam wo, ma naa le Yāhā kapāyī wūhū tōr pe ye. Pe Yāhā yūndefa yīñfa tesē pe Yāhā kaiyarfa ne, ma suhu pe wāle ne, poo mii n pa Yesu fla na.

²Pe n ba u yey ma yee: "Kai- ngī bye raa n pye, wo yar ma ke pye kānde lii ne? Yoo kānde wāā ma kē ma naa ke pye?"

³Yesu n pe yē sya ma yee: "Ta bya, n ga ye yey katē nen laa ne:

⁴-Ye ra yar yoo tuu ba Nsān lehe wāā, u n ba nawee- tāā naa n yi loho wo? Yāhā laa, nawee-?"

⁵Pe n ga nii le klāñ n pāā pe ya ya ma yee: "Wa" a yee Yāhā kē ke ba u nō wāā, u ga wo pye, a nwa wo sē -sē ba u Nsān kaplāñ sya cīinde ye?

⁶Wo saha yee nawee- me pe u lehe wāā ye. Mii loo sē ne ye, pe klofa ga wo waa boo ntēmar ne, pe bye le sya cīinde ma yee Nsān pye Yāhā kaplāñ tōrfua."

⁷Loo na, pe n ba Yesu pye ma yee, a wii ruu Nsān lehe wāā u ba nawee- tāā naa n yi loho wo, poo sē ufua cā ye.

⁸Yesu n -sē pe pye ma yee: "Ya" a yee ke syi, ta bya, n saa ye yar n kai- ngī pye kānde lii na ye."

⁹Loo kur ye, Yesu n kakuācran pāā pe nabuar ye ma yee: "Dya waa ba defī katyir tar le, ma te tar yaha tawarfa mpāy ye, ma ter yrāhā ye ma n gaha ma-

¹⁰Te defī pii yiyale le ba nō, u tarfua n kuee, ma u tēntēle waa lehe wāā pe tawarfa ye, u ga woo lay sya ba. Pe tawarfa n ga u tēntēle gbā, ma u dur wāā kānwai ne.

¹¹U tarfua n maha tēntēle waa lehe wāā. Pe tawarfa n maha ga woo bya gbā, ma u tyehe, ma maha u dur wāā kānwai ne.

¹²U tarfua n maha tēntēle waa lehe wāā, ke tehe tāā wuhu na. Pe n ga woo yigi, ma u duai, ma u gbe miy yi wāā te tar nkur ye.

¹³Loo na, u tarfua n laam ga ma yee: 'N ga pye mii? Ta dya nen wii u ntāñ dye ra tāy, n ga woo lehe wāā. Laa na, pe n gaha nagboho ta woo na.' U n u lehe wāā.

¹⁴Pe tawarfa pe ba u yāā, pe n pe ya pye ma yee: 'Wii tuu ga ba nii tarfua woo kē nwo. -Too u boo, te wān bye n ba nii wo wān.'

- 15**Pe n u gbe miy yi wãã te tar nkur ye, ma u boo." Yesu n pe yar taha ma yee: "Yagaa u tarfua ga lii pye?"
- 16**U ga ba pa, u ba pe tawarfa mii boo kãã, tuu te tar yaha nawee- mpãy ye." Pe nawee- pe kaplãn ngĩ luhu, pe n yee: "Yãhã ma n pa le ne ye!"
- 17**Yesu n pe yãñ, ma pe pye ma yee: "Ye laam wo, kapãn nde yĩntaha kē lii ne, kapãn lii le yrũhũ ta Yãhã sabangbãñ wo ma yee: 'Ntẽmlaha gii nwonfããfa pe ba sye yaha, koo ntẽmlaha kē ke dur yĩñ yãã ke nwoñ wãfãã wo.' "
- 18**Yesu n pe yar taha ma yee: "Nawee wii ma too tã koo ntẽmlaha nge na, u ga u ya waa yraha ke na. Koo ntẽmlaha ma -sẽ maha too tã wii na, ke ga ufua waa yraha migimigi."
- 19**Yesu tuu koo kaplãn ngĩ pãã wa pe nawee- ye, pe Yãhã yũndefa yĩñfa tesē pe Yãhã kaiyarfa ne, pe n nii n ke pe Yesu yigi le yalebya wo. Pe tee ba cã poo me Yesu tuu naa n yãñ ke kakuãcrañ ngĩ ne. Pe -sẽ ba fya pe klofa na.
- 20**Pe Yãhã yũndefa yĩñfa tesē pe Yãhã kaiyarfa ne, pe n nii Yesu kihi n yãñ. U ma laa plaha pye, pe u yigi. Loo na, pe n mpãy lehe wãã Yesu ye. Ma" a pe yãã maa yee naweeyõm me. Pe ba pe lehe wãã ma yee pe ba Yesu plaha yigi kayey laa ne. U ma plaha pãã, pe u yigi ga wãã u klo fãngafua kē.
- 21**Pe n ga Yesu yey kayey nde ne ma yee: "Yĩñfua, wo cã ma yee nkãy bye taa n pãã, tesē nkãy bye ne taa n klaha, ke bye sroñ. Nawee ma sya nii mii syi dyañ, le sē kai kua ma ye ye. Ma nawee- klaha cĩĩnde ya ne Yãhã kãnde wãyãr wĩ na.
- 22**Wo yar nde ne: Wo kãnde na, wo yai la kufar wãwãã ne fãngafa bye yĩñfua kē laa, wo sē yai te wãwãã ne u kē ye?"
- 23**Yesu -sẽ ba le cã wa pe n traha pe u plaha yigi. U n pe pye ma yee:
- 24**"-Ye ntẽn war waa yar yãñ ta na! Yoo yirfua pe pye ta u na nwo, u myaha ne?" Pe n yee, a u fãngafa bye yĩñfua kē, u myaha ne.
- 25**Loo na, Yesu n pe pye ma yee: "Ah -ye naa fãngafa bye yĩñfua dãã u myaha wãn ne, -tee naa Yãhã dãã ke myaha wãn ne!"
- 26**Pe sē laa wãpee yãã u kapãn nde na, ma ga waha u yigi nawee- yĩnde na ye. Le kapãn maha pe laam wo, pe n sya yaha le, pe sē maha laa pãã ye.
- 27**Yiifee- yahaseefa mpãy pe naa n yee Sadusyẽ, poo mpãy n pa Yesu fla na. Poo me pe n yee, a mpãy pe ku wa, pe saa ba yir gbã wo ye.
- 28**Pe n Yesu yey ma yee: "Yĩñfua, wo faale wãdyaha Musa bii kãnde laa yar wo na, le nde: 'Naa ma pye cĩĩfua ne, ma ba ku u cõo yaha kicar sē kē u ye ye, u cĩĩfua yai u u cõo gbe, pe n kicar see u lefua kē wii tuu ku.'
- 29**ãhã, dya waa -sẽ pye cĩĩfa kuay ne. U dya n ba cõo sya, ma ku u yaha, puee sē kē ye.
- 30**U taha n u calangusya gbe, ma ku u yaha, puee sē kē ye.

- ³¹U tãã wuhu n u gbe. Koo syi ya, koo syi ya, poo kuasĩ bye n ba ku tãñ u cɔɔ yaha nanem. Nen waa ge sê puee yãã see u na ye.
- ³²Loo kur ye, u cɔɔ n ba ku u ya ndoñ.
- ³³Mpãy pe ku wa, pe ma ba yir gbã wo per gii, u cɔɔ ga ba nii yoo wũũ pe laam wo? Poo kuasĩ bye sê u yãã cã la cɔɔ?"
- ³⁴Yesu n pe yẽ sya ma yee: "Driyẽ nge wo, naam tesẽ ca ne, pe pe ya sya.
- ³⁵Ma -sê yee, naam mpãy tesẽ ca mpãy ne, pe ku wa driyẽ nge yaha, Yãhã n pe yãñ yi, ma pe ta pe n yir gbã wo, ma nii yrãñ na Yãhã tãy, poo mii saa ba naa pe ya sya ye.
- ³⁶Pe saha maha ku nantãñ ye. Pe ma mii yãhãyĩñ tẽnlehe wãñ syi dyañ. Pe yir gbã wo, ma dur ba yrãñ na Yãhã tãy, pe nii Yãhã pii.
- ³⁷Musa ge le yar gbaa na ma yee, mpãy pe ku wa pe ga ba yir gbã wo. Tuu lii yãã ngur wambule fla na, ye le cã. Koo fla na, u ma ga Yãhã myaha yee, Yãhã gii ke ma nawee- bye Yĩñfua, u ga yee Brama ye Yãhã, Yisyake ne, Dyakuba ne."
- ³⁸Loo na, Yesu n pe yar taha ma yee: "Mpãy pe ku, pe ma yrãñ Yãhã yĩnde na. Ye sê yãã, nawee ma sya ku, u ma yrãñ Yãhã yĩnde na."
- ³⁹Loo na, Yãhã kaiyarfa mpãy n yẽ kuã ma Yesu pye ma yee: "Yĩñfua, ma le pãã yõ."
- ⁴⁰Waa sê maha ser Yesu yey laa ne ye.
- ⁴¹Loo kur ye, Yesu n pe pye ma yee: "Nawee- pye mii ma yee, a u Yãhã Yĩndefua Crise ma wo faale wãdyaha Dawide kur kue puee?"
- ⁴²Dawide ge sê bii le pãã la Yãhã wãsey yay saba wo ma yee: 'Yĩñfua Yãhã ta Yĩñfua pye ma yee: Pa tege nii ra kãndigi koho kue ye kai- bye yĩñ na,
- ⁴³ta n sya ba ma napĩ- yĩy kor le ma kē, pe n nii mii ma tãnde fyãhã tã pe na.' "
- ⁴⁴Yesu n pe yey ma yee: "Dawide ge tuu naa u Yãhã Yĩndefua yee Yĩñfua, u Yĩñfua - sê ga maha pye mii u nii Dawide kur kue puee?"
- ⁴⁵Pe nabuar naa n luhu Yesu ye, u n ba u kãnyãrwai pye ma yee:
- ⁴⁶"Ye ma syi ye naa n yãñ Yãhã kaiyarfa na ye, poo mpãy pe pe ya yi pe nayrengbãye ne, pe le n tay. Pe maha n yãñ pe naa pe syar nangbãsyaha ne nanihi teebehe wo. Yiiffee- yawãhã nwey wo, tesẽ nanihi sedi fle wo, niisar rii nawee- bye yĩnde le yi n too re na, too syi niisar pe ne ke pe nii.
- ⁴⁷Poo me pe calangusyam koho wãñ bye sya n kãã pe ye, pe dur pe pe pe ya ta naweeyõm dyañ, pe Yãhã ka syar kaplãmbuar ne, pe sya ma-. Koo bye wãpẽn draha ga ba pe dye, ke la ke sya gboho ter."

Luke 21

- ¹Ke Yãhã kangbãñ laam wo, fla gaa ma nawee- pe ga war le n yaha Yãhã kē. Yesu n yãñ klaha ke kue ye, ma walefa mpãy yãã pe naa pe war le.

- ²U n ba calangusya nawũũ waa yãã u ya ndoŋ, tuu ntën war puabehe nkãy le, wãm syãm ya.
- ³Yesu tuu loo yãã, u n yee: "Ta n cĩinde nde pãã ye ye: Calangusya nwo kla le, ma ta ter pe nawee- bye yaha.
- ⁴War mpãy pe nawee- pe sya le dege, pe wee kla pe yĩnde na ye. Coo nwo u nawãn ne, tuu car gii le, koo ya ke -sẽ pye u ye. Ngaa sã maha wee u ye u n ga di ye."
- ⁵Yesu kãnyãrwai naa ke Yãhã kangbãŋ nayõr wĩ pãã, tesẽ te ntẽmbar nayõr ne, tii pe ta ma ke fãã, tesẽ te kayõr tii bye ne, nawee- pe wãã Yãhã kẽ pe n ta ta ga ke kangbãŋ na. Yesu n -sẽ pe pye ma yee:
- ⁶"Plii raa ma re n pai, Yãhã kangbãŋ nge tee n yãã nge, ke ga ba yoho pye klaha-, ke ntẽmlaha neŋ gaa ge saa ba pye ke taha ta nii ke nampyeŋ na ye, te bye ga ba traha."
- ⁷Pe kãnyãrwai n Yesu yey loo na ma yee: "Yĩŋfua, wo yar ke Yãhã kangbãŋ wãtoo yale ne cigege. Kayar lii ga ba ta nawee- n waha ke pyeyale cã?"
- ⁸Yesu n pe yẽ sya ma yee: "-Ye naa yii yigi, waa kawar ma syi waha ba ye yĩntar figi ye. Ye sã yãã, nawee- busãã ga ba ta myaha taha pe ya na, pe naa kawar fua pe yee, a poo me u Yãhã Yĩndefua, a le yale no wa yagaa. Ye ma syi ye naa n taha pe na ye!
- ⁹Ye ma ba luhu pe yee naan ma, tesẽ ye ma ba luhu pe yee mpãy wãhã cer, ye ma syi ye fya ye. Koo kayĩhĩ yai ke ba cãã dye, le sã -sẽ ga ba pye driyẽ wãkuaŋ le yalebya wo ye."
- ¹⁰Yesu n maha pe yar taha ma yee: "Nawee- tergaafa ga ba naa naan miy ter gaa ne. Yĩŋfua waa ga ba yir u nawee- ne, u ga naan miy yĩŋfua waa ter ne.
- ¹¹Kãntraha wãyehẽ ga ba pee. Fããpihi ga ba dye kãntraha teebehe nkãy wo, tesẽ yampeer ne. Kai- nkãy syi nawee- sã yãã yãã ye, pe ga ba ke yãã, pe sya fya. Kai- nkãy ga ba naa n pye yãhãyiŋ kue ye, nawee- n fya.
- ¹²Kai- ngĩ bye yahasee ye, nawee- ga ba ye yigi, pe ye fãy, pe ka ye ne Yiifee-yawãhã nwey wo, pe ga ye sãhã, pe ye le nwompihi wo. Pe ga ba ye yigi ga fãnga na, yĩŋfa mpãy yahasee ye, tesẽ fãngafa mpãy ne, ndoo wĩ na.
- ¹³Le ga ba nii ye ye kai laa dyaŋ, ye n waha ra wĩ pãã laha pe ye.
- ¹⁴Loo na, tee ga ba lii pãã ye wlohoyisaha yãã, -ye ma n naa ntãŋ cer loo ne ye.
- ¹⁵Pe ma ye yigi ga kasãhãfa fla na, n ga ba kaplãŋ nkãy le ye yẽ wo, tesẽ laantor raa ne ye laam wo. Ye ma ga lii pãã, ye napĩ- saha yer pe laa cã pãã pe yee, cĩinde sã ne ye wĩ ne ye.
- ¹⁶Ye seefa ge ga ba ye yi fãngafa kẽ. Ye nampyesey bya ga ba loo pye ye na, ye nwoŋfa ne, ye naambiyãm ne. Pe ga ba ta pe n mpãy boo ye laam wo.
- ¹⁷Ye wĩ ga ba fũhũ nawee- bye ye ta wĩ na.
- ¹⁸Ye saa ye yĩnyoho neŋ gaa ge ke laa le na ye.

- 19 -Ye yii waha, loo le ga ta ye n ba waha cĩnde yrã yãã.
- 20Ye ma ba yãã yaliile wo naan miyfa pe Yurusalem gbey le, loo yale wo yaa cã, Yurusalem yohoyale ne.
- 21Loo yale wo, mpãy pe ga ba pye Yude wo, pe fã naa n gaha te yãy kuε koho na. Mpãy pe ga ba pye Yurusalem laam wo, pe fã dey. Mpãy pe ga pye wle wo, pe ma n pa le klo wo ye.
- 22Yãhã ga ba nawee- sãhã too plii na. Kai- nkãy byε ke bii cãã yrũhũ yar yaha Yãhã sabangbãñ wo, ke byε ga pye too plii na.
- 23Too plii nde na, ca mpãy pe ma laha ne, tesẽ mpãy ne pe ma pii ne pe n wãr, pe fen ga ba gbobo ter. Nawee- ga ba fã y cĩnde wãfã y kãntraha nge wo. Yãhã laam ga ba war kãntraha ngefa ne.
- 24Pe ga ba mpãy boo yũntruẽ ne. Mpãy pe ga kuee, pe ga poo yigi fãnga na, pe ga pe cããñ le wlãhã kãntrahafa byε laam wo. Nawee- mpãy pe sã cĩnde Yãhã cã ye, poo mii ga ba troho tãhã ter Yurusalem na, koo fãnga n sya ba kua pe ye.
- 25Kakoryar ga ba pye yai kadye wo, yroñ ne, tesẽ yrompii ne. Kãntraha na, nawee- byε ga ba fya muhulangbãñ wãyehe mii ne.
- 26Yãhãyĩñ byε ga ba wlãhã nii, ke wãn byε n naa n yehe. Kayĩhĩ nkãy ke ga ba driyẽfa dye, nawee- mpãy ga ba naa koo wĩ ga, pe cãã ku fyar koho wo.
- 27Loo na, nawee- byε ga ba u Nawee Puee yãã yãhãsyõr na, tuu n pai fãnga ne, maha yãhãyĩñ nayõr ne kacãn saa pye ye.
- 28Koo kai- ngĩ byε ma ba yir wãpyeñ na, -ye yii waha, ye yĩy kuã yir loo yale wo, ye wãsyayaha yale gbe taha.”
- 29Yesu n maha pe yar kakuãcran ne ma yee: "Ye sã nasar nkugu katyigi yãã la, tesẽ katyir nde byε ne?"
- 30Ya" a yãã te wampẽn fe, yaa cã te wãsa yale nɔ gbe taha.
- 31Koo syi dyañ, ye ma kai- ngĩ yãã ke n pye, ye -sẽ cã Yãhã Yai wãpa yale gbe taha.
- 32Ta n cĩnde nde pãã ye ye: Yagaafa byε saa ku tãñ mii, kai- ngĩ sã pye poo mpãy yĩnde na ye.
- 33Ke yãhãyĩñ tesẽ ke kãntraha ne, te ga ba kua kãã te saa ba pye ye. Ta kaplãñ koo -sẽ na, koo ga nii wãkuayãã saa pye ke na ye.”
- 34Yesu n maha yee: "-Ye naa yii yigi gbar ne, sẽnwɔr ne, tesẽ driyẽ nge laangar ne. Mii loo sã ne ye, too nde byε ga ba ter ye laam kacãn byε ne. Ya" a yee ye sã yii yigi ye, Yãhã kasãhã per ga ba ye fe gbe.
- 35Le ga ba nii mii jɔɔ dyañ pe par yaha, ke n too tã kãntrahafa kur byε na.

³⁶Ye ma syi ye sã wãy faha ye, -ye naa Yãhã nar yalebye! Loo ya ga waha ta ye n fãnga yãã kai- ngĩ na, ke ma ba dye, ye waha fer sya, ye ba yer u Nawee Puee yahasee ye.”

³⁷Yai na, Yesu naa nawee- klaha Yãhã kangbãñ wo. Yai ma -sẽ ba kua, u ga ter, u ga syã wolifye katyir yãñ yĩñ kãnkãy na.

³⁸Yũhũ ma syii, sukũhũntãy pẽmpẽm na, nawee- bye naa n pai ke Yãhã kangbãñ wo, ma ba naa n luhu u ye.

Luke 22

¹Yiifee- gbar tii pe n yee syayaha gbar, te ba dye gbe taha. Pe maha naa te gbar yee gbar rii ncasur bur sã n di ye.

²Yãhã yũndefa yĩñfa tesẽ Yãhã kaiyarfa ne, pe naa Yesu wãboo wĩ ke, ma -sẽ ba fya pe klofa na.

³Le -sẽ nde, Yuda wii pe naa u yee Syikaryote, Setane n dye u laam wo, ma u yĩñ wã klaha. U pye Yesu kãnyãrwai sãnsye syãm mii waa.

⁴Yuda n ka, maa pãã ta pe Yãhã yũndefa yĩñfa ne tesẽ ke Yãhã kangbãñ sãñfa yĩñfa ne, tuu ga waha Yesu yi pe kã mii syi dyañ.

⁵Le n tãy pe ye, pe n yee pe ga ba u kã war yẽ gaa ne.

⁶Yuda n le sya, ma nii n yãñ u ga waha Yesu yi pe kã mii syi dyañ, pe klofa ma n yi le cãñ na ye.

⁷Te gbar rii Yiifee- sã ncasur bur di ye, te n ba nã. Koo per cir nawee- yai pe mbapĩy boo, pe te syayaha gbar dir di.

⁸Yesu n Pyar lehe wãã loo na Nsãñ ne, ma pe pye ma yee: "-Ye ka yaa syayaha gbar dir yĩntaha yi wo kã!”

⁹Pe n u yey ma yee: "Ma yee wo ga te yĩntaha yi fla ngii na?”

¹⁰U n pe yar ma yee: "-Ye yãñ, ye ma ga n dye Yurusalem laam wo, ye ga dya waa wãã sya lakugbãñ ne tuu tẽñ yĩñ na. -Ye naa n taha u na! U ma ga dye kaha gii wo, -ye dye!

¹¹-Tee u kahafua pye ye yee: 'Wo Yĩñfua yee, nwoñ gii tuu ga syayaha gbar dir di u kãnyãrwai ne, ke ma na?’

¹²U ga ye yar nwongbãñ gaa na, ke kaha gbegbaha yĩñ na. Yaa ke nwoñ yãã ke laam ne, ke gbihi ta nii wa. Koo fla kã tee ga te dir yĩntaha yi wo kã.”

¹³Yesu tuu ba cãã pe yar yaha mii, pe n ka maa yãã koo syi, ma te syayaha gbar dir yĩntaha yi.

¹⁴Sediyale n ba nã, Yesu n nii, ma ga di u tẽnlehe sãnsye syãm ne.

- 15**U n pe pye ma yee: "Tē ga syayaha gbar dir nde di ye ne, n cã ra fengbãn sya, le sronj tã y ra ye!
- 16**Ta n ye yar, n saa maha te syi raa di ye ne mii nde yĩntaha sē ba yi wa Yãhã yai klo wo ye."
- 17**U n defĩ sekuyĩ gbe, ma syaha wãã Yãhã kē ma yee: "-Ye sekuyĩ nde sya, ye wo ye bye!
- 18**Ta n ye yar, ma gbe yagaa na n saa defĩ wo yãã mii Yãhã Yai sē ba pa wa ye."
- 19**Loo kur ye, u n bur gbe, ma syaha wãã Yãhã kē, ma ke la cēr wãã pe kē ma yee: "-Ye sya di, ke ma ta kadye draha wo, ta kadye gii ke wãã ye wĩ na. -Tee ba naa koo syi pye, ke syi ne ye saa faha yãã ra wĩ ne ye."
- 20**Pe wãdiŋ kur ye, u n maha le defĩ sekuyĩ wãã pe kē pe n wo. U n yee: "Defĩ nwo ma Yãhã naambiyãrfã. Too naambiyãrfã n waha le ye wĩ na, ta ntõr wãwoo kãmay na.
- 21**-Ye yãŋ, wii tuu ga ba dur yi ra kur ye, u ra yi ta napĩ- kē, ufua ma nwo tuu wãã n di ra ne!
- 22**Cĩnde ne, u Nawee Puee ga ku mii le ta mii syi dyaŋ. Wii fen te -sē ga cã pee, woo kē wii ne tuu u yi u napĩ- kē."
- 23**Pe n nii pe ya yey ma yee, poo laam wo yoo kē tuu ga ba loo pye?
- 24**Loo kur ye, pe kãnyãrwai n nii kaplãŋ tyĩn pe ya ne, poo ga cã, yoo woo u ma yĩŋ na poo laam wo.
- 25**Yesu n pe pye ma yee: "Kãntraha nge wo, mpã y pe ma yĩŋ na, nawee- bye n luhu pe ye. Poo mpã y pe -sē ma fãnga ne pe nawee- yĩŋ na, pe maha n yãŋ pe naa pe yee naweeyõm.
- 26**Ye wĩ wee koo syi dyaŋ ye. Wii u ter ye bye yaha, ufua yai u nii mii ye cĩfua dyaŋ. Wii tuu -sē ma ye bye yĩŋ na, ufua yai u nii mii ye bye tẽntẽle dyaŋ.
- 27**Ye sē yãã, wii tuu tege nii sedisaha wo, tesē wii ne tuu te dir soho n pai, yoo woo u ma yĩŋ? Wii tuu tege nii sedisaha wo, woo sē na u ma yĩŋ? Ndoo woo na tesē yii ne, ndoo ma mii ye tẽntẽle dyaŋ.
- 28**Yii poo na, tē pye wãfã y na, ye sē yi yãã ra kur ye ye.
- 29**Koo kē, ta Tuhufua Yãhã tuu ke Yai yĩnfar ta ra kē mii syi dyaŋ, ta bya n ga ke ta ye kē koo syi dyaŋ.
- 30**N ma ba nii ta yĩnfar na Yãhã yai klo wo yaliile wo, waa ba naa n di wii na, too naa n wo wii na ye ne. Ye ga ba nii nangbãniisar wo, ye Yiisre ter sãnsye syãŋ ngĩ nawee- bye sãhã."
- 31**Yesu n Syimu Pyar yee ma yee: "Syimu, naa n luhu! Mii pe sepua wee ma sẽmuhu yi n kãã u wo mii, Setane ye nar sya Yãhã ye, woo ga ye wee yãŋ ke syi.

- 32N -sē Yāhā nar ma kē, ta wīi le waha nii gbāā ma laam wo. Ma" a ba dur n taha ra na, mpāy pe n yār ra kānde wo, ma -sē fānga le pe na pe n waha kuee ra kur ye."
- 33Pyar n u pye ma yee: "Tē ma teeli wo yagaa, n ga waha ka ma ne nwompihi wo, n sya ku ma ne."
- 34Yesu n u yē sya ma yee: "Ta n cāā le pāā ma ye, Pyar: Yīmper nge wo, ngupuai saa ba kui wa ye, maa ba ra wīi kai tehe tāā, ma yee ma sē ndoo cā ye."
- 35Yesu n maha ba pe pye ma yee: "Tē ba ye lehe wāā faale wo, ye sē ba war gbe ye, ye sē ba nkānfaha gbe ye, ye sē ba ntāy gbe ye. Tee ka ke dyaŋ, ngaa ga ke laa la ye ye?" Pe n yee, a ngaa sē ga ke laa poo ye ye.
- 36Loo na, Yesu n pe pye ma yee: "Yagaa, wii ma pye war ne, u pe gbe, wii ma pye nkānfaha ne, u ke gbe yigi. Wii ma yee u wee naanmiy yūnrūhū ne ye, u ga u nayrengbāŋ par, -tuu ga koo yūnrūhū gaa ke par!"
- 37Ye sē yāā, ta n le pāā ye ye, kai laa ma Yāhā sabangbāŋ wo, le bii yrūhū yaha ra wīi na, le yai le pye. Loo kai ne nde: 'Pe u tōr kapeepyefa ne wāceŋ.' Lii le bii yrūhū yaha ra wīi na, le ga pye yagaa."
- 38Pe kānyārwai n u pye ma yee: "Naanmiy yūntruē raa nde wāy sīi." Yesu n pe pye ma yee: "Te yai ke dyaŋ."
- 39Yesu n ba yi kaha wo, ma naa n gaha wolifye katyir yāŋ yīŋ na, peplii wāŋ syi dyaŋ. Pe kānyārwai naa n taha u na.
- 40Pe ga nō ke fla na, u n pe pye ma yee: "-Ye Yāhā nar Setane ma n ba ye tyīn ga kapee- wāpyeŋ kue ye ye!"
- 41U n pe ta yaha, ma faa dey pe na, ma ga kānklūy gbāā kāntraha na, ma nii n pāā Yāhā ne u ya ya.
- 42U naa n pāā ma yee: "Ta Tuhufua Yāhā, le ma tāy ma ye, ma le kayīhī yale kuā ter ra na, lii le n pai nde. N -sē n traha ma laam wīi loo le pye, n sē yee ndoo laam wīi ye."
- 43Loo na, yāhāyīŋ tēnlehe waa n yir yāhāyīŋ na, ma fānga gaa taha u na.
- 44Yesu pye fyar koho wo. U n nii Yāhā gbihi n nar fānga ne. Ntōr n wlāhā u kasyā ne, ma nii n woo kāntraha na.
- 45Tuu Yāhā nar wa, u n yir ma pa u kānyārwai fla na. Pe laam ba wlāhā, pe n ba sā wāy.
- 46U n pe pye ma yee: "Nwa ye n sā wāy? -Ye yir, -ye naa Yāhā nar ye ma syi ye ba dye kapee- wāpyeŋ wo ye!"
- 47Yesu naa n pāā nantāŋ, nabuar raa naa n pai. Yuda pye pe yaha ye. Yesu kānyārwai sēnsye syām mii waa ba kē u ne. U n yūhū crā Yesu na, woo ga naambiyār syaha wāā u kē.

- 48 Yesu n -sē u pye ma yee: "Yuda, maa u Nawee Puee syar la naambiyār syaha ne, ma u yi u napĩ- kē?"
- 49 Mpāy pe pye Yesu ne, pe yāã lii le ga pye, pe n u yey ma yee: "Yĩṅfua, wo nawee-mii gbā la wo yũntruẽ ne?"
- 50 Loo na, poo nen waa n waa kãndigi kuε nditye gbā cer kãã u kē. Yāhã yũndefa yĩṅfua tẽntẽle ba kē u ne.
- 51 Yesu n pe pye ma yee: "Ye tyii, le yai ke dyaṅ." U n tε u dya nditye na, le n jaa.
- 52 Yāhã yũndefa yĩṅfa mpāy, tesē ke Yāhã kangbāṅ sēṅfa yĩṅfa ne, tesē wāle mpāy ne, pe pa Yesu yigisaha wo, Yesu n pe pye ma yee: "Tee pa ra yigisaha wo yũntruẽ ne tesē kãhã ne, kapeepyefua la ra ne?"
- 53 Plii bye n pye ye ne Yāhã kangbāṅ wo, ye sē -sē ra yigi koo fla na ye. Yagaa nge na, ye ga waha ye laam wĩ pye Setane fānga ne. Woo kē u ma wam fānga ne."
- 54 Pe n Yesu yigi, ma ka u ne Yāhã yũndefa yĩṅfua kaha wo. Pyar naa n taha pe na deydey.
- 55 Naa pye le ndyin telai wo. Mpāy pe ba nii klaha ke naa tãy, Pyar n nii wlāhã pe ne.
- 56 Tẽntẽsya laale n u yāã, tuu tege nii ke naa tãy. U n u gbihi yāṅ ma yee: "Dya nwo bya pye Yesu ne."
- 57 Pyar n le kai, ma sya le pye ma yee: "Coo, n sē u cã ye."
- 58 Saa n pye, waa ter n ba u yāã, ma maha yee: "U Yesu nawee- nen waa kē ma bya ne!" Pyar n u dya yẽ wãã sya ma yee: "Dya, n wee poo waa ye."
- 59 Le n ma-, waa ter n maha yir, ma le gbey pãã fānga ne ma yee: "Dya nwo pye pe ne cĩinde, u tee n yi Galele wo."
- 60 Pyar n maha woo yẽ wãã sya ma yee: "Dya, taa lii pãã, n sē le cã ma ne ye." Loo yale wo, tuu naa n pãã nantāṅ, ngupuai waa n kui.
- 61 Yĩṅfua Yesu n wã klaha, ma Pyar yāṅ wãã. Loo na, Pyar laam n too Yĩṅfua kaplāṅ na, kaplāṅ nkāy tuu ba pãã u ye ma yee: "Ngupa cir saa ba kui wa ye, maa ba ra wĩ kai tehe tãã, ma yee mboo sē ra cã ye."
- 62 Loo na, Pyar laam bye n wlāhã, u n yir yi ma ga n wũn.
- 63 Nawee- mpāy pe naa Yesu sēṅ, pe naa u ler, ma maha naa u gbã.
- 64 Pe u yĩmpe paha naa n tã, ma naa u yey ma yee: "Yoo u ma gbã? Le cã mii ya, -taa wo yar!"
- 65 Pe maha naa u tyehε kaplāmpee busãã ne.
- 66 Yũhũ ke ba syii, pe wāle n pe ya wãã pe Yāhã yũndefa yĩṅfa ne, ma suhu Yāhã kaiyarfa ne. Pe n ka Yesu ne pe kaplāṅ cersaha fla na.

⁶⁷Pe n ga u yey ma yee: "Mboo la u Yāhā Yīndefua Crise ne? Le pāā wo ye." U n pe yē sya ma yee: "N ma le pāā ye ye ma yee ndoo kē u Yāhā Yīndefua ne, ye ga yee cīinde sē ne ye."

⁶⁸N ma maha ye yey kayey laa ne, n cā ye saa ra yē sya ye.

⁶⁹Ma gbe yagaa na, u Nawee Puee ga ba nii kai- bye yīn na, Yāhāngbān kāndigi koho kue ye."

⁷⁰Loo na, nawee- bye n yē kuā ma yee: "Yāhā Dya kē ma ne ke?" U n pe yē sya ma yee: "Tee le pāā mii, le ma ke syi."

⁷¹Loo na, pe n le pāā ma yee: "Wo sē maha laa ke waa ye u wī na ye, wii ge u yē kaplān luhu wa!"

Luke 23

¹Pe nawee- bye n yir, ma Yesu yigi ga fāngafua Pilati fla na.

²Koo fla na, pe n nii kawar fua n taha Yesu na ma yee: "Wo dya nwo yāā, tuu naa wo klofa sūū. U naa pe pye ma yee, a pe sē yai kufar wādāā ne fāngafa bye yīnfua kē ye. U maha naa le pāā ma yee, a woo ge kē u Yāhā Yīndefua Crise ne, wii u ma yīnfua."

³Pilati n Yesu yey ma yee: "Mboo la pe Yiifee- yīnfua?" Yesu n u yē sya ma yee: "Ma le pāā."

⁴Pilati n pe Yāhā yūndefa yīnfa pye tesē pe nabuar ne ma yee: "Ta laam wo, dya nwo sē laa kapee pye ye."

⁵Pe Yesu napī- n le gbihi gbey pāā fānga ne ma yee: "U nawee- sūū pe yīnfa na u kaklaha ne. U cāā yir le ne Galele kāntraha wo, ma ga yi Yude kāntraha ne. Yagaa u nwo u sya ba nō nwo."

⁶Pilati tuu kaplān ngī luhu, u n le yey ma yee: "Dya nwo n yi la Galele kāntraha fla wo?"

⁷Pe n u yar, a Yesu n yi Galele kāntraha wo. U n u nō wāā ke fla yahaseefua Yerōte ye. Yerōte pye Yurusalem wo too plii nsoho wo, koo kē Pilati n ba Yesu nō wāā u ye.

⁸Yerōte tuu Yesu yāā, le n tāy u ye. U ba u wī luhu, ma naa n ke u u wāā sya le yale wādey. U laam wo u ba yee, laa na Yesu ga yēkā wī laa pye, u n yān.

⁹U n Yesu yey kayey buar ne, Yesu sē -sē laa wāā sya u ye ye.

¹⁰Pe Yāhā yūndefa yīnfa tesē pe Yāhā kaiyarfa ne, pe pye ke fla na, ma kawar fua naa n taha Yesu na fānga ne.

¹¹Yerōte tesē u seraasyi ne, pe n Yesu ler ma u pye nafla wāpyeṅ. Pe la pe nangbān nayreyūhū le u na, ma u dur wāā Pilati ye.

¹²Yerōte tesē Pilati ne pe pye napīifa. Koo per, pe n wā klaha nii naambiyāfa.

- 13**Loo kur ye, Pilati n pe Yāhā yūndefa yīŋfa wāā, tesē le klo yahaseefa ne, ma suhu pe klofa ne.
- 14**U n pe pye ma yee: "Ye dya nwo yigi ba ra fla na ma yee, u ma u nawee- sūū. Tee nkāy bye pāā taha u na, n u yey ye yīnde na. Ndoo laam wo, u sē laa kapee pye ye.
- 15**Yerote bya sē laa kapee yāā tuu pye ye, ma sya u dur wāā wo kē. Ye cā dya nwo sē laa kapee pye, pe n ga waha u boo le wīī na ye.
- 16**Loo na, n ga ta pe n u gbā sāngblā ne, tē u miy yaha."
- 17**((Dyε- byε, syayaha gbar na, Pilati yai u nwompihifua waa yi yaha Yiiffee- kē.))
- 18**Pe bye n nii wāā n tē ma yee: "Ta, pe n dya nwo boo, -taa Barebaa woo yi yaha wo kē!"
- 19**Barebaa ba nawee- mpāy ta pe n wāā yahaseefa ne. U maha ba nawee nen waa boo yāā. Pe ba u Barebaa yigi loo na, ma u tā nwompihi wo.
- 20**Pilati tuu naa Yesu wāyiyaha wīī kε, u n maha u faale kapāntee nen ya pāā pe nawee- ye.
- 21**Pe n sye, ma nii n tē ma yee: "U kuey mar boo trā na, u kuey mar boo trā na!"
- 22**Pilati n maha yē kuā ma le pāā ke tehe tāā wuhu na, ma pe pye ma yee: "U kapee lii pye? Ndoo sē laa kapee yāā tuu pye ye. U sē yai u ka boo ke dyaŋ ye. Loo na, n ga ta pe n u gbā sāngblā ne, tē u miy yaha."
- 23**Pe n maha sye, ma nii n tē fānga ne ma yee, pe Yesu kuey mar boo trā na. Le n sya kuee pe wīī na.
- 24**Pilati n yer pe wīī wāpyeŋ na.
- 25**Pe naa Barebaa wii wāyiyaha kε, Pilati n u yi yaha. Woo kē dya wii ne u ba ta wāhā n yir u n sya nawee boo, pe n u le nwompihi wo. Yesu woo na, Pilati n yee pe nawee- laam wīī ga pye u na.
- 26**Pe seraasyi pe Yesu yigi naa n ter, pe n ga le klo yi yaha, pe nawee- ne. Pe n ga Syirefa naa waa wāā sya, tuu naa n gaha le klo laam wo. Pe seraasyi n u ta u n Yesu kueymartrā tēŋ fānga na, ma n taha Yesu na. U myaha ba kē Syimu.
- 27**Pe klofa busāā naa n taha Yesu na, ca bya pye pe naa Yesu wīī wūn.
- 28**Yesu n wā klaha, ma pe pye ma yee: "Yurusalemfasyam, ye ma syi ye naa n wūn ndoo wīī na ye! -Ye naa ye wīī loo wūn tesē ye pii wīī ne!"
- 29**Ye sē yāā, plii taa ma te n pai, nawee- ga ba naa n yee: 'Cayrey, ma suhu mpāy ne pe sē yrā ta yāā kicar kē ye, poo ca mii, pe wīī n tāy!'
- 30**Nawee- ga ba naa n yee: 'Yāy gε ma too tā wo na, loo ga puar wo na. Yāybir nde ge ma gbe tā wo na, loo ga tāy wo ye!'
- 31**Ye sē yāā, nde le syi le n pye nankōmper na, nankōnwar wīī loo -sē ga ba pye mii?"

- ³²Naam syām mpāy maha ba pye, pe ba pe yigi pe n gaha pe boo Yesu ne. Kapeepyefa ba me pe ne.
- ³³Pe n ga nō fla ngaa na pe n yee yīnkluhu fla. Pe seraasyi n Yesu kuey mar yir yaha trā na koo fla na, ma maha pe kapeepyefa syām mii bya kuey mar yir yaha trān na, nen nwo u kāndigi koho kue ye, nen nwo u kāmaṅ koho kue ye.
- ³⁴Loo na, Yesu n yē kuā ma yee: "Ta Tuhufua Yāhā, pe kapee- yee laha kāā pe na; lii pe n pye ra na nde, pe sē le cā ye." Pe seraasyi n pyer raa pye, ma ga cā yoo ga ka u nayre wān fai lii ne.
- ³⁵Pe klofa pye pe ba yer, ma naa n yān. Pe Yiifee- yahaseefa naa Yesu ler ma yee: "Pe sē yee la u nawee- mpāy sya yaha. Le ma pye cīnde woo kē u Yāhā Yīndefua Crise, u u ya sya yaha ke!"
- ³⁶Pe seraasyi bya n nii u ler. Pe n yūhū crā u na, ma defītāhāpihi ta u kē ma yee:
- ³⁷"Ma" a pye Yiifee- yīṅfua cīnde, mii sya yaha mii ya!"
- ³⁸U yīn ncha kue ye le trā na, pe ba le yrūhū gbāā yaha ma yee: "NWO Kē U YIIFEE- YīṅFUA."
- ³⁹Kapeepyefa mpāy pe ba kuey mar yaha trān na pe ya wuhu na, poo nen waa n Yesu tyehē ma yee: "Ma -sē yee la ma ma u Crise, mii sya yaha mii ya, -taa wo sya yaha ke!"
- ⁴⁰U nen nwo n le kuān u ye, ma u pye ma yee: "Pe ma kuey mar trā na u wān syi dyaṅ, ma n ga ku ma kapee- wāpye wī na, ma sē maha n fya Yāhā na ye ke?"
- ⁴¹Wii ya dyaṅ pe wo kuey mar trān na wo n ga ku, le yai wo ne. Kapee- nkāy too pye, koo foho kē too n dāā. Woo -sē yān, u sē laa kapee ge pye ye."
- ⁴²U n dur ma Yesu pye ma yee: "Yesu, ma" a ba nii nawee- bye yīn na, ma" a n ba faha ra wī na ye."
- ⁴³Yesu n u yē sya ma yee: "Ta n cīnde nde pāā ma ye: Ma sukūhū yāā wa Yāhā yai klo wo ra ne nanga."
- ⁴⁴Yaiwlaṅ yale syi ba kē, wam mpāy syi n paha tā ke kāntraha kur bye na, ma sya ga yai yīn. Yāhā kangbān nwonuṅ nwonyē faasreṅ gii ke ba pua tā menmen ke nwonyē na, ke n fe jūū telai wo.
- ⁴⁶Yesu n tē sya fānga ne ma yee: "Ta Tuhufua Yāhā, n ta yrā le soho ma koho wo." Tuu kaplān ngī pāā wa, u n ku.
- ⁴⁷Pe seraasyi yīṅfua tuu kai- ngī yāā ke pye, u n Yāhā myaha gboho ma yee: "Dya nwo ba sroṅ cīnde."
- ⁴⁸Nabuar mpāy bye pe ba pa yānsaha wo, pe n ke kai- bye yāā yīnde ne. Le sē tāy pe ye ye, pe n sya gbā n le pe ya kē ntraṅ wo, ma dur n ter.

⁴⁹Yesu nacāṅ bye pye, tesē ca mpāy ne pe ba yir u ne Galele kântraha na, ma naa n taha u na ma naa tēṅ nkāy tē u kē u kānyārwai ne. Poo mii bye pye, pe ba dey yer ma naa ke kai- yāṅ.

⁵⁰Dya waa pye pe naa n yee Yosefe. U naa n yi Yiiffee- klo laa wo pe naa n yee Yarimate. Woo dya pye naweeyō, ma maha ba sroṅ. U laam wo u naa Yāhā Yai wāpaṅ yehē. U pye Yiiffee- yahaseefua waa, ma pye pe kaplāṅ cērfa waa. U kaplāṅ cērwai pe -sē ba lii pāā ta Yesu wāboo wī na ma sya ba le pye, u yē sē pye le wo ye.

⁵²U n yir, ma ka Pilati fla na, maa Yesu nakugu nar u ye.

⁵³U n ta pe n Yesu nakugu tege le trā na, ma fai maha tā ke na, maa ke le gbī laa laam wo, le ba gbā fer ntēmlaha fla wo. Waa sē ba le yāā wa loo gbī wo ye.

⁵⁴Koo per -sē pye kani per ga dye koo yainkōṅ wo. Nawee- yai pe cāā kani per kai- gbihi yai n cā kua.

⁵⁵Ca mpāy pe ba yir Yesu ne Galele kântraha na, ma naa n taha u na, ma naa tēṅ tē u kē u kānyārwai ne, pe n ka Yosefe ne. Pe n ga le gbī fla yāṅ, ma Yesu nakugu yāā, tesē u wāleṅ ne le gbī laam wo.

⁵⁶Pe n dur ter kle wo, maa sēm- ke gbihi ta, lasekole ne, poo ga ba woo Yesu nakugu na. Ke kani per ke ba nō, pe ca n -sē nii ma wūū. Yiiffee- kānde na, le ma ke dyaṅ.

Luke 24

¹Ke cāwāā per cir yīnwōṅ wo, pe ca n cāā yir, ma ka le gbī fla wo, pe sēm- mpāy ne pe ba pye gbihi ta pe lasekole ne.

²Ntēmbangbāṅ gii ke ba paha tā le gbī yē na, pe n ga yāā le kloṅ kāā le gbī yē na.

³Pe n dye le gbī laam wo, pe sē -sē Yīṅfua Yesu nakugu yāā ye.

⁴Pe ca pe ga lii ga, pe sē cā ye. Naam syām mpāy n fe yi pe na, pe nayre ne te n yehē palpal.

⁵Pe ca ba fya nii, ma yīṅ kor le. Pe naam n pe pye ma yee: "Wii u ma yrāṅ, nwa ye n ba nii u tay nakur nsoho wo?"

⁶((U wee nwo ye. U yir gbā wo, ma dur ba yrāṅ na gbaafa ye.)) Tuu pye Galele wo, ma ba lii pāā ye ye, -ye ye laam too le na.

⁷U sē ba yee la u Nawee Puee yai u yi kapeepyefa kē, pe n ba u kuey mar trā na u n ku, tuu ba yir gbā wo, u dur ba yrāṅ na ke plii tāā wuhu na?"

⁸Loo na, pe ca laam n cā too Yesu kaplāṅ na.

⁹Pe n ter le gbī fla yaha, ma ga le pāā pe kānyārwai sēnsye nen ye, tesē mpāy bye ne pe naa n taha Yesu na.

¹⁰Poo ca mii laam wo, Madalafa Maari pye, Syane ne, tesē Syake nahafua Maari ne.

¹¹Pe kānyārwai n yee, pe ca ka n pāā, ma sye pe sē pe kaplāṅ sya cīinde ye.

12((Pyar woo n sye, ma yir ma fã ga le gbĩ fla na. U n kue tege, ma yãñ le wãã le gbĩ laam wo, ma te faasyĩmbehe ya yãã, tii pe ba Yesu nakugu maha tã. Tuu ga lii yãã yĩnde ne, le n laam wɔ u kē, u n dur ter kaha wo.))

13Koo per bya, Yesu kãnyãrwai syãm mpãy naa n gaha kusyĩnlaale wo pe n yee Yemawuse. Le klo wãdey pye, ma" a yir Yurusalem wo yaiyĩn na, ma n gaha dye ke fla wo yainkɔñ wo.

14Kai- nkãy bye ke ba pye, pe koo pãã naa n gaha.

15Pe n nii n pãã, Yesu ge n ba wãã kũn n ter pe ne.

16Pe n nii u yãã, le -sẽ nii mii laa dyañ pe sã maha u yãñ cã ye.

17Yesu n ba pe yey ma yee, "Lii tee n pãã le kãnde wo?" Pe laam n wlãhã, pe n yer.

18Nen waa myaha ba kē Klɛpasyi. U sã cã Yesu ye ma yee: "Kai- nkãy bye ke pye ter plii nde na, Yurusalemfa bye le cã. Mboo ya la raa kuee, ma sã ke cã ye?"

19Yesu n pe yey ma yee: "Kai- nkãy syi kē?" Pe n u yẽ sya ma yee: "Ah Nasaretefa Yesu wĩ loo sã na? U pye Yãhã kaplãñ tɔrfuangbãñ. Yãhã yĩnde na nawee- ne, u naa laanwɔ wũhũ pye, ma naa nawee- klaha.

20Wo Yãhã yũndefa yĩñfa tesẽ wo yahaseefa ne, pe u ka yigi sãhã ma yee u yai wãboo ne. Pe n u wãã, pe n ga u kuey mar trã na, u n ku.

21Wo laam wo, wo ba yee woo tuu n pai wo Yiisrefa bye sya yaha. Kai- ngĩ bye pye, ke plii tãã wuhu -sẽ kē nanga.

22Ca mpãy pe naa n taha Yesu na wo wãñ syi dyañ, pe n pa, maa wo sron fe gbe laa ne. Nanga sukũhũntãy na, pe cãã yir ga le gbĩ fla wo,

23pe sã -sẽ ga Yesu nakugu yãã ye. Pe n dur ba, maa wo pye ma yee, yãhãyĩñ tẽnlehe mpãy yi poo na, ma pe pye ma yee Yesu ma yrãñ na.

24Wo nampyeñ- mpãy n ka le gbĩ fla wo, maa yãã pe ca ba le pãã mii. Pe sã -sẽ Yesu yãã yĩnde ne ye."

25Loo na, Yesu n pe pye ma yee: "Yii nawee-, ye kacãn fihĩ kloñ cĩĩnde! Faale Yãhã kaplãñ tɔrfa pe kai- nkãy cãã yar yaha, ye laam fihĩ yĩn ter, ye saha ke sya cĩĩnde ye laam wo farfar ye.

26U Yãhã Yĩndefua Crise sã yai la u koo wãfãy ngĩ bye sya, u cã yĩñ yãã Yãhã ye?"

27Kai- nkãy bye ke cãã yrũhũ yaha u wĩ na Yãhã sabangbãñ laam wo, Yesu n dye ke wo ma ke bye tɔr yar pe na, ma cãã gbe faale wãdyaha Musa kaplãñ fla wo, ma ga yi pe Yãhã kaplãñ tɔrfa mii bye kaplãñ fla wo.

28Pe naa n gaha kusyĩnde lii wo, pe n ga dye gbe taha, Yesu n ta mii u ga ta ter ga yahasee ye.

29Pe n sye u na, ma u pye ma yee: "Kuee, ma syã wo ne, yai kua wa, yĩmper maha nge ke wɔ wa." Yesu n dye kaha wo ke wãsyã wĩ na.

- 30**U n ba nii pe ne, ma ga di. U n bur gbe, ma cãã syaha wãã Yãhã kē, ma ke bur la cēr ma wãã pe kē.
- 31**Loo na, pe yĩntar n cã yãr, pe n u yãñ cã ma yee Yesu kē. U n plaha pe na le yalebya wo, pe sē maha waha u yãã ye.
- 32**Pe n nii pe ya pye ma yee: "Tuu naa n pãã wo ne kãnde wo, ma Yãhã sabangbãñ wũhũ tǒr naa n yar wo na, le sē pye la mii nuhu cãã- dyañ ke naa n tar wo laam wo?"
- 33**Pe n yir ke fla bye wo, ma dur ter Yurusalem wo. Pe n ga pe Yesu kãnyãrwai sēnsye nen yãã pe pye pe nampyeñ- mpãy ne.
- 34**Poo kãnyãrwai naa le pãã ma yee: "Wo Yĩñfua yir gbã wo, ma dur ba gbaafa ye cĩinde! Syimu u yãã yĩnde ne."
- 35**Poo syãm bya n -sē pe wĩ pãã pe ye, lii le ba pye kãnde wo, tesē pe ba Yesu yãñ cã yaliile wo tuu bur la naa n cēr pe kē.
- 36**Pe naa n pãã nantãñ, Yesu n fe gbe yi pe telai wo, ma pe pye ma yee: "Yãhã n yrĩñ wãã ye kē!"
- 37**Pe n fya ma sya n sege. Pe laam wo pe ba yee kusrãhã kē.
- 38**Yesu n -sē pe pye ma yee: "Nwa ye n fya? Lii ge ye n nii laalaa pye ra wĩ na?"
- 39**-Ye ra klue yãñ ke, ta tre ne. Ndoo ge kē! -Ye te yãñ ra na, kusrãhã ma la kadye ne ye n ga waha te ke na ta dyañ?"
- 40**((Tuu koo kaplãñ ngĩ pãã wa, u n u klue yar pe na u tre ne, pe n te kueysar yãã.))
- 41**Le n pe fe gbe, ma nuhu yigi ter pe kē pe n sya yee cĩinde sē ne ye. Yesu tuu pe yãã ke dyañ, u n pe yey ma yee: "Nгаа ma la ye ye wãdi wãñ nwo wo?"
- 42**Pe n pa u kē fuawle ne.
- 43**U n le sya, ma le kaa pe yĩnde na.
- 44**U n pe pye ma yee: "Tē pye ye ne nantãñ, n sē naa ye yar la ma yee, kai- nkãy bye ke bii cãã yrũhũ yaha ra wĩ na, koo ngĩ bye ga naa n pye ke sya ba kua? Koo kai- kē nkãy ne, wo faale wãdyaha Musa bii cãã yrũhũ yaha Yãhã kãnde katañ saba laam wo, tesē nkãy bye ne pe faale Yãhã kaplãñ tǒrfa bii cãã yrũhũ yaha, tesē nkãy ne ke bii cãã yrũhũ yaha Yãhã wãsey yay saba wo."
- 45**U n pe yĩntar yãr ke syi, pe n waha ke Yãhã sabangbãñ kaplãñ war.
- 46**Loo na, u n pe yar ma yee: "Nkãy ke yrũhũ yar yaha ke ngĩ: 'U Yãhã Yĩndefua Crise yai u fãy gboho, u ba ku, ke plii tãã wuhu u yir gbã wo, u dur ba yrãñ na gbaafa ye.'
- 47**Kai- nkãy tuu naa n yar nawee- na, ke yai ke ba klaha kãntre bye nawee- ye, u myaha ne. Le ga fe gbe Yurusalem na. Le ga ba yar nawee- na, pe yai pe le sya pe kapee- wãpyeñ sē yõ ye, pe ke miy yaha, woo -sē ga ba pe kapee- gbe kãã pe yĩñ na.

48Yii koo ngĩ bye yãã yĩnde ne, ye yai ye ke bye t̄r yar nawee- na.

49Yãhã ke bii Yãhã Yrã Fãnga gii wãkẽ wĩ pãã, ndoo ge ga ba ke tege wãã ye na. Ye yai ye -sẽ kuee ke Yurusalem laam wo, koo Fãnga n sya ba tege ye na.”

50Loo kur ye, Yesu n yi pe ne le klo wo, ma ka pe ne kusyĩnlaale tãý pe n yee Gbetane. U n ga yer pe ne koo fla na, ma klue kuã yir wãã, ma Yãhã nar ke naa kaa taha pe na.

51Tuu nii Yãhã nar u kãnyãrwai k̄e ke syi, Yãhã fãnga n u ta u n kuã yir ter fãã yãhãýĩŋ na.

52Pe kãnyãrwai n u sey ke fla na. Nuhu ba gboho pe laam wo, pe n dur ter Yurusalem wo.

53Pe naa n gaha yalebye ke Yãhã kangbãŋ laam wo, maa naa Yãhã sey.

Nsân

Nsân 1

- ¹Driyê wâtâhâ yaha, wii tuu ma Yâhâ Yê Yor u pye le nii wa. U pye Yâhâ ne, woo ge pye Yâhâ.
- ²Ke fegbecâã na, u pye Yâhâ ne.
- ³Woo kâmay na wân bye tâhâ; ngaa wee yînde na mii woo sê kê u ta ke n nii ye.
- ⁴Woo u ma yrâ, yrâñ wân bye ye, loo yrâ n nii cãã- nawee- ye.
- ⁵Woo wii u ma pe Cããfua, u ba dye wamfa nsoho wo, pe wamfa -sê pe cãã- wîi sye.
- ⁶Yâhâ n ba dya waa nõ wãã, pe naa u yee Nsân.
- ⁷Woo n pa ma ba u Cããfua wîi gbe yi nawee- ye, pe waha u Cããfua ta pe Yater.
- ⁸U Nsân woo sê kê tuu pye u Cããfua ye; woo kê Yâhâ u nõ wãã ma yee u ba u Cããfua wîi tîr yar nawee- na.
- ⁹Woo Cããfua nwo ma cîinde cãã- ne. Woo kê tuu pa driyê wo, ma nii cãã- le nawee- wo.
- ¹⁰Woo kê, Yâhâ driyê tâhâ u kâmay na. U pye driyê laam wo, pe driyêfa sê ba u yâñ cã ye.
- ¹¹U pa u terfa ye, u terfa sê -sê ba u sya ye.
- ¹²Mpây pe -sê u wîi sya cîinde, ma u ta pe Yater, u koho klahasaha wãã poo kê, pe waha nii Yâhâ pii.
- ¹³Poo mpây pe see ke syi, waa ntîr kalaa wee ye, waa tyâhâ kalaa wee ye, waa syihi wîi sê ne ye, Yâhâ wîi ne.
- ¹⁴Yâhâ Yê Yor wã klaha nawee, woo kê Yâhâ Dya Yesu Crise ne. U n tege ba nawee- nsoho wo. U pa Yâhâ laantâr wûhû ne, tesê cîinde wûhû ne, wâkuayãã wee te na ye. Wo sê u nayîr yâñ naa n yai ye, nayîr tii syi Yâhâ Dyapuai nen ya kê u ga waha te yãã u Tuhufua Yâhâ ye.
- ¹⁵Nsân u wîi tê yi nawee- ye ma yee: "Woo wîi kê tê ba pãã ma yee: Wii tuu ga pa ta kur ye, u cer yaha ra kê, u cãã pye le nii wa ra yaha."
- ¹⁶Wâkuayãã wee u laantâr wûhû na ye. U ke wãã wo kê, ma maha kaa taha wo na, wâkuayãã wee ye.
- ¹⁷Wo faale wâdyaha Musa bii ke Yâhâ kânde yar wo na. Ma sê yee ke laantâr wûhû na, tesê ke cîinde wûhû ne, u Yâhâ Yîndefua Yesu Crise woo kê tuu pa koo ngîi ne.
- ¹⁸Waa sê Yâhâ yãã yãã ye, Yesu wii u ma ke Dyapuai nen ya, ma maha ma Yâhâ, ma crã nii Yâhâ tãy, woo kê tuu Yâhâ wîi gbe yi nawee- n ke cã.

19Le kungbây Yurusalem laam wo, pe Yiifée- yahaseefa pye. Pe n Yâhâ yûndefa mpây lehe wââ, tesê Lewi kur kue pii mpây ne Nsân ye. Pe n yir ke Yurusalem wo, ma ga yi u Nsân na, ma u yey ma yee: "Nwasyifua kê ma ne?"

20U Nsân sê gbã tã pe na ye, u n le tǒr yi gbegbe pe yînde na ma yee: "Ndoo sê kê u Yâhâ Yîndefua Crise ne ye."

21Pe n maha u yey ma yee: "Ah nwasyifua -sê kê ma ne? Mboo la Yeli?" Nsân n pe pye ma yee: "Aye, ndoo sê kê ye." Pe n maha u yey taha ma yee: "Mboo la u Yâhâ kaplân tǒrfua?" U n maha yee: "Aye".

22Pe n u yey taha yahamba ma yee: "Ah nwasyifua -sê kê ma ne? Wo yai wo laa loo cã ma wîi na, wo ga tǒr mpây ye pe wo lehe. Mii tǒr wo yar nawee wii ter syi kê ma ne."

23Nsân n pe pye ma yee: "Yâhâ kaplân tǒrfua Yisa bii le pãã yaha Yâhâ sabangbân wo ma yee: 'Waa yîmbui n yi drawaha fla wo, ma nii n yee: -Ye Yînfua Yâhâ wapañ kãnde gbihi yaha ke kê!' " Nsân n maha le pãã pe ye ma yee: "Yîmbui lii le n yi drawaha fla wo, ndoo yîmbui ne."

24Pe tēnlehe mpây pe lehe wââ Nsân ye, Yiifée- yahaseefa mpây pe n yee Farisyê, poo mpây -sê pye pe ne.

25Poo mii n u yey ma yee: "Ke ma pye ma wee u Yâhâ Yîndefua Crise ye, ma wee Yeli ye, ma maha wee u Yâhâ kaplân tǒrfua ye, ah nwa -sê ta ma n nii nawee- tãã n yi loho wo?"

26Nsân n -sê pe pye ma yee: "Ndoo, n nwo, tē n nii nawee- tãã loho ne; waa sê ma pe nawee- laam wo, tee sê cã ye.

27Woo nwo ga ba le koho yigi ra kur ye. U cer yaha ra kê, ta syi ge sê yai u ntân sale wãfer ne u tɛ na ye."

28Koo ngîi bye pye Gbetane wo, Yurdane lafeñ kûndi ngaa ye, Nsân tuu naa nawee- tãã loho ne na.

29Koo yînsyii wo, Nsân n Yesu yãã tuu n pai u fla na, u n pe nawee- pye ma yee: "U Yâhâ Mbapēnge nwo, wii Yâhâ u ta, ma ga driyê nawee- kapee- foho gbe kãã pe na.

30Woo wîi kê tē ba naa n pãã ma yee: Waa ma tuu ga pa ta kur ye, u cer yaha ra kê. U cãã pye le nii wa ra yaha.

31Ndoo bya, n sê ba u cã ye. N pa, ma ba nawee- tãã n yi loho wo, loo le ga waha ta, Yiisrefa n waha cã yoo kê u ne."

32Nsân n le yãã, ma le pãã ma yee: "N Yâhâ Yrã Fãnga yãã, le tege yâhâyîñ na kãnsyã waa dyañ, ma ba too kuee u yîñ na.

33N sê ba u cã ye, Yâhâ gii ke -sê ra nɔ wâã ta n ba nii nawee- tãã n yi loho wo, koo ke ba ra pye ma yee: 'Wii raa ga ba yãã, ta Yrã Fãnga le ga tege kuee u na, woo kê u ga ba naa nawee- tãã ta Yrã Fãnga ne.'

- ³⁴Ndoo Nsân loo nde yãã ra yĩnde ne, ma ga le pãã yi, n ye yar woo kē u Yāhā Dya.”
- ³⁵Koo yĩṅsyii wo, Nsân maha pye loo teele nen ya wo, u kānyārwai syām mpāy ne.
- ³⁶U n maha ba Yesu yãã tuu n ter. U n maha yee: "U Yāhā Mbapēnge nwo!"
- ³⁷U Nsân kānyārwai syām mpāy pe pye u ne, pe u kapān luhu ke syi, pe n taha Yesu na.
- ³⁸Yesu n ba klaha yāṅ, ma pe yãã pe u taha n naha, u n pe yey ma yee: "Ah le ma mii?" Pe n u pye pe yor wo ma yee: "Arbi, ma n syā na?" Ke Arbi yĩntaha kē kaicāfua.
- ³⁹U n pe pye ma yee: "-Ye pa yaa yāṅ!" Pe n ka, maa u syāsaha yāṅ. Ke -sē pye yaiyĩn tratra. Pe n koo per yai kua u ne.
- ⁴⁰Poo nawee- syām mii, pe ba Nsân kaplāṅ luhu, ma dur yi u kur kuε ye, ma taha Yesu na pe kuāṅ ne, pe laam wo Syimu Pyar cīḥfua Andere pye.
- ⁴¹Andere n cãã ka, ma ga u lēfua Syimu wãã, ma u pye ma yee: "Wo u Meesi yãã." Ke Meesi yĩntaha kē: Yāhā Yĩndefua Crise.
- ⁴²U Andere n Syimu yigi ga Yesu fla na. Yesu n u yãã ma yee: "Mboo sē na Nsân dya Syimu? Pe naa ma yee yagaa Sefase." Ke Sefase myaha ma wācεṅ Pyar myaha ne. Te myar yĩntaha ntēmlaha.
- ⁴³Koo yĩṅsyii wo, Yesu n le ta woo ga ka Galele kuε kāntraha na. Tuu Filipe wãã sya, u n u pye ma yee: "Naa n taha ra na.”
- ⁴⁴U Filipe -sē wãã naa n yi Pyar ne, tesē u cīḥfua Andere ne klo nen wo, lii pe naa n yee Gbesyata.
- ⁴⁵Loo kur ye, Filipe n ga Natanelu wãã sya, ma u pye ma yee: "Faale wo, wii wĩ Musa tuu yrūhū le yaha Yāhā sabangbāṅ wo, tesē pe Yāhā kaplāṅ tōrfa u wĩ pãã, wo u yãã: Nasaretefa Yosefe dya Yesu kē.”
- ⁴⁶Natanelu n u pye ma yee: "Kayĩ lii syi -sē ma, le ga waha yi Nasarete wo?" Filipe n u pye ma yee: "Pa yāṅ!”
- ⁴⁷Yesu tuu Natanelu yãã tuu n pai u fla na, u n nde pãã u wĩ na ma yee: "Cĩnde Yiisrefa naa waa nwo, dawar wee u laam wo ye.”
- ⁴⁸Natanelu n u yey ma yee: "Ma pye mii ma ra cã?" Yesu n u pye ma yee: "N naa ma yãã. Ma sē pye la nasar nkugu flāhā tāy, Filipe n cã ga ma yee?"
- ⁴⁹Loo na, Natanelu n u pye ma yee: "Yĩṅfua, Yāhā Dya kē ma ne, mboo maha ma Yiisre kāntraha Yĩṅfua.”
- ⁵⁰Yesu n u pye ma yee: "Tē ma pye ma yee, n ma yãã nasar nkugu flāhā tāy, loo ya la le ma ta ma n ra ta ma Yater? Maa maha ba kai- nkāy yãã, ke gboho loo nde na.
- ⁵¹Ta n cĩnde nde pãã ye ye, yaa ba naa yāhāyĩṅ yãã ke yār n yaha, ye n naa yāhāyĩṅ tēnlehe ye yãã pe n dugu, ma dur tege n pai u Nawee Puee fla na."

Nsãn 2

- ¹Plii tãã kur ye, pe n nii cafãn taa yigi Galele kãntraha na, klo laa wo pe n yee Kana.
- ²Yesu nahafua pye pe cafãn yigifa ne. Pe n Yesu yee, woo tesẽ u kãnyãrwai ne, pe n ka te cafãn disaha wo.
- ³Pe n nii te cafãn dir di, defĩ n ba kua pe cafãn yigifa ye. Yesu nahafua n u pye ma yee: "Defĩ yãŋ, tuu kua pe ye."
- ⁴Yesu n u pye ma yee: "Ah yaa, lii ma wo nsoho wo ma ne? Ta yale sã nõ wa ye."
- ⁵Yesu nahafua n pe dirlafa pye ma yee: "U ma sya yee tee pye mii, -ye pye ke syi!"
- ⁶Ke fla -sẽ na, ntẽmbar gbããwɔr kuay raa -sẽ pye, Yiifee- pe ba ta, ma naa pe kãnde kapĩ loho ku le naa n yaha.
- ⁷Yesu n pe dirlafa pye ma yee: "-Ye loho ku, ye too gbããwɔr nde yĩ!" Pe n loho ku te yĩ tata.
- ⁸Loo na, u n pe pye ma yee: "-Ye kaa ku gblãhã gaa laam wo, ye ga wãã yãŋ diryĩntaha yifua kẽ!" Pe n kaa ku, ma ga wãã u kẽ.
- ⁹Te lɔr bye -sẽ ba wã klaha defĩ. U diryĩntaha yifua, tuu u wɔ yãŋ, u defĩ wãtãy n u laam wɔ. U sã cã woo defĩtãhã nwo syi yi na ye, mpãy pe -sẽ ba ke loho ku, poo ba u yisaha cã. U diryĩntaha yifua n u cafãn yigifua yee ba,
- ¹⁰ma ba u pye ma yee: "Ah ndee ngaa dyaŋ, defĩtãhã woo pe ma ne cãã la wãã nawee- kẽ, u ma pe yigi wa pe cã naa ke sahasaha la, ah mboo -sẽ koho far u defĩtãhã na u n sya yagaa dye."
- ¹¹Yesu u laanwɔ wũhũ wãpyeŋ koho fe yigi koo syi. Le pye Galele kãntraha klo nde wo pe n yee Kana. U u ya yi yar ke syi, u kãnyãrwai n u wĩ sya cĩinde.
- ¹²Loo kur ye, u n ka Kapornu wo, u nahafua ne u cĩifa ne ma suhu u kãnyãrwai ne. Pe n ga kuee ke fla na, ma plii raa pye.
- ¹³Yiifee- syayaha gbar te ba nõ gbe taha, Yesu n ka Yurusalem wo.
- ¹⁴Yãhã kangbãŋ kãndi wo, u n nyer parfa yãã, mbaa parfa ne, nasar kate parfa ne, ma maha war turfa bya yãã pe tege nii ga pe tabal tãy.
- ¹⁵Yesu n namihi ta, ma sãngblã fan, ma pe bye kar yi wãã ke Yãhã kangbãŋ nkur ye, pe mbaa ne, pe nyer ne. Ma dur, ma war turfa tabal tra cããr wãã pe kẽ, pe war n yrãhã,
- ¹⁶ma nasar kate parfa pye ma yee: "-Ye pe gbe yi kãã nwo! Ya" a syi ta Tuhufua Yãhã kaha ta ye cãtrohosaha ye!"
- ¹⁷Yesu tuu nde pãã, u kãnyãrwai n Yãhã sabangbãŋ kapãn nde tai cã, nde le n yee: "Yãhã, ma kaha wĩ sroŋ gboho ra laam wo, mii naa dyaŋ ke ga ba ra suhu tãŋ."
- ¹⁸Yiifee- yahaseefa pe u yãã nde pyesaha wo, pe n ba u yey ma yee: "Taa nwo taa nde pye ke syi, laanwɔ wĩ lii loo taa -sẽ ga pye, wo n waha cã ma tãhã kẽ le wãpyeŋ ne?"

¹⁹Yesu n pe pye ma yee: "-Ye Yāhā kangbāŋ nge yoho yāŋ, yaa yāā plii tāā wuhu, n ke fāā le!"

²⁰Pe Yiiifee- yahaseefa n u pye ma yee: "Yāhā kangbāŋ nge wāfāātāŋ ke dyε- gbeesī wūhū kuay gbe, mboo ma -sē yee, pe ma ke traha, taa ga waha ke dur fāā kua plii tāā ya!"

²¹Yesu -sē nwo, ngii u naa n yāŋ, koo kē u ya koho kadye ne.

²²Koo kē tuu ba ku, plii tāā wuhu u n yir gbā wo, ma pa gbaafa ye, u kānyārwai n ke kaplāŋ tai cā, tuu ba nkāy pāā. Loo nde n pe ta pe n Yāhā sabangbāŋ kai- sya cīinde, ma suhu Yesu yē kaplāŋ nkāy ne tuu ba tōr.

²³Yesu tuu pye ke dyaŋ Yurusalem wo, te syayaha gbar cāā na, laanwō wūhū nkāy tuu naa n pye, koo ngī n ba ta nawee- mpāy n u wī sya cīinde.

²⁴Yesu sē -sē ba sya ma koho taha yaha pe wī na ye. U tee ba pe cā laha, poo tesē pe laam wūhū bye ne.

²⁵U sē naa n ke pe naa nawee wī tōr u ye ye; u ma nawee yāŋ, u u laam wūhū bye yāā.

Nsān 3

¹Yiiifee- yahaseefua waa -sē nwo tuu pye, pe naa n yee Nikodemu. Farisyē ba kē u ne.

²Per gaa yīmper wo, u n ba yi Yesu na, ma u pye ma yee: "Yīŋfua, wo cā Yāhā kē ke ma nō wāā, taa ba wo klaha. Mii loo sē ne ye, laanwō wūhū nkāy taa n pye ngī, waa wee tuu ga waha ke syi pye Yāhā ma yee ke wee ufua ne ye."

³Yesu n u pye ma yee: "Ta n cīinde nde pāā ma yee: Waa wee tuu ga waha Yāhā Yai yāā mii u sē gbihi dur see ye."

⁴Nikodemu n u yey ma yee: "Le ga waha pye mii? Naweedyaha ga maha waha gbihi see la? U ga waha dur dye la u nahafua laam wo, u maha gbihi see?"

⁵Yesu n u pye ma yee: "Ta n cīinde nde pāā ma ye: Wii ma yee u sē see loho ne tesē Yāhā Yrā Fānga ne ye, u saa waha dye Yāhā Yai wo ye.

⁶Wii ma see kadye sraha na, u ga nii kadye sraha kla ya; wii ma see Yāhā Yrā ne, u ga nii Yāhā Yrā Fānga kla.

⁷Ma" a syi ta nde n ma laam wō ye, nde tē pāā ma yee: Ye yai ye gbihi dur see!

⁸Teflaha ga naa n gbā teelii ma ke tāy, ma n naa ke gbleŋ luhu, ma sē -sē ga waha ke yirsaha cā ke kasaha ne ye. Yāŋ, nawee wii ma gbihi dur see Yāhā Yrā Fānga ne, u ma ke syi."

⁹Nikodemu n maha u pye ma yee: "Loo nde syi -sē ga waha pye mii?"

¹⁰Yesu n u pye ma yee: "Mboo wii taa Yiisrefa klaha Yāhā kai- ne, ma -sē maha pye mii ma sē koo ngī cā ye!

- 11**Ta n cĩnde nde pãã ma ye: Nkãy too cã, koo too n pãã; nkãy too yãã yĩnde ne, koo too n yar nawee- na. Ye -sẽ koo ngĩ bye sye yaha wo na.
- 12**N ma nii kãntraha wũhũ tũr ye ye, ye ma yee ye sũ -sũ koo sya ye, ye -sũ ga ba pye mii ye yãhãyĩn wũhũ koo sya ra ye, nkãy yĩn ke n yi yãhãyĩn na?
- 13**Ma yi kãã u Nawee Puee na, woo wii u yir yãhãyĩn na ma tege ba kãntraha na, waa wee wii tuu dugu ga yãã yãhãyĩn na, ma yãhãyĩn kai- cã ye.
- 14**Faale wo, tũyãfũũ klo wo, Musa sũ bii kayãrnwoho wra ta la kãĩ na, ma ke kuã yir ta? U Nawee Puee bya yai u ba kuã yir ta ke syi.
- 15**Loo nde n nii, wii ma u ta u Yater, u cĩnde yrã yãã wa, lii wãkuayãã wee le na ye.”
- 16**Nawee- ntãn sron dye Yãhã tãy, ke n sya ke Dyapuai nen ya yi wãã, nawee wii ma u ta u Yater, u wĩ saa klaha- yãã ye, u cĩnde yrã yãã wa, lii wãkuayãã wee le na ye.
- 17**Yãhã sũ ke Dya nũ wãã driyũ wo ma yee u ba nawee- sãhã pe kapee- wãpye wĩ na ye. Ke u nũ wãã nawee- wãsyayaha yĩmbui ne.
- 18**Wii ma u ta u Yater, ufua saa wãpũn yãã ye. Wii ma -sũ kãntuhu le u wo, woofua u ya le wa wãpũn kãnde wo, u tee sye u saa Yãhã Dyapuai nen ta u Yater ye.
- 19**Nwa ta nawee ga ba pũn u kapee- wãpye wĩ na? Wii u ma Cããfua, u pa driyũ laam wo, wam wĩ n -sũ tãy nawee- ye, ma ter cãã- yaha. Pe pyer tee pee ter, koo kũ.
- 20**Nawee wii woo ma kapee- pye n wa, cãã- wĩ ma ne fũhũ u ye. U saa pa cãã- fla na ye. U ntãncer ma ne gboho u pyerpeer wãyi wĩ ne cãã- na, koo kũ.
- 21**Wii ma -sũ kayĩ yigi, u ga pa cãã- fla na, u ga naa u kai- pye Yãhã yor wo, u troho wãtãhã ter ne, te n naa n yãã cãã- na.
- 22**Loo kur ye, Yesu n ka u kãnyãrwai ne Yude kãntraha na. Pe n kuee koo fla na, ma nawee- tãã naa n yi loho wo.
- 23**Nsãn bya -sũ pye, tuu naa nawee- tãã Yẽnũ wo, loho pye gboho koo fla nge na. Ke Yẽnũ pye Salimu tãy. Nawee- naa n gaha ke fla na, maa naa n tãã u ye.
- 24**Koo cãã nge na, pe sũ ba u Nsãn le wa nwompìhi wo ye.
- 25**Per gaa, sãnker n dye Nsãn kãnyãrwai mpãy nsoho wo Yiifee naa waa ne, gbegbe wãni wĩ na.
- 26**Pe n pa Nsãn fla na, ma ba u pye Yesu wĩ ne ma yee: "Yĩnfua, dya wii tuu pye ma ne Yurdane kũndi ngaa ye, wii wĩ taa ba yee mboo tũr ma nawee- yar, awa, u bya nwo tuu yee woo nawee- tãã naa n yi loho wo, nawee- bye ter n tãn u kue ye.”
- 27**Nsãn n pe yũ sya ma yee: "Waa saa waha ngaa ka yãã, mii Yãhã sũ kũ ke ke wãã u kũ ye.
- 28**Yii gũ le cã, ye ga waha le tũr nawee- ye tũ yee, ndoo sũ kũ u Yãhã Yĩndefua Crise ye. Ndo kũ tũ nũ wãã u yahasee ye.”

²⁹Nsān n nde pãã kakuãcran ne pe ye ma yee: "Cafān yigifua, cafuē ma woo wũũ. U cafān yigifua naambiyã, woo -sē ga yer u tãy, u naa u kaplān luhu. U cafān yigifua yĩmbui ga naa nuhu yigi u kē. Too nuhu nde syi ma ndoo wān, ta laam n flege yi tãŋ.

³⁰Yesu woo na tesē ndoo ne, woo myaha yai ke naa n yi, ndoo wāŋ ke naa n too."

³¹Wii tuu n yi ncaha ye, u ma wān bye yĩŋ na, nawee- bye ne. Wii tuu -sē n yi kãntraha na, kãntrahafua kē u ne, u kãntraha kai- cã n pãã. Wii tuu n yi yãhãyĩŋ na, woo tuu ma wān bye yĩŋ na.

³²Nkãy tuu yãã, nkãy ne tuu luhu yãhãyĩŋ na, koo tuu n pãã. Nawee- -sē u kaplān sye.

³³Wii u yi yãhãyĩŋ na, nawee wii ma -sē yĩntaha sronŋ woo kaplān ye, ma u troho tãhã u yor wo, ufua le cã ma maha le yar Yãhã wĩ ma cĩnde.

³⁴Wii Yãhã u nã wãã, Yãhã kaplān koo kē u n pãã. Yãhã ke Yrã Fãnga wãã u kē wãkuayãã wee ye.

³⁵U Dya ntãŋ dye u Tuhufua Yãhã tãy, ke n -sē ke kai- bye le soho u koho wo.

³⁶Wii ma u Dya ta u Yater, u cĩnde yrã yãã wa, lii wãkuayãã wee le na ye. Wii ma -sē yee u sē u ya le soho u Dya koho wo ye, u saa loo cĩnde yrã yãã ye. Yãhã ncafũhũ ga kuee woofua na yalebye.

Nsān 4

¹Farisyē ye n luhu, a ter nawee- naa n taha Yesu na; tesē u maha nawee- tãã naa n yi loho wo, ma ter Nsān yaha.

²Yesu ge sē kē u naa pe tãã ye, u kãnyãrwai me pe naa pe tãã.

³Yesu tuu yi nde cãŋ na, u n yi Yude kãntraha na u kãnyãrwai ne, ma ter Galele kãntraha kue ye.

⁴Yesu ba yai u ter Syamari kãntraha ne.

⁵U n ga nã gbe taha Syamari kãntraha klo laa na, pe naa n yee Syisyar. Le pye tũntũn tar raa ne, tar rii Dyakuba tuu bii wãã u dya Yosefe kē faale wo.

⁶Koo fla nge na, u Dyakuba kualanŋ pye. Yai pye yĩŋ wo, yrãhã n Yesu fãy, u n tege nii ke kualanŋ ngeŋ na.

⁷U kãnyãrwai ba ter le klo laam wo, dir keparsaha wo. Syamarifasya waa n -sē pa loho kusaha wo. Yesu n u pye ma yee: "Yõ ra na lawonŋ ne."

⁹U Syamarifasya n Yesu pye ma yee: "Ah ndee Yiifee naa kē ma ne. Ah le yigi mii, ma n lawonŋ ke ndoo Syamarifasya ye?" Yiifee- naa n fã Syamarifa na, koo kē u cõõ n naa n pãã ke syi.

¹⁰Yesu n u pye ma yee: "Kayĩ lii Yãhã le ta, ma" a ne pye taa le cã, ma suhu wii ne nwo tuu nii lawonŋ nar ma ye, mboo raa ne ga dur, ma u nar u ma kē cĩnde loho ne."

- 11U cɔɔ n u pye ma yee: "Yĩŋfua, laku kla sē -sē wee ma ye ye, ke kualañ maha n cuhu, mboo -sē ga waha pye mii ma koo loho yãã?"
- 12Wo faale wādyaha Dyakuba kē, tuu koo kualañ nge yaha wo kē. Kualañ gii tuu loho wɔ ke na, woo, tesē u pii ne, ma suhu u yar ne. Mboo laam wo, ma yee la ma ter u yaha?"
- 13Yesu n u pye ma yee: "Wii ma sya kualañ nge loho wɔ, loho fãã ga maha ba u yigi.
- 14Wii ma -sē loho nge wɔ, kii tē ga wãã u kē, loho fãã saa u yigi yãã ye. Koo loho gii tē ga wãã u kē, ke ga nii plege dyañ u laam wo, plege gii ke cĩnde yrã wãã, lii wãkuayãã wee le na ye."
- 15U cɔɔ n u pye ma yee: "Yĩŋfua, ta kē koo loho nge ne, loho fãã ma n maha ra yigi yãã ye. Loo na, n saa maha pa yãã lakusaha wo ye."
- 16Yesu n u pye ma yee: "Ka, ma ga ma puai yee, -taa pa!"
- 17U cɔɔ n u yē sya ma yee: "Puai wee ra ye ye." Yesu n u pye ma yee: "Cĩnde ne taa pãã nde, puai wee ma ye ye.
- 18Ma nii ter wa pa bua ye; taa sya maha ma naa wii ye yagaa, ma puai sē kē u ne ye. Ma cĩnde pãã loo nde ne."
- 19U cɔɔ n u pye ma yee: "Yĩŋfua, Yãhã kaplãñ tōrfua kē ma ne.
- 20Wo faale wãle Yãhã wãã le sey pe ya na yãñ nge yĩñ na, ah yii Yiiffee- -sē yee Yãhã yai ke naa n sey Yurusalem ya wo."
- 21Yesu n u pye ma yee: "Cɔɔ, koho taha yaha ngĩ na tē ga tōr ma ye: Yale laa nde le n pai, Yãhã wãsey sē pai nii Yurusalem ya wo, ma suhu yãñ nge fla ya ne ye.
- 22Yii Syamarifa, tee ngii sey ye sē ke cã ye; wii Yiiffee- -sē mii, too ngii sey wo ke cã, ma cã u Syayahafua yĩñ yi Yiiffee- wo.
- 23Yale laa sē ma le n pai, le nɔ wa gɛ nɔ wa, mpãy pe Tuhufua Yãhã sey cĩnde, pe ga ba naa ke sey ke Yrã Fãnga ne, ma suhu cĩnde ne. Tuhufua Yãhã poosyi Yãhã seyfa kɛ.
- 24Yãhã ma ke Yrã Fãnga. Nawee- yai pe naa ke sey ke Yrã Fãnga ne, ma suhu cĩnde ne."
- 25U cɔɔ n u pye ma yee: "N le cã, u Yãhã Yĩndefua wii pe n yee Crise, u ga pa. U ma pa, u ga ba ke bye yĩntaha tōr u wo yar."
- 26Yesu n u pye ma yee: "Ndoo kē woo, ndoo wii tē n pãã ma ne."
- 27Loo yale nde -sē wo, Yesu kãnyãrwai n ba dye. Pe Yesu yãã tuu n pãã cɔɔ ne, le n pe laam wɔ. Pe sē -sē sya ma u yey nde ne ma yee, lii raa n pãã u ne laa, nwa ta ma n nii n pãã u ne.
- 28Loo na, u cɔɔ n u laku kla ta yaha ke fla na, ma dur ga klo laam wo, ma ga nawee- pye ma yee:

- 29"-Ye pa ye ba dya waa syi yāñ! Kai- nkāy bye tē pye ter, u ke bye tōr ma ra yar. Laa na, woo ga kē u Yāhā Yīndefua Crise ne."
- 30Pe bye n yi le klo wo, ma n gaha Yesu fla na.
- 31Yaliile u cōo tuu ba ter klo laam wo, Yesu kānyārwai naa u nar ma naa n yee: "Yīñfua, ngaa sya di."
- 32U n -sē pe pye ma yee: "Ndoo, kadiñ kla gaa ma ra ye, tee sē kii cā ye."
- 33Pe kānyārwai n nii pe ya yey ma yee: "Waa yāā pa la u kē digi kla ne?" Yesu n pe pye ma yee:
- 34"Ta digi kē lii ne, n naa n luhu ta Tuhufua Yāhā ye, koo gii ke ra lehe wāā. Tesē, kai- nkāy tuu yee tē pye, n koo bye pye kua.
- 35Yii sē n yee la, a digi ma tāhā le kāntraha wo, mii yrey resyar sē kē ye, ke sē yāā n gbe ye? Ndoo -sē ga ye yar, -ye yīñ kuā yir ye nabuar nde yāñ te n pai, te ma mii tar digi dyañ ke nō wa wāgben na!
- 36Mii wii dyañ tuu dir gbe ma te le pen wo, u dāān yāā, wii tuu nawee- wāā ma pe le Yāhā kānde wo, u ma pe yāā pe cīinde yrā yāā, u nuhu di. Loo ne, wii tuu n tāhā, tesē wii ne tuu re gbe, pe nuhu wāā n di pe syām.
- 37Cīinde ne pe le pāā ma yee: Nawee waa n tāhā, waa -sē re gbe.
- 38Ndoo, n ye nō wāā, yaa dir gbe tar wo, tii tee sē te tēn tē ye. Mpāy me pe re tēn tē, yii -sē ga ta ter le tēn ne."
- 39Le klo wo, Syamarifa busāā ba Yesu ta pe Yater. U cōo tuu ba le pāā u klofa ye, a kai- nkāy bye woo ba pye ter, Yesu ke pāā woo ye, koo kē.
- 40Loo ne, pe n pa Yesu fla na, maa u sroñ nar tuu ga kuee poo ne. U n kuee pe ne plii sī.
- 41Mpāy pe -sē ba u Yesu yē kaplāñ luhu, ma u ta pe Yater, poo wānihi ba ter pe faale wām yaha.
- 42Pe n nii u cōo pye ma n yee: "Ma kapān ya sē ne le wo ta wo n u ta wo Yater ye. Too lii luhu u ye wii ya, loo bya le wo ta wo n u ta wo Yater. Wo cā cīinde, woo kē driyēfa Syayahafua."
- 43Yesu tuu plii sī pye wa pe Syamarifa fla na, u n yir, ma ka Galele kāntraha na.
- 44Woo gē naa le pāā, a ter Yāhā kaplāñ tōrfua woo sē fihī nagboho yāā u kusey wo ye.
- 45Tuu -sē ga dye Galele wo, pe Galelefa n u yigi yō. Pe ba Yesu yāā pe ya ndoñ, tuu naa laanwō wūhū pye Yurusalem wo, syayaha gbar na. Pe bya ba ka te gbar na.
- 46U n dur ba ke syi Kana wo. Koo fla kē u ba loho wā klaha defī. Klokai- yahaseefua waa pye Kapornu wo, u dyale sē pye wāwee u ye ye.

⁴⁷U klokai- yahaseefua tuu le luhu, a ter Yesu ma tuu yir Yude kãntraha na, ma pa Galele wo, u n yir ga u fla na, ma ga u nar u pa Kapornu wo, u ba woo dya jaa woo kê, a u ma tuu kuee wale nen ya ma ga ku.

⁴⁸Yesu n yee: "Yii poo na, ya" a yee ye sê yêkã wũhũ yãã laanwɔ wũhũ ne ye, ye saha ra ta ye Yater ye."

⁴⁹U klokai- yahaseefua n u pye ma yee: "Yĩŋfua, pa wo n ter ra fla na, ta dyale ma syi le ba ku wo yaha ye."

⁵⁰Yesu n u pye ma yee: "Dur ga ma kaha wo, ma dya wloho yi, u ma yrãŋ na." U yahaseefua n Yesu kapãn sya cĩinde, ma ter.

⁵¹Kãnde wo, u tẽntẽ- mpãy n u wãã, ma u pye ma yee: "Ma dya sê yãã ku ye, u yir."

⁵²U n pe yey u wãpuar yale ne. Pe n u yẽ wãã sya ma yee: "Niinge yaiwlaŋ kê, yrĩŋ ke ne dye u tãy."

⁵³U dya tuhufua n cã loo yale ne Yesu u ne u pye u dya wloho yi wa. Woo tesẽ u nna ne, pe n Yesu ta pe Yater.

⁵⁴Yesu tuu yir Yude wo, ma ka Galele wo, ke tehe syãŋ wuhu ba kê tuu laanwɔ wĩ pye Galele wo.

Nsãn 5

¹Loo kur ye, Yiifee- gbar raa pye, Yesu n dugu ga Yurusalem wo.

²Le klo dyesaha neŋ gaa pye, pe naa ke yee mbaa dyesaha. Loho gaa pye ke fla na, pe naa ke yee yeberɛ yor wo Gbesyata. Pe ba ntẽmbar laankongbãy wãy bua raa fãã ke loho tãy.

³Yanfa sãy naa n nii ke flãhã tãy: Fũũ-, tãnklahafa ne, tãnkurfa ne. ((Pe naa ke loho wãyir sẽŋ.

⁴Yãhãyiŋ tẽnlehe waa pye, yalaale wo u ga tege dye, u ke loho gblaha ke n yir. Ke loho ma yir wa, yanfua wii ma cãã tege dye pe yanfa bye yaha, u ga jaa, te ma sya pye yan tii syi ter.))

⁵Koo fla na, yanfua waa pye, ke dye- gbey sẽnsye wĩhĩ kuatãã ba kê yan pye u na.

⁶Yesu tuu ba nɔ ke fla na, u n u yanfua yãã tuu sãy nii, u n cã yan ma- u na. U n u yanfua yey ma yee: "Ma n traha la ma jaa?"

⁷U yanfua n u yẽ sya ma yee: "Yĩŋfua, ke loho ma yir, waa wee ma ga ra gbe dye farfar ke laam wo ye. N ma yir ma n gaha, n gaha yãã waa cãã dye ra yaha."

⁸Yesu n u pye ma yee: "Yir, ma ma kasãy wãŋ gbe, ma naa n yãr!"

⁹Le yalebya wo, u dya n jaa, ma u kasãy wãŋ gbe ma n yãr. Koo per pye Yiifee- kani per.

- 10**Wii tuu ba jaa, Yiiffee- yahaseefa n u pye ma yee: "Kanii per kē nanga, ma sē yai ma ma kasāy wāṅ gbe ma naa n yār ke ne ye."
- 11**U n pe yē sya ma yee: "Wii u ra jaa, woo u ra pye, n ta kasāy wāṅ gbe, n naa n gaha."
- 12**Pe n u yey ma yee: "Dya wii woo tuu ma pye, ma ma kasāy wāṅ gbe, ma naa n gaha?"
- 13**Dya wii tuu ba jaa, u sē ba cā yoo kē ye. Yesu ba wloho yi pe nabuar laam wo, ma ter, koo kē.
- 14**Loo kur ye, Yesu n ba u yāā Yāhā kangbāṅ wo, ma u pye ma yee: "Ma sē yāā, ma jaa. Ma" a syi ma kapee- pye nantāṅ ye. Mii loo sē ne ye, kapee laa ga waha ma dye, lii le pee ter."
- 15**U dya n ter, maa le pāā pe Yiiffee- yahaseefa ye ma yee, a Yesu kē tuu ba u jaa.
- 16**Loo nde n ta pe n nii Yesu ke yīntayāhā ne. Pe n ba u yāā ma u pye, a u tee kai- ngī pye kanii per wo.
- 17**Yesu n -sē pe yē sya ma yee: "Ta Tuhufua Yāhā ma tēn na yalebye; ta bya, n ma tēn na yalebye."
- 18**Pe Yiiffee- yahaseefa n yee, a nwa ta Yesu n nii Yāhā yee u Tuhufua, ma yee woo ma wācēṅ ke ne. Tuu maha plaha, ma yanfua jaa kanii per wo. Koo ngī wī na, pe naa u ke wāboo yīmbui ne.
- 19**Yesu n pe yē sya ma yee: "Ta n cīnde nde pāā ye ye: -Ye yāṅ, u Yāhā Dya saha laa pye u ya kāmāy na ye. Tuhufua Yāhā ke lii pye, loo ne u n yāā ma n pye. Lii Tuhufua Yāhā ke n pye, loo cēṅ ya kē ke Dya n pye.
- 20**Ye sē yāā, u Dya ntāṅ dye Tuhufua Yāhā tāy. Kai- nkāy bye ke n pye, ke ke bye yar u na. Kai- nkāy ke gbaha ngī na, ke ga ba ke yar u na, le n yē gbāā ye na.
- 21**Ye sē yāā, Tuhufua Yāhā ke nakur ta te n yir gbā wo, ma dur n pai yrāṅ na gbaafa ye mii syi dyaṅ, wii ntāṅ ma dye ke Dya tāy, u bya ga waha yrā wāā ufua kē.
- 22**Tuhufua Yāhā sē waa sāhā ye, ke te kasāhā bye le soho ke Dya koho wo.
- 23**Ke yee nawee- pe naa ke Dya sey, mii pe koo ge sey mii syi dyaṅ. Wii ma yee u sē ke Dya sey ye, ufua sē Tuhufua Yāhā ge sey ye, koo gii ke ke Dya nō wāā.
- 24**Ta n cīnde nde pāā ye ye: -Ye yāṅ, wii ma ra kaplāṅ luhu, ma maha Tuhufua Yāhā ta u Yater, koo gii ke ra nō wāā, ufua cīnde yrā yāā wa, lii wākuayāā wee le na ye. Ufua saa pēn nantāṅ ye. U ma mii u ku, ma yir wa gbā wo, ma cīnde yrā yāā wa.
- 25**Ta n cīnde nde pāā ye ye: -Ye yāṅ, yalaa ma le n pai, le nō wa ge nō wa, mpāy pe ku wa pe ga ba naa Yāhā Dya yīmbui luhu. Mpāy ma ba le luhu, pe ga ba cīnde yrā yāā.

- 26**Ye sē yāā, yrā le n yi Tuhufua Yāhā ye mii, ke ke Dya ta yrā ga waha yi u bya ye koo syi.
- 27**Ye sē yāā, nawee- wāsāhā kānde wāā u Nawee Puee kē.
- 28**Ta kaplāṅ ngī yē gbāā la ye na? -Ye yāṅ, yalaa ma le n pai, mpāy pe ku ter wa, pe ga ba u Yāhā Dya yīmbui luhu, pe yir gbā wo, pe nii yrāṅ na.
- 29**Pe laam wo, mpāy pe naa kayūhū pye, pe ga ba yir pe cīnde yrā yāā, lii wākuayāā wee le na ye. Mpāy pe -sē naa kapee- pye, poo ga ba yir pe wāpēn yāā, kii wākuayāā wee ke na ye.
- 30**N saha laa pye nii ya ye. Yāhā yee n naa n pye mii syi dyaṅ, n nawee- sāhā koo syi. Ta kasāhā n sroṅ, ta ya laam wī sē ne tē n kar ye. Yāhā gii ke ra nō wāā, koo laam wī ne tē n kar.
- 31**Le ma pye ndoo ya tē nii wī pāā, nawee- saha cā cīnde ne ye.
- 32**Yāhā ra wī pāā; n cā ke kaplāṅ ma cīnde.
- 33**Ye mpāy lehe wāā Nsān ye, u n ga le cīnde wī pāā pe ye ra wī na.
- 34**N sē -sē n ke nawee u naa ra wī pāā ye. N kai- ngī pāā ye ye, ye n waha ba sya yaha.
- 35**Nsān pye mii naaloho wāṅ syi dyaṅ ke n tar, ma n yehē. Ye n pa, ma ba faa ma- pe cāā- na, ma nuhu di.
- 36**Kai- nkāy ma ke ter Nsān wūhū yaha. Ye sē yāā, Tuhufua Yāhā tuu ra taha tēṅ nkāy na, ta n nii n tē, koo tēṅ ngī le yar ma yee Tuhufua Yāhā kē ke ra nō wāā.
- 37**Tuhufua Yāhā gii ke ra nō wāā, koo gē ra wī pāā. Ye sē ke yīmbui luhu yāā ye, ye sē ke yīntaha yāā yāā ye.
- 38**Ke ndoo wii nō wāā, ye sē ra ta ye Yater ye, koo kē ye sē ke kaplāṅ le yaha ye laam wo ye.
- 39**Ye Yāhā sabangbāṅ wūhū kal, ma cā ke ga waha ta ye n cīnde yrā yāā, lii wākuayāā wee le na ye. Koo sabangbāṅ -sē kē ke ra wī pāā.
- 40**Ye -sē maha sye, ye saa pa ra ye, ye ba cīnde yrā yāā ye.
- 41**N sē n ke nawee- pe naa ra myaha gboho ye.
- 42**N -sē cā ma yee, ye laam wo Yāhā wī sē n tāy ye ye ye.
- 43**N pa Tuhufua Yāhā myaha ne, ye -sē ra wī sye. Wii syi u n pai u ya myaha na, ye woosyifua wī sya.
- 44**Tee mii, ye myaha kē yii ye, ye sē myaha kē Yāhā ya ye ye, loo ne ye saha ra ta ye Yater ye.

⁴⁵Ye ma syi ye le ga ye yee, ndoo tẽ ga ba ye wãpee wĩ pãã ta Tuhufua Yãhã yaha ye ye. Yãhã kãnde nkãy faale wãdyaha Musa ke yar, koo kẽ ke n pai ye yigi, koo nkãy tee koho taha yaha ke na.

⁴⁶Ye sẽ yãã, Musa ra wĩ cãã yrũhũ yaha; ye ma ne pye ye u kaplãn sya cĩinde, yaa ne ra bya kaplãn sya cĩinde.

⁴⁷Nkãy tuu cãã yrũhũ yaha, ye ma yee ye sẽ koo sya cĩinde ye, ye -sẽ ga pye mii ye ra kaplãn sya cĩinde?"

Nsãn 6

¹Loo kur ye, Yesu n ka Galele langbãñ kũndi ngaa ye; pe maha ke yee Tyiberyati langbãñ.

²Nabuar naa n taha u na. Pe naa u yãã u laanwo wũhũ pye ma yanfa jaa, koo kẽ.

³Yesu n dugu nii yãñ gaa yĩñ na, u kãnyãrwai ne.

⁴Yiifee- gbar tii pe n yee syayaha gbar, te ba gbe taha.

⁵Yesu n yee woo ga yãñ, ma yãã nabuar n nii n pai u ye kacãn wee ye. U n Filipe pye ma yee: "Waa dir yãã na, wo par wãã pe bye kẽ pe n di?"

⁶Yesu tuu ga lii pye, woo ge ba le cã wa; u ba Filipe yey yãñ ke dyañ, ncã u ga lii pãã laa.

⁷Filipe n u yẽ sya ma yee: "Wa" a sya war nagbey bur yãã par, te saa yai ge yai pe bye n waha yãã pe pye di yãñ cacar ge ye."

⁸U kãnyãrwe waa, u myaha Andere, Syimu Pyar cĩifua kẽ, woo n Yesu pye ma yee:

⁹"Dyalaale ma nwo, bur bua ne tesẽ fua- syãm ne le ye. Te ga waha lii yõ nabuar nde syi kẽ?"

¹⁰Yesu n yee, pe pe nabuar ta pe n tege nii. Nyẽ pye ke fla na busãã. Pe n tege nii. Pe ba naam nyersĩ yĩbua kua.

¹¹Yesu n te bur gbe, ma Yãhã pye ma yee: "Ma syaha kẽ," ma te bur la klaha mpãy bye kẽ pe ba tege nii. U n maha fua- wãã pe kẽ koo syi. Pe bye n dir yãã busãã, pe laam wãyãã.

¹²Pe ba di, ma di yai. Yesu n u kãnyãrwai pye ma yee: "Dir rii pe di yaha, -ye te gbe, ngaa ma n kuee ye!"

¹³Pe bye pe ba di yai wa, pe n te bur bua gber wãã gbe, ma sya takũyĩhĩ sãnsye syãñ yĩ.

¹⁴Yesu tuu laanwo wĩ nde pye, pe nabuar n le yãã yĩnde ne, pe n nii le pãã ma yee: "U Yãhã kaplãn tõrfua wii tuu ne yai u pa driyẽ wo, woo kẽ dya nwo ne!"

¹⁵Yesu n cã pe ga ba u gbe fãnga na, pe u ta pe fla kãntraha yĩñfua. U n maha wloho yi pe laam wo, ma ga nii ke yãñ yĩñ na u ya ya.

- 16**Loo kur ye, yai ke ba kua wa, Yesu kãnyãrwai n tege ga ke langbãñ yẽ tãý.
- 17**Pe n dugu dye salangbãñ gaa laam wo, ma dii n gaha Kapornu kue ye. Yĩmper n ba wo, Yesu sã ba taha ga wa pe na ye.
- 18**Teflahangbãñ gaa n yir, ma nii n fua, ma ke langbãñ loho gblaha fãnga ne.
- 19**Pe n ba fã ma- ke salangbãñ ne, ke langbãñ yĩñ na, ma sya dey. Pe n Yesu yãã, tuu yãr n pai ke langbãñ loho na, ke salangbãñ kue ye. Pe n fya.
- 20**Yesu n pe pye ma yee: "Ndoo kã, ye ma n fya ye!"
- 21**Pe n yee, poo ga u gbe ke salangbãñ wo, ma yãã ke te kãntraha na. Pe ba dye wa pe kasaha wo.
- 22**Ke yĩñsyii wo, pe nabuar mpãy pe ba kuae ke langbãñ kũndi ngaa na, pe ba cã ma yee ke salangbãñ neñ gii ke pye, Yesu kãnyãrwai ba dugu dye ke wo pe ya ya, ma ter. Yesu sã -sã ba dye pe ne ye.
- 23**Salangbãý taa -sã ba yir klo laa wo pe n yee Tyiberyati, ma ba yer fla ngii na, Yesu ba syaha cãã wãã Yãhã kã te bur wĩ na, ma te la pe nabuar kã pe n di.
- 24**Pe nabuar pe sã Yesu yãã u kãnyãrwai ne ye, pe n dugu dye too salangbãý nde wo, ma ka Kapornu wo Yesu taysaha wo.
- 25**Loo kur ye, pe nabuar n ga Yesu yãã ke langbãñ kũndi ngaa na, ma u pye ma yee: "Yĩñfua, ma pa nwo yaliile wo?"
- 26**Yesu n pe yẽ sya ma yee: "Ta n cĩnde nde pãã ye ye: Ye bur yãã di ma sya di yai, koo kã ye n nii ra fla ke. Laanwo wũhũ ngĩ tã n pye, le sã nii mii ye koo kã yĩntaha war, koo kã ye n nii ra fla ke ye.
- 27** -Ye yãñ, digi gii ke n klaha-, ye ma syi ye naa tẽn tẽn koo wĩ na ye! Digi gii ke sã n klaha- ye, ma cĩnde yrã wãã nawee kã, lii wãkuayãã wee le na ye, -ye naa tẽn tẽn koo wĩ na! Koo digi nge, u Nawee Puee kã u ga ba ke wãã ye kã. Ye sã yãã, Yãhã u lehe wãã loo wĩ na, ma loo fãnga wãã u kã."
- 28**Loo na, pe n u yey ma yee: "Kai- nkãy ke n tãý Yãhã ye, wo yar ke ne wo n naa ke pye."
- 29**Yesu n pe yẽ sya ma yee: "Kai lii le n tãý Yãhã ye, ke n yee ye yai ye naa le pye, loo ne nde: Ke wii lehe wãã, -ye u ta ye Yater!"
- 30**Pe n u pye ma yee: "Ma ga waha kai lii pye laanwo wĩ, wo n yãã yĩnde ne, wo ma ta wo Yater? Ma ga kai lii loo pye?"
- 31**Wo faale wãle bii digi gaa di tẽyãfũũ klo wo, pe naa n yee man. Loo ne le yrũhũ yaha Yãhã sabangbãñ wo ma yee: 'Ke yãhãýĩñ digi tege wãã pe kã pe n di.' "
- 32**Yesu n pe yẽ sya ma yee: "Ta n cĩnde nde pãã ye ye: Musa sã kã tuu bii ke yãhãýĩñ digi wãã ye wãle kã faale wo ye, ta Tuhufua Yãhã bii kã. Ta Tuhufua Yãhã maha kã ke cĩnde yãhãýĩñ digi wãã ye kã.

- 33Ye sē yāā, Yāhā digi gii wāā ke yir yāhāyīŋ na, ma ba cīinde yrā wāā driyēfa kē.”
- 34Loo na, pe n u pye ma yee: "Yīŋfua, naa koo digi nge wāā wo kē yalebye.”
- 35Yesu n pe yar ma yee: "Ndoo tē ma koo digi nge, koo digi gii ke cīinde yrā wāā nawee kē. Wii ma pa ra ye, fāā saa ufua yigi yāā ye; tesē wii ma ra ta u Yater, loho fāā saa ufua yigi yāā ye.
- 36N ye yar le ne, ye maha ra yāā, ye sē -sē ra ta ye Yater ye.
- 37Ta Tuhufua ke mpāy ta ra wām, pe ga pa ra ye; tesē wii ma pa ra ye, n saa ufua sye ye.
- 38Ye sē yāā, n sē yir yāhāyīŋ na, ma tege ba nii laam wī pyesaha wo ye; Yāhā gii ke ra lehe wāā, n pa koo laam wī pyesaha wo.
- 39Koo gii ke ra lehe wāā, ke laam wī le -sē ma lii ne, mpāy bye ke le soho ra koho wo, n ma syi poo nen waa n plaha ra ye ye, n ba pe bye ta pe n yir gbā wo, pe dur ba yrāŋ na, driyē plii kuaper na.
- 40Ta Tuhufua Yāhā laam wī le ma lii ne, wii woo ma ra yāā ma ra ta u Yater, u ga cīinde yrā yāā, lii wākuayāā wee le na ye. N ga ba ufua ta u n yir gbā wo, u dur ba yrāŋ na.”
- 41Yesu tuu yee woo kē cīinde digi gii ne ke yir yāhāyīŋ na, ma tege ba, pe Yiifēe- n nii wlūhū n pāā pe ya nsoho wo loo wī na.
- 42Pe naa n yee: "Yosefe dya Yesu sē na u ne? Wo bye u tuhufua cā u nahafua ne; u pye mii ma yee woo yir yāhāyīŋ na, ma tege ba kāntraha na?”
- 43Yesu n pe yē sya ma yee: "Ye tee wlūhū n pāā ye nsoho wo.
- 44Waa saha pa ra ye mii ta Tuhufua Yāhā sē kē ke ufua yee ba ra kē ye, ta Tuhufua Yāhā gii ke ra lehe wāā. Ufua ma -sē pa ra ye, ndoo ga ba u ta u n yir gbā wo, u dur ba yrāŋ na, driyē plii kuaper na.
- 45Faale Yāhā kaplāŋ tōrfa le yrūhū yaha Yāhā sabangbāŋ wo ma yee, nawee- bye ga ba klaha Yāhā kaklaha ne. Wii ma luhu ta Tuhufua Yāhā ye, ma u kaklaha sya, ufua n pai ra ye.
- 46Waa sē Tuhufua Yāhā yāā yāā ye, ma yi kāā wii na tuu yir Yāhā tāy ma pa, woo Tuhufua Yāhā yāā.
- 47Ta n cīinde nde pāā ye ye: Wii ma ra ta u Yater, ufua cīinde yrā yāā wa, lii wākuayāā wee le na ye.
- 48Ndoo kē digi gii ne ke cīinde yrā wāā nawee kē.
- 49Ke yāhāyīŋ digi gii pe naa n yee man, ye faale wāle n bii ke di tēyāfūū klo wo, pe ba kuee la mii pe sē ku ye? Pe ba ku.
- 50Cīinde digi gii ke yir yāhāyīŋ na, ma tege ba, koo kē nge; wii ma ke di, ufua saa ku yāā ye.

- 51 Ndoo kē ke cīnde digi gii ne ke yir yāhāyīn na, ma tege ba kāntraha na. Wii ma koo digi nge di, ufua ga kuee yai tāj yrān na u kuān ne, u saa ku yāā ye. Digi gii tē ga ba wāā, koo kē ta koho kadye ne; n ga ke wāā driyēfa n waha cīnde yrā yāā, lii wākuayāā wee le na ye.”
- 52 Loo nde na, pe Yiifēe- n nii pe ya ke ma yee: "U ga waha u ya koho kadye wāā wo kē wo n di mii syi dyaŋ?"
- 53 Yesu n pe pye ma yee: "Ta n cīnde nde pāā ye ye: Ye ma yee ye sē u Nawee Puee kadye di ma u ntān wō ye, cīnde yrā wee ye ye ye.
- 54 Wii ma ra kadye di ma ra ntān wō, ufua ma cīnde yrā ne, lii wākuayāā wee le na ye. N ga ba u ta u n yir gbā wo, u dur ba yrān na, driyē plii kuaper.
- 55 Ye sē yāā, ta kadye ma cīnde digi, ta ntān ma cīnde lawōŋ.
- 56 Wii ma ta kadye di ma ra ntān wō, ufua ga nii loho saa naa n yi u nsoho wo ra ne ye, n -sē ga nii loho saa naa n yi ra nsoho wo u ne ye.
- 57 Yrā kur bye n yi ta Tuhufua Yāhā ye, koo gii ke ra lehe wāā, n ma cīnde yrā ne koo kāmāy na. Ke syi, wii ma ra kadye di, ufua ga cīnde yrā yāā ra kāmāy na.
- 58 Cīnde digi gii ke yir yāhāyīn na, ma tege ba kāntraha na, koo wīi kē tē n pāā ye ye. Ke wee mii faale digi nge dyaŋ pe naa n yee man ye. Ye faale wāle pe bii ke man di, pe sē kuee mii pe sē ku ye. Wii ma cīnde digi nge di, ufua ga kuee yai tāj yrān na u kuān ne.”
- 59 Yesu naa nawee- klaha, ma naa kai- ngīi pāā pe ye Kapornu wo, Yiifēe- yawāhā nwoŋ wo.
- 60 Yesu tuu ba pāā wa, u kānyārwai busāā mpāy n yir ma yee: "Kaplān ngīi waha ter, yoo ma u ga waha naa ke syi luhu?"
- 61 Yesu tuu le cā u laam wo, a pe ma pe wlūhū n pāā ke syi, u n pe pye ma yee: "Kaplān ngīi ma la wāpee ye ye?"
- 62 Ah ye ma -sē ba u Nawee Puee yāā tuu dugu ga tuu pye na faale wo, ye ga pye mii?
- 63 Yāhā Yrā Fānga ne le cīnde yrā wāā nawee kē; nawee ya dyaŋ, u saha laa pye u ya ya ye. Kaplān nkāy tē pāā ye ye, Yāhā Yrā Fānga ma ke na, ke cīnde yrā wāā nawee kē.
- 64 Mpāy -sē ma ye laam wo, pe sē ra ta pe Yater ye." Ma gbe ke kai- fegbecāā na, mpāy pe sē Yesu ta pe Yater ye, u ba pe cā wa, poo tesē wii ge ne u ga ba woo Yesu yi u napīi- kē.
- 65 U n maha pe pye ma yee: "Loo ne ta n ye yar ma yee, waa saha pa ra ye mii ta Tuhufua Yāhā sē loo ta ye.”
- 66 Tuu loo pāā wa, u kānyārwai busāā n dur yi u kur ye, pe sē maha naa n taha u na nantān ye.

⁶⁷Loo na, u n u kānyārwai sēnsye syām pye ma yee: "Ah yii, ye saa ter la ra yaha yii ndoŋ?"

⁶⁸Syimu Pyar n u yē sya ma yee: "Yīŋfua, ma yee wo ka yoo woo ye? Mboo kaplāŋ cīinde yrā wāā nawee kē, lii wākuayāā wee le na ye.

⁶⁹Wo le sya cīinde, ma maha cā mboo kē u Crise, u Yāhā Yīndefua."

⁷⁰Yesu n pe yē sya ma yee: "Ye cā ndoo kē tē ye yāŋ yi, yii sēnsye syām mii! Waa -sē ma ye laam wo, sāndūpee kē u ne!"

⁷¹Syikaryotefa Syimu dya Yuda wīī ne u naa n pāā. Woo kē tuu ga ba Yesu yi u napīī-kē; u pye pe kānyārwai sēnsye syām mii waa.

Nsān 7

¹Loo kur ye, Yesu naa n tay Galēle kāntraha kui wo. U sē naa n ke u naa n tay Yude kāntraha kui wo ye; pe Yiifee- yahaseefa naa u wāboo wīī ke, koo kē.

²Yiifee- ngbaabir gbar pye, te yale ba gbe taha.

³Yesu cīīfa n u pye ma yee: "Yir, ma ka Yude kāntraha wo. Ma kānyārwai mpāy pe ma ke fla na, pe bya n waha ma yāā ma tēn na pe ya ndoŋ.

⁴Wii ma n traha u myaha ke yi nawee- bye n u cā, ufua sē u kai- wūhū waa na ye. Ma" a ke syi kai- pye, ke pye naa n yar nawee- bye na mii ya."

⁵U cīīfa bya sē ba u ta pe Yater ye, koo kē.

⁶Yesu n pe pye ma yee: "Ta yale sē nō wa ye. Yii poo na, yalebye yai ye ye.

⁷Ye wīī saha fūhū driyēfa ye ye; ndoo wīī fūhū pe ye, n pe yar n laha pe pyer sē yō ye, koo kē.

⁸Yii poo na, -ye dugu ga te gbar na! Ndoo sē n gaha yagaa ye, ta yale sē nō wa ye, koo kē."

⁹Tuu koo pāā wa pe ye, u n kuee Galēle kāntraha wo.

¹⁰Yesu cīīfa pe ba dugu ga wa te gbar na, u bya n dugu ga; u sē -sē u ya yar nanihi wo ye, ma ta waa sē yi le cāŋ na ye.

¹¹Yiifee- yahaseefa naa u ke te gbar na, ma naa le yey u ma na.

¹²Pe nabuar naa u wīī pāā. Mpāy naa n yee naweeyō kē u ne, mpāy -sē naa n yee, a u nawee- plaha n le kāmpee wo.

¹³Nawee- -sē naa n fya pe Yiifee- yahaseefa na, pe sē waha naa Yesu wīī pāā pe laam ye.

¹⁴Te gbar plii ba la cer wa, Yesu n dugu ga ke Yāhā kangbāŋ wo, ma ga nii nawee-klaha.

- 15 Le n pe Yiifee- yahaseefa fe gbe, pe n sya nii n yee, a u pye mii ma Yāhā sabangbāŋ wūhū cā, woo wii u sē klaha yāā waa ye ye.
- 16 Yesu n pe pye ma yee: "Tē nawee- klaha kai- nkāy ne, ta ya wūhū sē kē ye. Yāhā gii ke ra nō wāā, koo wūhū kē.
- 17 Wii ma yee u ga Yāhā laam wī pye, ufua ga cā, le ma pye Yāhā kaklaha tē n klaha; le ma pye ta ya wī ne tē n klaha, u ga maha le cā.
- 18 Wii tuu u ya wī pāā, u n ke u ya myaha ke gboho; wii u nō wāā, u ma nii u nōwāāfua myaha gboho, woofua cīnde pāā, u wī laa wee kawar wī ye, u wī laa wee le kāāŋ ye.
- 19 Kānde lii Yāhā le ta, Musa le yar ye na; yii nawee nen waa ge sē -sē wee u le yār ye. Nwa ye n nii ra wāboo wī ke?"
- 20 Pe nabuar n u yē sya ma yee: "Sāndūpee ma ma yīŋ na. Yoo ma u ma wāboo wī ke?"
- 21 Yesu n pe yē sya ma yee: "N kai laa pye kani per wo, le n ye fe gbe.
- 22 Wākūū nge gii faale wāle pe cāā yir le ne, kur kue ye, Musa bii le wāpye kānde ta ye n nii le pye. Ah ndee, wākūū per gii ma sroŋ kani per ne, ye ma ne le pye koo kani per wo?
- 23 Tee -sē wākūū kūū kani per na, ma yee loo sroŋ Musa kānde na, ah nwa ta ye n nii ra ke yīntayāhā ne, ma yee n tee nawee ta u n jaa kani per wo?
- 24 Ye ma syi ye nawee sāhā kai ne ke dyaŋ, mii ye sē le kai war ye! Ye yai ye yāŋ le le kai wo, -tee maha sroŋ ye cā ufua sāhā!"
- 25 Yurusalemfa mpāy naa le pāā ma yee: "Wii wāboo wī pe n ke, woo sē na nwo?"
- 26 U nwo u nii n pāā pra, pe sē maha laa ge pāā u ne ye! Pe yahaseefa ga pye pe le yāŋ cā cīnde ma yee, woo kē u Yāhā Yīndefua Crise ne.
- 27 Wo -sē dya nwo woo yisaha cā; Crise woo -sē na, woo ma ba pa, waa saa ba u yisaha cā ye."
- 28 Yesu pye pe nawee- wāklaha na ke Yāhā kangbāŋ wo, u n tē sya ma yee: "Ye yee ye ra cā, ma maha ra yisaha cā! N sē pa nii ya wāpaŋ na ye. Koo gii ke -sē ra nō wāā, cīnde na ke ma; ye sē ke cā ye.
- 29 Ndoo ke cā, n yir koo fla na, koo maha kē ke ra nō wāā."
- 30 Pe n nii u yigisaha ke, waa sē -sē koho taha u na ye; u yale sē ba nō wa ye, koo kē.
- 31 Pe nabuar mpāy n u ta pe Yater, ma nii le pāā ma yee, a u Crise ma ba pa, u ga ba laanwō wūhū pye la u ta ter nwo yaha?
- 32 Pe nabuar pe naa kai- ngī wlūhū naa n pāā Yesu wī na, pe Farisyē n ke luhu. Loo na, pe Yāhā yūndefa yīŋfa n yir pe Farisyē ne, ma Yāhā kangbāŋ sēŋfa nō wāā pe ba Yesu yigi.

- 33 Yesu tuu yãã ke syi, u naa mpãy klaha, u n pe yar ma yee: "N ga faa kuee ye ne n ba yalaa dye, tẽ ba ter kii fla na ke ra nõ wãã.
- 34 Ye ga ba naa ra ke, ye sê -sê ga ba ra yãã ye. Tẽ ga ba pye fla ngii na, ye saha ka ke fla na ye."
- 35 Pe Yiifee- yahaseefa pe loo luhu, pe n nii pe ya yey ma yee: "U ga ba ka na, wo saa ba u yãã ye? Yiifee- mpãy pe cããñ ma ga nii Jrekefa fla na, u ga ba ka la poo fla na, u ga naa pe klaha?"
- 36 U maha le pãã ma yee, too ga ba naa woo ke, wo sê -sê ga ba u yãã ye, tuu ga ba pye fla ngii na, wo saha ka ke fla na ye. Koo kaplãn ngĩ yĩntaha kẽ lii ne?"
- 37 Te gbar kuaper, koo gii ke ma te gbar perngbãñ, Yesu n yir yer pe nawee- telai wo, ma tẽ sya ma yee: "Loho fãã ma wii yigi, u pa ra ye u ba wo.
- 38 Wii ma ra ta u Yater, loho gii ke cĩnde yrã wãã nawee kẽ, ke ga ba fã naa n dye ufua laam wo, mii le ma le yrũhũ yaha Yãhã sabangbãñ wo mii."
- 39 Yãhã Yrã Fãnga ne Yesu u naa n yãñ, loo lii mpãy pe ba u ta pe Yater, pe ne ga ba le yãã, pe sê -sê ba le yãã wa ye. Loo yale wo, le Yãhã Yrã Fãnga sê ba kẽ wa ye. Yãhã sê ba Yesu miingbãñ ta ke n yi wa ye, koo kẽ.
- 40 Pe nabuar pe ba Yesu kaplãn luhu, mpãy naa n yee, a Yãhã kaplãn tõrfua kẽ u ne cĩnde.
- 41 Mpãy naa n yee, a u Yãhã Yĩndefua Crise kẽ u ne. Mpãy naa n yee: "U Crise yai la u yi Galele kãntraha wo cĩnde?"
- 42 Le sê yrũhũ yaha la Yãhã sabangbãñ wo, a u Crise ga ba nii wo faale yĩñfua Dawide kur kuee puee waa, u yi klo nde wo pe n yee Betelemu, Dawide u pye na?"
- 43 Pe nabuar kaplãn n nii ke ya wuhu na Yesu wĩ na.
- 44 Mpãy n yee poo ga u yigi; waa sê -sê koho taha u na ye.
- 45 Pe Yãhã yũndefa yĩñfa, tesê pe Farisyẽ ne, pe ba Yãhã kangbãñ sẽñfa mpãy nõ wãã pe ga Yesu yigi. Pe n dur ba pe fla na kãnwai ne, pe n pe yey nwa ta pe sê u Yesu yigi ba ye.
- 46 Pe n pe yẽ sya ma yee, poo sê waa yãã yãã tuu n pãã Yesu wãñ syi dyañ ye.
- 47 Pe Farisyẽ n pe pye ma yee: "Ye bya yãã u kaplãn luhu u n ye yĩy wã klaha?"
- 48 Yahaseefua waa yãã u ta u Yater laa, Farisyẽ naa waa?
- 49 Nabuar nde, te sê Yãhã kãnde cã ye, yoosẽn ma pe na!"
- 50 Nikodemu wii tuu ba yir yĩmper wo, ma ka Yesu fla na, u pye pe Yiifee- yahaseefa nen waa. U n pe pye ma yee:
- 51 "Wo kãnde na, pe ga waha wãpẽn ta la nawee na, mii pe sê cã u lii pye ye, mii pe sê maha u yẽ yor luhu ye?"

⁵²Pe n u pye ma yee: "Ma bya ma la Galelefa naa? Ma" a le yāŋ Yāhā sabangbāŋ wo, maa yāā Yāhā kaplāŋ tōrfua sē yi yāā Galele kāntraha na ye."

((⁵³Loo kur ye, nawee- bye n ter pe kle wo,

Nsān 8

¹Yesu n -sē ka wolifye yāŋ yīŋ na. Katyir raa ter pye ke fla na, pe naa te yee wolifye katyir.

²Ke yīŋsyii wo, sukūhūntāy na, u n maha dur ga ke Yāhā kangbāŋ wo, nawee- bye n pe ya wāā ba u fla na. U n tege nii, ma nii pe klaha.

³Pe Yāhā kaiyarfa, tesē pe Farisyē ne, pe n pa cōo waa ne, pe ba u tā yigi naa ne. Pe n u cōo le pe nabuar telai wo,

⁴ma Yesu pye ma yee: "Yīŋfua, wo cōo nwo tā yigi naa ne.

⁵Musa kānde na le yee, cōo nwo syi yai pe u waa boo ntēmbar ne. Ah mboo -sē yee mii?"

⁶Pe naa n ke pe u le namihi wo, u ma plaha pāā, pe waha yee u tee pye. Yesu ba yīŋ kor le, ma naa n yrūhū kōnde ne kāntraha na.

⁷Pe kuee naa u yīntaha war ke kayey ne, u n ba yīŋ kuā yir, ma pe pye ma yee: "Ye laam wo, wii ma pye kapee laa wee u yīŋ na ye, u cāā u cōo waa yāŋ ntēmlaha ne."

⁸U n maha yīŋ kor le, ma nii n yrūhū kāntraha na.

⁹Pe nawee- pe kaplāŋ ngī luhu, laam sē sya pe ye ye, pe n nii n ter nanem nanem, ma cāā gbe pe wāle na, ma sya ga kua. U cōo ya n ba kuee Yesu ne, cōo wii pe ba le telai wo.

¹⁰Yesu n ba yīŋ kuā yir loo na, ma u cōo ya yāā, ma u pye ma yee: "Cōo, mpāy pe le kai nde pāā taha ma na, pe ma na? Waa sē ngaa pye la ma na?"

¹¹U cōo n yee: "Aye, Yīŋfua." Yesu n u pye ma yee: "Ta bya, n saa laa pye ma na ye; ka, ma" a syi ma kapee pye nantāŋ ye!")

¹²Loo kur ye, Yesu n maha te nabuar pye ma yee: "Ndoo tē ma cāā- driyē wo. Wii ma n taha ra na, u saa naa n yār wam wo ye, ufua ga cāā- yāā, cāā- mpāy pe cīinde yrā wāā nawee kē."

¹³Pe Farisyē n u pye ma yee: "Ma ya wī ne raa n pāā mii ya; ma kapān saha nii cīinde ye."

¹⁴Yesu n pe yē sya ma yee: "Tē sya nii wī pāā nii ya, ta kapān ma cīinde; ye sē yāā, n ta yisaha cā, ma maha ra kasaha cā; yii sē -sē ra yisaha cā ye, ye sē maha ra kasaha cā ye.

¹⁵Ye nawee sāhā ke dyaŋ ye laam wūhū ya ne. Ndoo sē wee tē waa sāhā ye.

- 16N ma sya waa sãhã, ta kaplãn ma cĩnde, ndoo ya yẽ kaplãn sẽ kẽ ye; ta Tuhufua Yãhã gii ke ra nɔ wãã, ke ma ra ne.
- 17Ye wãɛ kãnde na, le ma le yrũhũ yaha ma yee, nawee- syãm yẽ kaplãn ma pye wãceŋ, pe kapãn ma cĩnde.
- 18N ta wĩ pãã nii ya, ta Tuhufua Yãhã gii ke ra nɔ wãã, ke bya maha ra wĩ pãã.”
- 19Loo na, pe n u pye ma yee: "Ma Tuhufua ma na?" U n pe yẽ sya ma yee: "Ye sẽ ra cã ye, ye sẽ ra Tuhufua bya cã ye. Ye ma ne pye ye ra cã, yaa ne ra Tuhufua bya cã.”
- 20Yesu pye Yãhã kangbãŋ wo, war lesaha fla tãy, ma naa ke kaplãn pãã. Waa gɛ sẽ koho taha u na ma yee u ga u yigi ye. U yale sẽ ba nɔ wa ye, koo kẽ.
- 21Yesu n maha pe yar ma yee: "N ga ba tɛr. Ye ga ba naa ra kɛ, ye sẽ -sẽ ga ba ra yãã ye. Ye ga ba ku ye kapee- koho wo. Tẽ ga ba ka fla ngii na, ye saha ka ke fla na ye.”
- 22Pe Yiifɛe- yahaseefa n yee: "Tuu yee woo ga ba ka fla ngii na, wii saha ka ke fla na ye, ah u yãã ga u ya boo, ma n pãã ke syi?”
- 23Yesu n pe pye ma yee: "Kãntraha nge nawee- me ye ne, ndoo -sẽ yi yãhãyĩŋ na. Driyẽ nge nawee- me ye ne, ndoo sẽ -sẽ yi driyẽ nge wo ye.
- 24Loo ne, ta n ye pye ma yee, yaa ku ye kapee- koho wo. Tẽ ma ngii, ye ma yee ye sẽ loo sya cĩnde ma ra ta ye Yater ye, ye ga ku ye kapee- koho wo.”
- 25Pe n u yey ma yee: "Nwa kẽ ma ne?" Yesu n pe yẽ sya ma yee: "Tẽ cãã lii pãã ye ye, loo ne.
- 26Kai- busãã ma tẽ ga pãã ye wĩ na, tesẽ kai- busãã ne tẽ ga sãhã ye wĩ na; wii tuu - sẽ ra nɔ wãã, u wĩ ma cĩnde; tẽ lii luhu u ye, loo ne tẽ n pãã driyẽfa ye.”
- 27Pe sẽ ba cã ma yee u Tuhufua Yãhã wĩ ne u n pãã pe ye ye.
- 28Yesu n pe pye loo na ma yee: "Ye ma ba ndoo u Nawee Puee kuã yir ta, yaa cã cã n ma ngii. Ye ga maha cã, ta ya wũhũ sẽ kẽ tẽ n pye ye. Ta Tuhufua Yãhã ke ra klaha kai- nkãy ne, koo kẽ tẽ n pãã ye ye.
- 29Koo gii ke ra nɔ wãã, ke ma ra ne. Ke sẽ ra ta yaha nii ya ye, lii le n tãy ke ye, n loo pye yalebyɛ, koo kẽ.”
- 30Yesu tuu koo kaplãn pãã ke syi, nawee- busãã n u ta pe Yater.
- 31Yiifɛe- mpãy pe ba Yesu wĩ sya cĩnde, u n pe pye ma yee: "Ye ma ra kapãn le yaha ye laam wo, ye ma ra kãnyãrwai cĩnde.
- 32Ye ga ba le cĩnde wĩ cã, le n ye yi kãã yãmpar wo.”
- 33Pe n u yẽ sya ma yee: "Wo faale Brama kur me wo ne, wo sẽ nii yãã waa yãmpa ye; ma -sẽ maha pye mii ma yee, wo n pai yi kãã yãmpar wo?”
- 34Yesu n pe yẽ sya ma yee: "Ta n cĩnde nde pãã ye ye: Wii u kapee- pye, u ma kapee- wãpyeŋ yãmpuai.

- 35**Yāmpuai sē kuee yai n tãŋ u yĩŋfua kaha na ye. U yĩŋfua dya woo na, woo kuee yai n tãŋ ke kaha wo u kuãŋ ne.
- 36**U Yāhã Dya ma ye yi kãã kapee- wãpyeŋ yãmpar wo, ye ga tefay yãã ye kuãŋ ne.
- 37**N cã ma yee Brama kur kuε pii me ye ne; ye -sē ra wãboo wĩ ke, ta kaplãŋ sē n tãy ye ye ye, koo kē.
- 38**Tē lii yãã ra Tuhufua Yāhã ye, loo ne tē n pãã. Yii, tee -sē lii luhu ye tuhufua ye, loo ne tee n pye.”
- 39**Pe n Yesu pye ma yee, poo tuhufua kē Brama ne. Yesu n pe pye ma yee: "Ye ma ne pye Brama pii, tuu naa kai- nkãy pye, ye ne ga naa koo pye.
- 40**Yagaa, ye mii ye ndoo wãboo wĩ ke, ndoo wii tē le cĩinde pãã ye ye, cĩinde lii tē luhu Yāhã ye. Ye wĩ nde, Brama sē loo pye ye rēhe.
- 41**Ye tuhufua wĩ ne tee n pye." Pe n u pye ma yee, tããndya pii sē me poo ne ye, a tuhufua nen ya u ma poo ye, woo kē Yāhã ne.
- 42**Yesu n pe pye ma yee: "Yāhã ma ne pye ye Tuhufua, ta ntãŋ ne ga dye ye tãy. Ye sē yãã, n yi Yāhã fla na, koo fla kē tē yir, ma pa. N sē pa nii ya wĩ na ye, koo ke ra no wãã.
- 43**Nwa ta ye sē ra kaplãŋ war ye? Ke wãluhu laam wee ye na ye, koo kē.
- 44**Ye tuhufua kē sãndãpee yĩŋfua Setane ne. Ye n ke ye naa ye tuhufua laam wĩ pye. U yir u nabor ne ke kai- fegbecãã na, u sē tãhã n yer cĩinde fla na ye. Woo gε, u wĩ laa wee cĩinde ye. Kawar wãfua koo ke ma woo tēn. Ye sē yãã, u ma kawarfuafua, ma maha ma kawar tuhufua.
- 45**Ndoo wii tē -sē cĩinde pãã ye ye, ye sē ra wĩ sya cĩinde ye.
- 46**Ye laam wo, yoo ma u ga waha yee n kapee pye? Tē cĩinde pãã ye ye, nwa ta ye sē ra wĩ sya cĩinde ye?
- 47**Wii u ma Yāhã wũũ, ufua ke kaplãŋ luhu; yii sē n luhu ke ye ye, ye wee ke wãm ye, koo kē.”
- 48**Pe Yiifee- yahaseefa n u pye ma yee: "Wo tãhã sē na, too ne yee Syamarifa naa kē ma ne, ma maha n yee, a sãndũpee ma ma yĩŋ na?"
- 49**Yesu n pe pye ma yee: "Ngaa sãndũpee wee ra yĩŋ na ye. N ta Tuhufua Yāhã miingbãŋ gboho, ye -sē ra tyεhe.
- 50**N sē n ke ra myaha ke yi ye; waa -sē ma u n ke ra myaha ke yi, u kasãhã ma nawee-na.
- 51**Ta n cĩinde nde pãã ye ye: Wii ma ra kapãn sya, ufua saa ku yãã ye.”
- 52**Pe Yiifee- n u pye ma yee: "Yagaa taa nde pãã, wo cã sãndũpee ma ma yĩŋ na. Wo faale wãdyaha Brama ku, pe faale Yāhã kaplãŋ tãrfa byε ku; mboo -sē yee, a wii ma mboo kapãn sya, ufua saa ku yãã ye.

⁵³Wo wādyaha Brama wii tuu ku, ma ter la u yaha? Pe Yāhā kaplāᅇ tōrfa gε, pe byε sē ku la? Mboo -sē mii ta nwasyifua?"

⁵⁴Yesu n pe yē sya ma yee: "N ma pye n nii myaha sey nii ya, koo wee ngaa ye. Ta Tuhufua Yāhā kē ke ra myaha sey, koo gii tee ne yee ke ma ye Yāhā,

⁵⁵ye sē maha ke cā ye. Ndoo ke cā; n ma yee n sē ke cā ye, n ga nii kawarfuafua ye wāᅇ syi dyaᅇ. N ke cā, n ke kaplāᅇ le n yaha ra laam wo.

⁵⁶Wo wādyaha Brama cāā cā, u ga ba ra wāpaᅇ yāā; le n tāy u ye. U n -sē ba ke yāā, ma sya nuhu di le na."

⁵⁷Pe n u pye ma yee: "Ma sē dyε- gbeesī sēnsye gε yāā wa ye, ma -sē yee, a mboo wo faale Brama yāā!"

⁵⁸Yesu n pe pye ma yee: "Ta n cīnde nde pāā ye ye: Brama sē bii see wa ye, ndoo -sē cāā pye wa."

⁵⁹Pe Yiifee- pe nde luhu, pe n yee poo ga u waa ntēmar ne. Yesu n plaha pe na ke Yāhā kangbāᅇ wo, ma yi ter.

Nsān 9

¹Per gaa, Yesu naa n ter, ma ba fūū naa waa yāā. U ba see ke dyaᅇ.

²Yesu kānyārwai n Yesu yey ma yee: "Yīᅇfua, fūū naa nwo tuu see ke syi, yoo kapee wāpyeᅇ kē le ta loo nde n u dye? Woo tuu kapee pye, laa u seefa?"

³Yesu n pe yē sya ma yee: "Le sē nii mii u kapee pye, laa na u seefa ye. U see ke syi, Yāhā ga laa pye u na, nawee- byε n le yāā yīnde ne, pe ke miingbāᅇ gboho.

⁴Koo gii ke ra nō wāā, n yai n ke tēn tē yagaa, yai ke sē kua wa ye. Yīmper ma ke ga ba wo. Waa wee u tēn tē yīmper wo ye.

⁵Tē nwo driyē laam wo, n ma cāā- driyēfa ye."

⁶Yesu tuu koo pāā wa, u n yēsyōr tu kāntraha na, ma poor tūhū, ma te pye ta u fūū naa yīmpε na,

⁷ma u pye ma yee: "Ka, maa ma yīntaha yee loho nge wo pe n yee Syilwee." Ke Syilwee yīntaha kē: Wii pe u nō wāā. U fūū n ka, maa u yīntaha yee ke wo. Tuu dur ga kaha wo, u naa n yāᅇ.

⁸U kasohofa, ma suhu mpāy ne pe ba u cā, ma cā u naa n nar, pe u yāā pe n nii n yee: "Wii u ba tege nii naa nawee- nar, woo sē na?"

⁹Mpāy naa n yee woo kē, mpāy -sē naa n yee, a u tayfua kē. Woo -sē naa pe yar ma yee woo kē.

¹⁰Pe n u yey loo na ma yee: "Ma yīmpε pye mii ma jaa ma ye, ma n waha n yāᅇ?"

- 11U n pe yē sya ma yee: "Dya wii pe n yee Yesu, woo u poor pye ta ra yīmpε na, ma ra pye n ga ra yīntaha yee loho nge na pe n yee Syilwee. Ta n ka, maa ra yīntaha yee, ma yāā n waha n yāŋ."
- 12Pe n u yey ma yee, u dya ma na. U n yee woo cā na.
- 13Dya wii tuu pye fūū, pe n ka u ne Farisyē ye fla na.
- 14Kanii per -sē ba kē Yesu tuu ba te poor ta, ma u yīmpε jaa u kē.
- 15Pe Farisyē n maha u yey ma yee, u pye mii ma waha jaa, ma n yāŋ. U n pe pye ma yee: "U poor pye ta ra yīmpε na, ta n ga ra yīntaha yee, ma yāā n n yāŋ."
- 16Loo na, Farisyē mpāy n le pāā ma yee, Yāhā sē kē ke dya nwo nō wāā ye, a u ke kanii per kapī wī pye n klaha-. Mpāy n -sē yee, a kapeepyefua ga waha laanwō wūhū ngī syi pye mii? Pe yē kaplāŋ n nii ke ya wuhu na.
- 17U dya wii tuu pye fūū, pe n maha u yey ma yee: "U dya wii tuu ma yīmpε jaa ma kē, mboo yee nwasyifua kē u ne?" U n pe yē sya ma yee: "Yāhā kaplāŋ tōrfua kē u ne."
- 18Pe sē le sya cīnde ma yee u pye fūū, ma ba jaa ma waha n yāŋ ye; pe n sya ta pe n u seefa yee ba.
- 19Pe n pe yey ma yee: "Ye dya wii tee yee u see fūū, woo la nwo? Ah u pye mii ma waha n yāŋ yagaa?"
- 20U dya seefa n pe yē sya ma yee: "Wo cā wo dya kē u ne, u see fūū.
- 21Tuu -sē pye mii ma waha n yāŋ yagaa, tesē yoo tuu u jaa, loo too sē cā ye. -Ye woo ge yey, kicar sē kē u ne ye, u ga waha u ya yīŋ wī pāā."
- 22U seefa naa n fya pe Yiifēe- yahaseefa na, koo kē pe n ba pāā ke syi. Pe Yiifēe- yahaseefa ba le pāā ta wa ma yee, wii ma yee Yesu kē u Yāhā Yīndefua Crise ne, ufua saa naa n dye pe Yiifēe- yawāhā nwoŋ wo nantāŋ ye.
- 23Koo kē u dya seefa n ba yee pe u dya ge yey, a kicar sē kē u ne ye.
- 24U dya wii tuu pye fūū, pe Farisyē n u yey ke tēhe syāŋ wuhu na ma yee: "Yāhā yāŋ, ma cīnde pāā. Wo cā kapeepyefua kē dya nwo ne."
- 25U n pe yē sya ma yee: "U ma pye kapeepyefua, n sē waha loo cā ye. Lii ya tē cā, n pye fūū, yagaa n n yāŋ."
- 26Pe n u pye ma yee, Yesu u pye mii, u u yīmpε jaa mii?
- 27U n pe yē sya ma yee: "N le pāā wa ye ye, ye sē ra kapān luhu la? Ye yee yaa maha le luhu ye nwa pye? Ye n traha la ye nii u kānyārwei?"
- 28Pe n u tyehε, ma dur ma u pye ma yee: "Mboo kē raa ma u kānyārwe, wii ma wo faale wādyaha Musa kānyārwei.
- 29Wo cā Yāhā bii pāā Musa ne; nwo woo na, wo sē u yisaha cā ye."

- ³⁰U dya n pe yē sya ma yee: "Tee yee ye sē u yisaha cā ye, le yē gbāā ra na; woo -sē kē u ta ra yīmpē n jaa.
- ³¹Mpāy pe ma kapee- wāpyeṅ wo, wo cā Yāhā wee ke n luhu poo wānar ye ye. Wii tuu -sē ke myaha gboho, ma ke laam wūhū pye, ke n luhu woofua wānar ye.
- ³²Ma gbe driyē wātāhā na, waa sē le luhu yāā pe yee waa fūū yīmpē jaa yāā ye, wii syi u see fūū.
- ³³Ke ma ne pye Yāhā sē kē ke dya nwo nō wāā ye, u saa ne waha laa gē pye ye."
- ³⁴Pe n u pye ma yee: "Ma see yi tāṅ kapee- wāpyeṅ wo, yoo raa yee maa klaha?" Pe n u tā pe Yīifee- yawāhā nwoṅ wādyeṅ na.
- ³⁵Yesu n u dya wākar wī luhu, u n u yāā, maa u pye ma yee: "Ma u Nawee Puee ta la ma Yater?"
- ³⁶U n u yē sya ma yee: "Yīṅfua, yoo kē u ne? U yar ra na, ra n u ta ra Yater."
- ³⁷Yesu n u pye ma yee: "Ma u yāā; woo gē kē tuu n pāā ma ne yagaa."
- ³⁸U dya n kānklūy gbāā Yesu yaha ye, ma u pye ma yee: "Yīṅfua, n ma ta ra Yater."
- ³⁹Loo kur ye, Yesu n yee: "N pa driyē wo, n n pai kasāhā raa yīntaha yi, n ta, mpāy pe sē n yāṅ ye, pe waha naa n yāṅ; tesē, mpāy pe yee poo n yāṅ, pe nii fūū- wāṅ syi."
- ⁴⁰Farisyē mpāy pe pye u ne, pe kaplāṅ ngī luhu, pe n u pye ma yee: "Wo bya ma la fūū- wāṅ syi?"
- ⁴¹Yesu n pe pye ma yee: "Ye ma ne pye fūū- wāṅ syi dyaṅ, kapee saa ne pye ye yīṅ na ye; tee -sē yee yii n yāṅ, ye kapee- ga kuee ye yīṅ na."

Nsān 10

- ¹Loo kur ye, Yesu n maha kaplāṅ kuā cra pāā pe nawee- ye ma yee: "Ta n cīinde nde pāā ye ye: Wii ma yee u sē dye mbaa naklaha yē ne ye, ma teele laa yāṅ ke kānkāy na ma dugu dye, yuhu naboofua kē woosyifua nwo ne.
- ²Ma -sē yee wii woo na tuu n dye ke mbaa naklaha yē ne, u mbanaha kē woo ne.
- ³Yuhu- sēṅfua pe mbaa na, u n sya ma ke naklaha yē yār u mbanaha kē. Pe mbaa bye, pe n sya ma n luhu u ye. U myaha taha pe mbaa bye na, ma pe yee te ne, pe n yi n taha u na nkur ye.
- ⁴U ma ta u mbaa bye n yi taha tāṅ wa u na nkur ye, pe mii pe u yīmbui cā wa, u ga naa n yār pe yahasee ye, pe n naa n taha u na.
- ⁵Pe saa sya pe taha naweete na ye, wii pe sē cā ye. Pe sē woo yīmbui cā ye, pe ga fā dey u na."
- ⁶Yesu tuu kakuācran nde tōr pe nawee- ye, pe sē laa gē war le wī na u ne ye.
- ⁷Yesu n maha yee: "Ta n cīinde nde pāā ye ye: Ndoo tē ma pe mbaa naklaha yē.

- ⁸Mpāy bye pe cãã pa ra yaha, pe pye yuhu- naboofa. Pe mbaa sē -sē naa n luhu pe ye ye.
- ⁹Ndoo kē ke naklaha yē. Wii ma ra ta u Yater, ma dye ra kue koho ye, u yīŋ pahasaha yãã. U ga waha naa n dye u laam, tuu dur naa n yi, tuu naa u digi yãã.
- ¹⁰Yuhu woo n pai wāyuhu troho ne, wāboo yīmbui ne, kaklaha- koho ne. Ma -sē yee ndoo woo na, n pa ma yee, mpāy bye pe ga naa n dye ra kue koho ye, n ga cīinde yrã wãã pe kē; tesē, ngaa saa ke laa pe ye ye.”
- ¹¹Yesu n maha yee: "Ndoo tē ma u mbanahayō. U mbanahayō u mbaa gbã ku.
- ¹²Tētēle ma pye mbaa na, u tēn tē wale myaha na. Woo sē -sē kē u mbanaha ye; woo sē kē u mbaafua ye. U ma waygapyãhã yãã, ke n pai pe mbaa ye, u ga fã ter pe yaha, ke n ba dye yigi pe laam wo, ke pe ta pe n fã cããŋ.
- ¹³Lii le ma ne usyifua ta u n le pye ke syi, wale wīi ya le ma ne pye u na, u kalaa sē ma ne pye pe mbaa poo na ye.
- ¹⁴Ndoo kē u mbanahayō. N ta mbaa wīi cã, pe bya ra wīi cã.
- ¹⁵Ta Tuhufua Yãhã ke ra wīi cã mii syi dyaŋ, ta n -sē u wīi cã mii, n ma ke syi ra mbaa ne. N ga pe gbã ku.
- ¹⁶Mbaa mpāy maha ma ra ye. Poo ter wee naklaha nge wo ye. N yai n ga pe bya kuar ba le taha, n ba naa n naha. Pe ga ba naa ra yīmbui luhu. Pe bye ga ba wãã le, pe nii naklaha neŋ, mbanaha nen ne.
- ¹⁷Ta ntãŋ dye ra Tuhufua Yãhã tãy. N yer ta yrã wãwãã wīi na, n ku, tē ba dur, n maha le sya. Loo ne, ta ntãŋ n dye ta Tuhufua Yãhã tãy.
- ¹⁸Nawee waa sē kē tuu ga waha ta yrã sya ra ye ye. Le tãy ra ye, koo kē n ga le wãã, n ku. Le wãwãã fãnga ma ra ye, le wãsyã fãnga ne. Ta Tuhufua Yãhã ke ra taha lii na, loo kē loo nde ne.”
- ¹⁹Yesu kaplãŋ n maha ta, Yiifee- n nii n pãã wuhu na creŋcreŋ.
- ²⁰Poo busãã naa n yee: "Sãndūpee waa u yīŋ wūhū wlãhã, u n sroŋ cōŋ. Waa ma n ndityuhu yaha u ye ye.”
- ²¹Mpāy, ma -sē naa n yee: "Sãndūpeefua kaplãŋ sē kē ngīi ye. Nawee wii sãndūpee ma u yīŋ na, u ga waha fūū yīmpē yãr la u kē, u n waha naa n yãŋ?”
- ²²Pe ba naa ke Yãhã kangbãŋ wãfãã gbar gbar, dyadye wãŋ syi dyaŋ, Yurusalem wo. Le pye wer cãã.
- ²³Yesu -sē pye, u naa n tay ke Yãhã kangbãŋ wo, ntēmbar laankongbãŋ gaa flãhã tãy, pe naa ke yee Salmuu laankōŋ.
- ²⁴Pe Yiifee- yahaseefa n pa, ma ba u gbey le, ma u pye ma yee: "Le ma pye mboo kē u Yãhã Yīndefua Crise ne, le pãã laha wo ye. Ma sē yãã, ma wo ta wo n nii laalaa pye n ter ma wīi na.”

²⁵Yesu n pe yē sya ma yee: "N le pãã wa ye ye, ye sē -sē ra wĩ sya cĩnde ye. Ta Tuhufua Yãhã kai- ngĩ wãpyeŋ kãnde wãã ra kē; loo nde ge ra wĩ pãã n laha ye ye.

²⁶Ye sē -sē ra wĩ sya cĩnde ye; ye wee ra mbaa ye, koo kē.

²⁷Ta mbaa ra yĩmbui luhu. Ndoo pe cã, pe n taha ra na.

²⁸N cĩnde yrã wãã pe kē, lii wãkuayãã wee le na ye. Pe wĩ saa klaha- yãã ye, waa saha pe tyĩn sya ra koho wo ye.

²⁹Ta Tuhufua Yãhã gii ke pe le soho ra koho wo, koo kē ke ma fãnga bye yĩŋ na, waa saha pe tyĩn sya ke koho wo ye.

³⁰Ndoo, tesē ra Tuhufua Yãhã ne, wo ma nen."

³¹Loo na, pe Yiiffee- yahaseefa n maha yee poo ga u waa ntẽmbar ne.

³²Yesu n pe pye ma yee: "N kayũhũ busãã pye yar ye na, ta Tuhufua Yãhã kãmay na. Ye yee yaa ra waa ntẽmbar ne koo kayũhũ ngĩ lii loo wĩ na?"

³³Pe n u yē sya ma yee: "Wo sē yee waa ma waa ntẽmbar ne kayĩ laa wĩ na ye, wo yee ma n gbar Yãhã ne, koo kē; taa ma nawee, ma sē yai ma yee ma ma Yãhã ye."

³⁴Yesu n pe yē sya ma yee: "Yãhã sabangbãŋ wo, le ma le yrũhũ yaha ma yee, Yãhã yee: 'Ye ma Yãhã pii.'

³⁵Wo cã Yãhã sabangbãŋ ma lii pãã, le saha kuã kãã ye. Le Yãhã kapãn le pãã wãã nawee- mpãy kē koo fla na, Yãhã yee pe ma Yãhã pii.

³⁶Yãhã ma -sē yee pe ma Yãhã pii, ndoo wii Yãhã ra yãŋ yi, ma ra nɔ wãã driyē wo, ye pye mii ma yee n n gbar Yãhã ne, a n tee yee n ma Yãhã Dya?

³⁷Le ma pye ra Tuhufua Yãhã kai- sē kē tē n pye ye, ye ma syi ye ra kaplãŋ sya cĩnde ye.

³⁸N ma -sē ke pye, ye ma sya yee ye saa ra kaplãŋ sya cĩnde ye, tē -sē kai- nkãy pye, -ye koo sya cĩnde! Loo na, ye ga le cã laha ye yee, ndoo tesē ta Tuhufua Yãhã ne, loho sē n yi wo nsoho wo ye."

³⁹Pe n maha yee, poo ga u yigi, u n wloho yi pe laam wo ma ter.

⁴⁰Loo kur ye, Yesu n ka maa kuee Yurdane lafeŋ kũndi ngaa ye. Koo fla kē Nsãn tuu cãã pye, ma ba naa nawee- tãã naa n yi loho wo.

⁴¹Nabuar n pa Yesu fla na, ma ba nii le pãã pe ya ye ma yee: "Nsãn sē ba laanwɔ wĩ laa pye ye, tuu -sē ba kai- nkãy bye cãã pãã yaha dya nwo wĩ na, ke bye nii cĩnde."

⁴²Nawee- busãã n Yesu ta pe Yater ke fla na.

Nsãn 11

¹Yan ba dya waa yigi, u myaha Laasar. U pye klo laa wo pe naa n yee Gbetane. U syafa pye ke fla na, Maari ma suhu u lefua Marti ne.

- ²Woo Maari nwo kē tuu ba lasekole woo Yesu na, ma u yĩnyor ta ma Yesu tre kluã u kē. Woo laŋ Laasar kē tuu pye yanfua.
- ³U syafa n lehe wãã, pe ga Yesu yar u naambiyãbua wee wãwee ye.
- ⁴Yesu tuu le luhu, u n yee: "Laasar yan nde saha u boo ye; te ga ta nawee- n Yãhã fãngangbãŋ yãã yĩnde ne, loo nde kãmay na Yãhã Dya myaha ga yi."
- ⁵Marti ma suhu u cĩfua Maari ne, ma suhu Laasar ne, pe bye ntãŋ ba dye Yesu tãy.
- ⁶Yesu tuu u Laasar yan wĩ luhu, tuu pye teeli wo, u n kuee ma plii sĩ pye ke fla na,
- ⁷ma ba u kãnyãrwai pye ma yee, pe dur ga Yude kãntraha na.
- ⁸U kãnyãrwai n u pye ma yee: "Yĩŋfua, yagaa ya pe Yiiffee- naa n ke pe ma waa boo ntẽmbar ne ke fla na, ma maha yee mboo ga dur ga ke fla na!"
- ⁹Yesu n pe yẽ sya kakuãcran ne ma yee: "Per neŋ laam wo, yai wee la ler sãnsye syãm, ma gbe sukũhũntãy na, ma sya ga waa yainkõŋ wo? Wii u n yãr yai na, u sã n kũn ye, u yãhãcãã- yãã, koo kē.
- ¹⁰Wii u -sẽ n yãr yĩmper wo, u n kũn, cãã- wee u na ye, koo kē."
- ¹¹Yesu tuu koo kaplãŋ pãã wa pe ye, u n pe pye ma yee: "Wo naambiyã Laasar sã n wãy; n n gaha u gbã yir."
- ¹²U kãnyãrwai n u pye ma yee: "Yĩŋfua, u ma sã n wãy, u ga kãhã yir."
- ¹³U Laasar wãku wĩ ne Yesu tuu ba pãã pe ye, pe sã le war ye, ma yee cĩinde wãy Yesu u n yãŋ.
- ¹⁴Yesu n le pãã laha pe ye loo na ma yee: "Laasar ku.
- ¹⁵Too sã pye ke fla na ye, le tãy ra ye. Loo ga ta ye n ta sroŋ ta ye Yater. -Too ka u fla na!"
- ¹⁶Loo na, Tema wii pe naa n yee Didim, koo yĩntaha wuhuwãã, u n pe kãnyãrwai mii pye ma yee: "Wo bya, -too yir taha u na, waa ku u ne."
- ¹⁷Yesu n ga dye gbe taha, ma luhu pe Laasar le wa gbĩ wo ke plii resyar kē.
- ¹⁸Gbetane ke -sẽ pye Yurusalem tãy kilo tãã syi,
- ¹⁹Yiiffee- busãã n ba pa Marti ye fla na Maari ne, maa pe laŋ gbã syar pe ye.
- ²⁰Marti tuu luhu Yesu ma u n pai, u n ka maa u wãã; Maari -sẽ pye u ba tege nii kaha wo.
- ²¹Marti n Yesu pye ma yee: "Yĩŋfua, ma" a ne pye nwo, ta laŋ saa ne ku ye.
- ²²Ke yagaa nge gɛ na, n cã, ma" a ngii nar Yãhã ye, ke ga le pye ma kē."
- ²³Yesu n u pye ma yee: "Ma laŋ ga yir gbã wo, u dur ba yrãŋ na."

- ²⁴Marti n u yē sya ma yee: "Driyē ma ba kua per gii, nawee- n ga yir gbã wo, pe nii yrãṅ na, n cã Laasar bya ga ba yir gbã wo, u nii yrãṅ na."
- ²⁵Yesu n u pye ma yee: "Ndoos tē ma gbã yiafua, tesē ndoo tē ma yrã wããfua. Wii ma ra ta u Yater, u ma sya ku, u ga ba nii yrãṅ na."
- ²⁶Tesē, wii ma pye yrãṅ na, ma ra ta u Yater, ufua saa ku yãã ye. Ma loo nde sya la cĩnde?"
- ²⁷Marti n u yē sya ma yee: "ãwã Yĩṅfua, n cã mboo kē u Yãhã Yĩndefua Crise ne, woo wii u ma Yãhã Dya, woo wii u wãpaṅ bii cãã pãã yaha driyē nge wo."
- ²⁸Marti tuu koo pãã wa, u n ter, ma ga u cĩṅfua Maari yee, u sē ta waa n yi le cãṅ na ye, ma u pye ma yee: "U Yĩṅfua ma nwo, u ma yee."
- ²⁹Maari tuu kaplãṅ ngĩ luhu, u n yir farfar, ma ka Yesu fla na.
- ³⁰Yesu sē ba dye wa le klo wo ye. Marti tuu ba u wãã sya teelii wo, u pye nantãṅ koo fla na.
- ³¹Yiifee- mpãy pe pye Maari ne kaha wo, ma naa u flaṅ, pe yãã u yir yi farfar, pe n taha u na, ma yee u yi n ter u n gaha wũn le gbĩ fla wo.
- ³²Maari tuu ga nɔ Yesu fla na, ma u yãã yĩnde ne, u n kãṅklũy gbãã Yesu yaha ye, ma u pye ma yee: "Yĩṅfua, ma" a ne pye nwo, ta laṅ saa ne ku ye."
- ³³Maari naa n wũn, woo ma suhu pe Yiifee- mpãy ne pe ba pa u ne. Yesu tuu pe yãã, u laam bye n wlãhã.
- ³⁴U n pe yey ma yee, pe u le na? Pe n u pye ma yee: "Yĩṅfua, pa ma ba yãṅ."
- ³⁵Yesu yĩntãm n yi.
- ³⁶Pe Yiifee- pe loo yãã, pe n yee u dya ntãṅ dye Yesu tãy cĩnde.
- ³⁷Poo mpãy n -sē le pãã ma yee: "Woo wii tuu u fũũ naa yĩmpɛ jaa u n waha n yãṅ, u saa ne pye la u ta, dya nwo ma n ku ye?"
- ³⁸Yesu n ka le gbĩ fla na, u laam maha ba wlãhã u ye. Le gbĩ pye nkɔṅ dyaṅ yãṅ mpĩy ntẽmbanḡa fla na. Ntẽmbanḡanḡa gaa pye, ke ba paha tã le gbĩ yē na.
- ³⁹Yesu n yee pe ke ntẽmbanḡanḡa kloṅ kãã. U Laasar syafua Marti n Yesu pye ma yee, ke nakugu dugu n yi, pe ke le le gbĩ wo ke plii resyar nanga.
- ⁴⁰Yesu n u pye ma yee: "N sē ma pye la ma" a ra ta ma Yater, maa Yãhã fãṅṅanḡanḡa yãã yĩnde ne?"
- ⁴¹Pe n ke ntẽmbanḡanḡa kloṅ kãã. Yesu n yĩntaha kuã yir wãã yãhãyĩṅ kuɛ ye ma yee: "Ta Tuhufua Yãhã, taa ra wãnar sya, n syaha wãã ma kē.
- ⁴²N cã ma ra wãnar sya yalebye. N le pãã nabuar mii wĩ na, pe ra gbey le, pe n waha cã mboo ma ra nɔ wãã."
- ⁴³Yesu tuu koo pãã wa, u n tē sya fãṅṅa ne ma yee: "Laasar, yir yi!"

⁴⁴Laasar wii u ba ku, u n yir yi, te trε ne tesε te klue ne te maha tã faasyĩmbehe taa ne; u yĩntaha ba maha tã fai wo. Yesu n pe nawee- pye ma yee: "-Ye u sãhã yaha, tee tyii u na u n ter!"

⁴⁵Pe Yiffee- mpãy pe ba pa Maari ye fla na, poo busãã pe Yesu yãã tuu nde pye, pe n u wĩ sya cĩinde.

⁴⁶Mpãy n -sε yir, ma ka Farisyε ye fla na, maa le pãã pe ye Yesu lii pye.

⁴⁷Loo na, pe Yãhã yũndefa yĩŋfa n yir pe Farisyε ne, ma pe kaplãŋ cerfa wãã, ma le pãã ma yee: "Waa pye mii dya nwo ne? Ye sε yãã, u laanwo wũhũ busãã pye.

⁴⁸Waa tyii u na, nawee- byε ga ba u wĩ sya cĩinde, Wɔrmefa ga ba wo Yãhã kangbãŋ yoho pye klaha-, pe wo ter byε boo tãŋ."

⁴⁹Mpãy pe ba pe ya wãã, poo nen waa pye, u myaha Kayifu, woo kε tuu pye pe Yãhã yũndefa yĩŋfua loo dyε. U n yir ma pe pye ma yee: "Ye sε laa cã ye.

⁵⁰Ye sε laam ga ye. Le puar wo dya nen nwo ya boo, u n ku nawee- kur byε wĩ na, wo terfa byε ma n ku tãŋ ye."

⁵¹Kapãn nde le sya yi u yε wo, u sε cã ma yee u ya laam kapãn sε ne le ba yi u yε wo ye. Tuu pye Yãhã yũndefa yĩŋfua loo dyε, koo kε Yãhã n u ta u n kapãn nde cãã pãã yaha ma yee, Yesu yai u ku pe klofa wĩ na.

⁵²Le sε maha pye pe terfa ya wĩ na ye. Le pye Yãhã laampii kur byε wĩ na, pe nii yĩmbui nen na, Yãhã laampii mpãy byε pe cããŋ driyε tebehe byε wo.

⁵³Koo per na, pe n Yesu wãboo wĩ ta.

⁵⁴Loo n ta Yesu sε maha naa u ya yar gbaa na pe Yiffee- na ye; u n ka tũntũn kusyĩnde laa wo, tẽyãfũũ klo tãy, pe le yee Yεflami, maa kuee ke fla na u kãnyãrwai ne.

⁵⁵Yiffee- syayaha gbar ba gbe taha. Nawee- busãã n yir kui byε wo, ma dugu ga Yurusalem wo, pe n gaha pe kapĩ loho wey, pe nii gbegbe te gbar n cã dye.

⁵⁶Pe pye Yãhã kangbãŋ wo, ma naa Yesu fla kε, ma nii pe ya yey, ncã u ga pa te gbar na laa?

⁵⁷Pe Yãhã yũndefa yĩŋfa tesε pe Farisyε ne, pe ba yee, wii ma Yesu niisaha cã, u le pãã pe n ga u yigi.

Nsãn 12

¹Te syayaha gbar ba kuee plii kuay, Yesu n ka klo nde wo pe n yee Gbetane, Laasar fla na, wii Yesu ba u ta u n yir gbã wo, ma nii yrãŋ na.

²Pe n u nampay yi. Marti naa te dir yĩntaha yi, Laasar pye pe sedifa ne Yesu ne.

- ³Maari n lasekole waa gbe bui laa wo, le faa gboho. Pe woo lasekole yee nardi, nawām sē u dir yey ye. U n woo lasekole gbe, ma u woo Yesu trε na, ma dur ma u yīnyor ta ma Yesu trε kluā; ke kaha byε n ga nii u lasekole dugu fla.
- ⁴Yesu kānyārwe waa pye, Syikaryotefa Yuda, woo kē u n pai Yesu yi u napīi- kē. U n le pāā ma yee,
- ⁵a nwa pe sē u lasekole par war nagbey sēnsye syi, ma pe war wāā fenfa kē ye?
- ⁶Le sē nii mii u naa fenfa fen di koo u n kapān nde pāā ye, u naa n yuhu, koo kē. Pe kānyārwai war sakole pye woo ye, pe ma war le, u ga mpāy yuhu yi.
- ⁷Yesu n u pye ma yee: "Tyii cōo nwo na, ta kadye kē tuu gbihi wa wāleŋ na gbīi wo ke syi.
- ⁸Fenfa ya dyaŋ, pe ma ye ne yalebyε. Ndoo -sē nwo, n saa ba pye ye ne per gaa ye."
- ⁹Yiifee- busāā n Yesu wāpa wīi luhu ke Gbetane na, ma pa le klo wo. Le sē -sē ba nii mii pe pa Yesu ya wīi na ye; pe ba pa pe n pai Laasar bya yāā yīnde ne, woo wii Yesu ba u ta u n yir gbā wo, ma nii yrāŋ na.
- ¹⁰Pe Yāhā yūndefa yīŋfa n Laasar bya wāboo wīi pāā ta.
- ¹¹U wīi ba Yiifee- busāā ta pe n dur naa n yi poo kur ye, ma naa Yesu woo ta pe Yater, koo kē.
- ¹²Ke yīŋsyii wo, nabuar mpāy pe ba ka te gbar wīi na, pe n luhu Yesu ma u n pai ke Yurusalem wo.
- ¹³Pe n mpēŋ wan gbe, ma yi ga Yesu wāā, ma nii nuhu di, ma nii le gble ma n yee: "Yīŋfua mboo wii taa n pai Yāhā myaha ne, Yāhā ke kaa taha ma na, mboo wii taa ma Yiisrefa Yīŋfua."
- ¹⁴Yesu n kānkonyainge gaa yāā, ma dugu nii ke na ma n gaha, mii le bii cāā yrūhū yaha Yāhā sabangbāŋ wo ma yee:
- ¹⁵"Syō klofa, ye ma n fya ye, ye yīŋfua nwo u n pai, kānkonyainge gaa na, tuu dugu nii."
- ¹⁶Yesu kānyārwai n kai- ngīi yāā wāyāā ya, pe sē waha ke yīntaha war le yale wo ye. Kur kuε ye, Yesu tuu ba kuā yir ga yāhāyīŋ na nayōr ne, pe n cā le tai cā ma yee, le ma le bii cāā yrūhū yaha wa Yāhā sabangbāŋ wo ma yee, nawee- ga ba Yesu sey, koo kē pe n ba le yāā le pye koo syi.
- ¹⁷Yesu tuu ba Laasar yee le gbīi laam wo, ma u ta u n yir gbā wo, ma nii yrāŋ na, mpāy byε pe ba pye ke fla na, pe naa Yesu wīi pāā le ne.
- ¹⁸Loo nde n ta, pe nabuar pe le luhu ma yee Yesu laanwo wīi nde pye, pe n pe ya wāā ga ta u yahasee ye.
- ¹⁹Pe Farisyē n nii pe ya pye ma yee: "Ye sē yāā, nawee- byε n gaha u ye, nde saa laa yō wo kē ye."

- ²⁰Jrekefa mpãy ba pa te gbar na Yurusalem wo, Yãhã seysaha wo.
- ²¹Poo mpãy n pa Filipe fla na, u n yi klo nde wo pe naa n yee Gbesyata, Galele kãntraha na. Pe n Yesu wĩ yey waha u ye ma yee: "Yĩñfua, wo n ke wo Yesu yãã."
- ²²Filipe n le pãã Andere ye, pe n ka pe syãm, maa le pãã Yesu ye.
- ²³Loo kur ye, Yesu n pe pye ma yee: "U Nawee Puee myaha yiyale nõ wa.
- ²⁴Ta n kakuãcran nde pãã ye ye: Sepua nen le ya ya, le ma yee le sã tãhã le kãntraha wo ma fĩy ye, le -sã ga kuee le ya ya. Le ma -sã tãhã le kãntraha wo, ma ku, ma fĩy, le ga pii buar see.
- ²⁵Wii ma yee u ya yĩñ wãke wĩ ya le n tãy u ye, woofua ga ba u yĩñ ke laa; wii tuu -sã ga u ya yĩñ wãke wĩ sye driyẽ nge wo, woofua ga ba cĩnde yrã yãã, lii wãkuayãã wee le na ye.
- ²⁶Wii ma yee u ga ra wĩ pye, u naa n taha ra na; n ma pye na, u bya ga pye ke fla na. Wii ma ra wĩ pye, ta Tuhufua Yãhã ga ta u myaha n yi.
- ²⁷Yagaa, ta laam bye ma pe wlãhã nii ra ye. Tẽ ga lii ge pãã n sã cã ye; n yee la Yãhã ta Tuhufua, le wãfãy yale kuã ter ra na, lii le n pai nde? Aye, n saa loo pãã ye. N pa koo wãfãy nge wĩ na, n ga ke sya.
- ²⁸Ta Tuhufua Yãhã, ma miingbãñ ta ke n gboho!" Yĩmbui laa n yir yãhãyĩñ na ma yee: "N ke gboho wa, n ga maha ke ta ke n gboho."
- ²⁹Nabuar rii te pye ke fla na, ma ba le yĩmbui luhu, te n yee, a yãhãgbãã tẽñ kẽ. Mpãy naa n yee, a yãhãyĩñ tẽnlehe waa kẽ tuu pãã Yesu ne.
- ³⁰Yesu n pe pye ma yee: "Yĩmbui nde sã pãã ndoo wĩ na ye, le pãã yii wĩ na ma yee ye le luhu.
- ³¹Yagaa, Yãhã kasãhã ga too driyẽfa na. Yãhã ga driyẽ nge yĩñfua Setane kar wãã.
- ³²Ndoo ma ba kuã yir ta, n ga ba ta, nawee- ter bye n pa ra ye."
- ³³Yesu kaplãñ ngĩ naa le yar, gbã mpãy ter syi u n pai ku.
- ³⁴Pe nabuar n u yẽ sya ma yee: "Kãnde lii Yãhã le ta, le ma le yrũhũ yaha ma yee, u Yãhã Yĩndefua Crise saa ku yãã ye. Mboo -sã pye mii ma yee, u Nawee Puee ga ba kuã yir ta? Yoo kẽ u Nawee Puee ne?"
- ³⁵Yesu n pe yẽ sya ma yee: "U Cããfua ga maha yalaale ya dye ye nsoho wo. Tee -sã ma u Cããfua ne, ye naa n yãr u ne, wam ma syi pe ba ye fe gbe ye. Wii u n yãr wam wo, u sã u ya kakue cã ye.
- ³⁶Tee ma u Cããfua ne, -ye u ta ye Yater, ye nii cããfa." Yesu tuu koo pãã wa, u n ter, maa wũhũ pe na deydey.
- ³⁷Yesu tuu sya laanwõ wũhũ busãã pye pe nawee- yĩnde na, pe sã -sã u ta pe Yater ye.

³⁸Loo ge -sē ne faale Yāhā kaplāṅ tǒrfua Yisa bii cāã pāã yaha. U bii yee: "Too ke Yāhā wūhū pāã, yoo ke sya wo ye? Yoo Yāhā koho fānga yāã, ma le sya cīinde?"

³⁹Poofa mii wī na, u Yisa maha bii le cāã pāã yaha ma yee:

⁴⁰"Yāhā pe ta fūū- wāṅ syi; ke maha pe ta pe laam n waha. Mii loo sē ne ye, pe ma n yāṅ, pe ga ke kai- yāã yīnde ne, pe ga ke war pe laam wo. Pe ga ka Yāhā ye, ke n pe jaa yi kāã pe kapee- wāpyeṅ wo."

⁴¹Yisa tuu bii Yesu nayōr yāã, koo kē u n bii kaplāṅ ngī pāã.

⁴²Pe yahaseefa mpāy -sē ba Yesu wī sya cīinde. Pe sē -sē le pāã ye. Pe ba fya pe Farisyē na, ma yee poo ma le pāã, pe ga pe kar tā ke Yiifee- yawāhā nwoṅ na.

⁴³Ye sē yāã, pe naa myaha ke nawee- ye, pe sē naa myaha ke Yāhā ye ye, koo kē.

⁴⁴Yesu -sē ba le gbey pāã pe ye ma yee: "Wii ma ra wī sya cīinde ma ra ta u Yater, ndoo ya sē kē u ta u Yater ye, ufua ra Nōwāãfua bya ta u Yater.

⁴⁵Wii ma ra yāã, ufua ra Nōwāãfua bya yāã.

⁴⁶N pa driyēfa ye cāã- wāṅ syi dyaṅ, wii ma ra ta u Yater, ufua ma n kuee wam wo ye.

⁴⁷Wii ma ra kaplāṅ luhu, ma -sē ke sye, ndoo sē kē tē ga ufua sāhā ye. Ye sē yāã, n sē pa driyēfa wāsāhā yīmbui ne ye, n pa pe wāsyayaha yīmbui ne.

⁴⁸Wii ma ra sye, ma maha ra kaplāṅ sye, u sāhāfua ma; kaplāṅ nkāy tē n pāã, koo kē ke n pai u sāhā, driyē ma ba kua.

⁴⁹Ye sē yāã, ta ya wī sē ne tē n pāã ye; ta Tuhufua Yāhā gii ke ra nō wāã, koo ge ra yar kai- nkāy ne, n yai n ke tōr yar nawee- na.

⁵⁰N -sē cā ke kai- nkāy ta, ke cīinde yrā wāã nawee kē. Loo ne, ta Tuhufua Yāhā ke ke kai- yar ra na mii, n ke yar nawee- na koo syi."

Nsān 13

¹Te syayaha gbar te ba gbe taha, Yesu n cā u yale nō wa, yale lii tuu ga yir driyē nge wo, u ka u Tuhufua Yāhā fla na. Driyēfa mpāy bye pe ntāṅ dye u tāy, pe n nii u wām, u n ta pe ntāṅ n dye kuee yai u tāy.

²Yesu pye u kānyārwei ne dir na yīmper wo. Syikaryōtefa Syimu dya Yuda -sē nwo, sāndāpee yīṅfua Setane ba Yesu wāyi wī le wa u laam wo, u Yesu yi u napī- kē.

³Yesu ba cā, woo Yesu yi Yāhā fla na, u ga maha dur ga Yāhā fla na, tesē Yāhā kai- bye le soho u koho wo.

⁴Yesu n yir dir na, ma nayroho fer, ma lawey fai laa gbe maha nsī wo.

⁵Loo kur ye, u n loho le tasangbāṅ wo, ma nii u kānyārwei tre yee pe kē, ma te kluā lawey fai lii ne, tuu ba gbe maha nsī wo.

⁶U n ba nō Syimu Pyar na, u n u pye ma yee: "Yīṅfua, mboo yai la ma ra tre yee?"

- ⁷Yesu n u yẽ sya ma yee: "Lii tẽ n pye nde, ma sã le war ye, maa ba le war kur kue ye."
- ⁸Pyar n u pye ma yee: "Aye, n saa sya yãã ma n ta trɛ yee ye." Yesu n u pye ma yee: "N ma yee n sã ma yee ye, ma saa ba ma lay yãã ra ye ye."
- ⁹Syimu Pyar n u pye loo na ma yee: "Yĩŋfua, le ma pye ke syi, ta trɛ yee, maha ra klue bya ne, ta yĩŋ bya ne."
- ¹⁰Yesu n u pye ma yee: "Wii ma wey laha, u trɛ ya ne te yai te yee, u n nii tãŋ gbɛgbɛ. Ye nii wa gbɛgbɛ, ye byɛ sã -sã me ye."
- ¹¹Yesu ba cã wii u n pai u yi u napĩ- kẽ, koo kẽ u n yee pe byɛ sã me pe ma gbɛgbɛ ye.
- ¹²Yesu tuu pe trɛ yee wa, ma u nayroho le wa, u n dur ga tege nii u niisaha wo, ma pe pye ma yee: "Tẽ lii pye ye na, ye le war la?"
- ¹³Ye ra yee kaicãfua, ma maha ra yee yĩŋfua. Le sron, n ma koo syi.
- ¹⁴Ndoo wii n ma ye yĩŋfua, ma maha ma ye kaicãfua, ya" a yãã ndoo tẽ ye trɛ yee, ye bya ye yai ye naa ye trɛ yee yii kẽ!
- ¹⁵Ye sã yãã, kai ne tẽ pye yar ye na ma yee tẽ ye pye mii, ye bya yai ye naa nii yii ne koo syi!
- ¹⁶Ta n cĩnde nde pãã ye ye, tẽntẽle sã tɛr u yĩŋfua yaha ye, tesã tẽnlehe sã tɛr u lehefua yaha ye.
- ¹⁷Ye ma kai- ngĩ cã, ye wĩ n tãy, -tee -sã naa koo pye!
- ¹⁸Ye byɛ sã me tẽ n yãŋ ye. Mpãy tẽ yãŋ yi, n pe cã. Lii le -sã cãã yrũhũ yaha Yãhã sabangbãŋ wo, loo ne le n pye yagaa. Le ma le yrũhũ yaha ma yee: 'Wii u wãã n di ra ne, u wã klaha ma nii ra napĩ.'
- ¹⁹N ga cãã naa ke kai- tɔr ye ye, ke ma ba nii n pye, ye waha cã ndoo ma ngii, ye le sya cĩnde.
- ²⁰Ta n cĩnde nde pãã ye ye: N ma nawee lehe wãã, wii ma ga u wĩ sya, ndoo ge wĩ kẽ tuu sya. Wii ma -sã ra wĩ sya, Yãhã gii ke ra lehe wãã, koo ge wĩ ne tuu sya."
- ²¹Yesu tuu koo kaplãŋ ngĩ pãã wa, u laam byɛ n wlãhã, u n yee: "Ta n cĩnde nde pãã ye ye: Ye laam wo, waa ma u ga ra yi ta napĩ- kẽ."
- ²²U kãnyãrwai n nii pe ya yãŋ n klaha, pe sã ba cã yoo kẽ u naa n yãŋ ye.
- ²³U Yesu kãnyãrwebua -sã pye, u ba nii Yesu tãy.
- ²⁴Syimu Pyar n koho yãhã wãã u ye, u Yesu yey yoo kẽ u n yãŋ.
- ²⁵Woo kãnyãrwe nwo n u ya kããŋ Yesu kue ye, ma u pye ma yee: "Yĩŋfua, yoo kẽ?"
- ²⁶Yesu n u yẽ sya ma yee: "Tẽ ga dir pãhã wãã wii kẽ, woo kẽ." U n dir raa gbe, ma te pãhã, ma te wãã Syikaryɔtefa Syimu dya Yuda kẽ.

- ²⁷Yuda tuu te dir sya wa, sãndãpee yĩŋfua Setane n dye u laam wo. Yesu n u pye ma yee: "Taa yee ma ga lii pye, le pye farfar."
- ²⁸Mpãy bye pe pye te dir na, pe sã le war nwa Yesu n le pãã Yuda ye ke dyaŋ ye.
- ²⁹Mpãy naa le ga, a u Yuda tuu ma pe war sakole ne, laa na Yesu yee, wãn tii bye wĩ te ga ba pye poo na te gbar nde na tẽ n pai, u te bye par. Pe maha naa le ga, a laa na Yesu Yuda pye u ngaa wãã nawãm kẽ.
- ³⁰Yuda tuu te dir sya wa, u n ta ter yi ma ter. Yĩmper ba wo wa.
- ³¹Yuda tuu yi ter wa, Yesu n u kãnyãrwai pye ma yee: "Yagaa, u Nawee Puee miingbãŋ ga yi, Yãhã miingbãŋ bya ga yi u kãmay na.
- ³²Yãhã miingbãŋ ma yi u kãmay na, Yãhã bya ga ba u miingbãŋ yi ke ya kãmay na; ke ga ba le pye yagaa.
- ³³Ta cĩifa, yalaale ga maha ra yãã ye ne. Loo kur ye, ye ga ba naa ra ke. Tẽ ba pe Yiifee- yahaseefa yar lii ne, n ga maha ye yar loo wĩ nen ya ne. Tẽ n gaha na, ye saha ka ke fla na ye; n ga ye bya yar le ne yagaa.
- ³⁴N ga kãnfuẽ laa yar ye na: Ye tyii ye ntãŋ n naa n dye yii tãy; ye ntãŋ pe dye ra tãy mii, ye bya ye tyii ye ntãŋ n naa n dye yii tãy koo syi!
- ³⁵Ye ntãŋ ma dye yii tãy, nawee- bye ga cã pe yee ta kãnyãrwai me ye ne."
- ³⁶Loo kur ye, Syimu Pyar n Yesu yey ma yee: "Yĩŋfua, ma n gaha na?" Yesu n u yẽ sya ma yee: "Tẽ n gaha na, maa ba taha ra na kur kue ye, yagaa sã -sã kẽ ye."
- ³⁷Pyar n u pye ma yee: "Yĩŋfua nwa ma n yee, n saha taha ma na yagaa ye? N ma sya ga gbã yãã ma wĩ na, n yer le na."
- ³⁸Yesu n u yẽ sya ma yee: "Ma sã yee la maa ku ra wĩ na? Ta n -sã cĩinde nde pãã ma ye: Ngupuai saa kui wa ye, ma ga ba ta wĩ kai wa tehe tãã, ma yee ma sã ndoo cã ye."

Nsãn 14

- ¹Yesu n maha u kãnyãrwai pye ma yee: "Ye ma syi ye laam n wlãhã ye ye ye! -Ye koho taha yaha Yãhã na, -tee -sã koho taha yaha ra bya na!
- ²Ta Tuhufua Yãhã fla na, niisar nihi. Le ma ne pye cĩinde sã ne ye, n ne ga pye n le pãã ye ye. Ye sã yãã, n n gaha niisar gbihi ye kẽ ke fla na.
- ³N ma ba ka, maa ye niisar gbihi wa, n ga dur ba ye ye, n ba ye gbe ga ta nii tãy koo fla na. Loo na, ndoo tẽ ma na, ye bya ga ba pye koo fla na.
- ⁴Kãnde lii le n gaha ta kasaha wo, ye loo kãnde cã."
- ⁵Tema n u pye ma yee: "Yĩŋfua, too sã -sã ma kasaha cã ye, wo ga pye mii wo koo fla kãnde cã?"
- ⁶Yesu n u yẽ sya ma yee: "Ndoos tẽ ma le kãnde; ndoo tẽ ma le cĩinde; ndoo tẽ ma le yrã. Waa saha ka Yãhã fla na mii ndoo kãmay sã ne ye.

- ⁷Ye ma ndoo cã, ye ga ra Tuhufua Yãhã bya cã. Ke yagaa nge ge na, ye ke cã wa ge cã wa, ye maha ke yãã wa yĩnde ne.”
- ⁸Filipe n yee: "Yĩnfua, ma Tuhufua Yãhã yar wo na, loo ya ga tãy wo ye.”
- ⁹Yesu n u yẽ sya ma yee: "N ma ye ne le yale syi ma na? Loo naa bye ne, ma sã maha ra cã ye Filipe! Wii ma ra yãã, ufua ta Tuhufua Yãhã yãã. Ma -sã pye mii ma yee, n ta Tuhufua Yãhã yar ye na?
- ¹⁰Ma sã cã la ma yee, ndoo tesã ra Tuhufua Yãhã ne, wo ma nen? Ta Tuhufua Yãhã, tesã ndoo ne, wo ma nen. Kaplãŋ nkãy tẽ n pãã ye ye, ndoo yẽ kaplãŋ sã kã ye; ta Tuhufua Yãhã gii, koo ndoo ne, wo ma nen, koo kã ke koo kai- ngĩ bye pye.
- ¹¹N yee, ndoo tesã ra Tuhufua Yãhã ne, wo ma nen, -ye le sya cĩnde! Ye ma yee ye sã ra kaplãŋ sya cĩnde ye, kai- nkãy ke n pye, -ye koo sya cĩnde!
- ¹²Ta n cĩnde nde pãã ye ye: Wii ma ra ta u Yater, kai- nkãy tẽ n pye, ufua bya ga waha koo pye. Tẽ nwo n n gaha ta Tuhufua Yãhã fla na, loo ga ta ufua n waha kai- nkãy pye, ke ter ge ter ra wũhũ yaha.
- ¹³Kai- nkãy bye tee ga ba nar ra myaha ne, n ga ba ke pye ye kã, ta Tuhufua Yãhã miingbãŋ n yi ta kãmay na, ndoo wii n ma ke Dya.
- ¹⁴Ye ma ngii nar ra myaha ne, n ga ke pye ye kã.”
- ¹⁵Yesu n maha yee: "Ta ntãŋ ma dye ye tãy, ye ga ra kaplãŋ le yaha ye laam wo, -ye naa koo pye!
- ¹⁶N ga ra Tuhufua Yãhã nar ke Koholefua waa nã wãã ye kã. Woo kã Yãhã Yrã Fãnga ne. Le ga ba pye ye ne yalebye.
- ¹⁷Loo cĩnde Yrã saha pye yãã driyẽfa ye ye. Pe saha le yãã yĩnde ne ye, pe saha le cã ye, koo kã. Yii poo na, ye le cã; ye sã yãã, le ma ye ne, le ga dye ye laam wo, koo kã.
- ¹⁸N saa ter n ye yaha yii ya mii ncir- wãŋ syi dyaŋ ye; n ga dur ba ye ye.
- ¹⁹Yalaale wo, driyẽfa saa ra yãã nantãŋ ye. Yii -sã ga ba naa ra yãã. Ye sã yãã, n ma yrãŋ na, koo kã ye bya ga ba nii yrãŋ na.
- ²⁰Koo per ma nã, ye ga le war ye yee, ndoo tesã ra Tuhufua Yãhã ne, wo ma nen; tesã yii ndoo ne, wo ma nen; ndoo yii ne, wo ma nen.
- ²¹Wii ma ra kaplãŋ le yaha u laam wo, ma nii u troho tãhã koo kãnde na, woo kã ta ntãŋ dye u tãy. Woofua ntãŋ -sã ga dye ra Tuhufua Yãhã tãy, ndoo bya, u ntãŋ ga dye ra tãy, n ga ta u n ta yãã.”
- ²²Yuda wii, Syikaryotefa Yuda sã kã woo ne ye, u n Yesu pye ma yee: "Yĩnfua, maa pye mii ma ta wii n ma yãã, pe driyẽfa poo saa ma yãã ye?”
- ²³Yesu n u yẽ sya ma yee: "Ta ntãŋ ma dye wii tãy, ufua ga ra kaplãŋ le yaha u laam wo; u ntãŋ -sã ga dye ra Tuhufua Yãhã tãy. Ta Tuhufua Yãhã tesã ndoo ne, waa pa ufua ye, wo ba wo niisaha ta u ye.

²⁴Wii ma -sē yee ta ntāŋ sē dye u tǎy ye, ufua saa ra kaplāŋ sya ye. Kaplāŋ nkāy bye tē n pǎā ye ye, ndoo yē wūhū sē kē ye, ta Tuhufua Yāhā gii ke ra nō wǎā, koo yē kaplāŋ kē.

²⁵Tē nwo n ma ye ne nantāŋ, n koo kaplāŋ ngī bye pǎā ye ye.

²⁶Yāhā Yrā Fāŋga gii ke n pai nii ye Koholefua, Yāhā ga ba ke nō wǎā ye ye ta draha wo. Loo Yāhā Yrā Fāŋga nde ga ba naa ye klaha kai- bye ne, le ga ba naa ye laam too kaplāŋ nkāy bye ne tē pǎā ye ye.

²⁷Tē nwo n n tēr, n ga yrīŋ yaha ye na. Yrīŋ mpāy pe ma ndoo wām, n ga maha poo wǎā ye kē. Ndoos yrīŋ wee mii driyēfa yrīŋ dyaŋ ye. Ye ma syi ye laam n wlāhā ye ye ye, ye ma n fya ye!

²⁸Tē ye yar ma yee n ga tēr, tē ba dur ba ye ye, ye le luhu wa. Ta ntāŋ ma dye ye tǎy cīnde, ye ga ne naa nuhu di ta wāka wī na ta Tuhufua Yāhā fla na. Ye sē yāā, ta Tuhufua Yāhā ter ndoo yaha.

²⁹Yagaa, n ye cǎā yar wa koo kai- ngī ne. Loo na, ke ma ba nii n pye yaliile wo, ye ga le sya cīnde ne tē naa n pǎā ye ye.

³⁰Draha sē gboho ra ye nantāŋ ta n ga kaplāmbuar pǎā ye ne ye. Ye sē yāā, driyē yīŋfua Setane ma u n pai ra fla na. U saha yia ra na laa ne ye.

³¹N -sē yai n ta, driyēfa n cǎ pe yee ta Tuhufua Yāhā ntāŋ dye ra tǎy, ke kai- nkāy bye yar ra na, koo kē tē n pye. -Ye yir yi nwo, wo n tēr!"

Nsān 15

¹Yesu n maha u kānyārwai yar ma yee: "Ndoos tē ma cīnde defī katyigi tepeŋ, ta Tuhufua Yāhā koo ke ma ke gbihifua.

²Kayay rii te ma ra na, te ma yee te sē n sa ye, ke re cer n kāā. Tii ma -sē n sa, ke too sǎ ma te gbihi, ma n ta kaa n taha te wāsa na.

³Yii mpāy tee mii kayay tii dyaŋ te gbihi wa, ta kapān ne le ye ta koo syi.

⁴Loho ke sē waha n yi ra nsoho wo ye wī ne ye mii, -ye bya ye nii ra wī ne ke syi. Ye katyigi kayaŋ gaa yāā yāā la, pe cer miy yaha, ke n sa yāā? Yii ma yee ye sē ra yigi, wo n nii loho sē n yi wo nsoho wo ye, yaa nii koo kayaŋ nge wāŋ syi, ye saa sa yāā ye.

⁵Ndoos tē ma ke tepeŋ, yii -sē ma te kayay. Wii ma nii loho sē n yi u nsoho wo ra wī ne ye, ta bya n -sē nii loho sē n yi ra nsoho wo u bya wī ne ye, woofua nwo na u ga kayūhū sa gboho. Wii ma -sē u ya cer kāā ra na, woo saa waha naa n yigi laa ge ye ye.

⁶Wii ma sye, u sē ta wo n nii loho sē waha n yi wo nsoho wo ye, woofua nwo ga nii mii ke kayaŋ wāŋ syi dyaŋ, kayaŋ gii pe ma ne cer, pe gbe ga miy yaha, ke n waha. Ke ma waha wa, pe ke pǎā ga le naa wo, ke n suhu.

- ⁷Ya"a ra wĩ yigi, loho sē waha n yi ye nsoho wo ra ne ye, ya"a sya lii syi nar Yāhā ye, ke ga le pye ye kē.
- ⁸Ya"a sya ma kayūhū sa gboho, loo nde ga ra Tuhufua Yāhā miingbān yi. Nawee- ga maha cā pe yee, ye ma ra kānyārwai.
- ⁹Ta ntān pe dye ra Tuhufua Yāhā tāy mii, ye bye ntān dye ra tāy koo syi dyañ. Ye tyii ye ntān n dye kuee yai tān ra tāy!
- ¹⁰Tē ra Tuhufua Yāhā kaplān sya, loo le ta ra ntān n dye kuee u tāy. Ye bya, ya"a ra kaplān sya, ma nii ke pyefa, ye ntān ga dye kuee ra tāy koo syi dyañ.
- ¹¹N loo nde pāā ye ye, ye n waha ta nuhu ter syi yāā, ye laam bye n nii nuhu fla ye ye.
- ¹²Lii tē n ke ye ye loo ne nde: Ye ntān pe dye ra tāy mii syi, ye tyii ye ntān n dye yii tāy koo syi!
- ¹³Ma"a ma naambiyām gbā sya ma ku pe draha wo, ntān mpāy wādye saa waha ter loo nde yaha ye.
- ¹⁴Lii tē n pāā ye ye, ye ma ke sya ma nii ke pyefa, ye ga kuee yai tān ra naambiyām.
- ¹⁵N sē ye yān ra tēntēbir ye, n ma ne pye tē ye yān ta tēntēbir, n ga ne ta laam wūhū tōr naa n yar la ye na? N ye yān ra naambiyām, mii loo sē ne ye, n saa ne ta ye ne ta wĩ laa ge cā ta Tuhufua Yāhā wĩ ne ye.
- ¹⁶Yii la tee ra yān yi? Ndoo sē na tē ye yān yi, ma yee kayay tii syi te sa n gboho, -ye nii koo syi dyañ, ye naa kayūhū pye, kayūhū nkāy ke n ma-? Ye ma ngii ngii nar ra Tuhufua Yāhā ye ra myaha ne, ke ga ke pye ye kē.
- ¹⁷N yee, ye tyii ye ntān na pe n dye ga pe ya tāy, loo ne tē sroñ n ke ye ye."
- ¹⁸Yesu n maha yee: "Driyēfa ma napīr le ye ne, ye le cā pe cāā napīr le wa ra ne, ma cā ba nō ye na.
- ¹⁹Ke ma ne pye ye ma driyēfa ne yīmbui nen na, pe ga ne naa n tāy ye ne. Pe ga ne ye tōr naa n yigi pe ya ne. Tē -sē nwo, tē ye tyōr yi kāā driyēfa kue koho ye, ye n nii ye sē n tōr pe ne ye, loo ne le pe ta ye wĩ n fūhū pe ye.
- ²⁰-Ye ye laam too nde na tē ba ye pye ma yee: Tēntēle sē ter u yīñfua yaha ye. Pe ma ra ka n nuhu, pe ga ba naa ye bya pye ke syi. Pe ma ra kaplān sya, pe ga ba naa ye bya wūhū sya.
- ²¹Ta myaha ga ta, pe n koo kai- ngī bye pye ye na. Pe tee mii pe sē Yāhā cā ye, koo gii ke ra lehe wāā.
- ²²Ke ma ne pye n sē pa ma ba Yāhā laam wūhū tōr pe ye ye, kapee- saa ne pye pe yīñ na ye. Yagaa tē -sē nwo tē Yāhā laam wūhū tōr pe ye, pe saha yee poo sē laa cā wa, ma naa kapee- pye ye.
- ²³Ta wĩ ma fūhū wii ye, ta Tuhufua Yāhā wĩ bya fūhū ufua ye.

²⁴Ke ma ne pye, n sē laanwo wūhū pye pe n yāā yīnde ne ye, nkāy syi nawee waa sē ke pye yāā ye, kapee saa ne pye pe yīn na ye. Yagaa n -sē nwo tē laanwo wūhū pye pe n yāā, wo wīn n maha fūhū pe ye, ndoo, tesē ra Tuhufua Yāhā ne.

²⁵Kai- ngī bye n pye, kapān lii le bii cāā yrūhū ta Yāhā sabangbān wo, loo ne le n pye. Loo kapān nde: 'Ta wīn fīhī ka fūhū pe ye ke dyaŋ, laa sē ne laa ne ye.'

²⁶Koholefua wii u ma paŋ na, woo kē Yāhā Yrā lii ne pe n yee Yāhā Cīinde Yrā. N ga ba le nō wāā ye kē Yāhā kāmāy na, le n ba ra wīn pāā.

²⁷Ye bya, tee -sē mii ra ne ta tēn fegbesaha wo, ye ga ba naa ra wīn pāā yii ndoŋ."

Nsān 16

¹Yesu n maha u kānyārwei pye ma yee: "N koo ngī bye tōr ma ye yar, ke ma ba nii ye dye, ye ma n ba dur yi ra kur ye ye.

²Pe ga ba ye tā Yiifee- yawāhā nwey na. Yalaa ga ba nō, ye boofa gē ga ba naa le ga, a poo Yāhā laam wūhū pye ke syi.

³Pe tee mii pe sē Yāhā cā war ye, pe sē maha ra bya cā war ye, pe ga ba tee naa n pye ke syi.

⁴N koo ngī bye tōr ma ye yar, yalaale wo pe ma ba yir ke wāpyeŋ na, ye waha le cā ye yee, n ba le cāā tōr wa ye ye. N sē ba cāā koo ngī tōr ye ye ye, n pye ye ne yalebye, koo kē."

⁵Yesu n maha yee: "Yagaa, n nwo tē ga ter ra Tuhufua Yāhā fla na, koo gii ke ra nō wāā. Yii waa gē sē -sē ra yey ma yee ma n gaha na ye.

⁶N le cā nkāy tē n pāā ye ye, koo kē ke ye laam wlāhā.

⁷Cīinde -sē ne tē n yar ye na; n ma ter, ke ga puar ye na. N ma yee n sē ter ye, u Koholefua wii u yai u pa ye ye, u saa pa ye. N ma -sē ter, n n gaha u nō wāā ye ye.

⁸Woo nwo ma ba pa, u ga ba driyēfa yar pe n cā pe plaha pe kapee- wāpyeŋ kue ye, pe plaha nkāy kue ye ke sroŋ, pe maha plaha Yāhā kasāhā kue ye.

⁹Pe kapee- wāpyeŋ kue ye, pe plaha. Pe sē ra ta pe Yater ye, koo kē.

¹⁰Kai- nkāy ke sroŋ, pe plaha koo kue ye. N n gaha ra Tuhufua Yāhā tāy, waa saa ra yāā nantāŋ ye, koo kē.

¹¹Yāhā kasāhā kue ye, pe maha plaha. U driyē yīŋfua Setane sāhā wa, u fānga pye klaha- wa, koo kē.

¹²Kai- busāā ma ra yē na wātōr wūhū ye ye, ye sē -sē ga waha ke yīntaha war yagaa ye.

¹³Yāhā Yrā lii le ma cīinde ne, le ma ba pa, loo le ga waha ba naa ye sroŋ ke cīinde bye wo. Le ya laam wūhū sē kē le n pai ta le naa n tōr ye ye ye. Kai- nkāy bye le luhu Yāhā ye, koo kē le n pai tōr naa ye yar, tesē nkāy ne ke ga ba dye kur ye.

- 14**Le ga ba naa ra kai- sya ra ye, le ba tǒr naa ye yar. Le ga ba ta ra myaha n yi koo syi ne.
- 15**Lii ma pye ra Tuhufua Yāhā wīl, le ma ra bya wīl. Loo ne ra n yee, Yāhā Yrā Fānga ga ba ra kai- sya ra ye, le ba tǒr naa ye yar.”
- 16**Yesu n maha yee: "Saa ma pye, ye saa ba ra yāā ye. Loo kur ye, saa ma maha pye, yaa ra yāā.”
- 17**U kānyārwai mpāy n pe ya yey le ne ma yee: "Ye nde yīntaha cā la u ne tuu n tǒr, ma nii wo pye ma yee: 'Saa ma pye, ye saa ba ra yāā ye. Loo kur ye, saa ma maha pye, yaa ra yāā.' Ma suhu nde ne tuu maha yee: 'N n gaha ra Tuhufua Yāhā tǎy.'
- 18**Tuu yee saa, saa gii ge kē koo ne u n yāŋ? Nkāy ter tuu n tǒr wo ye ngīl, waa sē ke yīntaha cā u ne ye.”
- 19**Yesu tuu cā pe u kaplāŋ yīntaha ke u ye, u n pe pye ma yee: "Nde tē tǒr yar ye na ma yee, saa ma pye, ye saa ba ra yāā ye. Loo kur ye, saa ma maha pye, yaa ra yāā. Loo nde syi wīl la tee nii yii yey le yīntaha ne?
- 20**Ta n cīinde nde pāā ye ye: Ye mii yaa ba naa kayaaŋ miyāhā wūn ta wīl na. Loo ga ba nuhu yigi driyēfa kē. Cīinde, ye laam ga ba wlāhā. Kur ye, ye laanwlaŋ ga ba wā klaha nii nuhu.
- 21**Ta n laa tǒr yar ye na: Lai ma cōo yigi u n ga see, u ma u ya fen yāŋ, u laam ga wlāhā. U ma -sē waha see wa, ma ke pēyāhā yāŋ, u ga faha te fen bye yaha, tii tuu sya. U ma yāŋ u ga yāā u nawee see le driyē wo, loo nde n nuhu yigi u kē.
- 22**Ye bye sē na ke syi yagaa, ye laam pe wlāhā ye ye? Waa maha ba wii yāā yahamba, ye laam n nii nuhu fla, waa ge saa waha poo nuhu yi kāā ye laam wo ye.
- 23**Koo cāā nge ma ba nō, ye saa maha ba ra yey laa ne ye. Ta n cīinde yar ye na, ya" a ba nii nkāy nar Yāhā ye ra myaha ne, ke ga ba naa ke pye ye kē.
- 24**Ma sya ba waa yagaa na, ye sē ngaa nar yāā Yāhā ye ra myaha ne ye. -Ye naa ke nar, ke ga ye kē, ye laam n nii tāŋ ye ye nuhu fla.”
- 25**Yesu n maha yee: "N koo ngīl bye tǒr ye ye kakuācraŋ ne. Yalaale -sē nde le n pai, le ma ba nō, n saa ba ra Tuhufua Yāhā wīl laa tǒr ye ye kakuācraŋ ne nantāŋ ye. N ga ba ke bye tǒr naa n yi ye ye gbaa na.
- 26**Koo cāā nge ma ba nō, ndoo ya sē kē tē ga ba naa ra Tuhufua Yāhā nar ye kē ye. Ye bye ga ba waha naa Yāhā nar yii ya ra myaha ne.
- 27**Ye sē yāā, ye ntāŋ dye ta Tuhufua Yāhā tǎy. Ta ntāŋ dye ye tǎy, ye maha le sya n yi ke tǎy, koo kē.
- 28**N yi ra Tuhufua Yāhā tǎy, ma pa driyē wo. N nwo, yagaa tē ga yir driyē wo, n dur ga ra Tuhufua Yāhā tǎy.”
- 29**U kānyārwai n u pye ma yee: "Yagaa woo sē na taa tyii kakuācraŋ wāpāā na, ma gbihi pāā n yi gbege?

³⁰Yagaa woo, wo fihĩ le sronj cã laha taa kai- bye cã tãŋ, nawee laam wĩ laa sē wũhũ ma na ye. Koo syi kē, wo n ma ta wo Yater, ma cã ma yi Yãhã tãy.”

³¹Yesu n pe pye ma yee: "Yagaa woo la tee ra ta ye Yater?"

³²N -sē cã, yale laa nde le n pai, le nɔ wa ge nɔ wa, ye bye ga ba fã cãŋ ter ra yaha, yii wuhu na, ra n kuee nii ya. N -sē cã, n saa ba kuee nii ya ye, ta Tuhufua Yãhã ga ba pye ra ne.

³³N koo ngĩ bye pãã ye ye, ye waha yrĩŋ yãã. Yaa fen yãã driyẽ koho wo, -tee -sē tetege le yii na, n yia wa driyẽ na."

Nsãn 17

¹Yesu tuu pãã wa ke syi, u n yĩntaha kuã yir wãã ncaha ye, ma u Tuhufua Yãhã pye ma yee: "Ta Tuhufua, le yale nɔ wa, ta ma Dya miingbãŋ n yi, u bya n -sē ta ma miingbãŋ n yi.

²Ma nwo, taa fãnga bye wãã u kē, ma yee nawee- mpãy taa wãã u kē, u waha pe ta pe n cĩinde yrã yãã, lii wãkuayãã wee le na ye.

³Cĩinde yrã, le wĩ le ma lii ne loo ne nde: Nawee- n waha ma cã, mboo wii ya taa ma cĩinde Yãhã, pe maha Yesu Crise cã, woo wii taa nɔ wãã pe ye.

⁴N ma myaha gboho kãntraha na. Taa ra taha lii na, n le bye yĩntaha yi.

⁵Ta Tuhufua, cãã gii cãã driyẽ sē bii tãhã wa ye, n pye ma tãy ma nayõr wo. Yagaa, ta, ra miingbãŋ n yi, -taa ra gbe ga ta mii tãy too nayõr wo!

⁶Nawee- mpãy raa tyĩn sya driyẽ koho wo, pe ma ma wãm, ma pe wãã ra kē, pe n nii ra wãm. N ta pe n ma miingbãŋ cã. Pe ma kapãn le yaha pe laam wo.

⁷Yagaa, pe cã ngii taa wãã ra kē, ke yi ma fla na.

⁸Ma sē yãã, kaplãŋ nkãy taa pãã ra ye, n ba ke bye tõr pe ye, pe n ke sya. Pe mii pe le yãŋ cã ma yee, tē sronj yi ma fla na, ma maha yee, a mboo taa ra nɔ wãã.

⁹N ma nar poo nawee- mii wĩ na. N sē ma nar driyẽfa wĩ na ye. Mpãy taa wãã ra kē, n ma nar poo wĩ na. Pe ma ma wãm.

¹⁰Ta kla, ma kla; ma kla, ra bya kla kē. Ta miingbãŋ n yi poo kãmay na.

¹¹N nwo, yagaa tē ga ka ma fla na. N wee tē n tõr kãntrahafa ne nantãŋ ye, poo -sē mii pe n tõr kãntrahafa ne. Ta Tuhufua Yãhã, mboo wii ma kai- laha, koho paha tã pe na ma myaha wĩ na, myaha gii raa wãã ra kē, pe n waha wãã le, pe nii yĩmbui nen ne ma dyaŋ ra ne.

¹²Tē pye pe ne, mpãy taa wãã ra kē, n paha pe na ma myaha fãnga kãmay na. Waa ge sē plaha ye, ma yi kãã wii na tuu ba yai wãplaha ne, loo ne Yãhã sabangbãŋ ke le cãã tõr yaha.

¹³Yagaa tē ga ka ma fla na, koo syi kē ta nii n pãã ke syi, tē nwo nantãŋ kãntraha na pe ne. Loo n waha ta pe laam n nii tãŋ ta nuhu ne.

¹⁴N ma kapãn tōr yar pe na, pe wĩ n fũhũ driyēfa ye. Pe wee driyēfa kãnde wo ye, mii ta dyaŋ tē wee driyēfa kãnde wo ye, koo kē.

¹⁵N sē ma nar taa pe gbe yi kãã driyē wo ye, n ma nar, ma naa pe paha sãndãpee yĩŋfua Setane na.

¹⁶Pe wee driyēfa kãnde wo ye, mii ta dyaŋ tē wee driyēfa kãnde wo ye.

¹⁷Pe ta pe n sroŋ nii ma wãm, ma cĩnde kãmay na. Ma kapãn loo ne le ma cĩnde.

¹⁸N pe lehe wãã driyē wo, mii taa ra lehe wãã driyē wo mii syi.

¹⁹N nii wãã n tãŋ ma kē poo wĩ na, ke syi pe bye n waha sroŋ nii ma wãm pe ya ndoŋ, ma cĩnde kãmay na.

²⁰N sē -sē ma nar poo ya wĩ ne ye. Mpãy bye pe ga ba poo kaplãŋ sya, pe ra ta pe Yater, n ma nar pe bya wĩ na.

²¹N ma nar pe bye n waha wãã le, pe nii yĩmbui nen na. Too nii nen wii wo syãm ma ne, n ma nar pe waha nii koo syi dyaŋ, poo tesē wo syãm ne. Driyēfa n loo yãã, pe cã pe yee, mboo taa ra lehe wãã.

²²Nayōr rii taa wãã ra kē, n te syi wãã pe kē, pe n waha nii nen mii wo dyaŋ too ma nen.

²³Wo ma nen, mboo ra ne; tesē wo ma nen, ndoo poo ne. Loo ga ta pe n wãã le, pe nii yĩmbui nen na. Ke syi, driyēfa ga cã pe yee, mboo ma ra lehe wãã, tesē ra ntãŋ pe dye ma tãy mii, ta nawee- bya ntãŋ dye ma tãy koo syi.

²⁴Ta Tuhufua, mpãy taa wãã ra kē, n n traha pe ba pye ra ne fla ngii na n n pai pye. Koo syi, pe ga waha ra nayōr yãã yĩnde ne, tii taa wãã ra kē. Driyē sē bii tãhã wa ye, ta ntãŋ bii dye ma tãy, koo kē.

²⁵Ta Tuhufua, mboo wii taa sroŋ, driyēfa sē ma cã ye, ndoo -sē ma cã, ta nawee- bya cã mboo taa ra lehe wãã.

²⁶N ta poo n ma myaha cã, n ga ta kaa naa n taha ke wãcãŋ na pe ye. Koo syi, ta ntãŋ pe dye ma tãy mii, pe bya n waha nii ke syi, ta wĩ n maha nii pe laam wo."

Nsãn 18

¹Yesu tuu ba Yãhã nar wa, u n ka u kãnyãrwai ne Sedrō lankloŋ kũndi ye. Katyir lankua waa pye ke fla na. Pe n dye u katyir lankua laam wo.

²Pe naa n gaha koo fla na sɔɔ. Yuda wii tuu yi Yesu kur ye, u bya ba ke fla saha cã. U n ke fla saha yar Yesu napĩ- na.

- ³U n ka Wɔrmefa seraasyi ndreŋ ne, ma suhu ke Yāhā kangbāŋ sēŋfa ne u katyir lankua wo. Pe Yāhā yūndefa yīŋfa, tesē pe Farisyē ne, poo me pe ba pe lehe wāā. Terbuhu pye pe ye, tesē naaloho ndyan ne, ma suhu naanmiy wān ne.
- ⁴Yesu tuu -sē ba cā wa lii le ga ba u dye, u n pe wāā ga, maa pe yey: "Yoo tee n ke?"
- ⁵Pe n u pye ma yee: "Nasaretefa Yesu too n ke." Yesu n yee: "Ndoō tē ma woo." Loo yale wo Yuda pye u ba yer pe ne, Yuda wii tuu pye Yesu yifua u napī- kē.
- ⁶Yaliile Yesu le pāā ma yee, ndoo tē ma woo, pe n kūn dur kur kuε ne, ma laha n too.
- ⁷U n pe yey yahamba: "Ah yoo tee n ke?" Pe n maha u pye: "Nasaretefa Yesu."
- ⁸U n yee: "N sē le pāā wa la ye ye, ma yee ndoo tē ma woo? Ke ma pye ndoo tee n ke, ye tyii ta kānyārwei na, pe n ter."
- ⁹Tuu loo pāā ke syi, lii u naa n pāā Yāhā ye ke yīmper wo, loo ne le pye. Loo ne nde: "Yāhā, nawee- mpāy taa ba wāā ra kē, nawee nen gε sē plaha ra ye ye."
- ¹⁰Syimu Pyar -sē pye yūntrūhū ne. U n le tyīn yi yūnsyihi wo, ma Yāhā yūndefa yīŋfua tēntē Malsyii kāndigi ndityε gbā cer.
- ¹¹Loo na, Yesu n u Syimu Pyar pye ma yee: "Ma yūntrūhū le yūnsyihi wo. Ma sē cā la n yai n ke kayīhī sya, kii ra Tuhufua Yāhā tuu wāā ra kē?"
- ¹²Yesu tuu kāhā loo nde pāā wa, nawee- mpāy pe pye Yuda ne, pe n Yesu yigi, ma u pua,
- ¹³ma cāā ka u ne Yana fla na, Yāhā yūndefa yīŋfa mpāy waa. Loo dye Kayifu woo tuu ba Yāhā yūndefa yīnfar yāā. U ba Yana pueesya sya cōō.
- ¹⁴Woo kē tuu maha ba Yiifē- yahaseefa pye ma yee, a ter nawee nen ma ku nabuar wī na, koo ke puar.
- ¹⁵Syimu Pyar tesē Yesu kānyārwe waa ne, pe n taha Yesu na, ma ka Yana fla na. Yāhā yūndefa yīŋfua ba u kānyārwe nen nwo cā le wa, woo n waha dye u Yāhā yūndefa yīŋfua kangbāŋ ndyin wo.
- ¹⁶Syimu Pyar ya n kuee kāndi wo kapahayē na. U kānyārwe wii tuu u Yāhā yūndefa yīŋfua cā, u n ka maa pāā u kapahayē sēŋsyale ne, ma Syimu Pyar yigi dye loo na.
- ¹⁷Ke kapahayē sēŋsyale n u yey ma yee: "Ah ndee, dya nwo kānyārwei waa kē ma bya ne!" Pyar n yee: "Aye, poo waa sē kē ra ne ye."
- ¹⁸Wεr tii naa n pai ke dyaŋ, pe tēntē- tesē pe Yāhā kangbāŋ sēŋfa mpāy ne pe pye ke fla na, pe ba naa tar, ma naa n waha. Pyar bya pye pe ne, ma naa naa waha.
- ¹⁹U Yāhā yūndefa yīŋfua Yana n Yesu yey ma yee: "Mpāy poo pe ma ma kānyārwei? Kai- nkāy syi koo taa nawee- klaha?"
- ²⁰Yesu n u yē wāā sya ma yee: "N ba naa nawee- klaha Yiifē- yawāhā nwey wo, tesē Yāhā kangbāŋ wo, Yiifē- byε naa pe ya wāā too fle nde wo. N ke kai- byε pāā naa n yi, n sē kaplāŋ nkāy wūhū naa n pāā ye, nawee- byε ke cā.

- ²¹Nwa ta ma n nii le yey ndoo ye? Le ma pye ke dyaŋ, mpây pe naa ta kaplân luhu, le yey poo ye, poo le cã.”
- ²²Tuu naa n pãã ke dyaŋ, pe Yâhã kangbãŋ sêŋfa mpây pe pye ke fla na, poo nen waa n u fey, ma u pye ma yee: "Nwa ta ma n nii n pãã Yâhã yũndefa yĩŋfua ne ke dyaŋ?"
- ²³Yesu n u pye ma yee: "N ma tee pãã, le tõr ra ye lii tẽ pãã wãpee. Ke ma -sẽ pye cĩinde tẽ pãã, nwa ta ma n ta fey?"
- ²⁴Loo kur ye, Yana n Yesu nõ wãã u Yâhã yũndefa yĩŋfua Kayifu fla na. Ke namihi pye u na nantãŋ, pe ba u pua yigi.
- ²⁵Pyar woo -sẽ pye u naa naa waha. Waa n u yey yahamba: "Ah ndee, u dya nwo kãnyârwe waa kẽ ma ne?" Pyar n maha le kai ma yee: "Aye, poo waa sã kẽ ra ne ye."
- ²⁶U Pyar tuu -sẽ ba dya wii nditye gbã cër Yesu yigiyale wo, u dya pye Yâhã yũndefa yĩŋfua tẽntẽ waa nwoŋfua. Woo tẽntẽ n Pyar yey yahamba: "Ah, n sã ma yãã la Yesu ne katyir lankua wo?"
- ²⁷Pyar n maha le kai ma yee u sã Yesu cã ye. Ngupuai n -sẽ ta ter kui.
- ²⁸Ke yĩŋsyii sukũhũntây yĩŋ na, pe n Yesu yigi yi Kayifu fla na, pe bye n wãã ga u ne u fãngafua tẽntësaha wo, kangbãŋ gaa ba kẽ. U fãngafua myaha ba kẽ Pilati. Pe Yiiffee- sã -sã ba dye ke kangbãŋ laam wo ye, u fãngafua tee pye kulaafua. Pe ma ne dye, pe saa ne waha te syayaha gbar dir di ye.
- ²⁹Loo na Pilati n yi u kaha wo, ma ka pe kue ye, maa pe yey ma yee: "Lii kapee ne u dya tuu pye?"
- ³⁰Pe n u yẽ wãã sya ma yee: "Dya nwo ma ne yee u wee kapeepyefua ye, wo saa ne pye too u yigi ba ma fla na ye."
- ³¹Pilati n pe pye ma yee: "Le ma pye ke dyaŋ, ye u sãhã ye klo kai- kãnde na." Pe n yee: "Ye kãnde na, wii Yiiffee-, wo sã yai wo nawee boo ye."
- ³²Pe loo pãã ke syi, kai- nkãy Yesu tuu ba cãã pãã yaha faale wo u ya gbã wĩ na, koo kai- kẽ ke nii n pye loo yale wo.
- ³³Pilati n dur dye ter u nangbãŋ kaha wo, ma ta pe n Yesu yee ba. U n ba u yey ma yee: "Mboo la pe Yiiffee- yĩŋfua?"
- ³⁴Yesu n -sẽ u yey: "Ma le cã mii ya laa, mpây me pe le pãã ma ye?"
- ³⁵Pilati n u pye ma yee: "N wee Yiiffee- terfua ye. Ma terfa Yiiffee-, tesẽ Yâhã yũndefa yĩŋfa ne, poo pe ma yigi ba wãã ra kẽ. Le pãã ra ye lii taa pye."
- ³⁶Yesu n u pye ma yee: "Ta yĩnfar wee driyẽ nge wo ye. Le ma ne pye ke dyaŋ, ta nawee- ga ne naan miy ta draha wo, ta napĩ- ma n waha ra yigi ye. Ta yĩnfar sã -sã wee driyẽ nge wo ye."

³⁷Loo na Pilati n -sē u pye ma yee: "Jaha ma ma yīŋfua?" Yesu n u yē wāã sya ma yee: "āwā, taa le pāã mii, n ma yīŋfua. N see nawee, ma pa driyē laam wo, ma ba cīinde yar nawee- na. Cīinde le n tāy nawee- mpāy ye, pe n luhu ra ye."

³⁸Pilati n u pye ma yee: "Ah nwa kē cīinde ne?" Pilati tuu loo pāã wa, u n yi ga maa Yiiffee- wāã sya kāndi wo, ma pe pye ma yee: "Ye dya nwo yigi ba ra kē, n sē -sē laa kapee yāã u na ye."

³⁹Dyε- byε syayaha gbar na, ye sē ne pa la, ye yee ndoo n nwompihifua waa yi yaha ye kē? Ya "a sya, n ga Yiiffee- yīŋfua yi yaha ye kē naandyε."

⁴⁰Pe Yiiffee- n nii n tē ma yee: "Aye, wo wee woo wī na ye, wo n traha ma Barebaa woo yi yaha wo kē." U Barebaa -sē pye yuhu naboofua.

Nsān 19

¹Loo kur ye, Pilati n ta pe n Yesu gbā sāngblā ne.

²Pe seraasyi n nii u ler, ma yīŋfua nayreyāhā le u na, ma ngur maha ta u yīŋ na yīŋfua nkifai dyaŋ,

³ma dur ma nii yūhū n crā u na, ma nii u ler yīŋfua syaha ne ma yee: "Yiiffee- yīŋfua wo ma syar", ma -sē maha nii u fey.

⁴Loo kur ye, Pilati n maha yi ba pe Yiiffee- fla na, maa pe pye ma yee: "Ye tyii, pe n yi ba u ne kāndi wo. N n traha n -sē le pāã ye ye, ndoo sē laa kapee yāã u na ye."

⁵Loo na, Yesu n yi ke yīŋfua nayreyāhā ne, tesē ke ngur nkifai ne u yīŋ na. Pilati n -sē pe pye ma yee: "U dya nwo."

⁶Yaliile pe Yāhā yūndefa yīŋfa, tesē pe nawee- ne pe u yāã, pe nii n tē ma yee: "U kuey mar boo trā na! U kuey mar boo trā na!" Pilati n pe pye ma yee: "-Ye u kuey mar boo yii ya, ndoo sē laa kapee yāã u na ye."

⁷Pe n u yē wāã sya ma yee: "Wo kānde na u yai u ku, u tee yee woo ma Yāhā Dya."

⁸Pilati tuu pe kaplāŋ luhu Yesu wī na, u n fya ma ta ter faale yaha.

⁹U n dye ga u tēntēsaha kangbāŋ wo, maa Yesu yey ma yee: "Ah ma n yi na cigege?" Yesu sē -sē u yē wāã sya ye.

¹⁰Pilati n -sē u pye ma yee: "Ah ma saa ndoo gε yē wāã sya la? Ma sē cā la fānga ma ra ye, ta n ga waha ma yi yaha, le ma maha tāy ra ye, n ta pe n ma kuey mar boo trā na?"

¹¹Yesu n u yē wāã sya ma yee: "Ma saha fānga wī laa pye ra na ye, n sē sye Yāhā ma fihī lii wāã ma kē. Koo syi, wii tuu ra yigi wāã ma kē, woo kapee ter ma wī yaha."

¹²Loo yale wo, Pilati naa Yesu wāyiyaha wī kε. Pe Yiiffee- poo -sē nii n tē fānga ne ma yee: "Ma" a u dya miy yaha, ma wee fāngafa byε yīŋfua naambiyā ye. Nawee nawee ma u ya ta yīŋfua, u ma fāngafa byε yīŋfua napī."

- 13**Pilati tuu koo kaplāṅ luhu wa, u n ta pe n Yesu yigi ga kāndi wo. Pilati n pa, maa tege nii kasāhāfua niisaha wo, draha gii pe naa n yee ntēmbapai fla, pe naa ke yee Gabata yebere yor wo, Yiiffee- yor kē.
- 14**Te syayaha gbar ne ga dye koo per yīṅsyii wo. Koo per yaiwlaṅ yale ba kē, Pilati tuu pye u ba tege nii kasāhāfua niisaha wo, u n Yiiffee- pye ma yee: "Ye yīṅfua nwo."
- 15**Pe n -sē nii n tē ma yee: "U boo, u boo, u kuey mar boo trā na!" Pilati n pe pye ma yee: "Ah ye yīṅfua kē, ye -sē yee, n u kuey mar mii syi?" Pe Yāhā yūndefa yīṅfa n yee, a yīṅfua waa wee poo ye, mii u fāngafa bye yīṅfua sē kē ye.
- 16**Loo na, Pilati n pe laam wīi pye, ma Yesu wāā seraasyi kē, pe ga u kuey mar yaha trā na. Pe seraasyi n Yesu yigi tēr,
- 17**ma yi u ne le klo wo. U n u kueymartrā tēṅ u ya ya. Teelii fla pe n yee Gblegbeta Yiiffee- yor wo, le yīntaha kē yīnkluhu fla, pe n ka koo fla na.
- 18**Koo fla pe Yesu kuey mar yir yaha trā na, ma maha nawee- syām mpāy kuey mar yir yaha u kānkāy na pe ya wuhu na, Yesu pye pe telai wo.
- 19**Pilati n ta pe n wāṅ gaa gbe, ma yrūhū ke na, ma ga ke gbāā yaha le trā na ncaha ye. Pe ba yrūhū ta ma yee: "NASARεTEFA YESU, YIIFEE- YīṅFUA Kē."
- 20**Ke kaplāṅ ba yrūhū ta yor fle tāā wo, Yiiffee- yor, tesē Wōrmefa yor ne, ma suhu Jrēkafa yor ne. Draha gii pe ba Yesu kuey mar yir yaha trā na, ke fla pye klo tāy tūntūn. Ke n ta Yiiffee- busāā n ke wāṅ yāā, ma kal.
- 21**Pe Yāhā yūndefa yīṅfa n ka Pilati fla na, maa u pye ma yee: "Kaplāṅ ngīi ke yrūhū ta nii ma yee, Yiiffee- yīṅfua kē u ne, ma sē yai ma tyii ke na ye, ma yai ma ta pe n yrūhū ta, a dya nwo yee woo ma Yiiffee- yīṅfua."
- 22**Pilati n pe pye ma yee: "Tē lii yrūhū ta, le ga kuee loo na."
- 23**Pe seraasyi pe Yesu kuey mar yir yaha wa le trā na, pe n u nayre gbe, ma la fle resyar. Pe bye n fla nanen gbe. Pe n maha u nayrengbāṅ gbe, pāhāsaha sē pye ke na ye. Ke ba tyīn fai nen ya.
- 24**Seraasyi n pe ya pye ma yee: "Wo ma syi wo ke nayrengbāṅ tyīn jūū ye, -too pyer raa pye, wo cā ke ga nii wii wāṅ." Pe koo pye wa ke syi, kapān lii le bii cāā yrūhū ta nii Yāhā sabangbāṅ wo, loo ne le pye loo yale wo. Loo kapān ne nde: "Pe ra nayre la pe ya nsoho wo; ta nayrengbāṅ koo na, pe pyer raa pye, maa cā ke ga nii wii wāṅ." Pe seraasyi -sē le pye koo syi.
- 25**Yesu nahafua pye u ba yer Yesu kueymartrā tāy, tesē Yesu nahafuasyīnde ne, ma suhu Klopa cōō Maari ne, tesē Madalafa Maari ne.
- 26**Yesu tuu u nahafua yāā, tesē u kānyārwebua ne, pe yir yer u kueymartrā tāy, u n u nahafua pye ma yee: "Yaa, dya nwo woo ma ma dya yagaa."
- 27**U n u kānyārwe pye ma yee: "Nwo woo ma ma nahafua yagaa." Koo per u kānyārwe n Yesu nahafua yigi ga ta u ya tāy u kuāṅ ne.

- 28**Yesu ba cã kai- nkãy ke ne ga u dye, ke bye u yãã wa yagaa. U n yee: "Loho fãã ra yigi." Tuu loo pãã wa ke syi, kapãn lii le ba cãã yrũhũ ta nii Yãhã sabangbãñ wo u wĩ na, loo ne le pye loo yale wo.
- 29**Gblãhã gaa pye ke fla na, ke ba yĩ defĩtãhãpihi ne. Seraasyi n flũhũflũhũ wãñ gaa gbe, ma kã le ke defĩtãhãpihi wo, ma ke wra ta katyigi gaa kayañ na, ke katyigi myaha yisope. Pe n ke wãñ kuã yir ta Yesu yẽ tãy.
- 30**Yesu tuu ke defĩtãhãpihi wãr wa, u n yee: "Ke kai- bye kua wa," ma yĩñ kue tege, ma ku.
- 31**Pe Yiifee- yahaseefa sã naa n traha te nakur n yai kua ke trãñ na ye, pe kani per ga ne fe gbe yainkõñ wo, koo kã. Koo kani per ba wãã dye pe syayaha gbar ne. Koo syi kã, pe n ka klo laam wo, maa Pilati nar ma yee, a nawee- mpãy pe kuey mar nii trãñ na, tuu kãnde wãã seraasyi kã, pe n ga pe tre gbã ka pe n ku farfar, pe n pe tege kãã ke trãñ na. Pilati n kãnde wãã seraasyi kã.
- 32**Nawee- syãm mpãy pe ba kuey mar yir yaha trãñ na pe ya wuhu na Yesu tãy, pe sã ba ku wa ye. Pe seraasyi n -sã ga pe tre gbã ka.
- 33**Yaliile pe ga nõ Yesu na, maa yãã tuu ku wa, pe sã woo tre gbã ka ye.
- 34**Seraasyi nen waa n -sã Yesu mpĩy kã fer u nceñ ne, ntõr n ta ter yi ma suhu loho ne.
- 35**Wii tuu koo kai- ngĩ yãã, u ke yar nawee- na. Kai- nkãy tuu yar ke ma cĩnde, u cã u cĩnde pãã, loo na ye bye n waha Yesu wĩ sya cĩnde.
- 36**Koo kai- pe seraasyi pe pye, kaplãñ nkãy ke bii cãã yrũhũ ta nii Yãhã sabangbãñ wo, koo kã ke naa n pye loo yale wo. Koo kaplãñ ngĩ: "Pe saa u kacrihi neñ ge yoho ye."
- 37**Yãhã sabangbãñ kapãn laa maha nde: "Wii pe kã fer, pe ga ba u yãã."
- 38**Dya waa pye, u myaha ba kã Yosefe, Yarimatefa naa waa ba kã. U pye Yesu kãnyãrwai waa, u sã -sã ba ta waa n yi le cãñ na ye, u tee naa n fya Yiifee- yahaseefa na. U n pa, maa Yesu nakugu nar Pilati ye. U n kãnde wãã u kã. U Yosefe n ka, maa ta pe n Yesu nakugu tege le trã na.
- 39**Nikodemu wii u ba ka faale wo Yesu fla na yĩmper wo, u n ka sãm- ter gbengbeyĩhĩ syãñ syi ne. Pe sãm- ba gbihi katyir sĩ wãn ne, myer katyigi, tesã yaluee katyigi ne.
- 40**U Yosefe, tesã u Nikodemu ne, pe syãm n Yesu nakugu gbe, ma nii ke tuhu pe miy ne, ma nii ke maha faasyĩmbehe ne. Yiifee- kãnde wo, pe maa nakugu le, pe ne ke gbihi koo syi.
- 41**Draha gii pe ba Yesu kuey mar trã na, katyir lankua pye ke fla na. Gbĩfuẽ pye ke fla na, le ba gbã fer ntẽmlaha fla wo, pe sã ba nakugu gaa le yãã le wo ye.
- 42**Le pye tũntũn. Pe n dye Yesu nakugu ne, ma ke sãy ta le gbĩfuẽ laam wo. Pe yai pe ne pye farfar, yainkõñ wo kani per ga ne nõ, koo kã.

Nsān 20

- ¹Ke cāwāã per cir yīnwōŋ wo, Madalafa Maari ye n ka le gbīi fla na, maa yāã ntēmbangbāŋ gii ke ba tā le gbīi yē na, ke gbe kãã.
- ²Tuu le yāã ke dyaŋ, u n fã ga Syimu Pyar fla na, tesē u Yesu kãnyārwebia ne, maa pe pye ma yee: "Eh, pe wo Yīŋfua nakugu yi kãã le gbīi wo, wo sē cã pe u ta na ye."
- ³Pyar tesē woo kãnyārwe ne, pe n yi, ma n gaha le gbīi fla na.
- ⁴Pe naa n fã pe syām pe ya tãy, u kãnyārwe nwo naa n fã farfar ma ter Pyar yaha; woo n ga cãã dye le gbīi fla na.
- ⁵U n kue tege, ma yāŋ le wãã ma faasyĩmbehe yāã le gbīi wo, nkāy pe ba Yesu nakugu maha tā ke ne. U sē -sē dye ye.
- ⁶Syimu Pyar n pa u kur kue ye, maa ta ter dye le gbīi wo, ma ke faasyĩmbehe yāã ke fla na,
- ⁷ma suhu fai lii ne pe ba maha Yesu yīŋ na, le pye le ya ya, le sē pye ngīi ne ye.
- ⁸Loo na, u kãnyārwe wii tuu ba cãã dye le gbīi fla na, u bya n -sē dye le laam wo u ya ndoŋ. Tuu ke faasyĩmbehe yāã ke dyaŋ, u n Yesu wīi sya cīinde.
- ⁹Pe kãnyārwai sē -sē ba Yāhã sabangbāŋ kaplāŋ war wa ye, nkāy ke yee, a Yesu ga yir gbã wo, u dur ba yrāŋ na.
- ¹⁰Pe kãnyārwai syām n dur ter pe fla na.
- ¹¹Maari n dur ga le gbīi fla na, ma ga nii n wūn. Tuu naa n wūn, ma kuee yāŋ le n wãã le gbīi wo,
- ¹²u n yāhāyīŋ tēnlehe syām mpāy yāã. Pe kale wān pye wāfir. Pe ba tege nii teelii wo Yesu nakugu ba sãy ta. Nen pye yīŋ kue ye, u syāŋ wuhu -sē pye tre kue ye.
- ¹³Pe n u pye ma yee: "Coo, lii raa n wūn?" U n pe yē wãã sya ma yee: "Waa ra Yīŋfua nakugu gbe kãã, n sē -sē cã u ke ta na ye."
- ¹⁴Yaliile Maari tuu naa n pãã, u n wã klaha, ma Yesu yāã tuu yir yer ke fla na, u sē -sē ba cã Yesu kē ye.
- ¹⁵Yesu n u pye ma yee: "Coo, lii raa n wūn, yoo raa n ke?" Maari n le ga ma yee katyir lankua sēŋfua kē. U n u pye ma yee: "Ke ma pye mboo raa u nakugu gbe, le pãã ra ye taa ke ta na, ta n ga ke gbe ba le."
- ¹⁶Yesu n u myaha yee ma yee: "Maari." Maari n klaha yāŋ, ma u pye Yiiffee- yor wo: "Arbuni," koo yīntaha kē yīŋfua.
- ¹⁷Yesu n u pye ma yee: "Ma" a n ta yigi yaha ye! Ma sē yāã, n sē dugu ga wa ra Tuhufua Yāhã fla na ye. -Taa -sē ka ra nampyeŋ- fla na, maa pe pye, a ndoo ga dugu ga ra Tuhufua fla na, wii u ma ye bye Tuhufua, ma maha ma Yāhã ra ye, tesē ye bya ye."

- 18**Maari n ka, maa le pãã pe kãnyãrwai ye, a woo u Yĩñfua Yesu yãã. U n maha Yĩñfua Yesu tẽnlehe bye tõr pe ye.
- 19**Koo per yĩmper wo, ke pye cãwãã per cir, pe kãnyãrwai ba pe ya wãã ta nwongbãñ gaa wo, ma te kããnklee gbãã tã, pe tee naa n fya pe Yiifee- yahaseefa na. Yesu n fer gbe yi pe laam wo, ma pe syar ma yee: "Yãhã n yrĩñ wãã ye kã."
- 20**Tuu ba pãã wa ke dyañ, u n u klue yar pe na, tesẽ u mpĩy ne. Pe kãnyãrwai n too yãã, ma u yãñ cã, pe laam n fĩhĩ flege.
- 21**U n maha pe pye: "Yãhã n yrĩñ wãã ye kã. Ta Tuhufua Yãhã tuu ra lehe wãã mii syi, ndoo bya n -sẽ ga ye lehe wãã koo syi."
- 22**Tuu loo pãã wa, u n tefay fua woo pe na, ma pe pye ma yee: "Ye tyii Yãhã Yrã Fãnga n dye ye laam wo!"
- 23**Ya" a mpãy kapee- laha kãã pe na, ke ga kua pe na, ya" a -sẽ mpãy kapee- sye yaha pe na, ke ga kuee pe na."
- 24**Yesu tuu ba u ya yar u kãnyãrwai na, Tema wii pe naa n yee Didim, koo yĩntaha wuhuwãã, woo sã pye pe laam wo ye. Pe kãnyãrwai sãnsye syãm mii waa ba kã.
- 25**Pe kãnyãrwai mii n -sẽ le pãã u ye, poo u Yĩñfua yãã. U n -sẽ pe pye ma yee: "N ma yee n sã pe puẽnte kueysar yãã u klue na, ma ta kãnde te te na ye, tesẽ n ma yee n sã ra koho le u mpĩy nadyaha fla na ye, n saa le sya u yir gbã wo ye."
- 26**Plii kuatãã n ba nɔ, pe kãnyãrwai n maha ba pe ya wãã ta ke nwongbãñ wo, Tema pye pe ne. Te kããnklee ba gbãã tã, Yesu n fer gbe yi pe nsoho wo, ma pe syar ma yee: "Yãhã ke yrĩñ wãã ye kã."
- 27**U n Tema pye ma yee: "Tema, ta klue yãñ, pa ma ba te yãñ te na! Ma koho yũhũ ba le ta mpĩy fla na; ma tee ba yee ma sã ta wĩ sya cĩinde ye. Yagaa le sya cĩinde, ndoo yir gbã wo!"
- 28**Tema n u yẽ wãã sya ma yee: "Mboo ta Yĩñfua, mboo ta Yãhã."
- 29**Yesu n u pye ma yee: "Taa ra yãã, koo kã ma n le sya cĩinde. Mpãy pe sã le yãã ye, ma -sẽ le sya cĩinde, poo wĩ n tãy."
- 30**Cãã gii bye Yesu tuu pye u kãnyãrwai ne, u ba laanwɔ wũhũ busãã pye, koo bye sã yrũhũ saba nwo wo ye.
- 31**Kai- ngĩ -sẽ yrũhũ ta saba nwo wo, ma yee ye le sya cĩinde Yesu woo kã u Yãhã Yĩndefua Crise. U maha ma Yãhã Dya. Ya" a u ta ye Yater, ye ga cĩinde yrã yãã, lii wãkuayãã wee le na ye.

Nsãn 21

- 1**Loo kur ye, Yesu n u ya yar u kãnyãrwai na Galele langbãñ yẽ na, klo laa tãy pe naa n yee Tyiberyati. Tuu u ya yar pe na mii syi, le nde.

- ²Per gaa, Syimu Pyar, tesê Tema ne wii pe naa n yee wuhuwãã, ma suhu Natanelu ne, u naa n yi Kana wo Galele kue ye, tesê Sewede dyam ne, ma suhu kãnyãrwai syãm mpãy ne pe pye pe ya ne.
- ³Syimu Pyar n pe pye ma yee: "Ndoo n gaha fuayigisaha wo." Pe n u pye ma yee: "Wo bya ga ka ma ne." Pe n yi, maa dugu dye salangbãñ wo, ma nii joo miy yahasee ye. Koo yĩmper bye wo, pe sê ngaa yãã ye.
- ⁴Yũhũ ke ba syii, Yesu n pa, maa yer langbãñ yẽ na. Pe kãnyãrwai n u yãã, pe sê -sê ba cã woo kẽ ye.
- ⁵U n pe pye ma yee: "Ta cĩfa, ye sê fua- yãã yigi la?" Pe n yee: "Aye, wo sê ngaa yãã ye."
- ⁶Tuu loo luhu, u n pe pye ma yee: "-Ye u joo miy le yagaa ke salangbãñ kãndigi kue ye, ye ga yigi!" Pe n -sê u joo miy le, ma yãã pe saha u joo tyĩn ba le ke salangbãñ wo ye, u ba yĩ fua- ne, koo kẽ.
- ⁷Pe loo yãã, u Yesu kãnyãrwebua n Syimu Pyar pye ma yee: "Eh, wo Yĩñfua kẽ." Pyar -sê pye kadyepua ne. Tuu loo luhu, u n u nayroho gbe le, ma too loho wo, ma ga ka farfar.
- ⁸Loo yale wo, pe kãnyãrwai sê ba dey langbeñ na ye. Pe n nii n pai ke salangbãñ ne, ma nii u joo tyĩn n taha pe ya na, u ba yĩ fua- ne.
- ⁹Pe ga tege kãntraha na, pe n fua- yãã naankãhã na, bur ne kãnkãy na.
- ¹⁰Yesu n pe pye ma yee: "Ta cĩfa, fua- mpãy tee yigi, -ye pa mpãy ne!"
- ¹¹Syimu Pyar n dugu dye ke salangbãñ wo, ma u joo fle yi. U ba yĩ fuababai gbeekuasĩ sênsye tãã ne. Pe fua- wãnihi naa bye ne, u joo sê cer ye.
- ¹²Yesu n pe pye ma yee: "-Ye pa yaa di!" Pe ba u yãñ cã, waa sê u yey ma yee yoo kẽ u ne ye.
- ¹³U n yũhũ dye pe tãy, ma bur gbe ma naha ka la pe kẽ, fua- ne.
- ¹⁴Tuu ku ma yir gbã wo, u tehe tãã wuhu kẽ tuu u ya yar u kãnyãrwai na.
- ¹⁵Yaliile pe ba di wa, Yesu n Syimu Pyar yey: "Nsãn dya Syimu, ta ntãñ dye la ma tãy, ma ta ter mii mii yaha?" U n u yẽ wãã sya ma yee: "ãwã, Yĩñfua, ma cã ma wĩ n tãy ra ye." Yesu n -sê u pye ma yee: "Ta nawee- yigi yõ mbanaha wãñ syi dyañ u mbapĩy ne!"
- ¹⁶U n u yey tehe syãñ wuhu na ma yee: "Nsãn dya Syimu, ta ntãñ dye la ma tãy?" U n u yẽ wãã sya ma yee: "ãwã, Yĩñfua, ma cã ma wĩ n tãy ra ye." Yesu n u pye ma yee: "Naa ra nawee- yãñ mbanaha wãñ syi dyañ u mbapĩy ne!"
- ¹⁷Ke tehe tãã wuhu na u n u yey: "Nsãn dya Syimu, ta wĩ n tãy la ma ye?" Pyar laam n wlãhã, tuu u yey ke tehe tãã wuhu na, a u wĩ n tãy la u ye. U n u pye ma yee: "Yĩñfua, mboo taa kai- bye cã, ma cã ma wĩ n tãy ra ye." Yesu n u pye ma yee: "Ta mbapĩy yigi yõ!"

18Ta n kapān laa pāā ma ye, taa pye naanfuē, ma naa mii pua mii ya, ma naa n gaha teelii ma ma tāy. Ma" a -sē ba le, maa ba klue kuā naa n yir, waa n naa ma pua nayre wān ne, u naa n gaha ma ne teelii le sē n tāy ma ye ye.”

19Kaplān ngī le yar, Pyar ga ba gbā mpāy ter ku, u Yāhā myaha gboho ke syi. Yesu tuu loo pāā wa, u n u pye ma yee: "Naa n taha ra na ma kuān ne!"

20Pyar n klaha yān kur kue ye, ma Yesu kānyārwebua yāā tuu n taha pe na. Per gii pe ba kur kue digi wāā di Yesu n cā ku, woo kānyārwe kē tuu ba yūhū dye Yesu tāy, ma u pye ma yee tuu le pāā woo ye, a wii woo tuu ga ba yi kāā u kur ye.

21Pyar tuu ba u yāā, u n Yesu yey ma yee: "Yīnfua, ah woo, lii loo le ga ba u dye?"

22Yesu n u yē wāā sya ma yee: "N ma sya n traha u kuee driyē wo ta n sya ba dur ba, ma kalaa wee ye. Mboo, naa n taha ra na ma kuān ne!"

23Yesu nawee- n nii le pāā pe ya nsoho wo, a u kānyārwe saa ku yāā ye. Yesu sē -sē ba le pāā Pyar ye, a u kānyārwe saa ku yāā ye. U ba yee, a le ma tāy woo ye u kuee driyē wo woo n sya ba dur ba, u kalaa wee ye.

24Woo kānyārwai kē tuu kai- ngī tōr nawee- ye, ma ke yrūhū ta. Wo bye, wo cā lii tuu pāā le ma cīnde.

25Yesu maha kai- busāā pye. Pe ma ne ke bye yrūhū naa n ta sabar wo, n sē le sya te tasar ga ne yāā driyē kur bye wo ye.

Yesu tenlehe teŋ

Yesu tenlehe teŋ 1

¹Ta naambiyã Tohofile, Yesu tuu fe yir, u naa nawee- klaha kai- busãã ne, ma maha naa yêkã wũhũ pye, ma cã ba dugu ga yãhãyĩŋ na. Koo ngĩ bye kê, tẽ yrũhũ wãã ma kê ta saba cir laam wo.

²Per gii Yesu tuu ga ka yãhãyĩŋ na, u kãnyãrwai mpãy tuu ba yãŋ yi, koo per u pe ta u tẽnlehe ma pe klaha ta Yãhã Yrã Fãnga kãmay na. Tuu loo pye wa, Yãhã n u ta u n dugu ga yãhãyĩŋ na.

³Tuu fengbãn tii sya ma ku, loo kur ye, u n ba naa u ya yar u tẽnlehe na, ma kãnkai-sron pye pe waha cã pe yee, u yir gbã wo, ma dur ba yrãŋ na gbaafa ye cĩinde. Plii gbeesĩ tuu pye wãyi ne pe na, ma naa Yãhã Yai wĩ pãã pe ye.

⁴Per gaa u pye pe ne, ma ba pe klaha ta nde ne ma yee: "Ta Tuhufua tuu yẽ ter kla gii wãwãã wĩ ne faa ye kê, koo kla ma yee ke sã yãã wa ye ye ye, ya" a n yi kãã Yurusalem wo ye, -ye ke sẽŋ!

⁵Nsãn woo nawee tãã yi loho wo, ndoo -sẽ ga ye tãã Yãhã Yrã ne plii nde na."

⁶Mpãy pe ba pe ya wãã ta Yesu tãy, pe n u yey ma yee: "Yĩŋfua, yagaa la, taa ga Yiisre terfa kar sya yaha nampay fãnga koho wo?"

⁷Yesu n pe yẽ wãã sya ma yee: "Ke per wãcãŋ tesẽ le yale ne, ye kalaa wee le na ye. Yãhã ya kê, ke koo per ta tesẽ le yale ne, ke laam wãtaŋ.

⁸Tee yai lii ne loo ne nde: Yãhã Yrã ga ba tege dye ye laam wo. Loo nde ga ba fãnga wãã ye kê, ye n ka ye ga naa ta yẽ kaplãŋ tõr nawee- ye tesẽ kai- nkãy bye ne tẽ pye ter. Yii mpãy tee ke yãã yĩnde ne, ma maha ke yãã luhu, ye ga ba naa koo ngĩ bye tõr Yurusalem wo, Yude kui bye ne, Syamari kui ne, deydey kui bye ne kãntraha nge na."

⁹Yesu tuu loo pãã wa, Yãhã fãnga n ta u n kuã yir ter fãã, yãhãyĩŋ kue ye pe tẽnlehe bye yĩnde na, pe n yer ma u waha yãŋ n wãã, u n sya ga paha yãhãfyãhã gaa na pe na.

¹⁰Pe sã yãã yĩntar ge gbe kãã wa yãhãyĩŋ wãyãŋ na ye, nayrefirfa syãm mpãy syi n fer gbe yi pe tãy,

¹¹ma pe pye ma yee: "Galele naam! Le ma mii ye n yer yãhãyĩŋ tẽŋ n yãŋ? Tee u Yesu wãter yãã mii, u wãdur ga ba nii ke syi."

¹²Kai- ngĩ -sẽ pye yãŋ gaa yĩŋ na pe n yee wolifye katyir fla yãŋ. Ke fla pye Yurusalem tãy tũntũn ya. Pe tẽnlehe, pe pe naam syãm mii kaplãŋ luhu wa, pe n yir ke yãŋ yĩŋ na, ma dur ga Yurusalem wo.

¹³Pe ga dye Yurusalem wo, pe ga dugu dye gbegbaha yĩŋ nwongbãŋ gaa wo. Yesu kãndeyãrfa yawãhã fla ba kê ke ne. Mpãy pe ba pe ya wãã, pe myar nde: Pyar, Nsãn, Syake, Andere, Filipe, Tema, Bateremi, Matehe, Alefe dya Syake ne, Syimu Selote, Syake dya Yudi ne.

¹⁴Ca mpây bya pye ke fla na, Yesu nahafua Maari ne, tesê Yesu cîffa bya ne. Pe bye naa pe ya wãa yîmbui nen na, ma naa n pãa Yâhã ne yalebye.

¹⁵Per gaa, pe n ba pe ya wãa peplii wãñ syi, ma pe ya wãnihi yãa nawee- gbeekuay. Pyar n yir yer pe telai wo

¹⁶ma pe pye: "Wo nna, yii mpây tee Yesu ta ye Yater, kai- ngîi ke pye ngîi, le sê pye wãkuãter wîi mii le sê pye ye. Yuda wii tuu sya nii terfua Yesu napîi- yaha ye, pe n ga u yigi, Yâhã Yrã bii u wîi cãa yar wo faale wãdyaha Dawide na, u n le yrûhû le yaha Yâhã sabangbãñ wo.

¹⁷Yuda pye wo nklãñ wo, ma ba u tẽn lay yãa.

¹⁸Yuda tuu -sê loo kapee pye Yesu na, ma wale lii yãa loo kur ye, u tar sya le ne. Naniicã n u yigi, u n ga tege too yîñ ne, ma lar waa crãhã yi u ya kê.

¹⁹Yurusalemfa bye n le luhu, ma myaha taha te tar na pe yor wo ma yee: Hakeledam, ke yîntaha kê, ntôr tar.

²⁰Yâhã sabangbãñ wo, Yâhã wãsey yay fla wo, kapãn laa ma, le yrûhû yaha ma yee: 'U kaha ke too, nawee nen ge ma n nii ke wo ye.' Le maha ma le yrûhû yaha ma yee: 'Waa ter u u draha gbe.'

²¹Mpây pe naa n taha wo na, ma gbe Yîñfua Yesu wãtãa cãa na loho wo Nsãn ye, ma ba waa u wãkuâyirter yale na yãhãyîñ na, poo waa yai u Yuda draha gbe. Ufua tuu yãa yînde ne, Yesu yir gbã wo, ma dur ba yrãñ na gbaafa ye, u ga ba naa loo tôr nawee- ye wo wãñ syi dyañ."

²³Pe n naam syãm mpây yãñ yi: Matyase ma suhu Yosefe wii ne pe naa n yee Gbarsabaha, pe maha naa u yee Yituse.

²⁴Pe Yesu kãndeyãrfa bye n yîmbui wãa le, ma Yâhã nar ma yee: "Yîñfua, mboo wii, ma" a nawee yãa, ma ne u laam wûhû bye yãa gbaa na, wo yar nde ne:

²⁵Le nde Yuda le ke, ma yûhû kãa draha gii wo raa wãa u kê, ma ka u ya ya draha wo kii tuu ma yagaa. Naam syãm mii mii, too yar ma na, wii raa yãñ yi, u n ga Yuda draha gbe, ma n waha u lehe ma wîi ne nawee- ye, u yar wo na."

²⁶Loo kur ye pe n ntîhî syãñ wãa miy: Nen nde Matyase myaha wîi, nen nde Yosefe myaha wîi. Matyase myaha wîi loo n cãa too. Pe n Matyase ta u Yuda draha wo.

Yesu tenlêhê teñ 2

¹Yiifee- gbar gii pe naa n yee pãankoti, ke per ba nɔ, Yesu kãndeyãrfa bye n pe ya wãa pe peplii yawãhã saha wo.

²Gbleñ gaa ter n ba fe gbe yi yãhãyîñ kue ye. Gbleñ gii ma" a luhu ke ye, maa yee teflahangbãñ ke n gbã. Ke n gble ba dye taha pe na ke nwoñ wo, ke n nii gbleñ fla ya.

³Pe Yesu kãndeyãrfa n yãŋ ma yãã mii naa yĩnkãmbẽhẽ dyaŋ ke wãã ta, ma nii n tar blayblay. Ke sê -sê maha wee cĩinde naawraŋ ye. Ke n ba fe cããŋ, ma too pe bye na nanem.

⁴Yãhã Yrã n dye pe laam wo, ma pe nanem ta pe n nii yor tee nanen pãã gbẽgbẽ, yor tii gẽ pe sê cã yãã faale wo ye.

⁵Teebẽhẽ bye Yiifee- mpãy pe naa Yãhã kɛ, pe bye ba pe ya wãã Yurusalem wo koo per, ke pããnkoti gbar wĩ na.

⁶Ke gbleŋ ke yi ke syi, pe n ga pe ya wãã ta ke fla na. Laa n pe fe gbe, ma ga ta ter. Pe laam wo nawee nawee woo, ma naa n luhu u klo yor ye Yesu kãndeyãrfua waa yẽ na, le n yẽ kã pe na.

⁷Le n kacãn faha pe kẽ, pe yĩnde n yi too pe na, pe n nii n yee: "Galele gbentee nen nawee- sê na Yesu kãndeyãrfa ne? Ah pe pye gẽ pye mii, wo bye n nii wo kui yor luhu pe yẽ wo wii wuhu na?"

⁹Too yer mii, wo laam wo Patifa ma, Madefa ne, Lamitefa ne, Otamifa ne, Yudefa ne, Kapadafa ne, Põnfa ne, Yasyifa ne,

¹⁰Firsyifa ne, Pããfilefa ne, Syiptefa ne, Lebi kãnkãyaha ngaafa ne kii ke crã Syirẽ na, ma suhu Wõrmefa ne, Kartifa ne ma suhu Arabifa ne. Wo laam wo mpãy ma pe see Yiifee-, mpãy ter -sê maha ma pe pe ya le Yiifee- kãnde wo.

¹¹Wo wãnihi naa bye ne, wo bye -sê n luhu pe Yãhã kangbãhã pãã wo yor wo wii wuhu na."

¹²Loo n fĩhĩ ga pe laam sroŋ wɔ, pe n nii, lii gẽ pe n ga, pe sê le cã ye, ma nii pe ya yey ma yee: Nde yĩntaha gẽ kẽ lii ne?"

¹³Pe laam wo, mpãy ter -sê maha pye, pe naa Yesu kãndeyãrfa ler ma naa n yee: "Ye cã la, sêm me pe ter pe koho ne?"

¹⁴Loo na, Pyar n yir yer u tẽnlehewai sênsye nen telai wo, ma u yĩmbui yir, ma pe nanihi pye ma yee: "Yiifee-, yii tẽ n yãŋ ma suhu mpãy ne pe pa Yurusalem wo te gbar wĩ na. -Ye ndityuhu yaha, ye nde luhu yõ tẽ ga tõr ye ye!"

¹⁵Nwa ta ye n yee, a sêm ndoo tẽnlehewai yigi? Yalii pe pe yãã ma wɔ wa, pe n sya pe yigi sukũhũntãy yĩŋ nge syi na, ntãŋ kuãyale gẽ sê yãã ta ter wa ye?"

¹⁶Ye yai ye le cã faale Yãhã kaplãŋ tõrfua Yowel tuu bii kai- nkãy cãã tõr yaha, koo kẽ ke n pye nanga. U bii yee:

¹⁷Yãhã yee: 'Lii le ga ba yãã driyẽ kuayale plii na, le nde: N ga ba ta Yrã tege cããŋ le nawee- laam wo. Ye pii tesẽ ye pueesyam ne, pe ga ba naa kaplãŋ tõr, nkãy tẽ ga ba naa n yar pe na. Ye naanfãm ga ba naa kai- yãã wãytãã wo, ye wãle ga ba naa kai- yãã mluẽ wo.

¹⁸Mpãy bye pe ma ra tẽn na, pe naam tesẽ pe ca ne, cĩinde, n ga ba ra Yrã tege cããŋ le pe laam wo. Pe ga ba naa kaplãŋ tõr too plii nde na, nkãy tẽ ga ba naa n yar pe na.

- 19**Tě ta, laanwo wũhũ n naa n pye yāhāyīŋ na, yēkā wũhũ ne kāntraha na. Ntōr ga ba pye, naa ne, naawur ne yāhāsyoḍr dyaŋ.
- 20**Yai ga ba wo tā, yroŋ ga ba yrāhā cor ntōr dyaŋ. Loo na Yīŋfua ga cā pa fānga ne tesē nayōr ne.
- 21**Loo yale wo, nawee wii nawee wii woo ma Yīŋfua myaha yee ma u nar, Yīŋfua ga ufua yi le wo.'
- 22**Yiisrefa, -ye luhu, n ga nde pāā ye ye: Yāhā Yesu fānga yar ye na ma u ta, u n yēkā wũhũ ter bye pye tesē laanwo wũhũ ter bye ne, ye n yāā yīnde ne. Ye koo bye cā.
- 23**Loo naa bye ne, ye Yesu yigi, ma sya u wāā mpāy kē pe sē Yāhā cā ye, pe n u kuey mar boo trā na. Ya" a yāā tee waha loo kapee nde pye, Yāhā bii loo nde cāā ta wa. Koo kē le n pye.
- 24**Yāhā gbā naankān gbe kāā u na, ma u ta u n yir gbā wo, ma dur ba yrāŋ na gbaafa ye. U wāyigiyaha nakur klo wo, loo fānga sē pye gbā ye ye.
- 25**Wo wādyaha Dawide ge bii loo cāā pāā wa u wī na faale wo ma yee: 'N u Yīŋfua yāā ra yahasee ye yalebye. Tuu nwo ra tāy, n sē n sege fyar koho wo ye.
- 26**Loo ne ta laam n tāy, ta kaplāŋ n nii nuhu fla. Ta kadye ma sya ba fāy ma nii mlūhūmlūhū, ta n sāy nii ta gbā kafehe na, le saa kai kua ra ye ye.
- 27**N cā, ma saa ra ta yaha nakur klo wo ye. Ndoos wii raa yāŋ yi, n cā, ma saa sya ra n fūhū nii gbī laam wo ye.
- 28**Kānde lii le cīinde yrā wāā nawee- kē, ma loo yar ra na. Tě ga ba pye ma tāy, le ga ba nii ra ye nuhu wī.'
- 29**Wo nna, ye cā n ga waha wo faale wādyaha Dawide wī pāā laha ye ye. Tuu ku, pe u le gbī lii wo, loo sē na nde nantāŋ too n yāŋ?
- 30**Dawide kai- ngī cāā pāā yaha mii Yāhā kaplāŋ tōrfua dyaŋ u ne. U bii le cā ma yee, Yāhā bii yē ter u ye, koo ga ba u kur kue puee ta yīŋfua u wāŋ syi dyaŋ.
- 31**Yāhā ke wii ta ke Yīndefua, u wāyir gbā wo tesē u wādurba yrāŋ na gbaafa ye, Dawide bii loo cāā cā wa. Koo kē u n bii le cāā pāā yaha u wī na ma yee: 'Yāhā sē u ta yaha nakur klo wo ye, u kadye sē fūhū nii gbī laam wo ye.'
- 32**U Yesu wii wī tē n pāā, Yāhā u ta u n yir gbā wo, ma dur ba yrāŋ na gbaafa ye, wo bye loo yāā yīnde ne.
- 33**Yāhā n u kuā yir, ma u ta ke kāndigi koho kue ye, u n nii kai- bye Yīŋfua. Yesu ba yē ter nawee- ye Yāhā Yrā wākē ne, Yāhā n le wāā u kē, u n le tege le wo laam wo. Loo ne tee n yāā, ma maha n luhu.
- 34**Ye cā Dawide tuu bii ku, Yāhā sē u ta u n kuā yir ter yāhāyīŋ na ye. U -sē bii yee: 'Yīŋfua Yāhā ra Yīŋfua pye ma yee: Pa tege nii ra kāndigi koho kue ye kai- bye yīŋ na,

- ³⁵ta n sya ba ma napĩ- yĩy kor le ma kē, pe n nii mii ma tãnde fyãhã tã pe na.’
- ³⁶Yiisrefa, ye yai ye le cã laha, Yesu wii tee kuey mar boo trã na, woo kē Yãhã u ta Yĩnfua, ma maha u ta ke Yĩndefua.”
- ³⁷Mpãy pe Pyar kaplãn ngĩ luhu, kadye bye n muãy pe ye, pe laam n wlãhã nii. Pe n u Pyar yey u nampyeŋ- ne ma yee: "Wo nna, le nde le nii ke dyaŋ, wo yai wo lii loo pye?"
- ³⁸Pyar n pe yẽ wãã sya ma yee: "-Ye le sya ye cã ye kapee- sē yõ ye, -tee ke wãpyeŋ miy yaha, -tee sya pe n ye tãã yi loho wo Yesu myaha na. Loo na, ye kapee- ga yee laha kãã ye na, tesē Yãhã ga ke Yrã Fãnga wãã ye kē.
- ³⁹Ye sē yãã, koo kate- syãŋ ngĩ, Yãhã yẽ ter ke wãkē ne nawee- mpãy kē, ke n pai yãŋ yi nawee- ter bye laam wo, yii tesē ye kur kue pii ne ma suhu mpãy bya ne pe n yi deydey kui wo.”
- ⁴⁰Pyar n maha kaplãn nkãy tõr pe ye, nkãy syi ke ga waha pe ta, pe n Yesu kãnyĩ draha fla yãã, u ntãŋ n dye pe tãy u kãnde wãgbe wĩ n maha tãy pe ye. Pyar naa pe yar ma yee: "-Ye ye wãsyayaha kãnde gbe! Mpãy pe sē Yãhã cã ye, ye ma n naa n yãr poo kãnde wo ye!"
- ⁴¹Pe laam wo, mpãy pe yer Pyar kaplãn kur ye, pe ba syar. Pe n sya pe n pe tãã yi loho wo Yesu myaha na. Koo per, mpãy pe Yesu kãnde yãã cĩnde, ma pe ya le taha u kãndeyãrfa na, pe pye nawee- naha yĩbua.
- ⁴²Pe nafãm mii kur bye, pe naa pe ya yaha, ma naa ndityuhu cre Yesu tẽnlehe kaklaha ye. Pe ba pe yĩŋ wũhũ wãã le, ma maha sya, ma Yesu wãku cãã dir syi wãã naa n di pe ya ne, ma naa pe ya laam too u wãku wĩ na. Pe maha naa pe ya wãã, ma naa Yãhã nar, ma maha naa ke sey.
- ⁴³Pe Yesu tẽnlehe naa laanwo wũhũ pye busãã tesē yẽkã wũhũ ne. Pe nawee- naa koo ngĩ bye yãã, ma sya naa n fya.
- ⁴⁴Pe Yesu kãndeyãrfa bye ba wãã le, ma pe koho wãn ta te n nii nanihi wãn.
- ⁴⁵Pe maha naa pe tar par pe kle ne ma suhu pe koho wãn ne, ma naa n pai pe war ne, pe bye n naa pe la pe ya kē pe gbãhã wuhu na.
- ⁴⁶Plii wuhu na, pe naa pe ya wãã Yãhã kangbãŋ wo. Pe naa n di pe ya ye pe kle wo, ma naa pe ya laam too Yesu wãku wĩ na. Pe naa n di nuhu ne, pe sē pe kai- tyõr naa n pye ye.
- ⁴⁷Pe naa Yãhã sey, pe wĩ naa n tãy nawee- bye ye. Mpãy pe naa Yesu wĩ sya ma naa u ta pe Syayahafua, u Yĩnfua poo le naa n taha Yesu kãndeyãrfale na plii bye.

Yesu tenlehe ten 3

- ¹Per gaa yaiyĩn tratra, Pyar ye naa n gaha pe syãm Nsãn ne yaiyĩn Yãhã narsaha wo Yãhã kangbãŋ wo.

- ²Ke Yāhā kangbāŋ kapahayē neŋ gaa pye, pe naa n yee kapahayēyūhū. Tānkahafua waa pye, tuu naa n nii koo kapahayē na. U ba see ke dyaŋ. Plii wuhu na, pe u gbe ga naa n ta ke fla na, u n naa war nar nawee- ye, nawee- mpāy pe naa n dye koo kapahayē ne ke Yāhā kangbāŋ wo.
- ³Pyar ye n ba nɔ pe syām Nsān ne ke kapahayē na, ma yee poo ga dye, u tānkahafua n pe yāā ma pe nar.
- ⁴Pyar ye n nii u waha n yāŋ pe syām Nsān ne. Pyar n ba u pye: Naa wo yāŋ!
- ⁵U dya n nii pe kihi n yāŋ, u laam wo, a pe ma pe ga woo kē war ne.
- ⁶Pyar n u pye: War pua nen ge wee ra ye. Ngii ke ma ra ye tē ga ma kē, ke nge: Nasaretefa Yesu myaha na, yir naa n yār!
- ⁷Loo na, Pyar n u yigi koho na, ma u ta u n yir. U dya tānkaha n ta ter sāhā u ye, te yīnyūhū bye ne.
- ⁸U n fēŋ yir, ma tāhā yer u trɛ na, laa wee ye, ma nii n yār. U n dye Pyar ye ne pe syām Nsān ne ke Yāhā kangbāŋ wo, ma yār n tay, ma kur n ye, ma nii Yāhā sey.
- ⁹Ke Yāhā kangbāŋ nabua n u yāā tuu n yār ma nii Yāhā sey.
- ¹⁰Pe n u yāŋ cā, ma cā woo kē u tānkahafua wii ne tuu nii naa n nar ke Yāhā kangbāŋ kapahayēyūhū fla na. Pe u yāā ke dyaŋ, le n pe fe gbe, ma maha kacān kua pe na.
- ¹¹U dya tuu kāhā yir, ma Pyar ye taha naa n naha pe syām Nsān ne, wācɛr wee pe na ye, le n kacān faha nawee- mpāy bye kē pe pye ke Yāhā kangbāŋ laam wo. Pe n fā taha ba pe na Yāhā kangbāŋ laankɔngbāŋ gaa flāhā tāy, pe naa n yee Salmuu laankɔŋ.
- ¹²Pyar tuu yāā ke dyaŋ, u n pe nawee- pye ma yee: "Yiisrɛfa, nwa ta u dya wākāhāyir wīi n yē kā ye na? Nwa ta ye n nii wo yāŋ mii wii koho fānga wīi laa dyaŋ le waha yia, ma u dya kāhā yir? Laa, ye le ga la ma yee, wo wālaha wīi loo kē Yāhā kānde wo, le waha u kāhā yir?"
- ¹³Faalefa Brama ye Yāhā, Yisyake ne, Dyakuba ne, wo wāɛ bye ne, koo kē ke ke tētēle Yesu myaha kuā yir. Woo Yesu kē, tee yigi ga le nangbāy koho wo, ma sya ka u ne fāngafua Pilati fla na. Pilati yee, woo ga u miy yaha, ye n sye.
- ¹⁴Woo wii tuu ba sron, u kai- maha laha, ye u wāmiyaha wīi sye, ma dur ma u Pilati ta, u n naboofua waa yi miy yaha.
- ¹⁵Yesu wii tuu pa cīinde yrā ne, yii kē tee u boo koo syi. Yāhā u ta u n yir gbā wo, ma dur ba yrāŋ na gbaafa ye. Wo bye loo yāā yīnde ne.
- ¹⁶Yesu wāta Yater, koo kē ke ta, Yesu fānga n ta u tānkahafua n fānga yāā ma yir. Ye bye u cā laha, u nwo, tee n yāŋ nwo. Yesu wāta Yater, loo le u ta u n jaa ma nii korkor. Ye bye loo yāā, ma cā cīinde ne.
- ¹⁷N -sē cā wo nna, yii ye yīŋfa ne, tee nde pye Yesu na, ye sē le war ye.

- ¹⁸Lii Yāhā ke bii tōr yaha pe faale Yāhā kaplāṅ tōrfa yē ne ma yee, koo Yīndefua ga ba kayīhī yāā, loo ne le pye nde.
- ¹⁹-Tee -sē le sya ye cā ye kapee- sē yō ye, tee ke wāpyeṅ miy yaha, tee ye yīntar sroṅ Yāhā kue ye, ke n ye kapee- yee laha kāā ye na gbegbe.
- ²⁰Yāhā -sē ga tefay tege ye na. Ke ga maha ke Yīndefua nō wāā ye kē, wii ke bii yāṅ yi ye myaha na, woo kē Yesu Crise ne.
- ²¹Yagaa woo, Yesu ma yāhāyīṅ na. U yai u kuee ke fla na le yale n sya ba nō, yaliile Yāhā ga ba ke kai- bye yīntaha wā klaha. Faale Yāhā kaplāṅ tōrfa mpāy bii loo nde cāā pāā yaha.
- ²²Wo faale wādyaha Musa gē bii yee: 'Ye Yīṅfua Yāhā ga ba ta syi Yāhā kaplāṅ tōrfua waa nō wāā ye ye. U ga ba nii ye ter, ye ba naa n luhu nkāy bye ye tuu ga ba tōr naa ye yar.
- ²³Wii ma ba yee, u sē n luhu woo Yāhā kaplāṅ tōrfa nwo ye ye, u ga tōr yi kāā Yāhā kāndefa nawee- wo, tuu gbā yāā le na.'
- ²⁴Pyar n maha yee: Ma gbe Samuyel na, Yāhā kaplāṅ tōrfa mpāy pe taha pe ya na, pe bye naa too plii nde wīī pāā.
- ²⁵Yāhā ke lii pāā pe Yāhā kaplāṅ tōrfa yē ne, loo nde ma ye wīī. Tesē Yāhā bii yē ter Brama ye ma yee: 'Kāntrahafa bye ga kaa wātaha yāā pe ya na ra koho wo ma kur kue pii kāmāy na.' Loo nde maha ma ye wīī.
- ²⁶Loo ne Yāhā n ke tēntēfua yi, ma u nō wāā yii poo kē, ma yee u ba kaa taha ye na, u ye ta ye n ye kapee- wāpyeṅ miy yaha."

Yesu tenlēhē teṅ 4

- ¹Pyar ye pye kapān na nantāṅ ke Yāhā kangbāṅ wo pe syām Nsān ne nawee- ye. Yāhā yūndefa n ba dye, Yāhā kangbāṅ sēṅfa yīṅfua ne, ma suhu mpāy ter ne pe naa yee Sadusyē.
- ²Pyar ye naa nawee- klaha, ma maha naa Yesu wīī pāā tuu yir gbā wo, ma dur ba yrāṅ na gbaafa ye. Loo na nawee- ga waha cā pe yee, nakur bye ga ba yir gbā wo. Pe kaplāṅ ngīī naa pe Sadusyē laam war.
- ³Pe n Pyar ye yigi Nsān ne. Yai ke ba kua wa, pe n pe tā nwompihi wo, ma yīṅsyii sēṅ.
- ⁴Le -sē nde, mpāy pe ba ke Yāhā kaplāṅ luhu ma yer le wīī na, pe ba nihi. Pe Yesu kāndeyārfā wo, pe naam pye nawee- nyersīī yīībua.
- ⁵Koo yīṅsyii wo, Yiifēe- yahaseefa, Yiifēe- wāle ne, ma suhu Yāhā kaiyarfa ne, pe n pe ya wāā Yurusalem wo.
- ⁶Pe laam wo faale Yāhā yūndefa yīṅfua Yana pye, yagaa wūū Kayifu ne, Nsān ne, Lesyāānder ne ma suhu u Yāhā yūndefa yīṅfua kahafa ne.

- ⁷Pe n Pyar ye le pe syām Nsān ne pe ya telai wo, ma pe yey ma yee: "Ye waha yia yoo fānga ne ma u dya kāhā yir? Ye u kāhā yir yoo myaha fānga ne?"
- ⁸Pyar laam ba yī Yāhā Yrā Fānga ne, u n pe pye ma yee: "Yiifee- klo yīnfa, Yiifee-wāle ne,
- ⁹pe mii pe nii wo yey nanga kayī wāpyeṅ ne tānkahafua kē ma yee, le pye mii u n waha kāhā yir?
- ¹⁰Ye yai loo nde wācāṅ ne, Yiisrefa kur bye ne: U tānkahafua tuu jaa, ma sya n yār ye yahasee ye nwo korkor, Nasaretfa Yesu fānga kē, ke u kāhā yir. Yesu wii ree kuey mar boo trā na, Yāhā u ta u n yir gbā wo, ma dur ba yrāṅ na gbaafa ye. U tānkahafua jaa woo Yesu myaha kāmāy na.
- ¹¹Yesu wī ne, le pāā yaha Yāhā sabangbāṅ wo ma yee: 'Ntēmlaha gii pe nwonfāāfa ba ke sye yaha, Yāhā ke gbe ma ke ta, ke n dur yīṅ yāā ke nwonfāā na.'
- ¹²Nawee ga waha sya yaha Yesu ya myaha ne; driyē kur bye laam wo, Yāhā sē waa ter yāṅ yi yāā wii tuu ga waha nawee ta, u n sya yaha mii woo ya sē kē ye."
- ¹³Le kapān yahaseefa pe yāā Pyar nii n pāā laanyīn ne, u kaplāṅ n maha n sroṅ, le n yē gbāā pe na. Pyar ye tee pye Nsān ne, pe sē pye nangbām ye, pe sē ba saba cā ga yaha ye ye. Le maha ba yāṅ naa n cā pe na ma yee, pe pye Yesu kānyārwai.
- ¹⁴Pe yīnde maha pye u tānkahafua na tuu jaa, ma yir yer pe tāy, pe yahaseefa n nii, pe saa waha laa ge wāā sya ye.
- ¹⁵Loo na, pe n pe yigi yi kāā ke kasāhā nwoṅ wo, ma dur nii pe ya yey
- ¹⁶ma yee: "Nwa roo ga waha pye naam mii na? Yurusalemfa bye tee mii, pe pe laanwō wī nde cā laha, le n nii wo saa waha le kai ye.
- ¹⁷Wa" a -sē cā ma yee, wii ga ta le ma n cāāṅ dye ga yahasee ye, nawee- bye n yi le cāṅ na ye, wo yai wo yīntaha yrāhā pe na, -too sā waha pe na, wo pe tā Yesu wī wāpāā na nawee- ye."
- ¹⁸Pe n pe dur yee dye ba, maa sā waha pe na ma yee, a pe ma syi naa Yesu wūhū klaha nawee- ye ye, tesē u wī laa ma n yi yāā pe yē wo nantāṅ ye!
- ¹⁹Pyar ye n -sē pe pye pe syām Nsān ne ma yee: "Yii ge, -ye yāṅ le yāṅ le laam wo, lii loo ge le ga yai Yāhā ye: Wo naa n luhu yii ye, -too tyii Yāhā wī na laa, wo yai wo naa n luhu Yāhā ye, -too tyii yii wī na?"
- ²⁰Wii poo na, wo saa waha ye wī sya wo loo ter yahasee ye, -too tyii Yīṅfua Yāhā wūhū nkāy na too luhu, ma maha ke yāā ye."
- ²¹Pe kasāhā yahaseefa n maha yīntaha yrāhā pe na, ma sā waha pe na ma cā pe miy yaha. Pe sē ba wāpee laa yāā pe wī na car ge, ma ga waha pe pēn ye. Ke fla gbenteefa bye tee naa Yāhā sey u tānkahafua wājaa wī na.
- ²²U dya wii tuu -sē ba ke laanwō wājaa jaa, u pye dye- gbeesī, tahar ne.

- 23**Pe Pyar ye miy yaha wa pe syām Nsān ne, pe n ka pe nampyeᅇ- fla na, maa ke kai-tōr yar pe na, kai- nkāy Yāhā yūndefa yīᅇfa naa n pāā pe ye ma suhu Yiifee- wāle ne.
- 24**Yesu kāndeyārfa pe kaplāᅇ ᅇᅇ luhu wa, pe n yīmbui wāā le, ma Yāhā nar ma yee: "Yīᅇfua Yāhā, mboo kē raa yāhāyīᅇ tāhā kāntraha ne, muhulangbāᅇ ne, tesē wān tii bye ne te ma te laam wo.
- 25**Wo faale wādyaha Dawide wii u ma ma tēntēle, mboo kē, taa le pāā woo yē wo Yāhā Yrā kāmay na ma yee: 'Nwa ta, mpāy pe wee Yiifee- ye, pe n yataᅇ ta pe ya na, ma nii n wāā ma ne? Nwa ta pe n maha yīmbui wāā le, ma nii Yāhā wātoo wī ke wam wo?
- 26**Kāntraha fāᅇgafa yer naan wāmiy na Yāhā na. Kāntraha yīᅇfa bya wo toho Yīᅇfua Yāhā na ke Yīᅇdefua ne.'
- 27**Tesē le cīᅇde, loo ne le n pye nanga nge na, wo klo nde laam wo! Yīᅇfua Yēᅇte tesē fāᅇgafua Pōsyi Pilati ne, tesē Wōrmefa bye ne, tesē Yiifee- bye ne, poo mii bye, pe wo toho ma Dya Yesu na, woo wii u ma ma tēntēle.
- 28**Ma laam wī lii taa bii cāā pāā yaha ma fāᅇga kāmay na, loo ne pe n pye yagaa.
- 29**Yīᅇfua, naa n yāᅇ, pe pee tā nii wo na yagaa. Wo ta wo laam n tege nii tee nen wo, wo n waha naa ma kapān pāā laanyīn ne.
- 30**Ma fāᅇga wāā wo kē, wo n waha naa nawee- jaa ma kāmay na, tesē wo n waha naa laanwo wūhū pye, tesē yēkā wūhū ne Yesu myaha ne, woo wii taa yāᅇ yi u n nii ma tēntēyō."
- 31**Pe Yāhā nar wa, teelii fla pe ba pe ya wāā ta, ke fla n sege. Yāhā Yrā n maha pe laam yī, ma fāᅇga gaa taha pe na, pe laam n tege nii tee nen wo, pe n nii Yāhā kapān pāā laanyīn ne nawee- ye.
- 32**Yesu kāndeyārfa bye pye yīmbui nen na laantee nen ne. Pe laam wo, waa sē naa u koho wān yigi u ya ya ye, pe naa re ta te n naa n nii pe nanihi wān.
- 33**Yāhā fāᅇga pye pe Yesu tēnlēhe kaplāᅇ na, pe naa Yesu wāyir wī pāā gbā wo nawee- ye, mii pe yīᅇde le yāā mii. Yāhā n -sē naa kaa taha pe na yaryar.
- 34**Pe ba pe koho wān ta nanihi wān, pe laam wo ngaa sē naa n waha waa na ye. Tarfa naa pe tar par, klefa naa pe kle par.
- 35**Pe bye naa n pai poo war mii bye ne, ma ba naa n wāā pe Yesu tēnlēhe kē, pe n naa pe sya, ma pe la naa n cāāᅇ Yesu kāndeyārfa bye nsoho wo gbāhā wuhu na.
- 36**Mpāy pe koho wān kē ke syi, pe laam wo dya waa pye pe naa n yee Yosefe, Lewi kur kuē puee waa. U naa n yi teelaa wo, pe n yee Syiper, kāntraha gaa kē muhulangbāᅇ ke gbey le. Pe Yesu tēnlēhe ba yasey myaha taha u Yosefe na, ma naa u yee Barnabaase; ke myaha yīntaha kē, wii u laantor le nawee- laam wo.
- 37**Woo dya nwo, u ba u tar raa par, ma pa tāᅇ pe war bye ne, maa wāā pe Yesu tēnlēhe kē.

Yesu tēnlēhε tej 5

¹Dya waa -sē pye Yesu kāndeyārfa ne u myaha Nanayase, u cōō myaha Safra. Poo mii ba pe myaha tar raa par. Pe n yīmbui wāā le pe syām u cōō ne, ma war mpāy cer yi ta pe ya tāy. War mpāy pe kuee, Nanayase n poo gbe, maa wāā pe Yesu tēnlēhε kē, ma yee poo tar war byε me.

³Pyar n u pye ma yee: "Nanayase, ma pye mii ma ta Setane n waha yia ma na? Taa sya war mpāy cer yi ma tar war na, nwa ta ma n ba kawar fua Yāhā Yrā ye ma yee, pe war byε me?"

⁴Ma ntraŋ kla, ma kla sē na? Nanayase, waa la tuu te wāpar wīī le ma laam wo? Taa sya maha te par wa, pe war, ma wām sē na, lii ma ne yai ma ye, ma naa n pye. Ma -sē pye mii ma waha kapee- nde syi ga yigi ma laam wo, ma yee pe war byε me? Kawar nde raa fua nde, ma sē re fua nawee- ye ye, ma re fua Yāhā Yrā ye."

⁵Nanayase n kaplāŋ ngīī luhu ma too, ma ku u kuāŋ ne. Mpāy pe pye ma naa n luhu, pe n sroŋ fya.

⁶Naanfām mpāy pye ke fla na, pe n yir ma u maha tā, ma u gbe ga tugu le.

⁷U Nanayase cōō sē pye kai- ngīī pyeyale wo ye. Ler tāā syi n ter, u n cā ba dye. U sē ba cā lii pye ye.

⁸Pyar n pāā u ne ma yee: "Ma puai yee, tee ye tar par yē nge na, cīinde la?" U n yee: "āwā, koo yē kē."

⁹Loo na, Pyar n u pye ma yee: "Mboo, ma puai ne, ye pye mii ma yīmbui wāā le ma yee, yaa Yāhā Yrā yē yigi yāŋ? Yāŋ, mpāy pe ga ma puai tugu le, pe mii kapahayē na, pe dur ba wa, pe n pai ma bya gbe ter."

¹⁰Le yalebya wo, u cōō n too u Yesu tēnlēhε yaha ye ma ku. Pe naanfām n dye ma yāā u ku. Pe n u gbe ga tugu le u puai tāy.

¹¹Mpāy pe pye ke fla na, tesē mpāy ne pe ba le luhu kur kue ye, pe byε n sroŋ fya.

¹²Pe Yesu tēnlēhε naa laanwō wūhū busāā pye tesē yēkā wūhū ne le klofa yīnde na. Pe Yesu kāndeyārfa ba pe ya wāā naa n ta Yāhā kangbāŋ laankōngbāŋ nge flāhā tāy, laankōŋ gii pe naa n yee Salmuu laankōŋ.

¹³Plii wuhu na, nafām mpāy naa Yesu ta pe Yater, naam tesē ca ne, ma ba pe ya le naa n taha pe Yesu kāndeyārfa na, pe n naa n syar. Mpāy pe sē ba Yesu ta wa pe Yater ye, pe sē ser naa pe ya wlāhā pe ne ye. Nawee- -sē naa pe Yesu kāndeyārfa sey.

¹⁵Pe Yesu tēnlēhε pe naa laanwō wūhū pye yēkā wūhū ne, loo nde n ta, nawee- n sya nii pe yanfa gbe ba naa n ta kānde wo kasāy wān na, ma yee Pyar ma ba n ter, u yirfua yīm n waha paha tā mpāy na.

¹⁶Nabuar raa naa n yir Yurusalem kānkāy kui wo, ma naa n pai yanfa ne ma suhu nawee- mpāy ne, sāndāpee naa pe fāy. Pe byε naa n jaa.

17Pe Yesu tēnlehe wīi naa laanyar yigi u Yāhā yūndefa yīñfua kē tesē mpāy ne pe naa n taha u na, poo me pe Sadusyē ne.

18Pe n yir ma Yesu tēnlehe yigi ga le nanihi nwompihi wo.

19Yīmper n wə, yāhāyīñ tēnlehe waa n pa, maa ke nwompihi nwonyē yār pe Yesu tēnlehe na, pe n yi, u n pe pye ma yee:

20"-Ye ka Yāhā kangbāñ wo, ye ga naa nawee- klaha Yesu kānfuē wīi ne, lii le ga waha ta, nawee n sukūhū yāā."

21Pe Yesu tēnlehe n luhu u yāhāyīñ tēnlehe ye, ma yir ga dye sukūhūntāy pēmpēm na Yāhā kangbāñ wo, ma nii nawee- klaha. U Yāhā yūndefa yīñfua -sē nwo, yīñ ke syii wa, woo tesē mpāy ne pe pye u kur ye, pe n Yiifēe- wāle yee ba tesē pe kaplāñ cērfa ne, pe n pe ya wāā Yesu tēnlehe wīi na. Loo kur ye, pe n Yāhā kangbāñ sēñfa mpāy lehe wāā, pe ga pe Yesu tēnlehe yi ke nwompihi wo, pe pa pe ne.

22Pe n ka ke nwompihi wo, ma ga pe Yesu tēnlehe fla yāā wāwaha. Pe n dur maa le tōr pe yawāhāfa ye

23ma yee: "Wo ga ke nwompihi yāā te nwonyēr ne te sroñ gbāā tā nii te ya kai na, pe nwompihi sēñfa ne pe yer ga pe yersar wo te yēr na. Too te nwonyēr yār, wo sē -sē waa yāā te laam wo ye."

24U Yāhā kangbāñ sēñfa yīñfua tesē pe Yāhā yūndefa yīñfa ne, pe nde luhu, pe ga lii pāā pe Yesu tēnlehe wāplaha wīi na, pe sē le cā ye. Pe n nii pe ya yey ma yee, ncā nde n gaha yi lii na laa?

25Waa ter n sur ba dye ma pe pye: "-Ye yāñ! Naam mpāy tee le nwompihi wo, pe ma Yāhā kangbāñ wo pe nii nawee- klaha."

26Pe Yāhā kangbāñ sēñfa n ka pe yīñfua ne, pe n ga pe Yesu tēnlehe yigi. Pe -sē ba fya, ma yee naweete- ga pe miy ntēmbar ne. Loo n ta, pe sē sya ma fānga yar pe na ye.

27Pe n pa pe ne pe kaplāñ cērfa yahasee ye, u Yāhā yūndefa yīñfua n nii pe yey ma yee:

28"Wo sē ba sā waha la ye na, tee ma syi naa nawee- klaha dya nwo myaha ne ye? Le maha yigi mii ye n ye kaklaha nge ta, ke n cāāñ Yurusalem bye wo, ma maha n ke, yii ga u dya wāboo wīi taha ta wo yīñ na?"

29Pyar tesē u Yesu tēnlehewai ne pe n yee: "Wo yai wo naa Yāhā laam wīi loo pye, - too tyii nawee- laam wūhū na.

30Yii kē, tee u Yesu kuey mar boo trā na. Wo wāle Yāhā -sē u ta u n yir gbā wo, ma dur ba yrāñ na gbaafa ye,

31ma u kuā yir ta ke kāndigi koho kue ye, ma u ta u n nii Kaiyahaseefua, ma maha nii Syayahafua. Woo kāmāy na Yiisrefa ga waha le sya pe cā pe kapee- sē yō ye, pe ke wāpyeñ miy yaha. Loo na pe kapee- ga yee laha kāā pe yīñ na.

³²Wo yĩnde taha koo ngĩ na. Wo nii wo saa waha ke yaha le ye, wii tesē le Yāhā Yrā ne, Yāhā Yrā lii Yāhā le wāā mpāy kē pe n luhu ke ye.”

³³Pe kaplāṅ cerfa pe kaplāṅ ngĩ luhu, ncaḥũhũ n pe yigi, pe n nii pe Yesu tēnlehe wāboo ke.

³⁴Pe laam wo, Yāhā kaiyarfua waa -sē pye, pe naa n yee Kamayel. U pye Farisyē, u wĩ naa n tāy klofa bye ye. Woo n yir yer pe kaplāṅ cerfa telai wo, ma ta pe n pe Yesu tēnlehe yigi, ma yi ga nkur ye pe ne.

³⁵Loo na, u n pe yawāhāfa pye: "Yiisrefa, heii! -Ye yii yigi naam mii ne!

³⁶Ye sē yāā, le sē ma- sye ter ye, Teedasu sē ba yir la, ma u ya ta naweeyō waa. Nawee- yĩsyām n sya yir taha u na, ma n luhu u ye. Loo kur ye, pe n ba u boo, pe nawee- yĩsyām n fā cāāṅ. Kai lii tuu ba ga yigi, le sē too la?

³⁷Woo kur ye, Galele naa waa pye pe naa n yee Yuda. U n ba yir u ya ndoṅ nayrũhũ cāā na. Nabuar n yir taha u bya na. Loo kur ye, pe sē u bya boo la, mpāy pe ba taha u na, pe n cāāṅ. Kai lii tuu ba ga yigi, le sē too la?

³⁸Yagaa wĩ nde na, n ga ye yar laa ne: Ye tyii mii na pe n naa n pye, ya" a syi naa pe yāṅ ye. Le ma pye naweete laam wĩ ne pe yigi, ma nii tēn nde tē, le ga ba klaha-.

³⁹Le ma -sē pye Yāhā laam wĩ ne pe yigi cĩnde, -ye cā ye yee, ye saa waha le klaha- ye. Loo na, -ye yii yigi, le ma syi le ba nii mii Yāhā ge kē tee n wāā ke ne ye!"

⁴⁰Pe kaplāṅ cerfa n u Kamayel yē yor sya. Pe n pe Yesu tēnlehe yee dur ba, ma ba ta pe n pe gbā. Pe n maha sā waha pe na, a pe ma syi Yesu wĩ laa n maha yi yāā pe yē wo ye. Loo na, pe n cā pe miy yaha.

⁴¹Pe Yesu tēnlehe n yi pe yawāhāfa telai wo ma ter. Yāhā ke pe yāṅ yi pe n wāfāy yāā Yesu myaha wĩ na, loo nde n nuhu yigi pe kē.

⁴²Loo kur ye, pe -sē maha naa nawee- klaha plii bye, ma maha naa le kapāyĩ wĩ pāā pe ye, kapāyĩ lii le u Yāhā Yĩndefua Crise wĩ pāā. Pe naa koo pye ke Yāhā kangbāṅ laam wo tesē pe kle ne.

Yesu tenlehe tenj 6

¹Koo cāā na, Yesu kāndeyārfa naa n syar. Pe laam wo Yiifee- terfa mpāy pe naa jreke yor pāā, pe n pe ya tē pe klo Yiifee- na, ma le kuān ma yee, a plii bye dir layale ma nō, pe wee pe poo calangusyam gbihi n la ye.

²Loo na, pe Yesu tēnlehe sēnsye syām n ke fla Yesu kāndeyārfa bye yee ba, ma pe pye ma yee: "Wii Yesu tēnlehe, wa" a tyii Yesu kapāyĩ wāpāā na nawee- ye, ma taha kuee dir wĩ ya na, le sē yō ye.

³Wo nna, ye yai ye naam kuasĩ mpāy yāṅ yi ye laam wo. Mpāy pe miyũhũ ke n yee, tesē Yāhā Yrā maha pe laam yĩ, tesē laantor kacān ma pe ye. -Ye poosyifa yāṅ yi wo n pe taha dir wũhũ na.

⁴Loo nde ma pye ke syi wii poo na, waa waha nii yalebyε, wo naa n pãã Yãhã ye, too naa le Yesu kapãyiĩ yar nawee- na.”

⁵Ke fla Yesu kãndeyãrfa byε n yer loo nde wãpyeñ na. Pe n Yetyen yãñ yi. U ba Yesu sron ta u Yater laantee nen ne. U laam maha ba yĩ Yãhã Yrã ne. Pe n Filipe yãñ yi taha woo na, ma maha Perkua yãñ yi, Niikanuhu ne, Tyihimu ne, Parpëna ne, ma suhu Niikluasu ne. U Niikluasu nwo naa n yi Yãtõsyi wo, u ba u ya le Yiiffee- kãnde wo faale na.

⁶Pe n poo yar pe Yesu tẽnlehe na, pe n klue taha pe na, ma Yãhã nar pe kē pe tẽn wĩ na.

⁷Yãhã kapãn naa n cããñ plii wuhu na. Yurusalem wo pe Yesu kãndeyãrfa n ba sron syar naa n gaha. Yãhã yũndefa mpãy bya naa n sya ma naa Yesu ta pe Yater.

⁸Yãhã ba ke laantãr ta Yetyen na, ma maha ba ke Yrã Fãnga le u laam wo, u n naa laanwo wũhũ pye yẽkã wũhũ ne, pe klofa yĩnde na.

⁹U wĩ -sē ba sye naam mpãy ye. Poo pye Yiiffee- yawãhã nwoñ gaafa ne. Poofa mii pye yãã yãmpa faale wo, ma ba yi le wo. Mpãy pye Syirē kãntraha wo tesē Lesyããndi kãntraha ne ma ba pa. Mpãy maha pye Sersyi kãntraha wo tesē kui nkãy ne, kãntraha gaa wo pe n yee Yasyi, ma ba pa pe ya ndoñ.

¹⁰Pe sē -sē waha yia Yetyen na ma u pãã yigi ye. Yãhã Yrã naa laantor le u laam wo, u n naa kacãn kaplãñ ya pãã pe ne.

¹¹Loo na, pe n naam mpãy dãã, ma pe ta pe n kawar fua taha u na ma yee: "Wo wo faale wãdyaha Musa wãpee luhu u yē na ma suhu Yãhã bya ne.”

¹²Pe n klofa sũũ le u na ke syi, pe Yiiffee- wãle ne ma suhu Yãhã kaiyarfa ne. Loo na, pe n sur dye u Yetyen na, ma u yigi ma ka u ne kaplãñ cerfa yahasee ye.

¹³Pe n maha ga pa mpãy ter ne, pe ba kawar fua taha u na. Pe n ba yee: "Naa nwo sē tyii wo Yãhã kangbãñ miipihĩ wãyee na, ma suhu wo wãdyaha Musa kãnde ne ye, lii Yãhã le ta.

¹⁴Wo luhu tuu n yee, a Nasaretefa Yesu ga ba Yãhã kangbãñ traha, tuu dur u wo wãdyaha Musa kãnde yĩntaha wã klaha wo kē.”

¹⁵Mpãy byε pe pye pe ba tege nii ke yawãhã nwoñ wo, pe yĩnde pye u Yetyen na, pe n u yĩntaha yãã ke n yehe palpal yãhãyiñ tẽnlehe yĩntaha wãñ syi dyañ.

Yesu tenlehe teñ 7

¹Yãhã yũndefa yĩñfua n Yetyen yey ma yee: "Cĩnde la pe n pãã?”

²Yetyen n u yē wãã sya ma u pye: "Yii mpãy ye ma ra nampyeñ-, ta tuhufa ne, -ye ndityuhu yaha ra ye! Ye cã ma yee, wo faale wãdyaha Brama see kãntraha nge wo pe naa n yee Otami. Pe koo kãntraha ngefa yee Syadeefa. Tuu sē bii yir wa u kusey nde wo ma ka Syahara wo ye, Yãhã gii koo myaha gboho tãñ myar byε na, ke n bii ke ya yar u na,

- ³ma u pye ma yee: 'Ma klo yãã, taa le ta yaha ma tuhufua nna ne, ma ga nii teelii wo, tẽ ga yar ma na.'
- ⁴Loo na, Brama n -sẽ yir ke Otami wo, ma ga nii klo laa wo pe naa n yee Syahara. U tuhufua pye u ne. U tuhufua tuu bii ku ke Syahara wo, Yãhã n maha u ta, u n yir ke fla na ma pa kãntraha nge wo, kii ree mii ke laam wo yagaa.
- ⁵Yãhã sã bii teelaa wãã u kã kãntraha nge wo ye. Ke sã bii teelaa gɛ wãã u kã u waha mploho gɛ fãã ye, ma -sẽ bii yẽ ter u ye, koo ga ba ke kãntraha kur byɛ wãã u kã, ke n nii pe wãñ u kur byɛ ne. Koo cãã na, puee nen gɛ sã -sẽ pye Brama myaha na ye.
- ⁶Loo nde kur ye, Yãhã n maha bii nde pãã u ye ma yee: 'Ma kur ga ba ka, pe ga nii nampay kãntraha gaa wo. Koo kãntraha ngefa ga ba pe ta yãmpa, pe pe nuhu dyɛ-yĩsyãñ.
- ⁷Loo nde wĩ na, n -sẽ ga ba koo kãntraha ngefa sãhã. N ga ba ta, ma kur n dur ba kãntraha nge na nwo, pe ba naa diñ yi ra kã.'
- ⁸Loo kur ye, Yãhã n naambiyãr le Brama ne, ma u pye ma yee, loo nde wĩ na Brama yai u wãkũũ wĩ koho yigi. Loo na u n bii Yisyake see, plii kuatãã wuhu u n u kũũ. Yisyake n bii le dye ma Dyakuba see, ma u kũũ plii kuatãã wuhu u ya ndoñ. Dyakuba n -sẽ u naam kicar sãnsye syãm kũũ. Poo me, pe nii wo ter sãnsye syãñ ngĩ wãle.
- ⁹Laanyar bii Dyakuba pii yigi, pe n sya pe cĩfua Yosefe yigi par yãmpuai Syiptefa ye.
- ¹⁰Yãhã -sẽ pye u Yosefe kur ye. Ke n dye u kue ye, ma u yĩñ yi kawlañ wo, ma ta koo fla kãntraha kui yĩñfua n u yee ba ta u yahasee ye. Yãhã n maha laantor le u laam wo ma u ta, u n kacãyor cã pãã u Syipte kãntraha yĩñfua yahasee ye. U wĩ n sya tãy u ye. U Syipte yĩñfua n u ta, u n nii ke kãntraha kai- kur byɛ yahasee ye u kaha bya ne.
- ¹¹Loo kur ye, fãã n dye ke Syipte wo, Kanaa bya ne, pe naa wo kãntraha yee koo syi. Fen n gboho, ngaa sã yãã wo wãle ye wãdi wãñ ye. Wo faale wãdyaha Dyakuba tuu luhu,
- ¹²a bur blokũũ ma Syipte wo, u n u pii nɔ wãã ke fla na pe n ga u bur blokũũ waa ke ba.
- ¹³Pe n maha bii dur ga ke tehe syãñ wuhu na, Yosefe n ga u yĩñ yi pe na, pe n u yãñ cã pe cĩfua. Le klo yĩñfua bya n -sẽ u Yosefe nna cã.
- ¹⁴Loo na, Yosefe n kãnde wãã pe n ga u tuhufua yigi ba u fla na u nna byɛ ne. U tuhufua kaha nawee- pye gbeetãã sãnsye nawee- bua.
- ¹⁵Dyakuba ka koo syi Syipte wo. U n bii ku ke fla na, u pii sãnsye syãm bya ne.
- ¹⁶Pe pe nakur gbe ga naa n le klo nde wo pe n yee Sihisyem. Koo fla nge na, teelaa fla ma gbĩ ne ke fla na, Brama tuu bii par Amuor pii ye.
- ¹⁷Yãhã ke bii yẽ ter Brama ye lii ne, loo nde pyeyale le bii nɔ gbe taha, wo klofa pe pye ke Syipte wo, pe nii n syar.

- 18**Dyε- buar n ter, yĩṅfa busãã n ku ter pe yai ne ke Syipte wo. Yĩṅfua waa ter n bii yir u yai ne. Woo yĩṅfua nwo cãṅ sē pye Yosefe wĩ laa na ye.
- 19**U n wo wãle bye ta ma nii n nuhu, ma pee tã pe na, ma sya yee pe pe pēyār miy yaha, pe n naa n ku, pēyār rii te pye naam kicar.
- 20**Koo cãã nge kē, Musa tuu see yi u nayōr ne ma pye Yāhã laanfua. U nna n u yē woo yrey tãã.
- 21**Te yrey tãã kur ye, u nna n u gbe ga miy yaha, mii u Syipte yĩṅfua bii le pãã ta mii. Ke kãntraha yĩṅfua pueesya n bii u yãã, ma u kε gbe, ma u yigi mii u ya koho pesey dyaṅ.
- 22**Koo ke ta, pe n naa Musa klaha Syiptefa kai- ne tesē pe kacãn ne. Tuu bii le dye, u fãnga n gboho, kacãn n maha gboho u ye.
- 23**U wãle ke bii nɔ dye- gbeesĩ na, Musa n le ta woo ga ka, u ga u terfa Yiisrefa yãṅ.
- 24**U n ga Syiptefa naa waa yãã, tuu nii poo Yiisrefa naa waa nuhu; u n dye u dya kue ye, ma u Syipte naa boo u kē.
- 25**U naa n traha woo nampyeṅ- Yiisrefa n le cã, a woo kē Yāhã ke taha u pe sya yaha. Pe sē -sē le war ye.
- 26**Koo yĩṅsyii wo, u Musa n ga Yiisrefa syãm yãã, pe nii n wãã. U n yee, woo ga pe syii ma pe pye: 'Naambiyãm, ye ma klo nen yafa.
- 27**Nwa ke -sē maha ye taha yii wãnuhu na.' Wii ruu -sē naa u nampyeṅ nuhu, u n Musa tra wãã ma u pye: 'Yoo tuu ma ta wo yĩṅfua, ma naa wo sãhã?
- 28**Maa ra boo la mii taa ne Syipte naa nwo boo mii niinge na?'
- 29**Musa tuu kaplãṅ ngĩ luhu, u n fã yi ke Syipte wo ma ga kuae kãntraha gaa na pe naa n yee Madaha. Koo fla nge na, u n cɔɔ yãã, ma kicar syãm see u na.
- 30**Dyε- gbeesĩ n ter. Musa pye tēyãfũũ fla wo yãṅ gaa tãy, pe n yee Senayi. Yāhãyĩṅ tēnlehe waa n yi Musa na, wambule laa wo, naa naa n tar le laam wo, le sē -sē naa n suhu ye.
- 31**Loo nde wãyãã n Musa laam wɔ. Tuu yũhũ crã ke na, woo ga gbihi yãṅ, u n luhu Yāhã yĩmbui ne le n yee:
- 32**'Ndoo kē, ma wãle Yāhã. Ndoo kē, Brama ye Yāhã, Yisyake ne, Dyakuba ne.' Fyar koho wo Musa n yer n sege, u sē ser naa n yãṅ nantãṅ ye.
- 33**Yāhã n u pye: 'Ma ntãy fer kãã, draha gii raa yer nge, ke ma gbegbe ma maha nii Yāhã wãṅ.
- 34**N ta nna wãfãy yãã Syipte wo, n luhu pe wãsĩ ne, ta n tege pe wãsyayaha yĩmbui ne. Loo ne ta n yee, n ga ma lehe Syipte wo.'

- 35**Woo Musa wii pe Yiisrefa pe bii sye yaha, ma bii u pye ma yee: 'Yoo tuu ma ta wo yĩŋfua, ma naa wo sãhã?' Woo Musa ceŋ ya kē, Yãhã u nɔ wãã pe kē syayahafua, ma maha u ta pe yĩŋfua. Yãhã n ke yãhãyĩŋ tẽnlehe waa lehe wãã Musa ye loo nde wĩ na.
- 36**Woo Musa kē tuu laanwɔ wũhũ pye yěkã wũhũ ne Syipte laam wo, ma sya waha Yiisrefa yigi yi ke laam wo. U maha laanwɔ wũhũ pye yěkã wũhũ ne ke muhulangbãyãhã telai wo ma suhu le tẽyãfũũ klo ne, koo fla gii pe dye- gbeesĩ pye.
- 37**Woo Musa kē tuu maha bii Yiisrefa pye ma yee: 'Yãhã ga ba ke Yãhã kaplãŋ tɔrfua waa nɔ wãã ye kē mii ra dyaŋ. U ga ba yi ye ter laam wo.'
- 38**Pe Yiisrefa pe bii pe ya wãã ta tẽyãfũũ klo wo, ke yãŋ nge flãhã tãy pe n yee Senayi, woo Musa maha kē tuu pye wo wãle ne ke fla na. Yãhãyĩŋ tẽnlehe waa naa n pãã u ne koo yãŋ yĩŋ na. Kaplãŋ nkãy ke cĩinde yrã wãã nawee kē, u yãhãyĩŋ tẽnlehe n ke yar u na, u n -sẽ pa, maa ke tɔr yar wo na.
- 39**Wo wãle n yee poo saa luhu u ye ye, ma u wĩ sye, ma pe laam wĩ ta ma yee, poo ga dur ter Syipte wo.
- 40**Pe n maha bii Yarɔ pye ma yee: 'Wãŋ gaa fãã wo kē ke n nii wo yãhã, wo n ke ta wo yater. Musa wii tuu wo yigi yi Syipte wo, wo tee mii, wo sã cã lii u yãã ye.'
- 41**Pe n naanceŋ gaa fãã ta, ma ke tẽŋ ma nuhu di ke wĩ ne, koo gii pe fãã pe ya ya pe klue ne.
- 42**Yãhã n dur yi pe kur ye, ma tyii pe na pe n nii yãhãyĩŋ wãn tẽŋ. Loo ne le yrũhũ yaha Yãhã kaplãŋ tɔrfa saba wo ma yee, Yãhã yee: 'Yiisrefa, tee pye u tẽyãfũũ klo wo, ke dye- gbeesĩ ngĩ na, ndoo la, tee naa n tẽŋ yraha ne? Ye naa diŋ yi la ndoo kē?'
- 43**Ye cã ndoo sã kē ye. Ye yãhã nge tee n yee Moloke, koo kē ree gbe naa n tay ke fai nwonge wo. U yrompua nwo pe n yee Arefaha, ye maha ba usyi pye ma u ta ye yãhã. Too wãn nde ne, tee ba fãã ma naa te tẽŋ. Loo ne, n ga ye gbe ga miy yaha teelaa wo deydey, koo fla dey Babilɔn ge na.'
- 44**Tẽyãfũũ klo wo, wo wãle bii ke Yãhã nwonge gbihi. Kãnde lii Yãhã le ta, le wũhũ bii yrũhũ ta ntẽmbapai raa na. Too nde pye wo wãle pe bii gbe le yaha ke fai nwonge wo. Musa bii ke nwonge gbihi mii Yãhã bii u yar le ne mii. Ke nwonge pye pe ye. Yãhã naa n pãã pe ne ke laam wo.
- 45**Mpãy pe yir wo wãle mii kur kue ye, pe bya n ke Yãhã nwonge yãã ma ke gbe ma ter ke ne. Yosua woo ruu pye pe yĩŋ na. Yãhã ke bii yẽ ter Brama kur ye kãntraha gii ne, Yãhã n ta pe n bii waha koo kãntraha ngefa kar wãã; poo ter mii sã pye Yiiffee- ye. Koo Yãhã nwonge n kuee, kur mpãy ma yir pe yai ne, pe ga ke yãã. Koo syi ya, ma sya ba Dawide yai cãã dye.
- 46**Yãhã n kaa taha u Dawide na, u n -sẽ kãnde nar ke ye, woo ga kaha fãã ke kē, koo gii ke ma Dyakuba Yãhã.
- 47**Yãhã n sye, ma bii u dya Salmuu woo ta u n bii ke Yãhã kaha fãã .

⁴⁸Nwey tii nawee- pe n fãã pe klue ne, Yãhã sê n syã te laam wo ye, koo gii ke ma ncaha ye yãhãyĩn na. Yãhã kaplãn tõrfua waa loo pãã ma yee, Yãhã yee:

⁴⁹Yãhãyĩn kê ke ma ra nangbãnj niisaha, kãntraha -sê ma kãnamberge dyaŋ, tẽ tre taha ta. Yii -sê ga waha koo nwoŋ fãã mii syi dyaŋ? Draha gii syi -sê ma, ke ga waha ra niisaha kua?

⁵⁰Ndoo sê na, tẽ too nde bye fãã, ke yãhãyĩn tesê ke kãntraha ne?" "

⁵¹Yetyen tuu pe faalefa wĩ tõr yar wa pe na, u n maha le pãã pe ye ma yee: "Yii laangbãnfã mii, ye laam waha, ye sye ma ye ndityuhu gbãã tã ye saa luhu Yãhã ye ye. Ye sye, ye sê n luhu Yãhã Yrã ye ye. Ye ma mii ye wãle dyaŋ.

⁵²Yãhã kaplãn tõrfua wii woo u kuee mii, pe sê u nuhu ye? Mpãy pe u kasroŋfua wãpa wĩ pãã, pe pe boo. Yagaa u kasroŋfua tuu pa, ye u wĩ sye ma sya ba u boo.

⁵³Yii mpãy, Yãhã yãhãyĩn tẽnlehe ta, pe n le kãnde tõr yar ye na, kãnde lii Yãhã le ta, ye sê -sê le yãr ye."

⁵⁴Pe kaplãn cerfa pe Yetyen kaplãn ngĩ luhu, ncafũhũ n pe yigi, pe n sya nii n sege.

⁵⁵U Yetyen woo -sê nwo, Yãhã Yrã Fãnga le u yĩ, u n yãhãyĩn tẽŋ yãŋ, ma Yãhã nayõr yãã, Yesu ne tuu yir yer ke Yãhã kãndigi koho kue ye, kai- bye fãnga ne u ye.

⁵⁶U n yee: "-Ye luhu, n nwo, tẽ yãhãyĩn yãã ke yãr yaha nii. Nawee Puee yir yer Yãhã kãndigi koho kue ye."

⁵⁷Pe n tẽ sya, ma ndityuhu gbãã tã, ma sur dye u Yetyen na ma u yigi.

⁵⁸Pe nawee- n u tyĩn ga le klo kãnkãy na, ma ga ntẽmbar ta, ma nii u miy u wãboo yĩmbui ne. Mpãy pe ba cãã u miy, pe ba pe nayrengbãy fer ma ta yaha dya waa kê pe naa n yee Søl, u naa te yãŋ.

⁵⁹Pe sya naa Yetyen miy ntẽmbar ne, u Yetyen woo -sê pye, tuu naa Yesu nar ma n yee: "Yĩŋfua Yesu, ta yrã sya!"

⁶⁰Loo na, u n kãnkũy gbãã, ma tẽ sya fãnga ne ma yee: "Yĩŋfua, ma" a n tyii kapee nde na pe yĩn na ye!" Tuu koo kaplãn ngĩ pãã wa, u n ku.

Yesu tenlehe teŋ 8

¹Koo per pe n yir Yesu kãndeyãrfa wãnuhu ne ke Yurusalem wo. Pe Yesu kãndeyãrfa bye n fã cããŋ ter Yude kui wo, Syamari kui ne. Pe Yesu tẽnlehe poo n kuee.

²Mpãy pe -sê naa n luhu Yãhã ye, pe n Yetyen nakugu gbe ga le, ma u gbã wĩ wũn.

³Søl woo -sê pye, tuu naa kaa taha u ya fãnga na pe Yesu kãndeyãrfa wĩ wãpyeklaha-wĩ ne. U naa n tay kle wo, ma Yesu kãndeyãrfa fyãhã naa n yigi, naam tesê ca bya ne, ma ga naa pe le nwompìhi wo.

⁴Mpãy pe ba fã cããŋ, pe naa n tay teebehe bye wo, ma naa Yesu kapãyĩ pãã nawee-ye.

- ⁵Filipe n ka Syamari kungbāy wo, ma ga u Yāhā Yīndefua Crise wīl tōr pe nawee- ye.
- ⁶Pe nawee- pe Filipe kaplāŋ luhu, ma maha ke laanwɔ wūhū yāā tuu n pye, pe bye naa ndityuhu yaha, ma naa n luhu u kaplāŋ ye kayi ne.
- ⁷Sāndāpee naa n tē, ma tege naa n kāā nawee- busāā yīŋ na, tānklahafa busāā maha naa n jaa.
- ⁸Loo nde n pe klofa ta, nuhu n pe yigi.
- ⁹Le klo wo, dya waa -sē pye le wa, pe naa u yee Syimu. Woo dya nwo pye caifua, ma naa pe Syamarifa laam wɔ kai- nkāy ne. U naa u ya yāŋ, usyi wee ye.
- ¹⁰Ke fla nawee- bye, ma gbe pe kicar syīmbir na, ma ga waa pe wāle na, pe bye -sē naa nagboho ta u na cīinde, ma sya naa n yee: "Dya nwo, Yāhā fānga ge kē ke ma u ye, fānga gii pe n yee cīinde fāngangbāŋ."
- ¹¹U tee ba ma- ter le klo wo, ma naa pe nawee- laam wɔ u pyer ne, koo syi kē pe n naa u fya, ma maha naa nagboho ta u na.
- ¹²Pe klofa pe -sē ba le kapāyīl luhu Filipe yē na, kapāyīl lii le Yāhā Yai wīl tōr tesē Yesu Crise wīl ne, pe naa loo sya cīinde, ma naa Yesu ta pe Yater. Pe n -sē pe bye tāā naa n yi loho wo, pe naam tesē pe ca ne.
- ¹³Syimu bya n Yesu kapāyīl sya cīinde. Loo kur ye, pe n u tāā yi loho wo, u n naa n kuee Filipe tāy. Filipe naa yēkā wūhū pye, ma maha naa laanwɔ wūhū pye Yesu myaha ne. Syimu naa koo ngī bya yāā, ke n -sē naa laam wɔ u kē.
- ¹⁴Yesu tēnlēhe mpāy pe pye Yurusalem wo, pe n ba luhu, a Yesu kapāyīl ma, le dye Syamari laam wo, pe n Pyar ye nɔ wāā ke fla na pe syām Nsān ne.
- ¹⁵Pe syām pe ga dye ke Syamari wo, pe n Yāhā nar pe Yesu kāndeyārfa kē ma yee, Yāhā ke ta Yāhā Yrā n dye pe laam wo.
- ¹⁶Pe tee ba tāā yi wātāāyi ya loho wo Yesu myaha ne, Yāhā Yrā sē ba dye wa pe laam wo ye, koo syi kē pe n ba Yāhā nar pe kē loo wīl na.
- ¹⁷Loo na, Pyar tesē Nsān ne, pe n klue taha pe na, Yāhā Yrā n dye pe laam wo.
- ¹⁸Syimu tuu yāā Yāhā Yrā le dye pe Yesu kāndeyārfa laam wo, yaliile wo Yesu tēnlēhe pe klue taha pe na, u n war yi ma Pyar ye pye pe syām Nsān ne ma yee:
- ¹⁹"-Ye ra bya kē ke syi fānga ne ta n nii, n ma klue taha wii na, Yāhā Yrā le dye ufua laam wo."
- ²⁰Pyar n u yē wāā sya ma yee: "Ma war pe ka ma ne, ma tee le wūū, a Yāhā laantār wīl n sya ke ye wale ne.
- ²¹Ma lay wee nwo ye, ma sē maha yai loo nde syi wāyāā ne ye, ma laam tee mii, pe wee gbegbe Yāhā ye ye.
- ²²Mii dur yi kāā ma kapee nde wo, -taa Yāhā nar, ke ma sya ke ma kapee nde kua kāā ma na. Ma pye ge pye mii ma waha nde syi wūū, ma sya le pāā yi.

23Tē ma yāã mii, ngaa kapihi ma ma yīŋ na, ma ta ma kapee- n nihi ga ta ter, ma ta ma saha laa kayīĩ gε pye ye.”

24U Syimu n Pyar ye pye pe syām Nsān ne ma yee: "Yii gε, -ye Yāhā nar ra kē, laa ma n faha ra dye nde kur ye tee pāã ye.”

25Yesu tuu naa kai- nkāy pye pe n naa n yāã yīnde ne, ma suhu nkāy ne tuu naa n pāã pe naa n luhu, Pyar ye pe loo kapāyīĩ tōr yar wa pe nawee- ye, pe n dur ter Yurusalem wo. Kānde wo, pe le kapāyīĩ tōr naa n gaha Syamari kántraha kusyĩmbehe busāã wo.

26Yāhāyīŋ tēnlēhe waa n Filipe pye: "Ka yainsaha dar kuε kāndigi koho kuε ye. Kānde laa ma ke kuε dragba wo, le n yir Yurusalem wo ma n gaha klo nde wo pe n yee Gbasa. Ka loo kānde fla na.”

27Filipe -sē yāã ta ter yir ter le kānde kuε ye. U n ga dya waa yāã le kānde wo. U pye Yetyope yahaseefua waa, ma maha pye Yetyope yīŋfasya war kluhu yīŋ na. U ba ka Yurusalem wo Yāhā seysaha wo, ma dur naa n ter u niisaha wo.

28U pye u ba dye nii u kafāŋ wo, ma naa Yāhā kaplāŋ tōrfua Yisa kaplāŋ kal ke Yāhā sabangbāŋ wo.

29Yāhā Yrā n Filipe pye ma yee: "Yūhū dye u dya kafāŋ tǎy.”

30Filipe n fā yūhū dye, ma luhu u Yetyope naa tuu nii Yāhā kaplāŋ kal, nkāy Yāhā kaplāŋ tōrfua Yisa tuu yrūhū. Filipe n u yey ma yee: "Kai- nkāy taa n kal ngīĩ, ma ke war la?”

31U dya n u yē wāã sya ma yee: "N ga waha pye mii, n naa ke war, waa ma yee u wee ma nii ke yīntaha tōr ma ra yar ye?" U n Filipe nar, u n dye nii u tǎy ke kafāŋ wo.

32Yāhā kaplāŋ nkāy u naa n kal, koo kē ngīĩ: "U nii mii mbua wii syi dyaŋ pe yigi n gaha boosaha wo. U nii mii mbua wii syi dyaŋ pe u yor kur, u n yaha le tete. U sē yē kua ma laa gε pāã ye.

33Pe u kloŋ, dyefua sē yāã u kuε ye ye. Pe mii, pe u boo kántraha nge na, kur wām ga ba yir na u ye pe naa u wīĩ pāã?”

34U Yetyope naa n Filipe yey ma yee: "Dya, kace ra yar, yoo wīĩ -sē kē, u Yāhā kaplāŋ tōrfua tuu tōr loo ne? U ya koho wīĩ laa, waa wīĩ?”

35Filipe n kapān gbe ma u Yāhā kaplāŋ tōrfua kaplāŋ ngīĩ yīntaha yar u dya na, ma sya ba le Yesu kapāyīĩ tōr yar u na.

36Pe naa n ter ke dyaŋ le kānde wo, pe n ga nō loho fla gaa na. U Yetyope naa n u pye: "Loho nge! Nwa -sē maha ma ke kuee ta wātāãyi na loho wo?"

((**37**Filipe n u pye: "Ke ma pye ma Yesu ta ma laam wo ma cīĩnde Yater, ma ga waha tǎã yi loho wo." U Yetyope naa n u pye: "N le sya cīĩnde, woo kē tuu ma Yāhā Dya cīĩnde."))

38Loo kur ye, u Yetyope naa n ta pe n ke kafāŋ yer. U n tege woo tesē Filipe ne. Pe n dye ke loho wo. Filipe n u tǎã yi ke loho wo.

³⁹Pe yi ke loho wo, Yāhā Yrā Fānga n Filipe gbe ter. U Yetyope naa sē maha u yāā yāā nantāŋ ye, ma u kānde sya, ma n ter, nuhu fla.

⁴⁰Filipe n ga u ya yāā klo laa wo pe naa n yee Asuhute. U n nii Yesu kapāyī tōr n gaha kui wo, ma sya ga dye Syesare wo.

Yesu tenlēɛ teŋ 9

¹Sol -sē nwo, u pye ma naa Yesu kāndeyārfa ke wāboo ya ne. U n ba yir ma ka Yiifee-Yāhā yūndefa yīŋfua fla na,

²maa saba mpāy sya u ye, saba mpāy syi pe ga waha kānde wāā u kē u n ka Damasu na, te Yiifee- yawāhā nwey wo. U maa nawee- mpāy yāā ke fla na, naam woo, ca woo, pe ma yee wa pe n yār Yesu kānde wo, u waha pe yigi, u pe pua, u pa pe ne Yurusalem wo.

³U n yir koo na, ma kānde sya, ma n gaha ke Damasu na. Tuu ga nō gbe taha le klo na, u n yee woo ga yāŋ, ma yāā cāā- mpāy ter syi pe yi yāhāyīŋ kue ye, ma ba yehe u na.

⁴U kadye n sege, u n laha too kāntraha na, ma luhu yīmbui laa ne, le u pye ma yee: "Sol, Sol, n lii wāpee pye, ma n nii ra nuhu yīntayāhā ne?"

⁵U n wāā sya ma yee: "Yīŋfua, mboo wii raa n pāā ra ne, ma myaha mii?" Le yīmbui n u yē wāā sya ma yee: "Ndoo Yesu kē taa n nuhu yīntayāhā ne.

⁶Mboo, yir, ma dye le klo wo. Taa yai ma lii pye, pe ga le yar ma na."

⁷Nawee- mpāy pe wāā naa n yār Sol ne, pe bye ba yer pe sē sya naa laa pāā ye. Pe naa n luhu le yīmbui gbleŋ ne, pe sē -sē naa waa yāā ye.

⁸Sol n yir, ma tāhā yer kāntraha na. U n yīmpɛ yār, u sē -sē waha ngaa yāā nantāŋ ye. Pe n u yigi koho na ma ka u ne ke Damasu na.

⁹U n plii tāā pye, u sē waha naa n yāŋ ye, u sē ngaa di ye, u sē maha ngaa wō ye.

¹⁰Ke Damasu wo, Yesu kāndeyārfa waa pye, pe naa n yee Nanayase. U pye mii wāytāā dyaŋ u na, ma Yīŋfua yāā tuu u yee ma yee: "Nanayase." U n u yē wāā sya ma yee: "Yīŋfua, n nwo, n n luhu ma ye."

¹¹U Yīŋfua n u pye ma yee: "Yir yagaa, kānde lii pe n yee kāndigi, ma loo sya, ma ka Yuda kaha wo, maa Tarsufa naa waa wīi yey, pe u yee Sol.

¹²U ma gɛ ma u nii Yāhā nar. U bya pye mii wāytāā dyaŋ u na, ma ma yāā, taa dye ga maa koho taha u na, ma yee u waha maha naa n yāŋ faale dyaŋ."

¹³Nanayase n loo wāā sya ma yee: "Yīŋfua, nawee- busāā dya nwo wīi tōr ra ye. Tuu Yesu kāndeyārfa nuhu wānuhu gii ne Yurusalem wo, n le luhu.

¹⁴Yāhā yūndefa yīŋfua kānde wāā u kē, u pa nwo wo, u ba nawee- yigi pua, poo mpāy pe koho taha yaha Yesu na."

- 15**U Yīṅfua n -sē maha u pye ma yee: "Ka, n dya nwo yāṅ yi, ma yee u ta wīi tōr yar driyēfa bye na tesē yīṅfa bye ne tesē Yiisrefa ne.
- 16**Tuu yai u wāfāy gii fāy ta wīi na, u ta, nawee- n ra wīi cā, n ga u yar koo bye na."
- 17**Loo na, Nanayase n yir, ma ka Yuda kaha wo. Tuu ga dye ke kaha wo, u n klue taha Sōl na ma u pye ma yee: "Sōl, ma ma Yesu kāndeyārfua mii ta dyaṅ. Taa naa n pai kānde wo, Yīṅfua Yesu wii tuu ba yi ma na, woo u ra lehe wāā, n ba ma ta ma n waha naa n yāṅ faale dyaṅ, tē ma ta, Yāhā Yrā Fānga n ma laam yīi."
- 18**Loo yalebya wo, wān raa n kuā kāā Sōl yīmpē na mii sawor dyaṅ, u n nii n yāṅ faale dyaṅ. U n yir, pe n u tāā yi loho wo.
- 19**Loo kur ye, u n di, u kadye n cā fānga yāā. Loo kur ye, Yesu kāndeyārfa mpāy pe pye Damasu na, Sōl n kuee pe ne, ma faa plii raa pye,
- 20**ma nii Yesu wīi pāā nawee- ye Yiifēe- yawāhā nwey wo ma yee, Yāhā Dya kē Yesu ne.
- 21**Mpāy bye pe u kaplāṅ luhu, le n pe fe gbe, pe n nii le yey ma yee: "Dya nwo woo sē na, tuu naa Yesu kāndeyārfa ke wāboo ne yīntayāhā ne Yurusalem wo, poo mpāy pe koho taha yaha Yesu myaha na. U sē yir la ma pa nwo, woo n pai tee nde Yesu kāndeyārfa yigi pua, u ga pe yi Yāhā yūndefa yīṅfua kē?"
- 22**Sōl -sē naa Yesu wīi pāā nawee- ye. Kaa naa n taha u kaplāṅ wālaha na tesē ke fānga ne. Yiifēe- mpāy pe pye Damasu na, Sōl pe gbihi yar naa n laha Yesu wīi ne ma naa pe yar, Yesu woo u ma u Yāhā Yīndefua Crise, le n sya naa yē gbāā pe na.
- 23**Koo syi kē plii raa kur ye, Yiifēe- n pāā ta poo ga Sōl boo.
- 24**Sōl n -sē loo nde yāā luhu. Le klo pye, pe ba ncaha fāā, ma le klaha tā. Nawee- naa le klo kapahayēr bye sēṅ, ke yai ke yīmper, pe ma u Sōl yāā pe u boo.
- 25**Sōl pye Yesu kāndeyārfa mpāy ne nwoṅ gaa laam wo, ke ba fāā gbra le klo ncaha na. Fenaater gaa -sē pye ke nwoṅ wo ke ba yi ke ncaha ne. Pe n yir yīmper wo, ma u Sōl gbe le takūy laam wo, ma namihi pua le na, ma u Sōl yoṅ tege wāā fenaater ne le klo ncaha kur kue ye. Sōl n waha wloho yi ke syi, ma fā ter.
- 26**Sōl n ga dye Yurusalem wo, ma yee woo ga dye wlāhā Yesu kāndeyārfa ne. Pe bye - sē ba fya u na, pe sē ba le sya cīinde ma yee, u wā klaha ma nii Yesu kāndeyārfa ye.
- 27**Yesu kāndeyārfa wii pe naa n yee Barnabaase, woo n Sōl yigi loo na, ma ka u ne pe Yesu tēnlehe fla na. Sōl tuu ba u Yīṅfua wāā sya mii le kānde wo, u n kaplāṅ nkāy pāā u ye, Barnabaase n loo nde tōr pe Yesu tēnlehe ye. Sōl tuu pye Damasu na, ma naa Yāhā kapān pāā Yesu myaha ne pe nawee- ye laanyīn ne, Barnabaase n maha koo bya tōr pe ye.
- 28**Loo yale nde wo, Sōl n cā waha u ya wlāhā pe ne. U n nii n tay ke Yurusalem wo, ma Yāhā kapān pāā naa n laha Yīṅfua myaha ne nawee- ye laanyīn ne.

- ²⁹Yiifee- mpãy pe naa jreke yor luhu, u naa n pãã pe bya ne, ma naa kaplãñ tyĩn pe ne. Poo -sẽ naa u wãboo ke.
- ³⁰Pe Yesu kãndeyãrfa pe loo cã, pe n Søl yigi ga Syesare na, maa u ta u n ka Tarsu na .
- ³¹Loo na, Yesu kãndeyãrfa yawãhãfa mpãy pe pye Yude wo, Galele ne tesẽ Syamari ne, pe n cã yrĩñ yãã. Yĩñfua Yesu wĩ naa n gboho pe laam wo plii wuhu na. Pe maha naa u laam wũhũ pye yalebye. Yãhã Yrã kãmay na, kaa naa n taha pe yawãhãfa wãnihi na.
- ³²Pyar naa n tay kui bye wo, ma naa Yesu kãndeyãrfa yãñ. U n ba ka klo laa wo pe naa n yee Liide, Yesu kãndeyãrfa yãñsaha wo,
- ³³ma ga dya waa yãã le klo wo. Pe naa u yee Yene. U dye- kuatãã ba kẽ tãnkur yan ne kãntraha na.
- ³⁴Pyar n u pye ma yee: "Yene, Yesu Crise ma, u ma jaa yagaa. Yir, ma ma kasãy wãñ gbe!" Yene n ta ter yir.
- ³⁵Liide klofa bye tesẽ Sarãñ ngbãñfa bye ne, pe n loo yãã, ma pe troho wãtãhã ter wã klaha, ma nii Yĩñfua kãnde yãr.
- ³⁶Klo laa pye tũntũn, pe naa n yee Yope. Coo waa pye ke fla na, u myaha Tagbihita. U pye pe Yesu kãndeyãrfa ne. Jreke yor wo ke Tagbihita myaha nge n yee Dookase, ke yĩntaha kẽ kafaa. U coo naa kayĩ pye yalebye, ma maha naa koho le nawãm ye.
- ³⁷U n ba too yan na, ma ku. Pe n u nakugu yee, ma ke gbe ga ta nwoñ gaa laam wo gbegbaha yĩñ na.
- ³⁸Pe Yesu kãndeyãrfa mpãy pe pye ke Yope wo, pe ba le luhu ma yee, Pyar ma tũntũn Liide na. Pe n nawee- syãm lehe wãã u ye pe ga u yar, poo ma pe u nar, u pa poo fla na, u ma n nii kuee ye.
- ³⁹Pe n ga dye Pyar fla na, ma re tẽnlehe tõr u ye, u n yir wãã kũn pe ne le yalebya wo. Tuu ga dye, pe n u yigi ga ke nwoñ laam wo gbegbaha yĩñ na. Calangusyam mpãy pye ke fla na. Pe bye n ba yer Pyar tãy, ma nii n wũn. Dookase tuu pye yrãñ na, ma ba nayre tii gbihi, tesẽ nayrengbãy tii ne, pe n too nde gbe n yar Pyar na.
- ⁴⁰Pyar n pe nawee- bye ta pe n yi nwoñ wo, u n dur ma kãnkũy gbãã kãntraha na, ma Yãhã nar. U n ba wã klaha ke nakugu kue ye ma yee: "Tagbihita, yir!" U n u yĩmpe yãr, ma Pyar yãã, ma yir nii.
- ⁴¹Pyar n u yigi koho na, ma u ta u n yir yer. Loo kur ye, mpãy pe Yesu ta pe Yater tesẽ pe Yesu kãndeyãrfa calangusyam ne, u n poo yee ba, maa u yar pe na yrãñ.
- ⁴²Pe n le cã tãñ ke Yope wo, loo n ta, nawee- busãã n u Yĩñfua ta pe Yater.
- ⁴³Pyar n faa ma- Yope na. U ba kuee ke Yope wo sraha tẽntẽfua waa fla na, pe naa n yee Syimu.

Yesu tenlehe tej 10

- ¹Syesare laam wo, dya waa pye pe naa n yee Kornee. U pye seraasyi yĩnfua, ma pye Wõrmefa seraasyi ndreŋ gaa yĩŋ na, pe naa n yee Yitale seraasyi ndreŋ.
- ²U dya naa Yãhã kãnde ke. U naa n gaha Yãhã narsaha wo u nna bye ne. Yiiffee- mpãy pe pye nawãm, u naa koho le pe ye, ma naa Yãhã nar plii bye.
- ³Per gaa yaiyĩn yale wo, Yiiffee- Yãhã naryale ba kē, u n yãã mii wãytãã dyaŋ u na. U n yãhãyĩŋ tẽnlehe waa yãã gbaa na, tuu dye ba u fla na, maa u pye ma yee: "Kornee".
- ⁴U n u yãhãyĩŋ tẽnlehe yãŋ, ma fya, ma u pye ma yee: "Yĩnfua, nwa ma?" U yãhãyĩŋ tẽnlehe n u yẽ wãã sya ma yee: "Taa naa Yãhã nar, ma maha naa koho le nawãm ye, Yãhã koo bye sya ma ye. Ke sē faha ma wĩ ne ye.
- ⁵-Taa -sē nawee- lehe yagaa, pe n ka Yope na, pe ga dya waa ta u n pa, u myaha Syimu, nawee- bye u yee Pyar.
- ⁶U n syã sraha tẽntẽfua waa ye, u myaha Syimu. U kaha ma muhulangbãŋ yẽ tãy."
- ⁷U yãhãyĩŋ tẽnlehe n loo pãã u ye ma ter. Le yalebya wo, Kornee n u tẽntẽ- syãm mpãy yee ba tesē u seraasyi naa waa ne, tuu pye mpãy yĩŋ na. Woo bya ba naa Yãhã kãnde ke, u wĩ ba waha Kornee ye.
- ⁸Kai lii le pye, u n le gbe ma tõr pe ye, ma pe lehe wãã ke Yope na.
- ⁹Ke yĩŋsyii wo, pe naa n gaha ma sya ga nɔ gbe taha ke Yope na. Pyar -sē pye, u ba dugu u kaha gbegbaha yĩŋ na yaiwlaŋ yale wo, ma yee woo ga Yãhã nar.
- ¹⁰Fãã n u yigi u n yee woo ga ngaa di. Yalii pe yee poo ga ngaa soho u kē, u n yãã mii wãytãã dyaŋ u na.
- ¹¹U n yãhãyĩŋ yãã ke fe yãr, kla gaa n nii tege n pai tãã ye kãntraha na: Ke kla pye mii faangbãŋ gaa dyaŋ. Ke yẽr resyar ba wãã tã.
- ¹²Ke laam wo treresyar wãn ter bye pye tesē kahakaha wãn ter bye ne ma suhu kãnsyãm ter bye ne.
- ¹³Yĩmbui laa n u pye ma yee: "Pyar, yir, ma wãn nde boo, ma naa n kaa!"
- ¹⁴Pyar n wãã sya le yĩmbui ye ma yee: "Yĩnfua, too wãn nde sē yõ ye; wo Yiiffee- kãnde na, wo n fã wãn nde na."
- ¹⁵Le yĩmbui n maha u pye ma yee: "Yãhã yee te yõ, ma tee n fã re na."
- ¹⁶Pyar tuu too wãn yãã, ma luhu le yĩmbui ne, saa te n ter. Saa, u n maha te yãã. Yãhã te gbe yi u na koo syi tehe tãã, ke faangbãŋ n cã dugu ter yãhãyĩŋ na.
- ¹⁷Pyar tuu koo yãã pe wãytãã wo ke syi, u sē -sē waha le yĩntaha cã ye. Le yale -sē nwo, Kornee tuu ba nawee- mpãy lehe wãã u Pyar ye u Syimu kaha wo, pe ba ke kaha yey naa n gaha, ma sya ga nɔ ke kapahayẽ na.
- ¹⁸Pe n yĩmbui yir ma le yey ma yee: "Syimu wii pe n yee Pyar, u n syã la nwo?"

¹⁹Yāhā ke ba wān tii gbe yi u Pyar na ke yĩmbui lii ne tuu ba luhu, u Pyar pye nantān u naa le ga. Yāhā Yrā n u pye ma yee: "Yān! Nawee- tãã ma nwo, pe ma ke.

²⁰Yir, ma tege ke gbegbaha yĩn na, ma ka pe ne, ma" a n laalaa pye ye, ndoo tē pe lehe wãã."

²¹Loo na, Pyar n tege ba pe nawee- mii fla na, maa pe pye ma yee: "Wii tee n ke, woo kē ra ne. Ah ye pa lii na?"

²²Pe n u yē wãã sya ma yee: "Seraasyi yĩnfua Kōrnee kē tuu wo lehe wãã. Nawee wii kē u ne, u n sroŋ, Yāhā wĩ gboho u laam wo, Yiiffee- bye u miiyũhũ yee. Yāhāyĩn tēnlehe waa kē, u u Kōrnee klaha, ma u yar ma yee, u ma ta ma n ka u fla na, maa ma yē kapān pāã u n luhu."

²³Pyar n pe yigi dye u kaha wo, ma syāsaha wãã pe kē. Ke yĩnsyii wo, pe n yir ma kānde sya, ma dur ter. Pyar pye pe ne. Yope Yesu kāndeyārfa mpāy n yir ke Yope wo, ma Pyar wār ga.

²⁴Ke yĩnsyii wo, pe n ga dye ke Syesare wo. Kōrnee naa u sēn u kaha wo. U ba u nwoŋfa mpāy yee ba loo wĩ na, tesē u naambiyābuam mpāy ne.

²⁵Yaliile Pyar naa n pai dyesaha wo, Kōrnee n ka, maa u wãã, ma kãnkľy gbãã u yaha ye, ma yee woo ga u syar nangbān syaha ne.

²⁶Pyar n sye ma u kuā yir, ma u pye ma yee: "Danda, yir! Taa yãã, nawee ya kē ra bya ne."

²⁷U n nii n pãã Kōrnee ne, maa dye ke kaha wo, ma nabuar mpāy yãã pe wãã nii.

²⁸U n pe pye ma yee: "Ye cã ma yee Yiiffee- kãnde na, Yiiffee naa sē yai u naa n crã nawee wii na u wee Yiiffee ye. U sē maha yai u naa n dye u kaha wo ye. Yagaa, Yāhā - sē ndoo klaha, ma ra yar ma yee, n sē yai n naa fã nawee waa ter na ye, n sē yai n naa waa ter yān mii nawee wii syi dyaŋ, u sē yai pe naa n crã u na ye.

²⁹Koo kē, tee ra yee, n sē sye ye, n pa. Tee ra yee ba lii na, ye waha le pãã ra ye yagaa."

³⁰Kōrnee n yee: "Ke plii resyar nanga, le pye yagaa syi yaiyĩn na. N pye n naa Yāhā nar ta kaha wo. Dya waa n ba yer ra tãy u kale wān ne te n yehe palpal, ma ra pye ma yee:

³¹'Kōrnee, taa naa Yāhā nar lii ne, ke le sya ma ye. Taa maha naa wān tii bye wãã nawām kē, le sē faha Yāhā na ye.

³²Loo nde na, waa lehe wãã Yope na, u n ga Syimu yee ba, Syimu wii pe n yee Pyar. U ma dya wii kaha wo, u bya myaha Syimu u ya ndoŋ, u sraha tēn tē, u ma muhulangbān yē tãy.'

³³Ta n ta ter waa lehe wãã ma ye, ma n le sya ma pa. Le yō. Wo bye mii Yāhā yaha ye yagaa. U Yĩnfua tuu ma pye, ma ba wo yar lii ne, le pãã wo ye, wo ma wo n luhu ma ye."

- 34**Loo na, Pyar n yě kuã ma yee: "Cĩinde ne, n cã Yãhã wee ke nawee waa puar nawee waa na ye.
- 35**Ma"a sya yi teelii teelii, ma"a pye wa ma n luhu Yãhã ye, ma maha kasroŋ pye, ma wĩ ga naa n tãy ke ye.
- 36**Yãhã le kapãyĩ nɔ wãã Yiifee- ye, kapãyĩ lii le n yee nawee- bye ga ba yrĩŋ yãã Yesu Crise kãmay na, woo wii u ma wo bye Yĩŋfua.
- 37**Nsãn tuu nawee- yee naa n pai, maa naa pe yar, pe le sya pe cã, pe kapee- wãpyeŋ sē yõ ye, pe ke miy yaha, ma pe tãã naa n yi loho wo, ye koo ngĩ bye cã. Loo kur ye, lii le cãã pye Galele kãntraha kur bye na, ma sya ka Yude kãntraha na, ye maha loo nde bya cã.
- 38**Yãhã fãnga wãã Yesu kē, Yesu wii u n yi Nasarete wo, ma maha Yãhã Yrã wãã u kē, u n waha naa n gaha teebehe bye wo, ma naa kayĩ pye nawee- kē. Mpãy pe pye, Setane naa pe fãy fãnga ne, Yesu u Setane kar tege naa n kãã pe yĩŋ na. Yãhã pye u kur ye. Ye maha koo bye cã.
- 39**Tuu kai- nkãy bye pye Yiifee- klo Yurusalem wo ma suhu pe Yiifee- kui bye ne, wo ke yãã wo yĩnde ne. Loo kur ye, pe Yiifee- ge u kuey mar boo trã na.
- 40**Ke plii tãã na, Yãhã n u ta u n yir gbã wo, ma dur ba yrãŋ na gbaafa ye.
- 41**U sē -sē u ya yar nawee- bye na ye, u u ya yar wii poo na, wii mpãy Yãhã wo yãŋ yi, ma yee too u yãã wo yĩnde ne. Yesu tuu dur ba yrãŋ na gbaafa ye, wii kē too u yãã, ma sya wãã di u ne, ma loho bya wãã wo u ne.
- 42**U n wo pye ma yee, too ga naa le Yesu kapãyĩ pãã pe nawee- ye, wo pe yar laha wo yee, woo Yesu kē Yãhã u yãŋ yi, u nawee- bye sãhã, mpãy pe ma yrãŋ na tesē mpãy bya ne pe ma gbã wo.
- 43**Faale Yãhã kaplãŋ tōrfa bye bii le pãã u wĩ na ma yee, cĩinde ne, wii ma u Yãhã Yĩndefua ta u Yater, Yãhã ga ufua kapee- gbe kãã u yĩŋ na Yesu myaha kãmay na.”
- 44**Pe nawee- pye pe naa Pyar kaplãŋ luhu, Yãhã Yrã n tege dye pe bye laam wo.
- 45**Yiifee- mpãy pe ba Yesu ta pe Yater, ma pa Pyar ne, pe n yãã Yãhã Yrã tege dye pe nawee- mii laam wo, mpãy pe wee Yiifee- ye. Loo nde n pe Yiifee- mii fe gbe. Yãhã Yrã ba pe laam yĩ, pe n sya naa yor ter raa pãã, ma naa Yãhã sey.
- 47**Loo na, Pyar n le pãã ma yee: "Ah mpãy pe Yãhã Yrã yãã wo wãŋ syi dyaŋ, pe bya sē yai la pe tãã yi loho wo pe ya ndoŋ?"
- 48**Loo na, u n yee, pe pe tãã yi loho wo Yesu Crise myaha na. Pe wãtããyi kur ye, pe nawee- n maha u nar, u kuee u plii raa pye poo ne. U n le sya.

Yesu tenlêhε teŋ 11

- ¹Mpây pe wee Yiifée- ye, poo bye Yesu kapâyĩ sya cĩnde ke syi. Pe Yesu tẽnlehe mpây pe pye Yude wo tesē ke fla Yesu kãndeyãrfa ne, pe n le luhu, a mpây pe wee Yiifée- ye, poo bya Yesu kapâyĩ sya cĩnde.
- ²Pyar n ba dugu ba Yurusalem wo. Pe Yiifée- mpây pe pye Yesu kãndeyãrfa, poo mii n le kuãn u ye ma yee:
- ³"Mpây pe wee Yiifée- ye, ma ga dye pe kaha wo, ma sya wãã di pe ne."
- ⁴Kai- nkãy ke pye, Pyar n dye ke laam wo, ma ke bye tõr pe ye.
- ⁵U n pe pye ma yee: "N pye klo nde wo pe n yee Yopε. N pye n naa Yãhã nar, ma ba yãã mii wãytãã dyaŋ ra na, ta n nii ngaa yãã: Ke kla pye mii faangbãŋ gaa dyaŋ, ke yẽr resyar ba wãã pua tã. Ke n yir yãhãyĩŋ wo, ma sya tege ba nɔ ra na.
- ⁶Ta n nii ke waha n yãŋ, ma kãntraha treresyar wãn raa yãã ke laam wo, wlaha wãn ne, kahakaha wãn ne tesē syir wãn ne.
- ⁷Ta n luhu yĩmbui laa ne, le ra pye ma yee: 'Pyar, yir, ma wãn nde boo, ma naa n kaa!'
- ⁸Ta n sye ma yee: 'Aye, Yĩŋfua, wãn nde syi sē yõ ye. Wo Yiifée- kãnde na, wo n fã re na. Te syi sē dye yãã ra yẽ wo ye.'
- ⁹Le yĩmbui n maha yir yãhãyĩŋ wo ke tehe syãŋ na, ma ra pye ma yee: 'Yãhã yee te yõ, ma tee re yãŋ ma yee te sē yõ ye.'
- ¹⁰Tẽ too wãn nde yãã ke syi, ma luhu le yĩmbui ne, pe wãytãã n caa ra na, ma maha pa ra ye, ta n maha yãã koo syi ya. Ke n tã tehe tãã, te wãn bye n dugu ter yãhãyĩŋ na, pe wãytãã n caa tãŋ ra na.
- ¹¹Le yalebya wo, naam tãã n ba yer ke kaha kapahayẽ na, kaha gii tẽ pye. Pe ba pe lehe wãã ra na, pe n yir Syesare wo, ma pa ra fla na.
- ¹²Yãhã Yrã n ta pye, n ka pe ne, n ma n laalaa pye ye. Pe Yesu kãndeyãrfa kuay mii tee yãã mii, pe ra wãr ga wo n sya ga dye Kõrnee kaha wo.
- ¹³Too ga dye u Kõrnee kaha wo, u n u yãhãyĩŋ tẽnlehe wĩ pãã wo ye. U yãhãyĩŋ tẽnlehe tuu ba u ya yar u Kõrnee na mii syi dyaŋ, ma maha lii tõr u ye, u n dye ke laam wo, ma ke bye tõr wo ye. U yãhãyĩŋ tẽnlehe ba u pye ma yee: 'Waa lehe wãã klo nde wo pe n yee Yopε, u n ga Syimu ta u pa ma fla na, Syimu wii pe n yee Pyar.
- ¹⁴Kai- nkãy ke ga waha mboo Kõrnee ta ma n waha sya yaha, mboo tesē ma kahafa bye ne, u ga ba ke yar ma na.'
- ¹⁵Ndoo Pyar pye n naa n pãã nantãŋ pe nawee- ne, Yãhã Yrã n ba tege dye pe bye laam wo, mii wo wãŋ syi dyaŋ ke per cir na, per gii Yãhã Yrã ke fe tege, ma tege dye wo laam wo.
- ¹⁶Ta laam n too Yĩŋfua kapãn nde na tuu ba yee: 'Nsãn ye tãã yi loho ya wo. Ndoo Yesu, n ga ye tãã yi Yãhã Yrã ge ne.'

¹⁷Wii Yiiffee- mpây too Yîñfua Yesu Crise ta wo Yater, Yâhã n kayîi lii wãã wo kê, ke loo bya wãã mpây kê, pe wee Yiiffee- ye. Ndoo ga waha Yâhã wîi sye la?"

¹⁸Pe Yude Yesu kãndeyãrfa, pe kaplãn ngîi luhu wa, pe n pe laam yîn, ma nii Yâhã sey, ma nii le pãã ma yee: "Le ma pye ke dyañ, mpây pe wee Yiiffee- ye, Yâhã ta poo bya ma waha le sya ma cã pe kapee- sê yõ ye, ma ke wãpyeñ miy yaha, ke ga cîinde yrã wãã pe bya kê, lii wãkuayãã wee le na ye."

¹⁹Cãã gii cãã na pe ba yir Yesu kãndeyãrfa wãnuhu na yîntayãhã ne, ma sya ba u Yetyen boo, mpây ba fã cããñ, ma sya ka Fenise wo, Yãtõõsyi ne, Syiper ne. Ke Syiper nge, kãntraha gaa kê muhulangbãñ ke gbey le. Pe n ga nii koo kui ngîi wo, ma nii le Yesu kapâyîi tõr Yiiffee- poo ya ye.

²⁰Yesu kãndeyãrfa mpây pye pe naa n yi Syiper wo tesê Syirê ne, ma ba pa Yãtõõsyi wo. Poo mii -sê naa Yîñfua Yesu Crise kapâyîi tõr mpây ye pe wee Yiiffee- ye.

²¹Yîñfua fãnga pye pe kaplãn na, nabuar n naa pe kaplãn sya cîinde, ma pe kãnle miy naa n yaha ma naa pe ya le Yesu kãnde wo.

²²Yesu kãndeyãrfa mpây pe pye Yurusalem wo, ma naa pe ya wãã, pe ba Yãtõõsyi Yesu kãndeyãrfa wîi luhu. Pe n Barnabaase woo lehe wãã ke fla na. U pye naweeyõ, Yâhã Yrã ba u laam yîi, u maha ba Yesu ta u Yater u laam bye ne. Tuu ga dye ke fla na ma yãã Yâhã kayîi lii pye, le n nii u ye nuhu. U n pe nawee- yar laha pe pe laam ta wãceñ, pe pe ya waha pe ma n cer Yîñfua na ye. Nabuar n maha naa n pai, maa pe ya le naa n soho Yîñfua koho wo.

²⁵Loo kur ye, Barnabaase n ka Tarsu wo Søl fla na.

²⁶U n ga Søl yãã, ma u yigi ba Yãtõõsyi wo. Pe n kuee ke fla na dyewee, ma nii yawãhã pye ke fla Yesu kãndeyãrfa ne, ma maha nii nawee- busãã klaha. Myaha cãã taha Yesu kãndeyãrfa na ke Yãtõõsyi goo laam wo, ma nii pe yee Cretyê; koo yîntaha kê, Crise nna.

²⁷Ke cãã na, Yâhã kaplãn tõrfa mpây n yir Yurusalem wo, ma tege ga Yãtõõsyi na.

²⁸Poo nen waa pye, u myaha Agabise. Yâhã Yrã n u ta u n yir, ma le pãã nawee- ye ma yee, fããpihi ga ba too Yude kue kãntraha kur bye na. Ke fããpihi n ba dye, ma yai Klode woo ne tuu pye kãntre fãngafa bye yîñfua.

²⁹Pe Yãtõõsyi Yesu kãndeyãrfa n yir, ma yee poo ga war wãã, wii ma waha yia yê gii na u pa, pe n wãã le pe no wãã Yudefa mpây kê pe ma Yesu kãndeyãrfa.

³⁰War mpây pe yãã, pe n pe bye le soho Barnabaase koho wo tesê Søl ne, pe n ga pe wãã pe Yesu kãndeyãrfa yawãhã yahaseefa kê Yurusalem wo.

Yesu tenlêhê teñ 12

¹Koo cãã nsoho wo, fãnga pye Yerote Agiriba woo ye. U n nii Yesu kãndeyãrfa nuhu yîntayãhã ne.

²U n sya ta pe n Syake yîñ gbã cer yüntrühü ne; Nsãn lefua ba kê woo ne.

- ³Tuu yãã le tãy Yiifée- ye, u n maha ta pe n Pyar yigi. Too plii pye Yiifée- syayaha gbar plii, ncasur bur sê n di too plii na ye.
- ⁴Yerôte n ta, pe n Pyar le nwompihi wo, ma seraasyi nawee- resyar yãŋ yi, poo syi fle resyar, pe n nii u Pyar yãŋ ma pe ya kē. Yerôte naa n traha te syayaha gbar plii ma ter, u ta pe n Pyar sãhã nanihi wo, pe u boo.
- ⁵Pyar pye ke nwompihi laam wo pe seraasyi ne, mpãy pe naa u yãŋ. Pe Yesu kãndeyãrfa sê naa n faha Yãhã wãnar wĩ ne u Pyar kē ye.
- ⁶Ke pye yĩmper, Pyar pye u ba sã wãy seraasyi syãm mpãy nsoho wo, ntẽn wãn taa ne pe ta, ma u pua gbra pe ya na. Mpãy maha pye ke nwompihi nwonyẽ na, ma naa ke sêŋ. Pyar sãhãper -sê pye koo yĩnsyii wo.
- ⁷Koo yĩmper wo, Yĩŋfua yãhãyĩŋ tẽnlehe waa n ba fe yi ke nwompihi wo, cãã- gaa n yehe palpal ke laam wo. U n Pyar gbã yir, ma u pye ma yee: "Yir farfar!" Tuu ba loo pãã wa, te ntẽn wãn n -sê fer Pyar koho na ma laha too.
- ⁸U yãhãyĩŋ tẽnlehe n maha u pye ma yee: "Ma sapaha pua, -taa ma ntãy gbe le." Pyar n u sapaha pua, ma u ntãy gbe le. U yãhãyĩŋ tẽnlehe n maha u pye ma yee: "Ma nayrengbãŋ gbe le, -taa naa n taha ra na."
- ⁹Pyar n yi ke nwompihi nwompua laam wo, ma nii n taha u na. Lii u yãhãyĩŋ tẽnlehe tuu naa n pye nde, Pyar sê ba le sya wa ma yee cĩinde ne ye. U naa le ga ma yee, wãytãã wĩ laa syi ne.
- ¹⁰Seraasyi mpãy pye pe naa tersaha sêŋ. Pe n ga ter pe tãy, ma maha ga seraasyi mpãy yãã yaha ye, ma maha ter pe tãy ma cã ga nɔ ke kapahayẽ na. Ke kããnklihi pye ntẽn wãŋ. Nawee ma yi koo ne, u yi kua ke nwompihi wo. Pe n koo kããnklihi yãã ke yãr ke ya ya. Pe n yi kua ke nwompihi laam wo, ma kãnde laa sya, ma faa yãr, u yãhãyĩŋ tẽnlehe n plaha u na.
- ¹¹Pyar yĩntaha n ba too, u n u ya pye ma yee: "Yagaa woo, n le cã laha ma yee, Yĩŋfua kē tuu u yãhãyĩŋ tẽnlehe nɔ wãã, u n ba ra sya yaha Yerôte koho wo, tesê wãnuhu gii ne pe Yiifée- pe n ke maa ra nuhu."
- ¹²U n laam ga, ma Maari kaha kãnde sya ma ka. Nsãn nahafua ba kē u ne, Nsãn wii pe naa n yee Marekε. Nawee- busãã pye pe ba pe ya wãã ke kaha wo, ma naa Yãhã nar.
- ¹³Tuu ga nɔ ke kaha na, u n ke kapahayẽ gbã, tẽnťesyale n pa loo n pai gbihi luhu, le myaha ba kē ɔrde.
- ¹⁴Le tẽnťesyale n le yĩmbui luhu, ma cã Pyar kē. Le n nuhu yigi ter ɔrde kē, u sê yer ge yer ma ke kapahayẽ yãr Pyar kē ye, ma fã ter, maa cãã le pãã pe nawee- ye ma yee, Pyar ma kapahayẽ na.
- ¹⁵Pe n u pye ma yee, u yĩŋ wee ye. U n sye ma yee cĩinde ne.
- ¹⁶Pe n maha yee, a Pyar yirfua kē. Pyar -sê pye u naa ke kapahayẽ gbã. Pe n ga ke yãr ma yãã woo kē, le n pe byε fe gbe.

¹⁷Pyar n koho kuã yir, ma yee pe yaha le. Yĩñfua tuu u yi yaha ke nwompihi wo mii, u n le t̄or pe ye. U n maha pe pye ma yee: "-Ye ga le pãã Yesu cĩñfua Syake ye tesẽ Yesu kãndeyãrfa mpãy ne pe ma u Syake ne." Tuu koo pãã wa, u n yi ma ter kue ngaa ye.

¹⁸Yĩñ n syii, seraasyi n nii fã gbey n klaha Pyar wĩñ ne, ncã u pye mii laa?

¹⁹Yerote n ta pe n u tay, pe s̄e u yãã ye. U n ta pe n pe seraasyi yey, seraasyi mpãy pe naa Pyar yãñ, pe s̄e waha laa cã pãã ye. U n ta pe n poo seraasyi yigi ga boo. Loo kur ye, Yerote n yir Yude wo, ma tege ga Syesare wo, maa kuee ke fla na, ma faa ma-

²⁰Yerote laam ba war Tyirfa ne tesẽ Syidõfa ne. Koo kui syãñ ngĩñ n pãã ta, ma pa poo n pai Yerote nar, pe n wãã le. Pe tee naa dir wãn busãã gbe Yerote woo kãntraha na, ma naa n gaha te ne pe kui wo. Pe n cãã ka, maa Blatise woo nar, u n yer le na. Woo pye u ga waha kai yar Yerote na u n le sya. Woo k̄e u pye Yerote kaha t̄ent̄e- bye yĩñ na.

²¹Pe ba per gii ta, pe n gaha pãã pe wãã le, koo per n ba n̄o. Yerote n u nangbãñ nayre le koo per, maa tege nii u nangbãñ niisaha wo. U n kaplãntãhã pãã nanihi wo nawee-k̄e, nuhu n sya pe yigi.

²²Pe nawee- n nii n t̄e ma yee: "Yãhã k̄e ke nii n pãã, nawee ge s̄e k̄e ye."

²³Le yalebya wo, Yĩñfua yãhãyĩñ t̄enlehe waa n koho te u Yerote na. U tee ba Yãhã myaha sya, ma ke ta u wãñ. Fyãr n dye u wo u n ku.

²⁴Loo kur ye, le Yĩñfua kapãyĩñ -s̄e naa n gaha deydey, tesẽ mpãy pe naa n dye Yesu kãnde wo, pe naa n syar.

²⁵Barnabaase tesẽ S̄ol ne, pe ba poo war yĩntaha yi wa, pe n yir ke Yurusalem wo ma dur ter ke Yãt̄oosyi wo. Pe ba Nsãñ yigi taha pe ya na, Nsãñ wii pe naa n yee Mareke.

Yesu tenl̄eh̄e tenj 13

¹Pe Yãt̄oosyi Yesu kãndeyãrfa yawãhãfa nsoho wo, mpãy pye Yãhã kaplãñ t̄orfa. Mpãy maha pye pe naa nawee- klaha Yãhã kaplãñ ne. Barnabaase pye pe ne, Syimu ne, Syimu wii pe naa n yee Naw̄o, ma suhu Lususe ne wii u n yi Sirene wo, S̄ol ne, Manaȳẽ ne, Manaȳẽ wii tuu ba wãã le fãngafua Yerote ne kaha neñ wo.

²Per gaa, pe ba pe ȳẽ tã digi na, ma pe ya wãã ta ma nii naa Yĩñfua sey, Yãhã Yrã n ba pe pye ma yee: "-Ye Barnabaase yãñ yi ra k̄e tesẽ S̄ol ne. T̄en laa ma, n n yãñ pe ga le t̄e."

³Pe n kuee koo ȳẽ wãtã na digi na, ma klue taha pe na ma Yãhã nar pe k̄e, ma kãnde wãã pe k̄e, pe n ter.

⁴Yãhã Yrã le Barnabaase ye lehe wãã S̄ol ne, pe n yi Yãt̄oosyi wo ma tege ga Seliise na. Pe n kuee ke fla na, ma salangbãñ gbe, ma ka Syiper na. Koo kãntraha nge, muhulangbãñ ke gbey le.

- ⁵Pe ga nɔ ke Syiper na, klo lii pe cãã dye, pe naa le yee Salami. Pe n nii Yãhã kapãn pãã ke fla na Yiiffee- yawãhã nwey wo. Nsãn Mareke pye pe ne, ma ba naa koho le pe ye.
- ⁶Pe n ke kãntraha yãr plaŋ, ma sya ga nɔ ke kuasaha fla na. Klo laa pye ke fla na pe naa n yee Pafɔsu. Pe n caifua waa yãã loo klo nde wo, pe naa u yee Gbara Yesu. Jreke yor wo u myaha ba kē Yelimase. U pye Yiiffee. U ba u ya ta, woo ma Yãhã kaicãfua.
- ⁷U ba nii u kãntraha fãngafua tãy. U fãngafua myaha ba kē Sersye Pɔl. U ba kai- cã. Woo kē u ta, pe n Barnabaase ye yee ba Sɔl ne. U naa n traha u Yãhã kaplãŋ luhu.
- ⁸U caifua Yelimase n nii n ke woo ga yer tã Barnabaase ye na Sɔl ne, ma maha nii n ke woo ga u fãngafua yĩŋ wã klaha u ma n le Yãhã kapãyĩ sya cĩnde ye.
- ⁹Sɔl wii pe maha u yee Pɔl, yagaa Yãhã Yrã le u laam yĩ, u n nii u caifua waha n yãŋ,
- ¹⁰ma ba u pye ma yee: "Ma mii ta ter kacãŋ, ma pee ter, sãndũpee dya kē ma ne, ma wee yãã wãyĩ wĩ na ye! Yĩŋfua Yãhã ke kai- nkãy ta, ma tee yee, maa ke pye klaha-.
- ¹¹Naa n luhu yagaa: Yĩŋfua Yãhã ga koho tɛ ma na, ma n nii fũũ, ma yalaale pye, ma cã maha ba naa yai cãã- yãã." Le yalebya wo, Yelimase yĩmpɛ n wɔ tã u na, u n u ya yãã yĩmperwoho laam wo. U n nii figi gbey n klaha ke fla na ma nii waa ke u u yigi koho na.
- ¹²U kãntraha fãngafua tuu nde yãã le pye nde, u n Yesu ta u Yater. Ke kaklaha ter ngĩ ba ye gbãã u na, kaklaha nkãy ke Yĩŋfua Yesu wĩ pãã nawee- ye.
- ¹³Pɔl ye n salangbãŋ gbe u nampyeŋ- ne Pafɔsu wo, ma ka klo laa wo pe n yee Persye. Loo klo nde pye kãntraha gaa na pe n yee Pããfile. Nsãn Mareke n pe yaha koo fla na, ma dur ter Yurusalem wo.
- ¹⁴Pɔl tesẽ Barnabaase ne, pe n ta ter pe yrãhã ye, ma yir ke Persye wo, ma ka klo laa wo pe n yee Yãtɔɔsyi. Loo klo nde pye kãntraha gaa na pe naa n yee Pisidi. Kani per, pe n ga dye nii ke Yiiffee- yawãhã nwoŋ wo.
- ¹⁵Mpãy n ba kaplãŋ kal Yãhã kãnde katan saba wo tesẽ Yãhã kaplãŋ tɔrfa saba ne. Loo kur ye, pe Yiiffee- yawãhã nwoŋ yahaseefa n ta pe n ga Pɔl ye yar ma yee: "Wo nna, laa ma pye ye ye, tee ga pãã pe yawãhãfa ye, ye laantor le pe laam wo tesẽ fãnga ne, ye ga waha le pãã yagaa."
- ¹⁶Pɔl n yir, ma koho kuã yir pe nawee- ye, pe yaha le. U n pe pye ma yee: "Yii Yisrefa tesẽ yii mpãy ne tee ba Yãhã nar yawãhã nwoŋ nge wo, ye bye -ye luhu ra ye!
- ¹⁷Yisrefa, Yãhã bii wo wãle poo yãŋ yi. Ke pe yaha nampay Syipte kãntraha na, ma pe ta pe n syar ke fla na. Ke n maha bii yer ke fãnga na, ma pe ta pe n waha fã yi ke Syipte wo.
- ¹⁸Pe n ga dye- gbeesĩ pye tẽyãfũũ klo wo, Yãhã n maha naa pe kē digi ne ke fla na.

- ¹⁹Mpāy pye pe sē bii Yāhā cā ye, Yāhā n poo ter kuasī wī kua kāntraha nge na pe naa n yee Kanaa, ma koo kāntraha nge wā ke nna kē, wo wāle me. Koo kāntraha n nii pe wā.
- ²⁰Koo kai- ngī, ke gbe ma ga pye kua, ke waha dyε- yīsyāŋ tesē dyε- gbeesī sēnsye syi kua. Loo kur ye, Yāhā n kaplāŋ cerfa ta wo wāle yī na, ma sya ga waa u Yāhā kaplāŋ tōrfua Samuyel yai na.
- ²¹Loo kur ye, pe n yee poo ma yīŋfua wī na, wii tuu ga nii pe kāntraha kui kur bye yīŋ na. Yāhā n Sawile ta pe yīŋfua. Kisi dya bii kē u ne. Bēsya me kaha kur waa bii kē u ne. U n nii ye wāle yīŋ na dyε- gbeesī.
- ²²Yāhā n bii Sawile ta u saha nii pe yīŋ na ye, ma u miy yaha, ma Dawide ta pe yīŋfua. Yāhā n u wī pā ma yee: 'N Yisay dya Dawide yāŋ yi. Ta laanfua kē u ne. U ga ba ta laam wūhū bye pye.'
- ²³Dawide kur waa kē Yesu ne. Yāhā bii yē ter Yiisrefa ye, koo ga ba Syayahafua nō wā pe kē, woo Syayahafua kē Yesu ne.
- ²⁴Nsān n ba cā yir Yesu yaha. U naa le pā Yiisrefa bye ye, pe le sya pe cā pe kapee- sē yō ye, pe ke wāpyeŋ miy yaha, pe cā pa u n ba pe tā yī loho wo, nawee- bye yīnde na pe n cā.
- ²⁵Nsān kuyale ke ba gbe taha, u naa nawee- yar ma naa n yee: 'Wii wāpaŋ tee n sēŋ, woo sē kē ndoo ne ye. Ufua ma u n pai ra kur ye. Ta syi sē yai u ntān sale wāfer ne u tre na ye.'
- ²⁶Wo nna, yii mpāy tee ma Brama kur wām, ma suhu mpāy bye ne pe pa ke Yāhā nar yawāhā nge wo, yii me tee yai ye cā le kapāyī luhu, le kapāyī lii le u Syayahafua wī pā.
- ²⁷Ye sē yā, Yurusalemfa tesē pe yahaseefa ne, pe sē ke kai- war ye, kai- nkāy wo faale Yāhā kaplāŋ tōrfa pe bii cā yrūhū yaha u Syayahafua wī na. Pe sē maha ba cā yoo kē u Yesu ne ye. Pe ta pe n u boo. Kai- ngī ke u Syayahafua dye yagaa poo pyer kāmāy na, koo kai- kē wo faale Yāhā kaplāŋ tōrfa pe bii cā yrūhū yaha. Pe sē maha ke cā ye. Koo kai- -sē kē pe n kal pe ye cāwā cāwā, Yiifee- kani per wo.
- ²⁸Pe ba u sāhā, pe sē laa wāpee gε yā tuu pye ye. Pe n sye ma yee, fāngafua Pilati n ta pe n u boo.
- ²⁹Kai- nkāy bye, ke bii cā yrūhū yaha u wī na, ke n pai u dye, pe koo bye pye wa u na, pe n u tege u kueymartrā na, ma ga u le gbī wo.
- ³⁰Yāhā n -sē ta u n yir gbā wo, ma dur ba yrāŋ na gbaafa ye.
- ³¹Mpāy pe ba yir u ne Galele kāntraha na ma ka u ne Yurusalem wo, u n plii buar raa pye wāyīŋ ne pe na. Yesu tuu naa kai- nkāy pye pe n naa n yā yīnde ne, ma suhu nkāy ne tuu naa n pā pe n naa n luhu nditye ne, koo kai- ngī bye kē pe pā n tay nawee- ye.

32Koo kê wo n nii loo kapâyîi nde t̄or n yar ye na. Yâhâ ke bii yê ter wo wâlê ye lii ne faale wo, loo ne le kapâyîi nde ne.

33Yâhâ le pye wii poo kê, wii mpây too ma pe kur kue pii. Ke Yesu ta u n yir gbâ wo, ma dur ba yrâŋ na gbaafa ye, wo cã yagaa, ke bii yê ter wo ye lii ne, ke le pye wa wo kê. Le ma le yrûhû yaha ke Yâhâ wâsey yay syâŋ fla wo ma yee: 'Mboo kê, ma ma ra Dyapuai, ma gbe nanga na, nawee- ga cã, n ma ma Tuhufua.'

34Yâhâ bii yee, koo ga ba u ta u n yir gbâ wo, u dur ba yrâŋ na gbaafa ye, tesê gbâ ma n maha waha yia yâã u na ye. Ke naa loo pãã kaplâŋ ngîi ne ma yee: 'Tê bii yê ter Dawide ye kayûhû nkây ne, n ga ke wãã ye kê cîinde.'

35Le maha ma le yrûhû yaha ke Yâhâ wâsey yay teelaa fla wo ma yee: 'Ma nawee wii raa yâŋ yi, ma saa sya u n fûhû nii gbîi laam wo ye.'

36Dawide woo na, tuu yir u yai ne, u u t̄en lay t̄e le Yâhâ laam wîi wâpye wîi na. Tuu - sê bii ku, pe n u le u wâlê ne, u kuce gbîi laam wo ma fûhû.

37Yâhâ ke -sê wii ta u n yir gbâ wo, ma dur ba yrâŋ na gbaafa ye, woo sê kuce gbîi laam wo ma fûhû ye.

38Wo nna, -ye cã loo na ye yee, woo kâmay ne, le kapâyîi n nii n t̄or nawee- ye, lii le n yee, Yâhâ pe kapee- gbe n kãã pe yîŋ na.

39Musa tuu le Yâhâ kãnde kataŋ nkây t̄or, koo saha ye ta, ye n sroŋ Yâhâ yînde na ye. Wii woo u -sê Yesu ta u Yater, Yesu ga ufua ta, u n sroŋ Yâhâ yînde na.

40Yâhâ kaplâŋ t̄orfa pe lii pãã yaha, -ye yii yigi, ye ma syi ye wîi n nii koo syi ye! Pe bii le pãã yaha ma yee: Yâhâ yee:

41'-Ye yâŋ, yii mpây tee tee n pãã Yâhâ wîi na, -ye yâŋ lii ne t̄e ga ba pye, le ga ba nii ye ye yêgbãã wîi, ye ga ba kuce le wo. N ga ba loo pye ye yînde na, ye saa ba ku wa ye. Wât̄or wîi syi dyaŋ pe ne ga ba loo nde t̄or ye ye, yaa yee, cîinde sê ne ye.' "

42Pôl tesê Barnabaase ne, pe ba pãã wa ma yi ke Yiifée- yawâhâ nwoŋ wo, nawee- n pe nar, pe maha dur ba koo kaplâŋ ceŋ ya pãã kani per gaa, kii ke n pai.

43Nawee- mpây pe naa Yiifée- Yâhâ kãnde yâr, poo busãã mpây ma suhu Yiifée- busãã mpây ne, pe n nii n taha Pôl ye na Barnabaase ne. Pôl tesê Barnabaase ne, pe n pãã pe ne, ma pe gbihi yar, ma pe pye ma yee, Yâhâ ke laantâr wîi lii pye pe kê, pe le yigi klue sîi.

44Cãwãã gaa n taha. Koo cãwãã kani per, pe klofa bye n nii mii, pe pa tãŋ pe n pai ke Yâhâ kaplâŋ luhu.

45Pe Yiifée- yahaseefa ma suhu Yiifée- mpây ne, pe pe nabuar yãã pe n luhu Pôl ye ye, laanyar n pe yigi pe n nii Pôl yê kaplâŋ kai, ma maha nii u tyehê.

46Pôl tesê Barnabaase ne, pe n pe Yiifée- yar laha laanyîn ne ma yee: "Le Yâhâ kapâyîi yai le ne cãã t̄or yii poo ye. Tee -sê le wîi sye ma yee, ye sê yai cîinde yrã wãã ne ye, wo mii, too wã klaha mpây kue ye, mpây pe wee Yiifée- ye.

⁴⁷Yĩnfua ge wo yar le ne ma yee: 'N ma yāŋ yi, ma ma ta cāā- wāŋ syi dyaŋ mpāy ye pe wee Yiiffee- ye. N ma yāŋ yi, ma yee ma le wāsyayaha kapāyĩ tōr ga yi deydey kui bye ne kāntraha nge na.' “

⁴⁸Mpāy pe wee Yiiffee- ye, pe kaplāŋ ngĩ luhu, pe n nii nuhu di, ma nii le Yĩnfua kapāyĩ sey. Yāhā ke mpāy ta, pe waha ba cĩnde yrā yāā, poo bye n le kapāyĩ sya, ma Yesu ta pe Yater.

⁴⁹Le Yĩnfua kapāyĩ naa n cāāŋ koo kue kāntraha bye wo.

⁵⁰Canangbāy tii te naa Yiiffee- wāle kānde yār, ma suhu le klo yahaseefa ne, pe Yiiffee- n poo mii sũ le Pōl ye na Barnabaase ne, pe n pe nuhu, ma sya pe kar yi kāā pe kāntraha wo.

⁵¹Pōl tesē Barnabaase ne, pe n pe tre mplēm kor yaha koo fla Yiiffee- na, ma ter klo laa wo pe n yee Yikō.

⁵²Pōl ye pe ter, ma pe Yesu kāndeyārfa mpāy ta yaha ke fla na, Yāhā Yrā n pe laam yĩ, pe n nii nuhu ya di.

Yesu tenlēhe teŋ 14

¹Pōl ye n ga dye Yikō wo Barnabaase ne, ma ka koo fla Yiiffee- yawāhā nwoŋ wo, ma Yāhā kapān pāā nawee- ye. Yiiffee- busāā tesē nawee- busāā mpāy ne pe sē pye Yiiffee- ye, Pōl ye kaplāŋ n tāy pe ye pe n sya Yesu ta pe Yater.

²Yiiffee- mpāy -sē ba sye, poo saa Pōl ye kaplāŋ sya cĩnde ye. Poo mii n nawee- mpāy sũ, mpāy pe sē pye Yiiffee- ye, pe n sya nii wāpee ga pe Yesu kāndeyārfa wĩ na.

³Pōl ye n kuae Barnabaase ne ke Yikō wo, ma faa ma-. Pe ba pe koho taha yaha Yĩnfua na, ma naa pe kaplāŋ pāā laanyĩn ne. Yĩnfua naa fānga wāā pe kē, pe n waha naa laanwo wũhũ pye tesē yēkā wũhũ ne nawee- n waha naa n cā, kapāyĩ lii pe n pāā nde Yĩnfua laantār wĩ na, cĩnde ne.

⁴Pe kaplāŋ n pe klofa ta, pe sē nii yĩmbui nen na ye. Mpāy n kuae Yiiffee- kur ye, mpāy n -sē taha pe Yesu tēnlēhe na.

⁵Pe Yiiffee- tesē pe naweete- mpāy ne pe sē pye Yiiffee- ye, poo mii tesē pe yahaseefa ne, pe naa pe ya gbihi, poo ga Pōl ye nuhu Barnabaase ne, pe pe waa boo ntēambar ne.

⁶Pe naam syām n yi le cāŋ na, ma ta ter fā ga Liiser kue ye Darbu ne, ma suhu koo kui syāŋ ngĩ kānkāy kusyĩmbehe ne. Kāntraha gaa kui ba kē, pe naa ke yee Lakoni.

⁷Pe n nii le Yesu kapāyĩ tōr koo fla na.

⁸Loo klo nde wo pe naa n yee Liiser, tākurfua waa pye, u naa n nii wānii ya. U ba see u tākur ne ke dyaŋ, u sē ba yir yer yāā, ma yār yāā ye.

⁹U naa Pōl kaplāŋ luhu. Pōl n u waha yāŋ, ma le yāŋ cā u dya yĩntaha na ma yee, u dya laam wo u le sya wa laantee nen ne Yesu ga waha u jaa.

- 10**Loo na, Pəl n yĩmbui yir, ma u pye ma yee: "Yir, ma gbihi tãhã yer ma trɛ na!" U dya n kur ye tãhã yer u trɛ na, ma nii n yãr.
- 11**Pe nabuar pe yãã Pəl lii pye, pe n tẽ sya Lakonifa yor wo ma yee: "Te mpar te ya wã klaha nawee-, ma tege ba wo ye!"
- 12**Pe n nii Barnabaase yee Yeepeta, ma yee Pəl woo ma kaplãŋ pããfua, ma nii u yee Makur, pe klo mpar myar ne.
- 13**Mpar rii pe n yee Yeepeta, te kangbãŋ pye le klo dyesaha fla na. Ke yũndefua n napa mpãy yãŋ yi ma faasyĩmbir raa gbihi maha pe na, ma ka pe ne, ke kapahayẽ kue ye. U naa n kɛ, u ga pe napa boo, u Pəl ye tẽŋ Barnabaase ne. Pe nabuar bya maha naa pe wãtẽŋ wĩ ke.
- 14**Pe Yesu tẽnlehe syãm pe le luhu, le sẽ tãy pe ye ye, pe n sya pe ya nayre tyĩn jũũ, ma fã dye pe nabuar laam wo, ma nii n tẽ, ma yee:
- 15**"Naambiyãm, nwa ye n nii loo nde pye? Nawetee- ya me wo ne ye dyaŋ. Wo pa le Yãhã kapãyĩ ne ye kẽ, ma yee ye nekla wãn nde tee ta ye mpar ma n tẽŋ, -ye re gbe ga miy yaha, tee ye yĩntar sronj cĩnde Yãhã ya ye, cĩnde Yãhã gii ke ma yrãŋ na yalebyɛ, koo gii ke yãhãyĩŋ ta, kãntraha ne, muhulangbãŋ ne tesẽ wãn tii byɛ ne te ma te laam wo.
- 16**Nawee- terfa mpãy pe wee Yiifee- ye, faale wo Yãhã bii tyii pe na pe n naa pe laam kãnde yãr.
- 17**Ke sẽ -sẽ tyii ke ya wĩ wãyar na ye na ke kayũhũ wãpyeŋ ne ye kẽ ye: Yalebyɛ ke ga ta sesaha n yir yãhãyĩŋ na ke too, yĩnwoho cãã n dye ye n dir yãã busãã. Koo kẽ ke ye yẽ digi yi, ma maha ye laam ta nuhu fla."
- 18**Pe Yesu tẽnlehe pe sya kaplãŋ ngĩ pãã, pe -sẽ maha fãy, ma cã waha yer tã pe nabuar na, pe sẽ pe tẽŋ ye.
- 19**Yiifee- mpãy -sẽ yir Pisidi Yãtɔɔsyi wo tesẽ Yikõ ne, ma pa ke Liiser wo. Pe n pe nabuar sũũ, ma pe byɛ wlanj taha pe ya na, pe n nii Pəl waa ntẽmbar ne, poo ga u waa boo. Pe n yee u ku, ma u fle ga miy yaha le klo kãnkãy na.
- 20**Yaliile pe Yesu kãndeyãrfa poo ya pe ba wɔ tã u na, u n cã yir loo na, ma wlãhã dye pe ne le klo wo. Ke yĩŋsyii wo pe n yir Barnabaase ne pe syãm, ma ka klo nde wo pe n yee Darbu.
- 21**Pe n le Yesu kapãyĩ pãã koo fla na nawee- busãã n le luhu, ma Yesu ta pe Yater. Loo kur ye, pe n dur ga Liiser wo ma suhu Yikõ ne, tesẽ Yãtɔɔsyi ne Pisidi kãntraha na.
- 22**Pe naa pe Yesu kãndeyãrfa laam yĩn, ma naa pe yar, pe pe ya plãhã Yesu wãta wĩ ne pe Yater. Pe naa pe yar ma yee: "Wii ma yee u ga dye Yãhã Yai wo, ufua ga cãã kayĩhĩ yãã wa."

²³Yesu kãndeyãrfa yawãhãfa ma pye na, Pɔl tesẽ Barnabaase ne, pe ga mpãy yãŋ yi pe laam wo, pe pe ta pe yawãhãfa yahaseefa. Loo na, pe ga pe yẽ tã digi na pe Yãhã nar, pe pe le soho Yĩŋfua koho wo, woo wii pe ta pe Yater.

²⁴Loo kur ye, pe n dye yi ter Pisidi kãntraha kui nkãy wo, ma ga yi Pããfile kãntraha na.

²⁵Pe n le Yãhã kapãyĩ pãã koo fla na, klo laa wo pe n yee Pɛrsye, ma ka tũntũn klo laa wo pe n yee Yatale.

²⁶Pe n ga salangbãŋ gbe koo fla na, ma dur ga Yãtɔɔsyi wo, Syire kãntraha na. Loo klo nde ne, pe Yesu kãndeyãrfa ba Yãhã nar pe kẽ, ke naa laantãr wĩĩ pye pe kẽ, pe n waha le Yãhã tẽn tẽ. Loo tẽn ne, pe ga tẽ kua, ma dur ba.

²⁷Pe ga dye ke Yãtɔɔsyi wo, pe n pe Yesu kãndeyãrfa yawãhãfa yee wãã ta. Pe ba tẽn lii tẽ Yãhã kãmay na, tesẽ mpãy pe wee Yiiffee- ye, Yãhã ke ba pye mii, ma poo mii bya ta pe n waha Yesu ta pe Yater, pe n koo bye tɔr yar pe Yesu kãndeyãrfa na.

²⁸Loo kur ye, Pɔl tesẽ Barnabaase ne, pe n faa nii ma- loo klo nde wo, pe Yesu kãndeyãrfa ne.

Yesu tenlehe ten 15

¹Yiiffee- Yesu kãndeyãrfa mpãy pe pye Yude wo, pe n yir ma pa Yãtɔɔsyi wo, ma ba nii Yesu kãndeyãrfa klaha nde ne, ma pe pye ma yee: "Ye ma yee ye sã kũũ mii Musa kãnde le yar wo na mii ye, ye saa waha sya yaha ye."

²Pɔl tesẽ Barnabaase ne, pe sã yer pe kaklaha nge na ye, le n sya nii kaplãŋ wãtyĩn pe nsoho wo. Pe n le pãã ta ma yee, Pɔl, Barnabaase ne, ma suhu Yãtɔɔsyifa mpãy ne, pe ka Yurusalem wo pe ga le yey yãŋ pe Yesu tẽnlehe ye tesẽ pe Yesu kãndeyãrfa yawãhãfa yahaseefa ne.

³Pe Yesu kãndeyãrfa yawãhãfa n pe wãr wãã kãnde wo. Pe n dye yi ter kui nkãy wo, kãntraha gaa na pe naa n yee Fenise, ma suhu Syamari kui nkãy ne. Mpãy pe wee Yiiffee- ye, ma ba dye Yesu kãnde wo, pe poo wĩĩ tɔr naa n gaha nawee- ye, le n naa nuhu yigi Yesu kãndeyãrfa bye kẽ.

⁴Pe ga dye Yurusalem wo, pe Yesu kãndeyãrfa yawãhãfa bye n pe wãã, pe Yesu tẽnlehe ne pe yawãhãfa yahaseefa ne. Yãhã ke ba Pɔl ye ta ma tẽn lii tẽ, Pɔl ye n koo bye tɔr pe ye.

⁵Farisyẽ mpãy pe Yesu ta pe Yater, poo mpãy -sẽ pye ke fla na. Pe n yir ma yee: "Yesu kãndeyãrfa mpãy pe wee Yiiffee- ye, poo yai wãkũũ ne. Pe maha yai pe naa n yãr le kãnde wo, lii Yãhã le yar Musa na."

⁶Pe Yesu tẽnlehe n pe ya wãã pe Yesu kãndeyãrfa yawãhãfa yahaseefa ne, poo ga le fla yãŋ.

⁷Pe n kaplāṅ tyīn ma-. Pyar n yir ma yee: "Wo nna, ye cā ma yee, Yāhā ba ra yāṅ yi le yale dey ma ra ta, ta n ga le Yesu kapāyī yar mpāy na pe wee Yiifee- ye, pe le luhu pe Yesu ta pe Yater.

⁸Yāhā gii ke nawee- bye laam wūhū cā tāṅ, ke pe sya, ma sya Yāhā Yrā le pe laam wo wo wāṅ syi dyaṅ. Loo nde ta wo n waha cā, Yāhā pe bya kue yāṅ.

⁹Pe Yesu ta pe Yater, Yāhā pe bye ta wo ne koho neṅ na, ma pe kapee- yee laha kāā pe yīṅ na.

¹⁰Ye -sē pye mii yagaa ma yee, yaa Yāhā pye yāṅ, ma n ke yii ga teger ta Yesu kāndeyārfa na, teger rii syi wo wāle tesē wii ge ne, waa sē waha te syi tēṅ yāā ye.

¹¹Wo nanem bye sē n yee la, Yīṅfua Yesu laantār kāmay ne too sya yaha? Poo wī bya wee la koo syi?"

¹²Loo na, pe nawee- bye n yaha le, ma n luhu Barnabaase ye kaplāṅ ye, Pōl ne. Yāhā ke ba Barnabaase ye ta Pōl ne, ma yēkā wūhū nkāy pye tesē laanwo wūhū nkāy ne, pe nawee- mpāy nsoho wo, mpāy pe wee Yiifee- ye, pe n koo ngī bye tōr yar pe nawee- na.

¹³Poo nawee- syām mii pe ba pāā wa, Syake n kapān gbe ma yee: "Wo nna, -ye luhu ra ye!

¹⁴Mpāy pe wee Yiifee- ye, Yāhā pe kue yāṅ faale wo, ma nawee- mpāy yāṅ yi pe laam wo pe nii u wām. Pyar loo nde tōr yar wo na ke yagaa nge na.

¹⁵Pe Yāhā kaplāṅ tōrfa kaplāṅ ge maha n gaha koo kue ye. Ye cā, le ma le yrūhū yaha Yāhā sabangbāṅ wo ma yee, Yīṅfua le pāā ma yee:

¹⁶Loo kur ye, n ga ba dur ba. Faale Dawide yīnfar wee nantāṅ u kur kue pii ye ye, mii kaha dyaṅ ke too. N -sē ga maha ba too yīnfar nde wāā u kur kue puee waa kē, le n nii mii kaha dyaṅ ke ba too, ta n ke gbihi fāā.

¹⁷Loo na, nawee- mpāy pe kuee, pe ga ba naa Yīṅfua fla ke, pe naa n taha u na. Nawee- terfa mpāy bye pe wee Yiifee- ye, poo mii, tē mpāy yāṅ yi pe laam wo, pe nii ra wām, pe bye ga ba naa Yīṅfua fla ke, pe naa n taha u na.

¹⁸Yīṅfua kapān ne nde. U loo yar yaha le yale dey.' "

¹⁹Syake n maha pe yar taha ma yee: "Loo ne, ta laam wo, mpāy pe wee Yiifee- ye, ma nii Yesu kāndeyārfa, teger raa sē yai te taha pe na ye.

²⁰Wo ga waha saba waa yrūhū wāā pe kē, wo pe yar, waa ma kla gii boo le soho mpar koho wo, pe ma n ke kaa ye. Tesē, pe ma kla gii boo pe sē ke kuāy ye, pe ma n ke kaa ye. Tesē, pe ma n naa ntāṅ kaa ye. Tesē, pe ma n naa tyatyāhā pye ca kue ye tesē naam kue ye ye.

²¹Ye cā ma yee, ma gbe wo yahasee wāle mpāy cāā na, ma sya ba waa yagaa na, kānde lii Yāhā le yar Musa na, le n kal kani per kani per, wo Yiifee- yawāhā nwoṅ wo."

²²Loo na, Yesu tēnlehe tesē Yesu kāndeyārfa yawāhāfa yahaseefa ne, ma suhu pe Yesu kāndeyārfa bye ne, pe n pāā ta ma yee, poo ga nawee- mpāy yāŋ yi pe ya laam wo pe pe lehe wāā Yātōosyi wo Pōl ye ne pe syām Barnabaase ne. Yudi wii pe naa n yee Gbarsabaha ma suhu Silaasyi ne, poo mpāy pe Yesu kāndeyārfa naa pe miiyūhū yee, pe n poo yāŋ yi, ma pe lehe wāā Yātōosyi wo Pōl ne.

²³Pe ba pe lehe wāā pe ga saba wii kē, u ba yrūhū ma yee: "Wii Yesu tēnlehe, wii Yesu kāndeyārfa yawāhāfa yahaseefa, wii mpāy too ma ye Yesu kāndeyārwai Yurusalem wo nwo, wo saba nwo yrūhū nō wāā ye kē, yii mpāy tee wee Yiffee- ye, ma ma Yesu kāndeyārfa, ma nii Yātōosyi klo wo kāntre nde ne pe n yee Syire, ma suhu Sersyi ne. Wo syaha ma ye ye.

²⁴Wo le luhu pe yee nawee- mpāy yir wo fla na, ma ga ye laam wlāhā ntāncer kaplāŋ nkāy ne. Wii sē kē too pe lehe wāā ye ye ye.

²⁵Loo ne, wo n yimbui wāā le, ma nawee- mpāy yāŋ yi ma pe lehe wāā ye ye. Poo pe ga wo naam- biyābua syām mii wār ga, Pōl tesē Barnabaase ne,

²⁶poo mpāy pe gbā yē nder ma pe ya plāhā ma kuee Yesu tēn wo.

²⁷Yudi tesē Silaasyi ne, poo me too lehe wāā ye ye. Nkāy too yrūhū saba laam wo pe ga ke gbihi pāā ye n luhu.

²⁸Ye sē yāā, le Yāhā Yrā ma suhu wii ge ne, wo yee wo saa teeger raa ta ye na ye. Kai- ngī too ga yar ye na, nawee- bye yai pe koo gbihi yigi.

²⁹Koo kē ngī: Pe ma kla gii boo le soho mpar wān koho wo, ye ma syi ke kaa ye. Tesē, kla gii ne pe ma yee pe sē ke kuāy ye, ye ma n ke kaa ye. Tesē, ye ma n naa ntāŋ kaa ye. Tesē, ye ma n naa tyatyāhā pye ca kue ye tesē naam kue ye ye. Ye ma koo ngī gbihi yigi, le yō. Wo bye ye syar tāŋ.”

³⁰Pe mpāy lehe, pe n kānde wāā pe kē, pe n ka ke Yātōosyi wo. Pe n ga dye, ma pe Yesu kāndeyārfa bye wāā, ma u saba le soho pe koho wo.

³¹Pe n u saba kal, ke kaplāŋ n tāy pe ye ma maha pe laam yīn. Loo nde n nii pe ye nuhu.

³²Yudi tesē Silaasyi ne, pe pye Yāhā kaplāŋ tōrfa, poo n kapān gbe, ma pāā ma- pe Yesu kāndeyārfa ne, ma pe laam yīn, ma maha pe laam gbihi ta.

³³Pe n faa ma- koo fla na. Loo kur ye, pe Yesu kāndeyārfa n ba Yāhā nar ke kānde yigi pe kē, pe n dur ga pe nna fla na Yurusalem wo, pe nna mpāy pe pe lehe wāā. ((³⁴Silaasyi woo n kuee ke fla na, ma yee le tāy woo ye.))

³⁵Pōl tesē Barnabaase ne, poo bye n kuee ke Yātōosyi wo. Pe naa nawee- klaha, ma naa le kapāyī tōr nawee- ye, kapāyī lii le Yīŋfua wī pāā. Mpāy maha pye pe ne loo tēn nde na.

³⁶Per gaa, Pōl n ba Barnabaase pye ma yee: "Too ba Yīŋfua kapāyī pāā kui nkāy wo, -too dur ga, waa ke fla Yesu kāndeyārfa yāŋ, pe ma mii.”

- ³⁷Nsān wii pe n yee Mareke, Barnabaase naa n traha u u yigi taha pe na.
- ³⁸Pōl n -sē yee: "Woo sē na, u ba ter wo yaha, per gii too pye Pāāfile kāntraha na. U sē maha ba kaa taha yāā wo na ma ka teelaa wo le tēn wīi na ye."
- ³⁹Yēcroho n dye pe nsoho wo, pe n sya cāāṅ pe ya na. Barnabaase n Mareke yigi taha u ya na, pe n salangbāṅ gbe, ma ter Syiper kāntraha kue ye.
- ⁴⁰Pōl n Silaasyi yāṅ yi, pe Yesu kāndeyārfa n Yāhā nar ma pe le soho Yāhā laantār koho wo. Pe n ter.
- ⁴¹Pōl ye n ter Syire kāntraha na tesē Sersyi kāntraha ne, ma nii pe Yesu kāndeyārfa laam yīn, ma nii pe yar pe pe laam waha Yesu wāta wīi ne pe Yater.

Yesu tenlēḥe tej 16

- ¹Pōl n ga dye Darbu wo, ma yir ke fla na, ma ga dye Liiser wo. Loo klo nde wo, Yesu kāndeyārfua waa pye, u myaha ba kē Timuti; u nahafua pye Yiifeesya, ma Yesu ta u Yater, ma sroṅ le kānde wo. U tuhufua sē pye Yiifee ma ba wākūū kānde cā ye.
- ²Yesu kāndeyārfa mpāy pe pye Liiser wo tesē Yikō ne, pe naa u Timuti wāyīi pāā.
- ³U wīi n tāy Pōl ye, u n sya u yigi taha u ya na. Yiifee- mpāy pe -sē pye koo kue kāntre na, pe bye ba cā ma yee, u tuhufua wee Yiifee ye. Loo n ta Pōl n u kūū.
- ⁴Kai- nkāy pe Yesu tēnlēḥe pe pāā ta Yurusalem Yesu kāndeyārfa yawāhāfa yahaseefa ne, Pōl ye ma ga dye klo lii wo, pe ga loo bye pāā pe Yesu kāndeyārfa ye, pe maha pe yar pe naa n pye koo syi.
- ⁵Pe Yesu kāndeyārfa yawāhāfa naa pe ya plāhā Yesu wāta wīi ne pe Yater. Kaa maha naa n taha pe wānihi na, plii wuhu na.
- ⁶Yāhā Yrā sē sya Pōl ye n le Yāhā kapāyīi pāā Yasyifa ye ye. Pe n dye yi ter Firsyi kāntraha ne tesē Galasyi kāntraha ne.
- ⁷Pe ga nō gbe taha Miisyi kāntraha na, pe n yee poo ga ka Bitini kāntraha na. Yāhā Yrā sē le sya pe ye ye.
- ⁸Pe n dye yi ter Miisyi kāntraha wo, ma ka klo laa wo pe naa n yee Toosa; le klo pye muhulangbāṅ tāy.
- ⁹Yīmper wo, Pōl n ba yāā mii wāytāā dyaṅ u na, u n Maseduanfa naa waa yāā tuu yir yer, ma nii u nar ma yee: "Pa Maseduan kāntraha na, ma ba wo sya yaha!"
- ¹⁰Pōl tuu u dya yāā pe wāytāā wo ke syi, poo, tesē ndoo Luke ne, wo n cā ma yee, Yāhā wo yee too ka wo ga le Yesu kapāyīi yar Maseduanfa na. Wo n nii wākaṅ ke koo fla na.
- ¹¹Wo n salangbāṅ gbe Toosa na, ma sroṅ ka kāntraha gaa na pe naa n yee Samotraasi. Muhulangbāṅ koo kāntraha nge gbey le. Ke yīṅsyii wo, wo n ka klo laa wo pe naa n yee Naplosyi.

- ¹²Naplosyi wo, wo n yi ke salangbāņ wo, ma ka Maseduan klo laa wo pe naa n yee Filipe; le ba gboho. Wōrmefa maha ba nihi loo klo nde wo. Wo n plii raa pye ke fla na.
- ¹³Kanii per, wo n yi le klo wo ma ka ke fla lafende fla na, ma yee laa na waa teelaa fla yāā Yiiffee- pe pe ya wāā na, ma Yāhā sey. Wo n ga ca mpāy yāā pe pe ya wāā nii, wo n tege nii ma pāā pe ne.
- ¹⁴Pe laam wo, cōō waa pye, u myaha ba kē Liidi, u naa n yi klo laa wo pe naa n yee Tadir, u naa wangbāhā fahawān taa cāā troho, te pye wāyēr. U naa Yāhā ke. U naa ndityuhu yaha wo kaplāņ na, Yīņfua n u laam ta u n nii Pōl kaplāņ luhu kayi ne.
- ¹⁵Loo kur ye, u n le sya u kahafa bye ne, pe n pe tāā yi loho wo. Loo le pye wa, u n wo yee ma yee: "Ye ma cā, n Yīņfua ta ra Yater cīinde, -ye ba kuce ra kaha wo!" U n tāhā yer le na, wo n le sya u ye.
- ¹⁶Per gaa, too naa n gaha Yāhā narsaha wo, tēntēsya laale n wo wāā ba: Sāndūpee pye u yīņ na, ma u ta u n waha kai- yāņ naa n cā, ma waha ke cāā tōr naa n yaha. U naa loo pye, ma war busāā sya naa n gaha u yīņfa kē.
- ¹⁷U n nii n taha wo na, Pōl tesē wii ne, ma nii n tē ma n yee: "Yāhā gii ke ma ncaha ye, koo tēntē- me naam mii ne! Kānde lii ya le ga waha nawee sya yaha, loo kānde kapāyī ne pe n yar ye na."
- ¹⁸U naa loo pye plii bye. Per gaa, le n sya ba sye Pōl ye, u n wā klaha, ma sā u sāndūpee na ma yee: "Yesu Crise myaha na, n yee, ma tege kāā u yīņ na!" U sāndūpee n tege kāā u tēntēsyaale yīņ na le yalebya wo.
- ¹⁹Le tēntēsyaale yīņfa pe yāā, u saha laa yāņ cā tōr nantāņ u war sya pe kē ye, pe n Pōl ye yigi ga fānga na Silaasyi ne nanihi fla wo, pe klo yahaseefa fla na.
- ²⁰Pe n ka pe ne pe klo fāngafa yahasee ye, ma ga le pāā ma yee: "Naam mii ma, pe kai- wlāhā wo klo laam wo. Yiiffee- me pe ne.
- ²¹Wii mpāy too ma Wōrmefa, wo kānde le yee lii sē yō ye, too ma n naa le pye ye, loo ne pe ta ma nawee- klaha."
- ²²Pe nabuar bya n yee, pe tee pye. Pe klo fāngafa n ta, pe n Pōl ye nayre fer kāā pe na, Silaasyi ne, ma pe gbā sāngblā ne.
- ²³Pe n pe kā gbā, ma pe tā nwompihi wo, ma u nwompihi sēņfua pye, u pe yāņ naa n yō.
- ²⁴Pe u nwompihi sēņfua yar waha ke syi, u n ga pe le wāā ke nwompihi nwonuņ gaa laam wo, ma pe tre pua yigi yaha katyir wān taa laam wo.
- ²⁵Yīndyaha nsoho wo, Pōl ye n nii Yāhā nar Silaasyi ne, ma nii yay le ma Yāhā sey. Pe nwompihifa bye naa pe yīmbuhu luhu.

²⁶Yalaale wo, kãntraha n yehe fãnga ne, ke nwompihi nakũy bye n sya yehe. Te kãanklee bye n ta ter yãr te ya ya. Ntën wãn tii pe ba ta ma pe nwompihifa pua, te bye n ta ter sãhã te ya ya.

²⁷U nwompihi sênfua n yir wãy na; tuu yãã ke nwompihi kãanklee te yãr yaha, u n yee pe nwompihifa ga pye pe fã ter, ma u yũnrũhũ tyĩn kuã, woo ga u ya boo.

²⁸Pøl n tẽ sya fãnga ne ma yee: "Ma" a syi ma kapee pye mii na ye, wo bye ma nwo!"

²⁹Ke pye yĩmper wo, u nwompihi sênfua n naa nar sya, ma fã dye ke nwompihi nwonuŋ laam wo, maa too kãnkũy na, Pøl ye yahasee ye Silaasyi ne, ma nii n sege fyar koho wo.

³⁰U n ta, pe n yi, u n pe yey ma yee: "Lefa, n ga waha pye mii, n waha sya yaha?"

³¹Pe n u yẽ sya ma yee: "Yĩnfua Yesu ta ma Yater, maa sya yaha, mboo tesẽ ma nna bye ne."

³²Loo na, pe n u Yĩnfua kapãyĩ pãã laha u ye, woo tesẽ u kahafa bye ne.

³³U nwompihi sênfua n pe yigi ga ke yĩmper wo le yalebya wo, maa pe nar yee pe kẽ. Pøl n ta ter u tãã yi loho wo, woo tesẽ u nna bye ne.

³⁴U n Pøl ye yee, pe n dugu dye u ne u nwoŋ wo, ma di. U dya tuu Yãhã ta u Yater, woo tesẽ u nna bye ne, le n nii u ye nuhu.

³⁵Yĩn n syii, pe klo fãngafa n pe tẽntẽ- mpãy lehe wãã, pe n ba u nwompihi sênfua pye ma yee, u naam mii yi yaha.

³⁶U nwompihi sênfua n le pãã Pøl ye ma yee: "Pe klo fãngafa nawee- lehe wãã, ma yee n ye yi yaha. Laa wee ye, ye ga waha yi ye ter pra."

³⁷Pøl n -sẽ pe fãngafa tẽntẽ- pye ma yee: "Pe ta pe n wo gbã nanihi laam wo, pe sã cãã wo sãhã laa ge ne ye, wii mpãy too n tõr Wõrmefa ne! Pe n maha wo tã nwompihi wo. Yagaa, pe n traha pe wo yuhu yi yaha, waa ma n yi le cãŋ na ye. Wo saa le sya ye! Pe pa pe ya ya, pe ba wo yi yaha!"

³⁸Pe tẽntẽ- n ka, maa le pãã pe klo fãngafa ye. Pe le luhu ma yee, Pøl ye ma Wõrmefa Silaasyi ne, pe n fya. Pe Wõrmefa kãnde na, waa sã yai u Wõrme naa gbã ye.

³⁹Pe n pa loo na, maa kace nar Pøl ye ye, ma cã pe yi yaha, ma pe nar pe ter le klo yaha.

⁴⁰Pøl ye, pe yi ke nwompihi wo Silaasyi ne, pe n ka Liidi kaha wo, ma ga Yesu kãndeyãrfa yãã. Pe n pe laam yĩn, ma pe yar pe pe ya plãhã Yesu kãnde wo. Loo kur ye, pe n ter.

Yesu tenlẽhẽ tenj 17

¹Pøl ye n ta ter Silaasyi ne kui nkãy wo pe naa n yee Amplosyi tesẽ Apoloni ne, ma ga dye klo nde wo pe naa n yee Tesaloni. Yiifee- yawãhã nwoŋ gaa pye ke fla na.

²Pɔl pye, u ma ga dye klo lii loo wo, u ma ne ka koo fla Yiifee- yawāhā nwoŋ wo. Pe ga dye Tesaloni wo, pe n ka ke fla na. Kanii per kanii per, u ne ka ke fla Yiifee- yawāhā nwoŋ wo, u ga naa Yāhā kaplāŋ pāā pe ye. U loo pye cāwāy tāā syi, maa naa Yāhā kaplāŋ pāā nawee- mpāy ye, pe pye ke fla na.

³Ke kaplāŋ ke yrūhū ta mii ke Yāhā sabangbāŋ wo, u naa pe klaha koo ne. U maha naa pe yar ma yee, u Yāhā Yīndefua Crise wīī ma, le cāā yrūhū yaha ma yee, u yai u fāy gboho, u ba ku, tuu ba yir gbā wo, u dur ba yrāŋ na gbaafa ye. U maha naa pe yar ma yee: "Yesu nwo wii wīī tē n pāā ye ye, woo kē u Crise ne."

⁴Yiifee- car mpāy ya n le sya, ma taha Pɔl ye na, Silaasyi ne. Mpāy pe sē -sē pye Yiifee- ye, ma naa Yāhā kānde ke, poo busāā n le Yesu kapāyīī sya, ma taha Pɔl ye na, Silaasyi ne. Poo, ma suhu ca busāā mpāy ne nawee- naa nagboho ta pe na.

⁵Yiifee- mpāy pe sye, pe loo yāā, pe n nii mii, laanyar ga pe boo. Pe n natay taa yāŋ yi pe nabuar laam wo, ma pe ta pe n pe ya wāā, ma sya gbleŋ yir le klo wo. Loo na, pe n yir, ma ka Yasō kaha wo, poo n gaha Pɔl ye yigi Silaasyi ne, pe ga pe sāhā nanihi fla wo.

⁶Pe ga dye, pe sē pe yāā ye, pe n u Yasō woo yigi, ma suhu Yesu kāndeyārfa mpāy ne, ma ka pe ne le klo yahaseefa fla na, ma ga nii n tē ma yee: "Naam mii driyē kur bye wlāhā tāŋ. Nanga, pe mii pe ba yi nwo!"

⁷Yasō syāsaha wāā pe kē u kaha wo. Kāntre fāngafa bye yīŋfua kānde na, lii le sē yai le pye ye, loo ne nawee- mii pe n pye. Ye sē yāā, pe yee yīŋfua waa maha ma, pe n yee Yesu."

⁸Pe kaplāŋ ngīī n pe nawee- laam war ma suhu le klo yahaseefa ne, le n sya nii gbleŋ.

⁹U Yasō tesē mpāy ne pe ba yigi ba, pe n gblihi laa ma yē ter klo yahaseefa ye ma yee, poo ga Pɔl ye ta Silaasyi ne pe n ter; pe n cā pe miy yaha.

¹⁰Yīmper ke ba wɔ, pe Yesu kāndeyārfa n Pɔl ye ta pe n yrāhā yi, ma ga ka klo laa wo pe naa n yee Beree. Pe ga dye, pe n ka ke Yiifee- yawāhā nwoŋ wo.

¹¹Koo fla Yiifee- laam ba yō ma ter Tesaloni klo Yiifee- yaha. Pe n le Yāhā kapāyīī sya laanfiri ne. Plii bye pe naa Yāhā kaplāŋ saba yāŋ kayi ne, pe cā Pɔl kaplāŋ ma wāā le ke saba kaplāŋ ne.

¹²Poo busāā n le kapāyīī sya. Mpāy ter pe sē pye Yiifee- ye, poo tesē ca mpāy ne nawee- naa nagboho ta pe na, poo busāā n le kapāyīī sya.

¹³Yiifee- mpāy pe pye Tesaloni wo, pe ba luhu ma yee, Pɔl ma u le Yāhā kapāyīī pāā Beree bya wo, pe n ka ke fla na, maa nii pe klofa sūū, ma pe gblaha Pɔl ye ne.

¹⁴Loo n ta, pe Yesu kāndeyārfa n ta ter Pɔl ta u n ter muhulangbāŋ kue ye, u ga salangbāŋ gbe u ter. Silaasyi ye poo n kuee ke Beree wo Timuti ne.

¹⁵Beree Yesu kāndeyārfa mpāy pe Pɔl wār ga, pe n ka u ne ma sya ga dye Aten wo. Pe wādur na, Pɔl n pe lehε, pe ma ga dye pe klo wo, pe ga Silaasyi ye yar Timuti ne pe pa u fla na, pe ma n nii kuee ye. Loo kur ye, pe Beree Yesu kāndeyārfa n dur ter.

- 16**Pɔl naa Silaasyi ye sɛŋ Timuti ne ke Aten wo. U n wǎn busǎǎ yǎǎ le klo laam wo nawee- pe fǎǎ ta wǎtɛŋ wǎn. Loo nde n nuhu byɛ kua kǎǎ u laam wo.
- 17**Ke Yiifɛe- yawǎhǎ nwoŋ wo, u naa kaplǎŋ pǎǎ pe Yiifɛe- ne ma suhu mpǎy ne pe sɛ pye Yiifɛe- ye ma naa Yǎhǎ kɛ. Plii byɛ, nawee- mpǎy tuu wǎǎ naa n sya nanihi teebehe wo, u maha naa kaplǎŋ pǎǎ pe ne.
- 18**Mpǎy kaklaha ke n yee nawee sɛ yai wǎfǎy ne ye, ma suhu mpǎy kaklaha ne ke n yee nawee yai u naa u ya waha yǐŋ wǐi na, poo yǐŋfa mpǎy n pa maa nii kaplǎŋ tyǐn u ne. Mpǎy naa n yee, a lii u kaplǎmbuarfua u n pǎǎ? Mpǎy maha naa n yee, a yǎhǎfǎm mpǎy wǐi ne tuu n tɔr. Poo ba luhu Pɔl ye tuu naa Yesu wǐi pǎǎ pe ye tesɛ u wǎyir wǐi ne gbǎ wo, tuu yir ma dur ba yrǎŋ na gbaafa ye, koo kɛ.
- 19**Le klo yawǎhǎfa mpǎy pe naa pe ya wǎǎ yǎmpǔnde lii yǐŋ na pe n yee Yɛropaase, pe n Pɔl yigi ga ke fla na, maa u pye ma yee: "Ma saa wo yar la, kaklaha nkǎy ter syi wǐi taa n pǎǎ wo ye?"
- 20**Ma sɛ yǎǎ, kai- nkǎy taa n tɔr wo ye, wo sɛ ke cǎ ye, wo n traha wo ke yǐntaha war."
- 21**Pe Atenfa ma suhu nampay mpǎy ne pe ba nii wlǎhǎ pe ne, pe tɛn pye wǎcɛŋ: Loo ne pe nii naa kafǔhǔ tɔr pe naa n luhu pe ya ye.
- 22**Pɔl n yir yer pe klo yawǎhǎfa telai wo ma yee: "Atenfa, tɛ ye yǎǎ mii, Yǎhǎ wǐi gboho ye laam wo kacǎn wee ye.
- 23**Ye sɛ yǎǎ, n naa n tay ye klo wo ma naa ye katɛŋ wǎn yǎŋ, ma ga ye yǎhǎ tɛŋsaha fla gaa yǎǎ pe yrǔhǔ ta ke yǐŋ na ma yee: 'Yǎhǎ gaa wǎŋ kɛ, wo sɛ ke cǎ ye.' -Ye yǎŋ! Yǎhǎ gii ree n tɛŋ ye sɛ ke cǎ ye; koo wǐi ne tɛ n pai pǎǎ ye ye.
- 24**Yǎhǎ gii ke driyɛ tǎhǎ ke laam wǎn byɛ ne, ke ma yǎhǎyǐŋ Yǐŋfua ma suhu kǎntraha bya ne. Yǎhǎ kangbǎy tii nawee- te fǎǎ, ke sɛ n syǎ te wo ye.
- 25**Nawee- saa waha laale gɛ pye Yǎhǎ kɛ, pe kaa taha ke na ye. Koo kɛ ke yrǎ wǎǎ nawee- byɛ kɛ, wǔũ ne, ma suhu wǎn byɛ ne.
- 26**Ke cǎǎ nawee nen ya tǎhǎ u n syar, nawee- ter byɛ n yi, ke n pe ta ta ga kǎntraha teebehe byɛ na. Ke wǎn byɛ dyeyale ta dye laam wo, ma nawee- kǎntrɛ yersar ta pe byɛ kɛ.
- 27**Yǎhǎ loo pye ma yee, nawee- pe koo fla kɛ. Pe pe ya waha pe naa ke kɛ, laa na pe ga ba ke yǎǎ cǎ. Le cǐinde -sɛ na, Yǎhǎ sɛ dey wo byɛ na ye.
- 28**Ye sɛ yǎǎ, koo kɛ ke wo ta wo n nii yrǎŋ na, wo n waha kai- pye, wo n nii kla. Ye kaicǎfa mpǎy sɛ loo nen ya pǎǎ la ma yee: 'Wo byɛ maha ma ke pii.'
- 29**Too -sɛ ma ke pii, wo sɛ yai wo naa le ga wo yee, Yǎhǎ ga waha nii kla gaa syi dyaŋ, nawee- pe laam ga ma pe klue ta ma ke gbihǐ sǎn ne, wargbe syi ne, ntɛmblaha syi ne ye.
- 30**Faale cǎǎ na, nawee- pe sɛ ba laa cǎ ye, Yǎhǎ sɛ loo yǎŋ nantǎŋ ye, yagaa ke n ke nawee- ter byɛ pe le sya pe cǎ pe kapee- sɛ yɔ ye, pe ke wǎpyeŋ miy yaha.

³¹Ye sē yāã, ke per gaa yāñ yaha, ma maha nawee nen waa yāñ yi u ba driyēfa sãhã koo per na. Ke loo nde yar nawee- bye na, ma woo nawee nen nwo ta u n yir gbã wo, ma dur ba yrāñ na gbaafa ye!”

³²Pe luhu Pɔl tuu wāyir wīl pãã gbã wo, wādurba wīl ne gbaafa ye, mpāy n nii u ler, mpāy n u pye ma yee: "Waa ba naa loo nde luhu ma ye per gaa.”

³³Loo n ta, Pɔl n kãnde nar pe ye ma ter.

³⁴Nanem mpāy -sē u kaplāñ sya cīnde, ma dye Yesu kãnde wo. Pe laam wo, dya waa pye pe naa n yee Denisu. U pye le klo kaplāñ cērfa waa. Cɔɔ waa pye pe naa n yee Damarisi. Nawee- mpāy maha pye.

Yesu tenlɛhɛ ten 18

¹Loo kur ye, Pɔl n yir ke Aten wo, ma ka klo laa wo pe naa n yee Kɔrnti.

²Yiiffee naa waa pye ke fla na, u myaha Yakilasu. U -sē ba see kãntraha gii wo, pe naa ke yee Pɔn. U ba yir u cɔɔ Persyile ne kãntraha nge na pe n yee Yitale ma pa ke Kɔrnti wo. Kãntre fāngafa bye yīñfua wii pe naa n yee Klode, u ba yee pe Yiiffee- mpāy bye pe ma Yitale kungbāy nde wo, pe n yee Wɔrme, pe yi kãã le klo wo. Pɔl n u Yakilasu yāã ke Kɔrnti wo, ma ka u kaha wo.

³Pɔl tuu ba koho tēn lii tē cã, u bya naa loo tēn tē. Sraha tēn ba kē. Loo n ta, Pɔl n kuee pe fla na, pe n wãã naa n tē.

⁴Kanii per ma nɔ, Pɔl ga ka Yiiffee- yawãhã nwoñ wo u ga naa le Yãhã kapāyīl pãã pe Yiiffee- ye tesē mpāy ne pe wee Yiiffee- ye. U naa n ke pe waha le kapāyīl cīnde war.

⁵Silaasyi ye n ba yir ke Maseduan kãntraha wo Timuti ne ma pa Kɔrnti wo. Pɔl n waha fānga yãã loo na, ma nii le Yãhã kapāyīl pãã yalebye ma nii pe Yiiffee- yar ma yee, Yesu woo u ma u Yãhã Yīndefua Crise.

⁶Pe Yiiffee- -sē u kapān sye ma nii u tyehɛ; Pɔl n u nayre mplēm kor yaha pe na, ma pe yar ma yee: "Ye ma ba ye yīñ ke laa, yii ge ye le ke, ndoo kalaa wee ye. Ma gbe yagaa na, mpāy pe wee Yiiffee- ye, n ga naa n gaha poo kue ye.”

⁷U n tyii pe Yiiffee- na ke yawãhã nwoñ wo. Loo kur ye, u naa n gaha dya waa fla na pe naa n yee Yituse. U naa Yãhã myaha gboho, u kaha pye ke Yiiffee- yawãhã nwoñ tãy.

⁸Ke Yiiffee- yawãhã nwoñ yahaseefua Kirpusu n Yīñfua Yesu ta u Yater, woo tesē u kahafa bye ne. Kɔrntifa busãã naa Pɔl kapān luhu, ma naa Yesu ta pe Yater, pe n pe tãã naa n yi loho wo.

⁹Per gaa yīmper wo, Pɔl n yãã mii wãytãã dyañ u na, u n Yīñfua yãã tuu u pye ma yee: "Ma" a n fya ye, naa le Yesu kapāyīl pãã, ma" a n yaha le ye!

¹⁰Ma sē yãã, n ma ma ne. Waa saa waha ba ma yigi u kapee pye ma na ye, nawee-busãã ma klo nde wo, pe n pai ra ta pe Yater.”

- 11**Pɔl n kuee dyɛ nen gblihi ne ke Kɔrnti wo, ma nii nawee- klaha Yāhā kaplāŋ ne.
- 12**Cāã gii cāã na Galyɔ pye Yakayi kántraha fāngafua, pe Yiiffee- n yĩmbuhu wāã le ma yee, poo ga wāã Pɔl ne, ma u yigi ga kaplāŋ cɛrfa fla na,
- 13**ma ga le pāã ma yee: "Dya nwo n traha u nawee- wlaŋ pe n naa diŋ yi Yāhā kē kaa ter syi, pe wo Yiiffee- kānde wūhū miy yaha."
- 14**Pɔl ba yee woo ga yē kuā u pāã, u Galyɔ n pe Yiiffee- pye ma yee: "Yii Yiiffee- mii, le ma ne pye naboo wī laa syi dyaŋ, kaa na kapee laa syi, n ne ga yee n ga luhu ye ye.
- 15**Le -sē nii kaplāŋ ya tee n tyĩn kapān nen laa wī na tesē myar wī ne, tesē ye Yiiffee- kānde wī ne, ye yai ye waha loo nde war yii ya. Ndoo saa nii kai- ngī syi sāhāfua ye!"
- 16**U n pe pye pe yir ke kasāhā saha fla wo pe naa n gaha.
- 17**Dya wii u pye ke Yiiffee- yawāhā nwoŋ yahaseefua, u myaha ba kē Sohotān, nawee- mpāy n yir loo na, ma u yigi, ma nii u gbā ke kasāhā fla na. U Galyɔ sē -sē le ta kai ye.
- 18**Loo kur ye, Pɔl n maha kuee Kɔrnti wo, ma faa ma-. U n ba kānde nar pe Kɔrnti Yesu kāndeyārfā ye, ma salangbāŋ gbe, woo tesē Persyile ne ma suhu Yakilasū ne. Pe n ter Syire kuɛ ye. Pɔl tuu -sē ba yē ter Yāhā ye laa ne ma le pye wa, u n ta pe n u yĩŋ kur Sāncrīhi wo, pe n cā ter.
- 19**Pe n ga dye klo laa wo pe naa n yee Yefɛsyi. Persyile ye n kuee loo klo nde wo u puai Yakilasū ne. Pɔl n ka le klo Yiiffee- yawāhā nwoŋ wo, maa Yāhā kaplāŋ pāã pe Yiiffee- ye. Pe n u nar u nii ma- pe ne, u n sye,
- 21**ma ter ma yee, Yāhā ma sya woo ga ba dur ba pe fla na. U n yir ke Yefɛsyi wo, ma salangbāŋ gbe ma ter.
- 22**Tuu ga tege Syesare na, u n ka Yurusalem wo maa ke fla Yesu kāndeyārfā yawāhāfa syar, ma dur ter Yātɔɔsyi wo.
- 23**U n plii yē gaa pye ke fla na, ma ter Galasyi kántraha ne, Firsyi kántraha ne, ma pe Yesu kāndeyārfā yar naa n gaha, pe naa pe ya plāhā le Yesu kānde wo.
- 24**Yiiffee naa waa ba pa Yefɛsyi wo. U myaha ba kē Apolosu, u ba see Lesyāāndi wo. U yē naa n tāy kaplāŋ ne, u maha ba Yāhā kaplāŋ saba wūhū cā.
- 25**Pe ba u klaha Yĩŋfua kānde wūhū ne. Ke Yāhā kapāyī wāpāã wī naa n tāy u ye, u naa nawee- klaha kayi ne Yesu wūhū nkāy ne, u ba ke cā laha. Nsān nawee- wātāã wī ya tuu -sē ba cā.
- 26**U n nii n pāã laanyĩn ne ke Yiiffee- yawāhā nwoŋ wo. Persyile ye n luhu u ye Yakilasū ne. Pe u kaplāŋ luhu, pe n u yigi ga pe kaha wo, maa u Yĩŋfua kānde wūhū gbīhi yar u na.
- 27**Loo kur ye, Apolosu n ba yee woo ga ka Yakayi kántraha na. Pe Yesu kāndeyārfā n yee, le yō. Pe n sya saba waa yrūhū nɔ wāã pe Yakayi Yesu kāndeyārfā kē ma yee, u

Apolosu ma ba ka pe fla na, pe u yigi yō. Tuu ka ke fla na, mpāy pe ba Yesu ta pe Yater Yāhā laantār kāmāy na, u naa laa yō pe kē.

²⁸Lii u naa n pye, u ba cīinde wūhū cā, ma naa ke pāā pe Yiifēe- ye, ma naa pe plahasaha fla yar pe na nawee- bye yīnde na. U naa Yāhā kaplāṅ saba ta, ma pe yar naa n laha ma yee, Yesu woo u ma u Yāhā Yīndefua Crise.

Yesu tenlēhε teṅ 19

¹Apolosu pye nantāṅ Kōrnti wo, Pōl n yir Firsiyi kāntraha na, ma Yasyi yāy fla yōr yi ma ka Yefesyi wo. U n ga Yesu kāndeyārfa mpāy yāā.

²U n pe yey ma yee: "Tee Yāhā kaplāṅ sya cīinde, ye Yāhā Yrā Fānga yāā la?" Pe n u yē sya ma yee: "Wo sē le Yāhā Yrā Fānga wīi ge luhu yāā ge luhu yāā ye."

³Loo na, Pōl n pe yey ma yee: "Tee ba tāā yi loho wo, ye laam wo, ye ba yee le yīntaha lii ne?" Pe n u yē sya ma yee: "Nsān tuu naa lii pāā nawee- ye ma cā pe tāā naa n yi loho wo, loo ne too cā."

⁴Pōl n pe pye ma yee: "Mpāy pe naa n sya, ma pe kāmpee- miy naa n yaha, Nsān poo tāā naa n yi loho wo. U maha naa Yiisrefa yar ma yee, wii u n pai pa woo kur ye, Yesu kē u ne, pe u ta pe Yater."

⁵Pe kaplāṅ ngīi luhu, pe n ta pe n pe tāā yi Yīṅfua Yesu myaha ne.

⁶Pōl n koho taha pe na, Yāhā Yrā Fānga n dye pe laam wo. Pe n nii n pāā yor ter taa wo. Kaplāṅ nkāy Yāhā Yrā naa ke le pe laam wo, pe naa koo tōr.

⁷Poo nawee- mii kur bye pye nawee- sēnsye syām syi.

⁸Loo kur ye, Pōl n ka Yiifēe- yawāhā nwoṅ wo, ma ga nii Yāhā kapān pāā laanyīn ne. U n yrey tāā pye ma nii Yāhā Yai wūhū tōr ma naa n kε, nawee- n cā cīinde ne.

⁹Yiifēe- mpāy pe -sē pye kasyerfa, pe sē naa ke kaplāṅ sya cīinde ye, ma naa le pāā pe nanihi ye ma yee, Yīṅfua kānde wee kayīi ye. Pōl n tyii pe na, ma pe Yesu kāndeyārfa yigi ter ma ga nii Yāhā kaplāṅ pāā pe ye plii bye, kaha gii wo Tyiranuhu u naa nawee-klaha na.

¹⁰U n kuee loo na dyε- syāṅ, ma ta mpāy pe pye Yasyi kāntraha wo, pe Yiifēe- ma suhu mpāy ne pe sē pye Yiifēe- ye, pe bye n Yīṅfua kapāyīi yāā luhu.

¹¹Yāhā ba Pōl ta ma naa yēkā wūhū pye, nkāy syi waa sē ke yāā yāā ye.

¹²Pe n sya naa Pōl kadye nayre wān wāā yanfa kē tesē u fatar ne, pe n naa n jaa, sāndāpee n maha tege naa n kāā mpāy yīṅ na.

¹³Yiifēe- mpāy pe naa n tay ma sāndāpee kar tege naa n kāā nawee- yīṅ na, pe n yee, poo ga le pye yāṅ Yīṅfua Yesu myaha ne. Mpāy pe naa loo nde pye, pe Yāhā yūndefa yīṅfa waa pii kuasīi ba me. Pe tuhufua myaha ba kē Seewa. Pe n sāndūpee waa pye ma yee: "Yesu wii Pōl u wīi pāā, n ga ma yar woo myaha na, tege kāā dya nwo yīṅ na!"

- 15**U sãndũpee n pe yẽ wãã sya ma yee: "N Yesu wĩĩ cã, n maha cã yoo kẽ Pɔl ne; ah yii, mpãy me ye ne?"
- 16**U dya wii sãndũpee pye u yĩŋ na, u n fãnga yãã ma ter pe bye yaha. U n pe tee pye wãpyeŋ gaa ne, ma pe duai, pe n fã yi u kaha wo nayreyar ne.
- 17**Yiiffee- mpãy pe pye Yefesyi wo tesẽ mpãy ne pe wee Yiiffee- ye, pe bye n le luhu, ma fya. Pe n nii Yesu myaha gboho.
- 18**Mpãy pe ba Yĩŋfua Yesu ta pe Yater, poo busãã naa n pai, maa pe kapee- pãã naa n yi gbaa na, ma yee Yãhã n ke laha kãã pe yĩŋ na.
- 19**Mpãy pe pye wamfa, sabar rii pe pe wam kai- yrũhũ le yaha pe laam wo, poo busãã n pe sabar nde gbe ba suhu nawee- bye yĩnde na. Te sabar nde bye dir ga waha war milyõ gbeesĩĩ sẽnsye kua.
- 20**Yĩŋfua kapãyĩĩ cããŋ naa n yi koo syi dyaŋ fãnga ne, ma maha naa ke fãnga wũhũ yar nawee- na.
- 21**Koo kai- ngĩĩ kur ye, Pɔl n yee woo ga Maseduan kãntraha kui yõr yi tesẽ Yakayi kãntraha kui ne u ka Yurusalem wo. U naa n yee: "N ma ba ka ke fla na, n yai n sya ba ka Wørme bya wo."
- 22**Loo na, u n u koholefa syãm mpãy lehe wãã u yahasee ye Maseduan wo, Timuti ma suhu Yerasyi ne. Woo n maha faa nii kuee Yasyi kãntraha wo.
- 23**Koo cãã na, wãhã n yir Yĩŋfua Yesu kãnde wĩĩ na.
- 24**Yefesyi wo kangbãŋ gaa pye, pe ba cɔɔ waa fãã ta ma yee, yãhã kẽ, ma naa u tẽŋ. U myaha ba kẽ Ndyan: Dya waa -sẽ pye wargbe wãn fããfua, u myaha ba kẽ Demetrise. U naa u Ndyan kangbãŋ nge syi wãpuabir fãã wargbe ne, ma naa ke par nawee- ye. Mpãy bye pe naa tẽn tẽ u ne, pe bye naa wangbãŋ yãã le na.
- 25**U Demetrise n u tẽntẽ- wãã ta, ma suhu mpãy bye ne pe naa loo tẽn nde syi tẽ, ma pe pye ma yee: "Naambiyãm, ye cã wo wale yĩŋ n yi tẽn nde wo.
- 26**Dya nwo pe -sẽ n yee Pɔl, tuu lii pye, ye le luhu ma maha le yãã. U le pãã ma yee, wãn tii nawee- pe n gbihi, ma yee yãhã kẽ mii Ndyan ye dyaŋ, Yãhã sã kẽ te ne ye. Nawee- busãã n sya yer le na wo klo wo, Yefesyi wo nwo, ma suhu kui nkãy bye ne ke ma Yasyi kãntraha nge wo. Ye cã kapee ne nde.
- 27**Ya" a yee ye sã cã ye, nde ga waha wo tẽn klaha- wo kẽ, le maha ta yãhãsyã Ndyan kangbãŋ myaha n too. Loo nde ga ta nagboho saa naa n ta Ndyan na nantãŋ ye, woo wii Yasyi kãntraha bye u gboho tesẽ driyẽfa bye ne."
- 28**Pe nawee- pe kaplãŋ ngĩĩ luhu, ncafũhũ n pe yigi pe n nii n tẽ ma yee: "Yefesyifa, Ndyan myaha koo yai ke naa n gboho!"
- 29**Koo gbleŋ n cããŋ le klo bye wo. Pe nawee- n fã ga ke nanihi fla yĩĩ, ma Pɔl yrãhãŋwãŋ syãm mpãy yigi, Kayusu tesẽ Arisarkẽ ne; Maseduanfa ba kẽ pe ne.
- 30**Pɔl ba yee woo ga ka pe nabuar fla na, Yesu kãndeyãrfa n yer tã u na.

- 31**Yasyi kãntraha yahaseefa mpãy pye Pɔl naambiyãm, pe n lehe wãã u ye, u ma n ka ke nanihi fla wo ye.
- 32**Loo yale wo, pe nabuar pye pe ba pãã naa n wlãhã, ma nii n gble: Mpãy ga nde pãã, mpãy ga laa ter pãã. Pe fãnga ge sã ba ke yawãhã yĩŋ cã ye.
- 33**Pe Yiifee- n dya waa tra naa n wãã yaha ye, u myaha Lesyããnder. Pe n woo yi u pãã pe nabuar ye. U n koho kuã yir pe nabuar ye, ma yee pe yaha le, woo ga pãã.
- 34**Pe nabuar pe ba u yãŋ cã ma yee, u ma Yiifee, pe n yir gbleŋ ne ler syãŋ syi ma nii n yee: "Yefesyifa, Ndyan myaha koo yai ke naa n gboho!"
- 35**Worme naa wii u pye Yefesyi klo yahaseefua, woo n pa ma ba pe nawee- ta, pe n yaha le. U n pe pye ma yee: "Yefesyifa, nawee- bye cã ma yee, Yefesyi ne le n sãn Ndyanngbãŋ kangbãŋ na, woo wii u yirfua yir yãhãyĩŋ na ma ba too kãntraha na.
- 36**Waa saha yee loo wee cĩnde ye. Loo na, ye yai ye ye laam yĩn, ye tyii ye ma n laa tee pye ye.
- 37**Tee naam mii yigi ba nwo, pe sã -sã Ndyanngbãŋ kangbãŋ kla gaa yuhu gbe ye, pe sã Ndyan wãpee pãã ye.
- 38**Demetrise tesã u tẽntãfa ne, laa ma pye pe nsoho wo waa ne, kasãhã plii ma, kasãhãfa maha ma. Pe yai pe ga le pãã koo fla na!
- 39**Laa ma maha pye waa ye, waa ba le fla yãŋ nanihi wo, le klo kai- kãnde na.
- 40**Ye sã yãã, gbleŋ wĩ na pe ga waha yee, wo ma too wãhã yir le klo yĩŋfa ne. Too wii wãã mma, yĩŋ wee le na ye, waa waha lii pãã?"
- 41**Tuu kaplãŋ ngĩ pãã wa, u n pe nawee- dur wãã pe kle wo.

Yesu tenlɛhɛ teŋ 20

- 1**Ke gbleŋ wĩ le ba kua wa gbegbe, Pɔl n pe Yesu kãndeyãrfa bye wãã, ma fãnga le pe laam wo kaplãyũhũ ne, ma pe syar, ma ter Maseduan na.
- 2**U Yãhã kapãyĩ pãã naa n gaha pe Yesu kãndeyãrfa ye ma sya ga ke fla kãntraha yi yaha. Loo kur ye, u n ka Jresyi kãntraha wo,
- 3**maa kuee yrey tãã. Tuu yrey tãã pye wa, u ba yee woo ga salangbãŋ gbe u ka Syire na, ma -sã luhu Yiifee- ma, pe pãã ta poo ga kapee laa pye u na. Loo ne le ta, u n Maseduan kãnde dur gbe ma ga ka Syire na.
- 4**Yesu kãndeyãrfa mpãy naa Pɔl wãr u yrãhã na, pe laam wo Sopateri pye, Bereefa naa Perusu dya kã u ne; ma suhu Tesalonifa Arisarke ye ne Sekunduhu ne; ma suhu Darbufa Kayusu ne, ma suhu Yasyifa Tesyihi ye ne Toofĩ ne; ma suhu Timuti bya ne.
- 5**Pe ba dye Filipe wo, pe n ter wo yaha ye Toosa na, ndoo Luke tesã Pɔl ne. Pe n wo sãn yaha ke Toosa na.

⁶Yiiffee- syayaha gbar rii ncasur bur sē n di ye, too kur ye wo n salangbāŋ gbe ke Filipe wo ma taha pe na. Wo n fã plii bua ma ga pe yãã ke Toosa wo, ma plii kuasii pye ke fla na.

⁷Ke Yiiffee- cãwãã per cir yainkɔŋ wo, wo ba wii wãã ma ga Yesu wãku cãã dir syi di, wo wii laam too wo Syayahafua wãku wii na. Pɔl ne yai u ter koo yĩŋsyii wo. U n pãã pe Yesu kãndeyãrfa ne ma sya ga yĩndyaha dye.

⁸Ke kaha gbegbaha yĩŋ na, too ba wii wãã nwoŋ gii laam wo, naalɔr pye te ba nihi.

⁹Naanfuẽ waa pye, pe naa u yee Yeetuse. U ba tege nii fenaater na. Pɔl tuu ba pãã ma-, u n sã wãy faha. Le pye gbegbaha yĩŋ tãã wuhu na, pe wãy n u ta u n tege too kãntraha na. Pe n tege ma u kuã yir, ma yãã u ku.

¹⁰Pɔl n tege kãntraha na, ma kue tege, ma u gbe yigi u kluɛ wo ma yee: "Ye ma n fya ye, u ma yrãŋ na!"

¹¹Loo kur ye, u n dugu ga ncaha ye maa bur la cer pe n di. U n maha pãã ma-, yai n sya ba dar, u n cã ter.

¹²Pe n ter u naanfuẽ ne yrãŋ u kaha wo, nawee- bye laam n yĩn.

¹³Per gii too yir Toosa wo, wo cãã salangbāŋ gbe Pɔl yaha ma ka Asosa na. Koo fla too ne ga Pɔl gbe. U ba yee woo ga naa n yãr trɛ ne.

¹⁴Tuu ga wo yãã Asosa na, wo n u gbe ke salangbāŋ wo ma ka Metileni na.

¹⁵Wo n yir koo fla na; ke yĩŋsyii, wo n nɔ Syoho tãy. Koo yĩŋsyii, wo n nɔ Samusi na; koo yĩŋsyii, wo n tege Meleti na.

¹⁶Pɔl ba yee woo ga ter Yefɛsyi tãy u saa yer ye, mii loo sē ne ye, u ga ma- ter Yasyi kãntraha na. U naa n gber woo ga cãã dye Yurusalem wo pããnkɔti gbar per.

¹⁷Loo n ta, Pɔl n kuee Meleti na, ma tẽnlehe nɔ wãã Yefɛsyi Yesu kãndeyãrfa yahaseefa ye pe pa.

¹⁸Pe n pa u fla na, u n pe pye ma yee: "Per gii tē ka Yasyi kãntraha na, tē naa ra troho tãhã mii ye fla na ma sya ba waa yagaa na, ye le cã.

¹⁹N naa nii tege tãã ye, ma naa Yĩŋfua tẽn tē. Pe Yiiffee- pe naa ra ke, ma pãã naa n ta, koo wãfãy nge bye pye ra na, ma suhu te laangar ne, yĩntãm n sya naa n yi ra ye.

²⁰Nkãy ke ga waha laa yõ ye kē, n sē ke wũhũ ye na ye: N ke bye pãã ye ye, ma maha ye klaha ke ne nanihi fla wo tesē ye kle ne.

²¹Pe Yiiffee- ma suhu mpãy bye ne pe wee Yiiffee- ye, n pe bye yar, pe pe kapee-wãpyeŋ miy yaha pe Yãhã kãnde gbe, pe u Yĩŋfua Yesu ta pe Yater.

²²N nwo, n n ter Yurusalem wo yagaa; Yãhã Yrã le yee n loo pye, n sē -sē cã lii le n pai ra dye ke fla na ye.

²³Kui bye wo, Yãhã Yrã ra yar ma yee, nwompihi ra sēŋ ke fla na ma suhu wãfãy ne. Loo ya tē cã.

²⁴N -sē cã ma yee, ta yrã wee ngaa ra ye ye. Lii tē n kε, n waha ra fyaha byε fã tãŋ. Ye sē yãã, wo Yĩŋfua Yesu u tēn lii le soho ra koho wo, n waha le tē tãŋ. Loo tēn ne, Yãhã ke laantãr wĩ lii pye wo kē, n loo kapãyĩ pãã nawee- ye.

²⁵N ga yi ye byε na ma Yãhã Yai wĩ pãã ye ye. N -sē cã yagaa ma yee, yii nawee nen waa ge saa maha ra yãã yãã nantãŋ ye.

²⁶Loo ne, n ga le pãã ye ye nanga: Yii nawee nen waa ma plaha, ndoo sē kē n u ta u n plaha ye.

²⁷Ye sē yãã, n Yãhã wũhũ byε tōr ye ye, n sē laa wũhũ ye na ye.

²⁸-Ye naa n sēŋ yii na tesē nawee- mpãy byε ne Yãhã Yrã pe le soho ye koho wo, -ye pe gbihi naa n yigi mii mbanaha dyaŋ u mbaa ne. Poo mii, Yãhã pe par sya ke Dya ntãŋ wãwoo kãmay na.

²⁹N cã ma yee, n ma ba ter wa, nawee- mpãy ga ba dye ye laam wo. Pe ga ba pee tã ye na mii waygapyãr dyaŋ mbaa na.

³⁰Yii ge laam wo mpãy ma, pe ga ba yir kawar wãfua ne poo ga pe Yesu kãndeyãrfa wlaŋ taha pe ya na.

³¹Ye ma n sã wãy faha ye, -ye naa ye laam too ke dyε- tãã nkãy na tē pye ye ne ma naa yii nanem byε yar ke kai- ne ke yai ke yĩmper, ma sya naa yĩntãm ge yi.

³²Yagaa, n ye le soho Yĩŋfua Yãhã koho wo. Ke kapãn lii le Yãhã laantãr yar nawee- na, le ga ye laam yĩn. Koo ya ke ga waha fãnga wãã ye kē ye n yii plãhã Yesu kãnde wo, ke maha ke kayĩ wãã ye kē, ke kayĩ lii ke n wãã mpãy byε kē pe ma ke wãm.

³³N sē naa waa wale yãŋ yĩnde ne ye, tesē waa sãn ne ye, tesē waa kale wãn ne ye.

³⁴Yii ge cã ma yee, n naa tēn tē ra klue ne, ma naa wo yē digi kε, ndoo tesē ra yrãhãyrwai ne.

³⁵N kai- byε pye ma yee, ye ra pyer yãŋ ye cã, wo yai wo naa tēn tē, koo syi wo ga waha naa kayĩ pye fenfa kē, too maha naa wo laam too Yĩŋfua Yesu yē kaplãŋ ngĩ na tuu yee: 'Pe ma ma kē, le yō; mboo ma -sē waha yia ma waa kē, wãyĩ ma le na ma ta ter.' “

³⁶Pɔl tuu kaplãŋ ngĩ pãã wa, u n kãnklũy gbãã pe ne, pe n Yãhã nar pe ya kē.

³⁷Pe byε naa n wũn ma Pɔl wɔ naa n yigi pe klue ne, poo ga u wãter syaha wãã u kē.

³⁸Pɔl tuu ba yee woo sē n pai maha pe yãã yãã nantãŋ ye, loo le ba pe laam wlãhã, le sē ba tãy pe ye ye. Loo kur ye, pe n u wãr ga ke salangbãŋ fla na.

Yesu tenlɛhɛ teŋ 21

¹Too cããŋ wii na pe ne, wo n salangbãŋ gbe, ma sroŋ ka Kosyi na. Ke yĩŋsyii wo, wo n ka Ordesyi na, ma yir koo fla na ma ka Patara na.

²Koo fla na, wo n salangbãŋ gaa yãã ke naa n gaha Fenise wo; wo n dye ke wo ma ter.

- ³Wo n ga nɔ Syiper tãy, kãntraha gaa kē muhulangbãŋ ke gbey le. Wo waha naa ke Syiper yãã ke salangbãŋ laam wo; wo n ter ke yainde dar kue kãndigi kue ye ma ka Syire kue ye. Wo n ga ke salangbãŋ yer Tyir langbeŋ na, pe n ke teger yi ke wo ke fla na.
- ⁴Wo n Yesu kãndeyãrfa fla ke, ma mpãy yãã ke fla na ma kuee pe ne plii kuasĩ. Yãhã Yrã n ba pe yar laa ne Pɔl yrãhã wĩ na ke Yurusalem wo. Pe n Pɔl pye, u ma n ka ke Yurusalem wo ye.
- ⁵Too plii kuasĩ te -sē ba ter, wo n wo yrãhã kãnde gbe. Pe n wo wãr pe ca ne, pe pii ne, ma sya ga le klo yi yaha. Wo n kãnklũy gbãã muhulangbãŋ yē na ma wo laam wũhũ tɔr Yãhã ye.
- ⁶Loo kur ye, wo n syaha wãã wii kē. Wo n dugu dye ke salangbãŋ wo, poo n -sē dur ter pe kle wo.
- ⁷Too yir Tyir wo, maa dye Toolemasyi wo, wo muhulangbãŋ yrãhã n kua ke fla na. Koo fla na, wo n Yesu kãndeyãrfa syar ma kuee pe ne per neŋ.
- ⁸Ke yĩŋsyii wo, wo n yir maa dye Syesare wo. Koo fla na, wo n ga syã Filipe kaha wo, Filipe wii u Yesu kapãyĩ pãã nawee- ye. Naam kuasĩ mpãy pe ba yãŋ yi Yurusalem wo, poo nen waa ba kē u ne.
- ⁹U pye pueesyam resyar ne, pe sē pye wa naam ye ye. Kaplãŋ nkãy Yãhã Yrã naa ke le u pueesyam laam wo, pe naa koo tɔr nawee- ye.
- ¹⁰Wo ba plii raa yãã wa ke fla na, Yãhã kaplãŋ tɔrfua Agabise n ba yir Yude na ma pa.
- ¹¹U n pa wo fla na, maa Pɔl sapaha sya, ma u ya tre pua u kluε ne ma yee: "Yãhã Yrã lii pãã, le nde: Yiifee- ga ba sapaha ngefua pua mma ma syi dyaŋ Yurusalem wo, pe dur pe u yi nampay kē."
- ¹²Too kaplãŋ ngĩ luhu, wii ge ma suhu pe Syesarefa ne, wo n Pɔl nar u ma n ka Yurusalem wo ye.
- ¹³U n sye ma yee: "Nwa ye n nii n wũn, ma n ke yii ga ra laam wlãhã? Ndoo na, n nii gbihi ta wa ra wãpuan na, ma suhu ra wãboo ne ke Yurusalem wo Yĩŋfua Yesu wĩ na."
- ¹⁴Too ba pãã laa u ne, wo n tyii u wãnar na ma yee: "Yĩŋfua wĩ le naa n pye!"
- ¹⁵Wo n plii raa pye ke fla na, ma wii cããŋ, ma Yurusalem kãnde sya.
- ¹⁶Syesare Yesu kãndeyãrfa mpãy n wo wãr ga dye Yurusalem wo. Pe n ka wo ne dya waa kaha wo, wo n ga syã ke fla na. U myaha ba kē Menasũu, u naa n yi Syiper wo. U pye Yesu kãndeyãrfua, le yale ba dey.
- ¹⁷Too ga dye Yurusalem wo, pe Yesu kãndeyãrfa n wo wãã nuhu ne.
- ¹⁸Ke yĩŋsyii wo, Pɔl n ka wo ne Syake kaha wo; pe Yesu kãndeyãrfa yawãhãfa yahaseefa ba pe ya wãã ke fla na.

- 19**Pɔl n pe syar. Mpāy pe wee Yiiffee- ye, tuu ba tēn lii tē pe nsoho wo Yāhā kāmāy na, u n koo bye tōr pe yahaseefa mii ye.
- 20**Pe u kaplāŋ luhu kua, pe n Yāhā sey. Loo kur ye, pe n Pɔl pye ma yee: "Ma ma wo Yesu kāndeyārwe; ma cā wo fla na nwo, Yiiffee- mpāy pe Yesu ta pe Yater, pe nihi ter, pe yē saha cā ye. Faale kānde lii Yāhā ke cāā bii le ta ma le le soho Musa koho wo, pe bye pua yaha le na.
- 21**Waa ma gblaha poo Yiiffee- mii ne ma yee, a Yiiffee- mpāy pe ma pe wlāhā nii ter raafa ne, mboo pe bye klaha, pe le Musa kānde miy yaha, pe ma n naa pe pii kūū ye, pe ma n Yiiffee- wāle kānde yār nantāŋ ye.
- 22**Waa pye mii pe n cā ma sē le syi pāā ye? Taa nwo, ma pa, pe ga le luhu.
- 23**Yāŋ, too ga ma yar mii, pye koo syi! Ma sē yāā, naam resyar mpāy ma wo ne nwo, pe yē gbe Yāhā ye ma nii ke wūhū pye. Te plii tā wa pe n ga wān boo Yāhā kē.
- 24**Le Yiiffee- kānde na, nawee- yai pe lii pye, ka, maa le pye pe ne, ye n nii gbegbe. Ka maa war yi, ma te kaboo wān par pe kē, pe n pe yīy kur, ke yē wāgbe wīi n kua. Loo na, nawee- bye ga cā pe yee, pe lii pāā ma wīi na cīinde sē ne ye. Pe maha cā, mboo ge sē Musa kānde wūhū sye ye.
- 25**Yesu kāndeyārfa mpāy na, pe wee Yiiffee- ye, wo saba yrūhū nō wāā pe kē, ma pe yar kai- nkāy ne pe yai pe naa n pye. Pe ma n naa mpar kaboo wān kaa ye. Pe ma n naa ntāŋ kaa ye. Kla gii pe sē ke kuāy ye, pe ma n ke kar kaa ye. Tesē, pe ma n naa tyatyāhā pye ca kue ye tesē naam kue ye ye."
- 26**Loo na, Pɔl n pe naam resyar yigi ga pe ga Yiiffee- kānde wūhū pye, pe n nii gbegbe. Loo kur ye, u n ka Yāhā kangbāŋ wo u Yāhā yūndefa yīŋfua fla na, u nawee- yar pe yē wāgbe plii ga kua per gii wo, u n waha diŋ yi pe nawee- resyar mii nanem bye myaha ne.
- 27**Te yē wāgbe plii kuasīi naa n gaha kuasaha wo, Yasyi kue kāntraha Yiiffee- n Pɔl yāā Yāhā kangbāŋ wo te diŋ wān war kēsaha wo. Pe n pe nabuar sūū, pe Pɔl yigi.
- 28**Pe n nii n tē ma yee: "Yiisrēfa, -ye ba wo sya yaha! Dya wii tuu Yiisrēfa wāpee pāā n tay teebehe bye wo, ma suhu Musa kānde wāpee ne tesē Yāhā kangbāŋ nge wāpee ne, u nwo. Mpāy pe wee Yiiffee- ye, pe sē yai pe dye Yāhā kangbāŋ teelii wo ye, u nwo yagaa tuu pe gbe ba le koo teele wo, ma ke wīi pye klaha- Yāhā yīnde na!"
- 29**Tooffī wii u n yi Yefesyi wo, pe ba u yāā Pɔl ne le klo laam wo, loo ne pe n naa koo kaplāŋ pāā, ma naa le ga, Pɔl ba dye u ne Yāhā kangbāŋ wo.
- 30**Ke gbleŋ n ka le klo teebehe bye wo, nawee- n yi teebehe bye wo ma fā ba. Pe n Pɔl yigi, ma u fle yi ke Yāhā kangbāŋ wo, ma te nwonyēr bye tā tā.
- 31**Pe naa n ke pe Pɔl boo; loo yale wo, Wōrmefa seraasyi yīŋfa yīŋfuangbāŋ n le luhu, a gbleŋ ma ke yir Yurusalem bye laam wo.

³²Le yalebya wo, u n seraasyi yĩṅfa mpāy tyōr yi ma suhu seraasyi mpāy ne, pe n wāā kũn ga pe ya na pe nabuar fla na. Pe u yĩṅfuangbāṅ yāā pe seraasyi ne, pe n tyii Pōl wāgbāṅ na.

³³Loo na, u seraasyi yĩṅfuangbāṅ n yũhũ crā Pōl na ma ta pe n u yigi, ma u pua ntēn wān ne. U n u yey yoo kē u ne tesē u nwa pye pe n u yigi.

³⁴Pe nabuar laam wo, nawee- bye naa n tē; mii ma pe nde pāā, mii ma pe laa ter pāā. U seraasyi yĩṅfuangbāṅ sē waha naa laa war ke wlāhāwllāhā nge laam wo ye. U n ta pe n Pōl yigi ga ke seraasyi kangbāṅ laam wo.

³⁵Pōl tuu ga nō pe ne ke seraasyi kangbāṅ dugudyesaha fla na, pe seraasyi n gblihi laa ma u tēṅ, pe nabuar tee ba pee ter.

³⁶Pe bye naa n taha u na ma naa n tē ma yee: "-Ye u boo!"

³⁷Yaliile pe ba dugu wa, ma yee pe ga dye Pōl ne ke seraasyi kangbāṅ wo, Pōl n u seraasyi yĩṅfuangbāṅ pye jreke yor wo ma yee: "N ga waha laa pāā la ma ye?" U yĩṅfuangbāṅ n u yey ma yee: "Ma waha jreke yor pāā ke?"

³⁸Ke yagaa nge na, Syipte naa wii tuu nawee- ta pe n wāhā yir le klo yahaseefa ne, ma naboofa nyersī yigi ga dragba wo, ndoo cā woo sē kē ma ne ye rehe?"

³⁹Pōl n u yē sya ma yee: "Syipte naa sē kē ra ne ye. Yiifee naa kē ra ne, n see Tarsu na Sersyi kāntraha na; kungbāy laa kē. N ma nar, tyii ra n waha pāā pe nabuar ye."

⁴⁰U seraasyi yĩṅfuangbāṅ n le sya u ye. Pōl n yer ke kangbāṅ dugudyesaha ncaha ye, ma koho yāhā wāā pe nawee- ye. Yaliile pe ba yaha le, Pōl n kapān gbe yeberε yor wo ma yee:

Yesu tenlēḥe teṅ 22

¹"Yii mpāy ye ma ra nampyeṅ- tesē ra tuhufa ne, -ye luhu ra ye, n ga ra wīi pāā ye ye, ye n cā, n sē laa gε tee pye ye."

²Pe nabuar pe yāā u n pāā pe ne pe klo yor wo, loo n ta pe n gbihi yaha le. Loo na, Pōl n pe pye ma yee:

³"Yiifee naa kē ra ne, n see Tarsu na Sersyi kāntraha wo, n le nwo wo, Yurusalem wo, Kamayel woo u pye ra klahafua, ma wo wāle kānde gbihi yar ra na. Ta bya, n sē ba fāy sya Yāhā tēn wīi na mii ye dyaṅ nanga ye.

⁴Mpāy pe naa Yĩṅfua Yesu kānde yār, n naa pe nuhu yĩntayāhā ne, ma sya naa pe boo. N naam mpāy yigi ca mpāy ne, maa pe le nwompīhi wo.

⁵U Yāhā yũndefa yĩṅfua ma suhu pe wāle ne, pe ga waha ye yar, cīinde ne tē n pāā. Per gaa, pe saba mpāy yrũhũ wāā ra kē, n ga wāā Damasu Yiifee- kē ma yee, ndoo ma n n gaha ke fla Yesu kāndeyārfa yigi, n pa pe ne Yurusalem wo, pe n ba pe pēn.

⁶N pye n naa n yār kānde wo, ma sya ba gbe taha Damasu na. Le pye yaiwlaṅ yale. Yalaale wo, cāā- mpāy n fe gbe yi yāhāyĩṅ na ma ba n yehe ra na palpal.

- ⁷Ta n too kântraha na ma luhu yîmbui laa ne, le ra pye ma yee: 'Sɔl, Sɔl, n lii wāpee pye, ma n nii ra nuhu yîntayāhā ne?'
- ⁸Ta n yey ma yee: 'Yîṅfua mboo wii raa n pāā, ma myaha mii?' Le yîmbui n ra pye ma yee: 'Ndoo Nasaretefa Yesu kē taa n nuhu yîntayāhā ne.'
- ⁹Mpāy pe pye ra ne, pe ba pe cāā- yāā, yîmbui lii le -sē naa n pāā ra ne, pe sē naa ke kaplāṅ war ye.
- ¹⁰Loo na, ta n yey ma yee: 'Yîṅfua, n yai n lii pye?' Yîṅfua n ta pye ma yee: 'Yir, ma ka Damasu na. Yāhā yee taa ga lii pye, pe n pai ma yar le ne ke fla na.'
- ¹¹Pe cāā- palpal ke ba gboho ter, ma ba ra ta ra n fūū, ta nampyeṅ- n ta yigi koho na, ma ka ra ne ke Damasu na.
- ¹²Dya waa pye ke fla na, u myaha ba kē Nanayase. Yāhā wīi ba gboho u laam wo, u naa Yāhā kānde kataṅ yār kayi ne. U wīi naa n tāy Damasu Yiifēe- bye ye.
- ¹³U n pa ra fla na, maa tege nii ra tāy, ma ra pye ma yee: 'Sɔl, ma ma Yesu kāndeyārfua ra ne wāceṅ. Naa n yāṅ ma yîmpe ne, ma faale dyaṅ!' Le yalebya wo, ta n waha n yāṅ.
- ¹⁴U n maha yee: 'Wo wāle Yāhā kē ke ma cāā yāṅ yi, ma ma ta ma n waha ke laam wīi cā. Wii ya u sroṅ, Yāhā ma ta ma n u yāā, ma maha u yē kapān luhu.
- ¹⁵Taa lii yāā ma maha lii luhu nditye ne, mboo raa koo cā. Yāhā yee, ma koo tōr yar nawee- bye na.
- ¹⁶Yagaa, maa maha nwa sēṅ? Yir, pe n ma tāā yi loho wo, -taa naa Yîṅfua Yesu nar u n ta Yāhā n ma kapee- laha kāā ma na.'
- ¹⁷Loo kur ye, per gaa Yurusalem wo, n ba nii naa n pāā Yāhā ye Yāhā kangbāṅ wo, ma yāā mii wāytāā dyaṅ ra na.
- ¹⁸Ta n Yîṅfua Yesu yāā u n ta pye ma yee: 'Yir farfar, ma yi kāā Yurusalem wo, taa lii pāā ra wīi na, pe klofa sē n pai le sya ye.'
- ¹⁹Ta n u yē sya ma yee: 'Yîṅfua Yesu, pe le cā laha ma yee, mpāy pe naa ma kānde yār, n naa n gaha Yiifēe- yawāhā nwey wo maa pe yigi naa n tā nwompihi wo, ma naa pe gbā.
- ²⁰Yetyen wii tuu ma wīi cā, pe naa u boo per gii, ta bya pye. N ba yee u boofa ma tēyīi na, ma sya ba pe nayre sya maha yigi pe kē.'
- ²¹Loo naa bye ne, Yîṅfua n -sē ra pye ma yee: 'Ka, n ga ma lehe wāā deydey mpāy ter kue ye, mpāy pe wee Yiifēe- ye.' “
- ²²Pe nabuar n Pɔl kaplāṅ ngīi bye luhu ga kua; pe n maha sye, ma nii n tē ma yee: "-Ye dya nwo yigi kāā nawee- yahasee ye! -Ye u boo! U sē yai u kuee yrāṅ na ye!"
- ²³Pe naa n tē, ma pe nayre yāhā naa n wāā, ma tēyāhā pāā kuee miy naa n wāā ncha ye.

²⁴U Wɔrmefa seraasyi yĩṅfuangbãṅ n yee, pe Pɔl yigi dye ke seraasyi kangbãṅ wo, pe u gbã u n le cĩinde pãã, lii le ta pe nabuar n nii n tẽ u wĩ na.

²⁵Pe n u pua, ma yee pe ga u gbã sãngblã ne. Seraasyi yĩṅfua wii u pye ke fla na, Pɔl n u pye ma yee: "Wii u ma Wɔrme naa, ye ga waha ta ter la ye naa u gbã, mii ye sẽ u sãhã gɛ sãhã wa laa ne ye? Loo kãnde ma la ye ye?"

²⁶U seraasyi yĩṅfua tuu kaplãṅ ngĩ luhu, u n ga le pãã u yĩṅfuangbãṅ ye ma yee: "Ah maa le pye mii? Wɔrme naa kẽ dya nwo ne!"

²⁷U yĩṅfuangbãṅ n yir, ma pa Pɔl fla na, maa u yey ma yee: "Ta yar, Wɔrme naa la ma ne?" Pɔl n u yẽ sya ma yee: "ãwã".

²⁸Loo na, u seraasyi yĩṅfuangbãṅ n yee: "Ndoo, n wangbãṅ yi pe n cã ra ta Wɔrme naa." Pɔl n yee: "Ndoo woo na, n see Wɔrme naa."

²⁹Le yalebya wo, mpãy pe ne ga u gbã pe u ta u n pãã, pe n tyii u na, ma yũhũ kãã. U seraasyi yĩṅfuangbãṅ tuu ba cã Pɔl ma Wɔrme naa, u n fya. U tee ba ta pe n u pua ntẽn wãn ne.

³⁰U seraasyi yĩṅfuangbãṅ naa n traha u cã, Pɔl kai lii pye pe Yiifee- n nii u ke yĩntayãhã ne. Loo n ta ke yĩṅsyii wo, u n ta pe n te ntẽn wãn sãhã kãã u na, ma dur ma pe Yiifee- yahaseefa wãã, pe Yãhã yũndefa yĩṅfa, ma suhu pe kaplãṅ cerfa ne. U n Pɔl yigi ga ta pe yahasee ye.

Yesu tenlɛɛ teṅ 23

¹Pɔl n yĩntaha sroṅ pe yawãhãfa ne, ma pe pye ma yee: "Ta nampyeṅ-, n ta troho tãhã Yãhã yahasee ye; kai- nkãy tẽ cã ke sroṅ, n naa koo pye, ma sya ba waa yagaa na."

²U Yãhã yũndefa yĩṅfua myaha ba kẽ Nanayase. Mpãy pe pye Pɔl tãṅ, u n yee pe Pɔl gbã ke yẽ na.

³Pɔl n -sẽ u pye ma yee: "Yãhã gɛ kẽ, ke ga mboo gbã, ma mii ta naweeyɔ draha wo, ma laam -sẽ wo ma pee. Taa nwo, raa tege nii nwo, pe sẽ yee la, ma ra sãhã Yãhã kãnde na? Taa -sẽ yee pe ra gbã, ma Yãhã kãnde plaha!"

⁴Mpãy pe pye Pɔl tãṅ, pe n u yãṅ yĩhĩ ne ma u pye ma yee: "Ma sẽ cã la Yãhã yũndefa yĩṅfua kẽ raa n tyehe!"

⁵Pɔl n pe yẽ wãã sya ma yee: "Ta nampyeṅ-, n sẽ ba cã woo kẽ Yãhã yũndefa yĩṅfua ye. N cã ma yee, le ma le yrũhũ yaha Yãhã sabangbãṅ wo ma yee: 'Ma sẽ yai ma ma klofa yĩṅfua wãpee pãã ye.' "

⁶Pɔl ba cã ma yee, pe yawãhãfa pye Sadusyẽ tesẽ Farisyẽ ne. Pe kaklaha ter sẽ ba wãã le ye. Loo ne, Pɔl n le gbey pãã yi pe ye ma yee: "Ta nampyeṅ-, n ma Farisyẽ, Farisyẽ naa dya kẽ ra ne. N n yee, nakur ga ba yir gbã wo pe dur nii yrãṅ na, loo ne pe ra sãhã."

⁷Tuu koo pãã, pe Sadusyẽ tesẽ pe Farisyẽ ne, pe n gbe kaplãṅ wãtyĩn na pe ya nsoho wo, ke yawãhã n la cer fle sũ.

- ⁸Sadusyē n yee, a ku sē n pai yir pe nii yrāŋ na ye, ma maha n yee, a yāhāyīŋ tēnlehe wee ye, ngii pe n yee sāndūū woo bya wee ye. Pe Farisyē -sē mii, poo n yee koo katē-tāā ngī bye ma.
- ⁹Kaa naa n taha pe nawee- gbleŋ na, Yāhā kaiyarfa mpāy pe -sē pye Farisyē ye kue ye, pe n yir ma le sye waha ma yee: "Wo sē laa kapee yāā dya nwo yīŋ na ye. Sāndūū waa ga pye u laa pāā u ye, laa na yāhāyīŋ tēnlehe waa syi!"
- ¹⁰Ke kaplāŋ wātyīŋ yīntaha n ba kā pee, u Wōrmefa seraasyi yīŋfuangbāŋ n sya fya, ma yee pe ga Pōl yoho pye klaha-. U n ta u seraasyi ye n tege ga ke yawāhā fla wo, maa Pōl yigi yi pe nawee- nsoho wo, ma dur ba u ne ke seraasyi kangbāŋ wo.
- ¹¹Koo per yīmper wo, Yīŋfua n u ya yar Pōl na, ma u pye ma yee: "Mii plāhā, tē kai-nkāy pye ter, ma n ke yāā yīnde ne, tesē nkāy ne taa luhu nditye ne, ma ke pāā Yurusalem wo nwo. Ma yai ma ka, maa ke pāā Wōrme bya wo."
- ¹²Ke yīŋsyii sukūhūntāy na, Yiifēe- mpāy n laa pāā ta: Pe ba yē ter ma yee, poo saa ngaa di, pe saa maha ngaa wō mii poo sē Pōl yāā boo wa ye.
- ¹³Mpāy pe ba loo pāā ta, pe ba ter nawee- gbeesī yaha.
- ¹⁴Pe n ka Yāhā yūndefa yīŋfa fla na ma suhu wāle ne, maa pe pye ma yee: "Wo yē ter ma le pāā waha ma yee, wo saa ngaa di mii, wo sē Pōl yāā boo wa ye.
- ¹⁵Yii ma suhu pe kaplāŋ cerfa bye ne, ye ga le pāā u Wōrmefa seraasyi yīŋfuangbāŋ ye ye yee, ye n traha ye Pōl wī gbihi sroŋ yāŋ Yāhā kānde na, u u yi wāā ye kē. Wii - sē ga wii gbihi ta, wo u boo kānde wo, u saa nō ge nō nwo ye."
- ¹⁶Pōl syafua dya n loo kapān nde yāā luhu. U n ka ke seraasyi kangbāŋ wo, maa Pōl yar le ne.
- ¹⁷Loo na, Pōl n seraasyi yīŋfua waa yee ba, maa u pye ma yee: "Ka naanfuē nwo ne u seraasyi yīŋfuangbāŋ fla na, u n gaha laa pāā u ye."
- ¹⁸U seraasyi yīŋfua n ka u ne pe yīŋfuangbāŋ fla na, maa u pye ma yee: "Pōl wii u ma nwompihi wo, woo u yee, n pa naanfuē nwo ne ma fla na, u n ba laa pāā ma ye."
- ¹⁹U seraasyi yīŋfuangbāŋ n u naanfuē yigi koho na, ma ka u ne kānkāy na, maa u yey ma yee: "Ma yee maa lii pāā ra ye?"
- ²⁰U n u yē wāā sya ma yee: "Pe Yiifēe- ma pe pāā ta, poo n pai ma nar, ma ka Pōl ne sukūhū sukūhūntāy na, pe yawāhā yīŋfa fla na, a ter poo n traha pe u wī gbihi sroŋ yāŋ Yāhā kānde na.
- ²¹Ma" a n pe kapān sya cīinde ye! Ma sē yāā, poo mpāy ga ba wūhū kānde wo, pe u yigi boo; pe ter nawee- gbeesī yaha. Pe yē ter ma yee, poo saa ngaa di, pe saa ngaa wō mii pe sē u yāā boo ye. Yagaa, pe pe ya gbihi ta wa, mboo yē kapān ya pe n sēŋ."
- ²²U seraasyi yīŋfuangbāŋ n u naanfuē pye, u ma n kapān nde pāā waa ye ye, ma kānde wāā u kē, u n ter.

²³Loo kur ye, u seraasyi yĩṅfuangbãṅ n u seraasyi yĩṅfa syãm mpãy yee ba, maa pe pye ma yee: "-Ye seraasyi kure wãã, tesẽ seraasyi mpãy ne pe n dugu nsyãy na, poo nawee- gbeetãã sěnsye, tesẽ seraasyi kure mpãy ne sãṅ ne pe klue wo. Pe bye ma wãã le seraasyi yĩĩsyãm gbeetãã sěnsye. Ye bye -ye yii gbihi poo seraasyi mii ne, nanga yĩmper wo, yaa ka Syesare wo.

²⁴-Ye nsyãy taa gbihi, ye Pɔl gbe ga wãwee wo kue kãntraha yahaseefua Felise fla na."

²⁵U n maha saba nwo yrũhũ ma yee:

²⁶"Ndoo Klode Lesyase, n syaha nɔ wãã mboo nangbãṅ Felise kě, mboo wii taa ma ke kãntraha yahaseefua.

²⁷Yiiffee- ba dya nwo yigi, ma yee poo ga u boo, ta n ba le cã ma yee, Wɔrme naa kě u ne, ta n nii le le wo, ndoo tesẽ ra seraasyi ne, ma u sya yaha.

²⁸N ba yee ndoo ga cã, pe naa u wãboo wĩ ke yĩṅ gii na, ma u yigi ga pe yawãhã yĩṅfa fla na.

²⁹Ta n ga yãã pe ya koho Yãhã kãnde wĩ ne, pe naa u ke wãboo ne. Le sě nii mii kai laa u tee pye, le n nɔ u wãleṅ na nwompihi wo, u wãboo wĩ syi ne ye.

³⁰Loo kur ye, ta n ba le luhu ma yee, Yiiffee- ma, pe pãã ta poo ga u boo. Ta n ta ter yee, ndoo ga u nɔ wãã ma fla na, ma maha pe Yiiffee- yar, tuu lii pye wãpee, pe ba le pãã ma ye."

³¹Tuu ba pe seraasyi yar pe pye mii, pe n pye koo syi: Pe n Pɔl yigi koo yĩmper bya wo, ma ka u ne Yããmpaterse gɛ na.

³²Ke yĩṅsyii wo, seraasyi mpãy pe pye tre na, poo n dur ga ke seraasyi kangbãṅ wo, pe nsyãyfa n ta ter Pɔl ne ke yrãhã ye.

³³Pe nsyãyfa pe ga nɔ Syesare na, pe n u saba wãã kãntraha fãngafua kě, ma Pɔl le soho u koho wo.

³⁴U kãntraha fãngafua n u saba kal, ma dur, ma Pɔl yey u n yi na. Tuu le luhu u n yi Sersyi kãntraha na,

³⁵u n u pye ma yee: "Mpãy pe yee ma kapee pye, pe maa pa wa, n ga cã ba ma yey kai- ne." U n yee pe Pɔl le yaha faale fãngafua Yerote kangbãṅ wo.

Yesu tenlɛhɛ teṅ 24

¹Plii bua kur ye, u Yãhã yũndefa yĩṅfua Nanayase n pa Syesare wo, ma suhu wãle mpãy ne, ma suhu kasãhãfua waa ne, u myaha Tetuhu. Pɔl u kapee lii pye, pe n ka pe n gaha le pãã u kãntraha fãngafua Felise ye.

²Pe n u Pɔl yee ba. Tetuhu n gbe, ma nii ke kai- pãã n taha Pɔl na u Felise ye ma yee: "Wo nangbãṅ, mboo kãmay na, wo ma yrĩṅ na, kacãn wee ye. Ma kacãn tẽn kãmay na, ma ta pe n kai- wã klaha pe kãntrahafa kur bye wãyõ wĩ na.

- ³Koo ngĩ bye too n yāā yalebye teebehe bye wo, ke wĩ sē n faha wo na ye.
- ⁴N sē n traha n ma yigi yaha kaplāmbuar ne ye, n ma nar, ma yō wo na, ma le kapāngberle luhu wo ye.
- ⁵Wo ba le yāñ cā, ma yāā dya nwo tēn pee: U kai- wlāhā driyē Yiifēe- kur bye nsoho wo, ma pe ta pe n cēr pe ya na. Nasaretēfa pe ma yĩmbui nen na pe kāmpee lii wo, woo u ma pe yĩñfua.
- ⁶U sya ba yee woo ga ke Yāhā kangbāñ wĩ pye klaha- Yāhā yĩnde na, wo n u yigi. ((Wo ba yee, wii ga u sāhā wo kānde na,
- ⁷u seraasyi yĩñfuangbāñ Lesyase n ba u tyĩn sya wo klue wo, fānga na.
- ⁸Mpāy pe yee u kapee pye, Lesyase n ba yee pe pa ma fla na.)) Ma" a dya nwo yey, mboo gē maa cā ma yee, too yee u kapee- nkāy pye, cĩnde ne."
- ⁹Pe Yiifēe- wāle n yee, u dya tuu nkāy pāā taha Pōl na, ke bye ma cĩnde.
- ¹⁰U kāntraha fāngafua Felise n Pōl ta u pāā. Pōl n gbe ma yee: "N cā mboo raa ma kāntraha nge kur bye kasāhā yĩñfua, ke dyē- yē nihi. Loo ne, ta n ga ra wĩ pāā ma ye laanyĩn ne.
- ¹¹Mboo gē taa le yāā, tē ka Yāhā seysaha wo Yurusalem wo, ke sē ter plii sēnsye sīi yaha ye.
- ¹²N sē kaplāñ tyĩn waa ne ye. N sē maha gbleñ yir nabuar laam wo ye. Pe sē ra yāā yāā koo ngĩ pyesaha wo Yāhā kangbāñ wo, Yiifēe- yawāhā nwoñ ne, klo teelaa fla ne ye.
- ¹³Nawee- mii pe yee, n kapee pye, nwa ba le ta cĩnde? Pe ga waha koo kla yar la ma na yagaa?
- ¹⁴Lii rē cā, loo ne tē ga pāā ma ye: N wo wāle Yāhā tēn tē le kānfuē na, kānfuē lii Yesu le yar wo na. Poo n yee, le wee cĩnde ye. Kānde lii Yāhā le ta, ma suhu pe faale Yāhā kaplāñ tōrfa kaplāñ ne, koo ngĩ ke yrūhū le yaha Yāhā sabangbāñ wo, n cā cĩnde wūhū kē.
- ¹⁵Tē koho taha yaha lii na, poo bya gē koho taha yaha loo wĩ nen ya na ma yee, nawee- bye, pe wāyōm tesē pe wāpee- ne, pe bye ga ba yir gbā wo, pe nii yrāñ na.
- ¹⁶Loo ne, ta n nii plāhā, lii le sroñ Yāhā ye nawee- ne, n loo pye, ta laam n nii ra ye tee nen wo.
- ¹⁷N ba dyē- nkāy pye, n sē pye Yurusalem wo ye. Ta n dur ba ndoo n pai ra klofa koho soho wale ne, n maha diñ yi Yāhā kē.
- ¹⁸N pye nawee- mpāy yē wāgbe wĩ na Yāhā kangbāñ wo te diñ wān war kēsaha wo, pe n ba ra yāā ke fla na. Nabuar sē pye ra ne ye, ngaa gbleñ sē maha pye ke fla na ye.
- ¹⁹Yasyi kue kāntraha Yiifēe- mpāy ya pe pye ke fla na. Le ma ne pye n kapee pye cĩnde, poo me pe yai pe ne pye ma yaha ye nwo, pe yee n kapee pye.

²⁰Pe kaplāņ cerfa pe ba ra sãhã, le ma pye, pe ba kapee laa yãã ra na, nawee- mii pe - sã ma nwo wo, pe le pãã.

²¹N le gbey pãã pe yaha ye ma yee: 'N le sya ma yee, nakur ga ba yir gbã wo, pe nii yrãņ na, loo ne pe n nii ra sãhã ma yaha ye!' Ma yi kãã loo na, pe sã kapee laa yãã ra na ye."

²²Felise tuu -sẽ ba Yesu kãnde wũhũ yãã luhu, u n te kasãhã dur ta per gaa na, ma pe pye ma yee: "U seraasyi yĩņfua Lesyase maa dur ba, n ga ba laa pãã kapãn nde wĩ na."

²³Põl u pye seraasyi yĩņfua wii koho wo, Felise n u pye, u maha Põl le yaha ke nwrongbãņ wo, tuu -sẽ naa kãnde wãã Põl kẽ, u n waha naa kai- nkãy pye, tesẽ u naambiyãm pe waha ba naa u syar, pe waha naa kai- pye u kẽ.

²⁴Plii raa kur ye, Felise n pa Põl yãņsaha wo u cõõ Dursile ne, u pye Yiifeesya. U n ta pe n pa Põl ne, u n ba u kaplãņ luhu Yesu Crise wãta Yater wĩ na.

²⁵Nawee yai u naa u troho tãhã mii le n naa n sroņ Yãhã kãnde na, tesẽ u waha naa n yia u ya na mii, ma suhu Yãhã kasãhã tii ne te n pai, Põl n nii koo kate- tãã ngĩ pãã pe ye. Felise n fya ma yee: "Maa waha ka yagaa. N ma ba draha yãã, n ga ma yee ba."

²⁶U maha naa le ga ma yee, laa na Põl ga ba war wãã u kẽ, koo kẽ u n Põl yee naa n pai, maa naa far yaha u ne yalebye.

²⁷Dye- syãņ n ter, koo syi ya. Loo kur ye, pe n ba Parsyu Fehetuse ta u n ba pa Felise draha wo, maa nii kãntraha fãngafua. Felise tuu -sẽ naa n traha u Yiifee- laam yĩn, u n tyii Põl na ke nwompihi wo.

Yesu tenlẽhẽ teņ 25

¹U Fehetuse n pa koo fla kãntraha wo. Plii tãã n ter, u n yir Syesare wo ma ka Yurusalem na.

²Koo fla na, pe Yãhã yũndefa yĩņfa ma suhu Yiifee- yahaseefa ne pe n yir, maa Põl wĩ pãã u ye ma yee, a u ma u tee pye. Pe n Fehetuse nar

³u ta Põl n pa Yurusalem wo. Pe -sẽ mii, pe ba pãã ta ma yee, poo ga u boo kãnde wo.

⁴Fehetuse n pe yẽ wãã sya ma yee, Põl ma wa nwompihi wo Syesare wo, woo ge ga ba dur ter ke fla na yagaa. Põl ga kuee ke fla na.

⁵U n maha pe pye ma yee: "Ye ma yee dya nwo kapee pye, ye tyii ye yĩņfa n ka ra ne Syesare wo pe ga le pãã."

⁶Fehetuse n plii kuatãã, plii sãnsye syi pye pe ne, ma ba dur ter Syesare wo. Ke yĩņsyii wo, u n ga tege nii kasãhã saha wo ma yee, pe pa Põl ne.

⁷Põl n pa, Yiifee- mpãy pe ba yir Yurusalem wo ma pa, pe n ba wõ toho u na ma nii kapee- busãã ke gbe pãã n taha u na. Pe sã -sẽ waha naa le yar, nwa ke ta cĩinde ye.

⁸Pɔl n -sē u yē kapān pāā ma yee: "N sē laa tee pye yāā Yiifēe- wāle kānde wī laa kue ye ye, n sē laa tee pye yāā Yāhā kangbāŋ wī laa na ye, n sē laa tee pye yāā kāntre fāngafa bye yīŋfua na ye."

⁹Fehetuse tuu ba yee woo ga pe Yiifēe- laam yīn, u n Pɔl yey ma yee: "Ma n traha la ma ka ra ne Yurusalem wo, maa sāhā le kapān na?"

¹⁰Pɔl n u yē sya ma yee: "Ye ra sāhā nwo wo kāntre fāngafa bye yīŋfua Wɔrme naa kānde na. Ye yai ye ra sāhā loo kānde na. Mboo gε le cā ma yee, n sē laa kapee pye Yiifēe- na ye.

¹¹N ma kapee laa pye, lii le ga waha ra wāboo wī kua, n saa ra wāboo wī sye ye. Pe Yiifēe- pe yee n kapee- nkāy pye, le ma pye cīnde sē kē ye, waa saha ra wāā pe kē ye. N n traha n ga sāhā kāntre fāngafa bye yīŋfua Wɔrme naa fla na."

¹²Loo na, Fehetuse n wā klaha ma pāā u kasāhā koholefa ne, ma dur ma Pɔl pye ma yee: "Taa yee maa sāhā u kāntre fāngafa bye yīŋfua Wɔrme naa fla na, maa ka u fla na."

¹³Plii raa kur ye, yīŋfua Agiriba n pa u cɔɔ Berenise ne Syesare wo, u n pai Fehetuse syar.

¹⁴Tuu ba plii raa pye ke fla na, Fehetuse n Pɔl wī gbe, ma tōr u ye ma yee: "N pa Felise draha wo ma ba yāā, u ter ma dya waa ta yaha nwompihi wo nwo.

¹⁵Tē ba ka Yurusalem wo, pe Yāhā yūndefa yīŋfa ma suhu pe wāle ne, pe ba pa maa ra pye, a u ma u kapee- pye, a ndoo n u wāboo wī ta.

¹⁶Ta n pe pye ma yee: "Tee yee nawee kapee pye, pe ma yee pe sē kapān wāā ufua kē u n -sē u yē kapān pāā ye yīnde na ye, ye ga waha yee la pe ufua pēn? Wɔrmefa ye le wee koo syi ye."

¹⁷Loo na, pe n pa ra ne nwo. N sē maha taha kuee laa na ye, ke yīŋsyii bya wo, ta n ga nii kasāhā saha wo, ma ta pe n pa u dya ne.

¹⁸Mpāy pe yee u kapee pye, pe n pa. Tē naa u dya wī ga kapee- nkāy syi ne, pe sē le syi laa tōr ye.

¹⁹Kaplāŋ wātyīn ya le pye pe nsoho wo u dya ne pe ya koho Yāhā kānde wāyār wī na, ma suhu waa wī ne pe n yee Yesu. U Yesu ku, Pɔl n yee u ma yrāŋ na.

²⁰Tē ne ga kaplāŋ ngī syi yīntaha war mii, n sē le cā ye, ta n gblihi laa ma Pɔl yey, u ma ga ka Yurusalem wo, u ga sāhā koo fla na, le kapān nde wī na.

²¹Pɔl n sye ma yee, woo n traha kāntre fāngafa bye yīŋfua n ba laa pāā woo wī na. Ta n -sē yee, pe u tā yaha nwompihi wo, ta n ba u nɔ wāā u kāntre fāngafa bye yīŋfua Wɔrme naa fla na."

²²Fehetuse tuu pāā wa, Agiriba n u pye ma yee: "Ndoo gε n traha u dya n pāā, ra n luhu." Fehetuse n u yē wāā sya ma yee: "Sukūhū, maa luhu u yē kapān ye."

²³Ke yĩṅsyii wo, nawee- n Agiriba ye wār ga Berenise ne nangbāṅ wāwār, pe n ga dye ke kasāhā nwoṅ laam wo, pe seraasyi yĩṅfa ne, ma suhu le klo nangbāy ne. Fehetuse n ta pe n pa Pɔl ne.

²⁴Loo kur ye, Fehetuse n kapān gbe ma yee: "Mboo yĩṅfua Agiriba, ma suhu yii mii bye ne, ye sē dya nwo yāā. Pe Yiiffee- kur bye pe ya wāā ba ra fla na Yurusalem wo ma suhu tee nde wo, maa yee, a ter u dya kapee pye, u yai wāboo ne.

²⁵Ndoo ya dyaṅ, n sē laa kapee yāā tuu pye, lii le u wāboo wīi kua ye. Woo gɛ tuu -sē yee woo n gaha sāhā kāntre fāngafa bye yĩṅfua fla na, n ga ba u nō wāā u fla na.

²⁶Lii tē -sē ga yrūhū nō wāā u kāntre fāngafa bye yĩṅfua kē Pɔl wīi na, n sē le cā laha ye. Loo ne, ta n u yee ba yii mii bye yahasee ye, tesē mboo Agiriba ne, mboo wii raa ma yĩṅfua. Ye ma ba u yey, u n lii pāā, n ga waha laa cā u wīi na, n yrūhū nō wāā u kāntre fāngafa bye yĩṅfua kē.

²⁷Maa waha nwompihifua nō wāā la waa fla na wāsāhā na, mii kai- nkāy pe pāā taha u na, ma sē koo cā laha ma ke yar ufua na ye? Ndoo laam wo, naklāṅ tēn ne loo ne."

Yesu tenlɛɛ teṅ 26

¹Agiriba n Pɔl pye ma yee: "Maa waha ma yē kapān pāā, kai- ngīi wīi na pe pāā taha ma na." Pɔl n u koho kuā yir, ma kapān gbe ma yee:

²"Yĩṅfua Agiriba, pe Yiiffee- pe kai- nkāy pāā taha ra na, le tāy ra ye ta n ga waha ra yē kapān pāā nanga ma n luhu.

³Taa nwo, raa Yiiffee- wūhū cā, pe kaplāṅ tyīn kai- nkāy na, ma maha ke cā, loo ne ta n ga ma nar ma ra kaplāṅ luhu laanyīn ne.

⁴Ma gbe ra naanfān cāā na maa waa yagaa na, Yiiffee- bye ra troho wātāhā ter cā. N pye ra Yiifeewai ne Yurusalem laam wo.

⁵Ta cāyale dey pe ye. Wāle Yāhā kānde na, n pye Farisyē ye ne, poo mpāy pe kapīi wūhū waha ma ga ta ter. Le ma tāy pe Yiiffee- ye, poo gɛ ga waha loo pāā ye ye.

⁶Nanga, n nwo pe ra sāhā ma yee, n tee koho taha yaha kayīi lii na Yāhā bii yē ter wo wāle ye. Loo kayīi ne u Syayahafua wīi ne.

⁷Pe Yiisrefa ter sēnsye sīi ndefa bye loo kayīi nde wāpaṅ yehe ma nii Yāhā tēn tē pe laam fānga bye ne, ke yai ke yīmper. Yĩṅfua Agiriba, n koho taha yaha loo kayīi nde na, loo ne pe Yiiffee- n yee, ndoo kapee pye.

⁸Ah yii Yiiffee-, nwa -sē ta ye n yee, ye sē le kayīi sya yagaa ye, kayīi lii Yāhā ga ba nakur ta pe n yir gbā wo pe dur nii yrāṅ na?

⁹Ndoo gɛ pye ye wāṅ syi dyaṅ; n naa le ga ma yee, mpāy, Nasaretefa Yesu myaha n yi pe yē wo, n yai n kai- bye pye n pe kar naa n tā loo na.

- ¹⁰Loo ge -sē ne tē naa n pye Yurusalem wo. Yāhā yūndefa yīŋfa ba fānga wāā ra kē, ta n Yesu kāndeyārfa busāā yigi naa n tā nwompīhi wo. Pe ma naa pe wāboo wīī ta, n naa n yee le yō.
- ¹¹N maha naa Yiifēe- yawāhā nwey bye tay. N ma mpāy yāā pe Yesu ta pe Yater, n ne naa pe pēn, ndoo ga pe ta pe n yi kāā Yesu kānde wo. Yiifēe- mpāy pe pye nampay kukui wo, ma pye Yesu kāndeyārfa, n poo bye tay naa n nuhu.
- ¹²Loo syi laa pyesaha tē naa n gaha Damasu na. Pe Yāhā yūndefa yīŋfa ba loo fānga wāā ra kē, ma ra lehe loo klo nde wo.
- ¹³Yīŋfua Agiriba, ta n ma yar: N pye kānde wo ma naa n gaha, le pye yaiwlan yale, cāā- mpāy n fe gbe yi yāhāyīŋ na, ma ba yehe palpal ra na, ndoo tesē ra yrāhāyārwai ne. Poo cāā- mii wāyehe ba ter yai wām yaha.
- ¹⁴Wo bye n too kāntraha na, ta n luhu yīmbui laa ne, le ra pye yeberē yor wo ma yee: 'Sōl, Sōl, nwa ta ma n nii ra ka n nuhu? Ma" a yee ma sē tyii ye, ma ga mii duai mii kaha kla dyaŋ ke ne yer naan na, ke tre fēŋ ke yigifua kāi na, ke ke ya duai le kāi na.'
- ¹⁵Ta n yey ma yee: 'Yīŋfua, mboo wii raa pāā ra ne, ma myaha mii?' Yīŋfua n ta ye wāā sya ma yee: 'Ndo Yesu kē, Yesu wii taa ka n nuhu.
- ¹⁶Yir yer ncaha ye. N nii yar ma na, ma yee n ga ma ta ra tēntēle. Taa ra yāā wāyāā gii na nanga, ma suhu kai- nkāy ne taa n pai yāā yīnde ne, maa ba naa koo tōr nawee- ye.
- ¹⁷Mpāy pe wee Yiifēe- ye, ma suhu pe Yiifēe- ne, n ga ba ma sya naa n yaha pe koho wo. Mpāy pe wee Yiifēe- ye, n ga ma lehe wāā pe ye,
- ¹⁸ma n ga kacān yar pe na, taa pe gbe yi wam wo, ma ka pe ne cāā- fla wo. Tesē, ma pe yi kāā Setane sāndāpee yīŋfua fānga koho wo, ma pe le soho Yāhā koho wo. Ke syi pe ma ra ta pe Yater, Yāhā ga pe kapee- gbe kāā pe yīŋ na; pe ga tōr mpāy ne Yāhā pe yāŋ yi.'
- ¹⁹Yīŋfua Agiriba, ma yāā, tē ba lii yāā wāytāā dyaŋ ma maha ba lii luhu yāhāyīŋ kue ye, loo ne tē n pye.
- ²⁰N -sē cāā le Yāhā kapāyīī pāā Damasu Yiifēe- ye ma ba le pāā Yurusalema ye, Yude kue kāntrahafa ne, ma suhu mpāy ne pe wee Yiifēe- ye. N naa pe yar, pe le sya pe yee pe kapee- wāpyeŋ sē yō ye, pe ke miy yaha, pe pe yīntaha sroŋ Yāhā kue ye, pe naa kayūhū pye, nawee- n cā pe kapee- wāpyeŋ miy yaha cīinde.
- ²¹Loo ne, yaliile wo tē pye Yāhā kangbāŋ wo, pe Yiifēe- n pa maa ra yigi, ma naa n traha pe ra boo.
- ²²Yāhā n -sē yer ra kur ye ma sya ba waa ke nanga nge na, nkāy bye tē yāā ma suhu nkāy ne tē luhu, ta n waha ke pāā wāle ye ma suhu kicar ne. Pe faale Yāhā kaplan tōrfa ma suhu poo nen wii ne pe naa n yee Musa, pe yee kai- nkāy n pai dye, koo ya kē tē n pāā, n sē maha laa ter pāā n taha loo na ye:

²³Pe naa le pãã ma yee, u Yãhã Yĩndefua Crise yai u ba fãý gboho, woo kě u ga ba cãã yir gbã wo, u dur nii yrãñ na gbaafa ye. Cãã- mpãy pe ga nawee- sya yaha, woo kě u n pai pe wĩ pãã wii Yiifee- ye, ma suhu terfa mpãy bye ne, pe wee Yiifee- ye.”

²⁴Pɔl naa u yě kapãn pãã Fehetuse n ba gbey pãã u ye ma yee: "Pɔl, ma fãã! Saba wãcã tẽn ta ter ma ne, ma ma fãã!”

²⁵Pɔl n u yě sya ma yee: "Wo nangbãñ, n sě fãã ye. Kaplãñ nkãy tẽn n pãã ke ma cĩnde, ma maha sroñ.

²⁶Yĩñfua Agiriba ge kai- ngĩ cã, n ga waha naa ke pãã laanyĩn ne, u naa n luhu. N le cã laha ma yee, u ke naney bye cã, ke kãnkai- sě pye mii waa sě yi le cãñ na ye.

²⁷Yĩñfua Agiriba, ma laam wo, pe faale Yãhã kaplãñ tɔrfa pe kai- nkãy pãã yaha, cĩnde la ke ne? N cã, ma laam wo cĩnde ne!”

²⁸Agiriba n Pɔl pye ma yee: "Le kuee car, ma ga ra ta ge ta ra n nii Yesu kãndeyãrfua yagaa nge na!”

²⁹Pɔl n u yě wãã sya ma yee: "Le tãý le pye yagaa woo, le tãý le ma- le cã ba pye, lii rě n nar Yãhã ye, mboo tesě mii bye ne, yii mpãy tee n luhu ra ye nanga, ye nii ra wãñ syi dyañ, n sě -sě yee pe ba ye le nwompihi wo ye.”

³⁰U yĩñfua ma suhu u klo fãngafua ne, Berenise ne, ma suhu mpãy bye ne pe pye, pe bye n yir ga kãnkãy na.

³¹Pe n ga nii pe ya pye ma yee: "Dya nwo sě kapee pye lii le ga waha u wãboo wĩ kua, tesě u wãtã ne nwompihi wo ye.”

³²Agiriba n Fehetuse pye ma yee: "Dya nwo ma ne pye u sě yee, woo n gaha sãhã kãntre fãngafa bye yĩñfua fla na ye, u ne ga waha miy yaha.”

Yesu tenlɛhɛ teñ 27

¹Loo kur ye pe n ba yee, waa salangbãñ gbe wo ka Yitale kãntraha na. Pe nwompihifa ba le soho seraasyi yĩñfua waa koho wo, u myaha ba kě Yuluse. Pɔl pye pe nwompihifa nen waa. U Yuluse pye Wɔrmefa seraasyi ndreñ gaa yĩñ na, pe naa ke yee fãngafa bye yĩñfua seraasyi ndreñ.

²Salangbãñ gaa ba yir Adarmite wo ma naa n gaha Yasyi kãntraha kui kue ye, kui nkãy ke ma salangbãý yersaha fla ne. Wo n ke gbe ma ter. U Maseduan kãntrahafa naa ba pye wo ne, wii pe naa n yee Arisarkɛ. U naa n yi Tesaloni klo wo.

³Ke yĩñsyii wo, wo n ga dye Syidɔ wo. Yuluse ba Pɔl yigi naa n yɔ, u n kãnde wãã u kě, u ga u naambiyãñ yãñ, wãñ tii wĩ te pye u na, u ga re sya pe ye.

⁴Loo kur ye, wo n yir ke fla na. Teflaha ke -sě naa wo wãã, wo n klãñ ter Syiper langbeñ tãý, koo kue ba paha nii ke teflangbãñ na. Ke Syiper, kãntraha gaa kě muhulangbãñ ke gbey le.

⁵Ke muhulangbāṅ teelii fla ke ma Sersyi tāy, Pāāfile ne, wo n koo fla fā plaṅ, ma nō klo laa wo pe naa n yee Mira, le ma Lesyi kāntraha wo.

⁶Koo fla na, u seraasyi yīṅfua n salangbāṅ gaa yāā, ke ba yir Lesyāāndi wo, ma naa n gaha Yitale kāntraha na. U n ta wo n dye ke wo.

⁷Wo n plii buar pye, ma naa n fā yambaa, teflaha tee naa wo wāā. Wo n ba fāy ma cā nō klo laa na pe naa n yee Niide. Teflahangbāṅ ke naa wo wāā, wo saha ka yaha ye ye, wo n gblihi laa ma ka kur kāmaṅ kue ye, ma ter Samuni kāntraha tāy, ma ga ter Karti kāntraha kue gii ye, ke naa teflaha paha wo na. Karti kāntraha, muhulangbāṅ ke gbey le mii Samuni kāntraha bya dyaṅ.

⁸Teflaha n maha nii n fua. Ke salangbāṅ wāfāṅ sē naa n tāy Karti langbeṅ na ye, wo n gblihi gblihi, ma sya ga nō teelaa fla na pe naa n yee salangbāy yersayūhū. Ke fla pye klo laa tāy pe naa n yee Lasehe.

⁹Wo ba ma- ter ke yrāhā ne. Yiisrefa yē wātā yale digi na, too plii ba ter wa. Werngbān cāā ba gbe taha. Koo cāā nge syi draha wo, salangbāṅ wāfāṅ muhulangbāṅ na, kapee- busāā ga waha dye. Loo n ta Pōl n pe yar waha ma yee:

¹⁰"Naambiyām, n cā yrāhā nge ga pee wo na. Kapee- ga ke salangbāṅ dye ke laam wān bye ne. Ya" a yee ye sē cā ye, wii ge ga kuee le wo."

¹¹U seraasyi yīṅfua Wōrme naa sē Pōl kaplāṅ ta kai ye. U naa n luhu ke salangbāṅfua woo ye tesē ke fāfa ne.

¹²Salangbāy yersayūhū fla sē ba yō salangbāṅ ke kuee ke fla na werngbān cāā nge syi na ye. Loo nde n ta pe nawee- busāā mpāy pe pye ke salangbāṅ wo, pe n yee pe ter kāā ke fla yaha: Pe naa n ke, le ma ga waha pye, pe ga dye Fenise wo, pe kuee ke fla na, werngbān cāā n ter. Salangbāy yersaha gaa ba pye Fenise wo; ke bya pye Karti kāntraha na, teflaha sē naa n fua fānga ne ke Fenise wo ye. Koo fla wer sē ba pee ter ye.

¹³Per gaa, teflaha gaage ba yir yainde dyeter kue kāndigi kue syi ye, ma fua naa n pai. Pe nawee- n yee, laa wee ye, lii poo ga yigi le ga waha pye. Pe n yir ke salangbāṅ ne ma ke Karti kāntraha langbeṅ yē sya, ma n ter.

¹⁴Saa sē pye ge pye ye, teflahangbāṅ gaa n yir. Pe ke yee yainsaha dar kue kāmaṅ kue teflahangbāṅ. Ke n yir ke kāntraha yāy yīṅ na, ma fua n pai.

¹⁵Ke n ke salangbāṅ tra n wāā ke muhulangbāṅ yīṅ na, ke wāyer wīī n wo yia, wo n gblihi laa ma tyii ke n wo gbe n ter.

¹⁶Wo n ga ter kāntraha gaage yainsaha dar kue kāndigi kue ye, muhulangbāṅ ke gbey le. Pe naa ke yee Klada. Ke ba faa wo paha ke teflahangbāṅ na. Salampuage gii ke pua yaha ke salangbāṅ na, ke wo fāy wo n cā waha yia ke na.

¹⁷Ke salangbāṅ fāfa n ke tyīn dugu ke salangbāṅ wo, ma dur ma namihi nkāy pua maha klaha ke salangbāṅ na ke ma n fe yoho ye. Ke teflahangbāṅ naa ke salangbāṅ teflaha fai fua fānga ne ma ke tra naa n wāā yainsaha dar kue kāndigi kue ye. Pe naa n

fya ma yee, laa na poo n gaha sugu gbãã fãnga ne Libi kãntraha langbeŋ flã mbui laa na le n nii kaklaha-. Pe n gblihi laa ma ke salangbãŋ teflaha fai tege, ma n gaha yambaa.

18Ke teflahangbãŋ naa wo yehe fãnga ne, pe n sya yir ke yĩŋsyii wo, ma ke salangbãŋ teger bye gbe miy yi wãã ke muhulangbãŋ wo, ke n waha ta naa n yir loho na.

19Koo yĩŋsyii wo, pe n maha gblihi laa, ma ke salangbãŋ laam wãn taa gbe miy yi wãã.

20Plii buar raa nsoho wo, waa sã naa yai yãã, yrompii ne ye. Ke teflahangbãŋ -sã maha naa n fua fãnga ne, wo n sya ba yee wo saa yi le wo ye.

21Mpãy pe pye ke salangbãŋ wo, le yale ba dey pe sã waha naa ngaa di ye. Pɔl n yir yer pe yĩŋ na, ma pe pye ma yee: "Naambiyãm, ye ma ne pye ye yer ra kapãn na, ma kuee Karti kãntraha wo, wãfãy nge saa ne wo yãã tesã kaklaha- nde ne ye.

22Yagaa, -ye ye laam waha, waa saa ku ye laam wo ye, ke salangbãŋ ya ke ga klaha-.

23Ye sã yãã, n ma Yãhã gii wũũ, ma nii tẽn tẽ ke myaha na, koo yãhãyĩŋ tẽnlehe waa yi ra na

24ma ba ra pye ma yee: 'Pɔl, ma" a n fya ye, ma yai ma ka kãntre fãngafa bye yĩŋfua yahasee ye. Mpãy bye pe ma ma ne ke salangbãŋ wo, le tãy Yãhã ye, ke n ga pe bye sya yaha.'

25Ta naambiyãm, loo ne ta n ye yar, -ye ye laam bye sãhã yaha, Yãhã lii yar ra na, n sã laalaa pye le ne ye.

26Wo -sã n gaha sugu gbãã kãntraha gaa langbeŋ na, muhulangbãŋ ke gbey le."

27Le pye wo yĩmplii sãnsye resyar wuhu, ke teflahangbãŋ wo gbe naa n ter ke muhulangbãŋ teelaa fla yĩŋ na pe n yee Yadria. Yĩndyaha wo ke salangbãŋ fãfa n yãã mii, wo n gbe taha kãntraha gaa na.

28Pe n ntẽn wãŋ gaa miy le wãã ke muhulangbãŋ wo, namii ne ke na ma ke muhulangbãŋ wãcuhu yãã miiter gbey sãnsye kuasĩ koo fla na. Pe n maha ga kaa miy le yahasee ye, ma ke fla wãcuhu yãã miiter gbey tesã kuatãã.

29Pe naa n fya ma yee, laa na ke salangbãŋ n gaha sugu gbãã ntẽmblaha syi na kii loho tã tã ke na. Pe n yee poo ga ke salangbãŋ yer ma ntẽn wãn taa tege le wãã ntẽn namihi ne ke muhulangbãŋ laam wo ke salangbãŋ kur kue ye wãy resyar, too n ke ta ke n yer. Pe n kuee ke fla na, ma nii yĩŋsyii sẽŋ ke syii farfar.

30Ke salangbãŋ fãfa -sã naa n ke pe yi ke salangbãŋ wo, pe fã ter. Pe n ke salampuage yi tege le wãã ke muhulangbãŋ wo, ma yee ter poo ga tege, pe ga wãn taa miy le ke muhulangbãŋ wo ke salangbãŋ yahasee kue ye ke n gbihi yer.

31Pɔl n cã pe ne, ma le pãã u seraasyi yĩŋfua ye, ma suhu pe seraasyi ne ma yee: "Nawee- mii ma yee pe sã kuee ke salangbãŋ wo ye, ye saha sya yaha ye."

³²Loo na, namihi nkāy ke ba ke salampuage yigi yaha ke wāngbāŋ na pe seraasyi n ke namihi cer ke n ter.

³³Yīŋ wāsyii ba kuee car, Pōl n pe bye yar pe ngaa di, ma pe pye ma yee: "Ke plii sēnsye resyar nanga tee ma ke salangbāŋ wo, ye sē ngaa di ye.

³⁴N ye nar -ye ngaa di, loo na, ye ga waha fānga yāā ye sya yaha, waa yīnyoho neŋ ge saa ke laa ye."

³⁵Pōl tuu koo kaplāŋ ngī pāā wa, u n bur gbe, ma syaha cāā wāā Yāhā kē, ma ke naha ka, ma nii n di.

³⁶Pe bye n pe laam sāhā yaha loo na, ma di pe ya ndoŋ.

³⁷Wo pye nawee- kure gbeetāā sēnsye kuay.

³⁸Pe bye pe ba di yai wa, dir wān tii te naa ke salangbāŋ ndege, pe n te bye gbe miy wāā ke muhulangbāŋ wo.

³⁹Yīŋ ke ba syii wa, ke salangbāŋ fāfa sē waha cā kāntraha gii kē ye. Pe n langbeŋ fla gaa yāā ke loho dye ga yahasee ye, ma yō nii trahatrahā, flā ne ke fla na busāā. Pe n yee poo ga ka yāŋ ke salangbāŋ ne ke fla na.

⁴⁰Kandegē wān tii pe tege le wāā ntēn namihi ne ke muhulangbāŋ laam wo, te n ke salangbāŋ yer, pe n ke namihi sāhā yaha te wān ne ke langbāŋ laam wo. Pai tii te ke salangbāŋ sroŋ, pe n maha too bye sāhā yaha koo syi. Pe n teflaha fai laa yir ke salangbāŋ ncaha kue syi ye, teflaha n nii ke tra n wāā ke langbeŋ kue ye.

⁴¹Pe yīŋ n pee, ke salangbāŋ n ga fā dye kuee flā mbui laam wo, loho tā tā le na. Ke salangbāŋ yahasee kue n dye kuee u flā mbui wo, ke saha yehe ge yehe ye. Ke muhulangbāŋ yir naa n pai fānga ne, ke n ke salangbāŋ kur kue sugu yoho pye klaha-.

⁴²Pe seraasyi n yee, poo ga pe nwompihifa bye boo, mii loo sē ne ye, pe ga yēy plaha pe na.

⁴³Pe seraasyi yīŋfua -sē naa n ke u Pōl sya yaha, u n sye pe seraasyi ma n le pye ye. U n yee, mpāy pe yēy cā, pe cāā too pe yēy ga kāntraha na.

⁴⁴Mpāy pe sē yēy cā ye, poo -sē ga sa tēmpai na tesē ke salangbāŋ katyir wān taa ne, pe taha pe na. Pe bye n waha ka kāntraha na koo syi, kapee laa sē waa dye ye.

Yesu tenlēhe tenj 28

¹Yāhā ke wo sya yaha ke muhulangbāŋ wo ke syi, loo kur ye, wo n cā kāntraha nge, muhulangbāŋ ke gbey le, pe ke yee Malti.

²Ke flafa n wo yigi yō. Sesaha naa n too, wer n pye. Pe n naa tar wo kē, wo bye n ga nii klaha ke tāy.

³Pōl n nankōyāhā raa gbe le ke naa laam wo, ke karwran n nwōpihi gaa ta ke n yi te nankōyāhā wo, ma seŋ kuee Pōl koho na nkāhā ne.

⁴Ke flafa pe ke nwoho yãã ke seŋ kuee Pɔl koho na, pe n nii pe ya pye ma yee: "Naboofua kē dya nwo ne. Ye sē yãã, tuu sya waha yi ke muhulangbãŋ wo, te nasãhã yee u sē yai u kuee yrãŋ ye."

⁵Pɔl n u koho sege, ke nwoho n too dye ke naa wo, ngaa ge sē u yãã ye.

⁶Pe nawee- n yee u ga tē, laa na u ku le yalebya wo. Le n ma-, pe n yãã ngaa ge sē u pye ye, pe n wã klaha ma nii n yee, a yãhã gaa kē u ne.

⁷Ke fla kãntraha nangbãŋ kaha sē ba dey ke fla ne ye. U myaha ba kē Pebuisu. U n wo yigi yō, ma syāsaha wãã wo kē plii tãã.

⁸Too pye u Pebuisu kaha wo, u tuhufua pye u ba sãy nii. U kadye ba war u ye, tɔgɔtɔgɔni pye u na. Pɔl n ka maa u yãŋ, ma koho taha u na, ma Yãhã nar u n jaa.

⁹Loo kur ye, koo fla kãntraha yanfa bye n pa, Pɔl n pe jaa.

¹⁰Pe n nagboho ter bye ta wo na. Wo teryale n ba nɔ, wãn tii bye te wĩ ga ba pye wo na kãnde wo, pe n te wãã wo kē.

¹¹Salangbãŋ gaa pye ke fla na, pe naa ke yee Dyakuri, ke myaha yĩntaha kē wuhuwãã. Ke salangbãŋ fãfa ba wuhuwãã fãã ta ke salangbãŋ yahasee ye, ma yee poo mpar. Koo salangbãŋ nge ba yir Lesyããndi wo, ma ba te wer cãã bye pye ke Malti kãntraha fla na, ma ba yir koo ga ter Yitale kue ye. Wo ba yrey tãã pye wa ke fla na, wo n dye koo salangbãŋ wo, ma ter.

¹²Wo n ga dye klo laa wo pe n yee Syirakuse, ma kuee ke fla na plii tãã.

¹³Wo n yir, ma langbeŋ sya, ma sya ga dye klo laa wo pe n yee Yersyio. Koo yĩnsyii wo, teflaha naa n yir yainsaha dar kue kãndigi kue ye, ma wo fua naa n wãã, wo n plii sũ ya pye ke langbãŋ yĩŋ na, ma dye klo laa wo pe n yee Pusole.

¹⁴Too yi ke salangbãŋ wo, wo n Yesu kãndeyãrfa mpãy yãã ke fla na, pe n wo ta wo n kuee poo ne plii kuasĩ. Loo kur ye, wo n yir tre ne ma n gaha ke Wɔrme wo.

¹⁵Yesu kãndeyãrfa mpãy pe pye Wɔrme wo, pe n wo wĩ luhu. Mpãy n sya wo wãã ba klo laa cãã wo, pe le yee Apyusu. Loo kur ye, mpãy maha ba wo wãã ba klo laa wo, pe loo yee syasar tãã klo. Pɔl tuu kãhã pe yãã, u n syaha wãã Yãhã kē, ma u laam sãhã yaha.

¹⁶Too ga dye Wɔrme wo, pe n le sya ma kãnde wãã Pɔl kē, u n ga nwoŋ gaa gbe, kaha gaa wo, seraasyi naa waa ne, woo n nii u yãŋ.

¹⁷Plii tãã kur ye, Pɔl n Wɔrme Yiifee- yahaseefa yee ba yawãhã na u kaha wo. Pe n ba pe ya wãã, u n pe pye ma yee: "Ta nampyeŋ-, tē sē laa pye klaha- wo terfa na, ma suhu wo wãle wũhũ ne ye, pe ra yigi Yurusalem wo, ma ra wãã Wɔrmefa kē.

¹⁸Poo n ta yey, ma ra yē kapãn luhu. Pe n yãã, n sē laa wãpee ge pye, pe n ga ra boo ye. Pe n yee poo ga ra miy yaha.

¹⁹Pe Yiifee- poo n sye, ra n gblihi laa ma yee, n yai n ba sãhã kãntre fãngafa bye yĩŋfua Wɔrme naa fla na. Laa wãpee sē -sē ne tē ga pãã taha ra terfa na ye.

20Loo ne ta n yee, n yai n ye yãã, n pãã ye ne. Tee yãã, Yiifee- bye pe koho taha yaha wii wãpaŋ na, woo wĩ ge ne pe ra pua yigi ntën wãn nde ne.”

21Pe n u pye ma yee: "Saba sē yir Yude kãntraha na, ma pa wo ye ma wĩ na ye. Wo nampyeŋ waa sē maha yir ke fla na, ma ba ma wĩ pãã wo ye, wãpee syi ye.

22Wo n traha wo ma yē kapãn luhu, wo cã lii le ma ma laam wo. Wo cã taa ma kaklaha lii kãnde wo, teebehe bye wo, nawee- le sye.”

23Pe n per gaa yar Pɔl na, koo per n ba dye pe n pa nihi Pɔl fla na u syāsaha wo. Pɔl n gbe ke sukūhüntāy na, ma sya ga waa ke yainkɔŋ wo, ma nii ke Yāhā Yai wĩ pãã pe ye. Nkāy ke yrūhū yaha le Yāhā kãnde kataŋ wo, tesē nkāy ne pe faale Yāhā kaplāŋ tōrfa pe yrūhū yaha, koo kaplāŋ tee syāŋ ngĩ u pafua wĩ pãã, wii u yai u pa. U naa koo fle yar pe na ma naa n yee, a Yesu kē u pafua ne. U naa koo ngĩ pye ma naa n ke, pe Yesu wĩ sya cĩinde.

24Mpāy n u kaplāŋ sya cĩinde, mpāy n sye.

25Pe Yiifee- yahaseefa n ba yir poo ga ter. Pe sē -sē ba wãã le yĩmbui nen na ye. Loo na, Pɔl n kapãn nde ya pãã pe ye, ma yee: "Yāhā Yrã le naa lii pãã ye wãle ye faale Yāhā kaplāŋ tōrfua Yisa yē na, le tãhā kē.

26Le ba pãã ma yee: 'Yāhā yē kapãn nde: Ka, maa nawee- mii yar ma yee: Ye ga ba luhu naa n yō, ye sē -sē ga ba naa laa war ye; ye ga ba yāŋ naa n yō, ye sē -sē ga ba naa ngaa yãã ye.

27Ye laam tee waha ter; ye ndityuhu gbãã tã, ma yĩmpɛ tyĩn tã, ma yee ye yĩmpɛ ma n ngaa yãã ye, ye ndityuhu ma n laa luhu ye, ye ma n laa war ye laam ne ye. Mii loo sē ne ye, ye ga faha ba ta kãnde yigi, ta n ye jaa ye kapee- wãpyeŋ na.' “

28Pɔl n pe yar taha ma yee: "Loo na, tee -sē le cã ye yee, Yāhā kapāyĩ lii le nawee- wãsyayaha wĩ pãã, mpāy pe wee Yiifee- ye, Yāhā le nɔ wãã poo ye. Poo ga le sya nuhu ne."

((**29**Pɔl tuu kaplāŋ ngĩ pãã pe ye, pe Yiifee- n nii n ter, ma ke kaplāŋ gbihi tyĩn n gaha pe ya ne.))

30Pɔl tuu ba nwoŋ gii gbe, u n kuce ke laam wo dye- syāŋ. Pe ba le sya, nawee- n waha naa n pai u fla na.

31U n naa Yāhā Yai wĩ pãã pe bye ye, ma maha naa Yĩŋfua Yesu Crise wūhū klaha pe ye. U naa koo ngĩ pye laanyĩn ne, waa sē naa n sye u na ye.

Wormefa

Wormefa 1

- ¹Ndoo Pɔl kē tē saba nwo yrūhū, ndoo wii n ma u Syayahafua Yesu tēntēle. Yāhā kē ke ra yāŋ yi, ma ra yee, ma ra ta ke tēnlēhē, n naa ke kapāyī wūhū pāā nawee- ye.
- ²Faale cāā na, Yāhā bii yē ter ke kapāyī wūhū wāwāā ne nawee- kē. Yāhā kaplāŋ tōrfa bii loo nde cāā yrūhū yaha Yāhā sabangbāŋ wo.
- ³Koo kapāyī nde Yāhā Dya wī pāā: Yāhā u ta u n nawee kadye gbe, ma u yīŋ yi wo faale yīŋfua Dawide nwoŋ wo.
- ⁴Yāhā Yrā le yar ma yee, Yāhā Dya kē u ne. Le yar fāŋga ne yaliile wo Yāhā u ta u n yir gbā wo, ma nii yrāŋ na gbaafa ye. Mpāy bye pe u ta pe Yater, u nii pe Yīŋfua.
- ⁵Yesu kāmāy na, Yāhā kayī wāā ra kē ma ra yāŋ yi, ma ra ta Yesu tēnlēhē, ma yee n nawee- ter bye ta pe n naa n luhu Yesu ye, pe u ta pe Yater, u myaha n gboho.
- ⁶Poo mpāy Yesu Crise pe yee yi ma pe ta u wām, ye bye n tōr pe ne.
- ⁷N saba nwo yrūhū nō wāā ye bye kē, yii mpāy tee ma Wōrme wo, yii mpāy ye ntāŋ dye Yāhā tāy, ke n ye yee yi ye naa ke laam wūhū pye ye kānkai- bye wo. Wo Tuhufua Yāhā, ma suhu wo Yīŋfua Yesu Crise ne, ke ke laantār yar ye na, tesē ke yrīŋ ne.
- ⁸Yāhā gii n ma ke tēntēle, ta n cāā syaha wāā ke kē Yesu Crise kāmāy na ye bye wī na. Tee Yesu sroŋ ta ye Yater mii, nawee- bye le cā driyē kur bye wo, koo kē n syaha wāā Yāhā kē.
- ⁹Yāhā gē le cā, cīnde ne tē n pāā, koo gii n ke tēn tē laantee nen ne ke Dya kapāyī wāpāā ne nawee- ye. Ke cā yalebye n ma nii n pāā ke ne, n sē n faha ye wī ne ye.
- ¹⁰N ke nar, le ma tāy ke ye, ke ta ra n waha ka ye fla na. Loo ga tāy ra ye.
- ¹¹Ye sē yāā, n n traha n ye yāā yīnde ne, n waha ye ta ye n Yāhā Yrā kayī laa yāā. Le ga ye ta ye n yii plāhā Yesu kānde wo.
- ¹²Lii tē sroŋ n kē, wo naa nuhu le wii laam wo, ye Yesu wāta ye Yater n nii ra ye nuhu wī, tesē ta Yesu wāta ra Yater bya n nii ye ye nuhu wī.
- ¹³Wo nna, n n traha ye le cā, n naa n kē yalebye n ka ye fla na, n sē -sē waha kānde yāā ma ka ye, ma sya ba waa yagaa na. Lii tē n kē ye kuēfa wī na loo ne nde: Tē Yāhā tēn lii tē ye fla na, le ma n yi wāwaha ye, le waha pii sa, mii teebehe nkāy dyaŋ tē tēn tē ter na.
- ¹⁴N yai n tay n le Yesu kapāyī pāā nawee- ter bye ye, Jrekefa tesē mpāy bye ne, pe wee Jrekefa ye, mpāy ne pe saba cā, tesē mpāy ne pe sē saba cā ye. Le ma mii fāŋga wī dyaŋ ta na.
- ¹⁵Lii le gboho ra laam wo, loo ne n le Yesu kapāyī pāā ye bya ye, yii mpāy bye tee ma Wōrme wo.

16Le Yesu kapâyĩ wãpãã nawee- ye, le ma ra ye yĩkuâyir wĩ. Ye sê yãã, Yãhã fãnga gaa kê le Yesu kapâyĩ ne; Yãhã koo fãnga ta ma nawee- sya n yaha, nawee- mpãy bye pe Yesu ta pe Yater. Yiifee- cãã loo kapâyĩ luhu. Mpãy bye pe wee Yiifee- ye, poo le luhu kur kue ye pe ya ndoŋ.

17Ye sê yãã, le Yesu kapâyĩ wo yar, nawee wii syi u sroŋ Yãhã yĩnde na. Yãhã ke kai- nkãy pye nawee- kê, wii ma koo sya cĩnde, ma Yesu ya ta u Yater u kãnkai- bye wo, woofua kê u sroŋ Yãhã yĩnde na. Loo ne le yrũhũ yaha Yãhã sabangbãŋ wo ma yee: "Wii ma Yesu ta u Yater, u sroŋ Yãhã yĩnde na. Loo ga ta u n cĩnde yrã yãã, lii wãkuayãã wee le na ye."

18Ye sê yãã, Yãhã laam ge war kai- nkãy bye wĩ na nawee- pe n pye, ke sê Yãhã myaha gboho ye, ma suhu kapee- nkãy wĩ ne pe n pye. Mpãy pe koo kapee- ngĩ pye, pe yer n tã le cĩnde na, le saha ka yaha ye ye. Loo ne Yãhã n ke laam wãwar wĩ yar wo na gbaa na.

19Nawee ga waha kai- nkãy cã Yãhã wĩ na, ke bye yar pe na; Yãhã ge kê ke ke yar pe na, pe sê -sê koo kai- ngĩ yãŋ ngaa ye. Loo ne Yãhã n pe pën.

20Ye sê yãã, Yãhã gii ke sê n yãã yĩnde ne ye, koo kê ke driyẽ tãhã. Driyẽ kai- nkãy bye ke tãhã, nawee ga waha koo yãã yĩnde ne. Yãhã wãn tii bye tãhã tesê kai- nkãy bye ne, nawee ma te yãŋ, u ga cã kacãn wee Yãhã fãngangbãŋ wãgboho na ye, wãkuayãã maha wee ke na ye. U ga maha cã, koo neŋ ya kê ke ma Yãhã. Nawee- pe - sê le yãã ma cã wa Yãhã ma, pe ma yee pe sê laa cã ke wĩ na ye, pe kawar fua.

21Pe cã Yãhã ma, ke yai pe naa ke myaha gboho. Pe sê -sê ke myaha gboho ye, pe sê maha syaha wãã ke kê ye. Pe kai- nkãy ga, yĩŋ wee ke na ye, pe laam bye nii wam fla ya, laantor wee pe laam wo ye.

22Pe pe ya ta poo ma kai- cãfa, ma -sê nii nafãã.

23Yãhã gii wãkuayãã wee ke na ye, pe sye pe sê ke myaha gboho ye; nawee wii u n ku, pe ga woo pye ta, pe kãnsyãm pye ta, pe treresyar wãn pye ta, pe kahakaha wãn pye ta, pe naa too nde roo tẽŋ.

24Nawee- pe pe ya ta koo syi, loo ne Yãhã n koho kuã pe na, ma pe miy yaha pe kãmpee- wo, pe tyatyãhã wãpyeŋ ne, pe n nii ke pye pe laam wãpyeŋ. Pe pe ya myaha klaha- ke syi, pe sê pe ya koho kadye yãŋ ngaa ge ye.

25Pe Yãhã cĩnde wũhũ miy yaha, ma yĩntaha sroŋ kawar wũhũ koo ye. Wãn tii Yãhã te tãhã, pe too ta yĩŋ ma sya nii te tẽŋ, ma -sê tyii ke Yãhã koo na, pe sê ke ta ngaa ge ye. Yãhã koo ya -sê kê, ke yai pe naa ke miingbãŋ sey yalebye. Amen, le nii ke syi!

26Nawee- pe pe ya ta koo syi, loo ne Yãhã n koho kuã pe na, ma pe miy yaha pe laam wũhũ wãpyeŋ ne, too rii te ma fyaryigi wũhũ. Yãhã ke pe tãhã mii, pe wee koo syi nantãŋ ye: -Ye yãŋ, pe ca pe cawai poo yigi tããndya.

27Pe naam bya, pe n tyii ca wãsãy na, pe naawai wĩ loo le n tãy pe ye, pe n nii fyaryigi wũhũ pye pe naawai ne. Pe Yãhã cĩnde wũhũ sye, koo kê pe n nii ke syi; le nii mii pe wãpën draha dyaŋ ke fe gbe. Pe naa lii ke pe le yãã.

²⁸Pe sē Yāhā ta ngaa ye, koo kē Yāhā n koho kuā pe na, ma pe miy yaha pe laam wūhū nkāy ne ke sē yō ye; loo ne kai- nkāy ke sē yō ye, koo kē pe n pye.

²⁹Kai- nkāy ke sē n sroŋ ye, koo kē ke nihi pe laam wo. Pe kapee- pye pe nampyeŋ- na. Wale wīi gboho ter pe laam wo. Pe laanyar pye. Naboofa me pe ne. Pe wāhā cer. Nagblahafa me pe ne. Pe nawee- wlaŋ. Pe pe nampyeŋ- yāŋ napee- draha wo.

³⁰Pe yīnkāi pye. Pe pe nampyeŋ- wāpee pāā. Yāhā wīi fūhū pe ye. Nawee- wātyeŋ n tāy pe ye. Yataŋfa me pe ne. Pe pe ya sey yalebye. Pe kapee- wāpyeŋ kacān ke yalebye. Pe sē n luhu pe seefa ye ye.

³¹Lii le ma wāyīi, pe sē maha le cā nantāŋ ye. Nkāy ke n yi pe yē wo, pe sē koo pye ye. Nawee dugu wee pe na ye, pe nampyeŋ- fen sē pe yigi ye.

³²Pe cā Yāhā kasāhā na, nawee- mpāy pe kapee- ngīi pye, pe yai gbā ne. Pe loo nde cā, ma -sē maha sye ma ke kapee- pye. Pe ma maha mpāy yāā pe ke pye, pe ga yee le yō.

Wormefa 2

¹Mboo nawee, ma" a sya pye mii, ma" a nii ma nampyeŋ kaa u kapee- wīi na, ma ma ntraŋ tey ma yee mboo sē laa kapee pye ye, cā, mboo wii taa ma nampyeŋ kaa, kapee- nkāy tuu n pye, ma bya ke pye. Cā, ma saha mii pāā sya Yāhā koho wo ye. Loo ne, ma" a ma nampyeŋ kaa, ma ta Yāhā kasāhā ga too ma na, ma ga wāpēn yāā.

²Mpāy pe koo kapee- ngīi syi pye, wo cā Yāhā ma pe sāhā, ma pe pēn, le sroŋ. Ke yē kaplāŋ ma cīnde.

³Mboo wii taa ma nampyeŋ kaa u kapee- wīi na, ma -sē ke syi pye mii ndoŋ, le cā ma yee, ma saa fer sya Yāhā kasāhā wāpēn na ye.

⁴Taa yāā, Yāhā laam n tāy kacān wee ye, ke yō, ke ke laam yīn ma sya ma- n ter. Ma yee la, ke saha yia ke nawee pēn ye, koo kē? Ma tee Yāhā laantār yāŋ mii ngaa ge sē me pe ne ye. Wāsēŋ kē ke ma sēŋ, ma le sya ma yee, ma bya kapee- pye, taa ke miy yaha, loo ne.

⁵Ma -sē loo sye, ma ma ndityuhu tā tā ma saa luhu Yāhā ye ye, ma saa ma laam wā klaha ye. Ma" a kuee koo syi ya, kaa kē raa n taha ma wāpēn na per gii Yāhā ga ba driyēfa bye sāhā.

⁶Yāhā kasāhā sroŋ, ke ga ba nawee- nanem bye dāā kai- nkāy bye wīi na pe pye.

⁷Yāhā ga ba cīnde yrā wāā mpāy kē, ke laam wūhū wāpyeŋ gboho pe laam wo. Poo n ke pe waha myaha yāā Yāhā ye tesē ke nayōr ter ne tesē cīnde yrā lii ne wākuayāā wee le na ye.

⁸Yāhā laam war, ke kasāhā goo -sē ma ke mpāy sēŋ, pe n jar Yāhā ye ma maha ke cīnde sye, ma nii n luhu kai- nkāy ye ke sē sroŋ ye.

⁹Mpāy bye pe kapee- pye, fengbān ma pe wān, ma suhu wāfyāŋ ne. Koo wāpēn nge ga cāā Yiifēe- dye, mpāy pe wee Yiifēe- ye, poo n taha.

- 10**Mpây bye pe kayĩ pye, pe ga ba myaha yã Yãhã ye. Ke ga ba ke nayõr ter wãã pe kē ke yrĩn ne. Pe Yiifee- ga cãã koo kayũhũ ngĩ yãã, mpây bye pe wee Yiifee- ye, poo n taha.
- 11**Ye sē yãã, Yãhã sē nawee- yãn pe ter na tesē pe nangbãn ne ma cã pe sãhã ye; pe bye ga sãhã, waa ge saa kuee ye.
- 12**Kãnde lii Yãhã le ta ma le le soho Musa koho wo u n le yar Yiifee- na, mpây pe sē loo kãnde nde wũhũ luhu yãã ye ma kapee- pye, pe ga wããhã yãã wãpẽn ne. Pe sē -sē ga sãhã le Yãhã kãnde na ye. Mpây pe -sē loo kãnde nde wũhũ cã ma kapee- pye, pe ga ba wããhã yãã wãpẽn ne, mii loo kãnde le yar mii.
- 13**Loo kãnde nde lii Yãhã le ta, mpây pe le luhu wãluhu ya, poo sē me pe sron Yãhã yĩnde na ye. Mpây pe le yãr, poo me Yãhã ga ba yee pe sron ke yĩnde na.
- 14**Mpây pe wee Yiifee- ye, pe sē le kãnde luhu yãã ye, poo mii troho wãtãhã ter ma - sē n gaha le kãnde kue ye, le ma mii pe laa cã le kãnde wũhũ na pe ya ya.
- 15**Loo nde le yar ma yee kãnde lii Yãhã le ta, ke le troho wãtãhã wĩ yrũhũ le yaha pe laam wo, koo kē pe ma kayĩ pye, pe laam ga tege nii tee nen wo; pe ma kapee pye, pe laam saa tege nii tee nen wo ye.
- 16**Kai- ngĩ tē pãã, ke bye ga ba pye nawee- bye n le yãã per gii Yãhã ga ba nawee- bye sãhã Yesu Crise kãmay na. Kapee- nkãy bye nawee- pe wũhũ naa n pye, ke ga ba ke gbe yi gbaa na, ke pe sãhã ke ne. Lii tē pãã nde, le yi le Yesu kapãyĩ wo, lii tē n tõr nawee- ye.
- 17**Yii Yiifee-, ye n yee Yãhã nawee- me ye ne, ma nii yii yi. Kãnde lii le ta, ye laam wo, ye n yee tee le cã, loo nde ya yai ke dyañ; ye yii sey ma n yee, a yii ya me, tee ke cĩnde Yãhã cã.
- 18**Ye n yee, yii ke laam wũhũ cã; tee kaklaha yãã Yãhã kãnde wũhũ na, ye n yee kai- nkãy ke sron Yãhã yĩnde na, tesē nkãy ne ke sē sron ye, ye ke bye cã.
- 19**Kãnde lii le ta, tee le cã, ma cã le laantor le nawee laam wo, ma maha le Yãhã cĩnde wũhũ yar nawee na, koo kē ye yii kar yaha ma yii ta le Yãhã kãnyĩ yarfã mpây ye pe ma fũũ- dyañ, pe sē le kãnyĩ cã ye. Ye maha yee, a ye cãã- wãã mpây kē pe ma wam laam wo, pe waha le Yãhã kãnyĩ yãã gbaa na pe naa le yãr. Ye n yee, a mpây pe sē n sron ye, ye pe ta pe n sron, tesē mpây pe sē laa cã ye, ye pe klaha kai- ne.
- 21**Yii mpây tee nawee- klaha kai- ne, nwa ye sē -sē koo kai- pye ye? Ye nawee- yar pe ma n naa n yuhu ye, yii -sē n yuhu!
- 22**Ye nawee- yar, waa sē yai u yĩnde n yi too waa cõõ na ye, cõõ sē maha yai u yĩnde n yi too waa puai na ye; yii -sē le pye! Ye nawee- yar ma n yee, mpar wãn wee ngaa ge ye, nawee yai te wĩ le fũhũ u ye; yii -sē mpar wãfãã wãn yuhu n gbe re tẽnsar wo, ma te par ma war ke te na!
- 23**Ye yii sey ma n yee, ye Yãhã kãnde cã. Ye wãtepye koo -sē Yãhã myaha klaha-

²⁴Loo ne le bii cãã yrũhũ yaha wa Yãhã sabangbãŋ wo ma yee: "Yii Yiiffee-, ye troho wãtãhã ter ta, mpãy pe wee Yiiffee- ye, pe tee n pãã Yãhã kã."'

²⁵Yii Yiiffee-, ye wãkũũ le yar ma yee, Yãhã naambiyãr le ye ne. Ye ma pye ye Yãhã kãnde yãr cĩnde, yĩŋ ma ke wãkũũ na. Ye ma -sẽ kapee- pye, ye sã Yãhã kãnde yãr ye, yĩŋ wee ke wãkũũ na ye; le ga nii mii ye sã kũũ ye.

²⁶Wii u wee Yiiffee ye, u ma -sẽ Yãhã kãnde katan yãr, tuu sya ma u sã kũũ ye, Yãhã yĩnde na le ga nii mii u kũũ, le yĩntaha kã Yãhã naambiyãr le u ne.

²⁷Yii Yiiffee-, Yãhã kãnde wũhũ yrũhũ, ma le soho ye koho wo; ye maha n kũũ, mii Yãhã bii le yar ye na mii faale cãã na. Ye -sẽ kapee- pye, ye sã Yãhã kãnde katan yãr ye. Mpãy pe wee Yiiffee- ye, pe ma -sẽ Yãhã kãnde yãr, Yãhã kasãhã per wo, pe ga ba ta ye wĩ n fyar yigi ye kã.

²⁸Wii u ma cĩnde Yiiffee, pe sã u yãŋ n cã yĩnde ya na ye; lii ke le yar u ma cĩnde Yiiffee, loo kayar sã ne lii ya ne, le n pye nawee koho ne kadye teelaa fla na ye.

²⁹Wii u -sẽ ma cĩnde Yiiffee, u ma Yãhã wũũ, u laam bya ne. Lii le le yar u ma cĩnde Yiiffee, loo kayar sã ne lii ne, le n pye nawee koho ne kadye teelaa fla na ye. Loo kayar ne lii ne, Yãhã Yrã Fãnga le pye nawee laam wo. Kãnde lii le yrũhũ ta, loo ya saha yia le Yãhã Yrã Fãnga tẽn syi tẽ nawee laam wo ye. Yãhã kã ke ga woo syi Yiiffee sey, nawee sã kã ye.

Wormefa 3

¹Le ma pye ke dyaŋ, mpãy pe ma Yiiffee-, Yãhã kayĩ laa wãã la poo kã ma tyii mpãy na pe wee Yiiffee- ye? Laa kayĩ laa ma la koho wãkũũ na?

²ãwã, Yãhã kayĩ lii wãã pe kã, le gboho. Yãhã bii cãã ke ya yĩmbui yaha poo ye ma yẽ ter pe ye, pe n naa ke yẽ kaplãŋ luhu.

³Yãhã ke yẽ ter kaplãŋ nkãy ne, mpãy pe sã ke sya cĩnde ye, poo ya wĩ ga waha ta la, Yãhã n ke yẽ kaplãŋ dur?

⁴Aye, le saha pye ke syi ye! Nawee- bye ma sya pye kawarfuafa, Yãhã koo na, ke n sroŋ ke yẽ wãter kaplãŋ ne yalebye. Loo ne le yrũhũ yaha Yãhã sabangbãŋ wo ma yee: "Yãhã, ma kaplãŋ bye n sroŋ. Kai ma dye ye nsoho wo nawee ne, tãhã ga ba yãã mboo Yãhã ye."

⁵Kapee- nkãy too n pye, koo ma n ta nawee- n waha le yãŋ n cã ma yee Yãhã sroŋ, wo ga waha lii pãã? Yagaa, wo ma kapee pye Yãhã n wo pẽn, waa waha yee la Yãhã wo pẽn, tãhã wee ke ye ye? N n pãã nawee wãpãã.

⁶Aye, wo saha yee ke syi ye! Ke ma ne pye, tãhã wee Yãhã ye ye, ke ga pye mii ke driyẽfa sãhã?

⁷Wo ma nii kawarfuafa, loo ga ta nawee- n le cã pe yee, Yãhã ya kã ke ma cĩndefua, pe naa ke miingbãŋ sey. Loo ta nawee- mpãy nii n yee, Yãhã sã yai ke wo pẽn wo kawar wãfua wĩ na nantãŋ ye.

- ⁸Mpāy ter maha ma, pe ta myaha klaha- ma n yee, a ndoo n yee wo yai wo naa kapee- pye, loo nde n naa kayĩ sa. Poofa mii ter bye, wāpēn gii pe n pai yāā, ke yai pe ne.
- ⁹Le -sē nii ke syi, wii mpāy too ma Yiiffee-, wo ga waha yee la wo puar mpāy na pe wee Yiiffee- ye? Aye! N le yar wa ma yee, nawee- ter bye, pe Yiiffee- ma wāā le mpāy ne pe wee Yiiffee- ye, pe bye tyīn n gaha kapee- wāpyeᅇ kuᅇ ye fānga ne.
- ¹⁰Loo ne le yrūhū yaha Yāhā sabangbāᅇ wo ma yee: "Nawee- ter bye wo, nawee nen ge wee u sroᅇ Yāhā yīnde na ye.
- ¹¹Waa wee u kai- cā ye, waa wee u Yāhā ke ye. Pe bye dur yi Yāhā kur ye ma plaha kāmpee- wo, pe saha Yāhā laanyīn wī laa ge pye ye.
- ¹²Nawee- ter bye wo, nawee nen waa ge wee u kayĩ pye ye.
- ¹³Pe yēr ma mii gbūhū dyaᅇ, te yār yaha. Pe nawee- wlaᅇ pe kaplāᅇ ne. Pe ma mii nwoho sōr ma pe yēr wo, pe ga waha nawee ge boo pe yē kaplāᅇ ne.
- ¹⁴Yoosēn kaplāᅇ ya ke n yi pe yē wo tesē yēkuān ne.
- ¹⁵Pe koho n fuhu nawee- wāboo ne.
- ¹⁶Kaklaha- ya te n yāā pe tersar wo tesē kapee- ter bye ne.
- ¹⁷Pe sē nawee- le yrīᅇ kānde wo ye.
- ¹⁸Pe sē n fya ge fya Yāhā na ye.”
- ¹⁹Wo -sē cā, kānde lii Yāhā le ta, le cāā ta wii Yiiffee- myaha na, wii mpāy le le soho wo koho wo. Loo nde na, wo saha yē kuā wo laa pāā nantāᅇ ye; wo yai wo cā nawee- ter bye ma kapeepyefa Yāhā yīnde na.
- ²⁰Mboo nawee, kānde lii Yāhā le ta, ma" a le yāᅇ, ma ga kapee wūhū cā. Ye sē yāā, waa wee u ga waha u ya waha Yāhā kānde wāyār ne u sroᅇ Yāhā yīnde na ye.
- ²¹Yagaa, Yāhā le yar nawee- na pe ga waha pye mii pe sroᅇ ke yīnde na. Kānde lii le ta, le kalaa wee loo na ye. Musa ma suhu pe faale Yāhā kaplāᅇ tōrfa ne, poo ge bii loo cāā yrūhū yaha wa Yāhā sabangbāᅇ wo.
- ²²Loo nde lii Yāhā le yar nawee- na, pe ga waha pye mii pe sroᅇ ke yīnde na le nde: Nawee- mpāy bye pe Yesu Crise ta pe Yater, poo me pe sroᅇ Yāhā yīnde na. Le tāy pe ma Yiiffee- woo, pe wee Yiiffee- woo, Yāhā sē loo yāᅇ ye.
- ²³Nawee- bye kapee- pye, waa ge sē kuee ye. Yāhā nayōr wee pe na nantāᅇ ye.
- ²⁴Yāhā laantār flāhā tāy, ke pe ta pe n sroᅇ ke yīnde na ke dyaᅇ Yesu Crise kāmāy na; Yesu Crise kē u wo par sya kapee- wāpyeᅇ yāmpar koho wo.
- ²⁵Woo kē Yāhā u yāᅇ yi, u n le sya u ntāᅇ n woo. U nawee- ter bye kapee- bye gbe kāā pe yīᅇ na, ma ke ta u ya yīᅇ wūhū, ma koo wāpēn draha bye sya tāᅇ. Mboo wii ma u wāku wī nde sya cīnde, ma kapee- bye yee laha kāā wa ma yīᅇ na. Yāhā loo nde pye ma yee, nawee- n le yāā pe cā ke yō, ma maha sroᅇ. Faale cāā na, Yāhā bii tyii ke sē nawee- pēn pe kapee- wī na ye; wāyīn kē ke ba ke ya laam yīn, koo kē.

²⁶Yagaa, Yāhā lii yar wo na, wo cā ke sroŋ, ke maha n traha ke ta wo n sroŋ ke yīnde na. Mpāy bye pe Yesu ta pe Yater, ke pe ta pe n sroŋ ke Yīnde na.

²⁷Yāhā ke le ta ke dyaŋ, nawee ga waha u ya sey la laa ne? Aye, waa saha u ya sey laa ge ne ye. Kānde lii le ta, waa ma ne pye u ga waha u ya waha le wāyār ne u sroŋ Yāhā yīnde na, ufua ga ne waha u ya sey. Yāhā -sē tersaha gaa ter ta nawee- kē pe waha sroŋ ke yīnde na. Koo tersaha kē pe Yesu ya ta pe Yater. Loo nde na, waa saha u ya sey laa ne ye.

²⁸Ye sē yāā, nawee ma Yesu ta u Yater, koo kē u sroŋ Yāhā yīnde na; le sē nii mii kānde lii le ta, u u ya waha le wāyār ne koo kē ye.

²⁹-Ye yāŋ, Yāhā ma la pe Yiifee- poo ya wāŋ? Ke wee la nawee- ter bye wāŋ? āwā, ye cā ma yee ke ma nawee- ter bye wāŋ.

³⁰Koo neŋ ya kē ke ma Yāhā nawee- ter bye ye. Yiifee- mpāy pe n kūū, pe ma Yesu ta pe Yater, Yāhā ga pe ta pe n sroŋ ke yīnde na. Mpāy bya pe wee Yiifee- ye, poo mpāy pe sē n kūū ye, pe ma Yesu ta pe Yater, Yāhā ga pe ta pe n sroŋ ke yīnde na.

³¹Too Yesu ta wo Yater, le yīntaha sē kē kānde lii le ta, yīŋ wee le na nantāŋ ye. N sē le syi pāā yāā ye. Too Yesu ta wo Yater, wo le yar, loo kānde nde ma yīŋ ma sya ta ter.

Wormefa 4

¹Wo ga waha lii pāā wo bye faale wādyaha Brama wī na, woo wii u ma Yiifee- bye wādyaha? Yāhā bii nwa wāā u kē?

²Brama naa kayūhū pye. Le ma ne pye Yāhā loo yāŋ ma yee, Brama sroŋ ke yīnde na, u ne ga waha u ya sey. Laa sē -sē wee nawee ye, tuu ga waha u ya sey lii na Yāhā yaha ye ye.

³Ye sē yāā, Yāhā sabangbāŋ ge laam wo le ma le yrūhū yaha ma yee: "Brama bii Yāhā ta u Yater, Yāhā n loo yāā ma yee, Brama sroŋ ke yīnde na."

⁴Nawee ma tēn tē, u ga dāān yāā. Pe u dāā ngii ne, le sē nii mii wāyōŋ kē pe yō u na ma ke wāā u kē ke dyaŋ ye: U yai u ke yāā.

⁵Wii ma yee u sē koho taha yaha kai- nkāy na u n pye ye, u ma -sē Yāhā koo ta u Yater, ma koho taha yaha ke na ke laantār ne, loo ne le ga ta Yāhā n yee u sroŋ ke yīnde na. Ye sē yāā, Yāhā n ke ke kapeepyefa bye ta pe n sroŋ ke yīnde na ke dyaŋ, le wee mii pe yai loo ne koo kē ye.

⁶Wo faale wādyaha Dawide bya naa n yee, a mpāy pe sē yai Yāhā n dye pe ye ye, Yāhā n nii dye pe ye, ma pe ta pe n sroŋ ke yīnde na ke dyaŋ, pe wī n tāy. U yē kaplāŋ kē ngī:

⁷"Mpāy wī le n tāy, poo me mpāy ne Yāhā kace yaha pe wāteepye wūhū na, ma maha pe kapee- gbe kāā pe yīŋ na ke kuāŋ ne.

⁸Wii wī le n tāy, woo kē wii ne Yāhā sē tyii u kapee- na u yīŋ na ye."

⁹Loo kayĩ nde ma la Yiifee- ya wĩ, poo mpāy pe kũũ? Mpāy pe wee Yiifee- ye, le ma poo bya wĩ. Wo cā ma yee, Brama bii Yāhā ta u Yater, Yāhā n loo yāā ma yee u sroŋ ke yĩnde na.

¹⁰Koo cāā -sē na, Brama bii kũũ, laa u sē bii kũũ ye? Aye, cāā gii cāā na Yāhā bii Brama yāā ma yee u sroŋ ke yĩnde na, koo cāā na u sē bii kũũ ye.

¹¹Loo nde kur ye, Yāhā n cā bii yee, Brama n kũũ le n nii puhu u na. Koo puhu nge n nii kayar, ke le yar Yāhā naambiyār le Brama ne ma yee u sroŋ ke yĩnde na. U bii Yāhā ta u Yater, koo kē Yāhā n yee u sroŋ. Koo cāā na, u sē bii kũũ ye. Loo na, Brama nii mpāy bye tuhufua pe wee Yiifee- ye, ma -sē Yāhā ta pe Yater, Yāhā n yee pe bya sroŋ ke yĩnde na mii Brama wāŋ ter syi dyaŋ, tuu sē bii kũũ ye, Yāhā n yee u sroŋ ke yĩnde na.

¹²Ye maha cā, Brama ma Yiifee- tuhufua. Brama tuu -sē ma Yiifee- mpāy tuhufua, poo me mpāy ne pe Yāhā ta pe Yater ma maha pe troho tāhā mii Brama wāŋ syi dyaŋ, cāā gii cāā na tuu sē bii kũũ ye.

¹³Yāhā bii yē ter Brama ye tesē u kur kue pii ne, ma yee koo ga kāntraha kur bye wāā pe kē ke n nii pe wāŋ. Kānde lii le ta, le sē nii mii loo wāyār ne le ta Yāhā n yē ter Brama ye ye; Brama naa Yāhā yē kaplāŋ sya cĩinde, loo ne Yāhā n bii yee u sroŋ ke yĩnde na, koo kē.

¹⁴Kānde lii le ta, mpāy pe pe ya waha le wāyār ne, le ma ne pye poo me pe Yāhā klohodifa, Yāhā wāta Yater wĩ ga ne pye wāwaha. Yāhā yē wāter wĩ nde saa ne waha pye ye.

¹⁵Ye sē yāā, kānde lii le ta, loo kānde nde kai- wāteepye kē ke n pai Yāhā laam wāwar ne; nawee waa wee u ga waha u ya plāhā u ke kai- bye pye naa n yō kayi ne ye; koo kē ke -sē n pai Yāhā laam wāwar ne. Kānde lii le ta, mpāy ter ma pye pe sē le wĩ yāā luhu ye, waa saha yee pe ma pe kānde laa plaha ye.

¹⁶Loo ne mpāy pe Yāhā ta pe Yater, poo me pe ma Yāhā klohodifa. Ke yē wāter wĩ n nii mii kayĩ dyaŋ Yāhā le pye pe kē ke dyaŋ. Loo ne, koo yē wāter wĩ nde n nii Brama kur kue pii bye wĩ. Le wee Yiifee- ya wĩ ye, poo mpāy Yāhā kānde lii ta, ke le le soho pe koho wo. Le ma mpāy bya wĩ pe wee Yiifee- ye, ma -sē Yāhā ta pe Yater, mii Brama bii Yāhā ta u Yater mii. Brama ma wo bye tuhufua; loo ne le bii cāā yrũhũ yaha Yāhā sabangbāŋ wo ma yee:

¹⁷"N ma yāŋ yi, n ga ta ma kur kue pii n syar, pe ter n sya nihi kāntraha na, ma n nii pe kur bye tuhufua." Brama nii wo bye tuhufua Yāhā yĩnde na, Yāhā gii u ke ta u Yater. Yāhā yē ter u ye kayĩ lii ne, u le sya cĩinde. U bii cā ma yee, Yāhā ga waha nakugu ta ke n yir gbā wo, ke nii yrāŋ na gbaafa ye. U maha bii cā ma yee, Yāhā kē ke driyē wān ter bye tāhā, ngaa ge sē pye ye. Ke naa n pāā wāpāā ya, te wān -sē nii n yi wāyiŋ ya.

¹⁸Yāhā bii yē ter Brama ye lii ne, le kai wāpyeŋ yugu ba ter Brama na. U bii cā u saha koho taha yaha u ya na loo kai- wāpye wĩ na ye, loo naa bye ne u n sye ma koho taha

yaha le na, ma Yāhā ta u Yater. U n -sē nii nawee- ter busāā tuhufua. Yāhā bii u cāā yar loo nde ne ma yee, u kur kuε pii ga ba syar pe nii mii yrompii dyaŋ pe syar mii.

¹⁹Cāā gii cāā na Yāhā bii yē ter Brama ye, koo cāā na u pye dyε- gbeebua syi ne, u bii cā ma yee u ba le ter syihi wāsee na; u cōō Sara bya bii ter syihi wāsee yaha. Brama tuu sya loo fla yāā, u sē -sē le Yāhā yē kapān miy yaha carle ge ye.

²⁰U sē dur yi Yāhā kur ye, ma laalaa pye ke yē wāter wī na ye. U Yāhā miingbāŋ wāsey goo n cā maha ta, kaa n taha u Yāhā wātaŋ na u Yater, u n fānga yāā.

²¹U maha le sroŋ sya cīnde ma yee, Yāhā ma yē ter lii ne, le wāpyeŋ fānga ma ke ye.

²²Brama bii Yāhā ta u Yater koo syi dyaŋ, loo ne Yāhā n yee u sroŋ ke yīnde na.

²³Le yrūhū yaha Yāhā sabangbāŋ wo ma yee, Brama Yāhā ta u Yater koo kē Yāhā n yee u sroŋ. Le sē yrūhū Brama woo ya wī na ye,

²⁴le yrūhū wo bya wī na. Yāhā ga ba yee wo bya sroŋ ke yīnde na, wii mpāy too ke ta wo Yater, ma cā koo kē ke wo Yīŋfua Yesu ta u n yir gbā wo, ma dur ba yrāŋ na gbaafa ye.

²⁵U yi napee- kē, u n le sya ma ku, ma wo kapee- laha kāā wo yīŋ na. Yāhā n u ta u n yir gbā wo, ma dur ba yrāŋ na gbaafa ye. Yāhā loo pye ma -sē yee wo sroŋ ke yīnde na Yesu kāmāy na.

Wormefa 5

¹Too mii, yagaa wo sroŋ ke yīnde na wo Yesu wāta wo Yater wī na, yrīŋ ma wo nsoho wo yagaa Yāhā ne, wo Yīŋfua Yesu Crise kāmāy na.

²Yesu Crise woo kē, u kānde yi wo kē, wo n waha Yāhā laantār cā. Too Yesu ta wo Yater, wo loo kayīi nde yāā, ma le yigi kluε sī. Too koho taha yaha le na ma cā, Yāhā ga ba wo ta wo n niisayūhū fla yāā ke wāŋ syi dyaŋ, wo nuhu di loo nde ne.

³Loo ya sē ne ye, wāfāy ge ma sya pye wo na, wo nuhu di le ne. Ye sē yāā, wo cā wo ma wāfāy yāā, waa cā waa wii plāhā le Yesu kānde wo mii.

⁴Wo ma -sē wii plāhā ma kuee yai tāŋ le Yesu kānde wo, wo ga waha yia wātānyāŋ wūhū byε na. Wo ma -sē yia, waa koho taha yaha kayūhū nkāy byε na, Yesu ke pye wo kē.

⁵Yāhā Yrā lii Yāhā le le wo laam wo, le Yāhā laam ter wāā wo kē wo n waha cā wo ntāŋ dye Yāhā tāy, cīnde. Loo ne, wo cā ma yee, too koho taha yaha lii na, le saa yi wāwaha ye, le ga pye.

⁶Faale na, fānga sē pye wo ye laantor ne ye. Yāhā ke bii yaliile ta, loo yale le ba nō, Yesu n pa ma ba ku wo wī na, wii mpāy too sē naa Yāhā myaha gboho ye.

⁷Le ma nii laa dyaŋ, waa ga waha le sya la u gbā ku u nampyeŋ wī na, u nampyeŋ wii u le kānde kataŋ yār? Nde wāpye wī sroŋ war. Le ma pye mii wii syi dyaŋ u laantār gboho, laa na waa ga waha le sya u gbā ku woosyifua wī na.

- ⁸Wii too -sē pye kapeepyefa, Yāhā ta Yesu Crise n gbā ku wo kapee- wī na. Yāhā loo nde pye ma le yar wo na ma yee, wo ntāṅ sronṅ dye ke tāy.
- ⁹Yesu Crise ntāṅ woo wo kapee- wī na; tuu ku wo wī na ke syi, Yāhā yee wo sronṅ ke yīnde na. Yesu Crise tuu wo ta wo n sronṅ Yāhā yīnde na, yagaa wo le cā laha ma yee, u ga maha ba Yāhā ncafūhū syii kãã wo na.
- ¹⁰Faale na, wo pye Yāhā napī-, ke n ta ke Dya n ku wo wī na, ma wo wãã le ke ne. Yagaa, too wãã le Yāhā ne, wo le cā laha ma yee, u Dya tuu yir gbā wo, ma dur ba yrāṅ na gbaafa ye, u ga wo sya yaha wo kuāṅ ne.
- ¹¹Loo ya sē ne ye. Yesu tuu wo wãã le Yāhā ne, wo seefar le ke ne, ma nuhu di ke wī na. Yesu kē u ta wo nuhu di.
- ¹²Faale cãã na, nawee nen wii tuu cãã kapee pye, u myaha Dama. Loo ne le ta kapee-wāpyeṅ n cããṅ dye driyē nge wo. Kapee- wāpye wī ne le ta nawee- n nii n ku. Nawee- bye kapee- pye, loo ne pe n nii n ku.
- ¹³Cãã gii cãã na Yāhā sē bii ke kãnde ta wa ma le yar Musa na ye, nawee- naa kapee-pye driyē nge wo. Kãnde lii le ta, le ma yee le wee ye, wāpēn wee kapee- wāpyeṅ na ye.
- ¹⁴Loo naa bye ne, ma gbe Dama cãã na, ma sya ba waa Musa cãã na, gbā pye nawee-bye yīṅ na. Ma wãã le mpāy bye ne, pe kapee- sē ba pee mii Dama wī dyaṅ tuu bii Yāhā yē kapān miy yaha ye. Dama wī waa wī tay, wii u wāpa wī ba cā yaha wa driyē wo; woo kē Yesu Crise ne.
- ¹⁵Pe syām wī wee wāceṅ ye. Dama tuu kapee lii pye, le wee mii kayī lii dyaṅ Yāhā le wãã wo kē ke dyaṅ ye. Dama woo nawee nen ya kapee wāpye wī ta nawee- bye n ku. Yāhā laantār -sē gboho, kacān wee ye. Ke ke kayī wãã nawee- bye kē ke dyaṅ, Yesu Crise woo nawee nen ya kāmāy na.
- ¹⁶Le Yāhā kayī wī maha wee wāceṅ u Dama kapee wī ne ye; nawee nen ya kapee wāpyeṅ pa wāpēn ne; kayī lii le -sē wãã ke dyaṅ, le wī ne nawee- bye ma sya kapee-pye, Yāhā ga yee pe sronṅ ke yīnde na.
- ¹⁷Cīinde ne, nawee nen ya kapee wāpyeṅ ta, gbā wāku n nii nawee- bye yīṅ na. Lii le -sē sronṅ ma cīinde, loo ne Yesu Crise nen ya wī ne: Mpāy bye pe Yāhā laantār cā, pe ke kayī yāã gboho. Yāhā maha kayī nde wãã pe kē ke dyaṅ ma yee pe sronṅ ke yīnde na. Yesu Crise kāmāy na, cīinde yrā lii wākuayāã wee le na ye, pe ga ba le yāã, pe sya nii yīṅ na Yesu Crise ne.
- ¹⁸Lii le ma, Dama woo nawee nen ya kapee wāpyeṅ le ta, nawee- bye n wāpēn yāã mii, Yesu Crise nen ya kasronṅ wāpyeṅ ta, nawee- bye ga waha kapee- foho wākuayāã pe kapee- wī na koo syi, pe cīinde yrā yāã, lii wākuayāã wee le na ye.
- ¹⁹Ye sē yāã, nawee nen ya Yāhā yē kapān wāmiyaha ta, nawee- bye kapee- pye. Koo syi ya dyaṅ, nawee nen ya Yāhā laam wī wāpyeṅ ta, nawee- bye ga waha sronṅ Yāhā yīnde na.

²⁰Yāhā ke kānde ta, ma yee nawee- n le war pe cā kai- nkāy wāpyeṅ koo ke ma kapee-, pe kapee- fānga cā, pe maha cā kapee- ter nihi. Kapee- wāpyeṅ ma -sē syar mii, Yāhā laantār ga syar, te ta ter koo yaha.

²¹Ye sē yāā, kapee- wāpyeṅ fānga ta, nawee- n ku. Wo Yīṅfua Yesu Crise kāmāy na, Yāhā laantār -sē maha ta nawee- bye ga waha sroṅ ke yīnde na pe cīinde yrā yāā, lii wākuayāā wee le na ye.

Wormefa 6

¹Yagaa, le sē nii la mii wo yai wo naa kapee- koo pye, kaa naa n taha Yāhā laantār na?

²Aye, yii gε cā, le saha pye ke syi ye! Kapee- wāpye wīi kuε ye, le ma mii wo ku, ma cāāṅ wii na kapee- ne. Le nii ke syi, wo ga maha pye mii wo dye kuee kapee- wāpyeṅ wo?

³Too tāā yi loho wo Yesu Crise myaha na, loo nde le yar ma yee wo seefar le Yesu ne. Le yīntaha kē, wo wātāāyi le yar ma yee wo bya wāā le ku Yesu Crise ne.

⁴Too ba tāā yi loho wo, le nii mii wo bya ku pe n wo le gbīi wo Yesu Crise wāṅ syi dyaṅ, Yāhā n wo bya ta wo n yir gbā wo mii, ke Yesu Crise ta u n yir gbā wo, ma dur ba yrāṅ na ke fāngangbāṅ kāmāy na mii syi dyaṅ. Ke wo ta wo n yir gbā wo, ma yee wo naa wo troho tāhā ke kānfuē wo.

⁵Ye sē yāā, too -sē Yesu Crise gbā ter ku, loo nde ta woo tesē wii ne, wo gbra wii na mii katyir sīi dyaṅ te wāā fīy nnempuai nen na. Wo ma nii u ne koo syi, wo bya ga ba yir gbā wo u wāṅ syi dyaṅ, wo nii yrāṅ na u ne.

⁶Wo yai wo cā wo yee, Yesu tuu ba kuey mar boo trā na, le yīntaha kē, too pye kapeepyefa faale wo, wo faale troho wātāhā ter bya kē ke kuey mar boo Yesu ne trā na. Le nii mii wo kapee- wāpyeṅ laampee- me pe boo pye klaha- tāṅ, kapee- wāpyeṅ fānga saha yia wo na nantāṅ ye.

⁷Ye sē yāā, wii tuu ku wa, kapee- wāpye wīi saha nii u yīṅfua, u n naa n luhu kapee- ye nantāṅ ye.

⁸Wo ma ku Yāhā Yīndefua Crise ne, wo cā wo ga ba wāā nii yrāṅ na u ne.

⁹Wo cā ma yee, Crise tuu yir gbā wo, ma dur ba yrāṅ na gbaafa ye, u saa ku nantāṅ ye. Gbā fānga saha yia u na nantāṅ ye.

¹⁰Tuu ku, u ku kapee- wāpye wīi na tehe nen u kuāṅ ne. Yagaa, u yir gbā wo ma nii yrāṅ na Yāhā miingbāṅ wāsey myaha na.

¹¹Loo ne, ye yai ye naa yii yāṅ mii ye ku kapee- wāpyeṅ kuε ye. Ye ma yrāṅ na yagaa, ma nii Yāhā wām Yesu Crise kāmāy na.

¹²Le nii ke syi, ye ma syi ye tyii kapee- wāpyeṅ fānga n yia ye na ye. Kapee- nkāy ke n tāy ye kadye ye, ye ma syi ye ke wīi le naa n yaha ye laam wo ye, ye ma syi ye naa n luhu ke ye ye.

13Ye ma syi ye ye kadye teebēhe ta ye naa kapee- pye ke ne ye, ye ma syi ye ke ta kapee- wāpye wān ye. Faale na ye pye mii nakur dyaŋ, yagaa tee -sē nii yrāŋ na, ye yai ye yii le soho Yāhā koho wo, ye kadye teebēhe bye ne ke n nii kayūhū wāpye wān.

14Ye ga waha loo nde pye. Ye sē yāā, kānde lii le ta, ye wee le fānga koho wo nantāŋ ye, koo gii ke n pai ye wāpēn wī ne. Yagaa, ye ma Yāhā laantār roo koho wo, ke ye ta ye n sroŋ ke yīnde na; loo ne kapee wāpyeŋ saha yia ye na nantāŋ ye.

15Kānde lii le ta, wo wee le koho wo nantāŋ ye, wo ma Yāhā laantār roo koho wo yagaa. Laa na, waa ga waha yee, le ma pye ke dyaŋ yagaa, nawee ga waha kapee pye, laa wee le na ye. Aye, le wee koo syi ye.

16Ye cā ma yee, ye ma nii waa laam wūhū koo pye, ye nii wa woofua yāmpuai. Ye ma nii kapee- pye, ye ma kapee- wāpyeŋ yāmpuai, kapee- -sē n gaha ye ne gbā kue ye. Ye ma -sē pye ye Yāhā laam wūhū pye yalebye, ye ma Yāhā yāmpuai, ke ga yee ye sroŋ ke yīnde na.

17Faale na, ye pye kapee- wāpyeŋ yāmpuai, ma naa kapee- pye. Yagaa, ye Yāhā cīinde wūhū sya ma ke le yaha ye laam wo, ma nii n luhu Yāhā ya ye; -too naa Yāhā sey loo nde wī na!

18Ye sē yāā, Yesu ye sya kāā kapee- wāpyeŋ fānga koho wo, ye n nii Yāhā yāmpuai ma nii n sroŋ ye kānkai- bye wo.

19Ye laam kacān sē le wa ye, koo ra n katε- ta ma nii ye klaha cīinde wūhū ne. Faale na, ye ba ye kadye teebēhe bye ta ma naa kai- nkāy pye ke sē yō ye, tesē kapee- ter bye ne. Ye naa loo nde pye ye laam fānga bye ne ma ye kadye muāy tāŋ kapee- wo. Yagaa, -ye maha ye laam fānga bye ta ye kadye teebēhe bye ne, ye naa kai- nkāy koo pye ke sroŋ Yāhā yīnde na, ye nii kla gii syi dyaŋ ke laha kānkai- bye wo ma nii Yāhā wāŋ.

20Ye sē yāā, faale na, tee pye kapee- wāpyeŋ yāmpuai, kai- nkāy ke yō, koo sē kē ke naa ye troho wātāhā sroŋ ye kē ye.

21Tee naa ke kapee- pye, ye ba naa nwa woo yāā ke na? Koo kai- ngī kē, ke fyar yigi ye kē nanga per wo. Ye cā ma yee koo syi kai- ngī pyefa yai gbā ne.

22Yagaa, tee -sē sya kāā kapee- wāpyeŋ fānga koho wo, ma nii Yāhā yāmpa, ye kayī lii yāā le na loo ne nde: Yagaa, ye laha ye kānkai- bye wo ma nii Yāhā wām; Yāhā ga cīinde yrā wāā ye kē, lii wākuayāā wee le na ye.

23Ye sē yāā, kapeepyefua dāān ne gbā ne. Wii mpāy too -sē seefar le wo Yīŋfua Yesu Crise ne, Yāhā ga kayī laa wāā wo kē ke dyaŋ ke laantār na. Loo kayī ne cīinde yrā lii ne lii wākuayāā wee le na ye.

Wormefa 7

1Wo nna, kānde lii le ta, yii mpāy tee le wī cā, n ga nde pāā ye ye: Ye cā ma yee, kānde lii le ta nawee yai u naa le yār; nawee wii syi u ma yrāŋ na, u sē ku wa ye, woo wī ne.

²Le ma mii cɔɔ wãŋ syi dyaŋ u puai ne. U wãsyãŋ kãnde na, u sê yai u u puai yaha yrãŋ na u ka naa waa ye, mii u puai sê ku wa ye. U puai ma -sê ku, kãnde laa ter maha wee nantãŋ lii le ga waha u cɔɔ gbra u puai na ye. Loo na, u cɔɔ ga waha naa waa gbe yagaa.

³U puai ma yee u sê ku wa ye, u n ter ma ga naa waa gbe, u kapee pye u puai na. U puai ma -sê ku wa, kãnde laa ter wee nantãŋ lii le ga waha yer tã u cɔɔ na ye. Yagaa, u cɔɔ ma pra, u ga waha naa waa gbe, kapee wee le na ye.

⁴Wo nna, ye wĩ bya ma koo syi dyaŋ. Kãnde lii le ta, ye pye le fãnga koho wo. Yãhã Yĩndefua Crise tuu gbã mpãy ku, le ma mii ye bya wãã le ku u ne, ye wee nantãŋ le kãnde fãnga koho wo ye. Ye ma Crise woo koho wo yagaa, woo wii Yãhã u ta u n yir gbã wo, ma dur ba yrãŋ na gbaafa ye. Yagaa, too ma Crise woo koho wo, wo ga naa tẽyĩ tẽ Yãhã kẽ, tẽn lii syi le ga pii sa gboho.

⁵Ye sê yãã, faale na too naa kai- nkãy ya pye ke n tãy wo ye, kãnde lii le ta, le le yar wo na, wo n cã kapee- kẽ ke ne. Loo nde n ta ke wãpye laam n cã maha wo yigi wo n nii kapee- pye, ma -sê nii nakur draha wo.

⁶Yagaa, too -sê nii mii wo wãã le ku Yesu ne, kãnde lii le ta le sê maha wo ta kapee wãpye laam n waha wo yigi mii faale dyaŋ ye. Koo syi kẽ, wo ga naa tẽn tẽ Yãhã kẽ loo kãnyĩ nde wĩ na, Yãhã Yrã Fãnga kãmay na. Le faale kãnle wĩ lii wo naa tẽn tẽ Yãhã kẽ, le sê n tõr nantãŋ ye.

⁷Yagaa, wo ga waha yee la, kãnde lii le ta, le ma kapee? Aye rehe! Kãnde lii Yãhã le ta, loo ne le ta ra n cã kai- nkãy wãpyeŋ kẽ ke ma kapee-. Ye sê yãã, kãnde lii Yãhã le ta, le ma ne yee le sê yee nawee sê yai u naa yĩnde pye ye, n saa ne cã n yee yĩnde wãpyeŋ ma kapee laa ye.

⁸Kãnde lii le ta, yaliile le -sê ra yar kai- nkãy wãpyeŋ ma kapee-, kapee- n yia ra na, ta n yãã ke kai- bye wãpye laam ke ra yigi, ta n nii yĩnde pye ke bye na. Ye sê yãã, kãnde lii le ta, le sê ba pye wa ye, kapee- wãpye laam fãnga sê ba gboho ye.

⁹Faale na, kãnde lii le ta, tẽ sê ba le cã wa ye, n naa nii yãŋ nawee wii syi draha wo u ma yrãŋ na. Tẽ -sê ba cã wa kai- nkãy wãpyeŋ koo ke ma kapee-, ta n yãã kapee- yia ra na, ke wãpye laam n ta yigi. Ta n nii yãã nakugu draha wo Yãhã yĩnde na.

¹⁰Kãnde lii Yãhã le ta, le yi ma yee, le wo troho wãtãhã sroŋ wo n kuee yrãŋ na. Le -sê ta ndoo n ku.

¹¹Ye sê yãã, kãnde lii le ta, tẽ ba le cã, ma cã kai- nkãy wãpyeŋ koo ke ma kapee-, ke kapee- wãpye laam n -sê ra yigi, ma ra wlaŋ le kapee- wo, ma ra ta ta n nii nakugu wãŋ syi Yãhã yĩnde na.

¹²Kãnde lii le ta, Yãhã kẽ ke le yi. Ke kaplãŋ bye ma Yãhã wũhũ. Ke sroŋ, ma maha yõ.

¹³Kai lii le ma kayĩ, loo la le maha ra ta ra n ku? Le saha pye loo ye. Kapee- wãpyeŋ koo kẽ, ke ra ta ra n ku Yãhã yĩnde na. Kapee wãpyeŋ le ya yĩntaha yar yagaa gbaa

na; le Yāhā kānde lii le ma kayĩ, kapee wāpyeṅ loo ta ma ndoo ta ra n ku. Loo nde le yar wo na ma yee, kapee wāpyeṅ ma kapihi, kacān wee le wāpee na ye.

¹⁴Wo cā ma yee, kānde lii le ta, Yāhā Yrā fānga ma le na. Ndo -sē nwo, nawee ya kē ra ne, ma nii kapee- wāpyeṅ yāmpuai.

¹⁵N lii pye, n sē le war ye: Ye sē yāā, kai- nkāy ke wāpye wĩ ma ra laam wo, koo sē kē tē n pye ye; kai- nkāy ke wĩ fūhū ra ye, koo kē tē n pye.

¹⁶Kānde lii le ta, le wāyār wĩ ma pye ra laam wo, n ma sya yee n sē waha yia ma le pye ye, n cā le kānde yō.

¹⁷Loo na, ndoo laam wĩ sē ne le ra ta ra n kapee pye ye, kapee lii le ma wa ra laam wo, loo fānga ne le koo ngĩ bye pye.

¹⁸Ye sē yāā, n cā ma yee, tē ma wa nawee, kayūhū dugu wee ra na ye. Kayūhū wāpye wĩ le sya ma ra laam wo, ke wāpyeṅ fānga wee ra ye ye.

¹⁹Kayūhū nkāy ke wāpye wĩ ma ra laam wo, koo sē kē tē n pye ye; kapee- nkāy ke wāpye wĩ wee ra laam wo ye, koo -sē kē tē n pye.

²⁰Kai lii wāpye wĩ ma yee le wee ra laam wo ye, n ma -sē le pye, ndoo ge sē kē n le pye ye. Kapee lii le ma wa ra laam wo, loo fānga ne le koo pye.

²¹Yagaa, n cā le ma mii syi dyaṅ: N ma yee n ga kayĩ pye, n ga yāā kapee ya tē ga waha pye.

²²Ta laam wo, kānde lii Yāhā le ta, le wĩ n tāy ra ye.

²³Ta kadye teebehe bye n luhu kānde laa ter ye, le yer n tā le Yāhā kānde na, loo lii le yō ra laam wo. Loo kānde laa ter nde maha ra ta, ra n nii kapee- wāpyeṅ kānde yāmpuai, kapee- wāpyeṅ kānde lii le ma ta kadye teebehe bye wo.

²⁴Ta wĩ pee cīnde! Yoo ga ra sya yaha ta kadye koho wo, ta kadye gii ke kapee- pye, kapee- nkāy ke n pai gbā ne?

²⁵N syaha wāā Yāhā kē, ke ra sya yaha wo Yīṅfua Yesu Crise kāmāy na. Yagaa, n cā n ma mii syi dyaṅ. N ma nii yāṅ, n ga cā kānde lii Yāhā le ta, le wĩ n tāy ra ye. Tē -sē ma wa nawee, kānde laa ter ma ta kadye teebehe wo, ma ra ta ra n nii kapee- wāpyeṅ kānde yāmpuai.

Wormefa 8

¹Yāhā ke wo ta wo n sroṅ ke yīnde na Yesu wāku kāmāy na, loo nde na, mpāy pe seefar le Yesu Crise ne, pe saa wāpēn yāā yāā nantāṅ ye.

²Ye sē yāā, Yāhā Yrā Fānga lii le cīnde yrā wāā mpāy kē pe seefar le Yesu ne, koo kē ke ra tyīn sya kapee- wāpyeṅ fānga koho wo, ma suhu gbā ne.

³Kānde lii le ta, wo sē waha yia ma naa le yār ye. Koo kē, le sē waha yia ma kapee- wāpyeṅ fānga pye klaha- wo na ye. Kānde lii le ta, le sē waha yia lii na ye, Yāhā loo pye wo kē ke Dya wānwāā ne driyē wo. Ke Dya n pa driyē wo nawee kadye ne mii

wii kapeepyefa dyaŋ, ma ba ku wo kapee- wĩ na. Kapee- nkāy too pye, Yāhā koo wāpēn draha gbe, ma ke taha Yesu yīŋ na.

⁴Yāhā loo pye ma yee ke kānde lii ta, le lii yar ma yee loo le sroŋ, loo ga waha pye Yesu kāmāy na. Loo na, wo ga sroŋ ke yīnde na le kānde kue ye. Yāhā Yrā ne le wo troho wātāhā sroŋ yagaa, wo koho fānga sē kē ye.

⁵Mpāy, pe laampee- wūhū kē ke pe troho wātāhā sroŋ, pe ma pe ya laam wūhū wāke na yalebye. Mpāy pe tyii Yāhā Yrā n nii pe troho wātāhā sroŋ pe kē, poo ma Yāhā Yrā laam wūhū wāke na yalebye.

⁶Mpāy pe ma pe ya laam wūhū wāke na yalebye, gbā ma poo wĩ. Mpāy pe -sē ma Yāhā Yrā laam wūhū wāke na yalebye, poo ga cīnde yrā yāa yrīŋ ne.

⁷Mpāy pe pe ya laam wūhū ya pye yalebye, pe ma Yāhā napĩ-. Kānde lii Yāhā le ta, pe le sye. Pe saha luhu ge luhu le ye ye.

⁸Mpāy pe pe ya laam kānde yār, pe pyer sē n tāy Yāhā ye ye.

⁹Yii poo na, ye sē ye troho tāhā ye laam wātāhā ye, Yāhā Yrā Fānga le ma ye laam wo, ye ye troho tāhā mii Yāhā Yrā le yar ye na mii. Wii woo, Yesu Crise Yrā Fānga wee u laam wo ye, ufua wee Yesu Crise wūu ye.

¹⁰Tee sya mii ye kadye yai gbā wāku ne ye kapee- wĩ na, Yāhā Yīndefua Crise wĩ ma pye ye laam wo, ye yrā ga maha ba nii yrāŋ na le kuāŋ ne. Yāhā yee, ye sroŋ ke yīnde na, koo kē.

¹¹Yāhā Yrā ma -sē pye ye laam wo, ye kadye gii ke yai gbā ne, Yāhā ga ba ke ta ke n yir gbā wo ke dur ba yrāŋ na ke Yrā kāmāy na. Ye sē yāa, koo Yāhā kē ke Yesu Crise ta u n yir gbā wo, ma dur ba yrāŋ na gbaafa ye.

¹²Wo nna, le nii ke syi, wo yai wo naa wo troho tāhā mii Yāhā Yrā le yar wo na mii, ma yee too tyii wii laam wūhū wāpyeŋ koo na.

¹³Ye sē yāa, ye ma nii yii laam wūhū koo pye, ye ga ku. Ye ma -sē nii ye troho tāhā, mii Yāhā Yrā le yar ye na mii, ma ye laangapeer yi kāa ye laam wo gbegebe, ye ga cīnde yrā yāa.

¹⁴Mpāy bye pe ma Yāhā Yrā ne le pe troho wātāhā sroŋ, pe ma Yāhā pii.

¹⁵Ye sē yāa, Yāhā Yrā lii Yāhā le le ye laam wo, loo sē ye ta ngaa yāmpuai ma maha ntāncer le ye laam wo ye. Loo Yāhā Yrā nde ye ta ye n nii Yāhā pii, loo ne wo bye ga waha Yāhā yee wo Tuhufua, wo yīmbui yir wo yee: "Ta Tuhufua".

¹⁶Yāhā Yrā ge le yar wo na wo laam wo wo n le cā ma yee, Yāhā pii me wo ne.

¹⁷Too nii ke pii, ke yē ter kayūhū nkāy wāwāa ne ke nawee- kē, wo bya ga ke yāa mii Yāhā Yīndefua Crise ke yāa mii. Ye sē yāa, wo bya ma nii wāfāy yāa u ne, wo ga ba miingbāŋ yāa u wāŋ syi dyaŋ.

¹⁸N cā, wāfāy tii bye too n fāy driyē nge wo, te kloŋ te sē n tān ge tān nayōr rii ne too ga ba yāa sukūhū gaa laam wo ye.

- 19**Per gaa ma ke n pai, koo per na Yāhā ga ba ke pii nayōr yar gbaa na, nawee- bye n ke yāā yīnde ne. Wān tii bye Yāhā te tāhā, koo per wāyāā laam te bye yigi.
- 20**Ye sē yāā, wān tii bye Yāhā te tāhā, te bye ma gbā koho wo. Too sē kē te te ya ta gbā koho wo ye, Yāhā kē ke te ta ke syi. Ke sē -sē yee te kuee yai tān ke syi ye. Te koho taha yaha per gii na, Yāhā ga ba ke pii nayōr yar.
- 21**Te koho taha yaha lii na, loo ne nde: Yāhā ga ba te yi kāā gbā fānga koho wo, te n Yāhā nayōr ter yāā, te saa maha pye yāā ngaa ter fānga koho wo nantān ye, mii Yāhā pii wān syi dyañ.
- 22**Wo bye cā ma yee, ma sya ba waa nanga per na, driyē wān bye n sī wāfāy koho wo, mii cōo dyañ lai u yigi u n ga see ma nii n sī wāfāy koho wo mii.
- 23**Driyē wān ya sē ne ye: Wii mpāy too Yāhā Yrā yāā wa ke Yāhā kayūhū yaha ye, loo n nii le wācir, wii ge n sī wo laam wo, ma yee Yāhā ke wo ta farfar wo n nii ke pii wo kuān ne, wo kadye ma n maha pye wāfāy gaa ter fānga koho wo nantān ye.
- 24**Wo cā Yāhā wo sya yaha wa, wo sē -sē wo wāsyayaha kayūhū bye yāā wa yīnde ge ne ye, wo koho taha yaha ke na. Mboo nawee, taa koho taha yaha lii na, ma" a le yāā wa yīnde ne, ma saha yee nantān ma koho taha yaha le na ye. Waa ma la, u ma le kai yāā yīnde ne, u maha yee woo koho taha yaha le na?
- 25**Kai lii too sē le yāā yīnde ne ye, wo ma koho taha yaha le na, wo yai wo naa le kai sēn laanyīn ne.
- 26**Yāhā Yrā bya maha koho le wo ye yalebye, fānga wee wo na ye, koo kē. Ye sē yāā, kai- nkāy ke yai wo ke nar Yāhā ye, wo sē ke cā ye. Yāhā Yrā -sē ma le n pāā Yāhā ye wo draha wo, ma ke nar kaplān nkāy ne, ke yīn wūhū gbaha ter, ke saha cā tōr yē kaplān ya ne ye.
- 27**Yāhā ke -sē nawee- laam wūhū war, ke maha Yāhā Yrā laam wūhū cā. Kai lii Yāhā Yrā n pāā Yāhā ye, Yāhā loo bye cā. Kai- nkāy ke yō Yāhā ye ma maha n tāy ke ye, koo kē Yāhā Yrā n pāā Yāhā ye, mpāy wī na pe ma koo wām.
- 28**Mpāy Yāhā wī gboho pe laam wo, kai- nkāy bye ke pe dye, Yāhā n ta ke n yi wāyūhū na. Poo mpāy Yāhā wī gboho pe laam wo, poo me Yāhā pe yee yi pe nii ke wām.
- 29**Ye sē yāā, mpāy bye Yāhā pe laam wī yān ma pe cāā yān yi, ke yee pe nii ke Dya wān syi dyañ, ke Dya n nii poo nabuar mii bye lefua.
- 30**Mpāy Yāhā ba pe cāā yān yi ta, ke pe yee pe nii ke wām. Ke -sē mpāy yee pe nii ke wām, ke pe ta pe n sroñ ke yīnde na. Ke -sē mpāy ta pe n sroñ ke yīnde na, ke poo ta wa ke niisayūhū fla wo.
- 31**Lii ya too ga maha pāā, loo ne nde: Yāhā ke ma wa wo ne, yoo ga waha laa pye wo na?
- 32**Ke sē sye ge sye ke ya koho Dya wākē na ye; ke ke Dya ta u n ku wo bye wī na. Ke -sē loo pye, ye cā ma yee ke ga ba kai- bye wāā tān wo kē Yesu ne.

³³Yāhā ke wii mpāy yāŋ yi, waa ter saha yee wo sē n sroŋ ye, Yāhā yee wa wo sroŋ ke yīnde na.

³⁴Yoo ga waha yee wo yai wāpēn gaa ter ne? Woofua wee ye. Yesu Crise ku wa wo wāpēn wīi na. Loo ya sē maha ne ye, u yir gbā wo, ma dur ba yrāŋ na gbaafa ye. Yagaa u ma u nii Yāhā kāndigi koho kue ye kai- bye yīŋ na, ma nii Yāhā nar wo kē.

³⁵Nwa syi ma, ke ga waha dye wo nsoho wo Yesu ne, ke wo ntāŋ yi kǎā wo nsoho wo u ne? Wāfāy saha yia ye, ntāncer saha yia, wo wānuhu Yesu wīi na, loo saha yia, fǎā ma suhu nawān ne, te saha yia. Kapee- ma sya wo dye, pe ma sya wo boo Yesu wīi na, koo ngīi saha wo cāāŋ wii na Yesu ne, wo ntāŋ saa dye u tāy ye.

³⁶Koo wāfāy ngīi bye wīi gē ne le bii cāā yrūhū yaha Yāhā sabangbāŋ wo ma yee: "Ma wīi ta, pe wo ke wāboo ne ke yai ke yīmper. Pe yīnde na, wo ma mii mbaa mpāy dyaŋ pe boo n kaa."

³⁷Koo wāfāy ngīi bye laam wo, wo -sē sroŋ n yia yalebye Yesu Crise kāmāy na, woo wii wo ntāŋ dye u tāy.

³⁸N le cā laha ma yee, wo ku woo, wo ma yrāŋ na woo, yāhāyīŋ tēnlēhe woo, sāndāpee fāŋga woo, yagaa wūhū woo, sukūhū gaa wūhū woo,

³⁹fāŋgafa woo, yāhāyīŋ fāŋga wān woo, kāntraha fāŋga wān woo, too wān nde kur bye tii Yāhā te tāhā, kla gaa ter wee ke ga waha wo cer Yāhā laantār na ye, koo gii wo ntāŋ sroŋ dye ke tāy, ke n le yar wo na wo Yīŋfua Yesu Crise kāmāy na.

Wormefa 9

¹N ga ra nampyeŋ- Yiifēe- wīi pǎā yagaa, pe myaha maha kē: Yiisrefa. Cīinde ne tē ga pǎā ye ye; tē ma Yāhā Yīndefua Crise tēntēle, n saha kawar fua ye. Yāhā Yrā le maha ma ra laam wo, ma ra kaplāŋ sroŋ, ndoo gē cā cīinde ne tē n pǎā.

²Ta nampyeŋ- Yiisrefa wīi ta, ra laam bye n wlāhā nii ra ye, le n maha nii ra yaa, n sē waha sǎ n wāy le ne ye.

³Pe nii ra terfa, le ma ne pye mii, n ga waha pe draha gbe, n nii mii Yāhā yoosēn ta ra na, ta n cer Crise na, poo n -sē ra draha gbe, ma sya yaha, loo ne ga tāy ra ye.

⁴Yiisrē- terfa me pe ne: Yāhā poo yāŋ yi, ma nii pe yee ke pii, ma ke ya nayōr yar pe na; Yāhā naambiyār le poo ne. Loo na, kānde lii ke le ta, ke le le soho poo koho wo, ma ke wāsey kānde yar pe na, ma -sē bii yē ter pe ye kayūhū wāwāā ne pe faale wādyaha kē.

⁵Pe bye ma faale wādyaha Brama kur kue pii. Yesu gē tuu see ba nawee, u see poo ter na, woo wii u ma kai- bye yīŋ na. Yāhā miingbāŋ yai ke naa n sey yalebye. Le nii ke syi.

⁶N sē yee Yāhā ke bii yē ter kai lii ne, le nii wāwaha ye. Lii le ma le na, mpāy bye pe ma Yiisrē kur kue pii, pe bye sē me pe ma cīinde Yiisrē- ye, koo kē.

⁷Pe sya maha nii Brama kur kuε pii, pe byε sē -sē wee Brama pii cīnde ye. Ye sē yāā, Yāhā ge bii Brama pye ma yee: "Ma dya Yisyake kur wām poo me, pe ga ba nii ma cīnde kur kuε pii."

⁸Kapān nde yīntaha kē, mpāy byε, le tāy Brama ya ye u n pe see, poo sē me pe ma Yāhā pii ye; Yāhā bii yē ter mpāy wāwāā ne Brama kē, poo ya me pe ma Brama cīnde kur kuε pii.

⁹Yāhā bii yē ter Yisyake wāsee wī na kaplān nkāy ne, ke ngī: Yāhā bii Brama pye ma yee: "Dye laa yagaa syi, n ga dur ba, n ba yāā ma cōo naa kicar see."

¹⁰Le sē nii loo ya ye. Loo kur kuε ye, Yerbeka wī bya pye koo syi dyaŋ. Wuhuwām syām mpāy tuu see naam kicar, pe see tuhufua nen na; pe tuhufua kē wo wādyaha Yisyake ne.

¹¹Pe wuhuwām pe sē bii see wa ye, ye cā pe sē ba kapee laa pye yāā kayī laa ne ye, Yāhā bii cāā poo nen waa yān yi wa, ma pe nahafua Yerbeka pye ma yee: "N ga ba ta, cīfua woo n yahasee sya kai- wo u lefua yaha." Yāhā loo nde pye ma le yar wo cā, ke ma yee ke ga nawee yān yi, ke sē ne ufua pyer yān ye. Yāhā laam wī ne loo ne.

¹³Loo ne le bii cāā yrūhū yaha pe wuhuwām wī na Yāhā sabangbān wo ma yee: "Dyakuba wī n tāy ra ye, le ter Yesōo wī yaha."

¹⁴Wo ma loo nde yān, wo ga waha yee la, Yāhā sē n sroŋ ye? Aye, wo saha yee ke syi ye!

¹⁵Ye sē yāā, faale na, Yāhā bii Musa pye ma yee: "N ma yee n ga wii fen di, n ga ufua fen di. N ma yee n ga yō wii na, n ga yō ufua na."

¹⁶Yāhā ma yee ke ga nawee yān yi, ye cā le sē nii mii ufua laam wī ne koo kē Yāhā n loo pye ye; le sē maha nii mii ufua u ya plāhā laa wāpyeŋ ne koo kē ye. Le yai Yāhā ye, koo kē ke n ufua fen di.

¹⁷Yāhā sabangbān wo le ma le yrūhū yaha ma yee, Yāhā bii Syiptefa yīnjuangbān pye ma yee: "N ma ta Syipte kāntraha yīn na, ma yee n ga ra fāngangbān yar kai- nkāy ne tē ga pye ma na, ta miingbān n yi kāntraha kur byε na. Koo kē ta n ma ta yīn na."

¹⁸Ye sē yāā, le ma tāy Yāhā ye, ke n yee ke ga wii fen di, ke ga ufua fen di; le ma tāy ke ye, ke n yee ke ga wii ta ufua laam n waha, ke ga ufua ta ke syi.

¹⁹Laa na, waa ga waha ra yey u yee: "Yāhā ma ke nawee- ta ke syi, pe ga waha laa pye la mii Yāhā laam wī ya sē ne ye? Pe ma -sē nii ke laam wūhū pye, nwa ke n maha n yee pe tee n pye?"

²⁰Mboo nawee, ma kloŋ ter, ma tee n pāā Yāhā ne ke syi. Kla saha ke fāāfua pye ke yee, ta fāāfua, nwa ma n ra fāā mma ma syi dyaŋ ye.

²¹Ye sē gbāhā fāāfua yāā la, ke cuhu byε ma woo wān; ngii wī ma tāy u ye, u ga waha ke kla fāā ke cuhu ne. Le ma tāy ke gbāhā fāāfua ye, u ga waha u cuhu gaa kūū u gbāi laa fāā u naa kayōr le le laam wo. Le ma maha tāy u ye, u ga waha koo cuhu gaa kūū u gbāi laa fāā kafar wākuee wī.

²²Ye sê yãã, Yãhã wĩ bya ma koo syi dyaŋ; ke nawee- bye tãhã. Le ma tãy ke ye, ke ga waha nawee- mpãy ta ke ke ncafũhũ yar nawee- bye na, ke fãngangbãŋ ne. Poo mii gɛ pe ta Yãhã n ke ncafũhũ yar, pe yai wãpẽn ne. Yãhã -sê maha ke laam yĩn yaha pe wĩ na.

²³Le ma tãy ke ye, ke ga waha nawee- mpãy ta ke ke nayõr yar nawee- bye na, ke nayõr rii kacãn wee te na ye. Poo mii bye, pe ta Yãhã n ke laantãr yar nawee- bye na pe ga ke nayõr ter yãã.

²⁴Wii Yesu kãndeyãrfa me, Yãhã wo yãŋ yi Yiiffee- nsoho wo tesê mpãy bya ne pe wee Yiiffee- ye.

²⁵Loo ne, faale Yãhã kaplãŋ tõrfua Yosee le yrũhũ yaha ma yee, Yãhã bii yee: "Mpãy pe wee ra nawee- ye, poo me tẽ ga yee ra nawee-. Mpãy pe wĩ sê naa n tãy ra ye ye, yagaa n ga pe yee ra laanfa.

²⁶Teelii wo nawee- naa pe pye ma yee: Yãhã nawee- sê me ye ne ye, loo teele ya wo, nawee- ga pe pye pe yee: Yãhã gii ke ma yrãŋ, koo pii me ye ne."

²⁷Faale Yãhã kaplãŋ tõrfua Yisa bya maha nde yrũhũ yaha Yiisrefa wĩ na ma yee: "Yiisrefa pe sya syar mii flã dyaŋ muhulangbãŋ yẽ na, mpãy pe ga sya yaha pe laam wo, pe ga pye carle ya.

²⁸-Ye yãŋ, Yĩŋfua Yãhã ke kai- nkãy cãã pãã yaha, ke ga ke bye pye kua yagaa driyẽ wo."

²⁹U Yisa maha le pãã poo Yiisrefa wĩ na ma yee: "Yĩŋfua Yãhã gii yersaha wee ke fãngangbãŋ na ye, ke ma ne pye ke sê tyii wo wãle kur kue pii mpãy na driyẽ wo ye, wo wĩ ne ga pye le kua kãã driyẽ wo, Sodõfa wãŋ syi dyaŋ Gumorfa ne."

³⁰Too ga waha lii ya pãã, loo ne nde: Mpãy pe wee Yiiffee- ye, ma maha pye pe sê naa n ke pe sroŋ Yãhã yĩnde na ye, pe Yesu wãta pe Yater pe ta Yãhã n yee pe sroŋ ke yĩnde na.

³¹Yiisrefa poo na, pe yee kãnde lii Yãhã le ta, poo ga pe ya plãhã le wãyãr ne pe sroŋ Yãhã yĩnde na. Pe sê -sê waha yia loo ne ma sroŋ ye.

³²Nwa ta? Pe sê naa n ke pe koho taha yaha Yãhã na, ke n pe ta pe n sroŋ ke yĩnde na ye. Pe ba yee kãnde lii le ta, poo ga pe ya plãhã le wãyãr ne pe sroŋ ke yĩnde na pe ya koho fãnga ne. Ntẽmblaha gii nawee- n kũn ke na, pe ga kũn koo na.

³³Koo ntẽmblaha nge wĩ ne le bii cãã yrũhũ yaha Yãhã sabangbãŋ wo ma yee: "-Ye yãŋ, n ga ntẽmblaha gaa ta Yurusalem wo, nawee- n naa n kũn ke na; ntẽmbangbãŋ kẽ ke ne, ke ga nawee- ta pe n cer ter fle sũ. Mpãy pe -sê koho taha yaha koo ntẽmbangbãŋ nge na, poo saa too yãã ye."

Wormefa 10

¹Wo nna, lii le sroŋ gboho ra laam wo, ta n nii le nar Yãhã ye ke yai ke yĩmper, loo ne ta terfa Yiiffee- n waha sya yaha.

- ²Lii tē ga pãã pe wĩ na, pe n ke pe laam bye ne pe Yãhã tēn tē fãnga ne. Yãhã laantor sē -sē wee pe ye ye.
- ³Ye sē yãã, Yãhã nawee ta u n sroŋ mii syi dyaŋ ke yĩnde na, pe sē le war ye, ma pe ya wĩ ta pe ya ya, a loo ne le ga waha nawee ta u n sroŋ Yãhã yĩnde na. Yagaa, Yãhã wĩ lii ke le ta ma yee, loo ya ne le nawee ta u n sroŋ ke yĩnde na, pe loo sye.
- ⁴Kai- nkãy Yãhã yee wo ke pye wo sroŋ ke yĩnde na, Yãhã Yĩndefua Crise pa driyē nge wo loo na. Loo ne mpãy bye pe u ta pe Yater, Yãhã yee pe sroŋ ke yĩnde na.
- ⁵Kãnde lii le ta, nawee ma n ke u sroŋ Yãhã yĩnde na loo wãyar ne, Musa bii lii yrũhũ yaha loo wĩ na, le nde: U bii yee: "Kãnde lii le ta, wii ma waha yia ma yãr le kataŋ kur bye wo, ma sroŋ, ufua ga cĩnde yrã yãã."
- ⁶Mboo wii ma n ke ma sroŋ Yãhã yĩnde na Yesu Crise wãtaŋ ne ma Yater, ma sē yai ma naa le ga ma laam wo ma yee: "Yoo ga dugu ga yãhãyiŋ na, u ga tege ba Crise ne ye."
- ⁷Ma sē maha yai ma yee: "Yoo ga tege dye ku- klo wo, u ga Crise gbe nakur nsoho wo u pa u ne ye."
- ⁸Mboo wii taa Yesu ta ma Yater, cã: "Le Yãhã kapãn ma nawee tãy, le fla sē dey ye. Le ma ma yē wo, ma maha ma ma laam wo." Loo kapãn ne too n pãã nawee- ye ma yee, pe yai pe Yesu Crise ta pe Yater.
- ⁹Ma "a le pãã ma yē ne nawee- yĩnde na ma yee, Yesu Crise kē u ma Yĩŋfua, ma "a maha le sya cĩnde ma laam wo ma yee, Yãhã u ta u n yir gbã wo, ma dur ba yrãŋ na gbaafa ye, ma ga sya yaha.
- ¹⁰Ma sē yãã, ma "a Yesu wĩ sya cĩnde ma laam wo, Yãhã ga yee ma sroŋ ke yĩnde na. Ma "a loo pãã ma yē ne nawee- yĩnde na, Yãhã ga ma sya yaha.
- ¹¹Loo ne le yrũhũ yaha Yãhã sabangbãŋ wo ma yee: "Wii ma Yãhã ta u Yater, ufua saa fyar yãã yãã ye."
- ¹²Loo ne, ngaa wee ke Yiiffee- war mpãy ne pe wee Yiiffee- ye: Pe bye ma Yĩŋfua nen ya ne; mpãy bye pe u nar u koho le pe ye, u ga le pye, u laantãr wũhũ gboho.
- ¹³Ye sē yãã, loo ne le yrũhũ yaha Yãhã sabangbãŋ wo ma yee: "Nawee wii nawee wii woo ma Yĩŋfua myaha yee ma u nar, ufua ga wãsyayaha yãã."
- ¹⁴Nawee- ma yee pe sē u ta pe Yater ye, pe -sē ga pye mii pe u nar u koho le pe ye? Pe ma -sē yee pe sē u wĩ luhu yãã ye, pe ga pye mii pe u ta pe Yater? Waa ma -sē yee u sē u wĩ pãã pe ye ye, pe ga pye mii pe le yãã luhu?
- ¹⁵Le ma -sē pye mpãy sē lehe wãã le Yesu kapãyiĩ wãpãã wĩ na nawee- ye ye, le kapãyiĩ pããfa ga yir na? Yãhã mpãy lehe wãã wa; loo ne le yrũhũ yaha Yãhã sabangbãŋ wo ma yee: "Yãŋ, le kapãyiĩ pããfa wãpaŋ nuhu yigi nawee- kē."

¹⁶Mpāy pe le Yesu kapāyī yāā luhu, pe laam wo mpāy -sē ma pe sē ke kaplāṅ sya cīnde ye. Loo ne faale Yāhā kaplāṅ tōrfua Yiisa n bii yee: "Yīṅfua Yāhā, nawee-busāā sē ma kaplāṅ sya cīnde wo ye ye?"

¹⁷Ye sē yāā, ma" a le Yesu kapāyī luhu, loo ne maa Yesu ta ma Yater. Kaplāṅ nkāy taa luhu, Yāhā Yīndefua Crise yē kaplāṅ kē.

¹⁸Lii tē ga yey, loo ne nde: Yiifēe- sē loo kapāyī nde yāā luhu la? Pe le yāā luhu. Yāhā sabangbāṅ wo, le ma le yrūhū yaha ma yee: "Kāntrahafa kur bye le kapāyī pāāfa kaplāṅ luhu. Pe yē kaplāṅ ka driyē teebehe bye wo."

¹⁹N ga maha nde yey: Yiisrefa sē le Yesu kapāyī wūhū war la? Pe ke war, pe sē -sē ke sya ye. Musa yee Yāhā lii pāā pe ye, le nde: "Mpāy pe wee ra nna ye, n ga pe wī ta le n yīnde yigi ye kē. Mpāy pe sē ra cā ye, n ga pe wī ta le n laam war ye kē."

²⁰Yiisa bya ge maha yee, Yāhā le pāā ma yee: "Mpāy ge pe sē naa ra ke ye, pe ra yāā; mpāy pe sē naa ta wī ga ye, n nii yar poo na."

²¹Ma -sē yee Yiisrefa wī na, Musa yee Yāhā le pāā pe wī na ma yee: "Ke yai ke yīmper, n koho nō wāā pe ye ndoo ga pe sya yaha. Pe laam -sē waha ter, pe sē n luhu ra ye ye ma ra kaplāṅ kai."

Wormefa 11

¹Loo na, n ga ye yey nde ne: Le nii ke syi, Yāhā pe Yiisrefa miy yaha la, poo mpāy pe ma ke nawee-? Aye, le saha nii ke syi ye! Ye sē yāā, Yiisrefa naa kē ndoo ge ne, wo faale wādyaha Brama kur kue puee kē ra ne, n yi Bēsyaṁ terfa wo.

²Yāhā sē ke nawee- miy yaha ye, poo mpāy ke pe yāṅ yi faale wo. Lii le yrūhū yaha Yāhā sabangbāṅ wo ma yee, faale Yāhā kaplāṅ tōrfua Yeli laam bii war Yiisrefa wī na, u n le pāā Yāhā ye, ye koo kaplāṅ yāā kal. Ke ma ke yrūhū yaha ma yee, Yeli Yāhā pye ma yee:

³"Yīṅfua Yāhā, ma sē yāā, pe ma kaplāṅ tōrfa boo, ma ma diṅ yisar pye klaha-. Ndoos ya kē tē kuce, pe n maha ra wāboo wī ke."

⁴Yāhā ke -sē u yē sya lii ne, ye maha loo bya cā: Ke yee: "Yāṅ! Mboo ya sē kē taa ma ye. Nawee- nyertāā yībua ma, pe Bala wātēṅ sye, u Bala wii nawee- u fāā, ma u ta ndoo draha wo, ndoo wii n ma Yāhā. Ta n poo yāṅ yi ma sēṅ pe na."

⁵Ye ma Yeli wī nde yāṅ, le maha ma ke syi nanga nge na. Yiisrefa mpāy maha ma car, Yāhā pe yāṅ yi ke laantār flāhā tāy.

⁶Ke pe yāṅ yi ke dyaṅ ke laantār flāhā tāy, le sē nii mii pe kayūhū pye Yāhā n pe yāṅ yi ye. Le ma ne pye mii Yāhā nawee- yāṅ n yi pe kayūhū wāpye wī na, loo myaha pe yai le ne, Yāhā laantār kalaa wee nantāṅ ye.

⁷Lii ya le ma le na, pe Yiisrefa pe naa n ke fānga ne pe sron Yāhā yīnde na, pe sē ke yāā ye. Mpāy ya Yāhā pe yāṅ yi, poo ya me pe loo kayī yāā. Pe busāā mpāy bye pe kuce, Yāhā pe laam tee ta, pe sē waha ke laam wī laa war ye.

⁸Loo ne le yrūhū yaha Yāhā sabangbāṅ wo ma yee: "Yāhā pe laam tee ta, pe n nii, ke wīi sē kai kua pe laam wo ye; ke pe ta, pe yīmpɛ lii yāā pe sē le war ye, pe ndityuhu lii luhu pe sē le war ye, ma sya ba waa nanga na."

⁹Wo faale wādyaha Dawide bya bii yee pe wīi na ma yee: "Pe diṅ wāyi ter Yāhā kē, pe kaboo wān ne tesē ke dir wādiṅ ne, te nii pe ye namihi wāṅ syi dyaṅ, jrāy ne, pe n too dye te laam wo, Yāhā n pe pēn.

¹⁰Pe yīmpɛ, pe wam too, pe ma n waha naa Yāhā kai- war ye. Kānde lii le ta, loo wāfāy le pe ta kāntuhu n kur pe ye."

¹¹N ga ye yey lii ne le nde: Pe Yiisrefa pe plaha ke syi, pe plaha la pe kuāṅ ne? Aye, pe sē plaha pe kuāṅ ne ye! Pe wāplaha koo -sē ta, terfa mpāy pe wee Yiiffee- ye, pe le Yesu kapāyīi yāā luhu, Yāhā n pe sya yaha, pe wāsyayaha wīi n yīnde yigi pe Yiisrefa kē.

¹²Pe wāteepye nii kayīi driyēfa ye, pe Yāhā kānde wāmiyaha bya nii kayīi mpāy ye pe wee Yiiffee- ye. Le nii ke syi pe Yiiffee- bye ma -sē ba pe yīntaha wā klaha Yāhā kue ye, -ye cā pe driyēfa kur bye ga ba kayīi lii yāā loo nde kur ye, le ga ba gboho ta ter.

¹³Yagaa, n ga laa pāā yii ye, yii mpāy tee wee Yiiffee- ye: Ndoo kē, u Yesu tēnleḥe yii ye, yii mpāy ye wee Yiiffee- ye. Yāhā tēn lii le soho ra koho wo, le ma ra ye yīnkuāyir wīi.

¹⁴Loo nde na, n n ke ta terfa Yiiffee- n ye wīi yāā, le n yīnde yigi pe kē, mpāy n yīntaha sroṅ Yāhā ye, ke n pe sya yaha ta tēn kāmay na.

¹⁵Yāhā koho wākuāṅ pe na, loo nde nii driyēfa kur bye wāwāāle wīi Yāhā ne. Le nii ke syi, Yāhā ma maha ba pe gbihi ta, pe n nii ke nawee-, loo kayīi nde ga ba gboho ta ter, le sya nakur raa ta, te n nii yrāṅ na.

¹⁶Dir rii te cāā dye, pe ma diṅ yi te ne Yāhā kē te n nii ke wān, dir rii bye te ga dye kur kue ye, te bya ma Yāhā wān. Katyigi gii nnen ma nii Yāhā wān, te kayay bya ma Yāhā wān.

¹⁷Yiisrefa wīi ma mii kaha wolifye katyigi wāṅ syi dyaṅ pe sīi tar wo ke n le, pe n ba te kayay taa cer kāā. Mboo wii taa wee Yiiffee ye, wlaha wolifye katyigi gii ke fiy ke ya ya, waa sē ke sīi ye, ma wīi ma mii koo katyigi nge kayaṅ gaa dyaṅ pe gbā cer ma ba ke pua mar ke kaha wolifye kayaṅ cersaha fla na. Ke syi ne, ma n poho ke kaha wolifye katyigi nnen too kāmay na.

¹⁸Loo na, ma sē yai ma mii sey, ma naa too kayay nde yāṅ mii ngaa sē kē te ne ye. Ma saha mii sey ge sey ye; ma sē yāā, te nnen sē n poho mboo kāmay na ye, mboo kē taa n poho too kāmay na.

¹⁹Ma ga waha yee: "Laa na, pe kayay nde cer kāā, ma yee ndoo yai n pua mar te draha wo."

20Pe wācerkãã wĩ ma cĩnde; pe sē Yesu ta pe Yater ye, koo kē Yāhā n pe cer kãã. Ma" a -sē yāã, Yāhā ma ta poo draha wo, ma Yesu ta ma Yater, koo kē. Ma" a syi ma naa mii sey loo nde ne ye, ma yai ma naa n fya Yāhā na.

21Ma sē yāã, pe Yiiffee- poo mpāy pe ma te cĩnde kayay, Yāhā sē kace yaha pe na ye, ma yai ma cã, mboo wii ma wee cĩnde kayan ye, ma" a yee ma sē Yesu ta ma Yater ma kuñ ne ye, Yāhā ga ma bya cer kãã.

22Yāñ! Yāhā laam n tã; nawee ma -sē laa tee pye ke ga maha waha ufua pēn. Mpāy pe ke kãnde miy yaha, ke pe pēn, ma -sē ke laantār yar mboo na. Ma -sē yai, ma koho taha yaha ke laantār na ma laam bye ne, mii loo sē ne ye, ma bya ga cer kãã mii kayan dyan.

23Pe Yiiffee- bya ma -sē yĩntaha sroñ Yāhā ye, ma Yesu ta pe Yater, Yāhā ga pe gbihi ta pe pye na faale na. Yāhā fānga kāmāy na, ke ga waha yia ke maha pe gbihi pua mar pe cersadyaha fla na.

24Mboo wii taa wee Yiiffee ye, ma ma mii wlaaha wolifye katyigi kayan dyan pe gbã cer, ma ga ke pua mar kaha wolifye katyigi na; ma cã Yāhā fāngangbāñ kē ke yia loo nde na. Pe Yiiffee- poo na, pe ma mii ke kaha wolifye katyigi kayay dyan pe gbã cer; pe wāpuamar koo katyigi ceñ ya na pe cersadyaha fla na, ma yee la, Yāhā fāngangbāñ saha yia loo nde syi ya na ye?

25Wo nna, kangbāy laa nde waa sē le cã yāã ye, n ga le yar ye na ye n cã, ye ma n naa yii sey ye kacān wĩ ne ye: -Ye yāñ, Yiiffee- busāã mpāy pe ya laam tee ta pe sē waha Yāhā laam wũhũ war ye. Pe ga kuee ke dyan, mpāy pe wee Yiiffee- ye, poo busāã n sya ba naa Yesu ta pe Yater ke n pe sya naa n yaha, pe yē n sya ba tã. Loo kur ye, pe Yiiffee- bye n cã pe laam gbihi ta pe Yesu ta pe Yater.

26Pe Yiisrefa kur bye pe ga sya yaha mii, le ma le yrũhũ yaha Yāhā sabangbāñ wo ma yee: "U Syayahafua ga ba yir Syõ kue ye, u ba Dyakuba kur kue pii yee, mpāy pe Yāhā kãnde miy yaha.

27Yāhā yee too naambiyār nde ne ke n pai le pe ne, ke pe kapee- laha kãã pe yĩñ na."

28Pe Yiiffee- Yesu kapāyĩ wĩ sye ma nii Yāhā napĩ. Loo n ta ye n kayĩ yāã. Yāhā sē yi kãã ke yē wāter wĩ kur ye ye, pe Yiiffee- wĩ n tã Yāhā ye pe wāle kāmāy na, pe wāle mpāy Yāhā bii pe yāñ yi faale cãã na, ma pe ta ke nawee-.

29Ye sē yāã, Yāhā ma kla gii wāã, ke sē ke dur n sya ye, ke ma maha mpāy yāñ yi, ke pe yāñ yi ke kuñ ne, ke sē ke yē dur ye.

30Yii mpāy tee wee Yiiffee- ye, ye sē ba luhu Yāhā ye faale cãã na ye. Yagaa, Yiiffee- pe sē luhu Yāhā ye ye, loo nde ta Yāhā n ye fen di.

31Pe Yiiffee- wĩ bya ga ba nii koo syi. Poo mpāy pe sē luhu Yāhā ye nanga ye, Yāhā ga ba pe bya fen di. Ke ye fen di mii, ke ga ba pe bya fen di koo syi.

32Ye sē yāã, Yāhā tyii nawee- ter bye na, pe n ke yē kaplāñ wāluhu wĩ sye ma -sē wāfāy yāã. Loo kur ye, ke n ba pe bye fen di, pe n cã ke nawee fen di.

³³Kayũhũ nkãy ke ma Yãhã wãn, kacãn wee ke na ye. Ke laantor tesẽ ke laam kacãn ne, yersaha wee te na ye. Kai- nkãy ke ma Yãhã laam wo wãpye wũhũ, waa saha ke cã ye, ke kai- gbihi n ta mii syi dyaŋ, waa saha le war ye!

³⁴Loo ne le yrũhũ yaha Yãhã sabangbãŋ wo ma yee: "Waa saha Yãhã laam wũhũ cã ye, waa saha laantor le ke laam wo ye.

³⁵Waa wee tuu waha yia, ma cãã ngaa wãã Yãhã kê, ke n ba le kayĩ dur u kê ye."

³⁶Cĩinde ne, woofua wee ye. Ye sã yãã, koo kê ke kai- bye ta, koo kê ke wãn bye tãhã, te bye ma koo wãn. Ke miingbãŋ yai ke naa n sey yalebye, wãyeryãã ma n pye le na ye! Amen, le nii ke syi.

Wormefa 12

¹Wo nna, yii mpãy tee ma wo Yesu kãndeyãrwai, ye cã Yãhã wo fen di, ma sya wo yi kãã te wo. Loo nde wĩ na, ye tyii ta n ye yar waha wĩ nen ne: -Ye yii le soho Yãhã koho wo yrãŋ na, mii kla dyaŋ pe boo ke kê, ke kla n nii Yãhã wãŋ ke kuãŋ ne; ke wĩ n maha naa n tãy ke ye. Loo ne le ma cĩinde Yãhã wãsey.

²Ye ma syi ye naa driyẽfa kai- yãŋ tesẽ pe laangar wũhũ ne ye. Ye tyii Yãhã n ye laam wã klaha, ke kacãnfãn le ye laam wo, ye n ke laam wũhũ war, ye naa ke pye, nkãy ke yõ, ma n tãy ke ye, ma maha sroŋ.

³Yãhã kayĩ wãã ra kê ma ra ta ke tẽntẽ. Loo nde na, n ga ye nanem yar nde ne: Ye ma syi ye naa yii ta draha gii wo tee sã ke na ye. Tee ma mii, -ye naa yii yãŋ koo syi! Ye sã yãã, Yãhã kayĩ ye ta ye n Yesu ta ye Yater mii, -ye naa yii yãŋ koo draha wo.

⁴Ye cã nawee kadye nen ya ma teebehe busãã ne; ke teebehe nanem bye ma ke tẽŋ ne ke ya wuhu na.

⁵Wii mpãy too ma Yesu kãndeyãrfa, wo wĩ ma koo syi. Wo nihi; too -sã wãã le Yãhã Yĩndefua Crise kãmay na, wo ma kadye nen ya dyaŋ. Wo bye tẽŋ ma ke ya wuhu na, mii kadye nen teebehe dyaŋ ke tẽŋ ma ke ya wuhu na mii.

⁶Yãhã kaa taha wo nanem bye na. Ye sã yãã, ke fãnga tii wãã wo kê, te ma te ya wuhu na. Le nii ke syi, wo nanem bye yai wo koo fãnga ta wo naa tẽn tẽ. Yãhã ma fãnga wãã wii kê u n waha ke kaplãŋ luhu u laam wo, u -sã naa ke tõr nawee- ye ke n naa n sroŋ Yesu kãnde wũhũ ne.

⁷Yãhã ma fãnga wãã wii kê u n nii koho le pe Yesu kãndeyãrfa yawãhãfa ye, u -sã naa le pye laantee nen ne. Yãhã ma fãnga wãã wii kê u n nii u nampyeŋ- klaha Yãhã kaplãŋ ne, u -sã naa pe klaha nuhu ne.

⁸Yãhã ma fãnga wãã wii kê u n waha laantor le u nampyeŋ- laam wo, u -sã naa le pye. Yãhã ma fãnga wãã wii kê, u n waha u ya koho wãn taa ta ma kayĩ pye te ne, u -sã naa le pye laanyõm ne. Yãhã ma fãnga wãã wii kê u n nii yahaseefua Yesu kãndeyãrfa yawãhã fla wo, u -sã u ya plãhã le tẽn na. Yãhã ma fãnga wãã wii kê u n waha fenfa laam yĩn, u -sã naa pe laam yĩn nuhu ne.

⁹Ye tyii nawee- ntāṅ n naa n dye ye tǎy cīnde wādyeṅ! Kai- nkāy ke sē yō ye, ye tyii koo wīi n fūhū ye ye! Kai- nkāy ke yō, -ye pua yaha koo na!

¹⁰Ye tyii ye ntāṅ n naa n dye yii tǎy mii tuhufua nen pii dyaṅ, -tee naa n tǎy yii ne! -Ye naa yii kihi nagboho wātaṅ ne yii na!

¹¹-Ye naa ye tēn tē ye laam fānga ne -tee tyii napar na! Ye tyii Yāhā Yrā n nii ye laam wo, -ye naa tēn tē Yīṅfua Yesu kē!

¹²Tee koho taha yaha Yesu na, ye tyii le n naa nuhu yigi ye kē! -Ye naa yii plāhā wāfāy wo! -Ye naa n pāā Yāhā ne yalebye, ye ma n fāy sya le ne ye!

¹³Ngii wīi ma pye ye Yesu kāndeyārwei na, -ye naa ke pye pe kē! -Ye nampay gbihi naa n yigi!

¹⁴Mpāy pe kapee- ka n pye ye na ke dyaṅ, -ye naa Yāhā nar pe kē ke kaa taha pe na; ye ma syi ye yoosēn pāā naa n wāā pe kē ye.

¹⁵Waa ma kayīi laa ter yāā ma nii nuhu di le na, -ye ye laam flege u ne, -ye naa ke nuhu di u ne. Kapee laa ma -sē waa dye u n nii wūn, -ye u fēn di cīnde, -tee wūn le tāṅ u ye.

¹Ye naa nii yīmbui nen na yii ne. Ye ma syi ye naa yahasee fla ya ke ye, ye tyii yīnkorle tēṅ wīi bya n naa n tǎy ye ye. Ye ma syi ye naa le ga ye yee ye kai- bye cā tāṅ ye!

¹⁷Wii ma kapee pye ye na, ye ma syi ye yee, yaa le dur u kē, ye kapee laa pye u na ye. -Ye naa kayīi wāpyeṅ ya ke nawee- bye kē!

¹⁸Yii poo na, le ma ga waha pye tesē le ma nii ye wīi, -ye naa laanyīn ke nawee- bye kē!

¹⁹Ta naambiyām, waa ma kapee pye ye na, ye ma syi ye yee, yaa le kafue yi u na ye! Ye tyii, Yāhā laam ga war ufua ne, ke n laa pye. Ye sē yāā, loo ne le yrūhū yaha Yāhā sabangbāṅ wo ma yee: Yāhā yee: "Ndoo kē tē ga ba kapee- bye kafue yi. Ndoo kē tē ga ba kapeepyefa bye dāā pe kapee- ne, n ke dur wāā pe kē."

²⁰Le maha ma le yrūhū yaha ma yee: "Fāā ma ma napīi yigi, ngaa wāā u kē u n di. Loho fāā ma u yigi, loho wāā u kē u n wō. Ma" a nii loo pye, fyar ga u sroṅ yigi u kapee- nkāy wīi na tuu pye ma na."

²¹Ma" a syi kapee- wāpyeṅ n yia ma na ye. Kayīi wāpyeṅ ta ma kapee yia le ne.

Wormefa 13

¹-Ye naa n luhu klo fāngafa ye, loo le sroṅ. Ye sē yāā, koo fānga wee mii ke sē yir Yāhā ye ye. Yahaseefa mpāy bye pe ma yīṅ na, Yāhā kē ke pe ta.

²Loo ne, wii ma yee u saa yer fāngafa wīi na ye, le nii mii Yāhā lii ta, ufua sye u saa yer le na ye. Mpāy pe sē n yer le na ye, pe wāpēn ke pe ya kē ke syi ne.

³Kapeepyefa me pe n fya fāngafa na, kayĩpyefa sē me ye. Ma" a yee fāngafa ma n naa ma fāy yahaseefa ne ye, ma naa kayĩ pye, pe ga syaha ge wāā ma kē loo nde na.

⁴Yāhā kē ke fāngafua taha u tēn na. U n ke ma naa n sroŋ ma troho wātāhā ne. Ma" a - sē kapee pye, ma yai ma naa n fya. Fānga gii ke le soho u koho wo, ke sē ka wāā u kē ke dyaŋ ye. Yāhā kē ke u taha le na; waa ma kapee pye u nampyeŋ na, woo kē u ga le kafue yi ufua na, u u pēn u nampyeŋ kē.

⁵Loo ne, ye ma yee ye sē n luhu fāngafa ye ye, ye ga waha wāpēn yāā le na. Mii le wāpēn wī ge sē ne ye, yii ge le cā ye laam wo ma yee, ye yai ye naa n luhu pe ye, loo le sroŋ.

⁶Loo maha ne, ye kufar dāā. Ye sē yāā, fāngafa ma draha gii wo Yāhā kē ke pe ta koo fla na ma pe taha loo tēn na, pe n nii loo ya na.

⁷Wii ma yai ngii ne, -ye koo wāā ufua kē! Tee yai kufar wāwāā ne wii kē, -ye naa te wāā ufua kē! Tee yai kla gii wāwāā ne wii kē, -ye naa ke wāā ufua kē! Tee yai ye naa n fya wii na, -ye -sē naa n fya u na! Tee yai ye naa wii myaha gboho, -ye -sē naa u myaha gboho!

⁸Ye ma syi waa fue n nii ye na ye. Fue lii ya le ma ye na, ye tyii ye ntāŋ n naa n dye yii tāy yalebye. Ye sē yāā, wii nampyeŋ- ntāŋ ma dye u tāy, ufua ma tāŋ Yāhā kānde wo.

⁹Ye sē yāā, kānde lii Yāhā le ta, le katan nkāy ma ke yrūhū yaha ma yee: "Ma" a syi ma cayor le ma nampyeŋ ne ye! Ma" a syi ma nawee boo ye! Ma" a syi ma waa kla yuhu ye! Ma" a syi ma naa yīnde yi waa kla na ye!" Koo katan resyar ngī, ma suhu le Yāhā kānde katan nkāy ne ke sē yāā tōr nwo ye, ke bye ke ya wāā le Yāhā kānde katan nde fla ya wo ma yee: "Ma ya wī le n tāy ma ye mii syi dyaŋ, tyii ma nampyeŋ wī n naa n tāy ma ye ke syi."

¹⁰Ye sē yāā, mboo wii ma nampyeŋ- ntāŋ ma dye ma tāy, ma saha kapee laa ter pye pe na nantāŋ ye. Koo kē mboo wii ma le Yāhā kānde katan nde fla yār, le nii mii ma ma tāŋ le Yāhā kānde katan bye wo.

¹¹Ye yai ye naa le Yāhā kānde katan nde fla yār. Wo ma yale lii na yagaa, ye le cā: Ye yiryale ne yagaa woo wāy na. Yagaa, wo wāsyayaha wī ga yi gbaa na. Loo yale gbe taha ma ter cāā gii cāā yaha too ba Yesu fe ta wo Yater.

¹²Ke yīmper n gaha kuasaha wo, yīŋ ga syii yagaa. -Too wo wam kapee- wāpyeŋ miy yaha, wo cāā- naanmiy wān gbe!

¹³-Too naa n sroŋ wo troho wātāhā ne mii cāāfa dyaŋ! -Too wamfa troho wātāhā ter miy yaha, poo mpāy pe tefen pye dir na, ma maha sēm wo n ter, ma tyatyāhā pye, ma wāhā cer, ma laanyar pye.

¹⁴Ye ma syi ye laangapeer n naa ye troho wātāhā sroŋ ye kē, ye n naa koo wūhū ya pye ye! Yesu Crise tuu kayĩ lii pye ye kē, -ye yii paha loo kayĩ nde na mii nayroho dyaŋ tee le paha tā yii na.

Wormefa 14

¹Mpāy pe sē le Yesu kānde wo ma kai- cā ye, ye tyii pe n naa n pai ye ye! Ye ma syi ye maha yee ye ga naa kaplān tyīn pe ne pe laam wūhū wī na ye!

²Le ga waha pye, waa ma u yee woo Yāhā ta u Yater, woo sē n fā dir raa ter na ye. Waa ter -sē ma wii tuu sē le Yesu kānde wo ma kai- cā ye, woo wan wān ya di, u laam wo kar wākaa sē yō ye.

³Wii u sē n fā dir raa ter na ye, u ma syi naa u nampyeŋ yān mii u wee ngaa ye, u nampyeŋ wii tuu yee woo n fā dir raa ter na. Wii tuu sē -sē dir bye di ye, u ma syi u yee u nampyeŋ wii tuu dir bye di u plaha ye. Ye sē yāā, woo nwo wī yō Yāhā ye.

⁴Mboo wii taa waa tēntēle yān, ma yee u tee n pye, ma kalii? U tēntēle u tēn tē n yō woo, u sē le tē n yō ye woo, u yīnfua wī ne. Yīnfua Yesu ga waha fānga wāā u kē, u n yia u tēn na.

⁵Le ga waha pye, waa ma u laam wo plii bye wee wāceŋ ye, per gaa yō, kaa sē yō ye. Waa -sē ma u laam wo plii bye ma wāceŋ, kaa sē yō kaa na ye. Wii ma lii le yaha u laam wo, u loo sya cīinde.

⁶Wii ma per gaa ta, ma yee koo kē ke yō, u loo pye Yīnfua Yāhā miingbān wī na. Wii u" dir bye di, u loo pye Yīnfua Yāhā miingbān wī na. U" syaha wāā ke kē te dir wī na koo kē. Wii u sē dir bye di ye, u bya" loo pye Yīnfua Yāhā miingbān wī na. U bya" syaha wāā Yāhā kē u dir wī na koo kē.

⁷Ye sē yāā, wo bye too ma yrān na yagaa, waa saha yee u ma yrān na u ya kānkai- wī na ye. Wii kuper ma nō, u saha yee u ma u ya wū ye.

⁸-Ye yān, wo ma pye yrān na, wo ma yrān na wo Yīnfua kānkai- wī na, wo ma maha ku, wo ga maha nii wo Yīnfua wām. Wo ma yrān na woo, wo ku woo, wo ma Yīnfua wām.

⁹Ye sē yāā, Yāhā Yīndefua Crise ku ma yir gbā wo, ma dur ba yrān na gbaafa ye. Loo nde ta u n nii yrānfa bye yīn na, tesē mpāy bye ne pe ku wa.

¹⁰A nwa, mboo n nii ma nampyeŋ kaa ma n yee, u nde tee pye, ma nii u yān u wee ngaa ye? Ma sē cā la ma yee, Yāhā ga ba wo bye sāhā?

¹¹Ma sē yāā, le ma le yrūhū yaha Yāhā sabangbān wo ma yee, Yāhā yee: "Ndoo kē Yāhā gii ke ma yrān na, n yee nawee- bye ga ba kānklūy gbāā ra yaha ye; pe bye ga ba cā, ndoo kē Yāhā, pe naa ra miingbān sey fānga ne."

¹²Ye yai ye cā nawee nawee woo ga ba u yīnwūhū tōr Yāhā yaha ye.

¹³Wo ma syi wo naa wo nampyeŋ- kaa nantān, wo yee pe yai wāpēn nge syi ne ye. Too yai lii wāpyeŋ ne le nde: -Wo naa wii troho wātāhā ter koo yān. Too cā lii syi ga waha wo nampyeŋ ta u n le Yesu kānde miy yaha, -too loo yāā wo le miy yaha.

¹⁴Yīnfua Yesu kaklaha kāmāy na, n le cā laha ma yee, kai laa wee le ga waha pye nawee ye kapī ye. Wii ma lii ta kapī, le ma kapī u ye.

¹⁵Laa na, ma nampyeŋ n fã digi gaa ter na. Ma" a ke di ma nampyeŋ yĩnde na, le ga u laam wlãhã, u saa laa war nantãŋ ye. Ma" a le cã wa ma le pye, le ga nii mii ma nampyeŋ ntãŋ sã dye ma tãy ye, koo kã. Loo nde ga waha ta u n plaha yi kãã le Yesu kãnde wo, u saa wãsyayaha yãã ye. Digi gaa ter wĩ ya na, ma" a syi ma nampyeŋ ta u n plaha u kuãŋ ne ye; ma sã yãã, Crise ku woo bya wĩ na u waha wãsyayaha yãã.

¹⁶Kai lii ma sroŋ mboo yĩnde na, ma -sẽ pee mpãy ye, ma" a n le pye pe yĩnde na, pe n naa wãpee pãã le na ye.

¹⁷Ye sã yãã, wii u u troho tãhã Yãhã kãnde wo, digi gaa ter wãdiŋ tesã kla gaa ter wãwõŋ, koo sã kã ke ma yĩŋ ufua ye ye. U cã Yãhã u ta u n sroŋ, ma yrĩŋ wãã u kã, nuhu ne Yãhã Yrã kãmay na, koo kã ke ma yĩŋ u ye.

¹⁸Wii ma nii Crise tẽn tẽ koo wãsroŋ nge ne u laam wo, pe yrĩŋ ne, ke nuhu ne, le ga tãy Yãhã ye, nawee- ga maha yee u kayĩ pye.

¹⁹Lii le ga waha nii yrĩŋ wĩ ma nampyeŋ- ye, ma suhu lii ne le ga waha pe ta kaa n taha pe Yesu wãtaŋ na pe Yater, -too naa koo kã!

²⁰Ma" a syi ma Yãhã tẽn pye klaha- digi gaa ter wĩ ya na ye! Le cĩnde na, dir bye wĩ ma gbegbe. Taa ga digi gaa ter di ma nampyeŋ waa yĩnde na, u saa le war ye, le n naa u laam wlãhã, u n dye kapee laa wãpyeŋ wo, loo le sã yõ ye.

²¹Taa cã wa, ma" a kar raa ter kaa ma nampyeŋ waa yĩnde na, le saa nii kayĩ u ye ye, laa na sãm wãwõŋ, laa na ngaa ter ge, le puar ma" a n le syi laa pye u yĩnde na, ma u ta u n dye kapee laa wãpyeŋ wo ye.

²²Lii le ma ma laam wo koo kai- ngĩ wĩ na, le le yaha ma laam wo, Yãhã yĩnde ma ma na. Mboo nawee, taa lii sya cĩnde, ma" a ma troho tãhã loo kãnde na, ma laam ga tege nii ma ye, ma wĩ n tãy.

²³Wii ma -sẽ laalaa pye digi gaa ter wĩ na, ma -sẽ ke di, le nii mii tuu lii sya cĩnde ma le le yaha u laam wo, loo sã ne u n pye ye, u ga wãpẽn yãã le na. Taa lii sya cĩnde, ma le le yaha ma laam wo, le ma pye, loo sã ne taa n pye ye, kapee ne.

Wormefa 15

¹Wii mpãy too le Yesu kãnde wo ma kai- cã, wo yai wo naa wo laam yĩn mpãy ne pe sã le wa le wo ma kai- cã ye. Tesã, wo yai wo naa koho le pe ye, -too tyii wii laam wũhũ wãpyeŋ koo na.

²Wo nanem bye yai wo naa kai- wãpyeŋ ke wo nampyeŋ- kã, nkãy koo ke ga waha nii u ye kayũhũ, ke ta kaa n taha u Yesu wãtaŋ na u Yater.

³Ye sã yãã, u Yãhã Yĩndefua Crise sã pye driyẽ wo ma naa u ya wĩ pye ye; le ma ge ma le yrũhũ yaha u wĩ na ma yee: "Pe naa Yãhã tyehẽ tyehẽ nkãy ne, ke dur too woo na."

- ⁴Kai- nkāy byε ke cāā yrūhū yaha faale na Yāhā sabangbāṅ wo, ke ma kaklaha wo ye; ke fānga le wo laam wo, ma maha wo laam yīn, wo n koho taha yaha Yāhā kayūhū wāyāā na.
- ⁵Yāhā n sya, ke fānga le ye laam wo, ke maha ke laanyīn ter wāā ye kē. Ke ye ta ye ntāṅ n dye yii tāy mii Yesu Crise kānde le yar mii.
- ⁶Loo na, ye n yīmbuhu wāā le, ye naa wo Yīṅfua Yesu Crise Tuhufua Yāhā sey.
- ⁷-Ye yii gbihi naa n yigi le Yesu kānde wo, mii u Yāhā Yīndefua Crise ye gbihi yigi mii Yāhā miingbāṅ wīī na.
- ⁸Ta n ye yar, ye sē yāā, Crise nii Yiiffee- tēntēle. Yāhā ke bii yē ter kayūhū nkāy wāpyeṅ ne Yiiffee- wāle kē, Crise pa maa koo pye, pe cā Yāhā sē ke yē dur ye.
- ⁹Tuu pa u maha yee mpāy pe wee Yiiffee- ye, pe naa Yāhā sey ke laantār wīī na, mii le yrūhū yaha Yāhā sabangbāṅ wo mii, ma yee: "Loo ne, n ga naa ma miingbāṅ sey mpāy nsoho wo pe wee Yiiffee- ye, n ga naa ma miingbāṅ yay le." Le maha yrūhū yaha ma yee:
- ¹⁰"Mpāy pe wee Yiiffee- ye, pe naa nuhu di pe Yāhā nawee- ne." Le maha yrūhū yaha ma yee:
- ¹¹"Yii mpāy byε tee wee Yiiffee- ye, -ye naa Yīṅfua Yāhā miingbāṅ sey; nawee- ter byε, pe naa ke myaha gboho!" Faale Yāhā kaplāṅ tōrfua Yisa maha bii yee:
- ¹²"Yisay kur kuε puee waa ga ba yir u nii mpāy yīṅ na pe wee Yiiffee- ye. Mpāy pe wee Yiiffee- ye, pe ga ba koho taha yaha u na."
- ¹³Yāhā kē ke nawee ta u n koho taha n yaha ke na. Tee ke ta ye Yater, ke nuhu le ye laam wo busāā, yrīṅ ne, kaa n naa n taha ye koho wātahayaha na ke na, Yāhā Yrā Fānga kāmay na.
- ¹⁴Wo nna, lii le ma ye wīī, ndoo ge le cā laha ma yee, ye ye laam gbihi ta kayūhū wāpye wīī na, kacān gboho ye laam wo, ye ga waha naa laantor le yii laam wo.
- ¹⁵Tē -sē ye laam too kaplāṅ nkāy ne ke ma saba nwo wo, n ke yar ye na fānga ne. Ya" a yāā, n koo kaplāṅ ngīī yrūhū yar ye na fānga ne ke syi, Yāhā kayīī wāā ra kē,
- ¹⁶ma ra ta Yesu Crise tēntēle mpāy ye pe wee Yiiffee- ye, loo ne. N ga le Yāhā tēn tē, n le yar nawee ga waha wāā le Yāhā ne. Loo ne le Yesu kapāyīī wāpāā ne mpāy ye pe wee Yiiffee- ye, pe n nii mii diṅ gii syi dyaṅ ke nii Yāhā wāṅ ma maha n tāy ke ye, Yāhā Yrā kāmay na.
- ¹⁷Loo n ta, n ga waha nii sey Yesu Crise kāmay na le Yāhā tēn kuε ye.
- ¹⁸N saha laa pāā mii tēn lii sē ne u Yāhā Yīndefua Crise le tē ra koho ne ye. Mpāy pe wee Yiiffee- ye, u pe ta pe n nii n luhu Yāhā ye, ta kaplāṅ kāmay na ma suhu ta troho wātāhā ne,

¹⁹ma suhu yêkã wũhũ ne tesê laanwo wũhũ wãpyeŋ fãnga ne, ma suhu Yãhã Yrã Fãnga ne. Koo kãmay kê tẽ waha le Yãhã Yĩndefua Crise kapãyĩ wĩ pãã nawee- ye, ma gbe Yurusalem na tesê koo kue kui ne, ma ga waa Yirii kãntraha kui na.

²⁰Mpãy pe sê ba Crise myaha luhu yãã ye, n le kapãyĩ wĩ pãã poo ye. N sê naa n traha n ta tẽn tẽ taha tẽn lii na, waa ba cãã le nakũy ta wa ye,

²¹mii le yrũhũ yaha Yãhã sabangbãŋ wo ma yee: "Pe sê ba yee u ga pa mpãy ye ye, poo ga u yãã. Mpãy pe sê ba u wĩ luhu yãã ye, pe ga ba u kai- luhu pe ke war."

²²Le Yesu kapãyĩ wãpããtay kê le ba yer naa n tã ra na, n sê yãã ka ye fla na ye.

²³Yagaa, tẽn laa wee ra ye koo kui ngĩ wo ke ga waha yer tã ra na teelaa wãkaŋ na ye. Ye fla kalaam pye ra na, naandye ya sê kê ye.

²⁴Yãhã ma sya, n ma ba n gaha Sepay kãntraha na, n ga klaha n ye yãŋ, n nii ye ne, n ye laam pye yai, ye n ba koho le ra ye ke yrãhã wãyi ne.

²⁵Yagaa, n n gaha Yurusalem wo. Ye sê yãã, Yesu kãndeyãrfa mpãy pe ma Maseduan kãntraha na, ma suhu Yakayi kãntraha ne, pe war wãã, ma ga wãã Yãhã nawee- mpãy kê pe ma nawãm Yurusalem wo. N n gaha loo na ke fla na.

²⁷Pe warwããfa me pe loo nde ta pe ya ya; kayĩ laa -sê ne, le fue pye pe na. Ye sê yãã, pe Yiifee- Yesu kãndeyãrfa mpãy pe ma Yurusalem wo, kai- nkãy pe cã le Yesu kapãyĩ wũhũ kue ye, pe too kacãn la pe ya na mpãy ne pe wee Yiifee- ye. Loo nde na, mpãy pe wee Yiifee- ye, pe bya -sê yai pe waha naa pe koho wãn taa wãã pe kê pe n naa pe ya koho soho.

²⁸N ma ba loo nde war wa, ma too wãn nde le soho pe koho wo, n ga ke Sepay yrãhã yi n ba klaha ye fla na.

²⁹N cã n ma ba ka ye fla na, u Yãhã Yĩndefua Crise n gaha kaa taha wo bye na.

³⁰Wo nna, n ga nde yar waha ye ye wo Yĩŋfua Yesu Crise myaha na, ma suhu wo ntãŋ mpãy ne pe dye wii tãy Yãhã Yrã kãmay na: -Ye ra koho soho ta sesrãr wo ye naa Yãhã nar ra kê,

³¹ke n ta sya yaha Yudefa mpãy koho wo pe sê Yesu wĩ sya cĩnde ye. Ye maha naa Yãhã nar, n n gaha wãn tii ne Yurusalem wo pe Yãhã nawee- kê, te ga pe laam yĩn.

³²Loo na, le ma tãy Yãhã ye, yaa ra yãã ye fla na nuhu ne ra laam wo, tesê ra n waha wũũ car ye nsoho wo.

³³Yãhã kê ke yrĩŋ wãã. Ke pye ye bye kur ye! Amen, le nii ke syi.

Wormefa 16

¹N ga wo Yesu kãndeyãrwesya nwo wĩ cãã pãã ye ye, u myaha Feebe. U tẽn tẽ Sãncrhi Yesu kãndeyãrfa yawãhã fla wo.

- ²U ma ba ka ye fla na, -ye u yigi yō wo Yīñfua myaha na, u n cā Yīñfua Yesu nawee-me ye ne. -Tee naa koho le u ye kānkai- nkāy ne ye wī ma u na; ye sē yāā, u naa koho le nawee- busāā ye, ndoo gε ne.
- ³-Ye Persyila syar ra kē u puai Yakila ne, poo pe le Yesu Crise tēn tē naa n tay ra ne.
- ⁴Pe ba ra sya yaha gbā koho wo, ma sya ne ga kuee le wo. Ndoe ya sē kē, n syaha wāā pe kē ye, Yesu kāndeyārfa mpāy pe wee Yiifee- ye, pe yawārfa byε syaha wāā pe kē.
- ⁵Yesu kāndeyārfa yawāhāfa mpāy pe pe ya wāā pe kaha wo, -ye pe byε syar! -Ye Yepanēhe syar, u ntāñ sroñ dye ra tāy, woo kē Yesu kāndeyārfa cir Yasyi kāntraha na.
- ⁶Maari wii u u ya fāy ye wī na, -ye u syar!
- ⁷-Ye Yāāndurkuse syar tesē Yuniase ne, ta klofa me pe ne, pe maha pye ra ne nwompīhi wo. Pe wī n tāy pe Yesu tēnlēhe ye, pe maha cāā dye gε cāā dye ra yaha le Yesu kānde wo.
- ⁸-Ye Yāmpelase syar ra kē, u wī n tāy ra ye le Yīñfua Yesu kānde na.
- ⁹-Ye Wurbā syar, u naa n tay wo ne le Yāhā Yīndefua Crise tēn wī na, -ye Setaase bya syar, u ntāñ sroñ dye ra tāy.
- ¹⁰-Ye Yapele syar, u wāfāy yāā le Yesu kānde wo ma -sē u ya plāhā ma kuee le wo. -Ye Yartobule kahafa syar!
- ¹¹-Ye Yerodāā syar, ta klofua kē u ne. -Ye Narsisi kahafa syar! Pe le Yesu kānde yigi klue sī.
- ¹²-Ye ca syām mii syar pe n yee Terfēhe ma suhu Terfoho ne, pe ma Yīñfua tēn na. -Ye cōo nwo syar pe n yee Persidi, u tēn tē gboho Yīñfua kē, u ntāñ dye pe Yesu kāndeyārfa tāy.
- ¹³-Ye Wurfoo syar, Yīñfua u yāñ yi; -ye u nahafua syar, u ma ra bya nahafua, u kayī laa pye yāā ra kē, koo kē.
- ¹⁴-Ye Yasāykerte syar, Flegō ne, Yermese ne, Paterbase ne, Yarmase ne, tesē Yesu kāndeyārfa mpāy ne pe ma pe ne.
- ¹⁵-Ye Filohoke syar u cōo Yuuli ne, -ye Neere syar u syafua ne, Woliipe ne, ma suhu pe Yāhā nawee- mpāy byε ne pe ma pe ne.
- ¹⁶-Ye yii syar yō Yāhā nawee- syaha ter ne. Yesu Crise kāndeyārfa yawārfa byε ye syar.
- ¹⁷Wo nna, n ga ye yar waha nde ne: -Ye yii yigi nawee- mpāy ne! Ye sē yāā, kaklaha nkāy pe ye klaha ke ne, pe koo kaklaha sye, ma nii yēcroho le pe Yesu kāndeyārfa nsoho wo, ma pe plaha n le kāmpee wo.

18Ye sē yāã, poosyifa mii, wo Yĩṅfua Yāhã Yĩndefua Crise tēn sē ne pe n tē ye, pe ya laam wĩ ne pe n kar. Pe ga pe yēr ta sīsĩ, pe kaplāntāhã ta pe nawee- wlaṅ, nawee-mpāy syi pe wākaryaha sē n sye ye.

19Yii poo na, nawee- bye cã ma yee ye n luhu Yĩṅfua ye. Loo nde nuhu le ra laam wo. N n traha ye kacãn yāã kayĩ wāpyeṅ kuε ye, -tee naa n nii kapee- wāpye wĩ ma n naa n dye ye laam wo ye.

20Yāhã gii ke yrĩṅ wāã, ke ga sãndāpee yĩṅfua Setane kai- tãhã pye klaha- migimigi ye tre flāhã tãy. Yagaa, le yale gbe taha. Wo Yĩṅfua Yesu Crise, u u laantār yar ye na.

21Ta tēntēwai Timuti ye syar, woo ma suhu ta klofa Lususe ye ne, Jasoho ne, Sosipatehe ne.

22Ndoo Tēhetise wii tē Pɔl yē kaplāṅ ngĩ yrũhũ, n ye syar Yĩṅfua myaha na.

23Kayusu wii n n syã u fla na, tesē pe Yesu kãndeyārfa yawāhãfa pe ya wāã u fla na, u ye syar. Yerasyi wii u ma le klo nanihi war yĩṅ na, ma suhu wo Yesu kãndeyārwe Kartisi ne, pe ye syar.

((**24**Wo Yĩṅfua Yesu Crise, u u kayĩ wāã ye bye kē. Amen, le nii ke syi.))

25 -Too naa Yāhã sey, koo ke ga waha ye ta ye n ke sroṅ ta ye Yater, mii le Yesu kapāyĩ le yar mii, le kapāyĩ lii tē n pãã nawee- ye. Yesu Crise wũhũ nkāy tē tōr n yar nawee- na, koo kē ke ma Yāhã laam wĩ lii le sē ba yi yāã gbaa na ye.

26Pe Yāhã kaplāṅ tōrfa bii loo nde yrũhũ yaha saba wo. Yagaa, le gbe yi gbaa na. Yāhã gii wākuayāã wee ke na ye, koo ke loo nde ta, ma maha ta pe n koo kai- ngĩ yar mpāy bye na pe wee Yiifee- ye, pe n Yesu ta pe Yater pe naa n luhu u ye.

27Yāhã neṅ ya kē ke ma kai- bye cãfua. Yesu Crise kãmay na, koo neṅ ya myaha yai wāsey ne yalebye, wāyeryāã ma n pye le na ye. Amen, le nii ke syi!

Korntifa cir

Korntifa cir 1

- ¹Ndoo Pól kē ma suhu wo Yesu kãndeyãrwe Sohotãn ne, too saba nwo yrũhũ nɔ wãã. Ndoo Pól kē, le tãy Yãhã ye ke n ta yee, n ba nii Yesu Crise tēnlehe.
- ²Wo u saba yrũhũ nɔ wãã Yesu kãndeyãrfa yawãhãfa kē Kornti wo. Yãhã pe yee, ma pe ta ke wãm, pe n wãã le Yesu Crise kãmay na. Wo u yrũhũ nɔ wãã mpãy bya kē pe ma teebehe bye wo, ma -sē wo Yĩnfua Yesu Crise miingbãŋ gboho. Woo kē pe Yĩnfua tesē wo bye Yĩnfua.
- ³Wo Tuhufua Yãhã ma suhu wo Yĩnfua Yesu Crise ne, ke ke laantãr wĩ pye ye kē, tesē pe pe yrĩŋ wãã ye kē.
- ⁴Yãhã laantãr wĩ lii pye ye kē Yesu Crise kãmay na, yalebye n syaha wãã ke kē loo wĩ na.
- ⁵Ye cã tee wãã le Yesu Crise ne, Yãhã ta ye n kayũhũ yãã ye kãnkai- bye wo. Koo kayũhũ kē ye le Yãhã kapãyĩ cã, ye le war.
- ⁶U Yãhã Yĩndefua Crise kapãyĩ nnen gbãã ye laam wo,
- ⁷ye n sya ke Yãhã kayũhũ yãã. Koo ke ye ta ye n waha wo Yĩnfua Yesu Crise wãdurbaŋ sēŋ.
- ⁸Woo kē u ga ye ta ye n yii plãhã yaha, u ma ba dur ba, waa ma n ba yãã ye plaha laa ne ye.
- ⁹Yãhã ma yē ter lii ne, ke le pye, koo gii ke ye yee, ye seefar le ke Dya Yesu Crise ne, woo wii u ma wo Yĩnfua.
- ¹⁰Wo nna, n ga le nar waha ye ye wo Yĩnfua Yesu Crise myaha ne: -Ye wãã le, ye ma syi ye nii creŋcreŋ ye! -Ye nii yĩmbui nen na, -tee nii laantee nen ne!
- ¹¹Wo nna, ye sē yãã, cɔɔ nwo pe n yee Klowee, u kahafa mpãy ra yar ma yee, wãhã ma ye nsoho wo.
- ¹²Lii le ma le na, ye kaplãŋ ma ke ya wuhu na: Nwo ga yee woo ma Pól kur ye, waa ter ga yee woo ma Apolosu kur ye, waa ga yee woo ma Pyar kur ye, waa ga yee woo ma u Yãhã Yĩndefua Crise kur ye.
- ¹³Tee le cã laha ma yee, u Crise sē la cēr flē flē ye, ye tee nii creŋcreŋ. -Ye yãŋ, ndoo Pól sē kē tē ku trã na ye wĩ na ye. Ye sē maha tãã yi loho wo ndoo myaha na ye.
- ¹⁴N syaha wãã Yãhã kē tē sē ye tãã yi loho wo ye, ma yi kãã Kirpusu na, Kayusu ne.
- ¹⁵Loo na, waa saha yee ndoo kē n ye tãã yi loho wo ta myaha na ye.
- ¹⁶Cĩinde, n maha Tefanase kahafa tãã yi loho wo. N sē -sē le sya n maha waa tãã yi yãã loho wo nantãŋ ye.

- 17**U Crise sê ra lehe wãã nawee- wãtãã myaha na ye. U ra lehe wãã, n ba naa le kapâyĩ wũhũ yar nawee- na. U sê ra lehe wãã, n ba naa le kapâyĩ wũhũ pãã mii pe nawee- kacãn wũhũ pãã mii syi dyaŋ ye. U Crise wãku wĩ trã na, n ma le pãã nawee- kacãn yor ne, le saa pii sa ye.
- 18**Ye sê yãã, mpãy pe wĩ ga ba klaha-, ma" a Yãhã Yĩndefua Crise trã wãku wĩ pãã pe ye, pe ga yee, a yĩŋ wee le na ye. Ma -sê yee wii poo na too sya yaha u Crise kãmay na, wo cã Yãhã fãngangbãŋ kē u Crise trã wãku wĩ ne.
- 19**Loo ne le yrũhũ yaha Yãhã sabangbãŋ wo ma yee, Yãhã yee: "Mpãy pe ma laantorfa, n ga pe laantor wũhũ pye klaha- pe kē. Mpãy pe ma kaicãfa, n ga pe kacãn wũhũ sye."
- 20**Loo na, ma" a nii laantorfua, laa na kaicãfua, laa na kaplãntãhã pããfua driyē wĩ na, le wãyĩ -sê ma na ma ye? Yãhã gē le yar ma yee yĩŋ wee driyēfa kacãn na ye.
- 21**Ye sê yãã, driyēfa laantor pe ta pe sê waha Yãhã laantor war ye. Loo ne, mpãy pe Yesu ta pe Yater, Yãhã yee ke ga poo sya yaha le Yesu kapâyĩ kãmay na, lii le n pãã driyēfa ye, pe n yee yĩŋ wee le na ye.
- 22**Yiifee- n kē laanwo wũhũ n pye pe n yãã yĩnde ne. Jrekefa n kē pe kacãn yãã driyē wũhũ wĩ na.
- 23**Wii poo na, wo u Crise trã wãku wĩ pãã nawee- ye. Loo nde ncafũhũ yigi pe Yiifee- kē; mpãy pe wee Yiifee- ye, poo n yee yĩŋ wee le na ye.
- 24**Yesu kãndeyãrfa bye, mpãy pe ma Yiifee-, tesē mpãy ne pe wee Yiifee- ye, poo ye u Crise ma Yãhã fãngangbãŋ, ma maha ma ke laantor.
- 25**Yãhã wũhũ nkãy nawee- n yee yĩŋ wee ke na ye, ke ter gboho nawee- laantor wũhũ na. Tesē, Yãhã wũhũ nkãy nawee- n yee fãnga wee ke na ye, ke ter gboho nawee- fãnga na.
- 26**Wo nna, tee wee ngaa driyēfa yĩnde na ye, Yãhã n -sê ye yãŋ yi, -ye loo yãŋ! Ye laam wo, kaicãfa sē nihi ye, fãngafa sē nihi ye, nangbãm sē nihi ye.
- 27**Mpãy pe wee kaicãfa driyēfa yĩnde na ye, Yãhã poo yãŋ yi, ma fyar yaha mpãy na pe ma kaicãfa driyēfa yĩnde na. Mpãy pe wee fãngafa driyēfa yĩnde na ye, Yãhã poo yãŋ yi, ma fyar yaha mpãy na pe ma fãngafa driyēfa yĩnde na.
- 28**Mpãy pe ma naflam, driyēfa sē pe yãŋ nawee draha wo ye, ma suhu mpãy ne pe wee ngaa driyēfa yĩnde na ye, Yãhã poo yãŋ yi, ma -sê pe driyēfa fãnga wĩ kua,
- 29**nawee waa ma n waha u ya sey Yãhã yaha ye ye.
- 30**Yãhã -sê ye ta ye n seefar le Yesu Crise ne, woo kē u laantor le nawee laam wo. Woo kãmay na wo sroŋ Yãhã yĩnde na, wo nii Yãhã wãm, wo maha wãsyayaha yãã.
- 31**Loo ne, le yrũhũ yaha Yãhã sabangbãŋ wo ma yee: "Waa sē yai u naa u ya sey ye, u yai u naa Yĩŋfua Yãhã koo sey."

Kɔrntifa cir 2

¹Wo nna, tē ba ka ye fla na, maa le Yāhā kapāyī wīl pāa ye ye, ta yē kaplāŋ pye yaayaa, ta kacāyor sē maha ba ter ye kacān fla yaha ye.

²Ye sē yāa, tē pye ye nsoho wo, n ba yee n saa laa pāa ye ye mii Yesu Crise wīl ya sē ne, tesē u trā wāku wīl ne ye.

³Tē pye ye fla na, fānga sē pye ra na ye, n naa n fya ma sya naa n sege.

⁴Kaplāŋ nkāy tē naa n pāa ke pye gbegbe, ke sē pye kacāyor kaplāntāhā ye. Yāhā Yrā Fānga pye ra kaplāŋ na, ma ta nawee- n naa ke kaplāŋ sya.

⁵Loo na, driyēfa laantor ter sē ne te ye ta ye n Yesu ta ye Yater ye, Yāhā Fānga koo kē.

⁶Mpāy pe yīntar too Yesu Crise kānde wo, wo laantor raa wīl pāa pe ye. Driyēfa laantor ter sē ne ye, driyē yīnfa laantor ter sē maha ne ye, poo mpāy pe fānga ga ba pye klaha- pe ye.

⁷Yāhā laantor wīl ne too n pāa, tii driyēfa sē te war ye, te wūhū pe na. Driyē sē bii tāhā wa ye, Yāhā bii too laantor cāa gbihi ta wa wo kē, wo nayōr wāyāa wīl na.

⁸Too laantor wee driyē yīnfa ye ye. Mii loo sē ne ye, pe saa ne pye pe Yesu Crise kuey mar boo trā na ye, woo wii u ma nayōr ter bye Yīnfua.

⁹Loo ne le yrūhū yaha Yāhā sabangbāŋ wo ma yee: "Kai- nkāy nawee waa sē ke yāa yāa yīnde ne ye, waa sē maha ke luhu yāa ye, ke sē pye yāa waa laam wo ye, Yāhā koo cāa gbihi ta mpāy kē ke ntāŋ dye pe tāy."

¹⁰Koo kai- ngīl Yāhā ke yar wo na ke Yrā kāmāy na. Ye sē yāa, Yāhā Yrā Fānga kai- bye cā, Yāhā wūhū nkāy gē ne ke sē n yi gbaa na ye.

¹¹Ye cā, waa saha nawee laam wīl cā ye. Nawee yrā lii le ma u laam wo, loo ne le u laam wīl cā. Ke syi, waa saha Yāhā laam wīl cā mii Yāhā Yrā sē ne ye.

¹²Wii poo -sē na, driyē nge yrā ter sē ne le ma wo laam wo ye. Yāhā Yrā ter loo ne too yāa; Yāhā le wāa wo kē, ma yee wo waha ke kayūhū cā, kayūhū nkāy Yāhā ke wāa wo kē.

¹³Wo koo kayūhū ngīl wīl pāa nawee- ye. Wo sē ke pāa driyēfa kacāyor kaplāntāhā ne ye; Yāhā Yrā kaplāŋ nkāy le wo yē wo, koo too n pāa. Yāhā Yrā kaplāŋ kē ke ne ke Yāhā Yrā wūhū pāa.

¹⁴Nawee wii Yāhā Yrā wee u laam wo ye, u saha Yāhā Yrā wūhū yāa ye; woo ye, yīn wee ke na ye. U saha ke war ye, ke n war Yāhā Yrā kāmāy ya na, koo kē.

¹⁵Nawee wii u Yāhā Yrā yāa, lii le sroŋ lii ne le sē sroŋ ye, u koo war. Woo na, nawee waa ter saha u wūhū war ye, nawee wii u sē Yāhā Yrā yāa ye.

¹⁶Loo ne le yrūhū yaha Yāhā sabangbāŋ wo ma yee: "Yoo Yāhā laam wūhū cā, ma ga waha naa ke klaha kai- ne?" Wii poo -sē na, wo ma Yāhā Yīndefua Crise laam ter ne.

Kɔrntifa cir 3

¹Wo nna, n sē ba naa kai- pãa ye ye, mii mpây dyaŋ Yâhã Yrã laantor ma pe ye ye. Ye naa ye laam wũhũ ya pye, ye pye mii pēyār dyaŋ le Yâhã Yĩndefua Crise kãnde wo.

²Kai- nkây tē naa n pãa ye ye, ke pye mii yĩm dyaŋ tē naa n wãa ye kē; ke ma ne pye mii wãle digi dyaŋ, ye saa ne waha yia ye. Yagaa gε na, ye saha yia ye, ye tee mii, ye laam wũhũ ya tee n pye nantãŋ.

³Ye sē yãa, tee laanyar pye yii na, wãhã ke maha ma ye nsoho wo, koo ngĩ le yar ma yee, ye ye laam wũhũ ya pye, ye ma mii driyēfa dyaŋ.

⁴Ye laam wo, nwo ga yee woo ma Pɔl kur ye, waa ter ga yee woo ma Apolosu kur ye. Loo nde le yar ma yee ye ma mii driyēfa dyaŋ.

⁵Apolosu wĩ ma lii ne? Ndoo Pɔl, ta wĩ ma lii ne, ye n nii n wãa wo wĩ na? Yâhã tēntē- ya me wo ne, ke wo tēŋ la wo kē. Wo kãmay na ye Yesu ta ye Yater.

⁶Le ma mii ndoo Pɔl ngaa sĩ wãsĩ ya, Apolosu n loho ya woo ke na, Yâhã koo n -sē ke ta ke n yir.

⁷-Ye yãŋ, u sĩfua wee ngaa ye, u lawoofua wee ngaa ye. Yâhã gii ke ke ta ke n yir, koo kē ke ma yĩŋ.

⁸U sĩfua ma suhu u lawoofua ne, pe ma wãcεŋ. Pe pe tēn tē mii syi dyaŋ, Yâhã ga ba pe dãan wãa pe kē koo syi, pe ya wuhu na.

⁹Ye sē yãa, ndoo ma suhu Apolosu ne, wo ma mii tawarfa dyaŋ Yâhã ye. Yii -sē ma mii tar dyaŋ Yâhã ye. Ye maha ma mii kangbãŋ dyaŋ ke fãa yir Yâhã kē.

¹⁰Yâhã ndoo ta ra n waha yia, ma ke kangbãŋ nakũy kã mii kaha fãafuayō dyaŋ. Yâhã ke laantãr wĩ nde pye ra kē. Waa ter n -sē ba fãa taha koo kaha nge nakũy na. Mpây bye pe -sē ga ba fãa naa n taha ke na, pe pe ya yigi pe wãfãa ter ne.

¹¹Koo kangbãŋ nakũy lii le ta wa, loo ne Yesu Crise wãtaŋ ne ye Yater. Yĩŋ wee kangbãŋ gaa ter nakũy na Yâhã ye ye.

¹²Nawee- mpây fãa n taha ke kangbãŋ nakũy na sãn wãn ne; mpây, wargbε wãn ne; mpây, ntēambar raa ter ne kacãn wee te dir na ye. Mpây ter maha ma, pe fãa n taha katyigi ne; mpây, nyēfar ne; mpây, nyōr ne.

¹³Yesu Crise kasãhã per maa nɔ, naa ga ba ta le n cã mpây poo wãn yō, naa saha te pye klaha- ye, wãn tii pe fãa naa n taha te ne. Mpây, naa ga waha pe wãn pye klaha-, le bya ga ba cã.

¹⁴Naa ma yee ke sē wii tēn klaha- kãa koo kangbãŋ nakũy na ye, ufua ga dãan yãa.

¹⁵Naa ma -sē wii tēn klaha- kãa, koo kangbãŋ nge nakũy na, ufua saa dãan yãa ye. U ga nii mii nawee wii dyaŋ, naa u wãn bye suhu, woo ya n yi le wo.

¹⁶Ye sē cã la ma yee ye kadye ma Yâhã niisaha, Yâhã Yrã Fãnga ma ye nanem bye laam wo?

¹⁷Nawee wii ma koo Yāhā niisaha pye klaha-, Yāhā ga woofua bya pye klaha-. Ye sē yāā, Yāhā niisaha ma Yāhā wāṅ. Ye bye -sē ma Yāhā niisaha.

¹⁸N ga laa pāā ye ye, waa ma syi u u ya kar yaha le ne ye, loo ne nde: Ye laam wo, waa ma yee woo ma driyēfa laantor ter ne, u too miy yaha. -Tuu Yāhā laantor ter gbe, too tii yīṅ wee te na driyēfa ye ye. Loo na, u ga nii cīnde laantorfua Yāhā ye.

¹⁹Ye sē yāā, yīṅ wee driyēfa laantor ter na Yāhā ye ye. Le ma gε ma le yrūhū yaha Yāhā sabangbāṅ wo ma yee: "Driyē laantorfa, Yāhā pe yigi pe ya koho kacān namihi ne."

²⁰Le maha ma le yrūhū yaha ma yee: "Yāhā nawee laantor ter wūhū cā. Ke cā too nde saha laa yō ye."

²¹Loo nde na, ye ma syi ye naa naweete myaha gbobo ye! Ye sē yāā, kai- bye ma ye wān:

²²Ndoo Pəl woo, Apolosu woo, Pyar woo, driyē wān woo, yrāṅ wī woo, gbā wī woo, yagaa wūhū woo, sukūhū gaa wūhū woo, too nde bye ma ye wān.

²³Ye -sē ma u Yāhā Yīndefua Crise wām, u Crise -sē ma Yāhā wū.

Kɔrntifa cir 4

¹Ye yai ye cā u Yāhā Yīndefua Crise tētē- me wo ne. Yāhā wūhū nkāy nawee- sē ke cā yāā ye, koo wo n yar nawee- na.

²Wii u -sē ma Yāhā wūhū yarfua nawee- ye, lii le ma u wī, u yai u sroṅ.

³Le tāy ye yee ta wī yō, laa na ye yee ta wī sē yō ye, le tāy le pye kasāhāfa gε pe ra wī pāā ke syi dyaṅ, le sē kai kua ra ye ye. Ndoo gε sē laa pāā nii wāpee wī na ye;

⁴n sē laa yāā tē tee pye ye. Loo sē -sē ne le ga ta ra n sroṅ Yāhā ye ye. Wii u ma ra kasāhāfua, woo kē Yīṅfua Yesu ne.

⁵Loo ne, ye ma syi ye cāā naa laa pāā waa wī na mii le yale sē nō wa ye, yaliile Yīṅfua Yesu ga ba dur ba. U ga ba wam wūhū gbe yi gbaa na, nawee laam wūhū bya ne. Loo na, nawee nawee woo, u ga ba u miyūhū lay yāā Yāhā ye.

⁶Wo nna, n wo wī pāā ye ye, ndoo tesē Apolosu ne, ma yee ye waha ke kai- war. N yee n ga wo wī pāā ye ye, ye n naa ye troho tāhā mii le ma le yrūhū yaha Yāhā sabangbāṅ wo mii. Ye ma syi ye naa n yee nwo wāklaha ter puar nwo wāklaha na, le n nii ye n yataṅ ta yii na ye.

⁷Ye sē yāā, yoo nawee- ta pe wee wāceṅ pe ya ne mii Yāhā sē kē ye? Mboo nawee, kayī lii ma ma ye, mii Yāhā sē kē ke loo wāā ma kē ye? Taa -sē loo yāā, ma tee mii sey mii Yāhā sē kē ke le wāā ma kē ye.

⁸Ye sē yee la, a yii kai- cā yai wa, a ye ngbāṅ yai wa kacān ne, a wii ma sya yee wo wee ye, ye ga waha yahasee gbe? Ye ma nii yahasee ye cīnde, le yō; ye ga waha wo bya ta wo n nii yahasee ye.

⁹Ye sê yāã, wii Yesu tēnlehe, le wee la mii Yāhā wii ta nawee- bye kur kue ye, mii mpāy dyaŋ pe yai wāboo ne? Driyē nge wo, pe nabuar, ma suhu pe yāhāyīŋ tēnlehe ne, pe yīnde ma wo na ke kai- bye wo.

¹⁰U Yāhā Yīndefua Crise wīi ta pe n nii n yee yīŋ wee wo na ye. Yii poo -sē na, ye sē yee la ye ma laantorfa le Crise kānde wo? Fānga wee wii ye ye, yii poo -sē na, ye sē yee la fānga ma ye ye? Ye sē yee la nawee- ye myaha sey, wii poo -sē na, pe sē wo yāŋ nawee draha wo ye?

¹¹Ma sya ba waa yagaa na, wo n fāy fāã ne, loho fāã ne, faha wān sē maha yai wo ye ye, pe wo nuhu, niisar wee wo ye ye.

¹²Wo wo yē digi yāã wii koho kasyā na. Mpāy pe wo tyehē, wo Yāhā nar ke kaa taha pe na. Mpāy pe wo nuhu Yesu Crise wīi na, wo sē n fya koo wāfāy na ye, ke ma sya pye mii.

¹³Nawee wii ma wāpee pāã wo wīi na, wo u yē wāã n sya kayīi ne. Ma sya ba waa yagaa na, wo ma kafar wāŋ syi dyaŋ driyēfa ye, wo wīi fūhū nawee- ye.

¹⁴N sē koo kaplāŋ ngīi yrūhū ye kē ma yee, n ga fyar yaha ye na ye. N yee n ga ye cāã yar ke kai- ne, mii waa dyaŋ u pii ne pe ntāŋ dye u tāy.

¹⁵Ye sē yāã, mpāy pe ye klaha le Crise kānde wāyār ne, pe ma sya nawee- nyerbua tã, tuhufa buar wee ye ye ye. Tee fe dye le Yesu kānde wo, ndoo kē n cāã ye klaha le Yesu Crise kapāyīi wīi ne, koo kē ndoo kē ye tuhufua le Yesu kānde wo.

¹⁶N ga ye nar waha nde ne, -ye ra pyer ter gbe!

¹⁷Loo ne ta n Timuti nō wāã ye ye. U ma ta dya le Yīŋfua Yesu kānde wo, u ntāŋ dye ra tāy, u n sroŋ le Yesu tēn ne. U ga ba ye gbihi yar ta troho wātāhā ter ne le Yesu Crise kānde wo, tesē ta kaklaha ter ne Yesu kāndeyārfa yawār teebehe bye wo.

¹⁸Ye laam wo, mpāy ta yi yataŋ ne ma n yee, a ndoo saa ka ye fla na ye.

¹⁹Yāhā ma sya, n ga ka ye fla na, le saa ma- ye. Mpāy pe yee poo ta yi pe yataŋ ne, n sē n gaha pe kaplāŋ ya luhu ye, n n gaha yāŋ pe ma waha n yia, ma pe troho tāhā le Yesu kānde wo fānga ne.

²⁰Ye sē yāã, Yāhā Yai wīi na, kaplāŋ koo sē kē ke ma yīŋ ye; ma waha yia, ma naa ma troho tāhā le Yesu kānde wo fānga ne, loo le ma yīŋ.

²¹Lii loo le n tāy ye ye? N ka ye fla na ye wāpēn yīmbui ne laa, n ka ye fla na laantār ne mii waa dyaŋ u pii ne pe ntāŋ dye u tāy?

Korntifa cir 5

¹Pe le pāã, a ye yawāhāfa wo tyatyāhā wīi laa ma, le wāpee! Mpāy ge pe sē cīnde Yāhā cā ye, poo kānde na le syi sē yai le pye ye. Le nde, ye laam wo, waa ma u u tuhufua cōo di.

- ²Loo naa bye ne, ye yataŋ gboho, ma sya ta yi. Ye ma ne pye fyar ye yigi, le n nii ye fāy, ye ne ga u tyatyāhāfua cer yi kãã ye yawāhāfa wo.
- ³Ndoo woo na, tē sya dey ye na, ta laam ma ye fla na. Wii tuu kapee nde pye, ndoo woofua sāhā wa wo Yīŋfua Yesu kāmāy na, mii n ma ye fla na.
- ⁴Ye ma yii wāã Yīŋfua Yesu myaha na, ta laam bya ga ba pye ye nsoho wo, Yīŋfua Yesu fānga ne.
- ⁵Ye ga ba u kapeepye fua cer yi kãã ye yawāhāfa wo, Setane n u fāy u kadye sraha na, u tyatyāhā laampee n sya ba pye klaha-. Loo na, u ga ba sya yaha wo Yīŋfua Yesu wādurba per.
- ⁶Ye yii ka n sey ke dyaŋ, yīŋ wee le na ye ye ye. Ye cã ncasur car ya kē, ke ke bur loho bye ta ke n fua n yir busāã.
- ⁷Kapee- wāpyeŋ ma mii ncasur wāŋ syi dyaŋ ke le nii nawee laam wo. -Ye ye ncasur yi kãã yii wo, ye nii mii bur loho wāfāŋ dyaŋ ke ma gbegbe, ncasur wee ke laam wo ye. āwā, ye -sē ma gbegbe koo syi dyaŋ; ye sē yāã, pe u Yāhā Yīndefua Crise boo mpar draha wo wo kapee- wīi na. Woo kē wo syayaha gbar.
- ⁸-Too naa wo syayaha gbar gbar, wo naa wo troho tāhā Yesu kānde wo, wo wo napeer miy yaha, wo tyatyāhā ne te ma mii ncasur wāŋ syi dyaŋ! Loo na, wo ga naa wo troho tāhā Yesu kānde wo cīinde, wo nii gbegbe mii bur loho gii syi dyaŋ ncasur wee ke wo ye.
- ⁹Tē ba cāã saba wii yrūhū nō wāã ye ye, n ba le yrūhū u laam wo ma yee, -ye cer mpāy na pe tyatyāhā pye.
- ¹⁰Driyēfa mpāy pe tyatyāhā pye, mpāy ne pe yīnde yi n too nawee- wān na, pe fufordifa ne, pe mpar yahafa ne, n sē -sē yee -ye cer pe na ye kuāŋ ne ye. Mii loo sē ne ye, ye ga waha yi kãã la pe yaha ke driyē wo?
- ¹¹N ba le yrūhū ma yee, -ye cer ye kuāŋ ne mpāy na pe pe ya ta Yesu kāndeyārfa, ma -sē tyatyāhā pye, tesē mpāy ne pe yīnde yi n too nawee- wān na, mpāy ne pe mpar yaha, pe nagblahafa ne, pe sēnwō nafāān ne, pe fufordifa ne. Ye ma n wāã naa n di ge di pe ne ye.
- ¹²Driyēfa mpāy pe wee Yesu kānde wo ye, ta wīi sē ne poo wāsāhā ne ye. Yāhā kē ke ga ba pe sāhā. Mpāy pe -sē ma le Yesu kāndeyārfa yawāhā fla wo ye ne, ye yai ye naa poo sāhā, -ye naa ke kai- gbihi! Le ma le yrūhū yaha Yāhā sabangbāŋ wo ma yee, Yāhā yee: "-Ye u napee cer yi kãã ye nsoho wo!"

Korntifa cir 6

- ¹Ye yawāhāfa laam wo, kai ma wii dye u Yesu kāndeyārwai ne, u yai la u ga u sāhā kasāhāfa mpāy fla na pe sē cīinde Yāhā cā ye? U ma ka u ne u Yesu kāndeyārwai poo yahasee ye, koo sē puar la?

- ²Ye sê cã la, mpãy pe ma Yãhã wãm, poo me pe ga ba driyẽfa sãhã sukũhũ gaa laam wo? Tee -sê ga ba driyẽfa sãhã, ye yai ye waha naa ye kasyĩmbehe gbihi ye nsoho wo yii ya.
- ³Ye sê cã la ma yee, wo n pai yãhãyĩn tẽnlehe sãhã sukũhũ gaa laam wo? Ye -sê pye mii ye saa waha driyẽ nge kai- gbihi ye?
- ⁴Kai ma -sê dye ye nsoho wo, driyẽ nge kasyĩmbehe wĩ na, ye tee n gaha kasãhãfa mpãy fla na pe sê cĩnde Yãhã cã ye.
- ⁵Loo nde yĩntaha kê, ye laam wo, laantorfua waa wee wii syi tuu ga waha kai war yi u Yesu kãndeyãrwai nsoho wo ye. Fyar yai te ye yigi!
- ⁶Tee kai- pãã n taha yii na, le sê yõ ye. Ye tee maha n gaha ke kai- ne kasãhãfa mpãy fla na pe sê cĩnde Yãhã cã ye, loo cã pee.
- ⁷Tee yii yee ga n sãhã kasãhã yĩnfa fla na, loo nde ma wa wãpee ye wĩ na. Waa ma kapee laa ter pye ye na, ye tyii le n kua kãã ye laam wo gbegbe, kayĩ ne. Waa ma ye koho kla gaa gbe, -ye yaha le le n kua kãã ye laam wo gbegbe, kayĩ ne.
- ⁸Le -sê nde, yii gɛ me tee kapee- pye ye nampyeŋ- na, ma maha pe koho wãn gbe. Ye Yesu kãndeyãrwai gɛ me tee nde pye pe na.
- ⁹Ye sê cã la ma yee mpãy pe kapee- pye, pe saa ba yãã dye Yãhã yai klo wo ye? Ye ma n yii kar yaha le ne ye: Mpãy pe tyatyãhã pye, ma suhu mpar yahafa ne, tesê cayɔr lefa ne, tesê mpãy ne pe n sãy pe naawai ne, pe cawai ne,
- ¹⁰tesê fufordifa ne, tesê mpãy ne pe yĩnde yi n too nawee- wãn na, tesê sẽnwo nafãã ne, mpãy ne pe pe nampyeŋ- laam war, mpãy ne pe ma yuhu- naboofa, poo mii bye saa ba yãã dye Yãhã yai klo wo ye.
- ¹¹Ye laam wo, mpãy pye ke syi. Ye kapee- -sê yee laha kãã ye na, ye nii Yãhã wãm, ye sroŋ Yãhã yĩnde na Yĩnfua Yesu Crise kãmay na, tesê Yãhã Yrã Fãnga kãmay ne.
- ¹²Pe n yee, a nawee laam wũhũ bye wãpyeŋ kãnde ma u ye. Cĩnde ne, ke bye sê -sê kê ke yõ ye. Nawee laam wũhũ bye wãpyeŋ kãnde ma sya pye u ye, u sê -sê yai u nii u laam wĩ laa yãmpuai ye.
- ¹³Pe n yee, a dir ma laha myaha na, laha ma dir myaha na. Tee -sê le cã ye yee, Yãhã ga ba te bye wĩ kua. Nawee kadye sê -sê nii tyatyãhã myaha na ye. Nawee kadye ma Yĩnfua Yesu myaha na; tesê Yĩnfua Yesu ma nawee kadye myaha na.
- ¹⁴Yãhã fãngangbãŋ kãmay na, ke ba wo Yĩnfua Yesu ta u n yir gbã wo, ma dur ba yrãŋ na gbaafa ye mii, ke -sê ga ba wo kadye ta ke n yir gbã wo, ke nii yrãŋ na koo syi.
- ¹⁵Ye sê cã la ma yee, ye kadye ma Yãhã Yĩndefua Crise kadye teebehe nkãy? Ye kadye ke -sê ma u Crise kadye teebehe nkãy, ye sê yai syi syi ye ke wãã le canaandi kadye ne ye.

¹⁶Ye sē cā la ma yee, mboo wii ma ka canaandile ye, mboo tesē woo ne, ye ga wāā le, ye nii kadye nen? Loo syi ne le yrūhū yaha Yāhā sabangbāŋ wo ma yee: "Naa ma suhu cōo ne, pe ma pe ya gbe, pe ga nii kadye nen."

¹⁷Wii ma -sē wāā le Yīŋfua Yesu ne, u ga nii laantee nen na Yesu ne.

¹⁸-Ye naa n fā tyatyāhā na! Kapee- nkāy ter ma ke pee, ke sē -sē laa pye nawee kadye sraha na ye. Wii u -sē tyatyāhā pye, u le pye u ya koho kadye sraha na.

¹⁹Ye sē cā la ma yee, ye kadye ma Yāhā Yrā Fānga niisaha? Yāhā le wāā ye kē, le ma ye nanem bye laam wo, ye wee yii wām ye.

²⁰Ye sē yāā, tee par sya yē gii na kacān wee ke na ye. Koo yē kē Yesu Crise ntāŋ wāwoo ne. Ye tyii ye kadye pyer n ta, nawee- n naa Yāhā sey!

Kɔrntifa cir 7

¹Tee ba saba wii yrūhū nō wāā ra kē, ye ba ra yey kai- nkāy ne. N ga koo kai- yīntaha yar ye na. Ndoe ye, naa ma yee u sē cōo gbe ye, koo puar.

²Tyatyāhā wīī na, naa -sē yai u cōo sya, cōo -sē yai u nii puai ye. Loo ga waha ta tyatyāhā wūhū saa naa n pye ye.

³Naa yai u naa u cōo wīī pye, cōo bya -sē yai u naa u puai wīī pye.

⁴Cōo kadye wee u ya wāŋ ye, ke ma u puai wāŋ. Puai kadye wee u ya wāŋ ye, ke ma u cōo wāŋ.

⁵Cōo tesē naa ne, ye ma n naa n tyii yii na ye! Ye -sē ga waha pāā ta ye tyii yii na plii raa nsoho wo, ye draha yāā ye pāā ma- Yāhā ye. Loo kur ye, -ye dur nii yii ne, mii loo sē ne ye, tee saha yia yii na ye, Setane ga waha yia ye na, u ye ta ye n ga tyatyāhā pye kue ngaa ye.

⁶Tē ye yar lii ne, n sē yee fānga wīī ne ye. Le ma yai wii ye, u ga waha le pye.

⁷Cōo wee ra ye ye. Nawee- ma ne pye ta wāŋ syi dyaŋ, loo le yō. Yāhā ke -sē fānga tii wāā nawee- kē, te ma te ya wuhu na. Nwo ma fānga gaa ne, nwo fānga ter -sē ma ke ya ya.

⁸Mpāy pe ma naandar, tesē mpāy ne pe ma cabelar, ma suhu calangusyam ne, pe ma kuee ta wāŋ syi dyaŋ pe ya ya, loo le yō.

⁹Pe ma -sē yee pe saha yia pe ya na ye, pe pe ya sya, pe nii pe ya ye. Koo puar, pe kuee ke dyaŋ le n naa pe fāy.

¹⁰Yīŋfua Yesu kānde nde yar ra na ma yee, cōo ma pye puai ne, u sē yai u u puai sye ye.

¹¹Tesē, cōo ma u puai sye, u -sē nii ke dyaŋ, u ma n naa waa gbe ye. Mii loo sē ne ye, u yai u ga wāā le u puai ne. Tesē, naa sē yai u u cōo sye ye.

- 12**Ndoo yē kaplāṅ kē tē ga pāā yagaa. Yesu kāndeyārfua waa ma pye cōō ne, cōō wii u sē Yesu ta u Yater ye, u cōō ma yee u ga kuee u ne, u ma syi u u cōō sye ye.
- 13**Yesu kāndeyārfua ma pye puai ne, puai wii u sē Yesu ta u Yater ye, u puai ma yee u ga kuee u ne, u ma syi u u puai sye ye.
- 14**Ye sē yāā, puai wii u sē Yesu ta u Yater ye, u cōō tuu -sē ma Yesu kāndeyārfua, u cōō kāmāy na u crā Yāhā na. Tesē, cōō wii u sē Yesu ta u Yater ye, u puai tuu -sē ma Yesu kāndeyārfua, u puai kāmāy na u crā Yāhā na. Mii loo sē ne ye, pe kicar ga nii mii mpāy dyaṅ pe sē cīinde Yāhā cā ye; pe -sē mii pe crā Yāhā na pe seefa nen kāmāy na, pe seefua wii u ma Yesu kāndeyārfua.
- 15**Puai wīī na, u cōō ne, wii u sē Yesu ta u Yater ye, woo ma yee u ga u nampyeṅ sye, le ga waha pye. Loo nde na, laa wee pe nsoho wo nantāṅ ye. Wii u ma Yesu kāndeyārfua u tefay yāā. Yāhā wo yee wo nii wii ne yīmbui nen na, yrīṅ ne.
- 16**Ma sē yāā, mboo naa, ma saha le cā ma yee ma ga waha ma cōō ta u n dye Yesu kānde wo, u wāsyayaha yāā ma wāṅ syi dyaṅ ye. Ma sē yāā, mboo cōō, ma saha le cā ma yee ma ga waha ma puai ta u n dye Yesu kānde wo, u wāsyayaha yāā ma wāṅ syi dyaṅ ye.
- 17**Lii le ma yīṅ, tee pye draha gii wo Yāhā n ba ye yee, -ye kuee koo draha wo; loo ma Yīṅfua Yesu laam wīī. Loo kānde nde ne tē n yar Yesu kāndeyārfa yawāhāfa bye na, teebehe bye wo.
- 18**Wii ma pye u ba kūū le wa Yāhā n ba u yee, u ma syi u yee u ga dur u u ya ta mii u sē kūū ye. Wii ma pye u sē kūū ye Yāhā n ba u yee, u ma syi u yee u ga u ya ta mii u kūū ye.
- 19**Ma kūū woo, yīṅ wee le na ye; ma sē kūū woo, yīṅ wee le na ye. Lii le ma yīṅ, ma naa n sroṅ Yāhā kānde kataṅ wāyār ne.
- 20**Taa pye draha gii wo Yāhā n ba ma yee, kuee koo draha wo!
- 21**Ma" a pye yāmpuai Yāhā n ba ma yee, ma" a syi ma naa laam ga ma yāmpar wīī na ye. Ma" a -sē ga waha yi le wo, ma yi!
- 22**Yāṅ, yāmpuai wii u yee Yesu kānde wo, Yīṅfua Yesu u yi wa u kapee- wāpyeṅ yāmpar wo. Wii u wee yāmpuai ye, u ma yee Yesu kānde wo, u ma Yesu yāmpuai.
- 23**Ye bye, ye par sya yē gii na kacān wee ke na ye. Koo yē kē Yesu Crise ntāṅ wāwoo ne. Loo na, ye ma syi ye nii nawee- laam wūhū yāmpa ye!
- 24**Wo nna, ye nanem bye tee pye draha gii wo Yāhā n ba ye yee, -ye kuee koo draha wo Yāhā yaha ye!
- 25**Ye ba ra yey naandar wīī na, tesē cabelar wīī ne. Yīṅfua Yesu sē kapān laa yar ra na poo wīī na ye. Tuu -sē yō ra na, ma ra ta ta n sroṅ, n ga waha ta laam wīī yar ye na ye kayey nde wīī na.

- ²⁶Kayĩhĩ nihi ter yagaa. Loo nde wĩ na, lii le yõ ndoo ye, le puar naa na u kuee ke dyaŋ.
- ²⁷Ma"a pye cɔɔ ne, kuee u ne! Ma"a yee ma wee cɔɔ ne ye, ma"a syi ma waa sya ye!
- ²⁸Ma"a cɔɔ sya, kapee sē ne ye. Capua ma nii puai ye, kapee sē ne ye. Pe ma pe ya sya, wāfāy ga ba naa pe dye, n -sē n traha n wāfāy nge kuā ter pe na.
- ²⁹Wo nna, lii tē ga pāā ye ye, loo ne nde: Yale sē gboho kuee wo ye nantāŋ driyē nge wo ye. Ma gbe yagaa na, mpāy pe ma ca ne, pe pe laam miy yaha mii mpāy dyaŋ ca wee pe ye ye.
- ³⁰Mpāy pe ma miyāhā na, pe nii pra mii mpāy dyaŋ pe wee miyāhā na ye. Mpāy pe ma nuhu na, pe pe ya ta mii mpāy dyaŋ pe wee nuhu na ye. Mpāy pe ma klafa, pe pe ya ta mii mpāy dyaŋ pe wee klafa ye.
- ³¹Mpāy pe ma driyē kai- yahasee ye, pe pe ya ta mii mpāy dyaŋ pe wee driyē kai- yahasee ye ye. Ye sē yāā, wākueeyaitāŋ wee driyē kai- na ye.
- ³²N n traha ye ma syi ye naa laam ga ye. Cɔɔ wee wii ye ye, u laam ga Yĩŋfua Yesu wĩ na, u ga pye mii u pyer n naa n tāy Yĩŋfua Yesu ye.
- ³³Cɔɔ ma pye wii ye, u laam ga driyē nge wān na, u ga pye mii u pyer n naa n tāy u cɔɔ ye.
- ³⁴U laam ma fle sī. Tesē, cɔɔ wii u wee puai ye ye, capua wii ne u wee puai ye ye, pe laam ga Yĩŋfua Yesu wĩ na, pe ga pye mii pe pyer n naa n tāy u ye. Pe n kε pe kadye ma suhu pe laam wūhū ne, te naa n laha. Wii u ma puai ye, u laam ga driyē nge wān na, u ga pye mii u pyer n naa n tāy u puai ye.
- ³⁵N n traha ye kayūhū yāā, koo kē ta n ye yar kai- ngĩ ne. Le sē nii mii fānga wĩ laa ne ye. N n traha ye naa ye troho tāhā kānyĩ wo, ye ye laam gbihi ta, ye naa n nii Yĩŋfua Yesu myaha na.
- ³⁶Yagaa, naanfuē syi tuu ma capua ne, u ga waha le ta u yee, woo saa u sya ye. Kur kue ye, u naanfuē ma ba yee woo tee pye u capua na, u ma maha yee u saha yia naandar na ye, ma yee woo ga u capua sya, le ga waha pye. Kapee sē ne ye.
- ³⁷Wii ma -sē yee, woo saa cɔɔ sya ye, woo ga kuee naandaha, le ma pye u ya laam wĩ ne, waa yē kapān sē ne tuu luhu ye, u ma cā u ga waha yia u ya na, u ma kuee naandaha, loo yõ.
- ³⁸Loo na, naanfuē tuu kicar yigi, u ma ba u sya cɔɔ, le yõ. Wii ma -sē ba sye, u sē u wūũ sya cɔɔ ye, ma kuee naandaha, loo cā maha yõ.
- ³⁹Cɔɔ wii puai ma pye yrāŋ na u sē ku ye, u cɔɔ yai u kuee u puai ye. U puai ma -sē ba ku u yaha, u ga waha nii puai waa ye. Le -sē yai le pye Yesu kānde na.
- ⁴⁰U cɔɔ ma -sē kuee ke dyaŋ calangusya, le ga puar u na. Lii le ma ra ye, loo ne nde: Ta laam wo, n yee Yāhā Yrā Fānga kē ke loo yar ra na.

Kɔrntifa cir 8

¹Ye maha ba ra yey wān tii wī na pe boo mpar wān na. Tee le pāā mii, wo bye kacān yāā. -Tee -sē le cā ye yee, wii ma u ya ta kaicāfua, yataŋ ma ufua na. Wii ma -sē yee u nampyeŋ- ntāŋ dye u tāy, u koho le pe ye pe laantor wāyāā ne.

²Wii ma u ya ta kaicāfua waa syi ter, ufua sē cīinde laantor yāā wa ye.

³Wii ma -sē yee Yāhā wī gboho u laam wo, ufua cīinde laantor yāā, Yāhā woo cā yō.

⁴Ye ra yey ma yee wān tii pe boo mpar wān na, Yesu kāndeyārfua ga waha te kaa laa, u saha te kaa ye. Wo cā ma yee Yāhā neŋ ya kē ke ma, mpar wān wee ngaa ye.

⁵Nawee- mpāy ma sya plaha ma n yee, a yāhā busāā ma, yīŋfa busāā ne yāhāyīŋ na kāntraha ne,

⁶wo cā ma yee Yāhā neŋ ya kē ke ma; koo kē wo bye Tuhufua. Kai- bye yir koo ye, wo bye ma koo wām. Yīŋfua nen ya kē u ma; woo kē Yesu Crise ne. Kai- bye tāhā woo kāmāy na, wo bye n poho woo kāmāy na.

⁷Too kacān nde wee Yesu kāndeyārfa bye ye ye. Mpāy ma pe sē cer wa mpar wān na ye. Loo na, poosyifa ma mpar wān kar kaa, pe laam saa sya ye, pe ga naa pe ya yāŋ mii pe tee pye, pe wee gbegbe ye.

⁸Kar saha nawee ta u n crā Yāhā na ye. Wii ma yee u sē te kaa ye, laa kayī sē ne le ter u yaha ye. Wii ma te kaa, laa kayī sē ne tuu ga yāā ye.

⁹-Tee -sē yii yigi, lii tee cā ma n pye, le ma syi le mpāy ta pe n dye kāmpee wo ye, mpāy pe sē wlaha le Yesu kānde wo ye!

¹⁰Poo nen waa syi ma ma yāā, mboo wii taa ma kaicāfua, ma maha nii kar kaa mparyaha kangbāŋ wo, u saha le war ye. U laam wo kapee ne. Tuu -sē ma yāā le na, u bya ga dye le wo, u naa te mparyaha wān kar kaa.

¹¹Loo nde na, u Yesu kāndeyārwe nwo wii u sē wlaha le Yesu kānde wo ye, mboo kacān ta u n dye kāmpee wo. Le -sē nde, u Yāhā Yīndefua Crise ku woo bya wī na.

¹²Ye Yesu kāndeyārwei mpāy pe sē wlaha le Yesu kānde wo ye, ye ma tee n pye pe na, ma pe laam wlāhā, ye kapee pye u Crise ge na ke syi ne.

¹³Loo ne, tē cā n ma nii mpar wān kar kaa, ta Yesu kāndeyārwe ma ra yāā, le ga u laam wlāhā, u n dye kāmpee wo, n ga yi kāā too syi kar nde wākaa wo ta kuāŋ ne; n ma syi n ba ra nampyeŋ waa ta u laam n wlāhā u ye, u n dye kāmpee wo ye.

Kɔrntifa cir 9

¹Ta laam wee la pra driyē nge kue ye? N wee la Yesu Crise tēnlehe? N sē wo Yīŋfua Yesu yāā la yīnde ne? Ndoo sē na tē Yīŋfua Yesu tēn tē ye fla na, ma ye ta ye n nii Yesu kāndeyārfa?

²Mpāy ter ma sya yee ndoo wee Yesu tēnlehe ye, yii poo yai ye cā ye nii Yesu kāndeyārfa ndoo kāmāy na. Loo nde le yar, n ma Yīŋfua Yesu tēnlehe.

- ³Mpāy pe ra wāpee pāã, tē ga lii yar pe na, le nde:
- ⁴Too ma wo tēn na, wo bya sē yai la wo wo yē digi yāã, tesē wo lawoŋ ne?
- ⁵Wo sē yai la le ma tāy wii ye, u Yesu kāndeyārwaɪsya waa ta u cɔɔ, u n naa n taha u na u tēn na, mii Yesu tēnlehe mpāy wāŋ syi dyaŋ, tesē u Yīŋfua Yesu cīifa ne, tesē Pyar ne?
- ⁶Wii wo syām ya la ta tēntēwe Barnabaase ne, too yai wo naa tēn tē, wo cā naa wo yē digi yāã?
- ⁷Ye le luhu yāã la pe yee, nawee ma dye seraasyiya wo, woo tuu u ya dāã u ya ya? Laa, nawee ma katyir tar le, u sē yai u te katyisan di ye? Laa, yanaha tuu yar tii naha, u sē yai u too nayīm wɔ ye?
- ⁸Ye ma syi ye yee naweete laam wūhū kē tē n pāã ye ye ye! Yāhā kānde katan ge koo ngī yar.
- ⁹Ye sē yāã, kānde lii Yāhā bii le le soho Musa koho wo faale wo, le fla ngaa le yar ma yee: "Pe naha gii ta ma yee ke dir pua tāhā naa n yi te syir wo, pe sē yai pe koo naha yē pua tā too dir nde na ye." Ye yee la, yar ya wī ne Yāhā bii naa n pāã koo fla na?
- ¹⁰Wii bya sē na Yāhā naa n yāŋ, wii mpāy too ma ke tēntē-? āwā, le kapān nde pāã wii ge wī na. Wii u tar war, tesē wii ne u te dir sege ma u pua yi, pe bye pe tēn tē, ma yee pe ga ba pe dir lay yāã.
- ¹¹Wo le Yesu kapāyī pua tāhā le ye laam wo. Loo nde na, wo sē yai la wo -sē ye koho wān taa yāã ke draha wo?
- ¹²Mpāy ter ma, pe ye koho wān taa sya ye ye. Wii poo sē cā yai la, wo ye koho wān yāã, wo ta ter poo yaha? Wii sē -sē wo dāān yey yāã ye ye ye. Wo yer wāfāy ter bye wāsyāŋ na, ma yee wo saa laa ta lii syi le ga waha yer tā le Yāhā Yīndefua Crise kapāyī wākaŋ na yaha ye ye.
- ¹³Ye sē cā la ma yee, mpāy pe tēn tē Yāhā kangbāŋ wo, pe yē digi n yi koo fla na? Mpāy pe tēn tē Yāhā diŋ yisaha wo, pe ne pe lay yāã ke diŋ na.
- ¹⁴Yīŋfua Yesu ge maha le yar ma yee, mpāy pe ma le kapāyī pāãfa, pe yai pe naa pe dāã loo tēn na.
- ¹⁵N sē -sē ta tēn dāān wī yey yāã waa ye ye. N sē maha saba nwo yrūhū nɔ wāã ye ye ma yee, n ga ye yey loo ne ye. Loo nde ma ta ye miyūhū. N ma sya ga ku loo wī na, n ga yer le na.
- ¹⁶Tē sya le kapāyī pāã, n saha nii sey loo wī na ye. Ye sē yāã, n taha loo tēn nde na; n ma sye n sē le kapāyī pāã ye, ta wī ga pee.
- ¹⁷N ma le tēn tē yō nuhu ne, n ga le dāān yāã. Le ma -sē nii mii tēn dyaŋ pe ra taha le na, n yai n le tē wātē ya.
- ¹⁸Ta dāān -sē ma lii ne? Loo ne, n naa le kapāyī pāã nawee- ye faa, n ma n naa le tēn dāān sya ye.

¹⁹Tě sya ma pra, n wee waa yāmpuai ye, n nii ta nawee- ter bye yāmpuai draha syi wo. Loo na, n ga waha nawee- busāã yāã, pe n dye le Yesu kānde wo.

²⁰Tě pye Yiiffee- nsoho wo, n ba nii ta pe wāŋ syi dyaŋ. Loo ga ta ra n pe yāã pe n dye le Yesu kānde wo. Mpāy pe Yiiffee- kānde yār, tě pye pe nsoho wo, tě sē -sē wee n pe kānde yār ye, n ba nii ta pe wāŋ syi dyaŋ. Loo ga ta ra n pe yāã pe n dye le Yesu kānde wo.

²¹Mpāy pe wee Yiiffee- ye, pe sē Yāhā kānde yār ye, tě pye pe nsoho wo, tě -sē ma Yāhā kānde wo, ma Yesu Crise kānde yār, n ba nii ta pe wāŋ syi dyaŋ. Loo ga ta ra n pe yāã pe n dye le Yesu kānde wo.

²²Mpāy pe sē wlaha le Yesu kānde wo ye, n ba nii ta pe wāŋ syi dyaŋ. Loo ga ta ra n pe yāã, n pe ta pe n wlaha le Yesu kānde wo. N naa nii ta nawee- ter bye wāŋ syi dyaŋ, ma yee le ma sya klaha mii, nanem mpāy ga wāsyayaha yāã pe laam wo.

²³N kai- bye pye le kapāyīī wīī na, ma yee ta bya ga ba ta lay yāã.

²⁴Ye cā ma yee, mpāy bye pe pe ya kihi fee ne nantrangbāŋ fla wo, pe bye n fā, nen ya -sē kē tuu ga yahasee fla yāã pe laam wo, u dāãn yāã. Yii mpāy tee -sē ma le Yesu kānde wo, -ye yii plāhā ye yahasee fla yāã le laam wo!

²⁵Mpāy bye pe n pai le fee fā, pe ga cāã naa pe ya gbihi, pe naa pe ya plāhā kai- bye ne. Pe ga naa koo bye pye pe ba waha yahasee fla yāã, pe te dāãn yāã. Pe dāãn -sē pye driyē kla, ke ga ba klaha-. Wii mpāy too -sē ma le Yesu kānde wo, wo ma yahasee fla yāã, dāãn tii too ga yāã, driyē kla sē kē koo ne ye, koo ma wāklahayāã wee ke na ye.

²⁶Loo ne, ndoo ra fee fā le Yesu kānde wo, ma yahasee fla wīī ya yāŋ. N maha ma mii mpāy dyaŋ pe pe ya sugu kāntakloŋ ne; ndoo sē -sē sugu faa n laa ye.

²⁷N n yia ta kadye na, n ta kadye wāyigi cā. Mii loo sē ne ye, ndoo wii n nawee- klaha le Yesu kānde wāyār ne, n ga ba kuee kur ye.

Kɔrntifa cir 10

¹Wo nna, ye ma syi ye faha wo faale wāle wīī na, pe pye yrāhā na tēyāfūū klo wo, wo faale wādyaha Musa ne ye. Yāhā bii yāhāsyōr raa ta pe yīŋ na, pe bye n naa n taha too yāhāsyōr na. Yāhā bii pe ta pe bye n waha dye yi ter muhulangbāŋ telai wo, loho sē no ge no pe na ye.

²Te yāhāsyōr wīī, ke muhulangbāŋ wīī ne, le bii nii pe bye ye wātāã gaa dyaŋ Musa myaha na.

³Digi gii ke pye pe ye, pe bye n naa n di, ke naa n yir yāhāyīŋ na.

⁴Yāhā naa loho ta ke n naa n yi ntēmbangbāŋ gaa wo, pe bye n naa n wɔ. Koo ntēmbangbāŋ wīī bii nii mii Yāhā Yīndefua Crise dyaŋ, tuu pye pe ne, ma naa n taha pe na.

⁵Loo naa bye ne, pe nawee- fānga busāã sē naa n luhu Yāhā ye ye, ma ku le tēyāfūū klo wo.

- ⁶Koo kai- ngĩ ke wo klaha kai- busãã ne, wo ma syi wo nii wo wãle wãŋ syi dyaŋ, wo naa wo lampee wũhũ ke ye.
- ⁷Ye ma syi ye nii poo mpãy wãŋ syi dyaŋ ye naa mpar wãn tẽŋ ye. Le ma le yrũhũ yaha Yãhã sabangbãŋ wo pe wĩĩ na ma yee: "Pe nawee- tege nii, ma di, ma wo. Loo kur ye, pe n yir, ma gbar."
- ⁸Ye ma syi ye dye tyatyãhã wo ye, mii wo wãle mpãy dyaŋ pe bii pe ya le le wo. Nawee- nyer sãnsye nen yĩĩbua n sya bii ku pe laam wo, per neŋ loo nde wĩĩ na.
- ⁹Ye ma syi ye Yĩŋfua Yãhã tãn yãŋ ye, mii poo mpãy dyaŋ pe bii le syi pye le tẽyãfũũ klo wo. Yãhã n nwor ta te n nabuar nõ boo pe laam wo.
- ¹⁰Ye ma syi ye tee naa pãã Yãhã wĩĩ na ye, mii wo wãle mpãy dyaŋ pe bii le syi pye. U gbãfua n bii pe boo.
- ¹¹Koo kapee- ngĩ ke wo wãle dye, ke wo klaha kai- ne. Ke yrũhũ yaha Yãhã sabangbãŋ wo wii wĩĩ na, wo waha wii wãyigi cã, wo ma syi wo naa n pye pe wãŋ syi dyaŋ ye. Ye sã yãã, wo ma cãã gii na yagaa, driyẽ kuayale gbe taha.
- ¹²Loo nde na, wii ma yee woo wlaha yõ le Yesu kãnde wo, u naa u ya yigi, u ma syi u ba tra yi kãã le wo ye.
- ¹³Fãnga gii ke ye tyĩn n gaha kapee- wãpyeŋ kue ye, ma sya ba waa yagaa na, ke ga waha nawee- bye dye. Yãhã yẽ ter koho wãleŋ ne wo ye, ke n sron, ke saa sya koo fãnga nge n ter nawee fãnga na ye. Koo fãnga nge ma nii ye tyĩn n gaha kapee- wãpyeŋ kue ye yaliile wo, loo yale wo, Yãhã ga fãnga gaa wãã ye kẽ ye n waha yia, ke maha ye ta ye n yi le wo.
- ¹⁴Ta tããfa, loo nde na, ye ma syi ye naa mpar wãn tẽŋ ye!
- ¹⁵Tee ma kaicãfa, lii tẽ n pãã, -ye yãŋ le le wo!
- ¹⁶Wo ma wii wãã, ma nii defĩ wãã n wo sekui wo, syaha wãwãã wĩĩ na Yãhã kẽ, loo yĩntaha kẽ nde: Wii mpãy bye too wãã wo, wo bye seefar le u Yãhã Yĩndefua Crise ntõr kãmay na. Wo ma bur la cer, ma nii wãã n di, loo yĩntaha kẽ nde: Wii mpãy bye too wãã di, wo bye seefar le u Crise kadye kãmay na.
- ¹⁷Bur neŋ ya kẽ ke ma. Too sya nihi mii koo bur na, wo bye wãã le, ma nii mii kadye nen dyaŋ. Ye sã yãã, bur neŋ ya kẽ wo bye too wãã n di.
- ¹⁸Ye maha cã ma yee, wãn tii Yiisrefa pe boo, ma diŋ yi Yãhã kẽ, mpãy pe too wãn kaa, pe seefar le ke Yãhã diŋ yisaha fla ne.
- ¹⁹N sã -sã yee pe ma wãn boo mpar na, yĩŋ ma too mpar na, tesã wãn tii ne pe boo ye. Aye, le wee ke syi ye.
- ²⁰N yee, wãn tii pe boo mpar na, te ma sãndãpee wãn, Yãhã wãn sã ne ye. N sã -sã n traha ye naa too wãn nde kaa, ye seefar le sãndãpee ne ye.
- ²¹Ye saha naa n wo Yĩŋfua Yesu sekui ne, -tee maha ga naa n wo sãndãpee sekui ne ye. Ye saha naa Yĩŋfua Yesu dir di, -tee maha ga naa sãndãpee dir di ye.

²²Wii ma loo pye, le sē sronj Yīnfua Yāhā ye ye, le saa tāy ke ye ye. Ye yee la ye fānga ter Yāhā wāŋ yaha?

²³Mpāy n yee, a kai- bye wāpyeŋ kānde ma nawee ye. Cīinde ne, kai- bye sē -sē yō ye. Kai- bye sē maha kē ke laa yō Yesu kāndeyārfa kē ye.

²⁴Waa ma syi u naa u ya diŋ wī loo kar ye. Lii le ga nii kayī u nampyeŋ- bye ye, u naa loo ke.

²⁵Kar rii bye pe n par kar parsaha wo, ye ga waha te bye kaa. Loo kur ye, ye ma syi ye -sē waa yey te kar yisaha ne ye! Mii loo sē ne ye, laa na ye laam saa sya ye ye ye.

²⁶Ye sē yāā, le ma le yrūhū yaha Yāhā sabangbāŋ wo ma yee: "Driyē nge ma suhu ke wān bye ne, te ma Yīnfua Yāhā wān."

²⁷Wii u wee Yesu kānde wo ye, woosyifua ma ye yee dir na u kaha wo, le ma tāy ye ye, ye ka. Pe ma dir rii wāā ye kē, ye te di. Ye ma syi ye -sē waa yey nwa syi dir ne ye! Mii loo sē ne ye, laa na ye laam saa sya ye ye ye.

²⁸Waa ma -sē ye cāā yar ma yee, mpanyaha kar ne pe soho, woofua wī na, ye ma syi ye te dir di ye! Ke syi, waa laam saa wlāhā u ye ye.

²⁹Ye laam ma sya yee pe sē wlāhā ye ye ye, wii u te mpanyaha kar wī pāā ye ye, woo laam ga waha wlāhā u ye. Laa na, waa ga yee, a woo kalaa ma la waa ter laam wāwlāhā wī ya na, a woo sē yai la u waha u ya laam wī pye,

³⁰a woo ma cāā syaha wāā Yāhā kē te dir wī na, nwa pe n ga maha yee woo tee pye te dir wādi wī ne?

³¹Loo nde na, digi kē tee n di woo, ngaa kē tee n wo woo, ngii ngii tee n pye woo, -ye naa Yāhā miingbāŋ koo ke ye kānkai- bye wo!

³²Mpāy pe ma Yiifee-, mpāy ne pe wee Yiifee- ye, mpāy ne pe ma Yesu kāndeyārfa yawāhāfa, ye ma syi ye ta ye wī n nii pe ye ntēmlaha gii syi dyaŋ pe n kūn ke na, ma n too ye!

³³-Ye naa n pye ra dyaŋ! N nii plāhā, ma n ke ta wī n naa n tāy nawee- bye ye, ta kānkai- bye wo. Nii wī sē ne tē n kar ye, nawee- bye kayī ne tē n ke pe kē, pe n wāsyayaha yāā.

Kɔrntifa cir 11

¹Tē n yāŋ u Yāhā Yīndefua Crise na mii, ye bye ye naa n yāŋ ra na ke syi, -ye ra pyer gbe!

²Ye sē n faha ra wī na kānkai- wo ye. Tesē, tē ye klaha kai- nkāy ne, ye ke pye. N ye sey koo ngī wī na.

³N -sē n traha ye maha nde cā taha: U Crise woo u ma naa yīnfua, naa woo u ma u cōō yīnfua, Yāhā koo -sē ma u Crise yīnfua.

- ⁴Yawāhā fla wo, naa ma nii n pāā Yāhā ye, laa na Yāhā ke kapān laa le u laam wo, u n nii le tōr pe yawāhāfa ye, u ma -sē pye u u yīn tã tã ngaa ne, u u Yīñfua Yesu myaha klaha- ke syi ne.
- ⁵Le ga waha pye cōō kē tuu n pāā Yāhā ye ke yawāhā fla wo, laa na Yāhā ke kapān laa le u laam wo, u n nii le tōr pe yawāhāfa ye. Woo ma pye u sē u yīn tã tã ngaa ne ye, u u puai myaha klaha- ke syi ne. U ma wāceŋ cōō wii ne u yīn bye kur kãā.
- ⁶Cōō wii ma yee, u sē u yīn tã n tã ngaa ne ye, u yai u yīn kur kãā. U ma -sē cã ma yee, yīn wākur wīi ma fyaryigi wīi, u -sē ke tã naa n tã ngaa ne.
- ⁷Naa woo na, u sē yai u u yīn tã naa n tã yawāhā wo ye, Yāhā woo ta u n ke tay, koo kē. Naa woo u ga waha Yāhā myaha gboho. Cōō woo -sē kē u ga waha u puai myaha gboho.
- ⁸Ye sē yāā, Yāhā sē cōō tãhā ma u teelaa yi ma naa tãhā ye. Naa woo kē Yāhā u tãhā, ma u teelaa yi ma cōō tãhā le ne.
- ⁹Tesē, Yāhā sē naa tãhā cōō wīi na ye, cōō woo kē Yāhā u tãhā naa wīi na.
- ¹⁰Loo ne, cōō yai u ngaa tã naa n tã yīn na yawāhā wo, pe n cã u yīn kor le u puai ye. Yāhāyīn tēnlehe ma loo yāā, le n tãy pe ye.
- ¹¹Too -sē ma Yīñfua Yesu kãnde wo, naa wīi ma cōō na, cōō wīi bya ma naa na.
- ¹²Ye sē yāā, Yāhā ke naa teelaa yi ma cōō tãhā mii, Yāhā maha ta, naa see n yi cōō wo koo syi. Koo kai- bye yir Yāhā ye.
- ¹³Yii gε, -ye le waha yāñ! Le sroŋ la cōō u naa n pāā Yāhā ye yawāhā wo, mii u sē u yīn tã tã ngaa ne ye?
- ¹⁴Naa u ma mii, u ma u yīnyor ta te n tyīi ga far ter, le ga nii fyaryigi wīi.
- ¹⁵Cōō woo -sē nwo, u ma u yīnyor ta ke syi, le ga nii myaha ne. Ye sē yāā, cōō yīnyor n tyīi, ma u yīn tã n tã.
- ¹⁶Kaplāŋ wātyīn wīi ma pye wii laam wo yīn wātã wīi nde na, u cã wācāŋ ya u yee, wii tesē teebehe bye Yesu kãndeyārfa yawārfa ne, troho wātãhā gaa ter wee wo ye ye.
- ¹⁷Kai- nkāy tē ga pāā yagaa ye wīi na, n saha ye sey ke wīi na ye. Ye ma yii wāā, ye sē kayūhū pye ye, ye kapee- koo kē ke cã pee n gaha ye ye.
- ¹⁸Pe ra cãā yar ma yee, ye ma yii wāā yawāhā na, ye yīmbuhu sē wāā le ye, ye ma creŋcreŋ. Ta laam wo, le ga waha pye cīinde.
- ¹⁹Ye ma nii creŋcreŋ, loo gε ga ta le n cã mpāy poo me pe n sroŋ le Yesu kãnde wāyār ne ye laam wo.
- ²⁰Ye ma yii wāā, ma yee yaa Yīñfua Yesu digi wādiŋ di, loo sē ne tee n pye ye.
- ²¹Ye sē yāā, ye ma yee yaa di yaliile wo, wii ma pa digi gii ne, ufua ga ke kur di u ya ya. Mpāy ga kuee fāā ne, mpāy -sē ga di, pe maha defīi wo u n sya pe yigi.

²²Klɛ wee la ye ye, ye n ga naa n di, ye naa n wɔ te wo? Ye yee la Yāhā kāndeyārfa yawāhāfa wee ngaa ye? Ye n kɛ la ye naa fyar yaha mpāy na ngaa wee pe ye ye? Ye yee n maha lii pāā ye ye? Ndoo woo na, n saha ye sey kueekuee loo nde wīi na ye.

²³Kaklaha gii tē yāā Yīñfua Yesu ye u dir wādiñ wīi na, n le cāā yar wa ye na, loo ne nde: Yīmper gii laam wo, pe ba Yīñfua Yesu yi u napīi- kē, koo yīmper wo, u ba cāā bur gbe,

²⁴ma syaha wāā Yāhā kē, ma ke bur la cɛr, ma u kānyārwei pye ma yee: "-Ye sya di, ke ma ta kadye draha wo, ta kadye gii ke wāā ye wīi na. -Ye naa ke syi pye ye naa ye laam too ra wīi na!"

²⁵Pe di wa, u n defīi sekui gbe, ma u kānyārwei pye ma yee: "Defīi nwo ma ta ntōr draha wo, ta ntōr rii kāmāy na Yāhā naambiyārfān le nawee- ne. -Ye naa defīi wɔ koo syi ya dyañ yalebyɛ, ye naa ye laam too ra wīi na!"

²⁶Ye sē yāā, yalebyɛ ye ma nii bur di, ma nii defīi wɔ koo syi ya dyañ, Yīñfua Yesu wāku wīi ne tee n yar, u wādurba per n sya ba nɔ.

²⁷Loo ne, ye yawāhā wo, wii ma Yīñfua Yesu digi wādiñ syi di, ma u defīi wāwɔñ syi wɔ, u laam yai pe sroñ. Mii loo sē ne ye, u kapee pye Yīñfua Yesu kadye na, tesē u ntōr ne.

²⁸Nawee yai u u ya yāñ wa, tuu cā Yīñfua Yesu digi wādiñ syi di, u defīi wāwɔñ syi ne.

²⁹Ye sē yāā, wii ma Yīñfua Yesu digi wādiñ syi di, u defīi wāwɔñ syi ne, u yai u cā digitrihi ya sē kē u n di ye. U yai u cā ke ma Yīñfua Yesu kadye gɛ draha wo. Mii loo sē ne ye, Yāhā ga u pēn.

³⁰Ye sē naa loo yāñ ngaa ye; loo ne, ye laam wo nawee- busāā ma pe kadye teelaa klaha- pe ye, mpāy ma pe n yaa, mpāy ne pe ku.

³¹Wo ma -sē yāñ n le wo kapee- wāpyeñ wo, wo saa pēn nantāñ ye.

³²Yāhā ma -sē wo pēn, ke laantor le wo laam wo. Loo nde na, wo wīi saa ba pye klaha- driyēfa ne ye.

³³Wo nna, loo ne ye ma yii wāā ma yee yaa Yīñfua Yesu dir di, -ye naa yii sēñ!

³⁴Ye ma cā fāā ye yigi, -ye cāā di ye klɛ wo! Loo na, ye saa ba tee naa n pye laa ne ke yawāhā wo, ye wāpēn yāā le na ye. Kai- nkāy ke kuee, n ma ba ka ye fla na, n ga ke war yi.

Kɔrntifa cir 12

¹Wo nna, Yāhā Yrā le fānga tii wāā nawee- kē Yāhā tēn wīi na, n n traha ye ke byɛ cā.

²Ye cā ma yee, tee sē ba cīinde Yāhā cā wa ye, fānga gaa ter ba ye tyīn naa n gaha yalebyɛ mpar wān kue ye, too tii te sē n pāā ye.

- ³N n traha ye le cã laha ye yee, Yãhã Yrã Fãnga ma pye wii laam wo, u saha yoosën pãã Yĩŋfua Yesu kē ye. Tesē, wii ma yee Yesu ma Yĩŋfua, Yãhã Yrã Fãnga ma u laam wo, koo kē u n waha le pãã.
- ⁴Yãhã tēn fãnga ter ma te ya wuhu na. Yãhã Yrã nen ya -sē ne, le te wãã nawee- kē.
- ⁵Yĩŋfua Yesu nawee- taha tēŋ nkãy na, ke tēŋ wee wãcēŋ ye. Ke tēŋ bye -sē n tē woo ya kē.
- ⁶Kai- busãã n pye, koo Yãhã neŋ ya -sē kē ke n ta nawee- n waha koo kai- pye.
- ⁷Nawee nawee woo, Yãhã Yrã fãnga gaa wãã u kē, fãnga gii ke ga waha laa yō Yesu kãndeyãrfa kē.
- ⁸Ye sē yãã, Yãhã Yrã ga fãnga wãã waa kē u n waha naa laantor kaplãŋ pãã. Le ga maha waa ter ta u n Yãhã wũhũ cã yigi, u naa ke pãã nawee- ye.
- ⁹Loo Yãhã Yrã nen ya kē, le ga maha fãnga wãã waa ter kē u n Yĩŋfua Yesu sroŋ ta u Yater kãnkai- bye wo. Le ga maha waa ter ta u n waha naa yanfa jaa.
- ¹⁰Le ga maha waa ter ta u n waha naa laanwo wũhũ pye. Le ga maha waa ter ta u n waha naa Yãhã kaplãŋ luhu u laam wo, u naa ke tōr nawee- ye. Le ga maha waa ter ta u n Yãhã Yrã kai- cã war naa n yi, kai- nkãy ne ke wee Yãhã Yrã wũhũ ye. Le ga nwo ta u n waha naa yor raa ter syi pãã. Le -sē waa ta u n waha too yor ter nde kaplãŋ cã naa n tōr nawee- ye.
- ¹¹Loo Yãhã Yrã nen ya ne, le koo kai- ngĩ kur bye pye. Nawee nawee woo, Yãhã Yrã ga fãnga wãã ufua kē le laam wãwãã, fãnga gii syi ke saa pye wãcēŋ u nampyeŋ wãŋ ne ye.
- ¹²Ye cã kadye nen ma teebehe busãã ne. Ke teebehe wee wãcēŋ ye, ke kur bye -sē kē ke wãã le, ma nii kadye nen. Yesu kãndeyãrfa yawãhãfa kur bye wĩ ma koo syi dyaŋ. Yãhã Yĩndefua Crise kãmay na, pe bye wãã le, ma nii mii kadye nen ya dyaŋ.
- ¹³Wo kur bye, mpãy pe ma Yiifee-, mpãy ne pe wee Yiifee- ye, mpãy ne pe ma yãmpa, mpãy ne pe wee yãmpa ye, wo bye tãã yi loho wo, ma wãã le, ma nii kadye nen dyaŋ loo Yãhã Yrã nen ya kãmay na. Le maha wo laam yĩ.
- ¹⁴Kadye ma teebehe busãã ne, tee nen ya sē ne ye.
- ¹⁵Troho ga waha yee, koo wee koho draha syi wo ye, a loo nde na koo wee kadye teelaa ye. Ke ma sya loo pãã, loo kapãn nde ga waha ta la ke saa nii kadye teelaa ye?
- ¹⁶Nditye ga waha yee, koo wee yĩnde draha syi wo ye, a loo nde na koo wee kadye teelaa ye. Nditye ma sya loo pãã, loo kapãn nde ga waha ta la le saa nii kadye teelaa ye?
- ¹⁷Kadye teebehe bye ma ne pye tãŋ yĩmpε fla, kadye ne ga pye mii ke naa n luhu? Ke ma -sē ne pye tãŋ ndityuhu fla, kadye ne ga pye mii ke naa dugu luhu?
- ¹⁸Ye sē yãã, Yãhã kē ke kadye teebehe bye ta te dre wo, ke laam wãtaŋ.

- ¹⁹Kadye ma ne pye teele nen laa ya ne, ke saa ne pye kadye ye.
- ²⁰Lii ya le ma cĩnde, teebehe busãã kē ke ma kadye nen ya na.
- ²¹Yĩnde saha koho pye le yee, koho wĩ wee loo na ye. Tesē, yĩŋ saha trē pye ke yee, trē wĩ wee koo na ye.
- ²²Aye, loo saha pãã ye. Kadye teebehe nkāy gē fānga wee ke na ye, ke ma yee ke wee ye, kadye saha poho ye.
- ²³Tesē, kadye teebehe nkāy gē waa sē ke yāŋ ngaa ye, wo sē n faha ke wĩ ne ye. Loo ne, kadye teebehe nkāy waa sē ke yāŋ ye, wo ke gbihi n yigi.
- ²⁴Teebehe nkāy wo ke yāŋ, ke wāgbihiyigi wĩ wee wo na ye. Kadye teebehe nkāy waa sē naa ke yāŋ ngaa ye, Yāhā ta wo koo bya yāŋ kadye teebehe bye ne wācēŋ.
- ²⁵Loo nde na, kadye teebehe saa naa n wãã ke ya ne, ke cēr ke ya na ye. Ke ga wãã le, ke ke ya gbihi naa n yigi.
- ²⁶Tesē, teele nen ma n yaa, le ga nii mii kadye teebehe bye dyaŋ ke n yaa. Tesē, kadye teele nen ma miiyũhũ yãã, le ga nii nuhu wĩ kadye teebehe bye ye.
- ²⁷Ye bye ye ma u Crise kadye, ye nanem bye ma u kadye teele laa.
- ²⁸Loo ne, Yesu kāndeyārfa yawār teebehe bye wo, Yāhā cãã Yesu tēnlēhe poo ta. Syāŋ wuhu, ke mpāy ta pe waha naa ke kaplāŋ luhu pe laam wo, pe naa ke tōr nawee-ye. Tãã wuhu, ke mpāy ta pe naa le Yesu kapāyĩ klaha nawee- ye. Loo kur ye, ke fānga wãã mpāy kē pe n waha laanwō wũhũ pye, ma mpāy ta pe n waha yanfa jaa, mpāy ne pe koho le nawee- ye, mpāy ne pe ga waha nii yĩŋfa, mpāy ne pe ga waha naa yor raa ter syi pãã.
- ²⁹Pe bye wee Yesu tēnlēhe ye, Yāhā sē pe bye ta pe n waha ke kaplāŋ luhu pe laam wo, ma ke tōr nawee- ye ye. Pe bye wee le Yesu kapāyĩ klaha fa ye. Pe bye wee laanwō wũhũ pyefa ye.
- ³⁰Pe bye wee yanfa wājaa fānga ne ye. Pe bye sē me pe ga waha naa yor raa ter syi pãã ye. Pe bye sē me pe ga waha naa too yor ter nde kaplāŋ cã naa n tōr nawee- ye ye.
- ³¹Yāhā tēn fānga tii te sroŋ yō, -ye naa too kē! N ga kānde laa yar ye na, lii le yō tãŋ too Yāhā tēn fānga nde bye na.

Kɔrntifa cir 13

- ¹N ma sya waha driyē yor ter bye pãã, tesē yāhāyĩŋ tēnlēhe yor bya ne, n ma -sē yee nawee- ntāŋ sē dye ra tãy ye, ta yē kaplāŋ ga nii yĩŋ saa pye ke na ye. Ke ga nii mii gbleŋ ya dyaŋ yĩŋ wee ke na ye, gbengbeŋ gbleŋ dyaŋ.
- ²Laa na, n ga waha fānga yãã, n naa Yāhā kaplāŋ luhu ta laam wo, n naa ke tōr nawee-ye. Tesē, n ga maha waha Yāhā wũhũ war, n ke kai- bye cã. Tesē, n ga maha waha Yesu ta ra Yater, n sya waha naa yāy ta te n yũhũ naa n kãã. N ma sya waha koo kai-ngĩ bye pye, n ma -sē yee nawee- ntāŋ sē dye ra tãy ye, n wee ngaa ye.

³N ga waha ta koho wān bye la klahā nawee- kē, n ga waha le sya n nii wāā pe n ta kadye sraha suhu naa laam wo le kapāyī wī na; n ma -sē yee nawee- ntān sē dye ra tāy ye, koo bye saa laa yō waa kē ye.

⁴Wii, nawee- ntān n dye u tāy, ufua ma laanyīn ne, u laam n tāy, u yīnde sē yi n too waa kla na ye, u sē u ya sey ye, yatan wee u na ye.

⁵U sē fyaryigi wūhū pye ye, u sē u ya ya diŋ ya ke ye, u sē ncafūhū di ye. Nawee ma laa tee pye u na, u ga tyii le n kua kāā u laam wo gbegbe.

⁶Kai- nkāy ke sē sroŋ ye, ke sē n tāy u ye ye. Kai- nkāy ke sroŋ, koo ke n tāy u ye.

⁷Wii, nawee- ntān n dye u tāy, u n tyii nawee- kapee- foho na u kuān ne. Kānkai- bye wo, u Yesu ta u Yater, u koho taha n yaha Yāhā na, u laanyīn yāā.

⁸Wākuayāā wee ntān wādye wī loo na ye. Yāhā kaplān nkāy nawee ga waha ke luhu u laam wo, loo nde ga ba kua per gaa. Yāhā kaplān wāpāā yor raa ter syi wo, loo nde ga ba kua per gaa. Kacān wūhū ga ba kua per gaa.

⁹Ye sē yāā, wo saha kacān wūhū bye cā tān ye. Yāhā kaplān nkāy le wo laam wo, ke naneŋ ya too n war, ma ke tōr nawee- ye.

¹⁰Kai lii le le ya kua, loo ma ba pa yaliile wo, kai- nkāy ke sē ke ya kua ye, koo wūhū -sē ga ba kua kāā.

¹¹Tē pye kicar, n naa n pāā, ma naa laam ga, ma naa kai- yān kicar wān syi dyaŋ. Tē ba le wa, n kicar wān miy yaha.

¹²Nanga nge na, le ma mii wo ke Yāhā wūhū yāā yirfayān ya wo, cāā- biibiile ya na. Sukūhū gaa laam wo, wo ga ba ke yāā gbegbe wo yaha ye. Nanga nge na, n sē ke kai- bye cā tān ye. Sukūhū gaa laam wo, n ga ba ke bye cā, mii Yāhā ra cā laha mii.

¹³Loo na, kate- tāā kē ke ma, wākuayāā wee ke na ye. Koo kē ngī: Yesu wāta Yater kānkai- bye wo, tesē koho wātahayaha ne Yāhā na, tesē ntān wādye wī ne. Koo kai- ngī wo, lii le cā ma yīn, loo ne ntān wādyeŋ ne.

Korntifa cir 14

¹ -Ye naa n ke nawee- ntān poo n naa dye ye tāy! -Ye maha naa Yāhā Yrā tēn fānga wūhū koo ke! Lii tee cā ga maha naa n ke, loo ne nde: Ye waha naa Yāhā kaplān luhu ye laam wo, ye naa ke tōr nawee- ye.

² -Ye yān, wii u waha yor raa ter syi pāā, tii nawee waa sē te cā ye, ufua sē ne ke pāā nawee- ye ye, u ne ke pāā Yāhā koo ya ye, koo kē. Yāhā Yrā Fānga kē ke ne ufua ta u n waha kai- nkāy pāā, nkāy syi ke wūhū nawee- na.

³Wii u -sē Yāhā kaplān luhu u laam wo, ma ke tōr nawee- ye, woo n pāā nawee- ne. U n ke pe naa n gaha yaha ye le Yesu kānde wāyār ne, pe maha pe ya plāhā pe kuee le laam wo, tesē pe maha naa laanyīn yāā.

⁴Wii u -sē Yāhā wūhū pāā yor raa ter syi wo, woofua n ke u ka yaha ye u ya ya le Yesu kānde wāyār ne. Wii woo u -sē Yāhā kaplāŋ luhu u laam wo, ma ke tōr nawee-ye, u n ke Yesu kāndeyārfa yawāhāfa bye pe naa n gaha yaha ye le Yesu kānde wāyār ne.

⁵Ye bye ma waha n pāā yor raa ter syi wo, le yō. Lii tē cā n ke loo ne nde: Ye waha naa Yāhā kaplāŋ luhu ye laam wo, ye naa ke tōr nawee-ye. Loo nde yō ke wāpāā na yor raa ter syi wo, tii waa sē te cā ye. Waa ma fihī pye, u too yor ter war, ma ke kaplāŋ yīntaha yar nawee- na, pe n naa n gaha yaha ye le Yesu kānde wāyār ne, n sē sye loo na ye.

⁶Wo nna, loo nde na, n ga ye yey nde ne: N ma ba ka ye fla na, ma ga nii n pāā ye ne yor raa ter syi wo, tii ye sē te cā ye, le ga laa yō la ye kē? N ma -sē ba nii n pāā ye ne ye yor wo, ye ga naa ra kaplāŋ war. Loo na, n ga waha Yāhā wīi laa syi yar ye na, laa na laantor wīi laa, laa na Yāhā kapān laa tē luhu ta laam wo, laa na kaklaha wīi laa. Koo ga waha laa yō ye kē.

⁷Too fle wāwuu yāŋ, kornjoŋ wāpēn ne, too rii te ma kapēn wān. Te wāpēn mii ma yee te sē n yi te ya wuhu na gbegbe ye, waa saha ke yaa war ye.

⁸Wii u tūūtūū syi wuu, ma nawee- yee naan wīi na, ke wāwuu mii ma yee ke sē n war ye, yoo ga waha cā u naa u ya gbihi te naan wīi na?

⁹Koo syi, ye bya ye ma nii n pāā yor raa ter wo, tii waa sē te cā ye, ye kaplāŋ ga pye mii ke naa n war? Le ga nii mii wāgbleŋ ya dyaŋ tee n gble.

¹⁰Yor ter nihi driyē wo, te bye -sē ma te yīntaha ne te ya wuhu na.

¹¹Nawee waa ter ma n pāā ra ne, n ma yee n sē u yor ter kaplāŋ war ye, u ga naa ra yāŋ kulaafua; ta bya -sē ga naa u yāŋ kulaafua.

¹²Tee -sē Yāhā Yrā tēn fānga wūhū ke ye laam bye ne, fānga wūhū nkāy ke ga waha pe Yesu kāndeyārfa yawāhāfa ta pe n ka yaha ye, -ye naa koo ke!

¹³Loo ne, wii u waha n pāā yor raa ter wo, u yai u Yāhā nar, ke n u ta u n maha waha naa ke kaplāŋ yīntaha yar nawee- na.

¹⁴Ye sē yāā, ufua ma nii n pāā Yāhā ne yor raa ter wo, yor rii tuu sē te cā ye, u laam wo u cā u n pāā Yāhā ye, u sē -sē u ya yē kaplāŋ war ye.

¹⁵U yai u lii pye? U ga naa n pāā Yāhā ye kaplāŋ nkāy ter syi ne, nkāy tuu sē waha ke war ye, -tuu maha naa n pāā Yāhā ye kaplāŋ nkāy ne, nkāy u koo war. U ga naa yay le Yāhā ye kaplāŋ nkāy ne u sē ke war ye, -tuu maha naa yay le kaplāŋ nkāy ne u koo war.

¹⁶Ye sē yāā, ma" a nii Yāhā sey ma laam ya wo, pe yawāhāfa saha ke kaplāŋ war ye. Pe -sē ga ba pye mii, pe le cā pe ma yē wāā sya pe yee, "Amēn, le nii ke syi"?

¹⁷Taa Yāhā sey kaplāŋ nkāy ne, ke ma sya yō, ma nampyeŋ saha ke war ke n laa yō u kē ye.

- 18**Ndoo waha n pãa yor raa ter syi wo, ma ta ter ye bye yaha. N syaha wãa Yãhã kē loo nde wĩ na.
- 19**N ma -sē pye Yesu kãndeyãrfa yawãhãfa nsoho wo, n ma pe klaha kate- bua ya ne pe yor wo, koo puar n naa kaplãmbuar pãa pe ye yor raa ter wo, tii waa sē te cã ye.
- 20**Wo nna, ye ma syi ye naa kai- yãŋ mii kicar me ye ne ye. -Ye nii pēyãr wãŋ syi dyaŋ kapee- wãpyeŋ kuε ye, -tee -sē naa kai- yãŋ wãle yĩntaha ne!
- 21**Ye sē yãã, le ma le yrũhũ yaha Yãhã sabangbãŋ wo ma yee, Yãhã yee: "N ga ba ta, yor raa terfa n ta kaplãŋ pãa Yiisrefa ye. N ga ba kulaafa yēr ta, n naa n pãa pe Yiisrefa ne. Loo naa bye ne, pe saa ba naa ta kaplãŋ luhu ye."
- 22**Loo ne, wãpãa yor raa ter syi wo, le ma kayar mpãy ye pe sē cĩnde Yãhã cã ye, n sē yee Yesu kãndeyãrfa poo ye. Waa Yãhã kaplãŋ wãluhu u ya laam wo, tesē ke wãtõr ne nawee- ye, loo nde ma kayar pe Yesu kãndeyãrfa poo ye, n sē yee mpãy pe sē cĩnde Yãhã cã ye.
- 23**Le ga waha pye ye Yesu kãndeyãrfa yawãhãfa bye pe ya wãa. Ye bye ma nii n pãa yor raa ter wo, tii waa sē te cã ye, naweete- mpãy pe pa pe sē cĩnde Yãhã cã ye, tesē mpãy ne pe pa kaplãŋ luhusaha wo, pe ga yee nafãan ne ye ne.
- 24**Le ma -sē pye Yãhã kaplãŋ nkãy dye ye laam wo, ye n nii ke tõr yii wuhu na nawee- ye, koo puar. Loo na, mpãy pe pa pe sē cĩnde Yãhã cã ye, tesē mpãy ne pe pa kaplãŋ luhusaha wo, pe ma ye yē kaplãŋ war, loo ga ta pe n le cã laha pe yee pe kapee- wãpyeŋ sē yõ ye. Ye kaplãŋ ga nii pe ye kasãhã dyaŋ.
- 25**Pe ga pe ya laam wũhũ bye yãã gbaa na. Pe ga kãnklyũ gbãã kãntraha na, pe Yãhã sey, pe ye pye, a Yãhã ma ye ne cĩnde.
- 26**Wo nna, tee yai ye naa n pye mii, le nde: Ye ma yii wãa yawãhã wo, laa na, ye laam wo waa ma Yãhã wãsey yaa gaa ne; waa -sē ma kaklaha wĩ laa ne; waa -sē ma Yãhã kapãn laa dye u laam wo, wãtõr wĩ; waa -sē ma u ga Yãhã wĩ laa pãa nawee- ye yor raa ter wo; waa ter -sē ma wii tuu ga waha too yor ter nde kaplãŋ wã klaha, nawee- bye n ke war. Pe Yesu kãndeyãrfa yawãhãfa ma koo kai- ngĩ bye luhu, ke yai ke waha pe ta pe n ka yaha ye le Yesu kãnde wo.
- 27**Ye ma yee ye ga Yãhã wũhũ nkãy pãa pe yawãhãfa ye yor raa ter syi wo, ke pããfa ma n ter nawee- tãã yaha ye. Pe maha naa ke pãa pe ya wuhu na. Nawee waa ter yai u maha pye, wii tuu ga waha ke kaplãŋ wã klaha, pe yawãhãfa bye n ke war.
- 28**Le ma -sē pye koo kaplãŋ ngĩ wãklahafua wee ye, waa ma n yĩmbui yir pe yawãhãfa n naa n luhu u ye ye. Wii ma nii kaplãŋ pãa yor raa ter syi wo, u naa ke pãa u ya ya Yãhã ye.
- 29**Mpãy poo na pe Yãhã kapãn laa luhu pe laam wo, poo syãm syi, laa na tãã ya, ga waha kapãn gbe, pe ke tõr nawee- ye. Pe yawãhãfa -sē ga yãŋ le pe kaplãŋ wo.
- 30**Waa ma pye kapãn na, loo yale wo Yãhã kapãn laa ma dye waa ter laam wo, u n yee u ga le tõr, wii u ma kapãn na, u yai u yaha le.

- ³¹Loo nde na, Yāhā wūhū ma dye ye laam wo, ye ga waha naa ke tōr yii ye koo syi, yii wuhu na. Loo ga ta ye yawāhāfa ga kaklaha yāā, pe maha plāhā nii le Yesu kānde wo.
- ³²Mpāy pe koo Yāhā kaplāṅ luhu, ma ke tōr nawee- ye, pe yai pe pe ya wāyigi cā ke wāpāā yale ne.
- ³³Ye sē yāā, Yāhā sē n traha nawee- pe nii wāplaṅpyefa ye. Ke n ke pe naa n nii yrīṅ na. Mii le ma mii syi dyaṅ Yesu kāndeyārfa yawār wo, teebehe bye wo,
- ³⁴ye ca yai pe yaha naa n le ye yawār wo, pe sē yai kaplāṅ wāpāā ne koo fla na ye. Ye sē yāā, Yāhā sabangbāṅ wo, le ma le yrūhū yaha ma yee, ca yai pe yīy kor naa n le.
- ³⁵Pe ma yee pe ga laa yey, pe ga naa le yey pe pa ye kle wo. Le sē yō cōo u naa n pāā Yesu kāndeyārfa yawāhā wo ye.
- ³⁶Tee n pye ke syi, yii fla la le Yāhā kapān yir laa, yii ya la tee le yāā?
- ³⁷Wii ma yee Yāhā kaplāṅ n dye woo laam wo, u n ke tōr nawee- ye, laa na u ma le ga, a Yāhā Yrā Fānga ma u ne, ufua yai u cā Yīṅfua Yesu kānde wūhū kē tē yrūhū n yar ye na.
- ³⁸Wii ma loo sye, Yāhā bya ga ba ufua sye.
- ³⁹Wo nna, lii le ma le na, -ye naa n ke Yāhā kaplāṅ n naa n dye ye laam wo, ye n naa ke tōr nawee- ye! Ye ma syi ye sē Yāhā kaplāṅ wāpāā sye yor raa ter syi wo ye!
- ⁴⁰-Ye naa ke kai- pye yīntaha ne, ye ma n plaṅ naa n pye ye!

Kōrntifa cir 15

- ¹Wo nna, le Yesu kapāyī lii tē pāā ye ye, ye le sya le yaha ye laam wo, ye yii plāhā le wo. N n traha n maha le gbihi pāā ye ye.
- ²Tē ba le yar ye na mii, ye ma le le yaha ye laam wo koo syi, le ga ta ye n sya yaha. Mii loo sē ne ye, le ga nii mii ye le ka sya ke dyaṅ.
- ³Kai lii le ma yīṅ, pe ra klaha le ne mii syi dyaṅ, ta bya, n ba ye klaha le ne koo syi dyaṅ. Loo ne nde: U Yāhā Yīndefua Crise ku wo kapee- wī na, mii le bii cāā yrūhū yaha Yāhā sabangbāṅ wo mii.
- ⁴Pe u le gbī wo. Ke plii tāā wuhu, u n yir gbā wo, ma dur ba yrāṅ na gbaafa ye, mii le bii cāā yrūhū yaha Yāhā sabangbāṅ wo mii.
- ⁵U n u ya yar Pyar na. Loo kur ye, u n u ya yar pe kānyārwei sēnsye syām na.
- ⁶Loo kur ye, u n u ya yar u kānyārwei yīsyām gbeebua mpāy na. Pe fānga ma nantāṅ yrāṅ na, nanem mpāy ya me pe ku pe laam wo.
- ⁷Loo kur ye, u n u ya yar Syake na, ma ba u ya yar pe Yesu tēnlehe bye na.
- ⁸Poo mii bye kur ye, u n u ya yar ta bya na, ndoo wii n ma mii pe bye nambuange dyaṅ.

- ⁹Ye sē yāā, ndoo kē n ma pe Yesu tēnlehe bye nakūntāŋ. N sē yai ge yai pe naa ra yee Yesu tēnlehe ye, n tee naa Yesu kāndeyārfa ke wāboo ne.
- ¹⁰Yāhā laantār kāmay na, tē ma ngii n nii koo. Ke kayī lii pye ra kē, le laa yō ra kē, ma sya ra ta ge ta ra n tēn tē ma ta ter pe Yesu tēnlehe bye yaha. Cīinde -sē na, ndoo sē kē n waha yia loo tēn nde na ye, te Yāhā laantār roo fānga kē, laantār rii ke te wāā ra kē.
- ¹¹Loo nde na, le tāy le pye ndoo woo, le tāy le pye poo woo, loo wīī nen ya ne wo bye too n pāā ye ye Yesu Crise wīī na, ye n u ta ye Yater.
- ¹²Loo ne too n pāā nawee- ye ma yee, u Yāhā Yīndefua Crise yir gbā wo, ma dur ba yrāŋ na gbaafa ye. Yii mpāy -sē maha pye mii ma le pāā, a mpāy pe ku wa, pe saa ba yir gbā wo, pe nii yrāŋ na ye?
- ¹³Le ma pye cīinde, le yīntaha ne u Crise sē yir gbā wo, ma dur ba yrāŋ na ye.
- ¹⁴Le ma -sē pye u Crise sē yir gbā wo, ma dur ba yrāŋ na gbaafa ye ye, too u wīī pāā ye ye, wo ka n pye; tee u ta ye Yater, ye ka pye.
- ¹⁵Tesē, le ga nii mii wo kawar fua taha Yāhā na, ma yee ke u Crise ta u n yir gbā wo, ma dur ba yrāŋ na. āwā, le ma pye cīinde, Yāhā sē nakur ta te n yir gbā wo, ma n nii yrāŋ na ye, le yīntaha ne, ke sē u Crise ta u n yir gbā wo, ma dur ba yrāŋ na gbaafa ye ye.
- ¹⁶Ye sē yāā, le ma pye nakur saa ba yir gbā wo, te nii yrāŋ na ye, le yīntaha ne, Yesu Crise sē yir gbā wo, ma dur ba yrāŋ na ye.
- ¹⁷Le ma pye u Crise sē dur ba yrāŋ na ye, ye u ka ta ye Yater ke dyaŋ; kapee- nkāy tee pye, ke sē laha kāā ye na ye.
- ¹⁸Tesē, Yesu kāndeyārfa mpāy bye pe ku, pe saa sya yaha ye.
- ¹⁹Wo ma koho taha yaha u Crise na, ma yee u koho le wo ye driyē nge ya wo, wo wīī ga pee le ta ter nawee- bye wīī na.
- ²⁰Lii le ma cīinde, loo ne nde: U Yāhā Yīndefua Crise woo kē u cāā yir gbā wo, ma dur ba yrāŋ na. Woo wīī le yar, mpāy pe ku pe bya ga ba yir gbā wo, pe nii yrāŋ na.
- ²¹Ye sē yāā, nawee waa wīī bii ta, gbā n dye nawee- bye nsoho wo. Nawee waa ter wīī kē le ta yagaa, nawee- bye ga ba yir gbā wo, pe dur nii yrāŋ na.
- ²²Dama wīī le ta nawee- bye n nii n ku mii, mpāy bye pe -sē wāā le u Crise ne, poo bye ga ba yir gbā wo, pe nii yrāŋ na koo syi.
- ²³Le ga ba nii mma ma syi dyaŋ: Yesu Crise woo u cāā yir wa pe bye yaha. Kur ye, mpāy pe ma u wām, poo ga ba yir pe ya ndoŋ gbā wo, pe nii yrāŋ na u durbaper.
- ²⁴Loo kur ye, driyē kuayale ne. U Crise ga ba yīnfat ter bye kua kāā, tesē yahasee fle ne, tesē fānga ter bye ne. Loo kur ye, u ga kai- bye le soho u Tuhufua Yāhā koho wo.

- 25 Ye sē yāã, u Crise yai u nii kai- bye yīŋ na, Yāhā n sya ba u napī- bye yia, ke pe ta u n troho fyāhā tā pe na.
- 26 Napī wii u ga pye klaha- kur ye, woo kē gbā ne.
- 27 Ye sē yāã, le ma le yrūhū yaha Yāhā sabangbāŋ wo ma yee: "Yāhā ta u n troho fyāhā tā wān kur bye na." Pe ma yee wān kur bye, pe sē -sē yee Yāhā bya ne ye. Koo kē ke wān kur bye yia, ma ta u Crise n troho fyāhā tā te na.
- 28 Kai- bye fānga ma ba le soho u Crise koho wo, woo wii u ma Yāhā Dya, u ga u ya le soho Yāhā koho wo. Loo nde na, Yāhā ga nii ke kai- kur bye yīŋ na.
- 29 Tee n yee, mpāy pe ku wa pe saa ba yir gbā wo, pe nii yrāŋ na ye, nwa ta ye laam wo, mpāy pe ya tāã n yi loho wo mpāy kē pe ku wa?
- 30 Ndoo tesē ra tēntēwai ne, nwa ta kayīhī n wo yāã yalebye le Yesu kapāyī wāpāã wī na?
- 31 Wo nna, plii bye gbā ma ra tāy tūntūn. Ye wī ma ra ye yīnkuāyir wī, wo Yīŋfua Yesu Crise kāmāy na. Loo ne, n kai- ngī pāã ye ye.
- 32 Tē le sya, ma nii srā waygapyār ne Yefesyi wo, le ma ne pye naweete laam wī ya ne, le ga ba lii yō ra kē? Le ma pye mpāy pe ku wa, pe saa ba yir gbā wo, pe nii yrāŋ na ye, ah -too naa wo troho tāhā plāhā nge yor wo ke n yee: "-Too naa n di, wo naa n wo; ye sē yāã, sukūhū gaa laam wo waa ku."
- 33 -Ye yii yigi, ye sē plāhā nge yāã ke n yee: "Mboo wii ma pye naweeyō, ma -sē nii n taha naweepee- na, pe ga ma le pe yor wo."
- 34 -Ye laantor yāã, loo le yō, tee tyii kapee- wāpyeŋ na! Ye laam wo, mpāy ma pe sē Yāhā wūhū cā ye. Le yai le naa fyar yigi ye kē!
- 35 Waa ga waha le yey u yee, a mpāy pe ku wa, pe ga ba pye mii pe yir gbā wo, pe nii yrāŋ na? Pe kadye ga ba nii mii syi dyaŋ?
- 36 Naplege kē ufua ne. Ye sē yāã, ma" a ngaa pua le kāntraha wo, le pua yai le ku wa le cā fīy.
- 37 Ngaa pua ya ne taa le kāntraha wo. Le ga waha pye sepua syi, laa na ngaa ter pua. Ke digi wāŋ gii ke fīy wa ma nii wan, koo sē kē taa le kāntraha wo ye.
- 38 Pua woo pua woo, Yāhā ga u ta u n fīy koo laam wāfīy. Pua woo pua woo, u yai u fīy u nii ngii, Yāhā ga u ta u n fīy u nii koo kla.
- 39 Yāhā ke wān tii bye tāhā, tesē nawee ne, te bye kadye wee wāceŋ ye: Nawee kadye ma ke ya ya; treresyar kla kadye ma ke ya ya; kānsyā kadye ma ke ya ya; fua kadye ma ke ya ya.
- 40 Yāhāyīŋ wān bya ma, tesē kāntraha wān ne. Yāhāyīŋ wān nayōr ma te ya ya, kāntraha wān nayōr ma te ya ya.

- 41Yai nayõr ter ma ke ya ya, yroŋ nayõr ter ma ke ya ya, yrompii nayõr ter ma ke ya ya. Pe yrompii bye ge, pe nayõr ma pe ya wuhu na.
- 42Mpây pe ku wa, pe ma ba yir gbã wo, ma nii yrãŋ na, le ga ba nii koo syi dyaŋ. Nakugu kadye ma le wa gbĩ wo, ke ga fũhũ. Ke ma yir gbã wo, ma nii yrãŋ na, ke saa ku nantãŋ ye.
- 43Nakugu ma le kãntraha wo, ke wee ngaa ye, fãnga wee ke na ye. Ufua ma ba yir gbã wo, ma nii yrãŋ na, u ga nayõr yãã, u maha nii fãnga ne.
- 44Nakugu ma le kãntraha wo, ke ma kãntraha kla ya dyaŋ. Ufua ma -sẽ ba yir gbã wo, ma nii yrãŋ na, u ga nii Yãhã Yrã kla. Yagaa, wo ma kãntraha kadye ne, wo ga ba nii Yãhã Yrã kadye ne.
- 45Ye sã yãã, le ma le yrũhũ yaha Yãhã sabangbãŋ wo ma yee: "Dama wii u ma nawee cir, Yãhã kã ke bii ta u n nii yrãŋ." Yesu Crise wii u ma mii Dama syãŋ wuhu waa dyaŋ, woo ma Yãhã Yrã lii le cĩnde yrã wãã nawee kã.
- 46Yãhã Yrã kla koo sã kã ke cãã n pai ye. Kãntraha kla kã ke cãã n pai, Yãhã Yrã kla n cã taha.
- 47U Dama cir Yãhã bii u tãhã cuhu ne, u n nii kãntraha kla. U Dama syãŋ wuhu woo ma yãhãyiŋ kla.
- 48Mpây pe ma kãntraha wãm, pe ma mii wii dyaŋ Yãhã bii u tãhã cuhu ne. Mpây pe ma yãhãyiŋ wãm, poo wĩ ma mii wii dyaŋ u ma yãhãyiŋ wũũ.
- 49Yagaa, wo ma mii wii dyaŋ u pye kãntraha kla. Wo ga ba nii mii wii dyaŋ u ma yãhãyiŋ kla.
- 50Wo nna, lii n n traha n pãã ye ye le nde: Wii u ma kãntraha kla, kadye ne u ye ntãŋ ne, u saha dye Yãhã yai klo wo ye. Kãntraha kadye ma gbã koho wo, kadye nge syi saha kuee yai tãŋ yrãŋ ye.
- 51Yagaa, n ga kai laa pãã ye ye, lii tee sã cã ye. Wo bye saa ba ku tãŋ ye. Mpây pe ku wa, tesẽ mpây ne pe ga ba pye yrãŋ na, pe bye kadye ga ba wã klaha.
- 52Le ga ba pye le yalebye wo, teele nen ya, yaliile wo tũtũtũ ma ba yer wãwuu ne. Tũtũtũ ma ba wuu, mpây pe ku ter wa, pe ga yir gbã wo, pe kuee yai tãŋ yrãŋ na. Wii mpây wo ma yrãŋ na, wo bye kadye ga ba wã klaha.
- 53Ye sã yãã, kadye nge gii ke ga waha fũhũ, ke yai ke ba nii ke saha fũhũ yãã ye; koo gii wãkuyãã ma ke na, ke yai ke ba nii wãkuyãã wee ke na ye.
- 54Kadye nge gii ke ga waha fũhũ, wãkuyãã ma ke na. Sukũhũ gaa laam wo, ke ga ba nii ke saha fũhũ yãã ye, wãkuyãã saa pye ke na ye. Loo yale wo, Yãhã sabangbãŋ kaplãŋ ngĩ ga nii cĩnde. Koo kaplãŋ kã ngĩ: "Gbã wĩ kua, gbã yia tãŋ!"
- 55Gbã saha yia wãboo na nantãŋ ye. Gbã fãnga kua."
- 56Gbã fãnga yi kapee- wãpyeŋ wo. Kapee- wãpyeŋ fãnga -sẽ yi Yãhã kãnde katanŋ wo.

⁵⁷Yāhā kē ke fānga wāã wo kē Yesu Crise kāmāy na, wo n waha n yia. Ke miingbāñ yai ke naa n sey yalebye!

⁵⁸Loo nde na, wo nna, -ye yii plāhā, Yesu wīi n nii gbāã ye laam wo, ye n u tēn tē naa n yō. Ye le cā ma yee, le Yīñfua Yesu tēn lii tee n tē woo gē kāmāy na, tēwai sē ne ye.

Korntifa cir 16

¹Pe war wāwāã wīi na mpāy kē pe ma Yāhā nawee-, tē ba Galasyi Yesu kāndeyārfa yawāhāfa yar pe naa n pye mii, ye bya -ye naa n pye koo syi!

²Jimaasyi jimaasyi, nawee nawee woo, tuu ga waha yia kii na, u koo cer yi ta yaha u ya tāy teelaa wo. Loo na, n ma ba pa ye fla na, ye saa naa yii fāy war wāwāã wīi ne ye.

³N ma ba ka ye fla na, ye ga naweeyōm mpāy yāñ yi, ye pe war bye le soho poo koho wo. Ndoosē ga sabar yrūhū, n le soho pe koho wo. Ke syi, pe ma ga dye Yurusalem wo, ke fla Yesu kāndeyārfa ga pe wāpa yīñ cā.

⁴Ta bya ma -sē yai n ka Yurusalem wo, waa ke yrāhā yi wii na pe ne.

⁵N ma ba ka Maseduan kāntraha na, n ga ta ter ga ye fla na. N n traha n ga yi Maseduan Yesu kāndeyārfa na.

⁶Laa na n ga ba faa ma- ye fla na, laa na n ga ba wer cāã bye pye ye fla na. Loo na, teelaa fla wākañ ma ba yi ra na, ye ga waha koho le ra ye, ta n ka ke fla na.

⁷Yagaa woo, n sē n traha wo n wii yāã wāyāã ya, ta n ta ter ye. N n traha n ba yalaa dye ye fla na, Yīñfua Yesu ma le sya.

⁸Pāānkoti gbar -sē ga ra yāã Yefesyi na nwo.

⁹Ye sē yāã, ta yīñ tāy tēngbāy laa ne nwo, koo kē. Napīi- wānihi naa bye ne, n ga loo tēn nde tē.

¹⁰Timuti ma pa ye fla na, -ye u yigi yō! Ye sē yāã, woo bya ma le Yīñfua Yesu tēn na ta wāñ syi dyañ.

¹¹Ye ma syi ye ga naa u kloñ ye! -Ye koho le u ye u n waha u yrāhā yi yrīñ ne, u pa ra fla na. Wo u sēñ, ndoo tesē pe Yesu kāndeyārfa ne.

¹²Wo tēntēwe Apolosu woo wīi na, n naa u nar u ka ye fla na, pe Yesu kāndeyārfa mpāy ne. Le sē -sē pye u laam wo yagaa ye. U ma ba draha yāã, u ga ba ka.

¹³Ye ma n faha yii na ye, -ye ta Yesu wīi n nii gbāã fānga ne ye laam wo! -Ye naa tetege le yii wo, -ye naa yii plāhā le Yesu kānde wo!

¹⁴Ye tyii ye ntāñ n dye yii tāy ye kānkai- bye wo!

¹⁵Wo nna, ye Tefanase cā u kahafa ne. Ye cā poo me pe cāã dye le Yesu kānde wo Yakayi kāntraha na. Le tāy pe ye, pe n nii koho le pe Yesu kāndeyārwei ye.

¹⁶-Ye naa nagboho ta poosyifa na, tesē mpāy bye ne pe ma le Yīñfua Yesu tēn na!

17Tefanase ye wāpa wĩ tǎy ra ye, Fartinase ne, Yakakuse ne; tee sē pye ye, poo me pe pye ra ne ye draha wo.

18Pe pa ma ba ra laam yīn, le n maha ye bya laam yīn ye kē. Ye yai poosyifa wĩ n naa n tǎy ye ye!

19Yasyi kǎntraha Yesu kǎndeyǎrfa yawǎrfa bye ye syar. Yakila u cɔɔ Persyile ne, ma suhu Yesu kǎndeyǎrfa mpāy ne pe pe ya wǎǎ pe kaha wo, pe ye syar Yesu kǎndeyǎrfa syaha ne.

20Wo teende Yesu kǎndeyǎrfa bye ye syar. -Ye yii syar naambiyǎr syaha ne!

21Ndoo Pɔl, n ga kaplǎŋ ngĩ kuasaha yrũhũ nii ya: N ye syar.

22Wii ma yee Yĩŋfua Yesu wĩ sē n tǎy u ye ye, yoosēn te pye ufua na. Maranata: Wo Yĩŋfua Yesu, pa!

23Wo Yĩŋfua Yesu, u u laantǎr yar ye na.

24Ye bye ntǎŋ dye ra tǎy. Wo bye wǎǎ le Yesu Crise kǎmay na.

Kɔrntifa saba syãŋ wuhu

Kɔrntifa saba syãŋ wuhu 1

¹Ndoo Pɔl kē, ma suhu wo Yesu kãndeyãrwe Timuti ne, too saba nwo yrũhũ nɔ wãã. Ndoo Pɔl kē, le tãy Yãhã ye ke n ta ta Yesu Crise tẽnlehe. Wo u saba yrũhũ nɔ wãã yii Yesu kãndeyãrfa yawãhãfa kē Kɔrnti wo, ma suhu yii mpãy bya ne, tee ma Yãhã wãm ke Yakayi kãntraha kur bye wo.

²Wo Tuhufua Yãhã tesē wo Yĩŋfua Yesu Crise ne, ke ke laantãr yar ye na tesē ke yrĩŋ ne.

³-Too wo Yĩŋfua Yesu Crise Tuhufa miingbãŋ gboho, Tuhufua wii kacãn wee u laantãr na ye, woo kē Yãhã ne, Yãhã gii ke nawee flaŋ yalebye.

⁴Wãfãy gii syi ter ma sya wo dye, ke wo flaŋ. Koo syi kē, mpãy bye pe ma wãfãy wo, wo bya ga waha pe flaŋ wii ndoŋ wãflaŋ gii syi ter ne Yãhã ke wo flaŋ.

⁵Ye sē yãã, le ma mii wo dyaŋ u Yãhã Yĩndefua Crise ne. Wãfãy tii te u dye ter, te syar. Wãfãy busãã ga ba wo dye ke syi dyaŋ. U -sē wo flaŋ koo syi dyaŋ.

⁶Wo ma nii n fãy, wo n ke yii poo na, ye wãflaŋ yãã, wãsyayaha ne, koo kē. Wo ma -sē wãflaŋ yãã, ye bya ga wãflaŋ yãã, ke n ye ta, per gaa ye n waha naa wo wãfãy ter syi fãy laanyĩn ne.

⁷Loo ne, wo koho taha yaha ye wĩ na fãnga ne. Wo cã ma yee, tee wo wãfãy ter syi yãã, ye ga ba wo wãflaŋ ter syi yãã.

⁸Wo nna, ye sē yãã, wãfãy tii bye te wo dye Yasyi kãntraha kui wo, wo n traha ye te cã. Te wãfãy ba gboho ter wo na. Wũũsaha ge sē pye wo na ye. Wo sē ba cã ge cã waa kuee yrãŋ na nantãŋ ye.

⁹Wo n sya ba yee pe ba wo wãboo wĩ pãã ta. Koo wãfãy nge -sē wo ta wo n cã ma yee, wo sē yai wo koho taha yaha wii na, mii Yãhã ya sē kē ye, koo gii ke nakur ta te n yir gbã wo, ma n nii yrãŋ na.

¹⁰Koo kē, ke wo sya yaha gbã koho wo; ke ga wo sya naa n yaha koo syi. ãwã, wo koho taha yaha ke na, ma cã ke ga wo sya naa n yaha koo syi.

¹¹Wo maha cã, yii ge ga koho le wo ye Yãhã wãnar ne. Nawee- busãã ma nii Yãhã nar wo kē ke syi, ke ga luhu pe ye, ke loo kayĩ pye wo kē, nawee- busãã n syaha wãã ke kē wo wĩ na.

¹²Lii le ma wo ye yĩnkuãyir wĩ, loo ne nde: Wo laam wo, wo le cã laha ma yee, driyẽfa nsoho wo, tesē ye bya nsoho wo, wo naa wo troho tãhã Yãhã cĩinde yor wo, ma maha naa wii ta prafa mii Yãhã le yar mii. Wo sē waha yia koo troho wãtãhã ter nge na nawee laam kacãn syi kãmay na ye, Yãhã laantãr kãmay ne.

¹³Yii ge le cã ma yee, kaplãŋ nkãy too yrũhũ nɔ n wãã ye kē, ke yĩntaha ma gbegbe, ke wee sũ ye.

¹⁴Tee ke yĩntaha war cacar yagaa, ta laam wo ye ga ba ke war tãŋ. Koo kē nge ne: Yĩŋfua Yesu durbaper, wo wĩ ga ba nii ye ye yĩnkuāyir wĩ, tesē ye wĩ bya ga ba nii wo ye yĩnkuāyir wĩ.

¹⁵Loo nde gboho ra laam wo, ta n sya ba yee, n ga cãã ka ye fla na, wo n wii yãã, wo maha ba wii yãã taha tehe syãŋ gaa na, le n nii ye ye kayĩ laa.

¹⁶Ye sē yãã, n ba naa n yee, ndoo ga cãã ka ye fla na, n cã ta ter ga Maseduan kãntraha na, n ma ga dur, n maha ba yi ye fla na, ye n koho le ra ye ra yrãhã wāyi na Yude kãntraha kue ye.

¹⁷Tē ba loo nde le yaha ra laam wo, laa na yii mpāy le ga ma yee, tē sē ba le ta kai ye? Ye yee la, n laam ga naweete wãŋ syi dyaŋ, n naa yē klaha, n waha naa n yee "ãwã", tē maha naa n yee "aye" le yalebya wo?

¹⁸Yãhã gii ke sroŋ, n ga waha le pãã ke yĩnde na n yee: Kapãn lii too ba ye yar, wo sē yee "ãwã" ma maha wã klaha ma wo yē klaha le yalebya wo ye.

¹⁹Ye sē yãã, ndoo, Silaasyi ne, Timuti ne, Yãhã Dya Yesu Crise wii, wo u wĩ pãã ye ye, u sē pa u n pai nii u naa n yee "ãwã" tuu dur naa yē klaha le yalebya wo ye. Yesu wĩ le yar, Yãhã sē dur n yi le kapãn kur ye ye.

²⁰Ye cã u wãpaŋ wo ta wo n cã, Yãhã ke bii yē ter kayũhũ nkāy wãwãã ne wo kē, waa ke bye yãã. Yesu wĩ wo ta wo n cã, Yãhã sē yēklahaŋ cã ye. Loo ne, too ne yee le nii ke syi Yesu Crise myaha na, Yãhã miingbãŋ kē too n gboho loo nde ne.

²¹Wii tesē ye ne, wo seefar le Yesu Crise ne, Yãhã ge kē ke wo ta wo n waha wii plãhã wo Yesu wãtaŋ ne wo Yater. Koo kē ke wo yãŋ yi.

²²Ke ke myaha puhu gbãã wo na, ma Yãhã Yrã le wo laam wo, loo n ta wo n cã waa ba ke kayũhũ yãã, kayũhũ nkāy ke ke ta yaha wo kē.

²³Ya"a yãã n sē dur ga ye fla na ke Kõrnti wo ye, n sē naa n traha n wãfãy ta ye na ta kaplãŋ ne ye, koo kē. Yãhã yĩnde ma ra na, le ma pye kawar, ke ra ta ra n ku.

²⁴Wo cã ye Yesu sroŋ ta ye Yater; le sē nii mii wo n ke wo ye le le wo fãnga na ye. Ye nii nuhu ne, loo ne too n ke ye ne.

Kõrntifa saba syãŋ wuhu 2

¹Loo ne ta n yee, n saa maha ka ye fla na n ga maha wãfãy gaa taha ye na ta kaplãŋ ne ye.

²Ye sē yãã, n ma wãfãy ta ye na ke syi, yoo ga ba nuhu le ta laam wo?

³Loo ne, ta n ba saba waa yrũhũ nɔ wãã ye kē, ma yee n sē naa n traha n ka ye fla na ye n wãfãy yãã, le n nii ra bya ye wãfãy ye. Ye cã ye wĩ ne, le ga waha nuhu le ra laam wo. N maha cã ma yee, nuhu ma pye ra laam wo, le ga nii nuhu wĩ ye bye ye.

⁴U faale saba wāyrūhū wīi nii ra ye wāfāy wīi laa, ma suhu laam wlāhā wīi, tesē yīntām wāyi wīi. N sē yee le nii ye ye wāfāy ye, n n traha ye cā, ye ntāŋ dye gboho ra tāy kacān wee ye, koo kē ra n ba u faale saba yrūhū nō wāā ye kē.

⁵Ye laam wo, waa ma pye u laa tee pye, le n nii laam wāwlāhā wīi, ye cā ndoo laam sē me ufua wlāhā ye. Yii mpāy laam me u wlāhā, le ma sya pye ye bye sē me ye.

⁶Yii busāā ma -sē u pēn wa, le yai u ne ke dyaŋ.

⁷Yagaa, ye -sē yai ye tyii u kapee- fue na, ye nuhu le u laam wo; mii loo sē ne ye, woo ge laam ga waha wlāhā ter u ye, le sya kacān bye kua u na.

⁸Loo ne, n ga ye nar nde ne: -Ye u yigi yō u n cā u yee, u ntāŋ dye ye tāy.

⁹Ya" a yāā, n ba u faale saba yrūhū nō wāā ye kē, n maha naa n traha n yāŋ, ye ma pye ye n luhu ra kaklaha ye yalebye.

¹⁰Waa ma laa tee pye, ye n tyii u kapee- fue na, ndoo bya ga tyii ufua kapee- fue na. Ta wīi ma pye laa ne kapee- foho wātyii wīi laa na, n ma tyii koo kapee- foho na, n le pye yii wīi na u Yāhā Yīndefua Crise yīnde na.

¹¹Wa" a yee, wo sē tyii ufua kapee- fue na koo syi ye, sāndāpee yīŋfua Setane ga waha fānga yāā wo na, woo wii wo u laam wūhū cā yō.

¹²Tē ga dye Toosa wo, ma yee ndoo ga le Crise kapāyīi pāā ke fla na, Yīŋfua Yāhā ba ke fla draha cāā gbihi ta wa ra yaha ye.

¹³Tē -sē ga dye ke fla na, n sē wo Yesu kāndeyārwe Tyite yāā ye, ta ntāŋ n nii ra cer busāā. Loo n ta, ra n ba kānde nar Toosafa ye, ma ter Maseduan kāntraha na.

¹⁴Yāhā miingbāŋ yai ke naa n gboho, koo gii ke wo ta wo n yia kai- bye na u Yāhā Yīndefua Crise kāmay na. Ke wo ta wo Crise wīi pāā nawee- ye teebehe bye wo mii lasekole dyaŋ too n yār teebehe bye wo.

¹⁵Ye sē yāā, Yāhā ye, wo ma Crise lasekole dugu dyaŋ mpāy nsoho wo pe wāsyayaha yāā wa, tesē mpāy ne pe plaha kāmpee- wāyār wo.

¹⁶Mpāy pe plaha kāmpee- wāyār wo, koo lasekole dugu nge ma gbāku dugu ne, ke n pai gbā ne. Mpāy pe wāsyayaha yāā wa, koo dugu nge ma cīinde yrā dugu ne, ke cīinde yrā wāā nawee kē. Yoo syi ga waha yia tēn nde na?

¹⁷Ye sē yāā, wo wee mpāy dyaŋ pe le Yesu kapāyīi wā klaha, ma le ta wake wīi ye. Yāhā kē ke wo lehe wāā. U Crise tēntē- me wo ne, wo yē kaplāŋ sroŋ Yāhā yīnde na.

Kōrntifa saba syāŋ wuhu 3

¹Wo ma n pāā ke syi, le sē nii mii wo wii sey ye. Wo sē maha n ke mpāy dyaŋ, wo saba yar ye na, wii syi u wo sey ye. Wo sē maha woo syi saba ke, ye u gbihi wāā wo kē ye.

²Yii me, tee ma woo syi saba wo ye, saba wii syi u yrūhū yaha wo laam wo. Nawee- bye ga waha le yāŋ cā, pe naa le kal ye troho wātāhā na saba ge dyaŋ.

³ãwã, ye wĩ ma mii saba dyaŋ u Yãhã Yĩndefua Crise le yar wo na, wo n le yrũhũ yar nawee- na. U sã yrũhũ cĩnde sabakãi ne ntẽmbapai na ye. U yrũhũ Yãhã Yrã ne nawee- laam wo.

⁴Wo ma n pãã ke syi, wo koho taha yaha Yãhã na Crise kãmay na, koo kẽ.

⁵Wo -sẽ cã wo saha yee, wo ga waha yia yãã tẽn nde syi na wii ya kãmay na ye. Wo ma waha yia lii na, Yãhã kẽ.

⁶Ye sã yãã, koo kẽ ke wo ta, wo n waha nii ke naambiyãrfãn tẽntẽ-, loo ma Yãhã Yrã wĩ. Kãnde lii le ta, le tẽn kalaa wee ke naambiyãrfãn wĩ na ye. Loo kãnde nde lii le yrũhũ yaha, le nawee- yar pe yai gbã ne pe kapee- wãpye wĩ na. Yãhã Yrã loo -sẽ cĩnde yrã wãã nawee kẽ.

⁷Le Yãhã kãnde kataŋ bye bii yrũhũ yaha ntẽmbapai na wii Yiifee- faale wãdyaha Musa kẽ. Tuu naa ke yar nawee- na, le yalebya wo Yãhã nayõr n yehe Musa yĩntaha na, pe Yiisrefa sã waha u yãŋ ge yãŋ ye. Ke wãyehe palpal nge sã -sẽ ma- ye. Kãnde lii le ta, loo lii le tẽn n gaha nawee ne gbã kue ye, nayõr ge ma le na.

⁸Loo na, ye yai ye cã ye yee, Yãhã Yrã tẽn nayõr ga gboho, kacãn saa pye ye.

⁹Tẽn lii le naa n gaha nawee ne gbã kue ye, nayõr te -sẽ pye le na, ye yai ye cã ye yee, tẽn lii le nawee ta u n sroŋ Yãhã yĩnde na, loo nayõr ga gboho faale wãn na, kacãn saa pye ye.

¹⁰Loo na, wo ma ke yagaa naambiyãrfãn nayõr wãyehe palpal nge wãgboho yãŋ, waa cã ke faale cãã naambiyãr nayõr wee ngaa ge ye.

¹¹Ye sã yãã, kai lii le n ma- carle ya, le nayõr ma yehe ke syi, ye yai ye cã ye yee, kai lii wãkuayãã wee le na ye, kacãn saa pye loo nayõr wãyehe wãgboho na ye.

¹²Wo koho taha yaha loo nde na, koo kẽ wo n waha le Yesu kapãyĩ wũhũ pãã n yigi nawee- ye laanyĩn ne.

¹³Wo wee Musa wãŋ syi dyaŋ ye, woo wii u bii u yĩntaha tã tã fai ne, pe Yiisrefa ma syi pe u yĩntaha wãyehe palpal wãkuaŋ yãã, ke n kua ye.

¹⁴Pe Yiisrefa bya pye mii fai paha tã pe kacãn na, pe sã waha Yãhã wũhũ war ye. Ma sya ba waa ke yagaa na, Yiisrefa ma nii ke faale Yãhã sabangbãŋ kaplãŋ kal, le ga nii mii fai paha tã pe kacãn na, pe saha naa ke kaplãŋ yĩntaha war ye . Mboo wii ma -sẽ wãã le u Yãhã Yĩndefua Crise ne, loo fai nde ga gbe kãã ma kacãn na, ma n waha naa ke Yãhã wũhũ war.

¹⁵Ke nanga nge na, pe Yiisrefa ma nii Musa saba kaplãŋ kal, le ga nii mii fai paha tã pe kacãn na, pe saha naa ke kaplãŋ yĩntaha war ye.

¹⁶Wii ma -sẽ u ya le soho Yĩŋfua koho wo, loo fai nde gbe kãã u kacãn na.

¹⁷Ma" a luhu Yĩŋfua, Yãhã Yrã ne. Yãhã Yrã ma tẽn tẽ nawee wii laam wo, u wee fãnga gaa ter koho wo nantãŋ ye.

¹⁸Fai laa wee le tã tã wii yĩntar na ye. Yĩnfua nayõr n yehe wo bye yĩntar na palpal. Loo na, wo wã n klaha ma ga naa n nii Yĩnfua wãŋ syi, kaa n naa n taha wo nayõr na. Ye sê yãã, Yãhã Yrã tẽn ne loo ne.

Kõrntifa saba syãŋ wuhu 4

¹Yãhã loo tẽn nde le soho wo koho wo ke laantãr na, loo ne wo wii plãhã le wo.

²Fyar wũhũ nkãy ke n pye wam wo, wo koo wĩ sye. Wo sê nawee- wãwlaŋ kacãn ter ke ye, wo sê le Yãhã kapãn wã n klaha ye, wo le cĩnde loo yar n laha nawee- na. Too wo troho tãhã gbaa na ke syi Yãhã yĩnde na, mpãy pe sron, poo gε ga waha naa wo sey loo nde na.

³Le Yesu kapãyĩ nde lii too n yar nawee- na, mpãy pe plaha kãmpee- wo, pe saha le wĩ war ye.

⁴Ya" a yãã, pe sê le Yesu kapãyĩ wũhũ sya cĩnde ye, driyẽ nge yĩnfuapee pe laam kacãn wlãhã pe ye, koo kē. Woo yĩnfuapee nwo sye pe na, pe saha le kapãyĩ cãngbãŋ yãã ye, le kapãyĩ lii le Crise miingbãŋ wĩ pãã, woo wii u ma Yãhã ke ya kai na.

⁵Wii wĩ sê ne too n pãã ye, Yĩnfua Yesu Crise wĩ ne too n pãã. Wo yee wo ma ye tẽntẽ-, ma ga naa le Yesu kapãyĩ wũhũ tõr ye ye.

⁶Ye sê yãã, Yãhã bii yee: "Cãã- pe naa yehe wam laam wo!" Koo kē, ke n ke cãã- ta pe n yehe wo laam wo, ma wo ta wo n cãã- yãã ke miingbãŋ wãcãŋ na, ke miingbãŋ gii ke n yehe Yesu Crise yĩntaha na.

⁷Wo le Yesu kapãyĩ wũhũ cã, le kacãn cãã- n nii wo laam wo. Wo ma mii poor gbãhã dyaŋ wangbãŋ kla ne ke laam wo. Loo nde le yar gbaa na ma yee, fãngangbãŋ nge gii ke syi wee yãã ye, Yãhã wãŋ kē, wii wãŋ sê kē ye.

⁸Wãfãŋ ter bye wo dye, ke sê -sê waha wo boo ye. Ntãncer ma wo na, loo naa bye ne, wo koho taha yaha Yãhã na.

⁹Pe wo nuhu le Yesu kapãyĩ wĩ na, Yãhã sê -sê koho kuã wo na ye. Pe wo gbã cãär yaha kãntraha na, wo sê -sê ku ye.

¹⁰Wo kadye crã gbã ne mii Yesu Crise dyaŋ tuu gbã yãã mii. Wo kadye ma -sê nii yrãŋ na, Yesu Crise cĩnde yrã ter ne le ma wo ye.

¹¹Too ma yrãŋ na, gbã wo ke yalebye Yesu wĩ na. Koo ga ta Yesu Crise cĩnde yrã ter n waha naa n yãã wo kadye na, koo gii ke ga waha gbã yãã.

¹²Loo nde na, wo tyii gbã wo ke, ma yee cĩnde yrã le naa yii ke, cĩnde yrã lii wãkuayãã wee le na ye.

¹³Yãhã sabangbãŋ wo, wo wãdyaha gii ke Yãhã wãsey yay saba yrũhũ, ke le yrũhũ ta teelaa wo ma yee, woo Yãhã ta u Yater, loo ne woo n pãã ke ye ma ke sey. Wo bya, wo Yãhã ta wo Yater, loo ne wo ke wĩ pãã. Wo Yãhã ta wo Yater kãnkai- bye wo, wo wãle wãŋ syi.

¹⁴Ye sē yāã, wo cã ma yee, Yāhã wo Yīñfua Yesu ta u n yir gbã wo, ma dur ba yrāñ na gbaafa ye. Ke ga ba wo bya ta ye ne, wo n yir gbã wo, wo nii yrāñ na Yesu ne, ke maha wo ta wo n nii ye ne Yesu yaha ye.

¹⁵Kai- ngī bye n pye yii wī na. Te Yāhã laantār wāã nawee- busāã kē, ma yee pe nawee- fānga pe naa n pāã Yāhã ye, pe naa syaha wāã ke kē, pe naa ke miingbāñ gboho.

¹⁶Loo ne, wo sē fāy n sya ye. Wo kadye sraha ma sya pye n klaha- cacar, wo laam poo na, pe fānga yāã plii wuhu na.

¹⁷Wāfāy gii ke wo dye, ke ma car ya, ke sē maha n ma- ye. Koo wāfāy nge n pai wo kē kayī lii syi ne wākuayāã wee le na ye, kacān sē maha wee le wāgboho na ye. Le wī sē n tãn gē tãn ke wāfāy wī ne ye.

¹⁸Ye sē yāã, kai- nkāy ke n yāã yīnde ne, wo sē koo yāñ ye; nkāy ke sē n yāã yīnde ne ye, koo roo n kē. Kai- nkāy ke n yāã yīnde ne, koo n ma- carle ya, nkāy ke sē n yāã yīnde ne ye, wākuayāã wee koo na ye.

Kɔrntifa saba syāñ wuhu 5

¹Ye sē yāã, wo cã ma yee, driyē nge wo, wo ma kadye sraha gii laam wo, ke ma mii nwonge dyañ too dye nii. Wo ma ba ku, koo kadye sraha n pye klaha-, Yāhã ga ba yāhāyīñ nwoñ gaa wāã wo kē yāhāyīñ na. Wāklahayāã wee koo na ye. Yāhã gē kē ke koo nwoñ nge gbihi, nawee sē kē ye.

²Too ma teeli wo yagaa, wo n sī cīnde wāsī, ma n kē wo pye wo yāhāyīñ nwoñ nge wo.

³Ye sē yāã, wo yāhāyīñ nwoñ nge, koo gii ke ma wo kadyefāñ, ke ma ba gbihi wa, kadye saa maha ba kē laa yāã wo ye ye.

⁴āwā, too ma wo kãntraha nwonge nge wo, wo n sī wāsī ya woo, mii tegengbān dyañ te ma wo yīñ na. Le sē nii mii wo n kē wo wo kãntraha kadye miy yaha ye. Wo yee, wa" a ba ke yāhāyīñ kadye le, loo le ga tãy wo ye. Loo na, kla gii ke ga waha ku, koo ga draha yaha kla gii kē ke ma cīnde yrā ne, lii wākuayāã wee le na ye.

⁵Yāhã gē kē ke wo ta, wo ba koo wāwāklaha nge syi wā klaha. Ke ke Yrā wāã wo kē, ma yee le wo ta wo n cã, waa ba ke kayūhū yāã, kayūhū nkāy Yāhã ke ta yaha wo kē yāhāyīñ na.

⁶Loo ne wo sē fāy n sya ye. Wo cã ma yee, too ma kadye sraha nge wo, wo fla dey Yīñfua fla ne.

⁷Ye sē yāã, too sē kla gii yāã yīnde ne ye, wo koo ta wo Yater ma n yār.

⁸Wo sē fāy n sya kueekuee ye. Wo ma ne ga waha kadye sraha nge yaha, wo ga nii kuee Yīñfua tãy, loo le ne ga tãy wo ye.

⁹Le tãy wo ma kadye sraha nge wo woo, wo wee ke wo ye woo, lii too cāã n kē kai- bye yaha ye, loo ne wo wī le tãy Yīñfua ye.

¹⁰Ye sê yãã, u Yãhã Yĩndefua Crise ga ba wo bye sãhã, u wo nanem bye dããn wãã wo kē kayũhũ nkãy wĩ na, tesē kapee- nkãy wĩ ne, too pye cãã gii cãã na wo pye wo kãntraha kadye sraha wo.

¹¹Wo n fya Yĩnfua na, kacãn wee ye. Loo ne, wo n traha nawee- bye pe Yãhã wũhũ cã pe ke sya cĩnde. Yãhã wo cã. Too ma mii, ye bye le cã ye laam wo.

¹²Myaha sē kē too n kē ye ye ye, wo n kē wo wĩ le nii ye ye yĩnkuãyir wĩ. Loo na, mpãy pe kalaa wee laanyõm na ye, ma pe ya sey gbaa wũhũ koo ne, tee ga pe yē wãã naa n sya lii ne, yaa cã.

¹³Le ma pye cĩnde, wo yĩn wee ye, Yãhã ya wĩ ne le ne. Le ma -sē pye wo yĩntar ma gbegebe, le nii ye ye yĩnkuãyir wĩ.

¹⁴Ye sē yãã, wo ntãn pe dye gboho Yesu tãy, loo ya le tãy ter wo ye, ma wo ta wo n nii woo ya tēn tē. Wo le cã laha ma yee nawee nen ya ku nawee- bye wĩ na; le nii mii nawee- bye u gbã ter syi ku.

¹⁵U ku nawee- kur bye wĩ na. Loo na, mpãy bye pe ma yrãn na, pe wee yrãn na pe ya kãnkai- wĩ na nantãn ye, pe ma yrãn na Yesu ya kãnkai- wĩ na, woo wii u ku, ma dur ba yrãn na poo wĩ na.

¹⁶Loo nde ta, driyēfa pe nawee yãn u kadye sraha na mii syi dyan, wii sē nawee yãn koo syi ye. Faale wo, wo ma sya pye wo naa u Yãhã Yĩndefua Crise yãn driyēfa wãyãn u kadye sraha na, yagaa wo sē u yãn ke syi nantãn ye.

¹⁷Nawee woo ma kãhã seefar le wa Crise ne, u nii nafuē waa Yãhã yĩnde na. U faale kãnkai- kua u yĩn na; u kãnkai- bye nii tãn kafũhũ fla.

¹⁸Yãhã kē ke koo ngĩ bye ta. Koo kē ke wo wãã le ke ya ne Crise kãmay na, ma wo taha wo naa nawee- ta pe ba wãã naa n le ke ne.

¹⁹Ye sē yãã, Yesu Crise kãmay na, Yãhã tēn tē, ma ga nawee- bye wãã le ke ya ne, ke pe kapee- gbe kãã pe yĩn na. Ke wo taha, wo koo wãwããle tēn nde wĩ pãã nawee- bye ye.

²⁰Wo kapãn gbe Crise woo myaha ne; le nii Yãhã ge kē ke pãã n wãã ye ye wii yē ne: Wo le nar n waha ye ye Yesu Crise myaha na, ye tyii ye wãã le Yãhã ne!

²¹Kapee laa sē pye Yesu Crise yĩn na ye. Yãhã -sē wo kapee- bye taha woo yĩn na, ma yee woo nen ya kãmay na, wo sron ke yĩnde na.

Kɔrntifa saba syãn wuhu 6

¹Le nii ke syi, wii mpãy too ma le Yãhã tēn na, waa ye yar waha nde ne: Yãhã laantãr wĩ lii wãã ye kē, ye ma syi le n yi wãwaha ye.

²Yii ge le cã ma yee, le ma le yrũhũ yaha Yãhã sabangbãn wo ma yee, Yãhã yee: "Yaliile le ba yai n" luhu ma wãnar ye, loo yale le ba nɔ, n luhu ma wãnar ye. Per gii ke ba yõ n" ma sya yaha, koo per ke ba nɔ, n ma sya yaha." Ke Yãhã wãnar yaleyĩ -sē kē yagaa. Ke wãsyayaha peryũhũ -sē kē nanga.

- ³Lii too n ke, laa wāpee ma syi le yāã le Yāhã tēn kue ye ye. Loo ne, kai lii syi le sē sronj ye, wo sē n traha wo le syi laa pye waa na ye.
- ⁴Kānkai- bye wo, wo le yar Yāhã tēntē- me wo ne: Wo wii plāhã laanyĩn ne wāfāy ter bye wo tesē laam wāwlāhã ter bye wo tesē ntāncer ter bye wo.
- ⁵Ye sē yāã, pe wo gbã, pe wo tã nwompihi wo, pe klofa ta pe n wāhã cer wo ne; tēj nkāy ke waha, wo sē fya ke wātē ne ye. Wo naa wāy fāã sya Yesu tēn wĩ na, wo naa wo yē tã digi na.
- ⁶Wo kapyeņ ter le yar Yāhã tēntē- me wo ne, tesē wo kacān ter ne, wo laanyĩn ne, wo laantār ne, tesē le Yāhã Yrã ne le tēn lii tē wo laam wo, tesē wo Yesu kāndeyārwai ntāņ wādye wĩ ne wo tãy,
- ⁷tesē wo Yesu kapāyĩ wāpāã ter ne nawee- ye, ma suhu Yāhã fānga ne. Ya" a yāã wo yia kai- ngĩ bye na, Yāhã ke wo ta wo n sronj, loo ne le n paha wo na; loo maha ne, le ma wo naanmiy kla.
- ⁸Mpāy" wo sey, mpāy -sē" wo tyehε. Mpāy" wo miyũhũ yee, mpāy -sē" wo miipihi yee. Mpāy" wo tōr kawarfuafa ne, wo -sē" cĩnde pāã.
- ⁹Pe" wo yāņ mii pe sē wo cã ye, pe bye -sē" wo cã tãņ. Pe n yee too ku; wo -sē mii yrāņ na, nawee- bye yĩnde ma wo na. Pe" wo yāņ mii wāpēn gaa ter dyaņ ke wo dye; wo sē -sē ku le wo ye.
- ¹⁰Mpāy ma pe n ke wo laam n naa n war; wo laam -sē ma nuhu fla yalebye. Pe" wo yāņ nawām, wo -sē" kayũhũ wāã nawee- busāã kē. Pe wo yāņ mii ngaa wee wo ye ye, kayũhũ bye -sē ma wo ye.
- ¹¹Korntifa, yii mpāy ye ma wo naambiyām, nkāy ke pye wo laam wo, koo kē too pāã ye ye, wo sē laa wũhũ ye na ye. Ye wĩ laanfır yigi wo kē.
- ¹²Wii laha ye ye, yii me tee sē laha wo ye ye.
- ¹³Loo ne, n ga ye yar mii ta pii gε dyaņ ye ne: Ye ntāņ pe dye wo tãy mii, ye tyii wo ntāņ n dye ye tãy koo syi, -tee tyii wo wĩ n laanfır yigi ye kē.
- ¹⁴Mpāy pe wee Yesu kānde wo ye, ye ma syi ye naa n gbra pe ne kai- wo ye. Ye sē yāã, kai lii le sronj, le saha wāã le lii ne le pee ye; tesē kai lii le ma cāã- wĩ, le saha wāã le lii ne le ma wam wĩ ye.
- ¹⁵Ye cã u Yāhã Yĩndefua Crise saha wāã le sāndāpee yĩņfua Setane ne ye; loo na, wii u Yesu Crise ta u Yater, u saha wāã le wii ne u wee Yesu kānde wo ye.
- ¹⁶Yāhã kangbāņ ma suhu mpar wān ne, te dey te ya ne. -Ye yāņ, Yāhã gii ke ma yrāņ na, koo kangbāņ kē wo ne. Yāhã gε bii loo pāã ma yee: "N ga ba pye pe nsoho wo, n naa n yār pe ne. N ga nii Yāhã pe ye, pe n -sē nii ra nna."
- ¹⁷Loo ne Yĩņfua Yāhã n maha bii yee: "-Ye yii cer yi kãã pe nsoho wo! Ngii ke wee gbegbe ye, ye ma n tε ke na ye, n -sē ga ye gbihi yigi.

¹⁸N ga nii Tuhufua ye ye, ye n -sē nii ra dyam tesē ra pueesyam ne." Yĩnfua Yāhā kapān ne, koo gii ke ma tãŋ kai- byε fānga ne.

Kɔrntifa saba syāŋ wuhu 7

¹Ta naambiyām, Yāhā yē ter kayūhū ngĩ wāpyeŋ ne wo kē. Loo na, wo yai wo wo kadye yee yi naa n kãã, wo laam ne kai- nkāy wo ke wee gbεgbe ye, -too naa n fya Yāhā na, loo na waa laha kai- byε wo, wo nii cĩinde Yāhā nawee-.

²Ye tyii wo wĩ n laanfir yigi ye kē! Wo sē kapee pye waa na ye, wo sē waa koho kla pye klaha- u kē ye, wo sē fufor pye waa na ye.

³Le sē nii mii ye wĩ laa sē yō, koo ra n pãã ke syi ye. Yii gε le cã, n ba le pãã wa ye ye ma yee, ye wĩ gboho wo laam wo, le tãy wo ma yrāŋ woo, wo ku woo, ngaa saha wo cããŋ wii na ye ne ye.

⁴N sē cεr ye na ye, ye wĩ ma ra ye yĩnkuāyir wĩ. Wo wāfāy byε wo, ye wĩ ra flaŋ ma maha nuhu le ra laam wo.

⁵Ye sē yãã, too ga dye Maseduan kãntraha wo, wo sē wũsaha yãã ye, wo wāfāy ter byε yãã: Nawee- wāfāy ta wo na, wo maha naa ntãŋ cεr.

⁶Yāhā gii ke -sē wāfāyfa flaŋ, ke wo flaŋ Tyite wāpaŋ ne,

⁷tesē u yē kaplāŋ ne: Tee u laam yĩn kaplāŋ nkāy ne, ma fānga le u laam wo, u ke pãã ra ye. Ta wāyãã laam ke ye yigi mii, ye laam pe wlāhā ye ye ra wĩ na, tesē ye n kε ye dye ra kuε ye mii, u koo tōr ra ye. U kaplāŋ byε nuhu le gboho ra laam wo.

⁸Saba wii tē ba yrūhū nō wãã ye kē, ke kaplāŋ ma sya pye, ke ba ye laam wlāhā, yagaa u saba wāyrūhū wĩ tãy ra ye. Ke kaplāŋ ke ba ye laam wlāhā yaliile wo, le ba ra fāy loo yale wo.

⁹Nanga nge na, le nii ra ye nuhu wĩ, n sē yee ye laam wāwlāhā wĩ ye. Tee waha cã, ma koho klaha, ma le kãnyĩ gbe ye laam wāwlāhā flāhā tãy, loo ne le tãy ra ye. Ya" a yãã ye laam pe wlāhā ye ye, Yāhā wĩ ne. Koo fla na, wo sē laa tee pye ye na cĩinde ye.

¹⁰Ye sē yãã, laam wāwlāhā Yāhā kãnde na, le n pai kãnyĩ wāgbeŋ ne, kãnyĩ lii le n gaha nawee ne u wāsyayaha kuε ye. Loo yō. Driyēfa laam wāwlāhā ter, loo nde n pai gbã ne.

¹¹Yāhā ke ye laam wāwlāhā ta, ma tēn lii tē ye laam wo, ye sē le tēn fla yãã la? Kai lii le pye ye fla na, ye sē na, ye le ta kangbāy? Ye sē na, ye n kε ye le yar, nawee- n cã ye wĩ wee laa ne loo kai nde wo ye? Le sē na, le fyar yigi ye kē? Ye sē na, ye n fya Yāhā na? Ye sē na, ye n kε ye ra yãã farfar? Ye sē na, tee fānga yãã? Ye sē na, ye n kε ye loo kai nde pyefua pēn? Yagaa, ye le yar laha ke syi ma yee, ye wĩ wee laa ne kai nde wo ye.

¹²Ya" a yāā, tē ba u saba yrūhū nō wāā ye kē, n sē ba u yrūhū u kapeepye fua wīī na ye. Le kapee le pye wii na, n sē maha ba u yrūhū woo wīī na ye. N naa n kē, ye bye ye le cā Yāhā yīnde na ye yee, wo wīī gboho ye laam wo.

¹³Loo ne, le wo flaŋ. Ye bye tee Tyite laam yīn u kē, u n nii nuhu ne, loo nde maha nuhu le gboho wo laam wo, ma sya ta ter.

¹⁴N ba faa nii sey ye wīī na Tyite yīnde na. Ye -sē ga ta, le n nii mii tē ba naa nii sey u yīnde na mii. Too cīinde ya pāā ye ye yalebye, loo ne too ba ye wīī sey Tyite ye mii, u ga le yāā koo syi.

¹⁵Yalebye u u laam too ye wīī na; tee naa n luhu u kaplāŋ ye, tee ba u gbihi yigi ma naa nagboho tii syi ta u na busāā, koo ngīī kaa taha ye ntāŋ wādyeŋ na u tāy.

¹⁶Tē cā n ga waha koho taha yaha ye na kai- bye wo, loo nde ra laam yīī nuhu ne.

Kōrntifa saba syāŋ wuhu 8

¹Wo nna, Yāhā kayīī lii le pye Maseduan kāntraha wo, pe Yesu kāndeyārfa yawār teebēhe wo, wo n traha ye le cā.

²Wāfāy tii bye te pe Yesu kāndeyārfa dye, loo naa bye ne, nuhu ba gboho pe laam wo, pe n sya laantār wīī laa pye gboho, pe sē pe nawān ge yāŋ ye.

³Ta n cīinde nde pāā ye ye, pe ga waha ngii kē, pe pe laam flege, ma koo kē pe ya ya ma sya ta ter.

⁴Poo -sē me, pe ba wo nar waha, too tyii poo ngaa nō wāā Yesu kāndeyārfa mpāy kē pe ma Yude kāntraha wo, pe pe koho soho . Pe yee, loo nde ga nii pe ye nuhu wīī.

⁵Too ba kla gii syi wīī ga yigi pe ne, pe kē ma ter koo yaha. Pe -sē ba cāā pe ya le soho Yīŋfua koho wo. Loo kur ye, Yāhā n maha pe ta pe n pe ya le soho wo bya koho wo.

⁶Loo ne, wo n Tyite nar, u ka ye fla na. U ba koho wāyi tēn lii koho yigi, u ga ta ter le ne, u ye ta, ye n loo laantār wīī nde pye kua.

⁷-Ye yāŋ, kayūhū bye ma ye ye: Ye Yesu ta ye Yater, ye le Yesu kapāyīī wūhū pāā cā, ma maha ke wāwar cā, ye sē maha wāfāy ge cā le tēn wo ye; wo ntāŋ maha dye ye tāy. Kayīī wīī nen lii ya le -sē kuee ye na, waa ye yar le ne: -Ye laantār wīī nde pye kua!

⁸Le sē nii mii fānga wīī laa ne tē yee ye pye ye. N ma mpāy laantār wīī tōr ye ye, n n traha ye yāŋ, le ma pye ye Yesu kāndeyārwai ntāŋ sroŋ dye ye tāy cīinde.

⁹Yii ge wo Yīŋfua Yesu Crise laantār ter cā: Woo wii tuu pye cīinde nangbān wān bye ne, u u ya ta nawūū draha wo yii wīī na, ma yee ye waha kayūhū yāā woo nawān flāhā tāy.

¹⁰Ta n ta laam wīī pāā ye ye: Tēn lii ye le koho yigi dyalaa na, le yō; -ye ta ter le ne! Yii me tee cāā yir le wāpyeŋ ne; yii me le maha cāā tāy ye laam wo.

- 11 -Ye ta ter yagaa, ye le tēn pye kua! Tee ba ye laam gbihi ta mii syi ma le koho yigi, -ye ye laam gbihi ta koo syi, ye le pye kua ngii ne, tee ga waha yia ye kē.
- 12Ye sē yāã, mboo wii ma koho yi nuhu ne, loo ne le n tãY Yāhã ye, ma" a sya yee ma sē waha yia, ma kē gboho ye.
- 13Pe sē yee, ye ye koho kla bye kē tãñ ye mpãy yi pe fen wo, yii tee too ye. Ye bye, ye nii wãceñ, le yai le nii koo syi.
- 14Yagaa, ye sē na, kla ma ye ye? Loo na, ye ga waha koho le mpãy ye, ngaa wee pe ye kueekuee ye, ye pe yi kãã fen wo. Per gaa, ye bya ma -sē ba pye wãfãY na, kla n yãã poo ye, pe bya ga waha koho le ye ye, pe ye yi kãã fen wo. Ye ma nii koho le yii ye ke syi, yaa yii yi naa n kãã fen wo, ye naa n nii wãceñ.
- 15Loo ne le yrũhũ Yāhã sabangbãñ wo ma yee: "Wii tuu ba yãã, ma gbe dege, ngaa sē kuee ma ba fũhũ u ye ye. Wii tuu sē ba yãã gboho ye, ma gbe carle ya, ngaa sē -sē naa n waha u na ye."
- 16Yāhã miingbãñ yai ke naa n sey, koo gii ke Tyite ta ye wĩ n gboho u laam wo wo wãñ syi dyañ.
- 17Too Tyite nar lii ne, u le sya nuhu ne, ma sya le pãã ta woo ga ka ye fla na.
- 18Wo Yesu kãndeyãrwai nwo, wii Yesu kãndeyãrfa yawãrfa bye u tẽyĩ wĩ pãã le Yesu kapãyĩ wãpãã ne, waa woo ta u n ka Tyite ne.
- 19Woo maha kē, pe yãñ yi u ke yrãhã yi wo ne, wo n ga ke kohole kla wãã, kaa n taha Yĩñfua miingbãñ na, tesē le n waha cã wo laantãr gboho.
- 20Wo n traha, waa ma n ba wãpee laa yãã wo na le wangbãY nde kue ye pe le soho wo koho wo ye.
- 21Lii le yõ, wo sē n ke wo loo pye Yĩñfua ya yĩnde na ye, wo maha n ke wo loo pye nawee- bye yĩnde na.
- 22Waa maha wo Yesu kãndeyãrwai waa le taha poo nawee- syãm mii na. Wo u pye yãñ tẽñ busãã ne, u n ke tẽ yõ nuhu ne. Yagaa, tuu yee woo cã, yaa ye tēn pye kua, loo u nuhu wãgboho wĩ yar.
- 23Yagaa, le nii mii, Tyite woo nii wo tẽntẽwai too lehe wãã ye ye. Pe Yesu kãndeyãrwai syãm mii na, pe yawãrfa me pe poo lehe wãã; pe tēn tẽ u Yāhã Yĩndefua Crise miingbãñ wĩ na.
- 24-Ye le yar pe na tesē pe Yesu kãndeyãrfa yawãrfa ne, pe n le yãã pe ntãñ dye ye tãY, pe n maha cã wo tãhã kē too wii sey ye wĩ na.

Korntifa saba syãñ wuhu 9

- 1War mpãy syi pe yai pe ka Yude kãntraha wo koho wãle wĩ na ke fla Yāhã nawee- ye, n ma sya yee, n sē pe wĩ pãã ye ye ye, laa wee le na ye.

- ²N cã, ye ye laam gbihi ta loo na, ta n sya nii sey ye wĩ na Maseduan kãntrahafa ye. Ye sã yãã, n pe pye ma yee, yii Yakayi kãntraha kuifa, ye yii gbihi ta wa dyalaa na, le yale syi ma na. Ye laantãr wĩ nde n -sã laantãr le gboho poo busãã laam wo.
- ³N ga Yesu kãndeyãrfa nawee- tãã mii lehe wãã ye fla na, too ye sey lii na, le ma n yi wãwaha ye, ye n yii gbihi ta cĩnde, mii n ba le pãã mii.
- ⁴Mii loo sã ne ye, Maseduan kãntrahafa ma ba pa, wo n ka ye fla na ma ga yãã, ye sã yii gbihi ta wa ye, le ga fyar sroŋ yigi wo kã, too ba ye wĩ sya ter cĩnde. Yii fyar -sã ga waha pye la wãtõr wĩ?
- ⁵Loo ne, ta n Yesu kãndeyãrwai mii nar pe cãã ka ye fla na ra yaha ye, pe ga koho le ye ye, ye n ye laantãr kohole kla gbihi ta, koo gii ye yẽ ter ke wĩ ne. Loo na, n ma ba ka, n n gaha yãã ke gbihi ta wa; loo ga ta le n cã ye ke kã yay ne, ke wãkã wĩ sã ye yaa ye.
- ⁶Yii gɛ le cã laha ma yee: Wii ma digi tãhã car ya, ufua ga ba gbe car ya. Wii ma digi tãhã busãã, woofua u ga ba yãã gbe busãã.
- ⁷Loo ne, ye nanem bye yai ye kã ye laam wãkã, le ma syi le waa yaa ye, le ma syi le nii waa ye fãnga wĩ ye; ye sã yãã, wii u n kã nuhu ne, woofua wĩ ne le n tãy Yãhã ye.
- ⁸Yãhã ga waha ye kã kayũhũ ter bye ne busãã, ke n yai ye ye, te gber n sya kuee ye ye, ye n waha naa kayũhũ busãã pye te ne.
- ⁹Le yrũhũ Yãhã sabangbãŋ wo loo wĩ na ma yee: "U u koho wãn kã n gboho laantãr ne. U nawũũ kã. U kasroŋ wãpyeŋ saa kua yãã ye."
- ¹⁰Yãhã kã ke yẽy wãã yẽy tãhãfua kã, u yẽ digi ne. Yẽy gii wĩ ke -sã ma ye na, ke ga koo wãã ye kã, ke ke ta ke n fĩy, ke le, ke pii sa, tesã ke ta kaa naa n taha ye kasroŋ na.
- ¹¹Yãhã ma -sã yii ta ye n nii yai klafa ke syi, ye ga waha naa laantãr wũhũ pye nawee-busãã kã yalebye. Loo ga ta, pe n syaha wãã Yãhã kã pe naa ke miingbãŋ gboho.
- ¹²Ye sã yãã, ye kayĩ nde, le ga pe Yude Yesu kãndeyãrfa wĩ yõ, loo ya sã -sã ne ye; le ga maha ta syaha busãã n kã Yãhã ye, ke miingbãŋ n naa n sey.
- ¹³Ye kayĩ nde ga ye ter yar nawee- na gbaa na. Le ga maha ta, nawee- busãã n Yãhã miingbãŋ sey yii wĩ na, tee Yesu Crise sroŋ ta ye Yater, ma maha n luhu le Yesu Crise kapãyĩ wũhũ ye, mii ye le pãã nawee- ye mii. Tee kayũhũ pye ye koho wãn ne laantãr ne, pe Yude Yesu kãndeyãrfa kã ma suhu nawee- bye ne mii, pe ga maha Yãhã miingbãŋ sey loo nde wĩ na.
- ¹⁴Le ga nii kayĩngbãŋ Yãhã pye ye kã. Loo nde ga ta ye ntãŋ n dye gboho pe tãy, pe ga naa Yãhã nar ye kã, pe maha naa syaha wãã ke kã ye wĩ na.
- ¹⁵Yãhã miingbãŋ, ke naa n sey ke kayĩ wĩ na wo kã, ke kayĩ lii kacãn wee yãã le wãyõŋ na le wãgboho ne ye.

Kõrntifa saba syãŋ wuhu 10

- ¹Pe n yee, ndoo Pɔl ma pye ye nsoho wo, ta laam ga naa n tãy, n ma yee n wee ye nsoho wo ye, n ga ra laam waha ye ne. Loo ne, n ga wĩ nen laa pãã ye ye: N ga yii nar nde ne u Yãhã Yĩndefua Crise laanyĩn ter ne, u laantãr ter ne:
- ²Ye ma syi ye ra ta, ra n ba naa fãnga wũhũ pye ye na, n ma ba pa ye fla na ye. Mpãy pe n yee, wo n pye naweete- wãpyeŋ, n cã n ga waha ra laam waha poo ne, kacãn ge saa pye ye.
- ³Wo cã ma yee, nawee- me wo ne; too -sẽ ma tẽn lii wo, le wee mii naweete naan dyaŋ too n miy ye.
- ⁴Wii, wo naanmiy wãn wee driyẽfa wãn ne wãceŋ ye: Yãhã wãn ne wii ye, te ma fãngangbãŋ ne, ma ga waha yia fãnga wãn ter bye na.
- ⁵Koo kẽ ke wo ta, wo n waha n yia kawar wũhũ na. Wo n yia yataŋ wũhũ nkãy na, ke yer n tã nawee na u Yãhã wãcãŋ na. Wo n ke nawee- pe naa n luhu u Yãhã Yĩndefua Crise woo ye pe kãnkai- bye wo.
- ⁶Yii poo ma luhu n wa Crise wũhũ ye, mpãy pe yee poo sẽn luhu ke ye ye, wo wii gbihi ta wa pe wãpẽn na.
- ⁷Ye ma, ye ma kai yãã yĩnde ya ne mii syi, ye ne le ta koo syi. Loo nde ya na, wii ma cã u ma Crise wũũ, u maha le cã u yee, wo bya ma Crise wãm u wãŋ syi.
- ⁸Ye sẽn yãã, Crise fãnga wãã ra kẽ ye yawãhã wãgbihita wĩ na, ke wãklaha- wĩ sẽn ne ye. N ma sya pye, n nii sey koo fãnga nge wĩ na, loo saha nii ra ye fyar wĩ laa ye.
- ⁹N sẽn traha n naa ye ta, ye n naa n fya ta saba mpãy ne tẽn yrũhũ n n wãã ye kẽn ye.
- ¹⁰Ye sẽn yãã, pe n pãã ma yee: "Pɔl saba kaplãŋ n dege, u laam maha waha n ter ke wo; le ma -sẽn nii mii woo ge kadye kẽn u ma wo nsoho wo, u ma ter muuu, u yẽ kaplãŋ sẽn maha wee ngaa ge ye."
- ¹¹Mpãy pe nde syi pãã, pe le cã pe yee, wo ma dey ye na, kaplãŋ nkãy too n yrũhũ wo saba wo, koo tesẽn nkãy ne too ga ba naa n pye, wo maa pye ye fla na, ke bye wãceŋ.
- ¹²Ye cã ma yee, wo saa wii tãn mpãy ne pe pe ya sey ye. Poo pe ya yãŋ, ma pe ya tãn kla gii ne poo ya pe le cã; le nii mii pe pe ya tãn pe ya ne, wãklãŋ kẽn pe klãŋ.
- ¹³Wii na, wo saa wii sey ta ter yĩŋ gii na wo ma ye. Yãhã ke wo ta yĩŋ gii na, ma sya ta wo n ka ye fla na, waa wii sey yer too yĩnfar nde draha wo.
- ¹⁴Ye sẽn yãã, Yãhã kẽn ke ta, wii n cãã ka le Crise kapãyĩ ne ye fla na. Wii ma sya u ya ta yĩŋ gii na ye fla na, wo wĩ sẽn nii mii, wo wii ta ter wo draha fla na mii mpãy ter dyaŋ ye. Poo sẽn me pe cãã pa le kapãyĩ ne ye fla na ye, ma -sẽn pe ya ta too yĩnfar nde draha wo, ma sya ta ter.
- ¹⁵Wii sẽn wii sey waa ter tẽn ne ye, tẽn lii le wee wo wĩ ye. Kaa ma n taha ye Yesu wãtaŋ na ye Yater, Yãhã ma sya, le Yãhã tẽn ga ka yahasee ye ye fla na, wii koho tẽn laam wo.

¹⁶Loo ga ta, le Yesu kapāyī ga naa n pāa ye kue kānkāy kui bye wo; wii sē wii sey waa tēn na ye.

¹⁷Le -sē ma le yrūhū yaha Yāhā sabangbān wo ma yee: "Waa sē yai u naa u ya sey ye, u yai u naa Yīnfua Yāhā koo sey."

¹⁸Ye sē yāa, wii u u ya sey u ya ya, woo sē kē u ma myaha ne ye. Yīnfua u wii sey, woo kē u ma myaha ne.

Korntifa saba syān wuhu 11

¹Ta kaplān ma sya nii mii yīn wee ke na ye, ye -sē yii plāhā, ye ye laam yīn ye naa ke luhu ra ye.

²-Ye yān, Yāhā ta ra yeysyar n gboho ye wīi kue ye, koo kē. Ye sē yāa, ye ma ra ye mii capua dyaṅ, tē yigi tāāndya u Yāhā Yīndefua Crise kē u sya cōo, capua wii syi u sē naa cā yāa ye. Le yīntaha kē, u Crise woo nen ya ntān me pe yai pe dye ye tāy.

³Tee Yesu ta ye Yater laantee nen ne, n ntān cēr, pe ma n ba ye wlaṅ yi kāa u kur ye mii Awa wān syi dyaṅ ye, ke nwoho ke ba u wlaṅ ke kaplāntāhā ne.

⁴Ye sē yāa, waa ma pa, ma ba Yesu waa ter wīi pāa ye ye, Yesu wii syi u wee wo wūi ye, yaa le sya. Waa ma yee u ga kapān laa ter le ye laam wo Yāhā Yrā wīi na, kapān lii le wee wācēṅ lii ne too le ye laam wo ye, yaa maha yer le na. Waa ma kapāyī laa ter wīi pāa ye ye, lii le wee Yāhā kapāyī lii too yar ye na ye, yaa maha loo bya sya.

⁵Mpāy pe pe ya ta poo ma Yāhā tēntēyōm, ye n luhu pe ye, n sē le sya pe ter ra yaha laa ne ye.

⁶Le ga waha pye, kaplān sīisī wāpāa ra yia, n sē yee kacān ye. Ye loo yāa wo na yalebye, kānkai- bye wo.

⁷Tē ba le Yesu kapāyī pāa ye ye, n le pāa ye ye ke dyaṅ, n sē ngaa sya ye ye le na ye. Tē le sya, ma nii tege tāa ye ke syi, ma nagboho ta ye na, a ye yee la, n tee pye loo ne?

⁸N yer le na, ma dāan sya Yesu kāndeyārfa yawār teebēhe nkāy ye. Le nii mii, n poo koho wān sya pe ye, ma ba tēn tē ye kē Yesu kapāyī wāpāa ne.

⁹Tē pye ye fla na, war wīi naa n pye ra na, n sē -sē teger ta yāa waa yīn na ye. Yesu kāndeyārwai mpāy pe ba yir Maseduan na, ma pa ra fla na, pe ba ra kē wān bye ne, tii wīi te pye ra na. N sē ba nii ta teger ye ye kai laa wo ye. N ga naa n nii koo syi ye ye.

¹⁰Crise cīinde lii le ma ra laam wo, loo kāmāy ne. Loo nde nii ra ye yīnkuāyir wīi Yakayi kāntraha kui bye wo, waa saha loo sya ra ye ye.

¹¹N ma kaplān ngīi pāa, le sē nii mii ye ntān sē dye ra tāy ye; Yāhā ge le cā ye ntān dye ra tāy.

¹²N ga naa n pye koo syi, n saa naa teger ta ye yīn na ye. Loo na, mpāy pe n ke pe naa pe ya tān wo ne, a poo n tē wo dyaṅ, pe saa pāāsaha yāa ye.

- 13**Poo mii, kawar Yāhā tēnlehe me pe ne, pe sē n sroŋ pe tēn wo ye, ma pe ya ta nawee- yīnde na, poo ma Yesu Crise tēnlehe.
- 14**Nde sē yai le nawee fe gbe ye; sāndāpee yīŋfua Setane ge sē ne u ya ta la cāā-yāhāyīŋ tēnlehe dyaŋ u ne?
- 15**U tēntē- bya ma pe ya ta kasroŋ tēntē-, loo wee kafuē ye. Pe dye yer tēn lii wo, pe ga ba pe tēn wāpēn draha yāā.
- 16**N ga maha ye yar, waa ma syi u ra yāŋ mii ra yīŋ wee ye. Ye ma -sē yee, ra yīŋ wee ye, ye -sē tyii ra n faa nii sey ye ye car.
- 17**N cā, nkāy tē n pāā yagaa, Yīŋfua kaplāŋ sē kē koo ne ye; le sya nii ra ye fānga wīi, n nii sey, n ma -sē le pye, ta kaplāŋ ma mii wii kaplāŋ dyaŋ u yīŋ wee ye.
- 18**Mpāy ma pe pe ya sey driyēfa wāsey; ndoo bya ga nii sey nii ndoŋ.
- 19**Yii mpāy tee ma kacāŋ-, mpāy pe yīŋ wee ye, pe wīi sē sye ye ye laa ge ne ye.
- 20**Pe ma ye yigi yāmpa dyaŋ ye ne, le sē sye ye ye ye. Pe ye koho kla sya ye ye fufor na woo, pe kawar fua ye ye woo, pe ye yāŋ nafla draha wo woo, pe ye fey yīntaha na woo, laa ge sē sye ye ye ye.
- 21**Le nii mii ndoo sē naa fānga yāā ma naa koo kapee- ngīi pye ye na ye. Le wāpāā ge fyar yigi ra kē. Nawee tuu ga ser kai- nkāy pye, ta bya ga waha ser koo pye. N kapān nde pāā mii ra yīŋ wee ye.
- 22**Pe ma yee poo ma Yeberēfa, Yeberēfa naa kē ra bya ne. Pe ma yee poo ma Yiisrefa, ta bya ma Yiisrefa naa. Pe ma yee Brama kur kue pii me poo ne, Brama kur waa kē ra bya ne.
- 23**Pe ma yee u Yāhā Yīndefua Crise tēntē- me poo ne, ndoo ge ga nii sey mii ra yīŋ wee ye. N ga le yar n yee, ndoo ma Crise tēntēle, ma ter pe yaha: Tēŋ kue ye, n ter pe yaha. Gbār kue ye, n gbār sya ma ter pe yaha le Yesu Crise tēn wīi na. Wātā wāŋ syi nwompihi wo, pe ndoo tā nwompihi wo ma ter poo yaha le Yesu Crise tēn wīi na. Gbā kue syi ye, n pye gbā tāy tūntūn ma ter poo yaha.
- 24**Tehe bua Yiifēe- ra gbā yāā sāngblāyīhī gbegblee sesānsyihi kuaresānsyar ne.
- 25**Tehe tāā Wormefa ra gbā yāā kāi ne, tehe nen pe ra waa yāā ntīhī ne. Tehe tāā, salangbāŋ yoho pye klaha- loho wo wo ne, kaa ge na ra n sya per wihi pye loho laam wo.
- 26**Ta yrāhā busāā wo, tehe buar lafey lafir ra pey yāā, yuhu- naboofa maha ra pey yāā. Ta terfa ra pey yāā. Mpāy pe sē cīinde Yāhā cā ye, pe ra pey yāā. N wāpey yāā kungbāy wo, n wāpey yāā drawar wo tēyāfūū klo wo, n wāpey yāā muhulangbāŋ wo. N maha wāpey yāā kawar Yesu kāndeyārfa nsoho wo.
- 27**Tēŋ nkāy ke waha, n koo tē yāā; kawlaŋ ta dye yāā; tehe busāā n sē wāy yāā sā wāy ye; fāā ra pey yāā loho fāā ne; tehe busāā, n ta yē tā digi na; kalen wān wāyōr sē pye ra ye ye, ta n naa n fāy wer koho wo.

²⁸Ke bye saha tōr tāj ye. Plii bye, n n fāy laangar koho wo, ma yee pe Yesu kāndeyārfua yawār teebehe ngī bye ga pye mii ke gbihi ta, ke naa yīn yāā.

²⁹Wii ma pye fen wo, le ga naa ra bya fāy. Wii ma kapee plaha pye, le ga naa ra yaa fānga ne.

³⁰N ma yai n nii sey, n ga nii sey ta wāfāy wī na.

³¹Yāhā gii ke ma wo Yīnfua Yesu Tuhufua, ke myaha yai ke naa n sey yalebye. Koo ge cā, n sē kawar fua ye.

³²Cāā gii cāā na n pye klo nde wo pe n yee Damasu, fāngafua Yaretase kāntraha kai-yahaseefua ba u seraasyi ta pe ra yigi. Le klo bye le ba fāā gbey le klaha tā ncahajruhu ne, pe seraasyi ba yer tā te kapahayēr bye na.

³³Le klo wo, nwoŋ gaa ba fāā mar ke ncaha na, fenaater ne pe yi wāā ke ncaha ne. Pe n ta yi koo fenaater ne, ma ra yoŋ tege wāā nkur ye takuē ne pe namii pua le na, ta n wloho yi.

Kōrntifa saba syāŋ wuhu 12

¹N yai n nii sey, le ma sya pye le sē yō ye. N -sē ga laa pāā ye ye Yesu kāndeyārfua waa wī na, ndoo ge u cā. Yīnfua u ta, u n kai- nkāy yāā wāytāā wo, kai- nkāy ke wūhū.

²Ke dye- sēnsye resyar kē yagaa, u ba kuā yir ga ta yāhāyīn na Yāhā tāy. N cā woo ge u kuā yir ga ta cīinde laa, n cā u u ya yāā wāytāā wo ke fla na laa, Yāhā ya le cīinde cā.

³āwā, n le cā laha ma yee, u ba kuā yir ga ta Yāhā niisayūhū fla wo. N cā woo ge u pye ke fla na cīinde laa, n cā u u ya yāā wāytāā wo ke fla na laa, Yāhā ya le cīinde cā.

⁴Koo fla na, u kai- nkāy luhu, kai- nkāy u saha ke pāā ye. Ke syi sē yai ke yi naweete yē wo ye, koo kē.

⁵Woosyifua wī na, wii Yāhā ke ke ya yar u na, n ga waha nii sey. Mii loo sē ne ye, n saha nii sey laa ne mii ta wāgblihilaa wī loo ya sē ne ye.

⁶N ma ne yee n ga nii sey koo ngī bye wī na, tē ba yāā wāytāā wo, ta kaplāŋ ga ne pye cīinde, le saa ne nii mii ra yīn wee ye. N sē -sē ga nii sey ye. Ye sē yāā, nawee- pe ra yāā, ma ra kaplāŋ luhu ma -sē ra ta draha gii wo, n sē n traha pe ra ta ter koo fla yaha ye, koo kē.

⁷Koo kai- ngī ke ba yar wa ra na wāytāā wo ke syi, n ne ga waha naa nii sey ke ne. Yāhā -sē laa ta ra na, lii le ra ta n saha yataŋ ta nii na koo kai- ngī wī na ye. Le ma mii ngaa sān dyaŋ le ra kā ta kadye wo. Le n nii n pye mii Setane sāndūpee waa dyaŋ u ra gbā.

⁸N Yīnfua nar yāā tehe tāā u koo wāfāy nge dey kāā ra na.

⁹U n ta pye ma yee: "Ta laantār roo ya re yai ma ne. Ma sē yāā, ta fāngangbāṅ tēn tē gbaa na ma wāgblihilaā flāhā tāy." Le nii ke syi, n ga naa nii sey ta wāgblihilaā wīi na tesē ta wāfāy wīi ne. Ye sē yāā, u Yāhā Yīndefua Crise fāngangbāṅ tēn tē ra wāgblihilaā flāhā tāy.

¹⁰Loo ne Crise wīi ma ta ra n gblihi laa, tesē pe ma nii ra tyehē u wīi na, n ma nii fen yāā u wīi na, pe ma nii ra nuhu u wīi na, pe ma nii ra laam wlāhā u wīi na, n koo ngīi bye sya nuhu ne. N cā n ma gblihi laa loo yale ne, n ne pye fānga ne Yesu kāmāy na.

¹¹Yii me tee ra ta, ra n nii n pāā mii ra yīṅ wee ye. Yii -sē me tee yai ye naa ra sey. N ma sya yee n wee ngāa ye, ye cā n sē kloṅ laa ne pe Yesu tēnlehe mii na ye, poo mpāy pe pe ya ta kacān wee poo na ye.

¹²Kai- nkāy ke le yar n ma Yesu tēnlehe, koo kai- ngīi bye pye yar ye na gbaa na. N naa laanyīn yāā kānkai- bye wo, n Yāhā laanwo wūhū pye yar ye na, yēkā wūhū ne, ma suhu kayar wūhū ne.

¹³N ye Yesu kāndeyārfa yawāhāfa tee yigi la laa ne, ma tyii pe Yesu kāndeyārfa yawārfa nde bye na? Lii ya le ma, n sē ye koho kla gaa nar sya yāā ye ye ye. Ye ga waha yee le sē tāy ye ye ye. Ye tyii ra n ye nar, ye kace yaha ra na loo na.

¹⁴Le nde, ta tehe tāā wuhu kē yagaa, tē ga ka ye fla na. N sē -sē n gaha nii ta teger ye ye ye. Ye sē yāā, ye koho wān sē ne tē n ke ye, yii ge me tē n ke. Ye le cā ma yee, kicar sē me pe yai pe wale ke naa n ta pe seefa kē ye. Pe seefa poo me, pe yai pe naa loo nde pye pe kē.

¹⁵Loo ne, le ga tāy ndoo ye, n ta koho wān bye yi ye wīi na, tesē n nii ta yāmpuai ye wīi na, ye n waha naa n gaha yaha ye le Yesu kānde wo. Kaa ma n taha ye ntāṅ wādyeṅ na ra tāy, loo la le ga ta, ra wīi saa naa n tāy ye ye nantāṅ ye?

¹⁶Ye le sya ma yee, n sē ba nii ta teger ye ye ye; waa -sē ga waha yee, a ndoo kacān taa ter yāā, ma ye wlaṅ kawar raa ne.

¹⁷Tē mpāy lehe wāā ye ye, ye yāā la n pe ta, pe n ngāa sya ye ye ra kē?

¹⁸N Tyite ta u n ka ye fla na, woo tesē u Yesu kāndeyārwei nwo ne. Tyite ba ngāa sya la ye ye ma ta woo wāṅ? Woo tesē ndoo ne, wo kānkai- wee la wāceṅ, wo troho wātāhā ne?

¹⁹Laa na, ye ma, ye le ga wo sē sroṅ ye ye ye, koo kē wo n nii kaplāmbuar ngīi bye pāā ma ga tāhā sya. Aye, le wee ke syi ye. U Yāhā Yīndefua Crise laam kaplāṅ kē, too n pāā ye ye Yāhā yīnde na. Ye ntāṅ dye gboho wo tāy koo kē, wo kai- ngīi bye pāā ye ye ma yee, ke ye ta kaa n taha ye Yesu wātaṅ na ye Yater.

²⁰N ma ba ka ye fla na, n n traha n ga ye yāā mii syi tesē ye n traha ye ba ra yāā mii syi, n ntāṅ cer, le ma n ba nii koo ye. N ntāṅ cer, n ma n ga ye yāā wāhā na, laanyar ne, ncafūhū ne, sānker ne, yii wātyehē ne, yii wāgbलाha ne, yataṅ ne, wāwllāhāpye ne ye.

²¹N ma ba ka ye yãṅsaha wo, n ntãṅ cer, Yãhã ma n ga ta ye wĩ n fyar yigi ra kē ye. N maha ntãṅ cer, laa na, n n gaha ye yãã, ye laam wo, mpãy pe naa kapee- pye, pe sē le sya ke wãpyeṅ sē yõ ma ke miy yaha ye; loo nde ga ba ra ta miiwũn na. Koo kapee- kē, tyatyãhã wãpyeṅ ne, cayor ne, tesē fyaryigi wũhũ nkãy ne.

Korntifa saba syãṅ wuhu 13

¹Ta tehe tãã wuhu kē yagaa, tē ga ka ye fla na. Ye yai ye cã, kawlahã nkãy ke pye ter, ke yai ke war yi, ke gbili ta nawee- syãm yĩnde na, laa na nawee- tãã syi, mii le ma le yrũhũ yaha Yãhã sabangbãṅ wo mii.

²Mpãy pe ba kapee- pye faale wo, kayar wĩ laa ma tē ga pe yar, poo ma suhu ye bye ne. Tē pye ye fla na ke tehe syãṅ wuhu na, n ba ye yar wa le ne, loo ne nde: Yagaa tē ga ka ye fla na, mpãy pe sē naa n sroṅ ye, n sē n gaha tyii pe na mii pe sē pe kapee- wãpyeṅ wãpēn draha yãã ye.

³Ye yee ye n ke ye le cã laha ye yee, u Yãhã Yĩndefua Crise woo ge kaplãṅ kē ke n yi ra yē wo; yaa le yãã. Crise sē gbili laa ye wãpēn na ye, wãke kē u n ke u fãngangbãṅ ke waha naa n yãã ye nsoho wo.

⁴ãwã, le nii mii u kadye sē pye fãnga ne ye, pe n u kuey mar boo trã na. Yãhã fãngangbãṅ kãmay -sē na, u ma yrãṅ na. Wii mpãy too seefar le u ne, fãnga wee wo bya na ye. Too -sē wo troho tãhã ye ne mii syi dyaṅ, ke le yar wo bya ma u ne yrãṅ na Yãhã fãngangbãṅ kãmay na.

⁵-Ye yii yãṅ yãṅ, le ma pye ye Yesu sroṅ ta ye Yater ma ye troho tãhã u kãnde wo cĩnde. -Tee kai laa pye le n waha yãṅ cã ye na, ye Yesu ta ye Yater. Ye cã Yesu Crise ma ye nsoho wo; ye ma yee ye sē loo cã ye, ye fihĩ wee u kãnde wo ye.

⁶Ta laam wo, ye ga ba le yãṅ cã wii na ye yee, wii sroṅ ma Yesu tēnlehe.

⁷Wo Yãhã nar, ye ma n naa kapee- pye, wo n naa ye pēn, wo naa wo fãnga yar ye na ye. Wo n ke wo naa ye yãã kayũhũ ya wãpyeṅ koo na yalebye, wo ma n ye pēn yãã laa ge ne ye, le ma sya ga nii mii wãgblihila dyaṅ too gbili laa ye wãpēn na.

⁸Ye sē yãã, kai lii le sē n gaha Yãhã cĩnde kue ye ye, loo wãpyeṅ fãnga wee wo ye ye. Wo kãnkai- bye n gaha le Yãhã cĩnde kue koo ye.

⁹Ye ma nii kayũhũ koo ya pye, wo saha ye pēn laa na ye, le ma sya nii mii fãnga ma ye na, wo n gbili laa ye wãpēn na, loo nde ma wo ye nuhu wĩ. Loo ge ne too n nar Yãhã ye, ye waha yõ naa n gaha.

¹⁰Tē sē ka wa ye fla na ye, ya" a yãã tē kaplãṅ ngĩ yrũhũ nã wãã ye ye, n n traha, n ma ba ka ye fla na, n ma n ga naa ra laam waha ye ne ta fãnga flãhã tãy ye, fãnga gii Yĩṅfua Yesu ke le soho ra koho wo. Koo kē ta n ye cãã yar kaplãṅ ngĩ ne. Koo fãnga nge le soho ra koho wo Yesu kãndeyãrfa wãgbihita wĩ na, pe sē yee pe wãklaha- wĩ ye.

¹¹Wo nna, ta kaplãṅ kua; -ye ta ter ye faale nuhu ne! -Ye ye troho gbili naa n tãhã le Yesu kãnde wo, -tee naa yii laam yĩn le wo. -Ye naa n nii yĩmbui nen na tesē yrĩṅ ne

yii ne. Loo na, Yāhā ga pye ye ne, koo gii nawee- ntāŋ dye ke tāy, ke maha yrīŋ wāā nawee- kē.

12 -Ye naa syaha wāā yii kē, mii tuhufua nen pii wāŋ syi dyaŋ pe ntāŋ dye pe ya tāy. Pe Yāhā nawee- nanem byε pe syaha nō wāā ye ye.

13 Yīŋfua Yesu Crise u u kayī wāā ye byε kē. Yāhā ke ke laantār ter wāā ye kē. Yāhā Yrā le nii ye laam wo, ye n nii yīmbui nen na le ne.

Galasyifa

Galasyifa 1

¹Ndoo kē Yesu tēnlēhe Pōl. Yesu ye me pe ra yāŋ yi u Tuhufua Yāhā ne, koo gii ke ba u ta u n yir gbā wo, ma dur ba yrāŋ na, tuu ba ku kii na. Koo kē ke ra yāŋ yi ma yee, n nii Yesu tēnlēhe, nawee sē kē ye. Nawee sē maha kē, u ra nō wāā ye ye ye.

²Ndoo ma suhu Yesu kāndeyārfa mpāy ne pe ma ra ne wo teende wo, wo u saba nwo yrūhū, ma nō wāā Yesu kāndeyārfa yawār tii bye kē te n wāā Galasyi kāntraha wo.

³Lii tē n nar wo Tuhufua Yāhā ye wo Yīŋfua Yesu ne, ke kayīi pye ye kē, ke yrīŋ wāā ye kē.

⁴Yesu ku mpar draha wo wo kapee- wīi na, Yāhā n waha wo kapee- gbe kāā wo na, wo n waha cer kāā kāntrahafa pyerpeer nde na. Loo ne, le ma wo Tuhufua Yāhā laam wīi.

⁵Yāhā miingbāŋ yai ke naa n gboho yalebye, wāyeryāā ma n pye le na ye. Amen, le nii ke syi.

⁶Yāhā ke laantār wīi pye ye kē ke Yīndefua Crise kāmāy na, ma ye yee ye n nii ke wām. Yagaa, ye pye mii, ma loo laantār wīi nde miy yaha, ma ye yīntar wā klaha kānfuē laa ter ye? Loo nde fihī yē kā ra na!

⁷Cīinde n tāy, kānfuē laa ter wee le maha n sroŋ ma ter le Crise kapāyīi wīi yaha ye, kapāyīi lii tē ye klaha. Ya" a yāā, tē pāā wāā ye ye ke syi, mpāy ma pe ye wlāhā ma n ke circir, poo ga loo kapāyīi nde yīntaha wā n klaha.

⁸Wii ma yee woo ye klaha kānfuē laa ter ne, le sē -sē wāā le lii ne too klaha ye, ke ma sya pye ufua yi wo nklāŋ wo woo, u yi Yāhā nawee- nklāŋ wo woo, Yāhā yoosēn te pye ufua na.

⁹Ta n maha le gbihi pāā: Wii ma nii kānfuē laa ter klaha, lii le sē wāā le lii ne tee luhu ye, Yāhā yoosēn te pye ufua na.

¹⁰Myaha sē kē tē n ke nawee- ye ye. N myaha yāā Yāhā ye, loo tē n ke. Mii loo kai sē ne ye, n saa ne pye Yesu tēntēfua ye.

¹¹Wo nna, yii mpāy ye ma Yesu kāndeyārfa, ta n le pāā yi ye ye: Yesu kapāyīi lii tē n klaha, nawee kacān wīi sē ne ye, nawee waa sē kē u le le soho ra koho wo ye,

¹²nawee kaklaha sē maha kē tuu ra klaha ye. Yesu kadye kē tuu le yar ra na.

¹³Yii ge cā luhu ta pyer ne, tē naa n pye cāā gii cāā na tē pye Yiifee- kānde wo. Ke cāā na, ah ndee n ba naa Yesu kāndeyārfa nar-, ma naa kerker ndoo ga pe wīi kua.

¹⁴N ba cer yaha ra Yiifeewai kē wo Yiifee- kānde wāyār wo, ma maha ba wo Yiifee- wāle kānde yigi pe ne kayi ne.

¹⁵Jaha, Yāhā -sē kayīi pye ra kē. Ke bii ra yāŋ yi wa ke wūū, ta n cā ba see; ke n ba ra yee ba, ta n nii ke tēntēfua.

¹⁶Ke n ba ke Dya yar ra na, ra n nii u wĩ pãã nawee- mpãy ye pe wee Yiiffee- ye. N sē waa yey loo tēn nde wĩ na ye.

¹⁷Mpãy pe cãã nii ra yaha Yesu tēnlehe, n sē maha ka poo fla na Yurusalem wo ye. N ba ter Arabi kãntraha wo, ma cã dur ga Damasu wo.

¹⁸Dyε- tãã kur ye, ta n ka Yurusalem wo, wo n cã wii cã Pyar ne, ta n kuee u tãy plii sēnsye resyar.

¹⁹Ma yi kãã u Pyar na, ma suhu wo Yĩñfua cĩñfua Syake ne, ta yĩnde sē maha taha Yesu tēnlehe waa na ye.

²⁰Cĩñde tē n tōr ye ye nde. Kawar sē ne tē n fua ye, Yãhã le cã.

²¹Loo kur ye, n ka Syire kui wo tesē Sersyi kui ne.

²²Koo cãã na, Yesu kãndeyãrfa mpãy pe pye Yude kui wo, ma ba yawãr ta, pe sē ba ra yãã cã wa yĩnde ne ye.

²³Nawee- pe naa nkãy tōr pe ye ra wĩ na, koo ya pe ba cã. Nawee- naa n yee: "Dya wii tuu bii naa Yesu kãndeyãrfa nar- faale wo, ma sya naa pe boo Yesu wĩ na, u nwo, tuu dur, ma nii Yesu wĩ tōr nawee- ye."

²⁴Loo nde n ta, pe n naa Yãhã sey ma yee, ke waha yia ra na, ma Yesu wĩ yar ra na.

Galasyifa 2

¹Dyε- sēnsye resyar kur ye, ta n ka Yurusalem wo Barnabaase ne. N ba ka Tyite bya ne.

²Yrãhã nge wãyi yĩñ ba gbaha. Yãhã kē ke ba yee, n ka ke fla na, n ga yi Syake na Pyar ne ma suhu Nsãñ ne. Poo pe pye le Yesu kapãyĩĩ yahaseefa. Too ga dye, wo n wii yãã pe ne. Yesu kapãyĩĩ lii tē n klaha mpãy ye pe wee Yiiffee- ye, ta n le tege ta pe kē, pe n yãñ le le laam wo. Tēn lii tē tē ter wa, ma suhu lii ne tē yigi yagaa, n sē naa n traha ke nii wãwaha pe yĩnde na ye.

³Tyite wii tuu ba ka ra ne, Yiiffee naa sē kē ye. Pe sē -sē u crãhã le wãkũũ kãnde wo, tuu kũũ ye .

⁴Nawee- mpãy pe sē Yesu kãnde yãr cĩñde ye, ke ma ne pye mii, poo mpãy sē ba yuhu dye wlãhã wo ne, ma pe ya yē le kapãñ wo ye, wãkũũ wĩ nde gε saa ne kuã yir ye. Cĩñde dawarfa ba me poo ne. Pe ba pa yuhuyãñsaha wo wo ye, ncã wo wee too wo wãle Yiiffee- kãnde yãr nantãñ laa? Poo ga wo yi kãã Yesu kãnde wo, lii too sya, tefay n wo fua. Poo ga wo dur le wo wãle Yiiffee- kãnde yãmpar wo.

⁵Wo le sye yaha pe na, wo sē yĩñ kor le pe kē laa gε wo ye. Wo wii waha ma yee, le Yesu kapãyĩĩ cĩñde ma syi le wã klaha ye fla na ye!

⁶Nawee- pe naa mpãy yãñ ma yee, poo pe ma kaihaseefa, ta kalaa sē pye loo na ye, nawee- byε ma wãceñ Yãhã ye. Poo kaihaseefa sē laa yãã le kuee le Yesu kapãyĩĩ na, pe n tōr ra kē kafuē ye.

⁷Tē Yesu kapāyī pāā nawee- mpāy ye pe wee Yiifēe- ye, pe yahaseefa ge le yāā ma yee, Yāhā kē ke ra taha loo tēn na mii Pyar wāṅ syi dyaṅ pe Yiifēe- ne.

⁸Yāhā Pyar ta Yesu tēnlēhē, Yiifēe- myaha na. Ke -sē ta bya ta Yesu tēnlēhē Pyar wāṅ syi dyaṅ, nawee- mpāy myaha na pe wee Yiifēe- ye.

⁹Mpāy pe ma le Yesu kānde yīṅ na, Syake, Pyar tesē Nsān ne, pe n pe klue le ra wāṅ laam wo, Barnabaase wāṅ bya ne, too waha cā wii tesē poo ne, too ma yīmbui nen na, too ga waha ka nawee- mpāy ye pe wee Yiifēe- ye, poo pe -sē kuee Yiifēe- ne.

¹⁰Lii ya pe ta wo kē, loo ne nde ne: Pe yee, fenfa mpāy pe ma Yesu kāndeyārfa yawāhā wo Yurusalem wo, too ma n naa n faha poo wī ne ye! Cīnde na, n sē -sē faha pe wī ne ye.

¹¹Wo sē ba pāā wāā le la Pyar ne yīmbui nen na? Loo nde naa bye ne, Pyar n ba kaa pa Yātōsyi wo, ma ba tee pye, ta n u tē gbe yi le ne nanihi wo.

¹²Tuu ba dye, u wāā naa n di nayōr saha na Yesu kāndeyārfa mpāy ne pe sē pye Yiifēe- ye. Syake n ba nawee- mpāy ter lēhē wāā pe n pa. Poo pye le wākūū kānde wo. Pyar tuu poo yāā, u n fya yagaa, ma u ya yi kāā pe naweete- nsoho wo, u sē maha wāā n di pe ne ye.

¹³Pyar tuu tee pye, Yesu kāndeyārfa mpāy pe pye Yiifēe- pe naweete- nklāṅ wo, pe bye n taha u Pyar na, ma sya ta Barnabaase bya n yāṅ pe wāteepyē na.

¹⁴Tē ba yi le cāṅ na, ma le yāā, le sē sroṅ Yesu kānde wo ye, ta n Pyar tē gbe yi le ne pe nawee- bye yīnde na ma u pye: "Ah dya! Yagaa woo la, taa cā laa cā Yiifēe- kānde na? Ah ndee, ma ba mii wlāhā naweete- ne, mpāy pe wee Yiifēe- ye. Lii kuee mii, ye sē naa le pye yii na ye? Yagaa ma yee, mboo mii dur yi. Mboo ge cā, ma saha naweete- ta, pe n pe pyer miy yaha pe dur pe Yiifēe- pyer gbe ye."

¹⁵Cīnde ne, wii poo na, wo see Yiifēe-, wo wee pe naweete- dyaṅ ye, poo mpāy pe sē Yāhā cā ye.

¹⁶Wo -sē le cā, wii u Yesu Crise ta u Yater, woofua tuu sroṅ Yāhā yīnde na. Ke sē nii mii kānde lii Yāhā le ta u loo yigi u ya koho fānga ne ye. Koo syi kē wo bya n Yesu Crise ta wo Yater ma cā sroṅ Yāhā ye. Ke sē nii mii kānde lii Yāhā le ta, wo loo yigi wii koho fānga ne ye. Kānde lii Yāhā le ta, waa saha le yigi u ya koho fānga ne u waha sroṅ yāā Yāhā ye ye.

¹⁷Wii too sya nii Yiifēe-, ah ndee u Yāhā Yīndefua Crise woo too ta wo Yater ma cā sroṅ Yāhā yīnde na? Pe ma yee, too u Crise ta wo Yater, wo nii kapeepyefa, le ga nii mii yagaa, Crise woo, u wo le kapee wāpyeṅ wo. Le sē -sē wee koo syi ye.

¹⁸Le ma mma ma syi dyaṅ: Waa ma u ga Crise ta u Yater, tuu ba dur u yee, a u wāku wī saha ta woo n sroṅ Yāhā ye ye. Woosyifua kē u u ya dur n le kapee- wāpyeṅ wo.

¹⁹Kānde lii le ta, n ma yee n ga nii waha, n le yār, n sroṅ Yāhā yīnde na, n saha yia ye. Kānde lii le ta le yee, tē yai gbā ne. Koo syi kē, ndoo na, n sē n ke tē ga nii waha, n

sronḡ koo wāyār ya ne nantāḡ ye. Yagaa loo kua ra ye. Loo wīī na, n ma mii nakugu dyaḡ, ma -sē nii Yāhā wūū.

²⁰N ma mii pe ba ra wāā le kuey mar boo Crise ne trā na. Yagaa, n ma sya pye yrāḡ na, ndoo gε sē kē ye, u Crise woo kē, u ma yrāḡ na ta laam laam wo. Ta troho gii tē n tāhā yagaa kāntraha nge na, u Yāhā Dya Yesu woo tuu ma ra Yater, ta n ke tāhā n taha u na. Woo wii ta ntāḡ dye u tāy u n sya ku ra wīī na.

²¹Yāhā ke -sē kayīī lii pye wo kē, loo ne nde: Ke yee, wo ma le sya ma yee, Crise ku mpar draha wo wo kapee- wāyeelahakāā wīī na, wo sronḡ wa koo yīnde na. Ndoosaa loo kayīī sye ye. Kānde lii le ta, ke ma ne pye nawee ga waha u ya waha le wāyār ne u sya ba sronḡ Yāhā yīnde na, koo myaha u Crise ka ku wāwaha.

Galasyifa 3

¹Wo nna Galasyifa, nwa syi nayān ye na too ne? Yoo tuu koo tekāḡ yoo ye na ke syi? N sē Yesu wāboo wīī tōr laha la gbεgbe ye ye, kii pe ba u boo trā na wo kapee- wīī na?

²Ye tyii ra n ye yey katε nen ya ne: Kānde lii le ta, ye yii waha le wāyār ne laa, Yesu kapāyīī loo tee sya cīinde, Yāhā Yrā n cā dye ye ye?

³Ye cā la kacān ye laa? Ye sē fe gbe la Yāhā Yrā ne, yagaa ma loo sye, ma n ke yii ga naa le Yāhā kānde yār yii koho fānga ne?

⁴Ke n ta kangbāy nde tee yāā Yesu wīī na, ye yīmpε sē maha yār wa la? Loo nde saha nii wāwaha ye.

⁵Yāhā kē, ke ke Yrā laha ye kē. Ke maha laanwo wūhū pye yar ye na. Ye yee la kānde lii le ta, tee le gbihi yigi koo syi? Aye, ye Yesu kapāyīī wīī sya le ye laam wo, koo syi Yāhā n koo pye ye kē.

⁶Ye sē yāā, Brama wīī ne le yrūhū le yaha Yāhā sabangbāḡ wo ma yee: "Brama bii Yāhā ta u Yater ma ke kaplāḡ sya le yaha kaplāḡ byε yaha ye. Yāhā n -sē u yāḡ ma yee, u sronḡ."

⁷Ye yai ye cā ye yee, mpāy pe Yāhā ta pe Yater Brama wāḡ syi dyaḡ, poo pe sronḡ ma Brama kur wām.

⁸Ye sē yāā, le bii cāā yrūhū ta nii ke sabangbāḡ wo ma yee, mpāy ma pe wee Yiifeye, pe ga ba Yāhā ta pe Yater, ke n sya yee pe sronḡ. Loo le ta, Yāhā n bii cāā Brama yar yaha le ne ma yee: "Ma wīī ta, Yāhā ga ba kaa taha kāntrahafa kur byε na."

⁹Brama Yāhā ta u Yater, ma -sē yāā kaa taha u na. Koo syi kē, mpāy byε pe Yāhā ta pe Yater, ma ke kaplāḡ sya pe laam wo, Yāhā ga kaa taha pe na Brama wāḡ syi dyaḡ.

¹⁰Kānde lii le ta, wii ma u ya kar yaha le wāyigi ne u ya fānga ne, Yāhā kasāhā ma u yīḡ na. Le ma le yrūhū ta nii ma yee: "Kānde lii le ta, wii ma yee u sē le byε gbihi yigi tāḡ ye, Yāhā kasāhā ma woofua yīḡ na."

- 11**Ma" a Yāhā sabangbāŋ yāŋ, maa cā, nawee saha u ya waha le kānde wāyigi ne, Yāhā n sya ba yee u sroŋ ye. Le ma le yrūhū ta ke laam wo ma yee: "Wii ma Yāhā ta u Yater, u sroŋ Yāhā yīnde na. Loo ga ta u n cīnde yrā yāā."
- 12**Kānde lii le ta, wii ma yee woo ga le yigi u ya fānga ne, u cā ba sroŋ Yāhā yīnde na, woofua sē koho taha yaha Yesu wī na Yater wāŋ syi ye. Kānde lii le ta, wii ma u ya gbe le le laam wo, u -sē ke bye yigi tāŋ, mii loo sē ne ye, u yai gbā ne.
- 13**Kānde lii le ta, wo saa waha le bye yigi tāŋ ye, koo syi kē, Yāhā kasāhā ma wo yīŋ na. Yesu n -sē pa ma wo sya yaha Yāhā kasāhā koho wo. Tuu loo pye ke dyaŋ, u Yāhā ncafūhū sya taha u ya na wo draha wo. Le ma le yrūhū ta Yāhā sabangbāŋ wo ma yee: "Wii ma kuey mar yaha trā na, loo yīntaha kē, Yāhā kasāhā too u na."
- 14**Yesu wī nde ta yagaa, Yāhā ke bii yē ter Brama ye ma yee, u wī ta koo ga kaa taha kāntrahafa kur bye na, nawee- bye ga waha koo kaa wātaha yāā yagaa. Loo ne Yāhā bii yē ter Yiifee- ye, tesē mpāy ne pe wee Yiifee- ye, ma yee wii ma Yesu ta u Yater, Yāhā Yrā ga dye woofua laam wo. Yesu wī ta, wo ga waha loo yāā.
- 15**Wo nna, ye tyii ta n laa pāā ye ye: Gbā kafēhe na, nawee ma ga ku, ma lii pāā ta yaha, waa ga waha laa pāā suhu la le na laa, waa ga waha laa pāā cer yaha le na? Tuu lii pāā, loo le yai le pye.
- 16**Le ma ke dyaŋ Yāhā yē wāter ne. Yāhā yē ter Brama ye ma suhu u kur ne, le yale dey. Le sē yrūhū ta Yāhā sabangbāŋ wo ma yee u kur wām bye ye. Lii le yrūhū ta loo ne nde ma yee: "U kur." Kur nawee nen ya wī ne. Woo nawee nen nwo, u Yāhā Yīndefua Crise kē.
- 17**Kaplāŋ ngī yīntaha kē ngī: Yāhā yē wāter wī ma koo syi. Yāhā yē ter Brama ye. Loo kur ye, dye- yīisyāŋ gbey sēnsye n ter, ke n cā ba le kānde ta. Koo syi, kānde lii le ta, le saha laa yi kāā ke yē wāter wī na ye.
- 18**Yāhā laantār wī pye wo kē. Kloho kē too n di. Kānde lii le ta, le ma pye wo yai wo wii waha le wāyigi ne wo cā koo kloho nge yāā, koo myaha kē Yāhā ke yē ter Brama ye lii ne, ke sē le yigi ye. Kānde lii le ta, le wāyigi wii ya fānga ne, loo saha nii Yāhā laantār wī wo ye ye. Yāhā ke yē ter Brama ye lii ne, loo ne Yāhā laantār wī wo ye.
- 19**Kānde lii le ta, ah le wāyi yīŋ lii ne? Yāhā le yi ma yee nwa? Kānde lii le ta, Yāhā le yi ma yee, too waha naa kai- war, nkāy wāpyeŋ ke n tāy ke ye tesē nkāy wāpyeŋ ne, ke sē yō ke laam wo ye. Ke loo kānde ta, le n kuae yatata u fua n sya ba pa, wii Yāhā bii yē ter u wī ne. Yāhā ke bii le kānde ta wa, ke n ke yāhāyīŋ tēnlehe ye ta poo n le le soho kāntraha nawee waa koho wo, u sya u tōr u kāntrahafa yar.
- 20**Kānde lii Yāhā le ta, le wī na, nsohofa pye Yāhā nsoho wo nawee- ne. Yāhā yē wāter wī fla na, nsohofua sē bii pye ye. Le pye Yāhā ya wī Brama ne.
- 21**N ma n pāā ke syi, kānde lii le ta, ke sē nii mii le sē wāā le Yāhā yē wāter ne ye. Le wāā le. Lii le ma, Yāhā sē le kānde ta ma yee, nawee ma waha le yigi, u ga sroŋ Yāhā yīnde na ye.

²²Yāhā sabangbāŋ sē yee la, wo kapee- wāpyeŋ wo bye fyāhā yigi yaha? Koo syi kē, Yāhā bii yē ter kayī lii wāpyeŋ ne, ke ga naa le pye mpāy kē pe Yesu Crise ta pe Yater. Pe Yesu Crise wāta pe Yater koo kē, le ga ta pe n loo kayī nde yāā, pe sroŋ Yāhā yīnde na.

²³Faale cāā na, Yesu yai ke sē bii dar wa ye, kānde lii le bii ta koo cāā na, le bii wo ta yāmpar wāŋ syi yatata Yesu yai n cā ba yi. Koo yai kē Yesu wātaŋ ne Yater.

²⁴Ke syi, kānde lii le ta loo ne le naa wo yāŋ, ma naa wo kapee- yar wo na, Yesu Crise n cā ba pa. Yagaa u Yāhā Yīndefua Crise tuu pa wa, wa" a woo ta wo Yater, loo ya le ga wo ta, wo n sroŋ Yāhā yīnde na.

²⁵Yagaa tuu pa wa, wo n u ta wo Yater, wo wee le kānde yāmpar wo nantāŋ ye.

²⁶Ye sē yāā, tee Yesu ta ye Yater, ye bye yii wāā le u ne. Loo na ye nii Yāhā pii.

²⁷Ye wātāā na u Crise myaha ne, loo nde le yar ma yee, ye seefar le u ne. Ke syi ye u pyer gbe, ma nii u wāŋ syi dyaŋ.

²⁸Ye ma Yiiffee- woo, ye wee Yiiffee- woo, ye ma yāmpa woo, ye wee yāmpa woo, ye ma naam woo, ye ma ca woo, ye bye wāā le Yesu Crise ne, koo ke ta ye bye ma wāceŋ Yāhā yīnde na.

²⁹Ke ma pye ye ma u Crise wām, ye ma Brama kur. Ye -sē ga u Brama kloho di, kloho gii wī Yāhā bii yē ter yaha u ye.

Galasyifa 4

¹Yāhā kloho wādi, le ma mii tuhufua kloho wādi dyaŋ, ke ne yi kicar waa na, ke u ta yaha wāpuale. Woo nwo ma wāceŋ yāmpuai ne, u ma sya nii klohodifua.

²Cāā gii u tuhufua tuu yar yaha, u ma ba le nō koo cāā na, u ga cā waha ke kloho di. Koo cāā ma yee ke sē nō wa ye, ah ndee u ma ne dye kuee mpāy koho wo, pe n naa u yē woo, u yīntaha n sya ba syii, u n nō ke kloho wādi na?

³Wo bye wī ma ke syi; faale na, too sē pye wa Yesu kānde wo ye, wo pye mii kicaabir dyaŋ, wo pye wam kānde fānga koho wo kāntraha nge na.

⁴Cāā gii Yāhā ke bii tōr yaha, ke cāā ke ba nō, ke n ke Dya nō wāā kāntraha na. U n see ba naweete wāŋ syi dyaŋ. Kānde lii le ta, u pye le fānga koho wo mii nawee- bye wāŋ syi dyaŋ.

⁵U le pye ke syi, ma waha nawee- yīŋ wloho yi le kānde fānga koho wo. Ke syi wo n waha nii Yāhā pii wii ndoŋ.

⁶Lii le ta Yāhā n ke Yrā le ye laam wo, loo lii le ma Yesu bye wo, ye le cā la? Kayar kē, ke ye yar tee fihī ma koo pii. Ke Yrā n ta ye n waha naa ke yee: Tuhufua.

⁷Le ma nii ke syi mboo wii ye, ma wee yāmpuai nantāŋ ye, ma -sē ga naa n tōr ke pii ne. Taa -sē ma ke puee waa, maa waha ke kayūhū bye yāā, kayūhū nkāy ke ta yaha ke pii bye kē.

- ⁸Faale na, tee sē ba yi Yāhā cāṅ na ye, ye ba naa wān taa ter ta Yāhā draha wo.
- ⁹Yagaa ye mii, tee yi Yāhā cāṅ na, Yāhā bye -sē yi ye cāṅ na. Ah le maha ba yigi mii ye ye, ye n maha yīntaha sroṅ kai- nkāy ter wāpyeṅ ne? Koo kai- ter ngī fānga sē no Yāhā wāṅ na ye. Nwa ye n ke yii ga maha nii yāmpa kai- nkāy ter wāpyeṅ kue ye.
- ¹⁰Ye tee mii, ye plii raa yāṅ yi yrey raa ne, yabehe nkāy ne, ma suhu dye- nkāy ne, ma nii kai nkāy ter pye koo na ma yee, wii ma ke yigi, u ga sroṅ Yāhā ye.
- ¹¹N fya ye wī nde na, tēn lii koho tē yigi ter ye fla na, ma le Yesu kapāyī yar ye na, le yāā ga yi wāwahale?
- ¹²Wo nna, n ye nar nde ne: Tē nii ta ye dyaṅ, ma Yiifee- kānde miy yaha mii Yiifee naa sē kē ra ne ye, ye bya ye -sē nii ra wāṅ syi dyaṅ. Ye sē laa wāpee pye yāā ra na ye.
- ¹³Ye sē ye laam too la, cāā gii cāā tē ba le Yesu kapāyī fe yar ye na? Ta yan cāā sē na, tē le tōr ye ye?
- ¹⁴Ye fēn sya ta wī na. Tē sya ba naa n yaa, ye sē ba ra laha ye, ye sē maha ba ra sye ye. Ye -sē mii, tee ba ra yigi mii Yāhā nawee dyaṅ ra ne, ma maha ba ra yigi, maa yee Yesu Crise dyaṅ ra ne.
- ¹⁵Koo cāā na, ye laam ba flege cīnde. Ah nwa ke ye yigi yagaa wo, ye sē ye laam flege ra ne ye? N -sē cā ke cāā na, yīmpe ma ne pye wākuāyi wūhū dyaṅ, yaa ne yee tee ga ye wūhū kuā yi wāā ra kē.
- ¹⁶Ah koo myaha, cīnde lii tē n tōr ye yar, loo wī la, le sye ye ye, ma ta wo n nii napī-?
- ¹⁷Nawee- mpāy pe mii, pe pua yaha ye na mii, pe laam wūhū sē yō ye. Pe n traha pe ye cēr ra na, ye naa n taha poo na.
- ¹⁸āwā, nawee ma pua yaha kai lii na u kuāṅ ne, le ma pye wa kayī, le yō. N sē yee, ye pua yaha le na yaliile ya, n ma ye fla na ye.
- ¹⁹Waa u pii ne, n nwo tē maha fēn gbihi n sya ye kur ye mii capeseesya dyaṅ, lai u yigi. N ga kuae too fēn nde wo yatata, ye n sya ba u Yāhā Yīndefua Crise laam ter yāā.
- ²⁰Mii ngaa dyaṅ, waa u fīhī ne ta gbe ta yagaa ye tāy, ta n ne ta laam wūhū bye gbihi tōr kaa syi dyaṅ ye ye, ye n ke kai- war. Ta laam sroṅ wlāhā ye wī na.
- ²¹Ye sē kai- cā ye, ma nii le kānde kue koho ke, kānde lii le ta. Ye sē loo kānde nde wūhū war ye, koo kē.
- ²²Ye sē le kānde wī luhu la Brama wī na? Brama bii pii syām see, u nen see u yānsya Yegar na, ma u syām wuhu see u casyaṅ Sara na.
- ²³U yānsya puee wāyāā wī nii nawee laam wī. Wii u ma casyaṅ, Yāhā kē ke ta, woo n u wū yāā see. Yāhā sē bii yē ter la u puai Brama ye puee wī ne?

²⁴Poo ca syām mii wĩ gbaha; laa kē Yāhā ke tōr yar wo na pe wĩ ne, loo kai ne nde: Poo ca syām mii wĩ ma mii kate- syāŋ dyaŋ, Yāhā ke yar nawee- na. Le kate cir wĩ ne Yegar wĩ ne.

²⁵Yegar wĩ ma mii ke yāŋ nge wĩ dyaŋ, pe n yee Senayi. Kānde lii Yāhā le ta, koo fla kē Yāhā bii le yar wo wādyaha Musa na. Mpāy ma yīŋ le yaha loo kānde wo, poofa ma yāmpa mii yānsya Yegar dyaŋ tesē u yāmpua ne. Le ma ke syi dyaŋ le Yurusalem klo ne, lii Yiifee- pe ma le laam wo yagaa. Koo flafa ma Yiifee- wāle kānde yāmpa.

²⁶Yāhāyīŋ Yurusalem gii ke ma, ke wee yānsya ye, ke ma nangbāŋ puee wāŋ syi dyaŋ. Koo ma wo nahafua mii Sara wāŋ syi dyaŋ.

²⁷Le ma le yrūhū ta Yāhā sabangbāŋ wo ma yee: "Naa nuhu di, Yurusalem klo, mboo wii, cōo dyaŋ kicar sē kē u myaha na ye. Naa laanfīr tēŋ tē, mboo wii, taa sē pesee yan cā ye. Cōo wii pe ta yaha, u pii -sē ga ba nihi ta ter wii wām yaha tuu ma puai ne."

²⁸Wo nna, ma -sē yee yii na, ye wĩ ma mii Sara dya Yisyake wĩ syi dyaŋ. Yāhā bii yē ter Yisyake wāsee wĩ na. Yāhā yē ter ye bye wāsee wĩ na, koo syi ye ma Yāhā pii cīnde.

²⁹Faale cāã na, kicar wii tuu bii see ke dyaŋ nawee laam wĩ ya na, u bii sye kãã kicar nwo na, ma naa u fāy, kicar wii Yāhā ke ta u n see. Loo nde -sē n gaha ke syi yagaa. Nawee- mpāy pe ma Yāhā pii, pe n fāy mpāy koho wo, pe wee Yesu kānde wo ye.

³⁰Yāhā sabangbāŋ -sē lii pāã pe wĩ na? Ke yee: "Brama, yānsya nwo kar wāã u dya ne. U yānsya puee sē yai tuhufua kloho wāwāãdi ne u casyaŋ wũũ ne ye. Casyaŋ wũũ ya, u yai u tuhufua kloho wādi ne u ya ya."

³¹Wo nna, ke syi dyaŋ, wo wee yānsya pii ye, wo ma casyaŋ pii.

Galasyifa 5

¹U Yāhā Yīndefua wo yīŋ yi kãã kai- wo, too fihī naa tefay sya. -Ye kuee poo tefay wāsyāŋ wo, ya" a syi ye maha yii dur le yāmpar wo ye!

²-Ye luhu ra ye! Ndoo Pōl tē n pāã ye ne. Ya" a yee, a wākūũ wĩ loo le nawee ta u n sroŋ Yāhā ye, u Crise gbā wĩ sē -sē wee ngaa ye ye ye.

³Ta n le gbihi tōr laha ye ye: Wii ma sya ma kūũ, ah kānde lii le ta, ufua u -sē le bye yigi tāŋ, u ma syi faha wĩ nen laa ge yaha ye.

⁴Yii mpāy tee yee, ye ga waha yia, ye le kānde teebehe bye yigi tāŋ, ye ba sroŋ ke yīnde na, le nii mii, ye yii cer u Crise na. Ke syi ne Yāhā ke laantār wĩ lii pye ye kē, ye le sye.

⁵Wii poo na wo yee, wa" a Syayahafua Yesu ta wo Yater, wo ga sroŋ Yāhā yīnde na. Loo nde ne, too koho taha yaha le na. Yāhā Yrā -sē ma wo laam wo, le fānga wāã wo kē loo nde wāsēŋ na.

⁶Mboo wii ma sya ma yĩmbui wãã le Yesu ne, ma kũũ woo, ma sē kũũ woo, laa wee le na ye. Lii le ma yĩŋ, ma u ta ma Yater. Loo nde yãŋ n cã ma nampyeŋ- ntãŋ wãdye wĩĩ na ma tãy.

⁷Tee naa ye troho tãhã le cĩinde kãnde wo, ah yagaa yoo ye ta, ye sē n luhu le cĩinde kãnde wũhũ ye ye.

⁸Kaplãŋ nkãy penefa mii pe tōr ye ye, poo ga ye ta ye n dye wãkũũ kãnde wo, koo kaplãŋ ngĩĩ Yãhã wũhũ sē kē ye, Yãhã gii ke ye yee, tee pa koo ye.

⁹-Ye ncasur wĩĩ yãŋ: Te car ya, te ga waha bur miy ta pe n fua yir. Yãhã kãnde kaklaha ma too ncasur dyaŋ. Lii ma kããŋ yi car ya cĩinde wo, le ga waha nawee laam wlãhã, le u yi kãã cĩinde wo.

¹⁰Wo bye too -sē mii Yĩŋfua Yesu koho wo, n cã ma yee, yaa ba ta yē wĩĩ sya. Ma -sē yee wii woo na, tuu nii ye laam kãn n wlãhã, u ma sya pye mii syi, Yãhã ga ufua sãhã.

¹¹Wo nna, ke ma ne pye mii, n wãkũũ wĩĩ le ta kaklaha wo, nawee- ga ne naa ra fãy lii ne? Tē -sē nwo, n Syayahafua Yesu trã wãku wĩĩ pãã ma yee, loo ya le ga waha wo ta wo n sroŋ Yãhã ye, loo nde ne le ncafũhũ yigi pe kē.

¹²Mpãy pe ye laam kãn n wlãhã, le ma tãy pe ye, pe kaa taha pe wãkũũ pyer na, pe sya naa pe ya sã mii pe pe yar sã mii syi.

¹³Wo nna, yii na, Yãhã ye yee yi, ma ye le tefay kãnde wo. Pe ma yee tee nii pra mii nangbãŋ pii dyaŋ, pe sē -sē yee, tee naa ye laam kapee- koo pye ye. -Ye laantãr roo le ye laam wo, -ye naa koho le yii ye!

¹⁴Kãnde lii Yãhã le ta, ke kataŋ bye ba ke ya wãã sya katan nen nde wo, lii le n yee: "Ma ya wĩĩ le n tãy ma ye mii syi dyaŋ, tyii ma nampyeŋ wĩĩ n naa n tãy ma ye ke syi."

¹⁵Ya" a yii pyer ta te n nii waygapyãhã wãn, waa ma nii waa nar-, waa ma nii waa duai, -ye -sē yii yigi, mii loo kai sē ne ye, yaa yii wĩĩ kua.

¹⁶Lii le ba pye ra ye wãtōr wĩĩ ye ye, le nde: Ye tyii Yãhã Yrã n naa ye troho wãtãhã sroŋ! Ke ma pye ke dyaŋ, ye laam kapee- saa naa ye troho wãtãhã sroŋ ye ye nantãŋ ye.

¹⁷Wo ya laam wũhũ nii, ke wee wãceŋ Yãhã Yrã wũhũ ne ye. Yãhã Yrã wũhũ bya nii, ke wee wãceŋ wo ya laam wũhũ ne ye. Too fle sũĩ nde n wãã te ya ne, koo syi kē wo saa waha wo laam kayũhũ pye ye.

¹⁸Yãhã Yrã ma -sē nii ye troho wãtãhã sroŋ ye ye, kãnde lii le ta, ye wee le fãnga koho wo nantãŋ ye.

¹⁹Nawee laam wũhũ ke u le kapee- nkãy wãpyeŋ wo, ke ngĩĩ: Ke u ta u n nii tyatyãhã, ke u ta u n nii worfua, ke u le cayor wo.

²⁰Ke u le mpar kãnde wo, tekãñ kãnde ne; ke maha u le nalaha kãnde wo, wãhã kãnde ne, laanyar ne, ncafühũ ne, kaplãñ wãtyĩn kãnde ne u nampyeñ ne, wãcããñ wo pe ya ne,

²¹waa koho kla wãyãñ ne, sēnwɔr ne, tefen ne. Ke maha nawee le kapee- nkãy wãpyeñ wo mii nkãy syi dyañ, too yãã ter. N ba le pãã wa ye ye, n ga maha le dur pãã yagaa: Mpãy pe koo syi nkãy pye, pe saa dye Yãhã Yai klo wo ye.

²²Yãhã Yrã le wo le kayũhũ nkãy wãpyeñ wo, koo kē ngĩ: Le wo ta, nawee- ntãñ n dye wo tãy, wo n nii laanfĩr ne, Yãhã yrĩñ ne, laanyĩn ne, laantãr ne, laanyõm ne, ma n sroñ, ma n nii prafa, ma waha n yia wii na.

²³Mpãy pe kai- ngĩ syi pye, kãnde lii Yãhã le ta, pe sē le sye ye.

²⁴Mpãy pe ma Yesu kãnde wo, pe pe laam kapee- miy yaha. Ke nii mii pe ke kuey mar boo Yesu ne trã na.

²⁵Yãhã Yrã ne, le wo laam wã n klaha wo kē, koo syi kē wo yai wo tyii le na, le n naa wo troho wãtãhã sroñ wo kē.

²⁶Wa" a syi wii gbe le yatañ kãnde wo ye. Wa" a syi maha naa nawee laam war ye. Wo yĩnde ma syi maha naa n yi wo nampyeñ- wãn na te n naa laam yigi wo kē ye.

Galasyifa 6

¹Wo nna, wii ma tã yigi kapee wãpyeñ wo ye fla na, yii mpãy, Yãhã Yrã ke ye troho wãtãhã sroñ kãnyĩ wo, -ye pãã u ne, ye u yi le kapee wo, ye u dur le kãnyĩ wo sũũ laanyĩn ne! Ta n maha nde pãã yii nanem bye ye: -Ye yii yigi, mii loo kai sē ne ye, yaa waha gbe kapee- wãpyeñ namihĩ wo yii ndoñ.

²-Ye naa koho le yii ye ye yĩñ teger wãtēñ wo. Loo nde ma n pye ke syi ye nsoho wo, ye Yesu laam wĩ pye.

³Wii ma ntrañ ka n gbã, a woo ma ngaa, u sē u ya kar yaha la u ya ya?

⁴Nawee nawee woo, u naa u ya troho wãtãhã yãñ. U ma cã le yõ, u ga waha yay di loo na. U ma syi u naa u ya tãr waa ne, u naa re di ye.

⁵Nawee nawee woo, u yĩñ wĩ ne: Wii ma ba nii u kapyeñ tãr Yãhã ye, waa saa ba pye u ne ye.

⁶Wii ma nii ye klaha le Yãhã kaplãñ ne, ye -sē yai ye naa ye klue wãn taa wãã u kē. Tuu ga waha u ya ntrañ wĩ lii pye, le ma tãy u laam wo, u n le pye u klahafua kē, le yõ.

⁷Ya" a syi yii kar naa n yaha ye, waa wee u Yãhã ler ye. Mboo nawee, ngii raa tãhã, koo raa n pai yaa.

⁸Mboo wii ma nii ma laam kapee- wũhũ tãhã, koo raa ga ba yaa, ke n ta ma sukũhũ wãyãã n klaha-, ma n kuee yai tãñ gbã wo ma kuãñ ne. Mboo wii ma -sē Yãhã Yrã

wũhũ tãhã, koo raa ga ba yaa, ke n ta ma n sukũhũ yãã, ma cĩnde yrã yãã, lii wãkuayãã wee le na ye.

⁹Le yai wo naa kayũhũ pye, wa" a n fãÿ sya ke wãpyeŋ ne ye. Wo ma yee, wo sã n fãÿ le ne ye, Yãhã per ma ba nɔ, waa ba wãÿĩ yãã loo kur ye.

¹⁰Ke ma pye ke syi, kayĩ pyesaha ma pye mboo wii ye nawee- kã, naa le pye pe bye kã! Ma" a syi naa n faha Yesu kãndeyãrfa wĩ loo ne ye.

¹¹-Ye yãŋ, ye sã ta koho yrũhũsaha fla yãã la nwo gbaagbaa, tã yrũhũ.

¹²Mpãÿ pe n kã poo ga ye gbihi le wãkũũ wo, myaha kã pe n kã. Lii le pe ta le na, loo ne nde: Pe ma yee, nawee ga waha sukũhũ yãã u Yãhã Yĩndefua Crise ya gbã myaha ne trã na, pe ga kayĩhĩ yãã nawee- koho wo. Pe sã -sã n traha pe koo yãã ye.

¹³Poo mpãÿ pe wãkũũ kãnde yãr, kãnde lii Yãhã le ta, pe n yãr la le teebehe bye wo? Lii ya pe n kã pe n traha ye kũũ, pe n waha naa pe ya sey, pe naa n yee, a poo waha yia, ma ye ta, ye n nde pye ye kadye na.

¹⁴Ma -sã yee ndoo woo na, n sã nii sey laa ne, mii Yesu Crise wãku wĩ ya sã ne trã na wo wĩ na ye. U gbã wĩ na, n ma driyẽ nge kai- bye yãŋ, n sã ma ne yãã ke kla kua ra ye ye. Koo kai- ngĩ ma nii ra wlaŋ, koo ga ra par- yigi, n ma ne nii ke ye nakugu dyaŋ, n saa cã gã cã n naa n gaha koo kue ye ye.

¹⁵Ma kũũ woo, ma sã kũũ woo, yĩŋ wee laa na ma ter laa yaha ye. Lii le ma yĩŋ ne, Yãhã n ma ta nafuẽ laanfãÿõm ne.

¹⁶Mpãÿ bye pe n yãr poo laanfãÿõm ter syi ne, poo pe ma Yãhã pii, Yãhã pe yee Brama kur pii. Yãhã yrĩŋ wãã poo kã, ke maha pe fen di.

¹⁷Ye ma n ba naa ra fãÿ nantãŋ kai nde syi ne ye! Narfar tii pe re yi ra kadye na, te le yar, nawee- me pe ra nuhu Yesu wĩ na.

¹⁸Wo nna, wo Yĩŋfua Yesu u u laantãr yar ye na. Amen, le nii ke syi.

Yefesyifa

Yefesyifa 1

¹Ndoo Pəl kē tē saba nwo yrūhū, ndoo wii le tǎy Yāhā ye ke n ta ta Yesu Crise tēnlehε. N u yrūhū nō wāā Yefesyifa mpāy kē pe ma Yāhā wām, ma sroŋ te seefar rii ne pe le Yesu Crise ne.

²Wo Tuhufua Yāhā tesē wo Yīŋfua Yesu Crise ne, ke laantār yar ye na tesē ke yrīŋ wāā ye kē.

³-Too wo Yīŋfua Yesu Crise Tuhufua Yāhā sey! Ke kaa taha wo na wo seefar na, wo seefar rii too le Yesu Crise ne, ma yāhāyīŋ fla kayūhū wūhū bye le wo laam wo.

⁴-Ye yāŋ, Yāhā sē ba driyē tāhā wa gε tāhā wa ye, Yesu Crise kāmāy na ke ba wo yāŋ yi wa, wo nii ke wām, wo ba nii ke yaha ye wo laam ne gbεgbε, kapee laa ma n pye wo yīŋ na ye.

⁵Wo ntāŋ pe ba dye wa Yāhā tǎy, koo kē ke n ba cāā le ta wa, koo ga ba wo ta, wo n nii ke pii Yesu Crise kāmāy na. Le tǎy Yāhā ye, koo ke n le ta ke dyaŋ

⁶ma yee, wo ba naa loo laantār wīī nde miingbāŋ gboho, laantār wīī lii ke le yar wo na ke dyaŋ wo seefar wīī na too le ke Dyabua ne.

⁷Too seefar le Yesu Crise ne, wo par sya kapee- wāpyeŋ yāmpar koho wo Yesu Crise ntāŋ wāwoo kāmāy na. Yāhā wo kapee- gbe kāā wo yīŋ na. Yāhā laantār te gboho mii, ke -sē koo ngīī bye pye wo kē koo syi ke dyaŋ.

⁸Ke ke laantārngbāŋ yar wo na, ma laantor le gboho wo laam wo, tesē kacān ne busāā:

⁹Koo n wo ta, ke laam wīī lii le sē yi yāā gbaa na ye, ke le yi yagaa, wo n le cā. Ke ba le cāā ta wa, koo ga ba ke laam wīī yar wo na Yesu Crise kāmāy na.

¹⁰Yāhā ke yale lii ta, le ma ba nō, ke ga ba ke laam wīī nde pye yi tāŋ; loo ne ke ga ba yāhāyīŋ wān bye wāā le kāntraha wān bye ne, u Yāhā Yīndefua Crise n nii te bye yīŋ na.

¹¹Too seefar le u Crise ne, wo bya nii klohodifa. Ye sē yāā, Yāhā ba cāā wo yāŋ yi wa ke laam wīī na. Lii ma tǎy Yāhā ye, ke ga le ta wa, ke cā ba le pye kur kuε ye.

¹²Ke wo yāŋ yi ke syi, ma yee -too naa ke miingbāŋ gboho wo kānkai- bye wo, wii mpāy too cāā seefar le u Crise ne ma koho taha yaha u na.

¹³Le cīīnde kapān lii le ye wāsyayaha wīī pāā, ye bye le luhu ma Yesu Crise ta ye Yater. Loo ne, Yāhā n ke puhu mar gbāā ye na ke Yrā wāwāā ne ye kē, ke Yrā lii ke ba yē ter le wāwāā ne nawee- kē.

¹⁴Yāhā yē ter ke kloho kayūhū nkāy wāwāā ne ke nawee- kē, too Yāhā Yrā yāā wa, wo cā yagaa ma yee, waa ba koo kloho kayūhū ngīī yāā. Waa ba yi kāā kapee- wāpyeŋ yāmpar wo wo kuāŋ ne. Wii mpāy wo ma Yāhā wām, -too naa ke miingbāŋ gboho!

¹⁵Nkây bye tẽ t̄r ye ye koo ngĩ bye wĩ na, ma suhu tẽ luhu ye Yĩṅfua Yesu ta ye Yater mii, tesẽ mp̄y pe ma Yāhā wām pe ntāṅ dye ye t̄y mii,

¹⁶yalebye n syaha wāā Yāhā kē ye wĩ na. N ma n pāā Yāhā ne, n sē n faha ye wĩ ne ye.

¹⁷N ke nar, ke laantor le ye laam wo, tesẽ ke maha ke laam wūhū yi gbaa na ye kē ye n ke cā. Ye sē yāā, wo Yĩṅfua Yesu Crise Yāhā kē, koo gii ke ma wān bye Tuhufua. Koo gii myaha ke gboho.

¹⁸N maha ke nar, ke ye laam gbihi ta ye n waha cā, lii ne ke ye yee ma yee, tee koho taha yaha le na. Ye maha waha cā, kacān wee ke kayūhū nayōr na ye, kayūhū nkây ke ta yaha mp̄y kē pe ma ke wām.

¹⁹Ye maha cā, kacān wee ke fānga wāgboho na ye, fānga gii ke n wāā wii mp̄y kē, too Yesu Crise ta wo Yater. Koo fāngangbāṅ nge ge kē Yāhā ke yar wo na. Yāhā fānga wo ta wo n Yesu ta wo Yater.

²⁰Koo fānga maha u Yāhā Yĩndefua Crise ta u n yir gbā wo, ma dur ba yrāṅ na gbaafa ye, ma maha u kuā yir ga ta yāhāyĩṅ na ke ya kāndigi koho kue ye.

²¹Koo fla nge na, Yāhā u ta u n nii fānga ter bye yĩṅ na, yĩfar ter bye ne, sāndāā ter bye ne pe fānga ne. U miingbāṅ ter myar tii bye yaha te yi wa yagaa, ma suhu tii bye ne te ga ba yi kur kue ye nantāṅ.

²²Yāhā wān bye ta kai- bye ne u troho flāhā t̄y, ma maha u taha mp̄y bye yĩṅ na pe n yār u kānde wo. Woo nii yĩṅ

²³u kāndeyārfa -sē nii kadye; woo wii u ma teebehe bye wo, u tēn tẽ u nawee- laam wo, ma u ya yar pe flāhā t̄y.

Yefesyifa 2

¹Faale wo, tee sya pye yrāṅ na, ye naa n t̄r nakur ne Yāhā ye, ye wāteepye wĩ na tesẽ ye kapee- wāpyeṅ ne.

²Ye naa ye troho t̄hā mp̄y dyaṅ pe sē Yāhā laam wĩ pye ye, ma naa n luhu driyē nge yĩṅfua ye, woo wii u fānga ma yāhāsyōr nsoho ya wo tesẽ kāntraha ne. Nawee-mp̄y pe sē luhu Yāhā ye ye, u pe le kāmpee wo.

³Faale wo, wo bye pye pe wāṅ syi dyaṅ, ma naa wii laam wūhū ya kar. Wo laam wūhū nkây ke pee, koo ya too naa n pye. Lii too naa n ga wo laam wo, loo ne too naa n pye. Koo ngĩ wĩ na, wo ba yai wāsāhā ne Yāhā ye mii mp̄y dyaṅ pe sē Yāhā cā ye.

⁴Yāhā -sē nge, ke laam t̄y n ter, ke n wo fen di, wo ntāṅ maha dye ke t̄y.

⁵Too sya naa n t̄r nakur ne ke ye wo kapee- wāpye wĩ na, ke wo ta wo n seefar le ke Yĩndefua Crise ne, ma n t̄r yrāṅfa ne ke ye. Tee sya yaha, Yāhā laantār roo ne te ta.

- ⁶Too seefar le Yesu Crise ne, Yāhā wo ta wo bya n yir u ne gbā wo, ma dur ba yrāŋ na gbaafa ye; ke n maha wo bya kuā yir ga ta yāhāyīŋ na u ne u niisaha wo.
- ⁷Ke loo pye ma yee, nawee- nde cā yaha pe kuāŋ ne pe yee: Dyε- nkāy byε wo ke n pai, kacān wee ke laantār wāgboho na ye. Ke laantār flāhā tǎy, ke yō wo na, wo seefar wāle wīi na Yesu Crise ne.
- ⁸Ye sē yāā, Yāhā laantār ne, te ye sya yaha. Ye Yesu Crise ta ye Yater, ma waha loo kayīi nde yāā. Yii sē me tee waha yia ma koo wāsyayaha nge yāā ye; Yāhā kē ke loo nde wāā ye kē ke dyaŋ.
- ⁹-Ye yāŋ, ye wāsyayaha wīi nde sē nii mii wāplāhā gaa dyaŋ tee waha yia ma yii plāhā ma le yāā ye. Waa saha u ya sey loo nde ne ye.
- ¹⁰Ye sē yāā, Yāhā kē ke wo tāhā; ke wo gbihi tāhā laanfāyōm ne wo seefar wāle kāmāy na Yesu Crise ne, wo naa kayūhū pye. Yāhā bii cāā koo kayūhū ngīi wīi gbihi ta yaha wa wo kē, wo ba naa ke pye.
- ¹¹Yii mpāy tee sē see Yiiffee- ter na ye, Yiiffee- naa ye yee, mpāy pe sē kūū ye. Pe n kūū naweete- wākūū ter ya na, pe kadye teelaa fla ya na, loo ya; ma nii n yee, a poo kūū. Yii poo na, tee pye mii syi dyaŋ faale wo, -ye ye laam too le na!
- ¹²Faale cāā na, ye ba dey u Yāhā Yīndefua Crise na; ye sē naa n tōr Yāhā nawee- ne ye, ye pye nampay draha wo. Yāhā ke bii yē ter ke nawee- ye kayūhū nkāy wāwāā ne, ye yē sē pye le laam wo ye. Ye pye driyē laam wo, laa sē ne tee koho taha yaha le na ye, ye sē maha pye Yāhā ne ye.
- ¹³Ye ba dey Yāhā na. Yagaa, tee seefar le Yesu Crise ne, u ntāŋ wāwoo kāmāy na, ye yūhū crā Yāhā na.
- ¹⁴Ye sē yāā, Yesu Crise ge kē tuu pa yrīŋ ne, ma pe Yiiffee- wāā le mpāy ne pe wee Yiiffee- ye, pe n nii koho neŋ na. Faale wo, le pye mii nkūnklāhā dyaŋ pe nsoho wo, ma pe war yi pe ya wo, ma pe ta napīi- pe ya ne. Yesu Crise tuu u ya wāā gbā kē, loo nde kāmāy na, u koo nkūnklāhā nge tra cāār,
- ¹⁵ma Yiiffee- wāle kānde ta le n nii, yīŋ wee le na ye, loo tesē le kānde kataŋ ne, ma suhu ke kayi byε ne. Yesu Crise loo pye, ma poo nawee- ter syāŋ mii ta, pe n seefar le u ne, ma wāā le nii yīmbui nen na, ma nii nwoŋfāŋ neŋfa.
- ¹⁶Yesu Crise tuu ku trā na, u napeer fānga pye klaha-, ma ta nawee- ter syāŋ mii n nii mii kadye nen ya dyaŋ, ma wāā le Yāhā ne.
- ¹⁷Yesu Crise pa koo syi, ma ba le kapān pāā, kapān lii le n pai yrīŋ ne Yāhā nsoho wo nawee- ne. Yii mpāy tee wee Yiiffee- ye, ma pye ye ba dey Yāhā ne, u ba loo kapān nde pāā ye ye; yii ma suhu pe Yiiffee- ne, poo mpāy pe ba crā Yāhā na.
- ¹⁸Ye cā ma yee wo kur byε, pe Yiiffee- ma wāā le mpāy byε ne pe wee Yiiffee- ye, Yesu Crise kāmāy na, wo byε ga waha dye ga wo Tuhufua Yāhā tǎy ke Yrā Fānga na.

¹⁹Loo nde ta, yii mpây tee wee Yiifée- ye, ye wee nampay draha wo nantân ye, ye wee mii kulaafa wân syi dyañ nantân ye. Ye bye n tôr Yâhâ nawee- ne yagaa, ye bye ma Yâhâ nwoñfa.

²⁰Ye bya ma mii ntêmbar rii dyañ pe fãã n yir ke nwongbân nakûy na, ke nakûy lii pe Yesu tẽnlehe pe ta, poo ma suhu pe faale Yâhâ kaplân tôrfa ne. Ntêmblaha gii ke -sê ma yîñ ke nwoñ wãfãã wo, koo kê Yesu Crise ne.

²¹Woo u fãnga wãã ke nwoñ wãfãã na ma yee ke waha naa n fãã, ke jruhu naa n gaha ke ba nii Yâhâ kangbân, ke nii Yâhâ wân. Yîñfua niisaha kê ke ne.

²²Tee seefar le Yesu Crise ne, ye bya ma mii ntêmbar raa dyañ ke nwoñ wãfãã wo, loo na, yii ma suhu pe Yesu kãndeyârfa bye ne, ye nii mii nwoñ dyañ Yâhâ ma ke laam wo ke Yrã kãmay na.

Yefesyifa 3

¹Loo ne, n Yâhâ nar ye kê, ndoo Pól wii pe tã nwompìhi laam wo Yesu Crise tẽn wîi na, mpây kê pe wee Yiifée- ye.

²N cã, ye ra wîi yãã luhu, Yâhâ kê ke yô ra na, ma ke kaplân wãpãã tẽn le soho ra koho wo, n le tẽ ye kê.

³Yâhâ Yesu Crise yar ra na, ma loo tẽn nde le soho ra koho wo. Yesu Crise wii n sê u wîi cã yãã ye, ke le gbe yi ra ye gbaa na. N kaplân nkây tôr wa ye ye loo nde wîi na, u saba nwo laam wo.

⁴Ye ma koo fla kal, yaa cã ye yee, Yâhâ laantor le ra laam wo u Yâhâ Yîndefua Crise wîi na, loo lii waa sê le cã yãã ye.

⁵Faale cãã na, nawee- sê bii le cã ye; yagaa Yâhâ Yrã kãmay na, Yâhâ le gbe yi Yesu tẽnlehe ye gbaa na ma suhu u kaplân tôrfa ne, poo mpây pe ma Yâhâ wãm.

⁶Yâhâ ke lii gbe yi gbaa na yagaa, loo ne nde: Yesu Crise kãmay na, mpây pe wee Yiifée- ye, pe bya ga ba ke Yâhâ kayûhû yãã pe Yiifée- ne wãceñ, kayûhû nkây Yâhâ ke ta yaha ke nawee- kê. Yesu kãndeyârfa mpây pe wee Yiifée- ye, ma suhu mpây ne pe ma Yiifée-, pe bye nii kadye nen dyañ, Yesu Crise woo nii pe yîñ. Yâhâ ke bii yê ter kai- nkây wãpyeñ ne ke nawee- kê, mpây pe wee Yiifée- ye, pe yê ma le wo wãceñ pe Yiifée- ne. Le Yesu kapâyîi loo yar wo na.

⁷Yâhâ yô ra na, ma kayîi laa wãã ra kê, ma ra ta ra n nii le Yesu kapâyîi tëntê. Loo nde wîi na, ke fãnga wãã ra kê, fãnga gii ke tẽn tẽ nawee laam wo.

⁸Wii pe yân n kloñ Yâhâ nawee- bye laam wo, n sê nõ ge nõ u na ye. Yâhâ -sê yô ra na, ma ra taha, n naa u Crise kayûhû yar mpây na pe wee Yiifée- ye. Koo kayûhû ngîi, yîñ ma ke na. Ke n dege, kacãn wee ke na ye.

⁹Ke maha ra taha, n nawee- yar laha pe n ke laantor wîi cã u Crise wîi na. Ke laantor wîi lii ke bii cãã ta, waa sê le cã yãã ye. Yâhâ gii ke kai- bye tâhã, ke sê ke laam wîi nde yar yãã waa na mii yagaa sê kê ye.

¹⁰Loo na, sãndãã ter bye pe ma yãhãyĩn na, pe fãnga ne, pe bye n waha le yãn cã Yesu kãndeyãrfa yawãhãfa kur bye na pe yee, Yãhã laantor wũhũ yõ ma maha nihi, kacãn gɛ wee te na ye.

¹¹Yãhã ke bii lii ta, kacãn wee yãã le yale wãdey na ye, loo ne ke pye yagaa, wo Yĩnfua Yesu Crise kãmay na.

¹²Too seefar le u ne, ma maha u ta wo Yater, kãnde ma wo ye, wo n ga waha crã Yãhã na laanyĩn ne.

¹³Loo nde na, n ye nar, ye ma syi ye yee a ndoo ka n fãy ye, ye laam ma n naa n wlãhã ye ye ye! -Ye yii plãhã: Wãkafãy sã kã ye, miingbãn wĩ ne ye ye.

¹⁴N ma Yãhã laam wĩ nde wãgboho yãn tesẽ le nayõr ne, n ne too kãnkũy na wo Tuhufua Yãhã yaha ye, n u sey

¹⁵woo wii u ma wãn bye Tuhufua yãhãyĩn na tesẽ kãntraha ne, koo ke re ta yrãn na.

¹⁶N ke nar, ke miingbãn nayõr ke gboho mii syi dyañ kacãn wee ke na ye, ke ye laam gbihhi ta koo syi dyañ, pe n nii fãnga ne Yãhã Yrã Fãnga kãmay na.

¹⁷N maha ke nar, tee u Yãhã Yĩndefua Crise ta ye Yater, loo nde n ta u n nii kuee yai tãn ye laam wo. N ke nar, ye cã ye ntãn dye Yesu tãy fãnga ne.

¹⁸N ke nar, yii ma suhu pe nawee- mpãy bye ne, pe ma Yãhã wãm, ye waha cã ye ntãn dye gboho u tãy, kacãn wee u laantãr wãpaha na, ke wãtyĩ ne, ke wãjruhu ne, tesẽ ke wãcuhu ne ye. Ye ntãn pe dye Yesu tãy mii pe saha tãn gɛ tãn laa gɛ ne ye.

¹⁹Tẽ sya le cã ma yee, nawee saha u Crise laantãr ter syi cã tãn ye, n -sẽ Yãhã nar yii n waha cã ye ntãn dye u tãy kacãn wee ye. Ye ma Yesu laantãr cã mma ma syi, ye ma mii katyigi gii dyañ ke nnen dye kãntraha laam wo fãnga ne, ke saha yehe ye.

²⁰Ye sã cã la too ke nar nkãy ne, ke ga waha ke pye wo kã, ke n ter wo laam wĩ yaha. Ye sã yãã, Yãhã fãnga gii ke ma wo laam wo, ke sron gboho.

²¹Ke miingbãn yai ke naa n gboho Yesu kãndeyãrfa bye yẽ wo Yesu Crise kãmay na, dye- nkãy bye na ke n pai kur kue ye, wãyeryãã ma n pye le na ye! Amen, le nii ke syi.

Yefɛsyifa 4

¹Loo ne, ndoo wii pe tã nwompahi wo Yĩnfua tẽn wĩ na, n ga ye yar waha nde ne: -Ye naa ye troho tãhã, nawee- n waha le yãn cã pe yee, Yãhã kã ke ye yãn yi ciĩnde, ma ye ta ke wãm.

²Ye ma syi ye naa yii puar waa na ye, -ye naa n nii laantãr ne, laanyĩn ne! Ye tyii ye ntãn n naa n dye yii tãy, ye n waha naa ye laam yĩn yii ne!

³Yãhã Yrã Fãnga ke ye wãã le mii, -ye yii waha yrĩn n pye ye nsoho wo, ye n kuee koo wãwããle nge na.

⁴Ye sã yãã, ye bye ma mii kadye nen ya dyañ, Yãhã Yrã nen ya le ma. Yãhã ye yãn yi ye koho taha yaha kate nen nde na, ye cã ye ma Yãhã wãm.

- ⁵Yĩṅfua nen ya u ma. Ye bye woo ta ye Yater. Loho wātāāyi neṅ ya kē ke ma woo myaha na.
- ⁶Yāhā neṅ ya kē ke ma, koo ya kē ke ma ye bye Tuhufua nen ya, ma ma ye bye yĩṅ na, ke tēn tē ye bye laam wo, ma ma ye nanem ne.
- ⁷Wo bye -sē wo kayũhũ yāā ke ya wuhu na, wii wuhu na. U Yāhā Yĩndefua Crise kē u koo la wo kē.
- ⁸Loo ne le cāā yrũhũ yaha Yāhā sabangbāṅ wo u Yesu wĩ na ma yee: "Tuu waha yia, u kuā yir ma dur ga yāhāyĩṅ na, u yāmpa kar sya, ma ka pe ne yāhāyĩṅ na; u kayũhũ wāā nawee- kē."
- ⁹Le yrũhũ ma yee, u kuā yir ma dur ga yāhāyĩṅ na. Le yai le waha cā u ba cāā tege ba wa kāntraha na.
- ¹⁰Wii tuu ba tege, woo ya kē tuu dugu ga yāhāyĩṅ ncaha ye; loo n ta, u ma tebehe bye wo, ma maha ma wān bye Yĩṅfua.
- ¹¹Woo kē tuu fānga wāā nawee- kē ke ya wuhu na pe tēn wĩ na: U ta mpāy n nii u tēnlehe. U ta Yāhā kaplāṅ nii n dye mpāy laam wo ma maha pe ta ke pāāfa. U ta mpāy n nii le wāsyayaha kapāyĩ pāā nawee- ye. U ta mpāy n nii u kāndeyārfa yawāhāfa naha. U ta mpāy n nii ke Yāhā kaplāṅ klahafa.
- ¹²U loo pye, ma yee mpāy pe koo fānga ngĩ yāā, pe pe Yesu kāndeyārfa yawāhāfa kur bye ta pe troho wātāhā n sroṅ naa n gaha Yāhā yor wo; poo mpāy pe ma mii kadye nen ya dyaṅ u Yāhā Yĩndefua Crise kāmāy na.
- ¹³Loo na, wo bye ga kacān nen ya yāā u Yāhā Dya wĩ na, wo u ta wo Yater wāceṅ, wo n sya ba wāā le wo nii mii nawee nen dyaṅ, nawee wii syi u yĩntaha too, u n kua mii Crise wāṅ syi dyaṅ.
- ¹⁴Loo na, wo saa nii mii kicar wāṅ syi dyaṅ, teflaha gii ma yir ke wo gbe ter mii waṅ dyaṅ, wo n nii wo naa nawee- bye kaklaha ter bye sya farfar ye, mpāy pe nawee- wlaṅ ma pe yĩṅ wũhũ klaha-.
- ¹⁵Wo ma -sē cĩnde pāā laanyĩn ne, cĩnde lii Yāhā ke yar wo na, wo ga yi kāā kicar draha wo, wo le naa n gaha wo ba nii u Crise wāṅ syi dyaṅ, woo wii u ma u kāndeyārfa bye Yĩṅfua.
- ¹⁶Woo kāmāy na, ke kadye tebehe bye gbra ke ya na fānga ne te sohosar fla na, ma ta ke kadye nii katē nen ya. Loo na, teele lii teele lii loo ma nii le tēn tē n yō, ke kadye - sē ga le yir naa n gaha, wo ntāṅ wādye kāmāy na wii tāy.
- ¹⁷Lii tē ga pāā n ye yar le ne Yĩṅfua myaha na, le nde: Ye ma syi ye naa ye troho tāhā nantāṅ mii mpāy dyaṅ, pe sē cĩnde Yāhā cā ye, ma nii pe yataṅ wũhũ ya ga, yĩṅ wee le na ye.
- ¹⁸Pe ma fũũ-, pe sē laa cā cĩnde wĩ na ye. Pe pe troho tāhā deydey Yāhā ne; pe sē laa ge war le cĩnde yrāṅ wĩ na ye, pe maha sye, pe saa Yāhā kai cā ye, koo kē.

¹⁹Pe kapee- nkây pe n pye, ke sê pe fây pe laam wo nantân ye. Pe tyatyâhâ wâpye wîi yigi klue sîi, ma maha wale wîi loo ta kânkai- bye yaha ye.

²⁰Yii poo -sê na, ye sê u Yâhâ Yîndefua Crise wîi cã koo syi ye.

²¹N cã, ye u wîi yâa luhu, tee ba dye Yesu kânde wo, pe ye klaha u cîinde wûhû ne.

²²Pe ye klaha, ye n cã ye yai ye ye faale pyer miy yaha. -Ye ye faale laam wûhû miy yaha! Ke naa ye ta, ye n naa ye laam wûhû ya kar. Ke naa ye ta, ye n naa n plaha ma naa n yâr kâmpée- wo, kâmpée- nkây ke n gaha nawee ne u klahasaha wo.

²³Ye tyii Yâhâ Yrâ Fânga n laanfâm wâa ye kê tesê laantorfân ne.

²⁴-Ye laanfâm gbe le yii na mii nayrefân dyaŋ; Yâhâ poo laanfâm mii ta, pe ma yâa mboo wii ye, maa naa ma troho tâhâ Yâhâ yor wo. Yâhâ cîinde kaplân ga ma ta ma n sron, ma nii Yâhâ wûi.

²⁵Loo ne, ye tyii kawar wâfua na! Wo bye ma kadye nen ya. Yii nanem bye, -ye naa cîinde pãa ye nampyeŋ- ye!

²⁶Ncafûhû ma ye yigi, -ye yii yigi, ye ma syi ye ba kapee pye ye; ye ma syi ye laam n war ke yai kua ye.

²⁷Ye ma syi ye ta sândâpee yînfua n waha dyesaha yâa ye laam wo u dye ye.

²⁸Wii ma pye u naa n yuhu, u loo miy yaha, u naa tèn tē, u naa u ya yē digi yâa u ya koho kasyâ na, u maha waha naa koho le nawûi ye.

²⁹Ye ma syi kaplân pee n naa n yi ye yē wo ye! Kaplân nkây ke yai wâpâa ne ke ngîi: Nkây ke ga waha ye nampyeŋ ta, u n ka yahasee ye u Yesu wâtaŋ ne u Yater, ma suhu kaplân nkây ne ke yō wâluhu ne. -Ye naa koo pãa ke pãasaha wo ke yale ne!

³⁰Ye ma syi ye naa kai- nkây pye, ke n naa Yâhâ Yrâ yaa ye! Ye sê yâa, Yâhâ ke puhu mar gbâa ye na ke Yrâ wâwâa ne ye kê. Le Yâhâ Yrâ n ye ta ye n cã, per gaa ye ga ba sya yaha ye kuân ne.

³¹Ye ma syi ye kayaaŋ le naa n yaha ye laam wo ye! Ye ma syi ye naa laam war ye! Ye ma syi ye naa ncafûhû di ye! Ye ma syi ye naa n gble ye nampyeŋ- na ye! Ye ma syi ye naa nawee- tyehē ye! Kai lii ma pye kapee, -ye le yâa ye le gbe yi kãa ye telai wo!

³²-Ye naa n yō yii na! -Ye fen wûn naa n le yii ye! Ye naa n tyii ye kapee- foho na yii kê ye kuân ne, mii Yâhâ tyii ye kapee- foho na ke kuân ne mii, Crise gbâ kâmay na.

Yefesyifa 5

¹Tee nii Yâhâ pii, ye ntân n dye ke tây, -ye naa yân Yâhâ na, ye naa ye troho tâhâ.

²Ye cã wo ntân dye u Yâhâ Yîndefua Crise tây, u n sya le sya, ma gbâ ku wo wîi na, ma nii diŋ Yâhâ ye, diŋ gii syi ke dugu yō, ma maha n tây ke ye. -Ye naa n yân woo na ye troho wâtâhâ ne, ye ta ye ntân n naa n dye yii tây u Crise wân syi dyaŋ.

- ³Ye bya ma Yāhā wām; loo nde na, ye ma syi pe n tyatyāhā wīi laa yāā pāā ye wīi na ye, tesē pe yee ye laam wee gbegbe ye; ye ma syi pe n yee ye yīnde yi n too nawee-wān na ye.
- ⁴Ye ma syi ye naa tyatyāhā kaplān pāā, kaplāmpēe- ne, tesē kaplān nkāy ne yīn wee ke na ye. Ye tyii koo ngīi na, miiklaha- wūhū kē. -Ye naa syaha koo wāā Yāhā kē ke kayūhū nkāy wīi na, ke n pye ye kē.
- ⁵-Tee le cā ye yee, nawee wii u tyatyāhā pye, wii ne u laam wee gbegbe ye, wii ne u koho waha ter wale kue ye, u wale ga nii mpar wān dyaŋ u n tēn, poosyifa mii saa yāā dye Yāhā yai klo wo ye, koo fla nge na, Yesu u ma yīn.
- ⁶Ye ma syi waa n ye wlaŋ kaplān nkāy ne, yīn wee ke na ye: Koo syi kē, Yāhā laam n war mpāy ne, pe n sye pe sē n luhu ke ye ye, ke n pe pēn.
- ⁷Ye ma syi ye nii poosyifa wān syi, laa ge ne ye. Ye ma n naa wlāhā pe ne kai wo ye!
- ⁸Faale na, ye naa ye troho tāhā wam wo. Yagaa, tee seefar le Yīnfua ne, ye nii cāāfa. Loo nde na, ye yai ye naa ye troho tāhā cāāfa dyaŋ.
- ⁹Ye sē yāā, cāāfa poo me pe ma laanyōm ne, pe n sroŋ, pe cīinde pāā.
- ¹⁰Lii le n tāy Yīnfua ye, -ye waha yii na, ye le war.
- ¹¹Mpāy pe pe kai- pye wam wo, yīn wee ke na ye; ye ma n naa wlāhā pe ne ke pyesaha wo ye, ye ke gbe yi ge gbe naa n yi gbaa na, nawee- yīnde na.
- ¹²Kai- nkāy pe wūhū n pye, ke wāpāā ge maha fyar yigi.
- ¹³Loo syi kai nde pyefua ma -sē le sya ma yee kapee ne, ma le gbe yi gbaa na nawee-yīnde na,
- ¹⁴u ga klaha nii cāā- nawee. Loo ne, le ma le yrūhū ma yee: "Mboo wii raa sā wāy, yir! Yir kāā mpāy wo pe ma nakur Yāhā ye, u Crise n cāā- le ma laam wo."
- ¹⁵-Ye yii yigi ye troho wātāhā ne! -Ye naa ye troho tāhā mii mpāy dyaŋ pe yīntaha too, ye ma syi ye nii mii mpāy dyaŋ, pe sē laa cā ye.
- ¹⁶Ya" a yāā, ye ga waha laa pye, le Yāhā tēn n waha ka yahasee ye, ye ma n tyii le n kuā ter ye na ye; ye sē yāā, yagaa yai pee ter.
- ¹⁷Loo ne, ye ma syi ye nii mii mpāy dyaŋ, pe sē laa cā ye; Yīnfua tuu n traha ye naa lii pye, -ye yii waha, ye le war, ye naa le pye!
- ¹⁸Ye ma syi ye sēm wō naa n ter ye, mii loo sē ne ye, ye ga plaŋ naa n pye. Ye tyii Yāhā Yrā Fānga koo n ye laam bye yīi tān.
- ¹⁹-Ye naa fānga le yii laam wo Yāhā wāsey yay ne, ma suhu Yesu kāndeyārfa yay ne, tesē yay taa ne tii Yāhā te le ye laam wo. -Ye naa koo yay ngīi le, ye naa Yīnfua sey ye laam fānga bye ne.
- ²⁰-Ye naa syaha wāā wo Tuhufua Yāhā kē yalebye kai- bye wīi na, wo Yīnfua Yesu Crise myaha na.

- ²¹Yesu tuu ma ye Yĩṅfua, loo nde wĩ na -ye naa n luhu yii ye!
- ²²Ca, -ye naa n luhu ye pa ye, mii ye n luhu Yĩṅfua ye mii.
- ²³Ye sē yāã, puai woo kē, u ma u cōo yĩṅ na, mii u Yāhā Yĩndefua Crise dyaṅ tuu ma pe Yesu kāndeyārfa bye yĩṅ na mii. Poo ma mii u kadye dyaṅ, woo -sē ma pe Syayahafua.
- ²⁴Ca yai pe naa n luhu koo syi pe pa ye kānkai- bye wo, mii Yesu kāndeyārfa wāṅ syi dyaṅ pe n luhu u Crise ye mii.
- ²⁵Naam, ye tyii ye ca ntāṅ n dye ye tāy, mii u Crise wāṅ syi dyaṅ, u kāndeyārfa yawāhāfa ntāṅ dye u tāy u n sya gbā ku pe wĩ na.
- ²⁶U loo pye ma yee, pe waha nii Yāhā wām pe kuāṅ ne. Pe kapee- bye yee laha kãã pe yĩṅ na. U koo ngĩ pye wātāāyi kāmāy na loho wo tesē le Yāhā kapān ne.
- ²⁷Ye sē yāã, u ba yee, woo ga pe Yesu kāndeyārfa kur bye yawāhāfa ta pe n nii cāã-nawee-, pe naa nayōr yāã, pe pyer n nii gbegbe, teepee laa ma n pye pe na ye, kapee wāpye wĩ laa ma n pye pe na ye, pe n sroṅ pe nii Yāhā laam wām.
- ²⁸Loo ne, naam yai pe tyii pe ca ntāṅ n dye pe tāy, mii pe ya koho kadye ntāṅ pe dye pe tāy mii syi dyaṅ. Wii cōo ntāṅ ma dye u tāy, u ya koho ntāṅ kē pe dye u tāy.
- ²⁹Ye cā, woofua wee wii u ya koho kadye wĩ fūhū u ye ye; nawee nawee woo, u u ya kadye digi ge yi, ma maha ke gbihi n yigi, mii u Crise dyaṅ tuu u kāndeyārfa gbihi n yigi mii.
- ³⁰Wii mpāy too -sē ma u kāndeyārfa, wo ma u kadye teebehe bye, loo ne, u n wo gbihi yigi.
- ³¹Le ma le yrūhū ge yrūhū yaha Yāhā sabangbāṅ wo, ma yee: "Koo syi kē, naa kicar koho ma ba dye, u n cōo sya, u ga u ya yē yi kãã u seefa tāy, u ke wāã le u cōo wāṅ ne pe n nii nawee nen dyaṅ."
- ³²Kapān nde ndege, waa saha le yĩntaha cā tāṅ ye. Naa ya wĩ sē ne u cōo ne ye. U Crise wĩ bya ne u kāndeyārfa ne.
- ³³Ye wĩ bya ma koo syi: Naa yai u tyii u cōo ntāṅ naa n dye u tāy, mii u koho ntāṅ dye u ya tāy mii; tesē cōo yai u naa nagboho ta u puai na.

Yefesyifa 6

- ¹Kicar, ye yai ye naa n luhu ye seefa ye, mii Yĩṅfua u le ke mii, loo le sroṅ.
- ²Yāhā kānde na katan laa ma, le n yee: "Naa nagboho ta ma tuhufua na, ma nahafua ne!" Yāhā kānde katan bye wo loo katan ya ne, Yāhā le pãã ma yē ter kayĩ laa ne ma le pãã taha le na:
- ³"Naa nagboho ta ma tuhufua na, ma nahafua ne! Loo na, ma laam ga yĩn, ma ga maha ma- driyē wo, ma cā ba ma nandee gbā ku."

- ⁴Yii mpāy tee ma tuhufa, ye ma syi ye naa ye pii yē yigi ye! -Ye pe gbihi yigi, ye Yesu pyer ter gbe, -tee naa pe yar kai- ne.
- ⁵Tëntē-, -ye naa n luhu ye yīnfa ye kãntraha nge na! -Ye naa n fya pe na! -Ye naa nagboho ta pe na! -Ye naa n laha pe ye! -Ye naa n luhu ye yīnfa ye koo syi, mii ye n luhu u Yāhā Yīndefua Crise ge ye mii.
- ⁶Ye ma syi ye yee, ye ga naa ye troho tãhã ye tēn wo koo syi pe yīnde ya na, ye wīi n tãy pe ye ye. Pe yīnde ma ye na woo, pe yīnde wee ye na woo, -ye naa ye troho tãhã koo syi yalebye! -Ye naa ye yīnfa laam wūhū pye koo syi, laantār ne, mii u Crise tëntē- dyaŋ pe Yāhā laam wūhū ya pye yalebye, laantār ne, nuhu ne.
- ⁷-Ye naa tēŋ tē ye yīnfa kē laantār ne; ye ma syi ye yee ye le tē naweete- kē ye, ye le tē u Yīnfua woo ge kē.
- ⁸Ye sē yāā, ma ma yāmpuai woo, ma wee yāmpuai woo, taa kayīi lii pye, Yīnfua ga ba ma dāā loo ne.
- ⁹Yii mpāy, tee -sē ma yīnfa, -ye naa ye troho tãhã koo syi ye tëntē- ne yii ndoŋ; ye ma syi ye naa napeer pye pe na ye! Ye sē yāā, yii ma suhu ye tëntē- ne, ye bye Yīnfua ma yāhāyīŋ na. Woo ye, waa sē ter waa yaha ye. Ye ma n faha loo na ye.
- ¹⁰Ta kaplāŋ kuasaha wīi nde: Tee seefar le Yīnfua Yesu Crise ne, -ye ye fāŋga ke re wo, -ye ye fāŋga ke u fāŋgangbāŋ ye.
- ¹¹Yāhā naanmiy wān tii bye wāā ye kē, -ye te sya ye yii paha re ne, Setane sãndāpee yīnfua secir ma n waha laa pye ye na ye!
- ¹²Naweete- sē me pe n wāā wo ne ye. Sãndāpee mpāy pe ma driyē nge wān bye yīŋ na, poo me pe n wāā wo ne. Poo tesē sãndāpee mpāy ne pe ma driyē nge kai- bye yahasee ye, tesē sãndāpee mpāy ne pe ma driyē nge wam wūhū yīŋ na, tesē sãndāpee mpāy ne pe ma yāhāyīŋ na.
- ¹³Loo ne, Yāhā ke naanmiy wān tii bye wāā ye kē, -ye te gbe yigi yagaa nge ge na! Loo na, le ma ba nii perpīhi gaa syi dyaŋ, pe n nii n wāā ye ne, ye ga waha naa yii paha, pe saha nō ye na pe laa pye ye na ye; tesē koo perpīhi wāhā ma ba ter wa, pe naa n wāā ye ne kayūhū nkāy wīi na, ye ga yāā, pe sē waha loo wīi nen laa ge tyīn sya ye ye ye.
- ¹⁴-Ye yii gbihi naa n ta yalebye te Yāhā naanmiy wān ne ye ye: -Ye naa cīinde loo pāā, le n nii ye ye mii sapaha dyaŋ tee pua nsīi wo. Tee sroŋ Yesu kāmāy na, -ye loo ta, le n nii ye ye mii ntēn nayroho dyaŋ tee le paha tã kadye na.
- ¹⁵Yāhā yrīŋ kapāyīi lii le ye wāā le Yāhā ne, -ye naa n ke ye naa loo nde pāā nawee-ye. Le ga nii ye ye mii ntāy dyaŋ tee le ye tre na.
- ¹⁶Tee Yesu ta ye Yater, -ye naa loo pye laantee nen ne kãnkai- bye wo. Le ga nii ye ye, mii sãŋtoho wāŋ dyaŋ ye n naa sãndāpee yīnfua Setane naa sãŋ sēŋ ke ne, ke ga maha ke naa fege.

- 17** Tee maha cã, ye sya yaha wa, loo nde ga nii ye ye mii ntën yĩncigi dyaŋ ye yĩŋ na. - Ye Yãhã kapãn sya yigi, ye le ta le n nii yũnrũhũ dyaŋ, Yãhã Yrã le soho ye koho wo.
- 18** -Ye naa koo ngĩ bye pye, ye naa n pãã Yãhã ne, ye naa ke nar ke n koho le ye ye! - Ye naa n pãã Yãhã ne kãnkai- bye wo, tee tyii Yãhã Yrã n naa ye yar le ne! -Ye naa n gaha yaha ye loo ne! -Ye naa Yãhã nar Yãhã nawee- bye kẽ!
- 19** -Ye naa Yãhã nar ra bya kẽ, n ma ga le Yesu kapãyĩ pãã nawee- ye, n waha le pãã naa n yigi pe ye, loo lii waa sã le wĩ cã yãã ye. Tesẽ, n ma n naa fya nawee waa yĩnde na ye.
- 20** Tẽ sya ma nwompìhi wo yagaa, n taha le kapãyĩ wãpãã na. -Ye Yãhã nar ra n waha le pãã naa n yigi laantee nen ne. Ta tẽn ne loo ne.
- 21** Tesyihì wii u ma wo Yesu kãndeyãrwaibua, ma maha ma koholefua wo ye Yĩŋfua tẽn wo, ma n sroŋ le wo, woo kẽ tẽ ga lehe wãã ye ye, u n ga ra wũhũ pãã ye ye, ye n waha cã, n ma mii yagaa.
- 22** N ga u lehe wãã ye ye, u n ga ye yar wo ma mii, tuu ye laam yĩn ye kẽ.
- 23** Tuhufua Yãhã tesẽ Yĩŋfua Yesu Crise ne, n ke nar, ke yrĩŋ wãã ye fla Yesu kãndeyãrfa bye kẽ, ke ta pe ntãŋ n dye pe ya tãŋ, ke ta pe n Yesu Crise ta pe Yater kãnkai- bye wo.
- 24** Wo Yĩŋfua Yesu Crise ntãŋ dye mpãy bye tãŋ pe kuãŋ ne, Yãhã ke ke laantãr yar pe na.

Filipefa

Filipefa 1

¹Wii mpây too ma Yesu Crise tëntê-, ndoo Pɔl tesê Timuti ne, wii me too saba nwo yrûhû nɔ wãã. Wo u yrûhû nɔ wãã yii Filipefa mpây byɛ kɛ, tee yii le soho Yesu Crise koho wo, yii ma suhu ye Yesu kãndeyãrfa yahaseefa ne tesê pe koholefa ne ye yahaseefa ye.

²Wo Tuhufua Yãhã tesê wo Yĩnfua Yesu ne, ke ke kayĩ wãã ye kɛ tesê ke yrĩŋ ne.

³Yalebyɛ, n ma ye wĩ ga, n ne syaha wãã Yãhã kɛ ye byɛ wĩ na.

⁴Yalebyɛ, n ma nii n pãã Yãhã ne ye wĩ na, le ma ne nii ra ye nuhu wĩ.

⁵Ye sê yãã, ma gbe per gii na tee le Yesu kapâyĩ wĩ sya, ma sya ba waa nanga na, ye sê yi kãã le kur ye ye; ye maha koho le ra ye le wãpããtay wĩ na tebehe byɛ wo, koo kɛ.

⁶N le cã laha, Yãhã kayĩ lii wãpyeŋ koho yigi ye laam wo, ke ga le pye ga kua ye byɛ kɛ, Yesu Crise n cã pa.

⁷-Ye yãŋ, ye wĩ yai le gboho ra laam wo. Ye wĩ -sê gboho ra laam wo cĩnde. Ye sê yãã, Yãhã ke kayĩ lii wãã ra kɛ, ye bya taha le na. Ma gbe cãã gii cãã na, tɛ le Yesu kapâyĩ tɛn koho yigi ye fla na, ma sya ba waa yagaa na, tɛ ma nwompihi wo. N sê naa n sya le kapâyĩ wãwlahã wĩ na ye, ma naa nawee- yar, le ma cĩnde, ma naa pe le le wo.

⁸Yãhã gɛ cã cĩnde ne tɛ n pãã ma yee, ye ntãŋ dye gboho ra tãy. Yesu kɛ u ra ta ke syi.

⁹Tɛ Yãhã nar ye kɛ lii ne, le nde: Kaa ke naa n taha Yãhã ntãŋ wãdyeŋ na ye tãy, tesê ye maha cĩnde kai- cã ye ke war naa n yɔ.

¹⁰Loo ga waha ye ta, ye n wãyĩ cã wãpee ne, ye naa wãyũhũ pye. U Yãhã Yĩndefua Crise durbaper, ye ga ba nii gbegbe, kapee laa saa pye ye yĩŋ na ye, waa saa ba wãpee laa yãã ye wĩ na ye.

¹¹Yesu Crise kãmay na, kai- nkãy ke sroŋ, ye ga naa koo pye Yãhã miingbãŋ n yi, nawee- byɛ n naa ke gboho.

¹²Wo nna, yii mpây tee n yãr Yesu kãnde wo, n n traha ye le cã ye yee, lii le ra dye nde, loo gɛ maha nii yĩŋ, nawee- busãã n le Yesu kapâyĩ wĩ cã.

¹³Ye sê yãã, mpây pe ke klo yĩnfua kangbãŋ sɛŋ tesê nawee- mpây byɛ ne pe ra wĩ luhu, pe byɛ le cã tãŋ ma cã, n tɛn tɛ u Yãhã Yĩndefua Crise kɛ. Pe cã u Crise tɛn wĩ ne tɛ ma nwompihi wo.

¹⁴Yesu kãndeyãrfa mpây pe ra yãã nwompihi wo, loo nde poo busãã ta, pe n nii kaa taha pe koho wãtahayaha na Yĩnfua Yesu na, ma maha nii kaa taha le Yesu kapâyĩ wãpãã na nawee- ye, pe sê n fya gɛ fya ye.

- 15Poo nanem mpãy -sẽ ra laanyar yigi, ma nii Crise wĩ pãã kaa ter syi, ma nii ra yẽ yigi. Mpãy -sẽ ma, pe Crise wĩ pãã laanyõm ne.
- 16Ta ntãñ dye poo tãy, koo kẽ. Pe cã, Yãhã ra taha le Yesu kapãyĩĩ na ma yee, n ma n naa n sya le wĩĩ ne ye.
- 17Mpãy pe -sẽ ra laanyar yigi, pe ma sya Crise wĩ pãã, pe n ke pe pe ya tyĩn ra ne. Pe maha n ke, pe kaa taha ra wãfãy na ke nwompihi laam wo.
- 18Nkãy poo naweepee- mii pe n pye, le sã ra gbe ye. Le tãy, pe wãpee ga ra wĩĩ na woo, pe wãyĩĩ ga ra wĩĩ na woo, pe Yesu kapãyĩĩ loo pãã n wa, loo nde nuhu le ra laam wo, nanga tesẽ sukũhũ ne.
- 19Ye sã yãã, n cã ma yee, ye Yãhã wãnar kãmay na tesẽ Yesu Yrã koho wãleñ ne ra ye, n ga ba wloho yi koo ngĩĩ bye laam wo.
- 20Tẽ loo cã wa, ma koho taha yaha le na ta laam bya ne, fyar saha ra yigi laa ne ye. Tẽ ma ge ma na, laanyĩn mpãy pe ma ra laam wo, wãkuayãã wãm sã me pe ne ye. Loo na, n ma yrãñ woo, n ku woo, n le cã laha, nawee- ga u Crise miingbãñ cã ra kãmay na.
- 21Ye sã yãã, n ma kuee yrãñ na, u Crise woo u ma ra kãnkai- bye. N ma ku, le ga nii ra ye kayĩĩ.
- 22N ma -sẽ yai n kuee yrãñ na, n tẽn laa tẽ ga yaha ye u Crise myaha na, le bya ma wãyĩĩ. Koo kate- syãñ ngĩĩ laam wo, tẽ ga lii yãñ gbe, n sã le cã ye.
- 23Le ma mii, n ma kate- syãñ nsoho wo. N ma ga waha ne yi kãã driyẽ nge wo, n ga nii Yesu tãy, loo le ne ga tãy ra ye.
- 24Lii le puar, n kuee driyẽ laam wo ye wĩĩ na, loo le ma yĩñ.
- 25Loo ne tẽ ga yigi. N cã n ga kuee yrãñ na. N cã n ga kuee ye ne, n naa koho le ye ye, ye n naa nuhu yãã Yesu kur ye, ye naa kaa taha u wãtañ na ye Yater.
- 26Loo na, n ma maha ba dur ga ye fla na, le ga ba nii ye ye yĩnkuãyir wĩĩ, ye troho wãtãhã na Yesu kãnde wo.
- 27Lii le ma yĩñ, ye tyii ye troho wãtãhã ter n wãã le le Yesu kapãyĩĩ wũhũ ne. Loo na, n ka maa ye yãñ woo, n sã yãã ka ye woo, n ga cã, ye yii plãhã kuee le Yesu kãnde wo. N ga maha cã, ye bye, ye wãã le yĩmbui nen na, ma yer laantee nen na mii naan dyañ tee ga miy Yesu wãta Yater wĩĩ na. Le kapãyĩĩ loo le wo laam wo.
- 28Ye ma syi ye fya ye napĩĩ- na laa ge ne ye. Ye ma pe yẽ nder, le ga nii kayar dyañ, Yãhã pe yar ma yee, pe n gaha pe ya wĩĩ klahasaha wo, ma -sẽ yii yar ma yee, ye n gaha ye wãsyayaha saha wo. Yãhã wĩĩ ne loo ne.
- 29Ye sã yãã, Yãhã kayĩĩ wãã ye kẽ ma ye ta, ye n Yesu ta ye Yater; loo ya sã ne ye, ke maha ye ta ye n wãfãy yãã Yesu kur ye. Yãhã wĩĩ ne loo ne.

³⁰Yagaa, ta tēn laam wo, sesrār rii tē naa n srā, ye bya dye ra kue ye too sesrār nen ya ne. Tee naa ra yāā sesrār rii na faale wo, too ne. Ye maha cā ma yee, too sesrār ya ne tē n srā ma sya ba waa yagaa na.

Filipefa 2

¹Tee seefar le u Yāhā Yīndefua Crise ne, ye sē cā la ma yee loo nde ye laam yīn? Ye ntāŋ pe dye u tāy, ye sē cā la ma yee loo nde kaa taha ye fānga na? Yāhā Yrā le ma ye laam wo, ye sē cā la ma yee ye ma yīmbui nen na le ne? Ye sē cā la ma yee ye ntāŋ dye yii tāy, ye n nii kayūhū pye yii kē?

²Koo kai- ngī wī na, n ga laa nar ye ye: -Ye yīmbuhu wāā le, ye tyii ye bye ntāŋ n dye yii tāy, ye n naa n nii laantee nen ne, ye naa katε nen ya kar! -Ye naa koo ngī pye, loo na ta laam ga yīn.

³Ye ma syi ye naa yii kihi ye nampyeŋ- ne ye! Ye ma syi ye yee yii ga laa pye ye myaha yāā le na ye! -Ye naa yii tege tāā ye ye nampyeŋ- yīnde na! -Ye naa ye nampyeŋ yāŋ mii u ter ye yaha!

⁴Waa ma syi u naa u ya wī ya kar ye! -Ye naa ye nampyeŋ- wāyō wī bya kar!

⁵-Ye naa n nii yii ne Yesu Crise laam ter ne.

⁶Yesu Crise tuu sē bii pa wa kāntraha na ye, u pye Yāhā tāy, ma pye Yāhā wāŋ syi kānkai- bye wo. U sē yigi ke niisayūhū wī na, ma kuae yai tāŋ yāhāyīŋ na ye.

⁷U koo niisayūhū nge ge yāā, ma ke ta yaha, ma ba nii tēntēle syi ya draha wo. U ba nii nawee wāŋ syi dyaŋ, ma nii nawee- bye ne wāceŋ.

⁸U le sya ma u ya tege tāā ye, ma nii n luhu Yāhā ye ma sya ga gbā yāā le na, fyar gbā trā na.

⁹Loo ne, Yāhā n u kuā yir ga ta ncaha ye, kai- bye yīŋ na, ma miingbāŋ wāā u kē, miingbāŋ gii ke ter myar bye yaha.

¹⁰Loo na, yāhāyīŋfa, kāntrahafa ne, tesē kāntraha tāāfa ne, pe bye yai pe naa kānklūy gbāā Yesu yaha ye.

¹¹Pe bye ga le cā, pe sya le pāā yi pe yee, a Yesu Crise woo u ma Yīŋfua. Loo na, Yāhā miingbāŋ ga yi.

¹²Ta naambiyām, cāā gii cāā na tē pye ye tāy, ye naa n luhu ra ye yalebye. Yagaa tē wee ye tāy ye, ye yai ye gbihi naa n luhu ra ye! Ye yai ye fya yigi Yāhā na, ye naa n luhu ke ye! -Ye yii waha ye naa ye wāsyayaha wī yar gbaa na!

¹³Ye sē yāā, Yāhā ma ke tēn tē ye nsoho wo yalebya, ma ga ye ta, ke laam wī n tāy ye ye tesē ye n naa loo pye.

¹⁴-Ye naa koo kai- ngī bye pye ye kānkai- bye wo! Ye ma syi ye naa n sē laa wo ye! Ye ma syi ye naa kaplāŋ tyīn laa wo ye!

- ¹⁵Loo na, kapee laa saa pye ye yĩŋ na ye, ye laam ga nii gbeḡbe, ye ga nii naweeyōm. Ye ga nii Yāhā pii driyēfa laam wo, driyēfa mpāy pe sē n sroŋ ye, ma maha pee. Ye yai ye naa n yehe palpal pe laam wo, mii yrompii dyaŋ yāhāyĩŋ na.
- ¹⁶-Ye naa n nii pe laam wo koo syi, ye naa le kapān yar pe na, kapān lii le cīinde yrā wāā nawee kē. Ye ma nii n pye koo syi, ye wĩ ga ba ra yĩŋ kuā yir u Yāhā Yĩndefua Crise durbaper. Loo nde ga ba le yar ta tēn sē yi tēwai ye, n sē fen ka naa n sya ye.
- ¹⁷Tee Yesu ta ye Yater, le ma mii diŋ dyaŋ tē yi Yāhā kē. Laa na, ta ntāŋ bya ga ba woo, ta n ku dye taha koo diŋ nge na. Le ma pye ke dyaŋ, n ga nuhu di le na, n maha nuhu di ye wĩ na.
- ¹⁸Ye bya, -ye naa nuhu di ra wāŋ syi dyaŋ, tee maha naa nuhu di ra wĩ na!
- ¹⁹N koho taha yaha Yĩŋfua Yesu na, u ta ta n Timuti lehe wāā ye fla na plii nde na, u n dur ba ye wĩ pāā ra ye, ta laam n yĩn.
- ²⁰Woo ya kē u laam ga ra ne wāceŋ, ma maha ye wĩ le yaha u laam wo.
- ²¹U nampyeŋ- bye pe ya wĩ ya kar, pe sē Yesu Crise wĩ ga ye.
- ²²Timuti tuu tēn lii tē ra ne mii dya dyaŋ u tuhufua ne le Yesu kapāyĩ wĩ na, tesē wāfāy gii bye ke u dye, ye koo ngĩ bye yāā yĩnde ne, ma cā u sroŋ.
- ²³N ma ba laa cā wa ra wĩ na, n n yāŋ n u nō wāā ye fla na.
- ²⁴N koho taha yaha Yĩŋfua na, u ta ndoo ḡe n ka n ga ye yāŋ plii nde na.
- ²⁵Ma yee wo Yesu kāndeyārwe Yepaflohodi wĩ na, u koho le ra ye Yāhā tēn laam wo, ma suhu ra sesrār ne le tēn wĩ na. Ye cā, woo kē tee lehe wāā ra ye, u n ba ye diŋ nge wāā ra kē, ma yee ye yii wāā ma koho le ra ye ta fen wo. Yagaa le yai, n u dur wāā ye kē.
- ²⁶U n traha u ye bye yāā. Tee le luhu ma yee, u sē pye wāwee ye, loo nde u fāy gboho.
- ²⁷U ba yaa cīinde, ma sya ba kuee wale nen. Yāhā n -sē u fen di, woo ma suhu ra bya ne. Ye sē yāā, ta laam ba wlāhā. Yāhā ma ne yee ke sē wo fen di ye, n ga ne ku fen ne.
- ²⁸Ndoo ḡe n ke n u nō wāā ye kē farfar, ye laam n dur nii nuhu ne. U ma ga yi ye na, le ga nuhu yigi ye kē, ra bye ne.
- ²⁹Loo na, -ye u wāā ye sya cīinde nuhu di u wādur wĩ na ye ye. Ye sē yāā, Yĩŋfua kāmay na, u ma ye ne mii tuhufua nen pii dyaŋ. Ye yai ye naa nagboho taha poosyifa na.
- ³⁰Ye sē yāā, u ba yer gbā wāku na u Yāhā Yĩndefua Crise tēn kur ye: Diŋ gii tee yi ma yee, yaa koho le ra ye, ye saa ne waha pa ra kē ke ne ye; woo le sya, ma pa ke ne ra kē, ma sya ne ga ba gbā yāā le na.

Filipefa 3

- ¹Wo nna, yagaa tee ye laam wãã le Yĩñfua ne, -ye naa nuhu di loo nde wĩ na! Tẽ lii yrũhũ yar wa ye na, n ga maha waha loo wĩ nen ya yrũhũ yar ye na; loo nde sã wãfãy kua ra ye ye, le ga maha laa yõ ye kã.
- ²Napee- mpãy ma pãm wãñ syi dyañ, ma pe ya ta Yesu Crise tẽntẽ-. Poo wãkũũ wĩ loo ya ta yĩñ Yãhã kãnde wo.
- ³Koho gii ke nawee kũũ, ke saha nawee sya yaha ye. Yãhã Yrã Fãnga ke -sẽ tẽn lii tẽ nawee laam wo, loo ne le ga waha u sya yaha. Ye sã yãã, wo Yãhã sey Yãhã Yrã Fãnga kãmay na. Yesu Crise woo, u ma wo ye, wo yĩnkuãyir wĩ. Wo sã koho taha yaha nawee- koho kai- ngĩ na ma yee, koo ga waha wo ta, wo n sroñ Yãhã yĩnde na ye.
- ⁴Wii ma yee, nawee koho kai ga waha nawee sya yaha, u cã, ndoo wlaha koo kai- ngĩ wo, ma sya ta ter. Nwa ta ndoo sã -sã ra koho taha yaha koo kai- ngĩ na ye?
- ⁵-Ye yãñ, tẽ see ra plii kuatãã wuhu, pe n ta kũũ. Yiisrefa naa maha kã ra ne, Bẽsyame terfua kã ra ne. Yeberefa naa kadye kã ra ne, too yor ne tẽ n pãã. Yiiffee- kãnde na, ye cã Farisyẽ poo kã pe cã loo kãnde yigi klue sũ; n -sẽ pye poo ne.
- ⁶N ba Yiiffee- kãnde nde yigi ter klue sũ, ma sya naa Yesu kãndeyãrfa ke yĩntayãhã ne, ma naa pe boo. Kãnde lii le ta, wii ma yee le wãýãr ga waha nawee ta u n sroñ Yãhã yĩnde na, le wãýãr fue sã pye ra na ye.
- ⁷Faale na, n ba naa koo kai- ngĩ bye yãñ mii kayĩ laa dyañ ra ye. Yagaa, u Yãhã Yĩndefua Crise wĩ ta, n le cã laha ma cã, yĩñ wee ke na ye.
- ⁸Koo kai- ngĩ, ma suhu kai- nkãy ne nawee- n pye ma yee, Yãhã ga kayĩ wãã pe kã, yĩñ wee koo ngĩ bye na ra ye ye. Tẽ cã Yesu Crise woo kã ta Yĩñfua, loo le ma yĩñ, ma ter koo ngĩ bye yaha. U wĩ na, n sã n traha n naa koo kai- ngĩ luhu ye. N ke yãñ mii kãntraha kafar rii syi dyañ pe pe n kãã. N n ke n u Crise yãã,
- ⁹n nii loho ma n waha yi wo nsoho wo u ne ye. N Yesu Crise ta ra Yater; loo ne, le ra ta ra n sroñ Yãhã yĩnde na. Yãhã koo kã, ke ga waha ta nawee wii u Yesu Crise ta u Yater, u sroñ ke yĩnde na.
- ¹⁰Lii ya tẽ n ke, n u Crise cã, n maha u fãnga cã, fãnga gii ke u ta u n yir gbã wo, ma dur ba yrãñ na gbaafa ye. N maha n ke, n naa wãfãy yãã u ne, n nii nakugu wãñ syi dyañ kapee- wãpyeñ kue ye, mii tuu ku mii syi dyañ trã na.
- ¹¹N koo ngĩ ke ma yee, ta bya n ba yir gbã wo, n dur nii yrãñ na.
- ¹²N sã yee n nã wa le wãýĩ fla na ye. Koo yĩntaha kã, n sã yee n nii wa nawee wii syi Yãhã ke n ke ye. N -sã nii plãhã, ma fã n gaha le wãýĩ yããsaha wo; ye sã yãã, Yesu Crise ra yãã wa.
- ¹³Wo nna, n sã yee n le wãýĩ yãã wa ye, aye! Lii tẽ -sã n pye, loo ne nde: Ta kalaa wee ta faale kai- na ye; lii le ma ra yahasee ye, loo ne tẽ n kar.
- ¹⁴N fã n gaha koo syi le wãýĩ yããsaha wo, wãýĩ lii Yãhã yee too fã ga le yãã yãhãýĩñ na, Yesu Crise kãmay na.

¹⁵ -Too laantee nen nde yãã, wii mpãy, wo yĩntar too Yesu Crise wĩ na. Ye laam wo, mpãy ma -sẽ pye, pe laam wĩ ma le ya ya, Yãhã ga ba le cĩinde fla yar pe na gbaa na.

¹⁶Kãnde lii ya wo bye le sya laantee nen ne ma n gaha, ma sya ba waa yagaa na, -too naa n gaha loo ne!

¹⁷Wo nna, -ye naa n yãŋ ta na! Nawee yai u naa u troho tãhã mii le Yesu kãnde wo, wii loo pye ma yee, nawee- bye n yãŋ gbe wo na. Mpãy pe pe troho tãhã koo syi, -ye naa poo yãŋ!

¹⁸Laa ma tẽ n pãã ye ye yalebye. N nwo, tẽ maha le pãã ye ye yagaa yĩntãm ge ne: Nawee- busãã mpãy ma, u Yãhã Yĩndefua Crise tuu ku trã na lii na, pe loo sye, ma sya pe ya ta loo nde napĩ-.

¹⁹Pe n gaha pe ya wĩ klahasaha wo. Ye sã yãã, pe sã laa ge wũũ Yãhã kue ye mii pe laha wĩ sã ne ye. Lii le yai le nii pe ye fyar wĩ, loo le ma pe ye yĩnkuãyir wĩ. Tesẽ driyẽ wãn ya ne, poo pe n kar.

²⁰Ma sã yee, wii poo na, wo niisaha ma Yãhã tãy! Wo Syayahafua wii u ma wo Yĩnfua Yesu Crise, wo u wãdur sẽŋ, u dur ba farfar.

²¹Fãnga gii ke ma u ye, u n ga waha nii wãn bye yĩŋ na, u ga ba koo fãnga ta, u wo driyẽ kadye napõrge nge wã klaha ta, ke n nii woo kadyeyũhũ wãŋ syi dyaŋ, woo kadye gii wãklahayãã wee ke na ye.

Filipefa 4

¹Wo nna, loo ne, ye yai ye yii plãhã ye troho wãtãhã ne. Ye sã yãã, ye ntãŋ dye ra tãy. Ye wãyãã wĩ gboho ra laam wo. Ye ra laam yĩn. Ye wĩ ma kayĩ lii tẽ yãã ta tẽn kur ye. Ye wĩ ma yĩnkuãyir wĩ ra ye. Tee yai ye yii plãhã ye troho wãtãhã ne Yesu wĩ ne mii, n ga loo nde yar ye na.

²Yewudihi ma suhu Sentihĩ ne, yii ca syãm mii, n ga ye nar waha nde ne: Ye yai ye yĩmbuhu wãã le, ye nii yĩmbui nen na. Ye wee la mii cĩifua dyaŋ lefua ne Yĩnfua kãmay na?

³Mboo wii taa -sẽ ma ra tẽntẽwaibua, n ma nar ma koho le pe ye. Ma sã yãã, pe pye ra ne te sesrãr na le Yesu kapãyĩ wãpãã wĩ na nawee- ye, poo ma suhu Klemaa ne tesẽ mpãy bye ne pe pye ra ne le tẽn laam wo. Pe myar yrũhũ wa u cĩinde yrã yããfa saba laam wo.

⁴Tee ye laam wãã le Yĩnfua ne, -ye naa nuhu di loo nde wĩ na! Ye sã luhu la? -Ye naa nuhu di loo nde wĩ na!

⁵ -Ye naa n tãy nawee- bye ne! Yĩnfua ga dur ba yagaa.

⁶Ye ma syi ye naa ntãŋ cer laa ne ye! Le ma nii laa dyaŋ, ngii wĩ ma pye ye na, -ye le pãã Yãhã ye, ye ke nar le ne! Ya" a lii nar Yãhã ye, -ye ke syaha taha le na!

⁷Ye ma nii n pye ke syi, yrĩŋ mpãy Yãhã ga wãã ye kã, pe ga Yesu Crise wĩ ta le n nii gbãã ye laam wo, ye n nii ye saa naa laam yigi laa ge ne ye.

⁸Wo nna, lii le kuee, ta n ye yar le ne: Kai- nkāy ke yō, ma maha yai pe naa ke sey, - ye ye laam bye yaha koo na; koo kē, cīinde wūhū ne, tesē kai- nkāy ne nawee- nagboho ta ke na, tesē kai- nkāy ne ke sron, ma maha laha, ma yō nawee- ye, ma ma yīnkuāyir wūhū.

⁹Tē ye klaha ma ye yar kai- nkāy ne, -ye naa n pye koo syi! Tee kai- nkāy luhu ra yē na, ma suhu kai- nkāy ne tee ra yāā pyesaha wo, -ye naa n pye koo syi! Loo na, Yāhā - sē ga pye ye ne, Yāhā gii ke yrīn wāā nawee- kē.

¹⁰N nuhu busāā yāā Yīnfua kāmāy na, tee waha le yar ra na yagaa ma yee, ta wī gboho ye laam wo. N ba cā ye sē ba ra wī faha ye, pyesaha koo ke sē ba yāā ye na ye.

¹¹Le sē nii mii fen ma ra na, koo ra n pāā ke syi ye. -Ye yān, tē ma fen tii syi wo yagaa, n te yē nder wa, laa ge saha sye ra ye ye.

¹²N ga waha nii yigi fen laam wo, n ga maha waha nii yigi nangbān laam wo. Teebehe bye wo, n nii wāyigi cā, fāā wo tesē wādiyai ne. Kla ma ra ye busāā woo, kla ma ra ye car ya woo, n kacān yāā ma nii wāyigi cā.

¹³N ga waha yia koo ngī bye na Yesu Crise kāmāy na, woo wii u kaa taha ra fāngā na.

¹⁴Tee -sē ra fen di, ye le pye yō.

¹⁵Cāā gii cāā na pe ba fe yir le Yesu kapāyī wāpāā ne nawee- ye, ta n yir Maseduan kāntraha na, ma n tay kui wo, yii ge le cā laha ma yee, ye Yesu kāndeyārfa yawāhāfa ya me pe koho le ra ye. Tē naa le kapāyī pāā nawee- ye, yii ya me tee le wāyī dur ra kē, ma koho le ra ye.

¹⁶Tē pye Tesaloni wo, ngii wī ke pye ra na, ye koho le ra ye, ma ke kla nō wāā ra kē. Ye loo pye ke ter tehe nen yaha.

¹⁷Le sē nii mii n n ke ye naa koho le ndoo ya ye wāleŋ ya ye. Lii loo tē n ke, ye Yesu wāta ye Yater wī n waha ye ta, ye n naa kayī pye. Loo na, ye n waha kayī yāā Yāhā ye busāā.

¹⁸āwā, tee ngii nō wāā ra kē, n ke bye yāā. Ke yai ra ye ma sya ta ter. Yagaa, Yepaflohodi tuu pa wa ye kohole kla ne ra kē, ngaa wī sē maha wee ra na ye. Ye kohole kla wī n tāy Yāhā ye, ke ma mii diŋ kla gii syi dyaŋ ke dugu n tāy Yāhā ye, ke n ke sya.

¹⁹Wān tii wī te ma ye na, wangbāy le ma Yāhā ye mii syi dyaŋ, ke ga ba te bye wāā ye kē koo syi, Yesu Crise kāmāy na mii ke le pye ra kē mii syi dyaŋ. Loo wangbāy nde, kacān wee le nayōr na ye.

²⁰Wo Tuhufua Yāhā miingbāŋ yai ke naa n gboho yalebye, wāyeryāā ma n pye le na ye. Amen, le nii ke syi.

²¹Nawee- mpāy pe ma Yāhā wām, -ye pe bye syar Yesu Crise myaha na! Yesu kāndeyārfa mpāy pe ma wo ne nwo, pe ye syar.

²²Nawee- mpãy bye pe ma Yãhã wãm, ma ma nwo, tesẽ mpãy ge ne pe ma u fãngafa bye yĩnfua kangbãŋ wo, pe bye ye syar.

²³Yãhã, ke Yesu Crise laantãr wĩĩ pye ye bye kē!

Kolosyifa

Kolosyifa 1

- ¹Ndoo Pɔl kē, ndoo wii Yāhā ra yāŋ yi, ma ra ta Yesu Crise tēnlehe. Ndoo, ma suhu wo Yesu kāndeyārwe Timuti ne, wii me too saba nwo yrūhū nɔ wāā ye kē,
- ²yii mpāy tee yii le soho Yesu koho wo Kolosyi wo. Ye ma wo Yesu kāndeyārwei, ma maha n sroŋ le kānde wo. Wo Tuhufua Yāhā, ke ke laantār yar ye na tesē ke yrīŋ ne.
- ³Ye sē yāā, tee wo Yīŋfua Yesu ta ye Yater mii, tesē mpāy bye pe nii Yāhā nawee-, pe ntāŋ pe dye ye tāy mii, wo koo bye luhu. Koo kē, yalebye wo ma nii ye wīl pāā Yesu Crise Tuhufua Yāhā ye, wo ne syaha wāā ke kē ye wīl na.
- ⁵Pe le Yesu cīinde kapāyīl yar ye na, kayūhū nkāy tee ga waha yāā Yāhā tāy, pe koo bye yar ye na ma yee, ye ga waha koho taha yaha ke na. Loo ne, ye n Yesu Crise ta ye Yater, tesē Yāhā nawee- ntāŋ n dye ye tāy.
- ⁶Le Yesu kapāyīl n cāāŋ driyē kur bye wo, nawee- busāā n nii Yesu ta pe Yater. Tee ba le kapāyīl fe luhu ye fla na, le sē ba pye la koo syi dyaŋ? Loo na, ye ba Yāhā laantār wīl war cīinde.
- ⁷Wo tētēwe Yepafarsyi wii u ntāŋ dye wo tāy, woo kē tuu ye klaha le kapāyīl wīl ne. U loo pye wo draha wo, u ma Yesu Crise tēnlehe, u sroŋ.
- ⁸U wo yar ma yee, Yāhā Yrā Fāŋga kāmay na, Yesu kāndeyārfa ntāŋ dye ye tāy.
- ⁹Ma gbe per gii na too ye wīl luhu, yalebye wo n pāā Yāhā ne ye wīl na. Wo ke nar, ye yai ye naa ke laam wūhū nkāy pye, ke koo yar ye na. Loo na, ye ga laantor yāā, Yāhā Yrā Fāŋga kāmay na, tee maha ke kai- cā.
- ¹⁰Wo Yāhā nar ke ye ta, ye n waha naa ye troho tāhā Yīŋfua Yesu yor wo, tesē kai- nkāy ke n tāy u ye, ye n waha naa koo pye. Loo na, ye ga naa kayūhū ter bye pye; kaa ga maha naa n taha ye kacān na, Yāhā kue ye.
- ¹¹Wo Yāhā nar ke ye ta ye n waha naa yii plāhā ke fāŋgayūhū kāmay na. Loo na, ye ga waha naa wāfāy ter bye sya laanyīn ne, tesē nuhu ne.
- ¹²Ye ga waha syaha wāā wo Tuhufua Yāhā kē nuhu ne. Ye sē yāā, ke ye ta ye ga waha kayūhū yāā ke cāā- fla wo, kayūhū nkāy ke ta yaha mpāy kē pe ma ke wām.
- ¹³Wo Tuhufua Yāhā kē ke wo tyīn sya wam fāŋga koho wo, ma wo le ke Dyabua Yesu yīnfar yai wo.
- ¹⁴Woo kē u wo sya yaha, ma wo kapee- laha kāā wo yīŋ na.
- ¹⁵Yesu Crise ma Yāhā yirfua, wo woo yāā. Yāhā koo na, waa saha ke yāā ye. Kai- nkāy bye Yāhā ke tāhā, Yesu Crise woo u ma ke bye yaha ye.
- ¹⁶Woo kāmay na kai- bye tāhā, yāhāyīŋ na tesē kāntraha ne, kai- nkāy nawee ga waha ke yāā yīnde ne, tesē nkāy ne nawee saha ke yāā yīnde ne ye. U fāŋga ter bye tāhā,

yĩnfar ter bye ne, sãndãã ter bye ne pe fãnga ne. Kai- bye tãhã woo kãmay na, ke maha tãhã woo kē.

¹⁷Kai laa sē bii tãhã wa ye, woo pye. Woo kãmay na, kai- bye ma ke wãnii na.

¹⁸Ye cã, yĩn koo kē ke ma kadye teebēhe bye yaha ye. Koo syi dyaŋ Yesu Crise ma u kãndeyãrfa yawãr bye yĩn na. Woo kē u ke kai- bye fegbesaha ta, woo kē tuu cãã yir gbã wo, ma dur ba yrãŋ na. Loo ne, u ma yaha ye kai- bye wo.

¹⁹Le tãy Yãhã ye, ke n nii ke ya yar woo ya na, u n nii Yãhã yirfua.

²⁰Wãn tii bye te ma kãntraha na, yãhãyĩn ne, tesē nawee- ter bye ne, Yãhã yee koo ga te wãã le ke ya ne ke Dya kãmay na. Loo ne, Yãhã n pa yrĩn ne, ke Dya ntãŋ kãmay na, ntãŋ mpãy pe woo yaliile wo pe ba u kuey mar boo trã na. Yagaa, nawee- ga waha wãã le Yãhã ne.

²¹Faale wo, ye bya ba dey Yãhã ne, ye sē ba ke cã ye. Ye pye ge pye ke napĩ-, ma naa kapee- ga ye laam wo, ma naa ke pye.

²²Yagaa, Yãhã ye ta ye n wãã le ke ne ke Dya gbã kãmay na, yaliile wo u pye kãntraha na, pe n ba u boo. Loo na, Yãhã ta ye ga waha crã ke na, ye laam ne pe laha, tee maha sroŋ, kapee laa saa maha pye ye yĩn na ye.

²³Koo ngĩ bye ga waha pye, ye ma nii le Yesu kapãyĩ wũhũ sya cĩnde, ye ma waha yii na, ma kuee le Yesu kãnde wo, ye ma nii koho taha n yaha le kapãyĩ kayũhũ na. Loo kapãyĩ nde pãã ye ye, tesē kãntrahafa bye ne, ndoo Pɔl ma le tẽnlehe.

²⁴Yagaa, kadye wãfãy gii tē n sya ye wĩ na, n ke sya nuhu ne. N cã le ga ba laa yō ye kē. Koo wãfãy nge, u Yãhã Yĩndefua Crise ke cãã yar yaha wa, n ga koo wãfãy nge bye sya tãŋ, le n laa yō Yesu kãndeyãrfa yawãhãfa kē, poo mpãy pe ma mii Yesu kadye dyaŋ.

²⁵N nii Yesu kãndeyãrfa yawãhãfa tẽnlehe, Yãhã ra taha loo na, ma yee n ke Yãhã kaplãŋ bye pãã tãŋ nawee- ye.

²⁶Koo kaplãŋ ngĩ, Yãhã sē le yar yãã faalefa na ye, ke le yar yagaafa mpãy na pe ma ke koho wo.

²⁷Koo kai- ngĩ, waa sē ke war yãã faale wo ye, ke sroŋ yō. Ye sē yãã, le tãy Yãhã ye, ke n yee koo ga ke yar nawee- ter bye na. Koo kē ngĩ: Tee seefar le u Crise ne, ye ga cã ye yee, ye ga ba ye Yãhã nayōr lay yãã.

²⁸Loo ne, wo u wĩ pãã nawee- ter bye ye, ma pe yar n waha le ne, ma le klaha pe ye laantor busãã ne. Mpãy pe seefar le u Crise ne, wo n ke pe laam pe plãhã u kãnde wo, wo n ba pe yar u na.

²⁹Ta tẽn ne loo ne. N nii waha, ma le tē Yesu Crise fãngangbãŋ kãmay na.

Kolosyifa 2

¹N n traha ye cã, n n fãy cĩnde wãfãy Yãhã wãnar ne ye wĩ na, tesē Yesu kãndeyãrfa bye ne Ladusyē wo, tesē Yesu kãndeyãrfa mpãy bye ne, pe sē ra cã yãã ye.

²N wāfāy nge sya ma yee, ye byε laam n wāflaŋ yāã Yesu kānde wo, tesē ye n seefar le yii ne, ye ntāŋ n dye yii tāy. N loo pye ma yee, ye waha laantor yāã, ye Yāhā kaplāŋ cā laha, kaplāŋ nkāy waa sē ke cā yāã ye. Koo kaplāŋ ngīi u Yāhā Yīndefua Crise wīi pāã.

³Woo kē u Yāhā wūhū byε cā tāŋ, u maha ma Yāhā laantor ne. U ga waha koo byε yar ye byε na.

⁴N kai- ngīi byε yar ye na, ye ma syi waa n ba ye wlaŋ yigi u dawar kaplāntāhā ne ye.

⁵Ta fla ke sya dey ye ne mii, ta laam poo -sē ma ye ne yalebyε. Tee yii plāhā, ma kuee le Yesu kānde wo, le tāy ra ye nuhu ne.

⁶Tee Yesu Crise ta ye Yater, -ye naa n yār u kānde wo, nawee- n le yāŋ cā ye na, ye seefar le u ne.

⁷Katyigi ke ke nnen gbāã kāntraha na mii, -ye ye laam nnen gbāã Yesu na koo syi! Ye tyii Yesu n yīŋ yāã ye kānkai- byε wo! -Ye naa yii plāhā, ye naa n kuee u kur ye. Koo kai- ngīi kē pe naa ye klaha. Yāhā ke ke laantār wīi lii pye ye kē, ye ma n faha le na ye, -ye naa syaha wāã ke kē!

⁸-Ye yii yigi, waa ma syi u ye wlaŋ dawar kaplāŋ ne ye! Nawee laam kaplāŋ kē koo ne, yīŋ wee ke na ye, nawee- kapīi wūhū kē. U Yāhā Yīndefua Crise wīi sē kē koo ngīi ne ye.

⁹Yāhā ke ya wūhū byε yar tāŋ gbaa na u Crise kāmāy na.

¹⁰Tee seefar le u ne, ye Yāhā wūhū byε yāã tāŋ. Ye sē yāã, woo ma fāŋga ter byε yīŋ na, yīnfāŋ ter byε ne.

¹¹Tee seefar le u ne, ye nii mii ye kūū. Koo yīntaha kē Yesu Crise ye yi kāã kapee- wāpyeŋ wo. Koo kē Crise wākūū, naweete wākūū sē kē ye.

¹²Ye sē yāã, tee tāã yi loho wo, ye le sya ma cā Yāhā fāŋga kē ke Yesu Crise ta u n yir gbā wo, ma dur ba yrāŋ na gbaafa ye. Ye wātāāyi yīntaha kē nde: Le ma mii, ye bya ba wāã le u ne gbīi laam wo nakur, Yāhā n ye ta ye n yir gbā wo, ma dur ba yrāŋ na gbaafa ye.

¹³Faale wo, ye pye nakur draha wo Yāhā ye, ye kapee- wāpye wīi na. Ye sē ba cīinde Yāhā cā ye, ye sē maha ba kūū Crise wākūū ter na ye, koo kē. Yagaa -sē na, Yāhā ye ta ye n yir poo gbā wo, ma dur ba yrāŋ na woo kāmāy na, ma ye kapee- byε laha kāã ye yīŋ na.

¹⁴Le nii mii saba dyaŋ le yrūhū le na ma yee, Yāhā fue ma wo na wo kapee- wāpye wīi na. Yāhā n woo saba wīi kua kāã wo yīŋ na, yaliile wo Yesu Crise ku wo wīi na trā na.

¹⁵Yāhā u gbā ta, ma sāndāpee ter byε fāŋga pye klaha- tāŋ, pe yīnfāŋ ne. Ke yia pe fāŋga na nawee- byε yīnde na Crise gbā kāmāy na. Ke syi u nii yiafua fāŋga ter byε na.

¹⁶Loo na, ye ma syi ye naa waa kapān luhu ye dir wī na, tesē wān tii ne tee n wo ye. Ye ma syi ye naa waa kapān luhu kapī- nkāy wī na, tee yai ye pye gbargbar per syi wo, yronfuē yīmper ne, tesē kani per ne ye.

¹⁷Koo kai- ngī ma mii u Yāhā Yīndefua Crise kayūhū yīm ya dyaṅ. Yīm ya wee kla ye, Crise woo ge kē tuu ga waha u kayūhū wā ye kē.

¹⁸Ye ma syi ye naa kawarfuafa kaplāṅ luhu ye Yesu kānde wāyār wī na ye. Ye ma syi ye yii tege tāā ye, ye naa yāhāyīṅ tēnlehe sey poosyifa wāṅ syi dyaṅ ye. Poo ma yāā mii wāytāā dyaṅ pe na, ma ngaa yāā, pe ga le ta kangbāy pe laam wo. Yīṅ wee ke na ye, yataṅ gboho ter pe na, naweete kacān ter ya te ma pe laam wo.

¹⁹Pe sē Yīṅfua Yesu wī klaha nawee- ye ye. Woo -sē kē u n ta, u kāndeyārfa yawāhāfa n gaha yahasee ye, loo le n tāy Yāhā ye. Le ma mii yīṅ wāṅ syi dyaṅ, ke ma kadye tebehe kur bye yaha ye, ke kadye n nii n le. Ke kadye tebehe bye gbra te ya na, sohosar fla na, tesē nnen ne.

²⁰Nawee ma ku, u yīṅ yi kāā kapī- wūhū wo. Tee -sē nii mii ye ku u Crise ne, le ma mii ye yi kāā kapī- wūhū wāfāy wo. Nwa ye n maha yii le yaha kapī- wūhū kānde wo?

²¹Pe ma ye pye ma yee, ye ma digi nge di, kapī ne; ye ma digi nge ter pye di yāṅ wāpyedyāṅ ya, kapī ne; ye ma te kla nge na, kapī ne; nwa ye n nii ke sya cīnde?

²²Nawee- kaklaha ya kē koo ne. Yīṅ wee ke na ye, ke ga ba kua kāā.

²³Koo kapī- wūhū pyefa, pe pe ya ta poo ma kacāṅ-, pe sē -sē wee ngaa ge ye. Pe pe kai- pye pe ya koho fānga na ma yee, poo pe ya tege tāā ye. Pe pe ya kadye ka n fāy, pe koo ngī bye pye pe yataṅ kānde na.

Kolosyifa 3

¹Tee nii mii ye yir gbā wo, ma dur ba yrāṅ na gbaafa ye u Yāhā Yīndefua Crise ne, ye yai ye naa yāhāyīṅ wūhū koo kē. Koo fla na, Yāhā u Crise ta u n nii ke kāndigi kue ye kai- bye yīṅ na.

²Ye ma syi ye kāntraha wūhū ta yahasee ye ye, -ye Yāhā wūhū koo ta yahasee ye!

³Ye sē yāā, le ma mii ye wee driyē nge laam wo nantāṅ ye, ye n poho Crise ne Yāhā fla na, nawee- saha loo yāā yīnde ne ye.

⁴Yagaa, tee n poho Crise ne Yāhā tāy, per gii Yāhā ma ba u ta u n dur ba kāntraha na nawee- bye yīnde na, woo wii too n poho u ne, wo bye ga ba wāā nii u ne kai- bye yīṅ na u nayōr fla wo.

⁵Nawee ma ku, u yi kāā kapee- wāpyeṅ wo. Tee -sē nii mii ye ku Yesu Crise ne, ye tyii ye kapee- wāpyeṅ na mii tyatyāhā ter bye dyaṅ, tesē katār rii bye ne te sē yō ye, ma suhu yīnde wān bye wāke ne, tesē koho wāwahater ne wale kue ye. U wale ga nii u ye mpar wāṅ dyaṅ.

⁶Mpāy pe kapee- ngī pye, Yāhā laam ga ba war pe ne, ke n pe pēn.

- ⁷Faale wo, tee pye kapee- koho wo, ye naa koo kapee- ngĩ pye.
- ⁸Yagaa, ye tyii kapee- ngĩ wāpyeŋ na mii laam wāwar dyaŋ, ncafũhũ wādiŋ ne, tesē napeer ne. Ye ma syi tyehɛ n naa n yi ye yē wo, tyatyāhā kaplāŋ ne ye!
- ⁹Ye ma syi ye kawar fua naa n taha yii na ye! Ye sē yāā, ye ye faale kapee- wāpyeŋ miy yaha,
- ¹⁰ma klaha nii nafām. Ye ga naa n nii koo syi ya, ye sya ba nii mii Yāhā wāŋ syi dyaŋ, Yāhā gii ke nawee tāhā. Ke syi, ye ga ke cā cĩnde.
- ¹¹Ye ma Yāhā cā cĩnde, loo le ma yĩŋ. Ma -sē yee, ye ma Yiifee- woo, ye wee Yiifee- woo, ye kũũ woo, ye sē kũũ woo, ye ma yāmpa woo, ye wee yāmpa woo, le tāy ye ma kulaafa woo, ye ma nyēfigifa woo, yĩŋ wee koo kate- ngĩ wĩ nen laa na ye. U Yāhā Yĩndefua Crise woo u ma yĩŋ kai- byɛ wo, ye byɛ n poho woo kāmāy na.
- ¹²Ye ma Yāhā wām. Ye ntāŋ dye Yāhā tāy, ke n ye yāŋ yi, ye nii ke wām. Loo nde na, ye yai ye naa koho le yii ye, -ye naa laantār yar yii na, -ye naa yii tege tāā ye, -ye ta ye wĩ naa n tāy nawee- ye, -ye naa nii laanyĩn ya ne!
- ¹³ -Ye naa n nii pra yii ne, ye nampyeŋ wii ma laa tee pye ye na, ye yai ye tyii le kapee fue na ye kuāŋ ne. Ye yai ye naa n tyii ye kapee- foho na yii kē, mii Crise tyii ye kapee- foho na u kuāŋ ne mii.
- ¹⁴Lii le ma yĩŋ, ye tyii ye ntāŋ n dye yii tāy, loo ga ye ta ye n sroŋ wāā le.
- ¹⁵Crise tuu yrĩŋ mpāy wāā ye kē, ye tyii poo wĩ n naa n nii ye laam wo, -ye n naa ye troho tāhā loo kānde na yalebyɛ! Ye ma nii koo syi, ye byɛ ga naa n nii yĩmbui nen na, yii mpāy tee ma Yesu kāndeyārfa. -Ye naa syaha wāā Yāhā kē kai- byɛ na!
- ¹⁶Ye tyii u Crise kapān n nii gbāā ye laam wo, le cĩnde wũhũ byɛ ne. Loo na, ye yai ye laantor yāā, -ye naa yii klaha le Crise kapān ne, -tee naa yii laam too kai- na! -Ye naa syaha wāā Yāhā kē, -ye naa yay le nuhu ne ke kē! -Ye naa koo ngĩ pye Yāhā wāsey yay ne, tesē Yesu kāndeyārfa yay taa ne, ma suhu yay taa ne tii Yāhā te le ye laam wo.
- ¹⁷Kaplāŋ nkāy byɛ tee ga naa n pāā, -ye naa ke pāā Yĩŋfua Yesu miyũhũ n yi le na. Tesē, kai- nkāy byɛ tee ga naa n pye, -ye naa ke pye u miyũhũ n yi le na! Yāhā ke ke laantār wĩ lii pye ye kē, ye ma n faha le na ye, -ye naa syaha wāā ke kē Yĩŋfua Yesu kāmāy na!
- ¹⁸Cɔɔ, yĩnfar wāā ma puai kē, taa naa n luhu u ye! Loo ne le sroŋ Yesu kānde na.
- ¹⁹Puai, tyii ma cɔɔ ntāŋ n dye ma tāy, ma" a syi ma ma laam waha ter u ne ye.
- ²⁰Kicar, -ye naa n luhu ye seefa ye kai- byɛ wo! Loo ne le yō Yesu kānde na.
- ²¹Seefa, ye ma syi ye laam n waha ter ye pii ne ye! Mii loo sē ne ye, pe ga waha yee, pe wĩ sē n tāy ye ye ye.
- ²²Tēntē-, -ye naa n luhu ye yĩŋfa ye kai- byɛ wo, kāntraha nge na. Pe yĩnde ma ye na woo, pe yĩnde wee ye na ye woo, -ye naa pe wĩ pye yalebyɛ! Ye ma syi ye yee, ye ga

naa pe wĩ pye, ye wĩ n tãye pe ye loo wĩ na ye. Tee n ke ye wĩ n naa n tãye Yĩnfua Yesu ye, -ye naa ye yĩnfa wĩ pye laanyõm ne.

²³Le ma pye tẽn lii tẽn lii, -ye le tẽ yõ nuhu ne! Ye sẽ yãã, ye le tẽ Yĩnfua Yesu kẽ, ye sẽ le tẽ naweete kẽ ye.

²⁴-Ye ye laam too nde na: Yãhã kayũhũ nkãy ta yaha ke nawee- kẽ, Yĩnfua Yesu Crise ga ba ye dãã ke ne. Ye sẽ yãã, ye tẽn tẽ woo kẽ.

²⁵Wii tuu -sẽ kapee- pye, Yãhã ga ba u pẽn u kapee- wĩ na. Yãhã -sẽ nge, le tãye ma ma nangbãñ woo, ma ma nafla woo, nawee- bye ma wãceñ ke yahasee ye.

Kolosyifa 4

¹Yii mpãy tee ma yĩnfa, -ye naa n sroñ ye tẽntẽ- ne, -ye pe yigi naa n yõ! -Ye ye laam too nde na: Ye bya, ye Yĩnfua ma yãhãyĩñ na, wii tee yai ye naa n luhu u ye.

²-Ye naa n pãã Yãhã ne yalebye! Ye ma syi ye naa n faha loo ne ye! -Ye naa syaha wãã Yãhã kẽ, ke laantãr wũhũ nkãy wĩ na ke n pye ye kẽ.

³-Ye naa Yãhã nar ta bya wĩ na, ta n waha nii yãã, n naa u Yãhã Yĩndefua Crise cĩinde wĩ yar nawee- na, cĩinde wĩ lii pe sẽ le cã yãã ye. Ye sẽ yãã, loo cĩinde nde wĩ ne tẽ ma nwompihi wo.

⁴N taha loo cĩinde nde wãpãã na. -Ye Yãhã nar ta n waha le pãã laha nawee- ye.

⁵Mpãy pe wee Yesu kãndeyãrfa ye, -ye naa ye troho tãhã pe ne laantor ne. Ye ma kãhã yãã tee ga waha Yesu wĩ pãã pe ye, -ye naa le pye.

⁶-Ye naa kaplãyũhũ pãã pe ne, laantor ne! Wii ma ye yey lii ne, -ye ufua klaha cĩinde ne!

⁷Kai- nkãy ke ma ra wũhũ, Tesyihi wii u ma wo Yesu kãndeyãrwebua, u n gaha naa ke tõr ye ye. U ma ra tẽntẽwe Yesu tẽn na; u koho le ra ye.

⁸N u lehe wãã ye ye, u ga wo wũhũ pãã ye ye, tuu ye ta ye n waha laanyĩn yãã.

⁹Pe ma pe syãm ye kloffua Wonasyimu ne. U bya ma wo Yesu kãndeyãrwebua, u sroñ le kãnde wo. Poo pe syãm, pe n gaha ye yar kai- nkãy bye ne, ke n pye wo fla na nwo.

¹⁰Arisarke wii u ma nwompihi wo ra ne, u ye syar, woo tesẽ Barnabaase cĩifua Mareke ne. N ba u Mareke wĩ cãã pãã wa ye ye. U ma ba ka ye fla na, -ye u yigi yõ!

¹¹Yesu wii pe n yee Yituse, u bya ye syar. Poo naam tãã mii ya me pe ma Yiiffee-, ma Yesu kãnde yãr, ma nii tẽn tẽ ra ne Yãhã Yai myaha na. Pe wĩ nuhu le ra laam wo, ma maha ra laam yĩn.

¹²Yepafarsyi wii u bya n yi ye klo wo, u bya ye syar. U ma Yesu Crise tẽntẽle. Yalebye u Yãhã nar ye wĩ na cĩinde wãnar, ma yee ke wãle laantor wãã ye kẽ Yãhã wũhũ kue ye, ye n ke laam wũhũ cã, ye naa ke pye.

13 -Ye yāŋ, n cā ye wī sroŋ gboho Yepafarsyi laam wo cīnde, yii Kolosyifa, tesē Ladusyefa bya ne, tesē Yeraploŋyifa ne.

14Wo naambiyābua Luke wii u ma dohotar, woo tesē Demasu ne, pe ye syar.

15 -Ye Ladusyē Yesu kāndeyārfa syar, -ye Nehefaa syar, woo tesē Yesu kāndeyārfa mpāy ne, pe pe ya wāā u kaha wo.

16Ye ma ba saba nwo kal tāŋ wa ye yawāhāfa bye ye, ye ta pe n u kal Ladusyē Yesu kāndeyārfa yawāhāfa bya ye. Saba wii tē -sē yrūhū wāā Ladusyefa ye, pe ma u nō wāā ye kē, -ye u kal yii ndoŋ!

17 -Ye Arisyipe yar, pe u taha Yīŋfua Yesu tēn lii na, u le tē yō!

18Kaplāŋ nkāy ke ga taha yagaa, ndoo gē kē tē ke yrūhū ta koho ne: Ndoō Pōl, n ye syar. N ma nwompihi wo, ye ma n faha le ne ye. Yāhā ke ke laantār wūhū pye ye bye kē.

Tesalonifa saba cir

Tesalonifa saba cir 1

¹Ndoo Pɔl tesē Silaasyi ne, Timuti ne, wii kē too saba nwo yrūhū nɔ wāã ye kē, yii mpāy ye ma Tesaloni wo, ma seefar le wo Tuhufua Yāhā ne tesē wo Yīñfua Yesu Crise ne. Wo syaha ma ye ye. Yāhā ke ke kayī wāã ye kē tesē ke yrīñ ne.

²Wo syaha wāã Yāhā kē yalebye ye bye wīi na. Wo ma maha nii n pāã Yāhā ne, wo sē n faha ye wīi ne ye. Wo loo pye yalebye.

³Ye Yesu ta ye Yater, ma nii woo laam wīi ya pye. Ye ntāñ dye yii tāy, loo maha ye ta ye n nii tēñ tē yii kē. Ye maha koho taha yaha Yesu na. Wo ma nii n pāã Yāhā ne, wo sē n faha koo kai- ngīi bye wīi ne ye.

⁴Wo nna, waa u Yesu kāndeyārwei ne, wo cā ye ntāñ dye Yāhā tāy ke n ye yāñ yi, ma yee ye nii ke wām.

⁵Too Yesu kapāyīi pāã ye fla na, wo sē le pāã ye ye wo yē kaplāñ ya ne ye. Yāhā Yrā pye wo ne, koo kē fānga n nii wo kaplāñ na. Wo ba le cā laha ma yee, le Yesu kapāyīi ma cīinde. Too pye ye ne ma naa wo troho tāhā kii syi, ma yee ye waha kayī loo yāã, ye le cā.

⁶Ye wāfāy yāã gboho Yesu wīi na, ma sye ma le Yāhā kaplāñ sya nuhu ne, nuhu tii syi Yāhā Yrā Fānga te le nawee- laam wo. Tee loo nde pye ke syi, ye ye troho tāhā wo wāñ syi dyañ tesē wo Yīñfua Yesu ne.

⁷Loo nde ta, Yesu kāndeyārfa mpāy pe ma Maseduan kāntraha kui wo, tesē Yakayi kāntraha kui ne, poo mii bye ga waha yāñ ye na.

⁸Le Yesu wīi gbe ye fla na, ma cāñ n gaha Maseduan kāntraha kui bye wo, tesē Yakayi kāntraha kui ne. Loo ya sē ne ye, tee Yāhā ta ye Yater kii syi na, nawee- le luhu teebehe bye wo. Wii ge saha laa pāã taha le na nantāñ ye.

⁹Too ba ka ye fla na, ye n ba wo yigi yō mii, nawee- bye loo pāã. Ye mpar wān tii tee ba ta too ma yāhā, ye too nde bye miy yaha. Cīinde Yāhā gii ke wān bye tāhā, ye ye yīntaha sroñ koo ya ye, ma ke tēn tē. Yagaa ye ke Dya wādurbañ sēñ. Nawee- bye maha loo pāã.

¹⁰Yesu woo kē u ma Yāhā Dya, Yāhā u ta u n yir gbā wo, ma dur ba yrāñ na gbaafa ye. Woo kē, tuu wo sya yaha, Yāhā ma n ba wo sāhā wo kapee- wīi na ye. Yagaa, ye woo wādurbañ sēñ, yaliile tuu ga ba yir yāhāyīñ na u dur ba kāntraha na.

Tesalonifa saba cir 2

¹Yii mpāy tee ma wo nna Yesu kānde wo, yii ge le cā ma yee wo wākañ ye fla na, ke sē yi wāwaha ye, mpāy Yāhā kapāyīi sya cīinde.

²Ye maha cā ma yee, too ba yir klo lii wo pe n yee Filipe ma cā pa ye fla na, pe ba wo tyehē ma wo nuhu ke fla na. Le sē -sē ba kai kua wo ye ye. Yāhā fānga wāã wo kē, wo

n pa maa le kapāyī pāā ye ye. Nawee- busāā n yee poo ga sye wo na; loo naa bye ne, wo waha naa n gaha le kapāyī wāpāā ne.

³Kapāyī lii too n pāā nawee- ye, wo sē le wā klaha ta kawar wī ye, wo sroŋ le wāpāā ne ye ye, wo sē maha n ke wo nawee- plaha le kāmpee laa ter wo ye. Aye, kaplāŋ nkāy ke sroŋ Yāhā ye, koo kē too n pāā.

⁴Koo kē, ke wo yāŋ yi ma wo taha ke kapāyī wāpāā na nawee- bye ye. Wo sē n ke wo wī n naa n tāy nawee- ye ye, wo n ke wo wī le naa n tāy Yāhā ye, koo gii ke wo laam wūhū yāŋ.

⁵Ye le cā laha ma yee, wo sē wo yē ta sīsī kawarfuafa dyaŋ ye, wo yē kapān laa sē le yar ma yee, wo koo ngī pye war wī na ye. Yāhā yīnde ma wo na.

⁶Wo sē myaha ke ye ye ye, wo sē maha myaha ke waa ter ye ye.

⁷Too sya mii Yesu Crise tēnlehe, wo sē wii ta fāngafa ye laam wo ye. Aye, ye ntāŋ ba dye wo tāy, nahafua wāŋ syi dyaŋ tuu ne u pii gbihi n yigi.

⁸Ye ntāŋ pe dye wo tāy, loo nde ta, wo n ba yer le Yāhā kapāyī wāyar wī na ye ye. Loo ya sē ne ye, wo ba yer wāku wī na ye kē. Ye wī ba gboho ter wo laam wo, koo kē!

⁹Yii mpāy ye ma Yesu kāndeyārfa, tēn lii too naa n tē, ma naa wāfāy gii fāy, ye le cā: Too pye ye ne ma naa le Yāhā kapāyī yar ye na, wo naa tēn tē ke yai ke yīmper. Wo sē naa ye fāy laa ge ne ye.

¹⁰Yii mpāy tee Yesu ta ye Yater, too pye ye ne, wo troho wātāhā ter pye gbegbe ma maha ba sroŋ, wātepye sē maha pye le na ye. Ye bye le yāā yīnde ne, le maha pye Yāhā yīnde na.

¹¹Ye cā ma yee, wo pye yii nanem bye ne, mii tuhufua dyaŋ u pii ne.

¹²Wo naa ye laam gbā, wo naa ye laam yīn ye kē, wo naa ye nar ye naa ye troho tāhā Yāhā yor wo, Yāhā koo kē ke ye yee dye ke Yai wo, ma maha ye ta ye n ke nayōr yāā.

¹³Wo maha syaha wāā Yāhā kē yalebye laa ter ne, loo ne nde: Too le Yāhā kaplāŋ pāā ye ye, ye le luhu. Ye sē le sya mii naweete yē kapān ya dyaŋ ye, ye le sya ma cā Yāhā yē kapān ne. Le -sē ma cīnde, Yāhā yē kapān ne. Loo kapān nde tēn tē ye laam wo, yii mpāy tee Yesu ta ye Yater.

¹⁴Yesu kāndeyārfa yawārfa mpāy pe ma Yude kui wo, poofa mii, pe seefar le Yesu Crise ne. Pe wāfāy yāā gboho le Yāhā kapāyī wī na. Wo nna, ye yāŋ pe na, koo kē wāfāy gii ke ye dye yagaa, ye ke sya laanyīn ne. Wānuhu gii ye terfa pe ye nuhu yagaa, Yiiffee- naa pe Yude Yesu kāndeyārfa nuhu koo syi.

¹⁵Poo Yiiffee- ya kē, pe naa pe faale Yāhā kaplāŋ tōrfa boo, ma sya ba wo Yīŋfua Yesu boo. Yagaa, pe maha mii pe wo kar teebehe bye wo. Pe wī sye Yāhā ye, pe ma nawee- bye napī-!

¹⁶Koo kê, pe n nii n sye wo na fãnga ne ma yee, mpãy pe wee Yiifee- ye, wo ma n le Yãhã kapãyĩ pãã pe ye pe n sya yaha ye. Pe yagaa kapee- nkãy pe n pye, ma le taha faale cãã wũhũ na, koo ngĩ bye n ta, Yãhã laam n war pe ne.

¹⁷Wo nna, wo cããŋ wii na, ma dey wii na, wo laam sê -sê faha ye na ye. Loo ne, le sê ma- ye, ye wãyãã laam n wo yigi fãnga ne.

¹⁸Wo naa n traha wo dur ga ye fla na. Tehe syãŋ bye, ndoo Pøl yee, n ga ka ye fla na, Setane sãndãpee yĩnfua n yer tã wo na.

¹⁹Wo Yĩnfua Yesu ma" a dur ba per gii, ye wĩ sê na, le ga ba nii nuhu wĩ wo ye, le ba wo myaha gboho wo Yĩnfua Yesu ye. ãwã, wo koho taha yaha yii poo na, wo myaha n waha ba gboho Yesu ye.

²⁰Yii me tee ga ba ta wo n cã wo yee, wo yia wo naa nuhu di.

Tesalonifa saba cir 3

¹Ye wãyãã wĩ le gboho ter wo laam wo, wo n gblihi laa ma kuee wii ya klo nde wo pe n yee Aten,

²ma wo nampyeŋ Timuti nã wãã u ga ye yãŋ. Timuti tẽn tẽ wo ne Yãhã kê, le Yãhã Yĩndefua Crise kapãyĩ wãyar ne nawee- na. Tee mii Yesu kãndeyãrfa, wo u lehe wãã ye ye, u ga ye ta ye n fãnga yãã ye naa le Yesu kãnde yãr, tuu maha ye ta ye n naa n gaha yahasee ye le wo nuhu ne.

³Loo na, pe napĩ- pe wo bye fãy wãfãy gii ne, koo wãfãy nge ma n waha yia ke ye laam wlãhã ye. Yii ge le cã ma yee, koo wãfãy nge saha ke laa wii Yesu kãndeyãrfa yĩŋ na ye. Yãhã kê ke loo ta.

⁴Ye cã, too pye ye fla na nantãŋ, wo ba ye cãã yar yaha ma yee, pe napĩ- ga ba naa wo bye fãy. Loo le n pye yagaa wo bye na, ye n nii le yãã.

⁵Loo ne, ye wãyãã wĩ le gboho ter ta laam wo, ta n gblihi laa ma Timuti lehe wãã ye ye u ga ye yãŋ, ye ma ye n pye mii le Yesu kãnde wãyãr ne. N ba fya ma yee, laa na sãndãpee yĩnfua ga pye u ye tyĩn yi kãã le Yesu kãnde wo, wo tẽn bye n nii tẽwai ye fla na.

⁶Yagaa, Timuti tuu ka maa ye yãŋ, ma dur ba wo ye, u kayũhũ pãã wo ye, ye troho wãtãhã wĩ na le Yesu kãnde wo, tesê ye ntãŋ wãdye wĩ ne yii tãy. U wo pye ma yee, wo wĩ ma le tãy nii ye laam wo. U maha yee ye wãyãã laam ke wo yigi mii, wo wãyãã laam bya ye yigi ke syi dyaŋ.

⁷Wo nna, kapee- nkãy ke wo dye, ma suhu wãfãy gii ne ke ma wo na, too -sê Timuti kaplãŋ ngĩ luhu ye wãyãr wĩ na le Yesu kãnde wo, loo nde wo laam yĩn.

⁸Yagaa, too cã ye yii plãhã ma kuee le Yesu kãnde wo, loo nde wo kadye sãhã wo kê, ma maha fãnga gaa taha wo na.

⁹Yãhã wĩ gboho wo laam wo, ke maha ta ye wĩ n nii wo ye nuhu wĩ ma sya ga ta ter. Wo syaha kloŋ ter Yãhã na loo nde ne.

¹⁰Ke yai ke yĩmper, wo ke nar wo laam bye ne, ke le sya wo ye, wo n waha ka wo ga ye yãã yĩnde ne. Laa ma pye, le ye wlãhã ye Yesu kãnde wãýãr wĩ ne, wo n ga le gbihi ye kē.

¹¹Wo Tuhufua Yãhã koo ge tesē wo Yĩnfua Yesu ne, pe le sya pe kãnde gbihi ta, wo n waha ka wo ga ye yãã!

¹²Wo Yĩnfua u ta kaa n naa n taha ye ntãŋ wãdyeŋ na yii tãý tesē nawee- bye ntãŋ wãdyeŋ ne ye tãý, le n sya ba nii mii ye ntãŋ pe dye gboho wo tãý mii.

¹³Tee wo Yĩnfua ta ye Yater, u ta u wĩ n nii gbãã kuee ye laam wo, laa wãpee ma n pye ye laam wo ye. Loo na, wo Yĩnfua Yesu ma ba dur ba mpãy bye ne pe ma u kur ye, ye laam bye ga ba nii gbegbe wo Tuhufua Yãhã yahasee ye. Ngaa ma n waha wo cer Yãhã na ye.

Tesalonifa saba cir 4

¹Wo nna, yagaa too ye klaha ye yai ye naa ye troho tãhã mii le n waha naa n tãý Yãhã ye, wo cã loo ne tee n pye. Yagaa, waa ye nar waha wĩ nen nde ne wo Yĩnfua Yesu myaha na: Tee ye troho tãhã mii, -ye kaa gbihi taha naa n gaha ke wãtãhã na!

²Kai- nkãy wo Yĩnfua Yesu yee tee yai ye naa n pye, wo ke yar ye na. Ye ke cã.

³Lii le ma Yãhã laam wĩ loo ne nde: -Ye ye troho wãtãhã ter ta, ke n naa n yõ, ke naa n nii gbegbe, -tee yii yigi tyatyãhã kue ye.

⁴Ye bye, -ye naa kacãn yãã ye ca kue ye, -ye naa nagboho ta pe na. Lii le yõ Yãhã ye, -ye naa loo pye!

⁵Ye ma syi ye flefle n gboho ter ye na mii nawee- mpãy dyaŋ pe sē cĩinde Yãhã cã ye.

⁶Waa ma syi u kapee pye u nampyeŋ na loo nde ne ye! Waa ma syi u dugu u nampyeŋ na kai laa wo ye. Wo ye yar waha wa loo nde ne ma yee, mpãy pe koo kapee- ngĩ ter pye, Yĩnfua ga ba pe pēn.

⁷Ye sē yãã, Yãhã sē wo yee ma yee, wo naa wo troho tãhã tyatyãhã yor wo ye, ke wo yee ma yee, wo wo troho wãtãhã ter ta ke n naa laha kãnkai- bye wo. Loo le n tãý Yãhã ye.

⁸Loo ne, wii ma loo kaklaha wĩ nen nde sye, naweete kaklaha sē kē tuu sye ye, Yãhã kaklaha kē tuu sye, Yãhã gii ke ke Yrã le ye laam wo.

⁹Tee mii Yesu kãndeyãrfa, ye ntãŋ wãdye wĩ na yii tãý, laa kafuẽ wee tē ga maha yrũhũ yar ye na ye. Yãhã ge ye yar wa, tee ga pye mii, ye wĩ naa n tãý yii ye, ye le cã.

¹⁰Loo ge ne tee n pye ye Yesu kãndeyãrwai mpãy bye ne pe ma Maseduan kãntraha kui kur bye wo. Wo nna, wo maha le nar ye ye, -ye maha kaa taha loo nde wãpyeŋ na.

¹¹-Ye naa n ke ye naa ye troho tãhã laanyĩn ne, ye sē yai ye nii teger waa ye ye, ye yai ye naa ye yĩŋ kai- gbihi yii ya. -Ye naa tēŋ tē yii ya ye naa ye yē digi ke, mii too ba ye yar wa le ne mii.

¹²Ye ma nii koo pye, waa saa naa n fã̄y ye yẽ wã̄woo wĩ̄ ne ye, tesẽ mpã̄y pe wee Yesu kã̄ndeyã̄rfa ye, pe ma n laa yã̄ã ye na ye.

¹³Wo nna, mpã̄y pe ku ter wa, lii le ga ba pe dye, wo n traha ye cĩ̄nde cã̄ loo nde na. Loo na, ye laam saa wlã̄hã̄ naa n nii yalebye mii mpã̄y dyaŋ, pe sã̄ koho taha yaha cĩ̄nde yrã̄ na ye, cĩ̄nde yrã̄ lii wã̄kuayã̄ã wee le na ye.

¹⁴Wo cã̄ ma yee, Yesu ku ma dur, ma yir gbã̄ wo, ma pa yrã̄ŋ na gbaafa ye. Loo ta wo n maha cã̄ ma yee, mpã̄y pe Yesu ta pe Yater ma sya ba ku, Yã̄hã̄ ga ba poo bye ta pe n yir gbã̄ wo, pe dur ba yrã̄ŋ na, pe ba nii Yesu ne.

¹⁵Wo Yĩ̄ŋfua wo yar kai- nkã̄y ne, waa ke pã̄ã ye ye: Yĩ̄ŋfua ma ba dur n pai, wii mpã̄y too sã̄ ku wa ye, wo saa ba pye mpã̄y yahasee ye pe ku ter wa ye.

¹⁶Wo ga ba luhu tẽŋ gaa ne mii waa dyaŋ tuu gbey fã̄nga ne. Wo ga ba luhu yã̄hã̄yĩ̄ŋ tẽ̄nlehe yĩ̄ŋfua waa yĩ̄mbui ne. Wo ga ba luhu Yã̄hã̄ tũ̄ũ̄tũ̄ũ̄ wã̄wuu ne. Yĩ̄ŋfua gẽ ga ba yir yã̄hã̄yĩ̄ŋ na u tege ba. Mpã̄y pe ba Yesu ta pe Yater ma sya ba ku, poofa ga ba yir wa gbã̄ wo, pe dur ba yrã̄ŋ na, pe yahasee sya.

¹⁷Loo kur ye, wii mpã̄y too ga ba pye nantã̄ŋ yrã̄ŋ na le yale wo, wo bya waa ba yir taha pe na yã̄hã̄syȭr wo, wo ga Yĩ̄ŋfua wã̄ã ncha ye. Loo na, wo ga ba kuee yai tã̄ŋ Yĩ̄ŋfua ne.

¹⁸Tee mii ye kaplã̄ŋ ngĩ̄ luhu, -ye naa ke pã̄ã yii ye, ye naa ye laam yĩ̄n loo nde ne!

Tesalonifa saba cir 5

¹Wo nna, kai- ngĩ̄ pyeyale tesẽ ke pyeper ne, ye sã̄ n ke n koo yrũ̄hũ̄ yar ye na ye.

²Yii gẽ le cã̄ laha ma yee, waa saa ba Yĩ̄ŋfua durbaper cã̄ ye. Koo per ga ba pye mii yuhu wã̄ŋ syi dyaŋ tuu ne pa yĩ̄mper wo, waa gẽ saa cã̄ ye.

³Yaliile nawee- ga ba naa n yee: Yagaa woo, laa wã̄pee wee ye, ntã̄ncer wĩ̄ laa wee nantã̄ŋ ye, loo yale -sẽ ne, le kapeengbã̄y ga pe fe gbe le pe dye. Pe saa ba wloho yi le wo ye, le ga ba nii mii calaifua wã̄ŋ syi dyaŋ, laha ke ne u fe gbe wã̄yaa ne.

⁴Yii poo na, wo nna, tee laa cã̄ Yã̄hã̄ wĩ̄ na, ke per saa waha ye fe gbe yuhu wã̄ŋ syi dyaŋ ye.

⁵Ye sã̄ yã̄ã, ye bye ye ma cã̄ã- nawee-, ye ma yai nawee-, kai nkã̄y ke yȭ gbaa na, ye koo pye. Wii mpã̄y too Yesu ta wo Yater, yĩ̄mper wohofa sã̄ me wo ne ye, wamfa sã̄ me wo ne ye.

⁶Loo na, wo ma syi wo naa napar pye wo sã̄ wã̄y naa n faha wo Yĩ̄ŋfua Yesu wĩ̄ ne mii mpã̄y dyaŋ pe sã̄ cĩ̄nde Yã̄hã̄ cã̄ ye. Wo yai wo naa wo laam too yalebye wo Yĩ̄ŋfua Yesu wĩ̄ ne, wo yai wo naa kacã̄n yã̄ã wii na.

⁷Yĩ̄mper kẽ nawee- pe sã̄ n wã̄y, yĩ̄mper maha kẽ nawee- pe sã̄m wo n ter, ma n faha pe ya yaha.

⁸Wii na, wo ma yai nawee-, wo yai wo naa kacān yāā wii na. Wo ma Yesu ta wo Yater ma maha ta, wo ntāŋ nii n dye wii tāy, le ga nii wo ye mii ntēn nayroho dyaŋ naan miyfa pe le paha tā kadye na. Wo ma wo koho taha yaha wo wāsyayaha wīi na, le ga nii wo ye mii ntēn yīncigi dyaŋ naan miyfa pe le paha tā yīŋ na.

⁹Ye sē yāā, Yāhā sē wo yāŋ yi ma yee, ke kasāhā te ba too wo na ye. Ke wo yāŋ yi, ma yee wo wāsyayaha yāā wo Yīŋfua Yesu Crise kāmāy na.

¹⁰U Syayahafua ku wo wīi na, ma yee wo ba nii u ne yaliile wo u ma ba dur ba. U dur ba wo yāā yrāŋ woo, u dur ba wo yāā too ku woo, loo wīi nen ya ne, wo ga ba nii u ne.

¹¹Loo na, -ye naa ye laam gbā, -tee naa koho le yii ye, ye naa kaa taha ye troho wātāhā na Yesu Crise kānde wo!

¹²Mpāy pe Yīŋfua tēn tē ye kē, ma ye troho wātāhā sroŋ ye kē Yesu kānde wo, ma ye yi n kāā kapee- wāpyeŋ kānde wo, wo nna, wo ye nar, -ye naa nagboho ta pe na!

¹³Pe tēn lii tē ye kē, ye tyii loo nde n ta, pe wīi n naa n tāy ye ye. -Ye naa laanyīn wūhū pye yii kē tesē ye nampyeŋ- bye ne!

¹⁴Wo nna, wo ye bye nar, mpāy pe tēn wīi sye, -ye pe yar le ne ye yee, kayīi sē ne pe dye yer ye. Mpāy pe ma, laa le pe fāy, -ye naa pe laam yīn! Mpāy laam pe ma fāhāfāhā kapee- wāpyeŋ kue ye, -ye naa pe yāŋ ye naa laantor kaplāŋ le pe laam wo. -Ye naa ye laam yīn poo mii bye ne!

¹⁵-Ye naa yii yigi: Ye nampyeŋ- ma kapee pye ye na, ye ma syi ye le dur u kē ye! -Ye naa kayīi loo ke, ye naa n pye yii kē tesē nawee- bye ne.

¹⁶-Ye yāŋ, -ye naa nuhu di yalebya,

¹⁷-tee naa n pāā Yāhā ne yalebya,

¹⁸-tee naa syaha wāā Yāhā kē kānkai- kur bye wo! -Ye naa ye troho tāhā koo syi Yesu Crise kānde wo, yii mpāy tee seefar le Yesu Crise ne. Koo ke ma Yāhā laam wūhū.

¹⁹Yāhā Yrā lii Yāhā le le ye laam wo, le ma mii naa dyaŋ Yāhā ke tar ye laam wo. -Ye naa n luhu le yīmbui nde ye, ke naa ma n fege ye!

²⁰Wii ma Yāhā kapān laa luhu u laam wo ma le tōr, ye ma syi ye yee, yīŋ wee le na ye.

²¹-Ye yāŋ naa n le kai- bye wo, lii ma sroŋ, -ye loo gbe!

²²Lii le -sē pee, -ye loo yāā ye le ta yaha!

²³Yāhā gii ke n pai yrīŋ ne, ke ta ye n kuae yai tāŋ ke koho wo. Ke ye laam bye ta pe n kuae yai tāŋ gbege, ye yrā ne, ye kadye bya ne, wo Yīŋfua Yesu Crise n sya ba dur ba!

²⁴Yāhā koo ke ga le pye ye kē. Ye sē yāā, Yāhā sē n yi ke kapān kur ye ye.

²⁵Wo nna, ye bya, -tee naa Yāhā nar wo kē yii ndoŋ!

²⁶Yesu kãndeyãrfa mpãy byε pe ma ye fla na, ye pe byε gbihi syar wo kě, ye pe yar wo byε ma tuhufua nen pii, wo ntãŋ dye wii tãy.

²⁷N ye nar Yĩŋfua myaha ne, -ye saba nwo kal Yesu kãndeyãrfa byε n luhu.

²⁸Wo Yĩŋfua Yesu Crise u kaa taha ye na.

Tesalonifa saba syãñ wuhu

Tesalonifa saba syãñ wuhu 1

¹Ndoo Pål tesë Silaasyi ne, Timuti ne, wii me too saba nwo yrũhũ nõ wãã ye kē, yii Yesu kãndeyãrfa yawãhãfa mpãy tee ma Tesaloni wo, ma seefar le wo Tuhufua Yãhã ne tesë wo Yĩñfua Yesu Crise ne. Wo syaha ma ye ye.

²Wo Tuhufua Yãhã tesë wo Yĩñfua Yesu Crise ne, ke ke kayĩ wãã ye kē tesë ke yrĩñ ne.

³Wo nna, yii mpãy ye n yãr Yesu kãnde wo, kaa n taha ye Yesu wãta wĩ na ye Yater, kaa maha n taha ye bye ntãñ wãdye wĩ na yii tãý. Wo yai wo naa syaha wãã Yãhã kē yalebye loo nde wĩ na. Le sroñ wo naa loo pye.

⁴Loo ne, wo ne naa ye wĩ pãã Yesu kãndeyãrfa yawãr teebhe wo, wo naa ye sey wo yee, nawee- pe sya ye nuhu le Yesu kapãyĩ wĩ na, wãfãý ke maha ma ye na, loo naa bye ne, ye ye laam yĩn, ma n yãr le Yesu kãnde wo laantee nen ne.

⁵Wii ma loo yãñ u ga cã u yee, Yãhã ga ba nawee- sãhã ke kasãhã tii ne te sroñ. Tee mii, ye wãfãý sya le kapãyĩ wĩ na, Yãhã ga ba yee ye wĩ na ke yee, ye yai Yãhã Yai ne.

⁶Ye sē yãã, lii le sroñ, loo ne Yãhã ga ba pye: Mpãy pe ye nuhu yagaa Yesu wĩ na, Yãhã ga ba pe bye pēn.

⁷Yii mpãy tee ma wãfãý wo Yesu wĩ na yagaa, Yãhã ga ba wũũ wãã ye kē, wo bya ne. Yãhã ga ba loo pye yaliile wo Yĩñfua Yesu ga ba yir yãhãýĩñ na, u naa n pai u yãhãýĩñ tēnlehe ye ne, u yãhãýĩñ tēnlehe mpãy pe ma fãnga ne.

⁸U ga ba naa n pai mii naa dyañ ke u gbey le, kacãn wee ke wãýehe na ye. U ga ba pa nawee- wãpēn wĩ na. Mpãy pe sē n ke pe Yãhã cã ye tesë mpãy ne pe sē wo Yĩñfua Yesu kapãyĩ sya ye, u ga ba poo pēn.

⁹Pe wãpēn ga ba pye lii ne Yãhã ga ba pe wĩ pye klaha- tãñ, pe saa maha yõ yãã ye. Yãhã ga ba yer tã pe na, pe saa waha crã Yĩñfua na ye, pe saa waha u fãnga nayõr yãã ye.

¹⁰Koo ngĩ ga ba pye per gii Yĩñfua ga ba dur ba; u ga ba pa pe n ba naa u sey u fãnga wĩ na, u fãnga gii ke n yãã mpãy na pe ma u wãm. U ga ba pa pe n ba naa u miingbãñ yee mpãy bye wĩ na, pe u ta pe Yater, tesë yii bya ne, tee wo yē kaplãñ sya ma Yesu ta ye Yater.

¹¹Loo ne le wo ta wo Yãhã nar ye wĩ na yalebye. Yãhã ke ye yee, ye naa ye troho tãhã mii syi, wo ke nar, ke fãnga le ye laam wo, ye n waha naa ye troho tãhã koo syi. Wo maha ke nar, ke ke fãnga ter wãã ye kē, ye n waha naa ke laantãr wĩ pye. Tee Yesu ta ye Yater, kai- nkãy tee yai ye naa n pye, n Yãhã nar, ye waha naa ke pye Yesu fãnga kãmey na.

¹²Ye ma loo pye, pe ga ba Yĩṅfua Yesu myaha sey ye wĩ na. Pe ga maha ba naa ye bya sey u wĩ na. Yāhā tesē wo Yĩṅfua Yesu Crise ne pe kayĩ lii pye ye kē, loo ne tē ye yar.

Tesalonifa saba syāṅ wuhu 2

¹Wo nna, wo Yĩṅfua Yesu Crise wādurba wĩ na tesē wii wāwāā wĩ ne u tǎy, waa ye yar waha nde ne:

²Ye ma syi waa n waha ye kar yaha u yee, Yĩṅfua wādur per nō wa, u ye ta ye laam n wlāhā nii ye ye, ye n maha kuee naa ntāṅ cēr yalebye ye. Waa ma sya loo nde pāā ye ye ma yee, Yāhā kapān ne le dye u laam wo, ye ma n luhu u ye ye! Waa ma sya maha loo nde pāā ye ye yaliile wo, tuu ma u nawee- klaha Yāhā kaplāṅ ne, ye ma n luhu u ye ye! Waa ma sya maha yee, wii gē kē too loo nde yrūhū le saba waa wo, ye ma n luhu u ye ye!

³Ye ma syi waa ter n ye kar yaha kapān laa syi ter gē ne ye! Ye sē yāā, nawee- busāā ga Yāhā wĩ sye. Tesē, wii u ma napee ma yee, woo kalaa wee Yāhā na ye, woo ga yi wa, woo wii u wĩ ga ba pye klaha- tāṅ. Koo kate- syāṅ ngĩ ga cāā pye wa, Yĩṅfua n cā pa.

⁴Wii u ma napee, u ma ba yi, u ga ba sye, nawee- ma n naa diṅ yi ngaa ter kē ye, pe ma n maha naa Yāhā sey ye. U ga ba u ya ta Yāhā gē draha wo, u sya ga dye Yāhā kangbāṅ laam wo, u tege nii nangbāṅ dyaṅ, tuu yee woo gē kē tuu ma Yāhā.

⁵Yaliile tē pye ye ne, n sē naa kai- ngĩ pāā la ye ye?

⁶Laa -sē ma le ta kai- ngĩ saha pye yagaa ye, ye le cā. Yāhā ke yaliile ta, u napee ga ba yi loo yale wo.

⁷Sāndāpee yĩṅfua tuu ta yagaa nawee- n nii Yāhā kānde wāyār sye, ye sē le yāā la? Wii tuu -sē ta u napee saha yi yagaa ye, u ga kuee loo na Yāhā n ba u gbe kāā.

⁸Yāhā ma ba woo gbe kāā, ke ga ta u napee n yi, wii tuu Yāhā kānde sye kueekuee. Yĩṅfua Yesu ga ba u boo u yē tefay ne. U ga ba u wĩ pye klaha- tāṅ u wāpaṅ nagboho nayōr ne.

⁹U napee ma ba yi, sāndāpee yĩṅfua ga ba fānga wāā u kē, u n naa yēkā wūhū ter bye pye tesē kangbāhā ter bye ne, u naa nawee- wlaṅ pe n sya yee, u ke pye Yāhā kāmay na.

¹⁰U ga ba kawar ter bye ta u naa nawee- plaha le ne. Poo nawee- mii, le cĩnde kapān sē naa n tǎy pe ye ye, cĩnde kapān lii le ne ga waha pe sya yaha. Pe le sye, koo kē u napee ga waha naa pe plaha.

¹¹Pe le cĩnde kapān sye, loo ne Yāhā ga ba fānga gaa ter ta ke n yia pe na, ke pe ta pe n kuee yai tāṅ u napee kawar wo, kawar rii pe ba te sya ma yee cĩnde ne.

¹²Loo na, mpāy pe le cĩnde kapān loo sye, tesē lii le sē sroṅ ye, pe ma maha loo yigi klue sīi nuhu ne, Yāhā ga ba pe pēn.

¹³Ma -sē yee yii poo na, wo nna, ye wĩ n tãy wo Yĩṅfua ye. Wo syaha wã Yãhã kē yalebye ye wĩ na; wo yai wo naa loo pye. Ye sē yãã, ke kai- bye fegbecãã na, Yãhã bii ye yãṅ yi wa, koo ga ye sya yaha. Yãhã Yrã ye laam ta pe n nii gbegebe, ye maha le cĩnde kapãn yigi klue sũ, Yãhã koo kate- syãṅ ngĩ ta, ma ga ba ye sya yaha.

¹⁴Yãhã ye yee ye wãsyayaha wĩ na le kapãyĩĩ kãmay na, Yesu kapãyĩĩ lii too pãã ye ye. Loo na, ye ga ba ye Yĩṅfua Yesu nayõr ter yãã.

¹⁵Wo nna, -ye yii plãhã, ye kuee Yesu kãnde wo! Too ye klaha kai- nkãy ne too yrũhũ nã wãã ye kē saba laam wo, tesē kai- nkãy ne too naa ye klaha yaliile wo too pye ye fla na, ye ma n tyii koo wĩ nen laa ge n faha ye na ye!

¹⁶Wo wĩ n tãy wo Tuhufua Yãhã ye tesē wo Yĩṅfua Yesu Crise ne. Ke ke laantãr wĩ pye wo kē ma wo laam yĩn. Ke maha wo ta wo n koho taha yaha cĩnde yrã na, lii wãkuayãã wee le na ye.

¹⁷Wo ke nar, koo tesē wo Yĩṅfua Yesu ne, ke nuhu le ye laam wo, ke ye ta ye n naa kayũhũ pye, kaplãyũhũ ke maha naa n yi ye yē wo.

Tesalonifa saba syãṅ wuhu 3

¹Wo nna, -ye naa Yãhã nar wo kē, nawee- busãã n waha wo Yĩṅfua kapãn yãã luhu, pe le sya pe naa pe troho tãhã le yor wo, nawee- n naa le miingbãṅ sey.

²Nawee- mpãy pe sē n sronṅ ye, ma maha pee, -ye naa Yãhã nar, ke n wo yi kãã pe fãnga koho wo. Ye sē yãã, nawee- bye sē me pe Yesu ta pe Yater ye.

³Wo Yĩṅfua sronṅ, u sē u yē kapãn dur ye. U ga ba ta, ye n naa yii plãhã u kãnde wo. U ga ba naa n sēṅ wo na, wo ma n gbe Setane sãndãpee yĩṅfua namihi wo ye.

⁴Yĩṅfua tuu lii pye ye kē, le wo laam yĩn. Wo cã too ye yar lii ne, loo ne tee n pye, ye saa dur yi yãã le wo ye.

⁵Wo Yĩṅfua nar, u ta ye n cã ye ntãṅ dye Yãhã tãy tesē ke wĩ gboho ye laam wo. Wo maha u nar, u ye ta ye n naa ye laam yĩn wãfãy laam wo u Yãhã Yĩndefua Crise wãṅ syi dyaṅ.

⁶Wo nna, waa ye yar waha nde ne wo Yĩṅfua Yesu Crise myaha ne: Ye nampyeṅ-mpãy pe nii napar ya pye, ma maha yee, pe saa naa pe troho tãhã le kãnde wo ye, kãnde lii too yar ye na, ye ma n ye kai- wãã naa n pye pe ne ye.

⁷Tee yai ye naa lii pye ye troho wãtãhã ter n nii wo wãṅ syi dyaṅ, ye le cã. Too pye ye ne, ye cã ma yee wo sē naa napar pye ye.

⁸Wo sē ba ta, waa n naa wo yē woo faa ye. Wii ge naa tēn tē wii ya ma sya naa n fãy cĩnde wãfãy, wo sē naa n ke yii waa ge n naa n fãy wo yē wãwoo wĩ ne ye.

⁹Wo ne ga waha tyii, ye n naa koho le wo ye, ye naa kai- nkãy pye wo kē faa. Ya" a yãã too loo sye, wo naa n ke wo kãnyĩĩ yar ye na, ye n yãṅ wo na, ye naa ye troho tãhã wo wãṅ syi dyaṅ.

- 10**Ye cã ma yee, too pye ye fla na, wo naa ye yar ma yee, wii ma yee, u saa naa tẽn tẽ ye, woofua sẽ yai u naa n di ye.
- 11**Ya"a yãã wo kai- ngĩĩ pãã ye ye, wo le luhu ma yee, ye laam wo, mpãy ma pe napar pye, pe sẽ waha pe ya yẽ gε woo pe ya ya ye, ma -sẽ pe yẽ le nawee- kai- wo.
- 12**Poofa mii, waa pe yar waha wĩĩ nen nde ne: Pe naa tẽn tẽ yalebye pe naa pe yẽ digi ke pe ya ya, pe waha naa n di yaryar.
- 13**Yii poo na, wo nna, ye ma n fãĩ yãã kayĩĩ wãpyeņ ne ye!
- 14**Kai- nkãy too yrũhũ yar ye na saba nwo laam wo, wii ma yee u sẽ koo pye ye, ye bye ye naa u pyer yãņ, ye ma n naa u yẽ le ye kai- wo ye, fyar n u yigi le ne.
- 15**Ye ma n -sẽ yee, yaa u tee naa n pye mii u ma ye napĩĩ dyaņ ye, ye nampyeņ kẽ u ne, -ye naa u yar laanyĩn ne.
- 16**Yãhã gii ke ma yrĩņ kẽfua, ke naa yrĩņ wãã ye kẽ yalebye wãwãã ya woo. Yĩņfua u naa n nii ye ne yalebya.
- 17**U saba kaplãņ kuasaha nge, ndoo Pɔl, n ke fla yrũhũ nii ya, koho ne: N ye bye syar. Ye ma ra syaha kaplãņ yãã, yaa cã ndoo n u saba yrũhũ cĩĩnde. N ta saba kuasaha bye yrũhũ koo syi.
- 18**Wo Yĩņfua Yesu Crise, u kaa taha ye bye na.

Timuti saba cir

Timuti saba cir 1

- ¹Ndoo Pɔl kē, ndoo wii n ma Yesu Crise tēnlehe. Yāhā gii ke ma wo Syayahafua, koo ke ra taha le na, koo tesē Yesu Crise ne, woo wii too koho taha yaha u na.
- ²N saba nwo yrūhū nɔ wāā mboo Timuti kē. Ma ma ra cīnde dya Yesu Crise kānde wo. Wo Tuhufua Yāhā tesē wo Yīŋfua Yesu Crise ne, ke ke kayī wāā ma kē tesē ke yrīŋ ne, ke ma fen di.
- ³Tē naa n gaha Maseduanfa kāntraha na, ma ba ma yar lii ne, n ga ma laam too loo wī nen ya ne: Kuee Yefesyi wo, mpāy ma ke fla Yesu kāndeyārfa yawāhā wo, pe nawee-klaha kaklaha nkāy ter ne. Ma yai ma pe yar pe tyii.
- ⁴Nkāy ke wee yīŋ ne ye mii ngbāy dyaŋ, pe yar pe tyii koo wāpāā na tesē faale wāle myar rii ne te yrūhū ta buarbuar. Koo ngī sē laa yō mii kaplāŋ wātyīn ya sē kē ye. Koo kaklaha ter sē n gaha Yāhā wī wācāŋ ne yaha ye ye. Yāhā n ke nawee- pe Yesu ta pe Yater pe waha sya yaha.
- ⁵Ma" a yāā tē yee, ma pe yar pe tyii koo kaklaha ngī ter na, n n traha nawee- ntāŋ pe naa n dye pe ya tāy. Pe laam ma nii gbegbe, kai- nkāy pe cā ke sroŋ, pe ma n gaha koo kue ye, pe ma Yesu ta pe Yater laantee nen ne, loo na pe ntāŋ ga dye pe ya tāy.
- ⁶Mpāy ma pe loo nde sye ma kuee kaplāŋ tyīn kai- nkāy na, yīŋ wee ke na ye.
- ⁷Poofa mii, kānde lii Yāhā le ta, pe n traha pe nii nawee klahafa le ne. Kai- nkāy pe - sē n pāā, poo gε sē ke war ye, kai- nkāy pe n traha pe naa nawee- klaha, pe sē maha ke war ye.
- ⁸Wo cā kānde lii Yāhā le ta, kayī ne, le ma pye pe nawee- klaha le ne, mii Yāhā le yar mii.
- ⁹Wo cā ma yee, mpāy pe sroŋ, kānde lii Yāhā le ta, le sē yi poo myaha ne ye. Le yi mpāy myaha ne pe ma kapeepyefa, mpāy ne pe sē n luhu Yāhā ye ye, mpāy ne pe pee, mpāy ne pe kāmpee yār, mpāy ne pe sē Yāhā gboho ye, pe sē maha Yāhā kai- yāŋ ye, mpāy ne pe pe tuhufa boo pe nahafa ne, mpāy ne pe ma naboofa,
- ¹⁰mpāy ne pe sē fyar cā ye, mpāy ne pe n sāy pe naawai ne mpāy pe sē le wa ye, mpāy ne pe yāmpa cāā troho, mpāy ne pe kawar fua, mpāy ne pe Yāhā ka n di, mpāy ne pe kai- nkāy pye ke sē wāā le cīnde kaklaha wūhū ne ye.
- ¹¹Koo cīnde kaklaha ngī, le Yesu kapāyī ke yar wo na, Yesu kapāyī lii le wāā ra kē, n naa le tōr nawee- ye. Le Yāhā nayōr yar wo na, Yāhā gii ke ma kānkai- bye ne.
- ¹²N syaha wāā wo Yīŋfua Yesu kē, woo wii tuu fāŋga wāā ra kē ta tēn laam wo. N syaha wāā u kē, woo wii tuu yee tē yai u tēn wātē ne, ma ra yāŋ yi n naa le tē.
- ¹³N -sē nwo, faale wo, n sē naa wāyī pāā u wī na ye. Mpāy pe naa n taha u na, n naa pe nuhu, ta laam ba waha ter. Loo naa bye ne, u ra yāŋ yi. Tē sē ba Yesu ta ra Yater ye, n sē ba cā kapee kē tē naa n pye ye, Yāhā n ra fen di.

- 14**Wo Yĩnfua n kayĩ pye ra kē, le n sya gboho ter. Woo kē tuu ra ta ta n u ta ra Yater. Woo kē u ta ta ntān n dye u t̄y, ma yee nawee- bye ntān pe waha dye ra t̄y.
- 15**Kapān laa nde, cĩnde ne; nawee- bye yai pe le sya nuhu ne: Yesu Crise pa driyē wo kapeepyefa syayahasaha wo. Kapeepyefa laam wo, ndoo tē pee pe bye na.
- 16**Yāhā n le sya, ma ra fen di. Loo nde yai wo le cā: Yāhā Yesu Crise ta u le yar nawee- na, pe n waha cā Yāhā ke laam yĩn nawee- ne. Ta dyaŋ tē pye, kapeepyefua waa sē ba ter ra yaha ye, ke sē ke laam yĩn la ra ne? -Ye cā ye yee, ke ke laam yĩn nawee- ter bye ne. Loo na, mpāy pe ga ba Yesu ta pe Yater, pe cĩnde yrā yāā, cĩnde yrā lii wākuayāā wee le na ye, pe ga waha ra wĩ yāŋ, Yāhā ke laam yĩn ta ne mii, pe cā pe yee Yāhā ke laam yĩn nawee- ter bye ne.
- 17**Yĩnfuangbāŋ wii u ma wākuayāā wee u yĩnfar na ye, woo wii wākuyāā wee u na ye, woo nwo nawee saa waha u yāā yĩnde ne ye, woo nen ya kē u ma cĩnde Yāhā, u miingbāŋ yai ke naa n yee yalebye, u yai u naa n sey yalebye, wāyeryāā ma n pye le na ye. Amen, le nii ke syi.
- 18**Timuti, ma ma ra dya Yesu Crise kānde na. N ga ma yar waha laa ne. Yāhā kāmāy na, kai- nkāy ke ba pāā yaha ma wĩ na, koo ma suhu lii ne tē ga yar ma na, ke wāā le. Loo ne nde: Taa Yesu ta ma Yater mii, naa loo cĩnde wĩ yāŋ, kawar wūhū nkāy ma n wlāhā le wo ye.
- 19**Ma" a n traha ma waha yia, taa Yesu ta ma Yater mii, u ta yaha tāŋ ma Yater koo syi! Kai- nkāy taa cā ke sron, naa koo ya pye! Mpāy pe koo wāpyeŋ sye, loo pe ta pe n plaha, ma Yesu kānde miy yaha.
- 20**Yiime pye pe ne tesē Lesyāānder ne. Poo nawee- syām me, n tyii Setane na u waha pe fāy, pe n waha cā pe yee kaplāmpēe- wāpāā Yāhā kē, le sē yō ye.

Timuti saba cir 2

- 1**N ga ye bye yar waha nde ne: Kai lii le ma yĩŋ, -ye naa n pāā Yāhā ye, ye naa ye yĩŋ wūhū nar ke ye, -tee naa ke nar ye nampyeŋ- kē. Ke kayūhū nkāy pye nawee- bye kē, -ye naa syaha wāā ke kē koo ngĩ wĩ ne! -Ye naa Yāhā nar koo syi nawee- ter bye kē!
- 2**-Ye naa Yāhā nar ke syi klo yahaseefa kē tesē fāngafa ne, wo n waha naa wo troho tāhā laanfīr ne, yrĩŋ wo, too maha naa Yāhā myaha gboho, too naa wo troho tāhā Yāhā kānde wo laanyĩn ne.
- 3**Loo nde yō, ma maha n t̄y wo Syayahafua Yāhā ye.
- 4**Ye sē yāā, Yāhā n ke nawee- bye pe waha sya yaha, pe maha waha le Yāhā cĩnde wĩ cā.
- 5**Ye sē yāā, Yāhā neŋ ya kē ke ma, kusyiifua nen ya kē u ma Yāhā nsoho wo nawee- ne, woo kē Yesu Crise ne, u pye nawee wo wāŋ syi dyaŋ.

⁶U le sya ma gbã ku, loo n nii wo byε wãsyayaha dir tuu dãã. Loo nde ta, Yãhã ke bii yale lii yar yaha Yesu gbã wĩ na, loo yale le ba nɔ, poo gbã mii ta nawee- byε n cã ma yee, pe wãsyayaha wĩ ma Yãhã laam wo.

⁷Loo ne, ta n nii Yesu tẽnlehe, ma maha nii Yãhã tëntê, ma ga naa nawee- klaha, mpãy pe wee Yiifee- ye, pe n waha Yesu ta pe Yater, pe le Yãhã cĩnde wĩ cã. N sê kawar fua ye, cĩnde ne tẽ n pãã.

⁸N n ke Yesu kãndeyãrfa yawãhã teebehe byε wo, pe naam pe naa n pãã Yãhã ne. Pe ma nii n pãã Yãhã ne, pe laam yai pe nii gbεgbε, pe ma n naa ncafũhũ di ye, wãhã wĩ laa ma n pye pe laam wo ye!

⁹N maha le ke ca ye, pe naa faha wãn le, faha wãn tii syi nawee saa waha yĩnde yi too pe na ye. Pe ma syi pe pe yĩnde le yaha yĩŋ wãfan wo, nsããsugu ne, sãn wãn ne, tesê faha wãn tii ne te dir te sronj gboho ye.

¹⁰Too nde wãleŋ sê kê ke ma yĩŋ ye. Kayĩ wãpyeŋ loo le ma yĩŋ. Kayĩ wãpyeŋ loo le yai ca mpãy ne pe yee, poo Yãhã myaha gboho.

¹¹Ca yai pe yaha le, pe yĩŋ kor le, pe naa n luhu Yãhã kaplãŋ ye; pe yai pe tyii ke n naa n dye pe laam wo.

¹²Cɔɔ woo sê yai u naa naa klaha Yãhã kaplãŋ ne ye, u sê yai u kuã tã naa na ye, u yai u naa laanyĩn yãã.

¹³Ye sê yãã, Yãhã cãã Dama tãhã, ma ba Awa tãhã kur kue ye.

¹⁴Dama sê kê tuu tyii u sãndãpee yĩŋfua n u wlaŋ ye, cɔɔ kê tuu tyii u sãndãpee yĩŋfua n u wlaŋ. Yãhã ke bii yee, pe ma n lii pye ye, u n le pye.

¹⁵Ca -sê ga waha sya yaha kicar waa wãsee wĩ na. Pe -sê yai pe Yesu ta pe Yater pe kuãŋ ne, pe tyii nawee- ntãŋ naa n dye pe tãy yalebye, pe laam n nii gbεgbε, pe naa n laha pe kãnkai- byε wo.

Timuti saba cir 3

¹Kapãn laa nde, cĩnde ne: Wii ma yee u Yesu kãndeyãrfa yawãhã yahaseefua tẽn syi ke, tẽyĩ ne u n ke.

²Wii ma loo tẽn tẽ, u yai u sronj kai- byε wo; u yai u pye cɔɔ nen ya ne, u yĩnde ma n pye cɔɔ waa ter na ye. U yai u u ya wãyigi cã. U yai u kai- cã. U yai u pyer n yõ. U yai u nampay wãyigi cã. U yai u le Yãhã kaplãŋ wãklaha cã nawee- ye.

³U sê yai u tar sêm na ye. U sê yai u naa fãnga yar nawee- na ye. U yai u naa n tãy nawee- ne. U sê yai u naa wãhã cer ye. U sê yai u ta, war wĩ n gboho u laam wo ye.

⁴U yai u u kahafa wãyigi cã, u yai u ta u pii naa n luhu u ye, pe maha naa u gboho.

⁵Ma sê yãã, nawee ma yee u sê u kahafa wãyigi cã ye, u ga waha pye mii, u waha Yesu kãndeyãrfa yawãhãfa yigi yõ, poo mpãy pe ma Yãhã wãm?

⁶U sê yai u pye nafuẽ le Yesu kãnde wo ye, mii loo sê ne ye, u ga waha yataŋ ta u ya na sãndãpee yĩŋfua Setane wãŋ syi dyaŋ, Yãhã n u pẽn.

⁷U yai, mpãy pe wee Yesu kãndeyãrfa ye, poo n cã pe yee u troho wãtãhã ter yõ. Mii loo sê ne ye, u wĩ ga sye pe ye, u n waha gbe sãndãpee yĩŋfua namihi na.

⁸Mpãy pe koho le Yesu kãndeyãrfa yawãhã yahaseefa ye, pe yai pe laha. Pe yai pe naa cĩinde pãã. Pe sê yai pe tar sêm na ye. Pe sê yai pe naa wale ke dawar ne ye.

⁹Pe Yesu ta pe Yater, le Yãhã kapãyĩ cĩinde wĩ lii le yar pe na, pe yai pe le yigi klus sĩ laantee nen ne. Kai- nkãy pe cã ke sroŋ, pe naa koo pye.

¹⁰Ye yai ye pe troho wãtãhã ter yãŋ, pe ma n sroŋ, ye cã pe taha loo tẽn nde na.

¹¹Pe ca bya, pe yai pe laha. Pe sê yai pe naa nawee- wãpee pãã ye. Pe yai pe pe ya wãyigi cã. Pe yai pe naa n sroŋ kai- bye wo.

¹²Naa wii u koho le Yesu kãndeyãrfa yawãhã yahaseefa ye, u yai u pye cõõ nen ya ne, u yĩnde ma n pye cõõ waa ter na ye. U yai u u pii wãyigi cã tesẽ u kahafa bye ne.

¹³Mpãy pe koho le Yesu kãndeyãrfa yawãhã yahaseefa ye, pe ma sroŋ pe tẽn wo, nawee- ga naa pe gboho. Yesu cĩinde wĩ lii pe sya laantee nen ne, pe ma nii loo pãã nawee- ye, pe ga waha le pãã naa n laha laanyĩn ne nawee- ye.

¹⁴N saba nwo yrũhũ nõ wãã ma kẽ, ma -sẽ n traha n ga ma yãŋ plii nde na.

¹⁵N ma ma- kuee ter, saba nwo ga ma klaha laa ne: Yesu kãndeyãrfua yai u naa u troho tãhã mii u Yesu kãndeyãrwai ne, maa le cã. Poo ma mii tuhufua nen pii dyaŋ. Poo me, pe ma ke Yãhã kãndeyãrfa yawãhãfa, Yãhã gii ke ma yrãŋ yalebye. Poo me, Yãhã wãm. Ya" a yãã, le Yãhã cĩinde le soho Yesu kãndeyãrfa koho wo, poo me pe n sẽŋ le na.

¹⁶Cĩinde ne, kai lii le wo ta wo n Yãhã ta wo Yater, waa saha le war ye. Le yĩŋ wĩ gbaha, waa saha yee kangbãy sê ne ye. U tege ba wo ye nawee kadye ne. Yãhã Yrã le yar gbaa na u sroŋ. U u ya yi yar yãhãyĩŋ tẽnlehe na. Kapãyĩ lii le u wĩ pãã, driyẽ kui bye le luhu. Driyẽ kur bye wo, nawee- ter bye u ta pe Yater. Yãhã u kuã yir ga ta niisayũhũ wo yãhãyĩŋ na.

Timuti saba cir 4

¹Yãhã Yrã le yar laha ma yee: Mpãy ga ba dur yi kãã Yesu kãnde wo driyẽ kuayale wo. Pe ga ba naa n luhu yĩmbuhu nkãy ye, ke n pe kar naa n yaha. Pe ga ba naa n luhu sãndãpee kaplãŋ ye.

²Loo ga ba pe ta, dawarfa tesẽ kawarfuafa ne, pe n pe plaha, pe n naa kãmpee yãr. Poo dawarfa mii tesẽ pe kawarfuafa mii ne, pe ga ba nii, pe naa kapee- pye, pe kalaa saa pye ke na ye. Pe ga ba nii mii, Setane pe kayĩ wãpyeŋ suhu boo pe kẽ.

³Poo kawar kaklahafa mii, pe nawee- klaha ma yee, cõõ wãsyãŋ sê yõ ye, ma maha yee dir raa ma te wãdiŋ sê yõ ye. Ah too dir nde, Yãhã sê na ke re tãhã? Mpãy pe Yesu ta pe Yater, ma cĩinde cã, pe ga waha syaha cãã wãã Yãhã kẽ, pe too dir di.

⁴Ye sē yāã, Yāhã ke dir wān tii bye tãhã, te bye yõ; taa ter sē yai mboo Yesu kãndeyãrfua ma te sye ma yee, te ma tã ye. Te bye yai ma waha te di, taa -sē cãã syaha wãã Yāhã kē.

⁵Yāhã kapān tesē syaha wāwãã ne Yāhã kē, koo ke n pai wān bye wāyõŋ ne Yāhã ye.

⁶Ma"a koo kaklaha ngĩi yar pe Yesu kãndeyãrfa na, maa nii Yesu Crise tēntēyõ. Ma"a loo pye, nawee- ga cã pe yee, ma n poho Yāhã kapāyĩi ne, ma suhu cĩinde kaklaha nkāy ne raa yigi. Koo kate- syāŋ ngĩi ke kaa taha ma kacān na Yāhã wūhū kue ye mii digi dyaŋ, ke ne kaa taha ma kadye fānga na.

⁷Ngbāy rii te sē cĩinde Yāhã wūhū pãã ye, ma yai ma te wĩi sye.

⁸Ma"a yĩŋ le Yāhã kai- na, maa ke cã laha, ma nii yĩmbui nen na Yāhã ne. Kadye wāsāhã gbar nawee kadye ya sãhã, yĩŋ sē -sē wee re na ke syi ye. Ma"a -sē nii yĩmbui nen na Yāhã ne, loo nde ma yĩŋ ne. Ma sē yāã, loo nde nawee ta u n nii yrāŋ na nanga, sukūhū gaa bye ne.

⁹Kapān nde ma cĩinde, nawee- bye yai pe le sya nuhu ne.

¹⁰Loo ne, wo n nii Yāhã tēn tē yalebye, ma maha sroŋ n kãn ke wĩi ne. Ye sē yāã, wo koho taha yaha Yāhã na, Yāhã gii koo neŋ ya ke ma yrāŋ, ma maha ma nawee- Syayahafua, nawee- mpāy bye pe Yesu ta pe Yater.

¹¹Kai- ngĩi bye klaha pe Yesu kãndeyãrfa yawāhãfa ye, taa pe yar waha, pe naa koo ngĩi pye.

¹²Taa ma naanfuẽ, ma"a syi ta waa n naa ma kloŋ loo nde wĩi na ye. Ta, ma pyer n naa n yõ, Yesu kãndeyãrfa n te yāŋ naa n gbe ma ye, ma yẽ kaplāŋ ne, ma troho wātāhã ter ne. Ta, nawee- bye ntāŋ n dye ma tãy, -taa tyii ma laam n yõ, Yesu kãndeyãrfa n naa n yāŋ ma na, ma Yesu wātaŋ ter ne ma Yater, ma laam gbegbe ter ne.

¹³Naa ke Yāhã kaplāŋ kal Yesu kãndeyãrfa yawāhãfa telai wo nawee- bye yĩnde na! Naa pe yar pe naa kãnyĩi yār! Naa pe klaha Yāhã kaplāŋ ne! Koo ngĩi yigi ma naa ke pye, ta n sya ba dur ba.

¹⁴Per gii Yesu kãndeyãrfa wāle pe ba klue taha ma na, Yāhã ba kaplāŋ nkāy le waa laam wo ma wĩi na u n ke tōr, ma yee Yāhã fānga gaa wãã ma kē. Koo fānga nge ta, ma naa Yāhã tēn tē!

¹⁵Loo nde ya ta ma tēn, ma naa le tē yalebye kayi ne, nuhu ne, le n naa n gaha ma ye yaha ye, nawee- bye n waha le yāã yĩnde ne.

¹⁶Kacān yāã mii na, taa ta ma troho wātāhã ter n naa n yõ, ma kaklaha ke naa n nii cĩinde kaklaha. Ma"a mii plāhã, ma nii ngĩi pye yalebye, ma ga sya yaha. Mpāy pe n luhu ma ye plii bye, pe bya ga naa pe troho tãhã ma wāŋ syi dyaŋ pe ba sya yaha.

Timuti saba cir 5

- ¹Ma"a syi ma naa n sã wãle na ye. Ma"a yee, mboo ga laantor le pe laam wo, ma naa pe yar mii nawee dyaŋ u tuhufa ne. Naa laantor le pe naanfãm laam wo mii nawee dyaŋ u cĩfa ne ma suhu u lefa ne.
- ²Naa laantor le pe cale laam wo mii ma nahafa dyaŋ, pe cabii tesẽ pe capĩy ne mii nawee dyaŋ u syafa ne, -taa -sẽ mii wãyigi cã pe ne.
- ³Calangusyam mpãy nawee wee pe na ye, naa nagboho ta pe na, ma naa koho le pe ye!
- ⁴Calangusya wii ma pye kicar ne tesẽ kur kue pii ne, pe yai pe naa pe troho tãhã pe nahafua ne mii Yesu kãnde le yar mii. Pe yai pe naa kayũhũ pye pe nwoŋfa kẽ, pe seefa pe kayĩ lii pye ter pe kẽ, pe naa le kayĩ dur pe kẽ. Loo ne, le n tãy Yãhã ye.
- ⁵Calangusya wii ma -sẽ pye, waa wee u na ye, u yĩntaha ma maha syii, u u koho taha yaha Yãhã na, u naa n pãã Yãhã ne ke yai ke yĩmper, u naa ke nar ke naa u koho soho.
- ⁶Calangusya wii ma -sẽ kuee u laangapee wũhũ ya pye, tuu sya nwo u sã ku wa ye, u ma mii nakugu dyaŋ u kapee- koho wo.
- ⁷Naa pe bye klaha kai- ngĩ bye ne, pe troho wãtãhã ter n yõ naa n tãŋ pe ye gbegbe.
- ⁸Yesu kãndeyãrfua wii ma yee u sã u nwoŋfa yãŋ ye, u Yesu kãnde miy yaha. Woosyifua nwo pee wii na, u sã Yesu ta yãã u Yater ye.
- ⁹Calangusya wii syi u myaha yai ke yrũhũ koho wãle wĩ na Yesu kãndeyãrfa yawãhãfa tẽn laam wo, u yai u pye dye- gbeetãã syi. U yai u pye tuu nii ter puai nen ya ye.
- ¹⁰U yai u pye miyũhũ ne kayũhũ kue ye: Kicar wãyigiyõ syi, nampay wãgbihi ne, u pye u Yesu kãndeyãrwai tẽntẽle, u pye koholefua fenfa ye, kayĩ wĩ le naa n tãy u ye.
- ¹¹Calangusyam mpãy yĩntaha ke sã syii ye, ma"a syi naa pe syi myar yrũhũ Yãhã tẽn wãtẽ wĩ na ye. Mii loo sã ne ye, naa waa wãgbe laam ma pe yigi, pe ga waha le Yãhã tẽn miy yaha loo nde wĩ na.
- ¹²Pe ma yẽ ter Yãhã tẽn wãtẽ wĩ ne, ma ba le sye, le ga nii kapee pe ye.
- ¹³Pe mii, laa tẽn wee pe na ye, pe ga pe ya ta nawee- kle kafa. Lii le cã pee, pe yẽ kaplãŋ ga nihi ter, pe kalaa wee kai lii na ye, pe ga pe yẽ le le wo. Lii le maha wee wãpãã wĩ ye, pe ga naa loo pãã.
- ¹⁴Loo ne ta n yee, calangusya wii u sã le ter syihi wãsee na ye, n n ke naa waa ma yi usyi na, ma u gbe ta cõ, le puar. U ma syihi yãã see, u ma u kaha yigi yõ, wo napĩ saa waha laa wãpee yãã wo wĩ na u naa le pãã ye.
- ¹⁵Ye sã yãã, calangusyam mpãy mii, pe le Yesu kãnyĩ miy yaha, ma Setane kãmpee gbe.
- ¹⁶Yesu kãndeyãrfua wii ma pye u nawee waa ne tuu nii calangusya, u yai u naa koho le u ye, u ma n tyii u na u n nii teger Yesu kãndeyãrfa yawãhãfa ye ye. Calangusyam mpãy pe ma, waa wee pe na ye, pe yawãhãfa ga waha naa koho le poo ye.

¹⁷Wāle mpāy pe ma pe Yesu kāndeyārfa yawāhā yahasee ye, pe Yesu kāndeyārfa yai pe naa nagboho ta pe na tesē pe naa pe dāān wāā pe kē. Poo me mpāy ne pe Yāhā kaplāṅ pāā pe Yesu kāndeyārfa ye ma maha pe klaha.

¹⁸Ye sē yāā, Yāhā sabangbāṅ wo, kapān laa ma le yrūhū ta mii nde dyaṅ: "Pe naha gii ta ma yee ke dir pua tāhā naa n yi te syir wo, pe sē yai pe koo naha yē pua tā too dir nde na ye." Le maha yrūhū ta ma yee: "Tēntēfua yai u dāā u dāān ne."

¹⁹Pe ma wāpee laa pāā taha yahaseefua waa na, nawee- syām laa na nawee- tāā syi ge ma yee, pe sē le yāā yīnde ne ye, ma" a n le sya ye.

²⁰Yahaseefa mpāy ma pua yaha kapee- wāpyeṅ na, ma naa le kuān pe ne pe Yesu kāndeyārfa bye yīnde na. Loo ga ta pe bye n naa n fya.

²¹Lii tē ga pāā waha ma ye Yāhā yīnde na, Yesu Crise ne tesē pe yāhāyīṅ tēnlēheyōm ne, loo ne nde: Nkāy tē ma yar, naa n pye ke syi, ma" a n yee maa dye waa kue ye taa tyii waa na ye, ma" a n yee waa wī n tāy ma ye ma ter waa yaha ye! Naa cīnde fla loo yāṅ!

²²Ma" a Yāhā nar waa kē, ma" a n koho taha u na farfar ye. Wii ma kapee pye, ma" a n dye u kue ye ye, naa mii yigi yalebye kapee- kue ye!

²³Ma laha ke ma yaa, ma" a syi loho ya ta ma lawoṅ ye; defī wō naa n wlāhā cacar, u ga ta dir saa naa n syā ma laha wo ye, ma n naa nii korkor.

²⁴Mpāy kapee- ma, ma" a sya yee ma sē le fla naha ye, maa ke kapee- yāā gbaa na ufua tuu pye. Mpāy kapee- -sē ga waha pye ke sē n yāā gbaa na ye, ma" a le fla naha, maa cā ba ke yāā kur ye, ufua kapee- pye cīnde.

²⁵Kayūhū pyefa bya ma koo syi. Wii ma kayūhū pye, ke n yāā gbaa na. Ke ma sya yee, ke sē yāā gbaa na ye, ke saha kuee wam wo ye, ke ga ba naa n tōr nawee- bye n ke luhu per gaa.

Timuti saba cir 6

¹Mpāy pe ma yāmpa, pe yai pe naa cīnde nagboho ta pe yīṅfa na. Mii loo sē ne ye, nawee- mpāy ter ga waha naa Yāhā miipihī yee ma suhu wo kaklaha ne.

²Yāmpa mpāy yīṅfa pe ma Yesu kāndeyārfa, poo yāmpa mii sē yai pe yee, poo tesē pe yīṅfa ne, poo ma mii Tuhufua nen pii dyaṅ, pe sye pe saa naa nagboho ta pe yīṅfa na nantāṅ ye. Le wee koo syi ye, pe yai pe cā pe tēn tē pe yīṅfa mpāy kē pe ma Yesu kāndeyārfa, pe yīṅfa ntāṅ maha dye pe tāy. Loo nde yai le waha pe yāmpa ta pe n pe yīṅfa wī gbihi pye naa n yō. Kai- nkāy taa yai ma naa n pāā nawee- ye, -taa naa pe klaha, koo kē tē tōr yar ma na.

³Wii ma nii kaklaha gaa ter klaha ma nii n yee, woo sē yer wo Yīṅfua Yesu Crise kaplāṅ na ye, koo kaplāṅ ngī ke nawee- troho wātāhā ter sroṅ, ma maha yee, woo sē yer koo kaklaha nge na ye, koo gii ke sroṅ wo Yīṅfua Yesu wāta wī ne wo Yater,

- ⁴woofua nwo ta yi u yataŋ ne, u sê maha laa ge cã ye. Nafãã kaplãŋ wãtyĩn ter u koho ne, u maha nawee- yẽ ke yalebye. Loo nde n pai laanyar ne, wãhã wãcer ne, tyehē ne, nagblaha ne, nampyeŋ wãpee wãga ne.
- ⁵Mpãy kacãn te kãã yi le Yãhã cĩinde kãnde wo, wãyer wee pe kaplãŋ wãtyĩn na ye. Pe le ga ma yee, wii ma Yãhã ta u Yater, ufua ga waha wale ke loo nde flãhã tãy.
- ⁶Cĩinde ne, Yãhã laam wĩ wãpyeŋ ma gboho nawee laam wo, wangbãy laa sê ter loo nde yaha ye. Ufua saa naa laa ke nantãŋ ye.
- ⁷Ye sê yãã, wo sê see ba ngaa ne driyẽ wo ye, wo maha wee too ga waha ngaa gbe ke laam wo wo ter ke ne wo kuper ye.
- ⁸Wa" a nii wo yẽ digi yãã, tesẽ nayre ne ma le n tã wo kadye na, laa sê maha kuee nantãŋ ye.
- ⁹Mpãy pe yee poo n traha pe wangbãy ke, loo ne le pe tyĩn n gaha kapee- wãpyeŋ kue ye. Pe laam wũhũ pee, ma nihi, yĩŋ maha wee ke na ye. Koo ngĩ syi kē, ke nawee ta u n gbe namihi na, u wĩ n klaha- tãŋ, u n maha u yĩŋ ke laa.
- ¹⁰Ye sê yãã, wale wĩ ma gboho ter mboo wii laam wo, loo nde n pai kapee- ter bye ne. Mpãy wale wĩ ba gboho ter pe laam wo, ma pe ta pe n le Yãhã kãnyĩ fla miy yaha, ma maha pe laanyĩn bye pye klaha- pe ya kē.
- ¹¹Mboo woo na Timuti, Yãhã nawee kē ma ne. Kai- nkãy tē pãã ter, ke bye yãã ma ke ta yaha. Ma yai ma kai- nkãy ke ke ngĩ: Kasroŋ wãpyeŋ, wãpuayaha Yãhã wĩ na, Yesu wãta wĩ ne ma Yater le n naa le ma laam wo, nawee- ntãŋ wãdye wĩ ne ma tãy. Naa ma laam yĩn yalebye, -taa ta pe naa n tãy.
- ¹²Taa Yesu ta ma Yater, loo fãnga gbe ma kapee- wãpyeŋ yia. Ma" a nii loo pye, cĩinde yrã lii wãkuayãã wee le na ye, maa le yãã. Yãhã ma yee yi loo nde na. Mboo ge sê le pãã la nawee- busãã yĩnde na ma yee, ma Yãhã Dya Yesu ta ma Yater.
- ¹³Yãhã gii ke yrã le wãn bye wo, koo tesẽ Yesu Crise ne, woo wii tuu le pãã Põsyi Pilati yĩnde na pe nawee- bye ne ma yee, woo kē Yãhã Dya, n ga nde pãã ma ye ke syãŋ yĩnde na:
- ¹⁴Le Yãhã kãnde yigi klue sĩĩ ne, -taa naa le yãŋ, ma" a syi kawar kaklaha n wlãhã le ne ye, wo Yĩŋfua Yesu n sya ba dur ba.
- ¹⁵Yãhã yale lii ta, le ma ba nɔ, ke ga u ta u n dur ba. Yãhã kē ke ma cĩinde yahaseefua kai- bye wo, koo ya kē ke n pai yrĩŋ ne. Koo kē ke ma fãngafa bye Fãngafua, ke ma yĩŋfa bye Yĩŋfua.
- ¹⁶Ke ma, gbã saha crã ge crã ke na ye. Yãhã niisaha ma cãã- wo, cãã- mpãy syi nawee saha crã pe na ye. Nawee saha Yãhã yãã yĩnde ne ye. Yãhã myaha yai nawee- ter bye pe naa ke gboho, koo gii wãkuayãã wee ke fãnga na ye. Amen, le nii ke syi.
- ¹⁷Mpãy pe ma driyẽ nge wale ne, pe yar pe ma syi pe yataŋ ta pe ya na ye. Pe yar pe ma n koho taha naa n yaha pe wale ya na pe yee le gboho ye; wãkuayãã ma le na,

wāklahayāã bya ne. Pe yai pe koho taha naa n yaha Yāhã koo na, koo gii ke wo kē wān bye ne busāã, ma yee te naa wo wī yō.

18Pe yar pe naa kayī pye, pe naa ke pye ke n gboho naa n nō pe wale wāgboho syi na, pe nii laantār ne, pe naa pe koho wān la nawee- ne laanfīr ne.

19Pe ma koo pye yalebye, nangbān kē pe ke n ta Yāhã Yai wo; too nangbān wān nde syi sē waha n klaha- ye. Loo na, cīinde yrā lii wākuayāã wee le na ye, pe ga ba loo yāã.

20Dya, Yesu kapāyī kaklaha wūhū nkāy tē ma yar, ke ma ma koho wo, ke yigi yō. Kaplāṅ nkāy syi yīṅ wee ke na ye, nkāy syi ke ga maha waha nawee ta, u saa Yesu ta u Yater ye, ma" a n naa ma yē le ke syi wo ye! Kawar wūhū nkāy pe ta kacān wūhū, koo nkāy ke n yee, le Yāhã kapān wī wee cīinde ye, ma" a n naa ke syi luhu ye!

21Ma sē yāã, mpāy pe yee poo ma too kacān nde syi cāfa, pe Yesu wāta pe Yater wī miy yaha. Yāhã n laantār yar ma na, mboo tesē mpāy ne pe ma ma ne.

Timuti saba syãñ wuhu

Timuti saba syãñ wuhu 1

¹Ndoo Pól kē, ndoo wii Yāhā ra ta Yesu Crise tēnlēhe. Yāhā ke bii yē ter nawee- ye, koo ga ba cīnde yrā lii wāā pe kē Yesu Crise kāmāy na, ke ra taha, n naa loo nde yar nawee- na.

²N saba nwo yrūhū nō wāā mboo Timuti kē, ma ntāñ dye ra tāy, ma ma ra dya Yesu kānde na. Wo Tuhufua Yāhā tesē wo Yīñfua Yesu ne, ke ke kayīi wāā ma kē tesē ke yrīñ ne, ke ma fen di.

³N syaha wāā Yāhā kē ma wīi na, Yāhā gii n ma ke tēn na. Kai- nkāy tē cā ke sroñ, koo tē n pye le Yāhā tēn na mii ra faale wāle wāñ syi dyañ. Yalebye ke yai ke yīmper, n ma nii n pāā Yāhā ye, n sē ne faha ma wīi ne ye, n ne ke nar ma kē.

⁴Too naa n cāāñ wii na per gii, ma ba yīntām yi. N ma nii loo nde ga, ma laam bya ma ne ra yigi, ta n sya naa n ke, n ma yāā yīnde ne, n naa nuhu di.

⁵Ma nahafuadyaha Loyise tesē ma nahafua Yinisiyi ne, poo mii cāā Yesu sroñ ta pe Yater ma yaha. N le cā, ma bya Yesu ta ma Yater laantee nen ne pe wāñ syi dyañ. Koo kē, n syaha wāā Yāhā kē ma wīi na.

⁶Tē ba koho taha ma na, ma naa Yāhā nar ma kē, koo kē, Yāhā n wāyīi wāā ma kē; loo le ma ta, ma n ke tēn wātē fānga yāā. Ma" a syi ma loo wāyīi nde faha ye!

⁷Ma sē yāā, Yāhā Yrā lii Yāhā le le wo laam wo, le sē wo ta wo n nii fya le cīnde wāpāā ne nawee- yīnde na ye. Le wee koo syi ye. Yāhā Yrā fānga le wo laam wo; le wo ta, nawee- ntāñ n dye wo tāy, le wo ta, wo n wii wāyigi cā.

⁸Loo na, ma" a syi ma yee, Yīñfua Yesu kapāyīi wāpāā wīi fyar yigi ma kē ye. Tē nwo nwompihi wo Yesu wīi na, ma" a n yee, a loo maha fyar yigi ma kē ye. Ma bya, naa mii gbihi wāfāy kur ye ra ne le Yesu kapāyīi wāpāā ne. Ma" a syi fya ye, ma koho taha yaha ke fānga na, fānga gii Yāhā ke wāā.

⁹Yāhā koo kē ke wo sya yaha, ma maha wo yee too nii ke nna; le sē nii mii, wo kayūhū pye koo syi ye, ke ya laam wīi ne, ke le pye wo kē laantār tāy. Ke bii loo kayīi nde ta yaha wa wo kē Yesu Crise kāmāy na, driyē sē bii tāhā wa ye.

¹⁰Ke le yar wo na yagaa wo Syayahafua Yesu Crise wāpañ ne driyē nge wo. Yesu Crise ta, gbā saha kapee pye wo na nantāñ ye, tesē cīnde yrā lii wākuayāā wee le na ye, u maha loo yar wo na le Yāhā kapāyīi wo.

¹¹Yāhā ra yāñ yi ma yee, n naa le kapāyīi tōr nawee- ye, n nii Yesu tēnlēhe. Loo ne, ta n nii nawee- klaha le kapāyīi kai- ne.

¹²Loo le ra ta, ra n nii wāfāy nge fāy. Le sē fyar yigi ra kē ye. Wii tē ta ra Yater, n ufua cā. N maha le cā, le Yāhā kapāyīi wūhū nkāy tē klaha nawee- ye, u ga waha yia u naa n sēñ ke na, u wādurba per n sya ba nō.

¹³Cĩnde kaplãŋ nkãy tẽ yar ma na, naa koo ya yãŋ ma naa nawee- klaha ke ne. Ma seefar le Yesu ne, koo syi kẽ Yesu n nii ma Yater, nawee- ntãŋ n dye ma tãy, kuee yai tãŋ ke syi!

¹⁴Kaklaha nkãy tẽ yar ma na, ke gbihi yigi, ma" a n tyii waa n ke wã klaha ye! Naa loo pye Yãhã Yrã kãmay na, Yãhã Yrã lii le ma wo laam wo.

¹⁵Ma cã Yasyi kue kãntrahafa bye dur yi kãã ra kur ye, Fisyel dyaŋ Yermosyen ye ne.

¹⁶Yonesyifor woo na, tẽ nwo ke nwompihi wo, fyar sã u yigi ra wĩi ne ye. Yãhã ke kaa taha u kahafa na. Tuu ba pa Worme wo nwo, u ba ra fla ke farfar, ma sya ba ra saha cã, ma naa n pai ra fla na, ma ba naa laanyĩn kaplãŋ pãã ra ye.

¹⁸Faale wo, tẽ sã ba pye wa nwompihi wo ye, ma pye Yefesyi wo, tuu naa koho le ra ye mii, ma le cã. Wo Yĩŋfua Yesu u ba u fen di Yãhã kasãhã per wo.

Timuti saba syãŋ wuhu 2

¹Ta dya, mboo na, ma cã too seefar le Yesu Crise ne, wo kayĩi yãã. Naa mii plãhã Yesu kãnde wo loo kayĩi nde kãmay na!

²Kaplãŋ nkãy raa luhu ra yẽ na, tẽ naa nawee- klaha ke ne nawee- yĩnde na, mpãy raa cã pe sron, ma cã pe ga waha nawee klaha ke ne pe ya ndon, pe klaha ke ne!

³Ma ma mii seraasyiyõ dyaŋ Yesu Crise ye. Wãfãy ma ma dye, naa ma fen lay sya ra wãŋ syi dyaŋ!

⁴Seraasyi naa wii u n gaha naan miysaha wo, u n ke u wĩi le naa n tãy u yĩŋfua ye. Loo na, kai- nkãy ke wee naanmiy wũhũ ye, u saa naa u ya wlãhã ke ne ye.

⁵Ma maha cã, kaa na pe ma ne yee, nawee- pe pe ya kihi; wii ma yahasee gbe, u ga ngaa yãã. Pe kãnde lii yar pe yakihifa na, wii ma yee u sã n ter ke syi ye, u ma sya yahasee gbe, u saa ngaa yãã ye.

⁶Tawarfua wii tuu le tẽngbãy tẽ, te dir ma ba gbe, woo tuu ga cãã u lay yãã.

⁷Kaplãŋ nkãy tẽ pãã ma ye, ke le yaha ma laam wo, wo Yĩŋfua ga ba kacãn wãã ma kẽ, ma n ke war.

⁸Ma sã Yesu Crise wĩi yãã la, tuu sya ba ku, u ba yir gbã wo, ma dur ba yrãŋ na gbaafa ye. U faale wãdyaha gaa kẽ Dawide ne. Le ma Yãhã kapãyĩi wo, Yãhã kapãyĩi lii wĩi tẽ tõr n yar nawee- na.

⁹Loo wĩi wãtõr kẽ, le ra le wãfãy nge wo, ta n sya nwo, pe ra pua yaha nwompihi wo kapepyefua wãŋ syi dyaŋ. Le Yãhã kapãn loo na, le saha pua yaha ye.

¹⁰Loo ne, ta n nii wãfãy nge fãy mpãy wĩi na, Yãhã pe yãŋ yi. Pe ma waha sya yaha Yesu Crise kãmay na tesẽ nayõr rii syi wãkuayãã wee te na ye, pe ma maha too bye yãã, ta wãfãy nge saa kai kua ra ye ye.

¹¹Kaplãŋ ngĩ tẽ ga tõr ma ye, cĩnde wũhũ kẽ: "Wo ma sya fãy mii waa gbã yãã, wo ga ba nii yrãŋ na u ne wii ndon.

- 12**Wo ma wii plāhã le Yesu kãnde wãyār ne, waa ba nii fãnga na u ne wii ndoŋ. Wa"a yee wo sē Yesu cã ye, u bya ga ba yee, woo sē wo cã ye.
- 13**Wa"a sya yee, wo sē n sroŋ Yesu kãnde wo ye, u Yesu woo na, tuu yē ter wo ye lii ne, u n sroŋ le ne. Ye sē yãã, tuu lii pãã, u saha dur u le sye u ya ye ye.”
- 14**Kaplãŋ ngĩ tē pãã ma ye, ke gbihi yar nawee- bye na. Le pãã waha pe ye Yãhã yĩnde na, pe tyii kaplãŋ wãtyĩn na Yesu kãndeyãrfa yawãhã fla wo. Ke n pai wãhã ne, ke ga waha ta Yesu kãndeyãrfa mpãy n dur yi le kãnde wo.
- 15**Mii waha, ma nii tēntē wii syi dyaŋ, u tēn tē n yō Yãhã yĩnde na, le sē fyar yigi u kē ye. Naa ke Yãhã kaplãŋ cĩinde tōr gbegbe nawee- ye!
- 16**Kaplãŋ nkãy yĩŋ wee ke na ye, ke sē maha sroŋ Yesu kãnde ne ye, ma"a n naa yē le ke wo ye! Mpãy pe koo pãã, loo nde pe troho dur yi n kãã le Yãhã kãnde wo.
- 17**Pe yē kaplãŋ ma mii nahapihi dyaŋ nawee troho na, nahapihi gii syi ke ga ke troho bye pye klaha- tãŋ ufua kē. Mpãy pe koo kaklaha ngĩ syi klaha, Yiminee ma pe ne, Filetí ne:
- 18**Pe le pãã ma yee, a wii Yesu kãndeyãrfa, wo yir wa gbã wo, ma dur ba wa gbaafa ye yrãŋ na. Loo nde na, pe le cĩinde fla miy yaha, ma maha nawee- mpãy ta pe n yi n kãã le Yesu kãnde wo.
- 19**Cĩinde wũhũ nkãy ke ma yĩŋ Yesu kãndeyãrfa ye, koo nkãy Yãhã ke pãã ta yaha, ke wee wãyehẽ wũhũ ye. Koo kaplãŋ kē ngĩ: "Mpãy pe ma Yãhã wãm, Yãhã pe cã." Ma suhu "Wii ma yee Yesu ma woo Yĩŋfua, ufua yai u dur yi kapee kur ye.”
- 20**Nangbãŋ kaha wo, didiwãn kur bye sē kē te fãã sãn ne tesē wargbe ne ye. Taa ma, te fãã poor ne, taa -sē ma, katyigi pe ta. Te sãn wãn tesē te wargbe wãn ne, pe roo gbe n yi cĩinde wũhũ ma ga pye. Te poor wãn tesē te katyigi wãn ne, pe roo gbe n yi plii bye, te n maha n wluhu.
- 21**Kapee- nkãy tē tōr yar ma na, wii ma yee u sē ke syi pye ye, u ga nii mii didikla gii dyaŋ, pe ke gbe n yi cĩinde wũhũ ma ga pye. Wii ma nii koo syi, u sroŋ ma u Yĩŋfua myaha na. U ga waha laa yō u Yĩŋfua kē, u gbihi ta kayũhũ wãpyeŋ na.
- 22**Taa ma naanfuẽ, naanfãndi wũhũ nkãy ke sē yō ye, ke yãã ma ke ta yaha. Naa ma wãsroŋ wĩ loo ke, naa Yesu ta ma Yater yalebye, tyii ma nampyeŋ- ntãŋ n naa n dye ma tãŋ yalebye! Mpãy laam pe ma gbegbe, ma Yĩŋfua Yesu ta pe Yater pe kãnkai- bye wo, nii yĩmbui nen na poo ne!
- 23**Kaplãŋ wãtyĩn nkãy ke sē kaa taha nawee kacãn na ye, ke yãã ma ke ta yaha! Ke syi n pai wãhã ne.
- 24**Ma cã, wii u Yĩŋfua Yesu tēn tē, u sē yai u naa n wãã ye. U yai u naa laantãr kaplãŋ pãã nawee- bye ye. U yai u waha naa nawee- klaha Yãhã kaplãŋ wũhũ ne, u yai u pye laanyĩnfua.

²⁵Mpāy pe u yē kai, u yai u waha pe gbihi naa n yar kaplāntāhā ne: Laa na, Yāhā ga ba pe ta pe n le sya pe cā pe yē kaplān sē yō ye, pe ke miy yaha. Loo na, pe ga waha cīinde kaklaha cā.

²⁶Loo na, pe ga maha waha pe faale laantor kacān yāā, pe waha fer sya sāndāpee yīḡfua Setane namihi wo, Setane wii u pe yigi kawar kaklaha nkāy ne ma pe ta pe n nii u laam wīi pye.

Timuti saba syāḡ wuhu 3

¹Ma laam too nde na: Driyē kuayale cāā ga ba pee naa n gaha.

²Nawee- ga ba naa pe ya yīḡ ya ke. Wale wīi ga ba gboho ter nawee- laam wo. Pe ya wāsey wīi ga ba naa n tāy pe ye. Yataḡ ga ba gboho pe na. Pe ga ba yīnde le Yāhā wo. Pe saa ba naa n luhu pe seefa ye ye, pe sya naa n wāā pe ne. Mboo wii ma kayīi pye pe kē, pe ga ma dāā kapee ne. Pe saa ba naa Yāhā wīi yāḡ cīinde ye.

³Nawee dugu saa ba pye pe na ye. Wāhā ma pe le nawee ne, pe saa sya pe wāā le yāā u ne ye. Pe ga ba nii nagblahafa. Pe saa ba naa pe ya wāyigi cā ye. Pe ga ba naa fāḡa yar nawee- na. Kayīi wāpyeḡ saa ba naa n tāy pe ye ye.

⁴Pe ga ba yār naa n yaha pe nampyeḡ- na. Yēkuān wīi ga ba naa n tāy pe ye. Yataḡ ga ba ter pe koho ne. Pe ya laam wūhū ga ba naa n tāy pe ye Yāhā wīi na.

⁵Pe ga ba le ka naa n pāā yē ya ne, poo ma Yesu ne, pe laam wo pe -sē u fāḡa wīi sye, u ma n pe troho wātāhā ter wāklaha pe kē ye. Ma" a n naa mii le pe kānde wo ye!

⁶Poo mpāy ge ga ba naa n tay kakle wo, pe naa ca mpāy wlaḡ pe kawar kaklaha ne, ca mpāy syi pe wākaryaha sē n sye ye; poo ca mii cā pe pe ya le gboho ter kapee- wo, pe laam wūhū ma maha gboho.

⁷Pe n ke pe naa pe klaha, pe sē -sē n ke pe cīinde cā ye.

⁸Poo nawee- mii ga ba naa pe syi ca wlaḡ. Kawar wūhū ya ke ma pe laam wo, pe ga ba naa kawar fua, poo Yesu ta pe Yater. Pe kawar kaklahafa mii, pe ga ba yee, poo ga yer tā le cīinde na mii faale dyaḡ Syipte caifa Yanese tesē Yamrese ne pe bii yee, poo ga yer tā Musa cīinde wūhū na mii.

⁹U Yanese tesē u Yamrese ne, pe sē waha bii yia ye, nawee- n bii cā dawarfa me pe ne. Pe kawar kaklahafa mii, pe bya wīi ga ba nii koo syi, te kawar saa ba ka yahasee ye pe ye ye.

¹⁰Ma -sē yee mboo na, ma ra kaklaha sya, ma ra troho wātāhā ter gbe. Lii tē n ke driyē wo, ma bya le cā. Tē Yesu ta ra Yater mii, ma bya u ta ma Yater koo syi. Tē ra laam yīn mii, ma bya ma laam yīn koo syi. Nawee- ntāḡ pe n dye ra tāy mii, pe naa n dye ma bya tāy koo syi.

¹¹Tē ta laam plāhā le Yesu kānde wāyār wo mii, ma le cā. Pe naa ra nuhu le Yesu kapāyīi wīi na mii, ma le cā. Tē naa wāfāy gii bye sya, ma ke cā. Wāfāy gii ter sē

maha kuee mii pe sē ra fāy ke ne Yātoosyi wo ye, Yikō ne, Liiser ne? U Yīṅfua -sē ra yīṅ wloho naa n yi koo bye wo.

¹²Ma cā mpāy bye pe yee, poo ga seefar le Yesu ne, pe naa pe troho tāhā Yāhā yor wo, pe ga ba naa pe bye nuhu loo nde wīi na.

¹³Nawee- mpāy pe pee ma yee, poo ga naa nawee- wlaṅ kawar kaklaha ne, kaa ga ba taha naa n gaha pe pyer wāpee na; pe ga ba yee poo ga nawee- wlaṅ le kāmpee lii wo, poo gε me pe ga ba too dye le wo.

¹⁴Mboo na, taa ma klahafa cā, kai- nkāy pe ma klaha, ma cā cīinde wūhū kē. Mii plāhā, ma kuee ke wo!

¹⁵Ma kicar cāā gε na, ma ba Yāhā sabangbāṅ kaplāṅ cā. Koo kaplāṅ ngīi ga waha kacān wāā ma kē, ma n Yesu Crise ta ma Yater ma ba sya yaha.

¹⁶Kaplāṅ nkāy ke ma Yāhā sabangbāṅ wo, Yāhā kē ke koo ngīi bye le nawee- mpāy laam wo, pe n -sē ke yrūhū yaha. Ke yō, ke ga waha nawee klaha Yāhā wūhū ne; ke ga waha nawee kapee- yar u na, u n cā ke sē yō ye. Ke ga waha nawee klaha, u n kāmpee miy yaha, u kānyīi gbe. Ke ga waha nawee klaha, u n naa n sroṅ.

¹⁷Nawee wii u Yāhā kānde yār ke syi, Yāhā kaplāṅ ga u ta u n nii naweeyō, kayūhū wāpye wīi ya n nii u laam wūhū.

Timuti saba syāṅ wuhu 4

¹N ma nar, Yāhā yāṅ tesē Yesu Crise ne, Yesu Crise wii u n pai yrāṅfa sāhā ma suhu mpāy ne pe ku wa, woo wii u n pai dur ba kāntrahafa ye u yīnfar ne,

²Yāhā kapān pāā naa n yigi nawee- ye yalebye! Le wāluhu laam ma pye pe na woo, le wāluhu laam ma maha yee le wee pe na ye woo, naa le pāā pe ye! Pe gbihi naa n yar le ne! Wii ma kapee pye, u yar u n le sya u cā, le sē yō ye. Wii ma kapee pye, u sē yer le na ye, ma le kuān u ye, -taa fānga le ufua wo. Ma laam yaha koo ngīi bye na, ma naa pe klaha laanyīn ne!

³Ma sē yāā, yalaa wo, Yesu cīinde kaklaha wāluhu saa ba naa n tāy nawee- ye ye. Lii le n tāy pe ye, loo ya pe ga ba naa n pye. Pe ga ba pe laam kaklahafa gε yāṅ yi busāā, pe pe ta pe ya tāy, pe n naa pe laam wūhū tōr pe ye, pe n naa n luhu.

⁴Pe saa ba naa Yesu cīinde kaklaha luhu ye, pe ga ba ke sye pe naa ngbāy ya luhu.

⁵Mboo na, mii wāyigi cā kai- bye wo, naa mii waha wāfāy wo! Ma tēn ne Yesu kapāyīi wāpāā ne nawee- ye, le tē naa n yō! Tēṅ nkāy bye pe le soho ma koho wo, naa ke bye tē!

⁶Ndoo na, n le sya ma ga nii yrā le soho Yāhā koho wo. Le yale gε nō wa tē ga ku.

⁷Driyē nge wo, n le sya ma naa nii srā kayīi wīi na. N fā fā fā, yagaa woo n nō ra fee yersaha na. Yesu kē tē ta ra Yater ma sya ba waa yagaa na.

⁸Yagaa tē waha yia, n cā n ga dāān yāā: Too dāān nde, kayīingbāy ne, kayīingbāy lii, wii ma n sroṅ u ga le yāā. Yīṅfua wii u ma kasāhāfua, woo wii u sroṅ, u ga le wāā ra

kē kasāhā per wo. Ndoo ya sē kē tē ga loo kayīngbāy yāā ye, mpāy bye pe u Yīñfua wādurbañ sēñ nuhu ne, pe bya n pai le yāā.

⁹Mii waha, ma ba yi ra na, ma" a n nii kuee ye!

¹⁰Ma sē yāā, Demasu tuu yi kāā ra kur ye, driyē nge wūhū tāy n ter u ye, koo kē. U ka Tesaloni na. Karsā ye poo na, Tyite ne, poo ma ra kur ye. Karsā ka Galasyi na, Tyite - sē ka Dalamasyi na.

¹¹Luke ya u kuee ra ne. Ma" a n pai, ma Mareke yigi ba, u n ba naa ra koho soho tēñ ne.

¹²N Tesyihi lehe Yefesyi wo.

¹³Ta nayrengbāñ gii ke ma Karpasu fla na Toosa wo, ma" a n pai, ma ke gbe naa n pai ra kē, te sabar bya ne. Ma" a n faha te sre wān yaha ye, tii tē kaplāñ yrūhū yaha te na, ma re kur ta yaha.

¹⁴Ntyasāā naa Lesyāānder kapeengbāy pye ra na. Tuu lii pye, u Yīñfua ga ba loo dāān wāā u kē.

¹⁵Ma bya, naa mii yigi u ne; ma sē yāā, Yāhā kaplāñ nkāy bye too pāā, u naa n ke woo ga yer tā ke bye na fānga waha na.

¹⁶Ta kasāhā na, tē fe yir per gii ma naa ra yīñ ke, waa ge sē pye ra ne ke fla na ye; pe bye ba ra miy yaha. Yāhā ma syi ke loo ta kapee pe yīñ na ye.

¹⁷U Yīñfua -sē pye ra tāy, ma ra laam plāhā, ta n waha le Yesu kapāyī pāā mpāy bye ye pe wee Yiiffee- ye, pe n le luhu. Yīñfua n maha ra yīñ wloho yi jar koho wo, kapee sē ra yāā ye.

¹⁸U Yīñfua ga ra yīñ wloho yi kapee- ter bye wo, u ga ra ta, ra n dye u Yai wo yāhāyīñ na. Woo myaha ya ke naa n sey yalebye, wāyeryāā ma n pye le na ye. Amen, le nii ke syi.

¹⁹Persyile syar ra kē, Yakila ne, ma suhu Yōnesyifor kahafa bye ne.

²⁰Yerasyi kuee Kornti wo. Toofī sē pye wāwee ye, ta n u ta yaha Meleti wo.

²¹Mii waha, ma cāā pa te werngbāñ cāā yaha. Yeblusi, Pudānsyi ne, Linusu ne, Kladya ne ma suhu pe Yesu kāndeyārfa bye ne, pe ma syar.

²²Yāhā ke ta, u Yīñfua n pye ma kur ye. Yāhā ke ke laantār yar ye na.

Tyite

Tyite 1

- ¹Ndoo Pɔl kē, tē saba nwo yrūhū. N ma Yāhā tēntē, ma maha ma Yesu Crise tēnlehe. U ra lehe ma yee, Yāhā ke mpāy yāŋ yi, n pe yar le Yesu Crise kapāyī wī ne, pe n waha u ta pe Yater, pe waha le cīinde cā, cīinde lii le n pai Yāhā kānde wāyār ne.
- ²Loo ga pe ta, pe n koho taha yaha le cīinde yrā wī na, cīinde yrā lii wākuayāā wee le na ye. Yāhā sē kawar fua ye, ke bii yē ter wo ye loo cīinde yrā wī nde ne, driyē sē bii tāhā wa ye.
- ³Le yale n ba nɔ, Yāhā n koo bye yar gbaa na ke yē kapān ne. Wo Syayahafua Yāhā ke yē kapān le soho ra koho wo ma yee, n le pāā naa n yi nawee- bye ye.
- ⁴Ndoo Pɔl kē tē saba nwo yrūhū nɔ wāā mboo Tyite kē. Ndoo kē tē ma yar fūū le Yesu kānde wāyār ne, ma n u ta ma Yater mii tuhufua dyaŋ u ne u puee yar kai- ne mii. Yagaa, wo nii nwoŋ neŋfa le Yesu kānde wo. Wo Tuhufua Yāhā ma suhu wo Syayahafua Yesu Crise ne, ke ke kayī wāā ma kē tesē ke yrīŋ ne.
- ⁵N ma ta yaha Karti kāntraha na ma yee, kai- nkāy ke kuee wāpye wūhū, ma ke pye gbihi ta. Ma yai ma pe Yesu kāndeyārfa yawāhāfa ta, pe n mpāy yāŋ yi pe ya wo. Poofa ga nii pe Yesu kāndeyārfa yawāhā yahaseefa. Ma yai ma loo pye Karti kāntraha kui bye wo. Tē ba ma yar kai- nkāy ne loo nde wī na, ma" a n faha ke ne ye:
- ⁶Yesu kāndeyārfa yawāhā yahaseefua yai u sroŋ kai- bye wo, u yai u pye cɔɔ nen ya ne. U pii bye yai pe naa Yesu kānde yār, pe sē yai nawee- n naa n yee pe troho wātāhā ter sē yō ye, pe maha naa n yee pe sē n luhu nawee- ye ye.
- ⁷Ma sē yāā, Yesu kāndeyārfa yawāhā yahaseefua woo kē, u ga naa ke yawāhā kai- bye yāŋ ma suhu ke wale wūhū bye ne; loo ne, u yai u naa n sroŋ kai- bye wo. U sē yai u nii yataŋfua ye, u ma syi u naa ncafūhū di farfar ye! U sē yai u tar sēm na ye, u sē yai u naa fānga pyer pye ye, u sē yai u naa fufor wale sya nawee- ye ye.
- ⁸U yai u nampay gbihi naa n yigi nuhu ne, u yai kayī wī loo n naa n tāy u ye. U yai u waha naa kacān yāā, u yai u sroŋ, u yai u pua yaha tāŋ Yāhā wūhū na. U yai u u ya wāyigi cā.
- ⁹Pe Yesu tēnlehe pe le Yāhā yē kapān klaha nawee- ye mii, loo kapān nde ma cīinde. U yawāhā yahaseefua yai u naa loo yāŋ cigege. Loo na, u ga waha naa pe Yesu kāndeyārfa bye klaha le cīinde kaklaha ne, u maha naa pe yar kayi ne. Tesē, mpāy pe yee poo ga yer tā le cīinde kaklaha na, u ga maha waha pe yar pe plahasaha fla ne.
- ¹⁰Ma" a yāā, tē ngī pāā ma ye, pe Yiifē- mpāy pe dye Yesu kānde wo, pe busāā ma pe sye ma nii nawee- wlaŋ pe kaplāmbuar ne, yīŋ wee ke na ye.
- ¹¹Pe fufor wale sya nawee- ye, ma pe klaha kai- nkāy ne ke sē sroŋ ye, ke sē wāā le cīinde kaklaha ne ye, ma klēfa busāā laam wlāhā ke syi. Ma yai ma poosyifa yēr tā.

¹²Pe Kartifa naa waa pye tuu kai- cãã pãã naa n yaha, woo ge ba le pãã ma yee: "Kartifa ya dyaŋ, pe ma kawarfuafa, pe pee mii wlaaha wãn dyaŋ, pe napar pye ma maha di cã. Pe see ke dyaŋ."

¹³Tuu lii pãã, cĩinde ne. Loo na, le pãã naa n waha pe ye, pe n pe troho tãhã naa n sroŋ Yesu kãnde wo.

¹⁴Pe ma n naa Yiiffee- ngbãy yãŋ ye, tesẽ nawee- mpãy pe le cĩinde kapãn sye ma pe laam kãmbẽhe ta, pe ma n naa koo kãmbẽhe ngĩ yãŋ ye.

¹⁵Mpãy laam pe ma gbegbe, pe kai- bye yãŋ laantee nen ya ne. Mpãy laam pe wee gbegbe ye, pe sã maha Yesu wĩ sya cĩinde ye, pe kai- bye yãŋ laantee- sãnsyãm ne. Ma sã yãã, poo laanga ter sã yõ pe kacãn ter ne ye, koo kã.

¹⁶Pe n yee poo ma Yãhã ne, ma "a -sẽ pe pyer yãŋ, maa cã kawar ne. Pe wĩ klaha-, pe sã n luhu waa ye ye, pe saha laa kayĩ ge pye ye.

Tyite 2

¹Mboo na, kai- nkãy tẽ ma klaha ke ne, naa nawee- klaha koo ya ne! Koo kã ke nawee- wãsyayaha wĩ pãã.

²Pe nanle yar pe pe ya wãyigi cã kai- bye wo, pe ma syi pe naa miiklaha- wũhũ pye ye, pe naa kacãwũhũ pye! Taa maha pe yar pe naa Yesu ta pe Yater, pe tyii nawee- ntãŋ n naa n dye pe tãy, pe naa pe laam yĩn kãnkai- bye wo, mii Yãhã cĩinde le yar mii.

³Taa pe cale bya yar, pe naa pe troho tãhã nawee- n cã, Yesu kãndeyãrfa me pe ne. Pe yar, kaplãmbuar rii te sã yõ ye, pe ma n koo syi pãã naa n tay teebẽhe bye wo ye, pe sã yai pe pua yaha sãm na ye. Pe yai pe laantor kaplãŋ cã,

⁴pe naa capĩy klaha, pe pa ntãŋ n naa n dye pe tãy pe pii ne.

⁵Pe maha pe yar pe laam pe naa nii gbegbe pe naa kacãwũhũ pye, pe naa pe kle tẽŋ tẽ kayi ne, pe laam pe naa n tãy, pe naa n luhu pe pa ye. Pe yai pe naa koo ngĩ bye pye. Loo ga ta, waa saa waha wãpee laa yãã u pãã le Yãhã kapãn wĩ na ye.

⁶Taa maha pe naanfãm yar, pe naa kacãwũhũ pye kãnkai- bye wo.

⁷Mboo na, naa kayũhũ pye kãnkai- bye wo, pe n yãŋ naa n gbe ma na. Naa n laha, taa maha naa n sroŋ ma kaklaha ne!

⁸Kaplãŋ nkãy ke sroŋ, waa saha laa wãpee yãã ke kaplãŋ na ye, naa koo pãã. Loo ga ta, fyar ga wo lahafa yigi, pe saha laa wãpee yãã pe pãã wo wĩ na ye.

⁹Yãmpa yai pe naa n luhu pe yĩŋfa ye, pe maha naa pe laam yĩn kãnkai- bye wo. Pe yĩŋfa ma yee pe lii pye, pe yai pe le pye, pe ma n kaplãŋ tyĩn le na ye.

¹⁰Pe sã yai pe naa pe wãn yuhu ye. Pe yai pe naa n laha pe yĩŋfa ye yalebye, pe maha naa n sroŋ pe ye. Loo na, Yãhã gii ke ma wo Syayahafua, ke kaklaha myaha ga yi.

¹¹Ma"a yãã, tẽ kai- ngĩ pãã ma ye, Yãhã ke laantãr wĩ yar, loo lii le ma nawee- bye wãsyayaha wĩ.

¹²Le wo klaha wo yi kãã kãmpɛe wo, wo kãntraha ngefã laam wũhũ yãã wo ke ta yaha. Loo na, waa naa wo troho tãhã kacãn ne, wo naa n sroŋ, wo naa Yãhã laam wĩ pye yagaafa nsoho wo.

¹³Wo yai wo naa koo ngĩ pye, wo naa koo yay diper sɛŋ, koo gii wo koho taha yaha ke na. Koo per nge na, wo Syayahafua Yesu Crise wii u ma wo Yãhãngbãŋ, u nayõr ga ba yi gbaa na.

¹⁴Wo Syayahafua gbã ku wo wĩ na, ma wo par sya yi kãã kapee- wãpyeŋ koho wo. Loo na, wo nii woo ya wãm. Wo kapee- bye laha kãã wo na. Wo ga naa kayũhũ pye laanfir ne.

¹⁵Kai- nkãy taa yai ma naa nawee- klaha ke ne, koo kẽ tẽ yar ma na. Taa cã nkãy raa n pãã, cĩinde ne, naa ke pãã fãnga ne, ma"a n naa laalaa pye laa gɛ ne ye! Wii ma plaha pye, le pãã war yi u ne. Ma"a n tyii waa n ma kloŋ ye!

Tyite 3

¹Pe Yesu kãndeyãrfa yar, pe yai pe yĩŋ kor le kãntraha yahaseefa ye tesẽ fãngafa ne, pe naa n luhu pe ye, pe naa n yi nanihi tɛŋ na, tɛŋ nkãy yĩŋ ma ke na.

²Pe yar pe sɛ yai pe naa waa wãpɛe pãã ye, pe ma n naa wãhã cɛr ye, pe tyii pe laam naa n tãy, pe naa pe laam yĩn nawee- bye ne yalebyɛ.

³Ma sɛ yãã, wo bya, faale wo too sɛ pye wa Yesu kãndeyãrfa ye, wo sɛ ba laa cã ye, wo sɛ naa n luhu waa gɛ ye ye, wo plaha naa n pye yalebyɛ. Wo pye kapee- wãpyeŋ koho wo, yĩnde wũhũ ne, tesẽ wo tyatyãhã ne. Wo pye napee- ne kãnde nen wo, tesẽ laanyarfa ne; nawee- wĩ ba fũhũ wo ye, wo bya wĩ -sɛ ba fũhũ pe ye.

⁴Wo Syayahafua Yãhã n ba ke laantãr yar gbaa na nawee- na, ma maha pe yar pe n cã pe ntãŋ dye ke tãy. Yagaa, ke wo sya yaha koo kapee- ngĩ wãpyeŋ koho wo.

⁵Le sɛ nii mii wo naa n sroŋ ye. Ke wo fɛn di, loo ne ke n wo sya yaha ke dyaŋ. Ke wo sya yaha ma maha wo kapee- laha kãã wo yĩŋ na. Loo na, wo nii mii wo maha gbihi dur see laanfãyõm ne Yãhã Yrã kãmay na, Yãhã Yrã lii le wo laam wã klaha.

⁶Ma sɛ yãã, too wo Syayahafua Yesu Crise ta wo Yater, Yãhã ke Yrã tege le wo laam wo busãã.

⁷Loo na, u laantãr wĩ wo ta wo n sroŋ Yãhã ye ma ga ba ke kloho di, wo cĩinde yrã yãã, lii wãkuayãã wee le na ye, loo lii wo koho taha yaha le na.

⁸Kaplãŋ ngĩ tẽ pãã tɛr, ke ma cĩinde. N yee ma naa ke pãã fãnga ne nawee- ye, ma"a n naa laalaa pye laa gɛ ne ye! Loo ga ta mpãy pe Yãhã ta pe Yater, pe ga naa kayũhũ pye yĩntaha ne. Lii le yõ ma maha puar nawee- na, loo ne nde tẽ pãã ma ye.

⁹Kaplāṅ wātyīn nkāy syi yīṅ wee ke na ye, ke yāā ma ke ta yaha, tesē faale wāle myar rii ne pe yrūhū ta buarbruar, tesē sānker ne, ma suhu wāhā ne le Yāhā kānde wīi na. Koo ngīi sē puar nawee ne ye, yīṅ maha wee ke na ye.

¹⁰Ma" a yāā, nawee wii syi u Yesu kāndeyārfa yawāhāfa klaha kaklaha nkāy syi ne, ke nawee- ta pe n cēr pe ya ne, u yar u ma tēmpee wo. U ma sye, maha u yar taha le ne, ke n tehe syāṅ tā. U ma maha sye, u cēr yi kāā pe Yesu kāndeyārfa yawāhāfa wo!

¹¹Ma cā usyfua tuu plaha lii ne, u sē yer le na ye, Yāhā kasāhā ga ba too u na kapee- nkāy wīi na u n pye.

¹²N ma ba Yartemasu nō wāā ma ye, laa na Tesyihi, pe ma nō ma fla na, mii waha ma ba yi ra na Nikōplosyi wo. N ga werngbān cāā pye koo fla na.

¹³Senosu wii u kasāhā wūhū cā, woo tesē Apolosu ne, ma" a n faha pe wīi ne ye, koho le pe ye, pe n waha pe yrāhā yi, ma" a n ta ngaa n ke laa pe ye ye!

¹⁴N sē -sē yee, mboo nen ya wīi ne ye, wo Yesu kāndeyārfa yawāhāfa, pe bya yai pe kayūhū wāpyeṅ cā, pe waha naa pe ya gbe pe cīinde kānkai- bye wo. Pe troho wātāhā Yesu kānde wo, le yai le yāṅ naa n cā pe kayūhū wāpyeṅ na.

¹⁵Mpāy bye pe ma ra ne, pe ma syar. Wo naambiyām mpāy pe Yesu ta pe Yater, pe syar wo kē. Yāhā ke ke kayīi wāā ye bye kē.

Filemu

Filemu 1

¹Ndoo Pəl kē, tē saba nwo yrūhū, ndoo tesē wo cīifua Timuti ne. Pe ndoo Pəl tā nwompīhi wo Yesu Crise tēn wīi na. Wo u saba yrūhū nō wāā mboo Filemu kē, mboo wii raa ma wo naambiyā, ma maha ma wo tēntēwai.

²Mboo, ma suhu Yesu kāndeyārfa mpāy bye ne pe pe ya wāā ma kaha wo, ma suhu wo syafua Yapya ne, ma suhu Arisyipe ne, woo wii u tēn tē wo ne Yesu Crise kē.

³N le nar Yāhā ye, tesē ke Dya Yesu Crise ne, ke kayīi pye ye kē, ke maha laanyīn wāā ye kē.

⁴Filemu, ma wīi gboho ra laam wo. Yalebye n ma nii n pāā Yāhā ye, n ne laa yāā ma wīi na n pāā ke ye, tē syaha wāā ke kē loo wīi na.

⁵Pe ba ma wīi pāā ra ye ma yee, a Yesu kāndeyārfa bye ntāŋ dye ma tāy cīinde, a raa maha Yesu sroŋ ta ma Yater. Koo kē n syaha wāā Yāhā kē.

⁶Taa Yesu ta ma Yater wo n wāā le, n le nar Yāhā ye, ke waha ta Yesu myaha n gboho, kayūhū nkāy bye Yesu tuu n pye wo kē, ma n waha ke cā naa n yō.

⁷Taa ta Yesu kāndeyārfa bye ntāŋ n sroŋ dye ma tāy, loo nde pe laam yīn yalebye. Le nii ra ye nuhu wīi, ma maha fānga gaa taha ra na.

⁸Taa nwo, Yāhā ntāŋ sroŋ dye gboho ma tāy, koo syi kē, n ga ma nar laa ne. Le yō ma maha sroŋ Yāhā ye Yesu kānde na. Too mii, wo wīi n tāy wii ye, n saha yee ma le pye ra kē fānga na ye. N ga ma nar wānar le ne, ndoo wii n ma wādyaha Yesu kānde na, ndoo wii pe yigi tā nwompīhi laam wo ma yee, tē tee n yār Yesu Crise kānde wo, ma nii u kapān pāā nawee- ye.

¹⁰Wo dya Wonasyimu wīi ne tē ga ma nar. Nwompīhi nge laam wo, Wonasyimu dye Yesu kānde wo. Loo nde na, n ga waha u yee ra dya.

¹¹Faale na, u sē pye ngaa ma ye ye. Yagaa, u ga waha laa yō wo bye kē, ndoo tesē mboo ne.

¹²N ga u nō wāā ma kē. Yagaa, taa -sē cā ma yee, u wīi gboho ra laam wo, u ma mii ndoo ge kadye dyaŋ.

¹³N ma ne pye n ga waha ne tyii u na nii tāy, ke nwompīhi wo nwo, u n naa koho le ra ye tēŋ nkāy wo ma draha wo, le ga ne tāy ra ye.

¹⁴N le wūū ma yāā, n sē yai n kai pye ma kur ye mii ma sē yer le na ye. N sē maha n ke ma kayīi pye ra kē fānga na ye. N n yāŋ, ma" a ga kayīi pye ra kē, le -sē pye ma laam wīi.

¹⁵Ncā, laa na Yāhā ke le ta ma yee, u Wonasyimu u fā ter ma yaha u ga yalaa pye, tuu maha dur ba yi ma na, ye n nii yii ne.

16Ma sê yãã, Wonasyimu u ma na yagaa, u puar yãmpuai na. U sê n t̄r ge t̄r yãmpuai ne nant̄n̄ ye. U sron̄ ma wo c̄inde nampyeŋ Yesu kãnde wo. U w̄i sron̄ gboho ndoo ye. U w̄i yai le nii ma bya ye koo syi, le sya ter ra w̄i yaha. U ma ma yãmpuai, ma maha ma ma c̄inde nampyeŋ Yesu kãnde wo.

17Ke ma pye n ma ma naambiyã c̄inde, taa ne ga ndoo ge yigi mii, u yigi ke syi!

18Ke ma pye u laa pye ma na, ke ma maha pye u fue syi gbe ma ye, le ta ra ȳn̄ w̄i. N ga ke draha dur ma k̄e, ma" a n naa nt̄n̄ cer ye.

19Ndoo P̄l k̄e t̄e u saba yr̄h̄. N ga ke bye dur ma k̄e. -Taa -sê cã mii ndoŋ, t̄e lii pye ter ma k̄e, le ter ma yr̄ yaha.

20ãwã, ma" a wo Ȳnfua yãŋ, ma ra laam w̄i nde pye ra k̄e, le ga t̄y ra ye, le ra laam ȳn̄.

21Lii t̄e nar ma ye nde saba nwo wo nanga, n cã ma n gaha le pye ra yor wo, le n sya ta ter koo yaha.

22Taa maha naa syãsa gbihi ra k̄e, ta laam wo n le ga ma yee, Yãhã ga ba luhu ye wãnar ye, ke ra yi yaha ye k̄e.

23Yepafarsyi wii u ma ra ne nwompihi wo nwo Yesu Crise w̄i na, u syaha ma ma ye.

24Mareke ye bya ne, ma suhu Arisarke ne, Demasu ne, Luke ne, poo mp̄y pe ma ra t̄ent̄wai, pe bye ma syar.

25Wo Ȳnfua Yesu Crise, u kaa taha ye na.

Yeberɛfa

Yeberɛfa 1

- ¹Faale cãã na, Yãhã naa n pãã wo wãɛ ne. Ke ke kaplãŋ tɔrfa busãã lehe naa n wãã pe ya wuhu na, pe n bii naa ke yê kaplãŋ pãã, pe bye pe kaplãŋ ter ne ke ya wuhu na.
- ²Yagaa sê na, Yãhã ke yê kapãn pãã wo ye ke Dya kãmay na; Yãhã driyê kai- bye le soho woo koho wo. Yãhã driyê kai- bye tãhã woo kãmay na.
- ³Yãhã nayɔr n yãã Yesu na, tesê ke nagboho ne. Yãhã ke ma mii, Yesu ma koo syi. U kaplãŋ ma fãnga ne, koo kê ke driyê gbã yigi. U nawee- kapee- yee laha kãã pe na. Loo kur ye, u n ka yãhãyiŋ na, maa nii Yãhã kãndigi koho kue ye, koo gii ke ma wãn bye yiŋ na.
- ⁴Yãhã myaha wãã Yãhã Dya kê, ke n ter yãhãyiŋ tẽnlehe wãŋ yaha. Koo kê, u n ter yãhãyiŋ tẽnlehe yaha.
- ⁵Ye sê yãã, Yãhã sê kapãn nde syi pãã yãã yãhãyiŋ tẽnlehe waa ye ye ma yee: "Mboo kê ma ma ra Dyapuui, ma gbe nanga na, nawee- ga cã, n ma ma Tuhufua." Ke sê maha nde pãã yãã yãhãyiŋ tẽnlehe waa wĩ na ye ma yee: "N ga nii u ye Tuhufua draha wo, u -sê ga nii ra ye Dya draha wo."
- ⁶Yaliile wo Yãhã yee koo ga ke Dyapuui nen nɔ wãã driyê wo, woo wii tuu cãã pye wa wãn bye yaha, ke le pãã ma yee: "Yãhãyiŋ tẽnlehe bye yai pe naa u myaha sey."
- ⁷Yãhã lii pãã yãhãyiŋ tẽnlehe wĩ na, loo ne nde: Ke yee yãhãyiŋ tẽnlehe mii ge pe sya nii koo wãm, pe ma koo ye tefay wãŋ syi dyaŋ. Ke tẽntẽ- ma ke ye naayĩn wãŋ syi dyaŋ.
- ⁸Ke Dya wĩ loo na, Yãhã le pãã ma yee: "Ma ma Yãhã, ma Yiŋfua niisaha yãã. Too yĩnfar nde wãkuayãã wee te na ma ye ye. Kasroŋ koo kê, taa ga naa n pye ma Yai wo.
- ⁹Kasroŋ wĩ tãy ma ye, kapee- wĩ sê tãy ma ye ye. Loo ne, ma Tuhufua Yãhã n mboo yãŋ yi ma nagboho ta ma na ma nampyeŋ- yaha. Nuhu n -sê ma laam yĩ."
- ¹⁰Yãhã maha yee: "Yiŋfua, mboo kê taa kãntraha tãhã ke kai- bye fegbecãã na. Mboo kê taa maha yãhãyiŋ bya tãhã.
- ¹¹Too nde bye ga ba kua. Mboo woo na, maa naa n nii yalebye; kãntraha tesê yãhãyiŋ ne, te ga ba le te pye klaha-,
- ¹²ma n te kur ta yaha te kuãŋ ne. Taa ter ga ba te draha gbe mii nayrefãn dyaŋ pe n le wãler draha wo. Mboo woo na, maa naa n kuee ma wãni na yalebye, wãkuayãã saa pye ma dye- na ye."
- ¹³Yãhã sê maha nde pãã yãã yãhãyiŋ tẽnlehe waa ye ye ma yee, u nii koo kãndigi koho kue ye kai- bye yiŋ na, ke n sya ba u napĩ- yiŋ kor le u kê, pe n nii mii, u tãnde fyãhã tã pe na.

¹⁴Pe yāhāyīŋ tēnlēhe ya dyaŋ, pe wee la tēntē- ya Yāhā ye, ke n nii pe lēhe pe ga naa n paha mpāy na, pe yai pe ba sya yaha pe ga nii Yāhā tāy?

Yeberɛfa 2

¹Ke Dya kāmāy na, Yāhā ke lii pāā wo ye wo wāsyayaha wīi na, wo yai wo yīntaha sroŋ loo nde ne, kapuar ne. Mii loo sē ne ye, waa le kānyīi plaha, wo saa yāā dye Yāhā Yai wo ye.

²Kānde lii Yāhā le ta pe yāhāyīŋ tēnlēhe n bii le yar nawee- na, le pye kla. Le pye, wii ma loo kānde katan nen laa sye ma le miy yaha, Yāhā ga u pēn loo nde wīi na.

³Wo wāsyayaha kaplāŋ nkāy ke -sē ma yīŋ, ye yai ye cā, wa" a yee ke wee kla ye, wo saha kuee mii wo sē pēn ye. Yīŋfua gɛ kē u cāā wo wāsyayaha wīi pāā. Mpāy pe -sē le yāā luhu u yē na, poo n ba le pāā wo ye wo n cā, cīinde ne.

⁴Yāhā kē, ke fānga taha pe yē kaplāŋ na, pe n waha laanwo wūhū pye ke n yō ta ter ma suhu yēkā wūhū ter bye ne. Yāhā Yrā kāmāy na, Yāhā maha fānga ter bye wāā pe kē pe ya wuhu na pe n waha naa ke tēn tē. Yāhā naa le pye ke syi, nawee- n waha naa n cā pe kaplāŋ ma cīinde. Yāhā Yrā fānga wūhū koo na, Yāhā ke wāā ke laam wākē.

⁵Driyēfāŋ gii wīi too n pāā, Yāhā sē yee pe yāhāyīŋ tēnlēhe poo pe ba nii koo driyē yīŋ na ye.

⁶Aye rēhe, waa gɛ ma u le yrūhū yaha Yāhā sabangbāŋ wo ma yee: "Yāhā, nawee ma nwa, ma n nii, ma sē n faha u wīi ne ye? Woo wii u see yi nawee, u ma nwa, ma n nii u gbihi n yigi?"

⁷Ma u ta ma yee yāhāyīŋ tēnlēhe pe puar u na yalaale nsoho ya wo. Ma maha ba miingbāŋ wāā u kē, ma nagboho ta u na.

⁸Ma u ta kai- bye yīŋ na." Le yar ma yee Yāhā nawee- ta ke wātāhā wān bye yīŋ na. Le yīntaha kē, Yāhā nawee- ta pe n yia kai- bye na, laa gɛ sē kuee ye. Wo ma -sē yee wii ga yāŋ yagaa, wo saa kai- bye yāā ke n pye pe myaha na ye.

⁹Lii ya too yāā, Yesu wii Yāhā ba u dur ta, ma yee ke yāhāyīŋ tēnlēhe pe puar u na yalaale nsoho ya wo, yagaa wo yāā, Yāhā miingbāŋ wāā u kē ma maha nagboho ta u na. Tuu wāfāy gii fāy ma sya ba ku nawee- bye wīi na, koo syi kē, Yāhā n u gbihi ta ke syi. Yāhā laantār tāy, Yāhā yee koo ga nawee- sya yaha, koo kē Yesu n wāfāy nge fāy.

¹⁰Yāhā wān bye tāhā te nii ke wān. Ke naa n ke nawee- busāā pe sya yaha pe waha ke nayōr syi yāā. Loo ne, ke n ta Yesu n koo wāfāy sya, ma cā nii wo Syayahafua. Laa sē kuee mii u sē le pye ye. Loo nde ma wāyīi. Mpāy pe ga sya yaha, Yesu woo tuu ga ter pe yahasee ye, pe n dye Yāhā Yai wo.

¹¹Yesu woo kē, tuu nawee- kapee- laha n kāā pe na, pe n nii Yāhā laam wīi ya pye. Woo tesē mpāy ne tuu sya n yaha, pe bye ma tuhufua nen pii. Loo ne, u pe yee u cīifa, fyar sē u yigi le ne ye.

12Woo ge le pãã ma yee: "Yãhã, n ga ba naa ma wĩ pãã ta cĩfa ye; n ga ba naa ma miingbãñ gboho yay ne ma nawee- bye nsoho wo."

13U maha yee: "N nii le soho ma koho wo." U maha yee: "N nwo, ndoo tesẽ pe kicar bye ne, kicar mpãy Yãhã pe wãã ra kẽ."

14Ye sẽ yãã, pe kicar see yi nawee- bye wãñ syi dyañ, ntãñ ne pe kadye wo. Koo kẽ Yesu bya see ba wãceñ wo wãñ syi, ntãñ ne u kadye wo. U ku wo kadye ter syi ne. Koo kẽ u gbã kãmay na, sãndãpee yĩñfua Setane wii u ma gbã fãnga ne, Yesu u fãnga pye klaha- u kẽ.

15Tuu loo pye, u nawee- bye sya yaha gbã fyar koho wo, mpãy pe pye yãmpa ntãnceñ koho wo gbã wĩ na yalebya.

16Ye cã Yesu sẽ loo nde pye wãã yãhãyĩñ tẽnlehe kẽ ye, u le pye wii driyẽfa kẽ, wii mpãy too ma Brama kur kue pii.

17Koo kẽ, u n see ba nawee ntãñ ne u kadye wo wo wãñ syi dyañ, ma nii u nampyeñ wãñ syi wãceñ, fla ngaa ge sẽ kuee u na ye. Mii loo sẽ ne ye, u saa ne waha u cĩfa fen cã u naa pe fen di ye. U ga ba nii pe ye Yãhã yũndefa yĩñfua, u naa n sroñ le Yãhã tẽn ne, u u nampyeñ- kapee- laha kãã pe na.

18Ye sẽ yãã, tuu pye driyẽ wo, woo ge ba wãfã yãã gboho; sãndãpee yĩñfua Setane maha naa n ke, u u tyĩn ga kapee- wãpyeñ kue ye. Loo na, nanga wo ma nii tyĩn n gaha kapee- wãpyeñ kue ye, Yesu ga waha koho le wo ye.

Yeberẽfa 3

1Wo nna, Yãhã ye bya yãñ yi, ye nii ke wãm, ye ba dye ke Yai wo. Wii mpãy too ma ke wãm, too lii sya cĩnde ma nii le pãã nawee- ye, loo ne nde: Yesu woo kẽ u ma Yãhã tẽnlehe, u maha ma Yãhã yũndefa yĩñfua ma wo wãã le Yãhã ne. Ye yai ye naa woo yãñ yalebye.

2Yãhã u yãñ yi, ma u taha tẽn lii na, u sroñ le ne mii Musa dyañ, tuu bii sroñ u tẽn ne Yãhã kahafa kẽ mii. Yãhã sabangbãñ wo, loo yrũhũ yaha Musa wĩ na ma yee: "U bii sroñ Yãhã kaha bye wo."

3Nawee ma kaha fãã, u ga myaha yãã u ter ke kaha yaha. Yesu tesẽ Musa ne, pe ma koo syi, Yesu myaha yai ke gboho ta ter Musa myaha yaha.

4Ye cã kle ma te fããfa ne te ya wuhu na; Yãhã koo -sẽ kẽ, ke driyẽ bye fãã. Ke Dya kẽ Yesu ne.

5Musa woo na, Yãhã nna bye wo, Yãhã sẽ naa u taha laa wãpyeñ na u n naa n faha le ne ye. U pye tẽntẽ Yãhã ye; lii le ga ba pye kur kue ye, Yãhã bii u ta u n le cãã pãã yaha.

6U Yãhã Yĩndefua Crise -sẽ ma Yãhã kahafa bye yĩñ na. U sẽ laa sye Yãhã ye ye. Woo ma u Yãhã Dya. Wo ma wii plãhã, ma Yesu ta wo Yater wo kuãñ ne, tesẽ wo ma koho taha yaha woo ya na yalebye, wo ga sroñ nii koo kaha ngefa.

- ⁷Ye cã wo yai wo wii plãhã Yesu kãnde wo. Loo ne, Yãhã Yrã wo yar ma yee: "Ye ma Yãhã yẽ kapãn luhu nanga, -ye le sya nuhu ne!"
- ⁸Ye ma syi ye nii nditẽŋ Yãhã kapãn ye mii ye wãle dyaŋ faale cãã na ye! Tẽyãfũũ klo wo pe bii yee poo jar Yãhã ye, ma yee poo ga ke pye yãŋ.
- ⁹Ye wãle bii le tẽyãfũũ klo plaŋ cẽr naa n ter ma naa n gaha kãntraha gii wo, Yãhã ke bii yẽ ter, koo ga ke wãã pe kẽ. Pe bii dye- gbeesĩ pye yrãhã na; Yãhã naa yẽkã wũhũ pye pe kẽ, loo naa bye ne, pe maha naa n jar Yãhã ye, ma ke pye naa n yãŋ ke dye- gbeesĩ ngĩ bye wo.
- ¹⁰Loo ne, Yãhã laam n bii war koo cãã wãle ne, ke n bii le pãã ma yee: Pe laam wũhũ kẽ, ke pe plaha yalebye, pe sã n ke pe naa pe troho tãhã ra yor wo ye.
- ¹¹Yãhã laam n bii war pe ne, ke n le sroŋ pãã pe ye ma yee: Tẽ kãntraha gii gbihi ta pe myaha na pe ga naa n wũũ, pe saa dye yãã ke wo ye!"
- ¹²Wo nna, yii mpãy ye ma Yesu kãndeyãrfa, ye naa yii yigi, ye laam ma n ba waha ter ye ye ye! Mii loo sã ne ye, ye ga ba yee Yãhã yẽ kapãn wee ngaa ye, ye sya le Yãhã kãnde miy yaha, Yãhã gii ke yrã le wãn bye laam wo.
- ¹³Ye ma n nii koo syi ye! Too ma yrãŋ na nanga, Yãhã n traha ke naa ke yẽ kapãn pãã wo ye plii wuhu na. Ye naa yii yar kayĩ ne, kapee laa ma n ba waa ta, u n plaha u sya nii nditẽn Yãhã kapãn ye ye.
- ¹⁴Ye cã wo seefar le u Yãhã Yĩndefua Crise ne. Too ba u fe ta wo Yater wo laam bye ne mii, wo ma wii plãhã ma kuce yai tãŋ koo syi, wo seefar le u ne cĩnde.
- ¹⁵Le ma le yrũhũ yaha Yãhã sabangbãŋ wo ma yee: "Ye ma Yãhã yẽ kapãn luhu nanga, -ye le sya nuhu ne, ye ma syi ye nii nditẽŋ Yãhã ye mii ye wãle dyaŋ ye, poo bii jar Yãhã ye."
- ¹⁶Mpãy pe pye yãmpa Syipte kãntraha wo, Musa n ga pe sya yaha ma pe yigi yi ke kãntraha wo, poo ya sã na, pe bii le Yãhã yẽ kapãn luhu ma dur ma jar Yãhã ye?
- ¹⁷Poo ya sã na, Yãhã laam bii war pe ne, ke n pe ta pe n tay dye- gbeesĩ tẽyãfũũ klo wo ma sya ba ku ke fla na. Poo sã na, pe naa kapee- pye ke dye- gbeesĩ ngĩ wo?
- ¹⁸Mpãy pe le Yãhã yẽ kapãn luhu ma dur ma jar ke ye, poo sã na, Yãhã le sroŋ pãã pe wĩ na ma yee: "Tẽ kãntraha gii gbihi ta pe myaha na pe ga naa n wũũ, pe saa dye yãã ke wo ye."
- ¹⁹Yii gẽ le yãã, pe sã le Yãhã kapãn ta ngaa ye, koo kẽ Yãhã ke bii kãntraha gii gbihi ta pe myaha na pe ba naa n wũũ, pe sã yãã dye ke wo ye.

Yeberɛfa 4

- ¹Yãhã bii yẽ ter, koo ga cĩnde wãwũũ wãã ke nawee- kẽ. Koo yẽ wãter nge ma wii wĩ nanga. -Tee -sã naa yii yigi, yii waa ma n ba kuce mii, u sã koo wãwũũ nge yãã ye.

²Ye sê yãã, wo bya le Yãhã kapãyĩ luhu mpãy dyaŋ pe pye le tẽyãfũũ klo wo faale wo. Pe le Yãhã kapãyĩ luhu, le sê -sê laa yõ pe kê ye. Ye sê yãã, pe le luhu, pe sê le sya cĩnde ye, koo kê, pe sê ke cĩnde wãwũũ yãã ye.

³Wii poo na, wo ke kaplãŋ sya cĩnde. Wo ma wii waha, ma ke le yaha wo laam wo, cĩnde wãwũũ gii Yãhã yee, ke n pai ke wãã ke nawee- kê, waa koo yãã. Koo cĩnde wãwũũ kê, Yãhã laam ke bii war wo wãle ne, ke n le sroŋ pãã pe wĩ na ma yee: "Cĩnde wãwũũ gii ke bii gbihi ta pe myaha na, pe saa ke yãã yãã ye." Yãhã ke loo nde pãã yaliile wo, koo gɛ bii kai- tãhã wa ma dye cĩnde wãwũũ wo.

⁴Ye sê yãã, le ma le yrũhũ yaha Yãhã sabangbãŋ wo ma yee: "Yãhã kai- bye tãhã kua plii kuay nsoho wo, ke plii kuasĩ wuhu, ma -sê wũũ." Ye yai ye cã, wãwũũ ma Yãhã tãy.

⁵Wo maha le yãã wa, le ma le maha yrũhũ yaha Yãhã sabangbãŋ wo ma yee: "Cĩnde wãwũũ gii Yãhã bii gbihi ta pe myaha na, pe saa ke yãã yãã ye."

⁶Mpãy -sê ga waha koo cĩnde wãwũũ nge yãã. Mpãy pe sê ke cĩnde wãwũũ nge yãã ye, poo tee bii le Yãhã kapãyĩ yãã cãã luhu, pe sê le sya cĩnde ye.

⁷Mpãy pe -sê ga waha koo cĩnde wãwũũ nge yãã, loo ta Yãhã n per gaa ta, ma ke myaha taha nanga. Yãhã wo faale wãdyaha Dawide ta, u n koo nanga nge wĩ pãã, le n yrũhũ yaha Yãhã sabangbãŋ wo; koo syi kê, ta n cãã ye yar wa le ne ma yee, Yãhã yee: "Ye ma Yãhã yẽ kapãn luhu nanga, -ye le sya nuhu ne, ye ma syi ye nii nditẽŋ le ye ye!" Wo faale wãle pe bii le Yãhã yẽ kapãn sye tẽyãfũũ klo wo, dye- buar ter loo kur ye, Dawide n cã ba ke nanga per kapãn nde pãã.

⁸Ye sê yãã, Yãhã bii wii yãŋ yi Musa draha wo, u myaha Yosua. Woo ka pe wãle pii ya ne koo kãntraha nge wo, kãntraha gii Yãhã bii ke gbihi ta pe bye myaha na, pe ga naa n wũũ. Ke ma ne pye ke cĩnde wãwũũ kê pe yãã loo klo nde wo, Yãhã saa ne maha ba naa per gaa wĩ pãã ye.

⁹Koo syi kê, wãwũũ per gbihi ta Yãhã nawee- kê. Koo wãwũũ wĩ ma mii Yãhã wãwũũ wĩ dyaŋ, ke wũũ driyẽ wãtãhã kur ye.

¹⁰Yãhã ke driyẽ tãhã wa, ke -sê wũũ. Wãwũũ per gii Yãhã ke gbihi ta wo kê, wii ma koo wãwũũ yãã, u tẽn tẽ ma n pai wũũ mii Yãhã wãŋ syi dyaŋ.

¹¹-Too wii waha, wo koo cĩnde wãwũũ nge yãã! Mpãy pe pye tẽyãfũũ klo wo, waa ma syi u le Yãhã kapãyĩ sye poo wãŋ syi dyaŋ, u ba kuee u saa ke cĩnde wãwũũ yãã yãã ye.

¹²Ye sê yãã, Yãhã yẽ kapãn tẽn tẽ wo laam wo, le maha ma fãnga ne. Yũnrũhũ gii ke ma yẽr sũ ne, ke ga waha kã dye ga kadye laam wo. Yãhã yẽ kapãn -sê ter koo yũnrũhũ nge syi yaha. Le ga waha kã dye le sya ga nã nawee laampua gɛ wo. Le ga waha kã dye le ga nã kacrihi na, le sya ga yi u kilue na. Yãhã yẽ kapãn kã dye n gaha nawee laampua gɛ wo. Kai- nkãy bye ke wãpye laam ma u na tesẽ kai- nkãy bye ne u n ga u laam wo, le Yãhã kapãn ga ke bye yi yaha gbaa na u n yãŋ ke ma pye ke sroŋ.

¹³Nawee saha laa pye le n wũhũ Yāhā na ye. Yāhā ke wān tii bye tāhā, ke te bye yāā gbaa na, ma maha te bye laam wũhũ cā tāṅ. Too kai- nkāy bye pye driyē wo, ke n pai wo yey ke ne per gaa.

¹⁴Ye cā Yāhā Yūndefa Yīṅfua ma wo ye. Yāhā Dya Yesu kē. Woo, u dugu ga yāhāyīṅ na, ma sya ka Yāhā yahasee ye. Loo ne, too Yāhā cīnde wũhũ nkāy pāā mii, -too -sē tyii ke n pye wo laam wo ke syi, wo n plāhā kuee ke wo!

¹⁵Sāndāpee yīṅfua Setane ma wo tyīn n gaha kapee- wāpyeṅ kue ye, Yesu cā wo saha yia Setane na wii ya ye, wo fen ga maha u yigi. Ye sē yāā, Yesu wii u ma wo Yāhā Yūndefa Yīṅfua, Setane ba u bya tyīn naa n gaha kapee- ter bye wāpyeṅ kue ye mii wo wāṅ syi dyaṅ, u sē -sē kapee nen laa gē pye ye.

¹⁶Loo na, -too wo laam miy yaha, wo yūhũ crā laanyīn ne Yāhā na, wo cā ke laantār gboho. Ke ga wo fen di, ke maha laantār wīi pye wo kē, ke wo sya yaha yaliile wo Setane wo tyīn n gaha kapee- wāpyeṅ kue ye.

Yeberefa 5

¹Yāhā pe Yiisrefa Yāhā yūndefa yīṅfua yāṅ naa n yi wuhu na, pe Yiisrefa laam wo, ma naa pe taha ke tēn na nawee- kē. Pe naa diṅ yi Yāhā kē, ma maha naa wān boo ke kē, ke n naa tyii nawee- kapee- foho na.

²Pe Yāhā yūndefa yīṅfa -sē pye nawee- wo wāṅ syi dyaṅ; pe bya pye, sāndāpee yīṅfua Setane ga waha pe tyīn ga kapee- wāpyeṅ kue ye, pe n sya waha dye le wo. Koo syi kē, wii ma kapee pye, u sē cā wa ye, tesē pe ma wii wlaṅ u n kapee pye, Yāhā yūndefa yīṅfua ga waha u fen di, u koho le u ye laanyīn ne.

³Tuu ga waha dye kapee- wāpyeṅ wo, u yai u naa wān boo Yāhā kē u ya koho kapee- wīi na, mii u yai u le pye nawee- kapee- wīi na mii.

⁴Waa saha Yāhā yūndefa yīṅfua miyūhũ nge syi taha u ya na ye. Yāhā kē, ke ne ufua yāṅ yi, ke u ta u n nii ke yūndefa yīṅfua mii Yarō dyaṅ, Yāhā bii u yāṅ yi mii.

⁵U Yāhā Yūndefua Crise bya gē sē kē, u Yāhā Yūndefa Yīṅfua myaha taha u ya na ye. Yāhā koo kē ke u yāṅ yi, ma u pye ma yee: "Mboo kē ma ma ra Dya; ma gbe nanga na, nawee- ga cā n ma ma Tuhufua."

⁶Yāhā maha le pāā u wīi na ma yee: "Ma ga nii ta yūndefua ma kuāṅ ne mii Malsyidaku wāṅ syi dyaṅ."

⁷Yesu tuu pye nawee kāntraha na, u naa n pāā Yāhā ye, ke woo sya yaha gbā koho wo. U naa loo nar Yāhā ye, kule ne, ma sya naa yīntām gē yi. Tuu -sē ba yer Yāhā laam wīi ya wāpyeṅ na, Yāhā n luhu u kaplāṅ ye, ma kaa taha u fānga na u fen wo, ma maha ba u yir gbā wo.

⁸U pye Yāhā Dya, u -sē ba yer Yāhā laam wũhũ ya wāpyeṅ na, ma sya fen yāā le kur ye. Loo na, Yāhā n le cā, u n luhu ke ye cīnde.

⁹Tuu Yāhā laam wūhū bye pye ga kua, u nii nawee- Syayahafua u kuāŋ ne. Nawee-mpāy pe n luhu u ye, poo mii ga waha cīnde yrā yāā, lii wākuayāā wee le na ye.

¹⁰Yāhā n yee, u ma ke Yūndefa Yīŋfua mii Malsyidaku wāŋ syi dyaŋ.

¹¹Kai- busāā ma, too ga yar ye na loo nde wīi na. Tee -sē mii tee nii yagaa, ke kai-wāluhu sē n tāy ye ye ye, ye maha wee tee waha ke war farfar ye. Loo nde ye ta ye saha klaha ye.

¹²Pe ye klaha ma- Yāhā kaplāŋ ne, ye ne ga pye yagaa kaicāfa. Ye -sē mii, pe ye fe gbe wāklaha ne kai- nkāy ne, ye yai pe maha dur pe naa ye klaha ke ne. Ye ma pēyār wāŋ syi, ye saha wāle dir di ye, ye maha yai ye maha naa yrā wār.

¹³Wii u yrā ya wār, pēyāhā kē u ne; u saha wāyīi war wāpee ne ye, u tee ma pēyāhā nantāŋ.

¹⁴Wii tuu -sē le wa, pe ga naa wāle dir wāā u kē. Yāhā wīi ma koo syi. Kai- nkāy ke sroŋ Yāhā yīnde na, tesē nkāy ne ke sē sroŋ ye, wii ma u laam kacān ta, ma waha koo war ma ke cā, woofua nii wādyaha Yāhā kai- wo. Pe ga naa woosyifua klaha Yāhā kai- nkāy ne ke waha. U ga waha ke cā.

Yeberefa 6

¹Loo ne, u Yāhā Yīndefua Crise kaplāŋ nkāy pe nawee fe n klaha ke ne, wo ma syi wo taha kuee koo ya na ye. Yāhā kai- nkāy ke nawee le, -too ka koo ye yagaa. Kai- nkāy ke ma Yāhā kaplāŋ fegbesaha wo, wo saa maha dye ke wo ye. Koo kai- kē ngīi: Kai- nkāy ma, nawee ma ke pye, ke n gaha u ne u klahasaha wo. Nawee yai u koo miy yaha u yīntaha sroŋ Yāhā kue ye, u ke ta u Yater.

²Koo kai- nkāy maha kē, nawee wātāāyi ne loho wo Yesu myaha na, ma suhu klue wātaha ne nawee- na, ma suhu nakur wīi ne, Yāhā ga ba pe yir gbā wo ke pe sāhā.

³Yāhā wūhū fegbesaha kai- ngīi, waa koo ta yaha, wo ka yahasee ye, Yāhā ma sya.

⁴Mpāy pe kapee- wāpyeŋ miy yaha, ma maha dur n dye ke wo, pe poo ter yāŋ mii? Ye sē yāā, pe ba Yesu ta pe Yater, Yāhā n cāā- le pe laam wo, pe n kacān yāā. Pe yāā, Yāhā kaa taha pe na, ma maha Yāhā Yrā Fāŋga wāā pe kē. Pe le yāā, ma cā Yāhā kapān ma kayīi, ma maha cā cīnde yrā lii wākuayāā wee le na ye, fāŋga ma le na. Poosyifa ma yi kāā Yesu kānde wo, pe saha le sya pe yee, kapee- wāpyeŋ sē yō pe ke miy yaha ye. Le ma mii, poosyifa maha dur, ma Yāhā Dya kuey mar trā na, ma nii u ler nawee- ye.

⁷Kaplāŋ ngīi ma mii plāhā nge dyaŋ: Ye sē yāā, sesaha ma n too kāntraha gii na yalebye, ke n nii dir yō ke warfa kē, Yāhā ga kaa taha koo kāntraha nge na.

⁸Sesaha ma n too yalebye kāntraha gii na, ke n -sē nii ngur wān ya fīy tesē nyēpihi ya ne, koo kāntraha nge sē yō kueekuee ye. Yāhā yoosēn ga too ke na, ke n ba suhu kāā ke kuāŋ ne.

⁹Ta naambiyām, wo ma sya n pãã mma ma syi dyaŋ, wo laam -sẽ yĩn ye wĩ na: Wo cã ma yee, ye ma le kãnyĩ wo, lii le ga ye sya yaha.

¹⁰Ye cã Yãhã sroŋ. Kai- nkãy bye tee n pye ye Yesu kãndeyãrwai kē, ma suhu tēŋ nkãy ne tee n tē Yãhã kē, Yãhã cã ke ntãŋ dye ye tãy. Ke saa faha ye wĩ ne koo kai- ngĩ ne ye.

¹¹Lii too -sẽ n ke yii nanem bye ye, tee ma tēn lii wo, -ye le yigi klue sĩ, tee koho taha yaha lii na, ye n sya ba le yãã.

¹²Ye ma n gaha le tēn ne koo syi, ye saa nii mii mpãy wãŋ syi dyaŋ, Yãhã wĩ sē pe gbe laa ne ye. Mpãy pe -sẽ Yesu ta pe Yater, ma naa n yãr Yesu kãnde wo laanyĩn ne, Yãhã ke yē ter pe ye lii ne, pe ga le yãã. -Ye naa n yãŋ poosyifa na!

¹³Yãhã ke bii yē ter Brama ye per gii, ke bii yee, koo ga ngaa myaha di taha le na. Ngaa ke sē -sẽ wee ke ter Yãhã yaha ye, ke n ke ya myaha di.

¹⁴Ke bii Brama pye ma yee: "N ga kaa taha ma na, tē ma kur kue pii ta pe n syar. Ndoo tesē ra miingbãŋ ne, n ga loo nde pye ma kē."

¹⁵Brama n Yãhã sēŋ laanyĩn ne. Yãhã ke -sẽ bii yē ter u ye lii ne, ke n le pye u kē.

¹⁶Nawee- ma pye kaplãŋ wãtyĩn na, pe ga ngaa yãŋ, ngii ke ter pe yaha, pe ke myaha di, le kapãn n kua pe nsoho wo.

¹⁷Yãhã ke -sẽ bii yē ter lii ne, ma ke ya myaha di taha le na, ke naa n traha, mpãy pe ga ba ke yē wãter wĩ nde yãã, pe cã wãwãklahayãã wee ke na ye. Loo ne, Yãhã ke bii yē ter Brama ye, ke n ke ya myaha di taha le na.

¹⁸Loo ne, Yãhã ke bii yē ter Brama ye, ma maha ke ya myaha di taha le na, yagaa koo kate- syãŋ ngĩ wãwãklahayãã wee ke na ye, Yãhã saha ke yē dur ye. Loo ne, wii mpãy too n ke Yãhã ke paha wo na, wo cã ma yee, too koho taha yaha lii na, le ga pye wo kē cĩnde.

¹⁹Wo koho wãtahayaha Yãhã yē kapãn na, le ma wo ye mii ngaa dyaŋ ke wo laam ta tee nen wo. Cĩnde wĩ ne, ngaa wee ke nnen gbãã ma ter loo yaha ye. Wo koho wãtahayaha nge, le wĩ nã ncaha ye, Yãhã yaniisaha ge laam wo.

²⁰Yesu nii wo Yater, ma ka koo fla na wo wĩ na. U nii Yãhã yũndefa yĩŋfua u kuãŋ ne Malsyidaku wãŋ syi dyaŋ.

Yeberɛfa 7

¹Faale cãã na, dya waa pye pe naa n yee Malsyidaku. U pye klo laa yĩŋfua, pe naa le klo yee Salem. Yãhã gii ke wãn bye tãhã, u pye koo yũndefua. Wo wãdyaha Brama bii ka, ma ga yia kubehɛ resyar yĩŋfa na. Tuu dur naa n pai, Malsyidaku n ka maa u wãã, ma yee woo kaa taha u Brama na, Yãhã myaha na.

²Wãn tii bye, Brama tuu ga yãã naan miysaha wo, u n te la fle sesãnsyihi, ma fle naney wãã u Malsyidaku kē. U Malsyidaku myaha yĩntaha kē, yĩŋfua wii u n sroŋ. U maha pye Salem yĩŋfua, koo yĩntaha maha kē, yĩŋfua wii u n pai yrĩŋ ne.

- ³Yāhā sabangbāṅ wo, pe sē Malsyidaku tuhufua wīl cā u nahafua wīl ne ye, pe sē maha u wādyaha waa wīl cā ye. Waa sē u wāsee wīl pāā yāā tesē u wāku wīl ne ye. Tuu nii Yāhā yūndefa yīṅfua u kuāṅ ne, u ma mii Yāhā Dya wāṅ syi dyaṅ.
- ⁴-Ye yāṅ, Malsyidaku ma yīṅ na Yāhā ye. Wo wādyaha Brama tuu ga wān tii yāā naan miysaha wo, u te la fle sesānsyihi, ma fle naney wāā u kē.
- ⁵Brama dyasyīnde Lewi kur kue pii ma Yāhā yūndefa pe ter na. Musa kānde na, pe ga waha Yiisrefa nar, pe pe koho wān bye la fle sesānsyihi, pe fle naney wāā poo Lewi terfa kē, pe n waha naa n di. Ye cā ma yee, pe nampyeṅ- kē pe n nar, pe pe kē pe n di. Pe bye ma Brama kur kue pii.
- ⁶Malsyidaku woo na, u sē pye Lewi terfua ye, Brama -sē bii u wān la fle sesānsyihi, ma fle naney wāā u kē. U kaa taha Brama na, Brama wii Yāhā bii yē ter u ye.
- ⁷Ye -sē le cā laha ma yee, wii tuu kaa taha waa na, u ter ufua yaha.
- ⁸Lewi kur kue pii me, pe Yiisrefa koho wān fle naney yāā te fle sesānsyihi wo; pe ma nawee-, ma n ku, ma ke Yāhā yūnde tēṅ yaha pe pii kē. Malsyidaku wīl sē na, wii tuu te wān fle naney yāā te fle sesānsyihi wo, le ma le yrūhū Yāhā sabangbāṅ wo u wīl na ma yee, u ma yrāṅ na, ma kuae le Yāhā yūnde tēn na u kuāṅ ne.
- ⁹Lewi kur kue pii me, pe Yiisrefa koho wān fle naney yāā te fle sesānsyihi wo. Yaliile wo Brama u koho wān la fle sesānsyihi, ma fle naney wāā Malsyidaku kē, le nii mii Lewi bya bii te wāā Malsyidaku kē.
- ¹⁰Tuu sē sya bii see wa ye, le ma mii u pye u tuhufuadyaha Brama kadye wo, ma te wān wāā u Malsyidaku kē. Le yīntaha kē Malsyidaku ter Lewi yaha.
- ¹¹Yāhā bii kānde lii tōr yar Musa na, loo ne le pa Yāhā yūndefa ne pe tēn ne. Lewi kur kue puee Yarō nwoṅfa kē pe yūndefa ne. Pe tēn pye lii ne, pe nawee- kapee- yee laha kāā pe na, pe n waha wāā le Yāhā ne. Pe tēṅ sē -sē waha yia, ma nawee- wāā le Yāhā ne pe kuāṅ ne ye. Loo ne, Yāhā yūndefa yīṅfua waa ter n yi. U sē yi Yarō terfa wo ye, u yi Malsyidaku wāṅ syi dyaṅ.
- ¹²Wo Yīṅfua Yesu Crise kē u ne. Wo cā ma yee, tuu nawee kadye gbe, u see Yuda terfa wo. Musa kānde sē yee Yuda terfa ga waha naa Yāhā yūnde tēn tē Yāhā kangbāṅ wo ye. Yuda terfa waa sē Yāhā yūnde tēn tē yāā ye. Yesu tuu sē sya yi Lewi terfa wo ye, Yāhā le ta u n Lewi terfa draha gbe, ma nii Yāhā Yūndefa Yīṅfua. Loo ne, Yāhā n kaplāṅ nkāy wāā wo kē, kaplāṅ nkāy ke Musa kānde kaplāṅ draha gbe.
- ¹⁵Kai lii le ke cīmbēḥe bye yar wo na, loo ne nde: Yāhā Yūndefa Yīṅfua waa yi Malsyidaku wāṅ syi dyaṅ.
- ¹⁶Waa kloho sē kē, u gbe ma nii Yāhā yūndefua mii Lewi kur kue pii wāṅ syi dyaṅ ye. Yāhā fānga kāmāy na, wākuayāā wee u yrā na ye. Loo le u ta, u n nii Yāhā Yūndefa Yīṅfua u kuāṅ ne.
- ¹⁷Ye sē yāā, le ma ge ma, le yrūhū Yāhā sabangbāṅ wo ma yee: "Maa ba nii Yāhā Yūndefa Yīṅfua ma kuāṅ ne Malsyidaku wāṅ syi dyaṅ."

¹⁸Faale kãnde sê pye fãnga ne ye, le sê maha waha laa yõ ye. Koo kê, laa n ba le draha gbe.

¹⁹Ye sê yãã, faale wo, Musa kãnde sê waha nawee- wãã le Yãhã ne pe kuãṅ ne ye. Lii le -sê yi yagaa, le ter Musa kãnde yaha. Wo ga waha koho taha yaha le na, wo yũhũ crã Yãhã tãy ke wãnar ne.

²⁰Ye maha cã ma yee, Yãhã bii ke ya myaha di taha le na; Lewi terfa naa n nii Yãhã yũndefa, Yãhã sê -sê ke ya myaha di le na ye.

²¹Yesu woo na, Yãhã u ta ke Yũndefa Yĩṅfua, ma dur ma ke ya myaha di taha le na, ma le pãã ma yee: "Ndoo Yãhã, n ma kai- bye yĩṅ na; ndoo tesê ra miingbãṅ ne, ma ga nii Yãhã Yũndefa Yĩṅfua ma kuãṅ ne. N saa ra yẽ dur ra kapãn na ye."

²²Loo nde ta, Yesu woo kãmay na, wo cã naambiyãrfãn tii te ma wo nsoho wo Yãhã ne, te ga yõ faale wãn na.

²³Laa maha ma, le faale Yãhã yũndefa ta pe wee wãceṅ Yesu ne ye. Pe sê waha naa n kuee le tẽn na pe kuãṅ ne ye; pe naa n ku, pe pii n naa pe draha gbe. Loo n ta pe n bii nihi.

²⁴Yesu woo -sê ma yrãṅ na u kuãṅ ne. U Yãhã Yũndefa Yĩṅfua tẽn sê wãã yãã waa ter kê ye.

²⁵Loo ne, mpãy pe yũhũ n crã Yãhã na u kãmay na, u ga waha pe sya yaha le yalebya wo pe kuãṅ ne. Ye sê yãã, u ma yrãṅ na yalebye, ma nii Yãhã nar pe kê.

²⁶Ye cã Yesu woo kê, u ma Yãhã Yũndefa Yĩṅfua wii, u wĩ ma wo na. U kai- laha, u laam ma gbegbe, kapee laa wee u yĩṅ na ye. U wee kapeepyefua ye. Yãhã u kuã yir ga ta yãhãyĩṅ na ncaha ye.

²⁷U wee faale Yãhã yũndefa ne wãceṅ ye. Pe ma kapeepyefa. Pe cãã naa wãn boo Yãhã kê plii bye pe ya kapee- wĩ na, ma cã naa taa boo nawee- kapee- wĩ na. Yesu tuu -sê u ya wãã, ma le sya, ma ku mpar draha wo wo bye kapee- wĩ na, koo yĩntaha kê, kla gaa wãboo maha wee nantãṅ waa kapee- wĩ na ye. Yesu loo pye kua tehe nen u kuãṅ ne.

²⁸Musa kãnde na, mpãy pe naa n ta Yãhã yũndefa yĩṅfa, pe pye naweete, ma pye kapee- wãpyeṅ fãnga koho wo. Yãhã ke -sê yẽ ter, ma ke ya myaha di kapãn lii ne, loo kapãn nde pa Musa kãnde kur ye. Loo le Yãhã Dya ta Yãhã Yũndefa Yĩṅfua. U ma naweeyõ u kuãṅ ne.

Yeberefa 8

¹Nkãy too pãã ter, lii le ma yĩṅ, loo ne nde: Yãhã Yũndefa Yĩṅfua wii syi u ma wo ye, u ma u nii yãhãyĩṅ na, Yãhã niisayũhũ kãndigi kue ye, Yãhã gii ke ma kai- bye yĩṅ na.

²U u Yãhã Yũndefa Yĩṅfua tẽn tẽ Yãhã fla wo. Faale wo, Yãhã yũndefa naa pe tẽn tẽ fai nwonge wo, nawee- pe ke gbihì. Yesu tuu -sê u tẽn tẽ na, cĩinde fla kê ke ma yãhãyĩṅ na. Yãhã kê ke koo fla gbihì.

³Pe Yāhā yūndefa yīnfa bye ta pe n naa diŋ yi, ma naa wān boo Yāhā kē. Wo Yāhā Yūndefa Yīnfua bya yai u waha naa ngaa wāā Yāhā kē.

⁴Yesu ma ne pye driyē nge wo, u saa ne pye ge pye Yāhā yūndefua ye. Yāhā yūndefa mpāy ma wa; pe diŋ yi Yāhā kē, ma maha wān boo ke kē, mii Yiifee- wāle kānde le yar mii.

⁵Nwoŋ gii pe Yāhā tēn tē ke wo, ke gbihi mii ke yāhāyīn nwoŋ dyaŋ, koo sē -sē kē ke cīnde yāhāyīn nwoŋ ye. Ye sē yāā, driyē nge Yāhā yūndefa tēn ma mii Musa wī dyaŋ. Yaliile wo Musa bii yee woo ga fai nwonge gbihi, Yāhā bii u yar ma yee: "Tē naa kii ter syi yar ma na ke yāŋ yīn na, ke nwonge fāā koo syi." Le yīntaha kē, fai nwonge gii Musa bii fāā, ke ba pye kaa yirfua dyaŋ ke ma yāhāyīn na.

⁶Yagaa, Yesu taha tēn lii na, le ter poo tēn yaha, le sē n tān ge tān ye. Naambiyārfān tii te ma yagaa Yāhā nsoho wo nawee- ne, te yō faale wān na. Yesu woo kē, u ma kusyiifua. Ye sē yāā, Yāhā ke yē ter kaplāŋ nkāy ne yagaa naambiyār wo, ke yō ma ter faale naambiyār kaplāŋ yaha.

⁷Faale naambiyār ma ne pye te ga waha nawee- sya yaha, naambiyārfān taa saa ne pye te ta yagaa te faale wān draha wo ye.

⁸Faale naambiyār cāā na, nawee- sē bii pe kapee- wāpyeŋ miy yaha ye. Yāhā n le kuān pe ye ma yee: "Tē bii naambiyār tii le Yuda terfa ne, ma suhu pe Yiisrefa ter bye ne, pe too naambiyār pye klaha-. Loo ne, ta n kur waa pe na. Cāā gaa ma ke n pai, n ga ba naambiyārfān taa le pe kur kue pii ne. Too naambiyārfān nde saa ba pye te faale wān syi dyaŋ ye. Faale wo, n bii pe wāle sya yaha yāmpar koho wo Syipte kāntraha wo, ma dur ma pe yigi yi ke kāntraha wo, ma ba te naambiyār le pe ne. N ga ba naambiyārfān taa le pe kur kue pii ne, te saa ba pye wācēŋ pe faale wāle wān ne ye. Ndoos pe Yīnfua Yāhā kē, tē yee ke syi.

¹⁰Yāhā n maha yee: Too plii nde kur ye, n ma ba dur, ma yīntaha sroŋ pe ne, n ga ba te naambiyārfān le pe ne yīn gii na, ke nge: N ga ba ra kaplāŋ le pe kacān wo, n ga ba ke yrūhū yaha pe laam wo. N ga ba nii pe Yāhā, pe n -sē nii ra nawee-.

¹¹Waa saa ba yee, u ga u nampyeŋ klaha u n Yīnfua cā ye. Ye sē yāā, pe bye ga ba ra cā, ma gbe pe kicaabir na ma ga waa pe wāle na.

¹²Lii le -sē ma yīn koo ngī bye na, loo ne nde: N ga ba pe kapee- gbe kāā pe yīn na. Kapee- nkāy pe pye ter, n ga ta, ke wī n faha ra na ta kuāŋ ne."

¹³Yāhā ke ke naambiyārfān wī pāā ke syi, le nii mii, ke ke faale naambiyār ta kadyaha. Ye -sē cā, kla gii ma nii kadyaha, ke le, ke wākuaŋ ya ke kuee.

Yeberēfa 9

¹Faale cāā na, Yāhā bii pe yar, pe yai pe naa diŋ yi koo kē mii syi dyaŋ te naambiyār kānde na. Nawee- n nwoŋ gaa fāā, ma ke myaha taha ke na, ma naa diŋ yi ke kē ke laam wo.

²Ke fai nwonge bii la cer nwompïi syãm fai laa ne. Ke nwompua cir wo, naalor kuasï wãñ gaa pye ma suhu tabal gaa ne bur ne ke yïñ na, bur rii te bii kê Yãhã kê. Pe naa koo fla yee Yãhã nwoñ.

³Pe naa ke nwonuñ goo yee Yãhã yaniisaha.

⁴Koo fla na, sãn tabal gaa pye, pe naa wusuna suhu ke yïñ na. Katyigi kluhu gaa maha pye, ke nkur kue bye bii tuhu sãn ne tesê ke laam bye ne. Pe naa koo kluhu yee, naambiyãr kluhu. Koo naambiyãr kluhu nge laam wo, kate- tãã pye: Sãn pelaale pye yãhã yïñ digi ne le laam wo, pe naa re yee man. Loo pele pye ke kluhu laam wo. Yarõ kããwai lii le bii wampên fe ma fyãr yigi faale cãã na, le bya pye koo kluhu laam wo. Ke naambiyãr kaplãn ke bii yrũhũ yaha ntẽmbapai sï tii na, te bya pye ke naambiyãr kluhu nge laam wo.

⁵Pe bii sãn yãhã yïñ tẽnlehe syãm mpãy gbihi ta ke naambiyãr kluhu yïñ na. Loo yïntaha kê, ke kluhu ma pye teelii wo, Yãhã ma koo fla na. Pe sãn yãhã yïñ tẽnlehe pye nkaasyir sãnsï ne te tey yaha. Yãhã yũndefa yïñfua ma kla boo Yãhã kê nawee- kapee- wï na, u ga pe ntõr woo ke kluhu yêtãn yïñ na. Ke kai- nihi ter, n saha ke bye pãã tãñ nwo ye.

⁶Ke fai nwonge pye koo syi. Pe Yãhã yũndefa naa n dye ke nwompua cir wo plii wuhu na, ma naa pe tẽn tẽ.

⁷U Yãhã yũndefa yïñfua ya tuu ga waha dye ke nwonuñ laam wo tehe nen ya dye nen laam wo. U ma yee u ga dye, u ga dye kla gaa ntõr ne u ga woo Yãhã kê u ya kapee- wï na tesê nawee- bye kapee- wï ne, kapee- nkãy pe sê cã wa ye, ma ke pye.

⁸Ke Yãhã nwompïi syãm mii yïntaha ma. Ke yïntaha kê, ke nwompua cir nii tã nawee saha dye ga ke nwonuñ wo ye, koo gii ke ma Yãhã yaniisaha. Ke yïntaha kê, nawee saha crã Yãhã na ye. Loo ne Yãhã Yrã le yar wo na.

⁹Loo nde pye mii yagaa kai- yirfua dyañ. Le yïntaha kê, wii u diñ yi, ma wãn boo Yãhã kê, koo ngï saha ufua laam ta pe n wã klaha nii gbegbe ye.

¹⁰Mpãy pe diñ yi, ma wãn boo Yãhã kê, pe kapï wũhũ busãã kãnde yãr. Kapï wũhũ nkãy n yee, nawee ma n digi nge syi di ye, nawee ma n kla nge syi wo ye, nawee yai u nde pye nde ne, u kai- n laha gbegbe. Pe koo kapï wũhũ ngï kãnde yãr, ke sê -sê nawee laam wã klaha n ta wãfãm ye. Loo naambiyãr kãnde kai- ngï pye yïñ ne, ma sya ba waa per gii na, Yãhã ke kai- yïntaha wã klaha Yesu wãpañ ne.

¹¹Yagaa, u Yãhã Yĩndefua Crise n pa, ma ba nii Yãhã Yũndefa Yĩñfua le kãnfuẽ nde kayũhũ yïñ na, kayũhũ nkãy ke nii wo wũhũ. U u tẽn tẽ Yãhã nwonge gii laam wo, koo ma yïñ, ma maha yõ faale wãñ na, kii Musa bii fãã. Ke yagaa wãñ nge, nawee sê kê tuu ke fãã ye, driyẽ kla sê kê koo ne ye.

¹²Faale na, dye loo dye loo u Yãhã yũndefa yïñfua naa n dye pe fai nwonge wo, ke Yãhã yaniisaha fla wo, ma naa u tẽn tẽ. Yesu woo na, u dye ke yagaa Yãhã yaniisaha fla wo, tehe nen ya u kuãñ ne. U sê dye ma ngapa ntõr woo tesê napa ntõr ne ye, u yer

u ya ntāŋ wāwoo na, nawee- bye kapee- wĩ na. Loo na, nawee- bye ga par sya yi kãã kapee- wāpyeŋ yāmpar wo pe kuāŋ ne.

13Pe ma ngapuai ntōr gbe tesē napuai ntōr ne, ma naanceŋ suhu naa laam wo migimigi, ma koo tyōr kuee, ma te wlāhā poo ntōr nde ne ma suhu loho ne, pe ma koo loho nge yār woo mpāy na pe sē laha kapĩ wūhū kue ye ye, le ga nii mii yagaa, pe laha ke kapĩ wūhū kue ye. Pe laam sē -sē laha ye.

14Le ma pye ke dyaŋ, ye yai ye cā Crise ntōr too ma yĩŋ. Ye sē yāã, u sē kapee nen laa ge pye yāã ye. Yāhā Yrā Fānga kāmāy na, u le sya ma ku mpar draha wo. U u ya wāã Yāhā kē koo syi. Loo ne, kapee- nkāy bye too pye ter, Yesu ntōr ga waha koo kapee- ngĩ yee laha yi kãã wo laam wo gbegbe. Wo laam ga tege nii tee nen wo, wo n waha naa tēn tē cĩnde Yāhā kē.

15Loo ne, Yesu Crise n nii te naambiyārfān kusyiifua, Yāhā nsoho wo nawee- ne. U gbā kāmāy na, u nawee- par sya yi kãã pe kapee- wāpyeŋ koho wo, kapee- nkāy pe bii pye te faale naambiyār cāã na. Yāhā ke bii yē ter kayūhū nkāy wāwāã ne nawee- kē, ke mpāy yee pe n luhu ke ye, pe ga waha koo kayūhū ngĩ yāã pe kuāŋ ne Yesu Crise gbā kāmāy na.

16Nawee ma saba yrūhū ma yee, woo ma ku, pe yai pe u kloho la mma, le yai u ku wa, pe n cā waha u kloho la.

17Tuu -sē ma yrāŋ na nantāŋ, pe saha u koho wān la ye. U ma ba ku, loo na, pe ga cā u koho wān la.

18Yāhā naambiyār ma koo syi dyaŋ, naambiyār tii ke le nawee- ne. Loo ne, ke faale naambiyār na, Yāhā n bii yee, a ngaa yai ke boo, ke kla ntōr n woo, te naambiyār n waha le.

19Musa tuu pa le Yāhā kānde ne, u le kānde kataŋ bye kal nawee- bye n ke luhu. Loo kur ye, u n naampĩy ntōr gbe, ma pe wlāhā loho ne, ma katyigi gaa ter kayange gbe, pe ke katyigi yee Yisope. U n koo kayange gbe, ma kuryār raa ter maha ke yĩŋ kue neŋ na, ma koo kue kã le pe ntōr wo, ma pe yār woo nawee- na, pe n waha nii gbegbe Yāhā yĩnde na. U n maha too ntōr raa yār woo le Yāhā kānde saba bya na.

20Tuu nii loo nde pye, u n pe nawee- pye ma yee: "Yāhā ke naambiyār tii le ye ne, too ntōr ne nde. -Ye naa ke kānde kataŋ bye yār, koo nkāy ke yrūhū ta nwo."

21Musa n maha too ntōr raa yār woo ke fai nwonge na tesē ke Yāhā diŋ yi wān bye ne, te n nii gbegbe Yāhā yĩnde na.

22Yāhā kānde na, wān busāã waha n nii gbegbe Yāhā yĩnde na ntāŋ wāwoo ya ne. Kapee- foho bya waha gbe n kãã nawee- yĩŋ na ke kuāŋ ne ntāŋ wāwoo ya ne.

23N ye cāã yar wa ma yee, faale Yāhā diŋ wāyi kai- pye mii ke cĩnde kai- yĩm ya dyaŋ, cĩnde kai- nkāy ke ma yāhāyĩŋ na. Too faale Yāhā diŋyi wān nde waha naa n nii gbegbe Yāhā yĩnde na yraha ntāŋ ya ne. Ke yāhāyĩŋ cĩnde kai- kānde na, Yāhā yai ke diŋ n yi ngaa ntāŋ ne, kla gii syi ke ter yraha yaha.

²⁴-Ye yāṅ, nawee- pe fai nwonge gii fāā ta, u Yāhā Yīndefua Crise sē n dye koo laam wo ye, koo ma mii ke cīnde Yāhā nwonge yīm ya dyaṅ. Crise ka yāhāyīṅ ge na, ma yer wo yīṅ wī ne Yāhā yaha ye.

²⁵Dye loo dye loo, Yāhā yūndefa yīṅfua naa n dye ke Yāhā yaniisaha wo yraha kla gaa ntōr ne. Crise woo dye tehe nen ya, ma ku mpar draha wo.

²⁶Mii loo sē ne ye, ma gbe driyē wātāhā na, Crise ga ne pye u koo wāfāy neṅ ka kur n sya yalebye. Yagaa sē na, u driyē tuu kua gbe taha, Yesu Crise u ya yi kāntraha na tehe nen u kuāṅ ne, ma le sya ma ku mpar draha wo, ma nawee- kapee- kua kāā pe yīṅ na.

²⁷Nawee nawee woo, u tehe nen gbā ku. U gbā kur ye, Yāhā ga u sāhā.

²⁸Crise bya ku mpar draha wo tehe nen, ma nawee- busāā kapee- kua kāā pe yīṅ na. U ga maha ba yi ke tehe syāṅ wuhu na, le sē -sē ga ba nii nawee- kapee- wālahakāā wī na ye. Mpāy pe u wādurbanṅ sēṅ, u ga ba cīnde yrā wāā pe kē pe kuāṅ ne.

Yeberefa 10

¹Musa kānde sē kē ke Yāhā cīnde kai- ne ye. Le Musa kānde ma mii koo cīnde kayūhū yirfa ya dyaṅ, cīnde kayūhū nkāy, u Yāhā Yīndefua Crise ga ba ke pye nawee- kē. Ye sē yāā, Musa kānde na, Yāhā yūndefa yīṅfa naa wān boo dye- bye, loo nde sē -sē waha naa pe nawee- ta pe n naa n sroṅ Yāhā yīnde na ye, nawee- mpāy pe naa n crā Yāhā na.

²Mpāy pe naa diṅ yi Yāhā kē Musa kānde na yraha wāboo ne, pe kapee- ma ne waha yee laha kāā pe na teele nen pe kuāṅ ne, koo kapee- ngī wī saa ne kuee pe laam wo, ke naa pe fāy, pe n maha naa yraha boo dye- bye ye.

³Dye- bye yraha wāboo nge pe laam too ke kapee- wī na dye- bye.

⁴Ye sē yāā, napa ntōr tesē ngapa ntōr ne, pe saha nawee kapee- yee laha kāā u na ye.

⁵Loo ne, yaliile Crise tuu ba gbe taha wāpaṅ na driyē wo, u n Yāhā pye ma yee: "Ma sē n ke pe naa diṅ yi ma kē ye, ma sē maha n ke pe naa wān boo ma kē ye, ma -sē nawee kadye wāā ra kē.

⁶Nawee- pe wān boo, ma te suhu migimigi wān suhusaha fla na ma kē, loo saha ma laam yīn ye. Nawee- pe wān boo, ma te ntōr woo ma kē pe kapee- wī na, loo saha ma laam yīn ye.

⁷Loo ne, ta n yee: 'Yāhā, n nwo, n pa n n pai ma laam wī pye, mii le yrūhū yaha ta wī na Yāhā sabangbāṅ wo mii.' "

⁸-Ye yāṅ, kānde lii le ta, loo ne le te yre wāboo wī nde yar Yāhā kē. Loo naa bye ne, Yesu cāā le pāā ma yee, Yāhā yee, koo sē n ke pe naa wān boo ke kē ye, tesē pe naa diṅ yi ke kē ye, tesē pe naa wān boo pe naa te suhu migimigi wān suhusaha fla na ke kē ye, tesē pe naa wān boo pe naa pe ntōr woo ke kē pe kapee- wī na ye. Koo ngī bye saha ke laam yīn ye.

- ⁹Loo kur ye, Yesu Crise maha le pãã ma yee, a woo nwo, u pa u n pai ke Yãhã laam wĩ pye. Yesu kaplãŋ le yar ma yee, faale na, pe naa yrε boo Yãhã kē, yagaa Yãhã loo sye, ma Yesu Crise wãku wĩ ta te draha wo.
- ¹⁰Yesu Crise Yãhã laam wĩ pye, ma le sya ma ku mpar draha wo tēhe nen u kuãŋ ne. Loo nde kãmay na, wo kapee- yee laha kãã wo yĩŋ na ke kuãŋ ne.
- ¹¹Plii byε, Yãhã yũndefua ga ka Yãhã kangbãŋ wo, u ga yir yer, u u tēn tē. U ne naa wãn ya boo Yãhã kē nawee- kapee- wĩ na. Too mpar nde sē -sē ga waha pe kapee- yee laha kãã pe na ye.
- ¹²Yesu Crise woo na, u ku mpar draha wo nawee- kapee- byε wĩ na tēhe nen ya, u kuãŋ ne. Loo kur ye, u n ga tege nii Yãhã kãndigi koho kuε ye.
- ¹³Yagaa, u nii ma Yãhã sēŋ, ke ba u napĩ- yĩy kor le u kē, pe n nii mii u tãnde fyãhã tã pe na.
- ¹⁴Tuu poo gbã ku mpar draha wo loo tēhe nen nde ya na, u u nawee- ta gbεgbε Yãhã yĩnde na pe kuãŋ ne, pe n nii Yãhã wãm.
- ¹⁵Yãhã Yrã Fãnga maha loo pãã wo ye. Ye sē yãã, le bii le cãã pãã ma yee:
- ¹⁶"Yãhã le pãã ma yee: Tē ga naambiyãr rii le ta nawee- ne too plii nde kur ye, too naambiyãr yĩŋ kē nge: N ga ba ta kaplãŋ tãhã le pe laam wo, ke saa faha yãã pe na ye."
- ¹⁷Yãhã n maha le pãã taha ma yee: "Kapee- nkãy pe pye ter tesē kai- nkãy ne pe plaha pye, n ga ba ke byε gbe kãã pe yĩŋ na."
- ¹⁸Ye cã, kapee- ma gbe kãã nawee yĩŋ na, yĩŋ maha wee wãn wãboo na kapee- nkãy wĩ na nantãŋ ye.
- ¹⁹Wo nna, le nii ke dyaŋ, kãnde ma wo ye, wo n ga waha dye ga ke Yãhã yaniisaha ge laam wo Yesu ntãŋ kãmay na, u ntãŋ mpãy pe woo wo kapee- wĩ na.
- ²⁰Nwonuŋ gii ke ma Yãhã yaniisaha, Yesu koo nwonuŋ fai jũũ, ma kãnfuē yi wo kē, kãnfuē lii le n gaha wo ne cĩnde yrã fla na, cĩnde yrã lii wãkuayãã wee le na ye. Ke nwonuŋ fai nde, u ya koho kadye kē.
- ²¹Yãhã Yũndefa Yĩŋfua ma wo ye. Woo u ma ke Yãhã kaha yĩŋfua.
- ²²Loo nde na, -too crã Yãhã na laantee nen ne, -too maha ke ta wo Yater laanyĩn ne! Ye sē yãã, wo laam mpãy pe sē tege naa n nii wo kapee- wĩ na ye, Yesu ntãŋ pe ta pe n tege nii tee nen wo. U ntãŋ wo kapee- laha kãã wo na mii wo kadye dyaŋ, too ne ke yee laha layũhũ ne mii.
- ²³Yãhã yē ter wo ye kayũhũ nkãy ne, wo n koho taha yaha ke na, ma maha nii ke pãã nawee- byε ye, wo ma syi wo faha yãã ke wĩ ne ye! Ye sē yãã, Yãhã ga ba koo kayũhũ ngĩ pye wo kē cĩnde.
- ²⁴-Too naa n sēŋ wii na, wo naa n ta wo ntãŋ n naa n dye wii tãy, tesē kayũhũ n naa n tãy wo ye, wo n naa ke pye wii kē!

- 25** Yesu kãndeyãrfa mpãy ma, pe sê n pai nantãn yawãr fla wo, ma ba Yãhã kaplãn luhu ye. Wo ma n nii pe wãn syi dyaŋ ye! -Too naa n yi yalebye wo yawãr fla wo, wo naa wii klaha, wo naa wii laam too Yãhã wũhũ ne. Ya" a yãã, tẽ ye yar ye naa n pye koo syi, wo Yĩŋfua Yesu durbaper nɔ gbe taha, koo kẽ.
- 26** Wo nna, too Yesu cĩinde wĩ cã war, loo kur ye, wo ma u wĩ sye, ma kapee-wãpyeŋ kãnde yãŋ gbe, ma dye le wo, mpar raa ter maha wee te ga waha koo kapee-ngĩ yee laha kãã wo na ye.
- 27** Wo -sê ga fya nii, wo naa le kur sêŋ, loo lii le ma te Yãhã kasãhã tesê ke naa gii ne wãfegeyãã wee ke na ye, ke naa gii ke n pai pe Yãhã napĩ- bye suhu kãã migimigi.
- 28** Musa kãnde na, kai- nkãy ma, wii ma loo syi laa tee pye, nawee- syãm ma ga le pãã kasãhãfa ye ma yee, poo u yãã yĩnde ne, kaa na nawee- tãã syi, pe ga ufua boo, waa ge saa u fen di ye.
- 29** Wii tuu sê -sê Yãhã Dya yãŋ ngaa ye, woofua wĩ ga ba pee ter loo yaha. Le ma mii, Yesu ntãn mpãy pe woo Yãhã naambiyãr wĩ na, ma u kapee- yee laha kãã u yĩŋ na, u sê poo ntãn yãŋ ngaa ye. Le ma mii, u le Yãhã Yrã tyehẽ, Yãhã Yrã lii le Yãhã kayĩ wãã wo kẽ. U wãpẽn ga ba pee u na, ke ta ter wii yaha, u Musa kãnde wĩ sye.
- 30** Lii le ma le yrũhũ yaha Yãhã sabangbãŋ wo, le nde: Yãhã yee: "Mpãy pe koo sye, koo ga ba le fue yi pe na, koo ga ba pe pẽn pe napeer wĩ na." Ke maha le pãã taha ma yee, koo ga ba ke nawee- sãhã.
- 31** Yãhã nge ke kai- bye tãhã, ke kasãhã ma too nawee wii na, le ga pee ter ufua na.
- 32** Lii le ba ye dye faale na, -ye ye laam too le na! Tee ba ke Yãhã cãã- sya cãã gii cãã na, ye ba wãfã yãã gboho koo cãã na, ye sê -sê tyii koo wãfã nge n yia ye na ye.
- 33** Ye laam wo, mpãy pe sê naa wãfã yãã ye, pe sê dur yi naa n kãã pe nampyeŋ-mpãy kur ye ye, pe nampyeŋ- mpãy pe naa wãfã yãã, poo mpãy pe naa pe tyehẽ, ma naa pe nuhu nanihi teebehe wo.
- 34** Ye nampyeŋ- mpãy pe yigi tã nwompihi wo Yesu wĩ na, ye yer pe kur ye, ye napĩ- n sya ye koho wãn sya kãã ye ye, le n maha nii ye ye nuhu wĩ. Ye ba cã wa ma yee, nangbãn wãn taa ter ma ye ye, te yõ, wãkuayãã maha wee te na ye, koo kẽ.
- 35** Tee koho taha yaha Yãhã na mii, -ye naa n gaha koo syi! Yãhã ga ba ye dãã.
- 36** Ye yai ye naa yii plãhã koo syi, ye naa ke Yãhã laam wĩ pye! Loo na, ke yẽ ter ye ye kayĩ lii ne, ke ga ba le pye ye kẽ.
- 37** Ye sê yãã, le ma le yrũhũ ta Yãhã sabangbãŋ wo ma yee: "Saa ga faa pye, carle ya, wii tuu ma wãpaŋ na, u ga pa, u saa ma- kuee ye.
- 38** Wii ma ra ta u Yater, u sroŋ ra yĩnde na. Woofua yai u ra ta u Yater kãnkai- bye wo. Wii ma -sê dur n yi ta kur ye, woofua wĩ saa naa n tã y ra ye ye."
- 39** Mpãy pe dur n yi Yãhã kur ye, pe wĩ ga ba klaha-. Poosyifa sê me wo ne ye. Mpãy pe n kuee Yãhã kur ye, pe ga ba sukũhũ yãã. Poosyifa me wo ne.

Yeberɛfa 11

- ¹Ma" a yee ma Yāhā ta ma Yater, ke yīntaha kē nge: Yāhā ke yē ter kai- nkāy wāpyeṅ ne, ke sē -sē ke pye wa ye, ma laam wo ma cā ma yee, Yāhā ga ba koo kai- ngī pye cīinde. Ma maha cā nawee saha Yāhā wūhū yāā yīnde ne ye, ke -sē ma cīinde wūhū.
- ²Faalefa mpāy bii Yāhā ta pe Yater koo syi, pe wīi n -sē naa n tāy Yāhā ye.
- ³Yāhā wāta Yater ne le wo ta, wo n cā Yāhā kē ke yāhāyīṅ tāhā kāntraha ne ke yē kapān ne. Wān tii too yāā yīnde ne, te -sē tāhā kla gii ne, wo saha koo yāā yīnde ne ye.
- ⁴Faalefua Abel Yāhā wāta Yater ne le bii ta, u diṅ n yō Yāhā ye ma ter Kayē diṅ yaha. Abel Yāhā wāta Yater ne le ta, Yāhā n yee, Abel sroṅ ma yee woo diṅ yō. Abel tuu sya ku, u Yāhā wāta u Yater ta, u wīi saha faha yāā wo na ye.
- ⁵Faalefua Yenoke Yāhā wāta u Yater ne le bii ta, u n ka Yāhā tāy, u sē yāā ku gɛ ku ye. Yāhā u gbe ga ta ke ya tāy, waa sē maha u yāā yāā nantāṅ ye. Yāhā sabangbāṅ wo, le ma le yrūhū yaha ma yee, Yenoke wīi tāy Yāhā ye ke n u gbe ter.
- ⁶Waa wīi ga waha tāy la Yāhā ye mii, u sē ke ta u Yater ye? Ye sē yāā, wii u n crā Yāhā na, u yai u cā Yāhā ma cīinde, tuu maha cā mpāy pe ke fla kɛ, ke ga ba pe dāā.
- ⁷Faalefua Nuwɛ Yāhā wāta Yater ne le bii ta, u n luhu Yāhā kaplāṅ ye. Yāhā ke bii nawee- yar yaha kai- nkāy ne, ke n pai pe dye, Nuwɛ tuu sē sya bii ke yāā wa yīnde ne ye, u ke Yāhā kaplāṅ sya cīinde. Nuwɛ tuu le Yāhā kapān luhu, u n salangbāṅ gaa fāā mii Yāhā bii u yar mii. U n bii dye ke wo, woo tesē u kahafa byɛ ne, pe n wloho yi te lafir wo. Nuwɛ tuu lii pye, loo nde le yar ma yee, nawee- mpāy bye pe pye Nuwɛ cāā na, pe bii tee pye. Nuwɛ Yāhā wāta u Yater n maha ta, Yāhā n yee u n sroṅ.
- ⁸Brama Yāhā wāta Yater ne le bii u ta, u n luhu Yāhā yē kapān ye, ma ter klo laa wo Yāhā bii yē ter le wāwāā ne u kē. U n u kusey ta yaha, ma ter. Tuu naa n gaha na, u sē bii ke saha gɛ cā ye.
- ⁹U Yāhā wāta Yater ne le u ta, u n ga waha nii nampay le klo lii wo, Yāhā bii yē ter le wāwāā ne u kē. U pye nampay, ma naa n syā fai nwoṅ gaa laam wo u nna ne. U puee Yisyake bya syā ke syi nwoṅ laam wo u nna ne. U Yisyake puee Dyakuba bya syā ke syi u nna ne. Yāhā bii yē ter Brama ye lii ne, ke maha bii yē ter loo ya ne poo syām mii bya ye.
- ¹⁰Ye sē yāā, klo lii te nwey nakūhū ta yō ma nii fānga ne, klo lii Yāhā ke te nwey fāā ke laam wāfāā, loo klo nde syi ne Brama u naa n kɛ.
- ¹¹Brama Yāhā wāta u Yater ne le ta, tuu sya bii le ter wa, u n waha kicar yāā, woo tesē u cōō Sara ne; u cōō -sē nwo, u bii le ter wa syihi wāsee na. U bii cā ma yee, Yāhā yē ter u ye lii ne, ke ga le pye u kē.
- ¹²Brama bii le ma sya ba gbe taha wāku na, u Yāhā wāta u Yater n -sē ta, u n syihi yāā. U kur kue pii n nihi mii yrompii dyaṅ, ma syar tēyāfūū dyaṅ muhulangbāṅ yē na.

13Brama tesē u pii ne, pe bye bii Yāhā ta pe Yater, ma sya ba ku. Yāhā ke yē ter kayūhū nkāy wāwāā ne pe kē, pe sē ke yāā ye. Pe ke yāñ wāā yīnde ya ne deydey, ma ke syar wāā syaha ya ne. Pe naa le pāā ma yee, poo cā pe ma mii nampay wāñ syi dyañ driyē nge wo, poo ma mii, yrāhā gaa dyañ pe yār ba yi driyē nge wo, ma n pai ter ke yaha.

14Mpāy pe koo kaplāñ ngī ter syi pāā, pe le yar ma yee, pe pe Tuhufua Yāhā klo ke.

15Pe bii ter klo lii yaha, loo mii sē ne pe naa n wūn ye. Mii loo sē ne ye, pe ne ga waha dur ga nii le wo.

16Tuhufua klo lii le yō, loo lii le ma yāhāyīñ na, loo pe naa n ke. Loo nde n ta, le n tāy Yāhā ye, pe naa ke yee Brama ye Yāhā, Yisyake ne, Dyakuba ne. Yāhā n sya klo laa gbihi ta pe kē.

17Brama Yāhā wāta u Yater ne le u ta u n Yāhā kapān sya, ma sya yer u dyasey Yisyake wāboo na u diñ yi Yāhā kē. Yāhā kē ke bii yee, u loo nde pye koo kē; wātānyāñ wī bii ne. Yāhā bii yē ter wa Brama woo ye ma yee, ke ga kayī wāā woo kē; loo naa bye ne, Brama bii yer u dyasey Yisyake wāboo na.

18Yāhā -sē bii pāā u ye, ma yee: "Tē yē ter ma ye kur kuε pii mpāy wī ne, pe ga see ma dya Yisyake woo na."

19Brama bii cā ma yee, Yāhā ga waha Yisyake ta u n yir gbā wo, u dur ba yrāñ na gbaafa ye. Loo wātānyāñ kur ye, Brama n nii u Yisyake yāñ mii, u yir gbā wo, ma dur ba yrāñ na gbaafa ye.

20Yisyake Yāhā wāta u Yater ne le bii u ta, u n Yāhā nar ke kaa taha Dyakuba ye na Yesō ne, kai- nkāy wī na ke n pai pe dye.

21Dyakuba Yāhā wāta u Yater ne le bii ta, yaliile wo tuu naa n ku, u n Yāhā nar ke kaa taha Yosefe pii nanem bye na. U n fyāhā u kāi na, ma Yāhā sey.

22Yosefe Yāhā wāta u Yater ne le bii ta, u kuyale le ba gbe taha, u n Yiisre pii wāyi yale cāā pāā yaha ke Syipte kāntraha wo, ma maha le yar yaha, a pe ma ba yi ma n ter, pe woo kaccer gbe ter .

23Musa seefa Yāhā wāta pe Yater ne le bii pe ta, Musa tuu bii see wa, pe n u wūhū yrey tāā. Pe bii yāā u kicar yō, koo kē, pe sē bii fya u Syipte kāntraha yīñfua kapān na ye, ma u kicar gbe ga wūhū. Koo cāā na, u kāntraha yīñfua bii yee pe pēyār bye boo kāā, mpāy pe see naam.

24Musa Yāhā wāta u Yater ne le bii ta, yaliile wo tuu ba le dye u n sye, a pe ma n naa woo yee Syipte kāntraha kui yīñfua pueesya dya ye .

25Musa bii le yāñ yi, ma ka pe Yāhā nawee- ne, ma ga nii n fāy pe ne. U bii cā koo puar u nii u nuhu di mpāy ne, pe wee Yāhā ne ye.

26U laam wo, u bii cā ma yee, u nii waa ma n naa u yāñ ngaa ye mii u Yāhā Yīndefua Crise wāñ syi dyañ, koo puar Syipte kāntraha wale wān bye na. Yāhā kayī lii le ma kur ye, u yīnde pye loo na, koo syi kē u n le pye ke syi.

- 27**Musa Yāhā wāta u Yater ne le bii u ta, u n yi Syipte klo wo, u sē fya u kântraha kui yîṅfua ncaḫū na ye. U Musa bii tāhā yer wī nen na mii u naa Yāhā yāā yīnde ne, Yāhā gii waa saha ke yāā yāā ye.
- 28**U Yāhā wāta Yater ne le bii u ta, u n Yiisrefa yar ma ta, pe n mbaa boo, ma pe ntōr pye ta pe nwonyēr na, u gbā yāhāyīṅ tēnlehe ma syi u pe Yiisrefa pii cir boo ye. Pe bye n sya yaha koo syi. Dye loo dye loo pe pe wāsyayaha wī nde gbar, ma te yee syayaha gbar.
- 29**Yiisrefa Yāhā wāta pe Yater ne le bii pe ta, pe n waha muhulangbāyāhā dii ter kântraha na, pe tre sē dye loho wo ye. Pe Syiptefa pe yee, pe ga pye pe Yiisrefa wāṅ syi dyaṅ, pe pe kar taha ga, pe n kuee ke loho wo ma ku.
- 30**Yiisrefa Yāhā wāta pe Yater ne, le Yerekoo klo nkūnklāhā ta ke n too, nkūnklāhā gii ke bii le klo klaha tā. Pe Yiisrefa bii ke nkūnklāhā nge fā gbey klaha plii kuasī, ke n cā too.
- 31**U canaandile Arabe Yāhā wāta Yater ne, le u ta, u sē ku mpāy ne pe bii sye pe sē luhu Yāhā kapān ye ye. Ye sē yāā, nawee- mpāy Yosua bii lehe wāā, pe ga yuhu dye ke Yerekoo wo, u Arabe woo kē, u bii pe wūhū u kaha wo, koo kē.
- 32**N ga waha ke syi kai- bye tōr tāṅ la? Draha ga waha yāā la, ta n waha faalefa Jedeyō ye wūhū pāā, Barka ne, Samsō ne, Yefte ne, Dawide ne, Samuyel ne tesē pe Yāhā kaplāṅ tōrfa ne?
- 33**Poo mii, pe Yāhā wāta pe Yater kāmāy na, pe kântre yāā fānga na, pe naa n sron pe yīnfar ne, ma -sē kayūhū yāā, kayūhū nkāy Yāhā bii yē ter ke wāwāā ne. Pe jar yēr gbra tā fānga na,
- 34**naangbāy sē waha ngaa ge pye mpāy na ye, pe sē waha mpāy yāā boo yūntruē ne ye. Kadye fānga nge sē pye mpāy na ye, pe -sē pye fānga ne ma sya kui nkāy naan miyfa yia.
- 35**Ca mpāy Yāhā wāta pe Yater ne, le ta, nawee- mpāy pe bii ku pe ye, Yāhā n pe ta pe n yir gbā wo, ma dur ba pe ye yrāṅ na. Pe mpāy nuhu pe Yāhā wāta wī na pe Yater, ma sya pe boo. Pe sē naa pe ya yīṅ ke ye, pe bii cā pe ga ba yir poo gbā wo, pe cīnde yrā yāā, lii wākuayāā wee le na ye.
- 36**Pe mpāy ler ma pe gbā sāngblāṅ ne, ma mpāy pua ntēn wān ne, ma pe tā nwompihi wo.
- 37**Pe mpāy waa boo ntēmbar ne, pe mpāy la cer fle sānsī, pe mpāy nuhu, pe mpāy boo yūntruē ne. Niisaha sē pye mpāy ye ye, pe naa n tay teebēhe bye wo, mbarē ya te pye pe kalen, sēngaa srē ne. Pe pye nawām, pe naa pe fāy pe Yāhā wāta pe Yater wī na, ma naa pe nuhu.
- 38**Driyēfa sē bii yai Yāhā n poo nawee- mii syi nō wāā pe ye ye. Pe naa n tay drawar wo tesē yāy ne, pe naa n syā yāwuhu wo tesē wuhu wo kântraha wo.

³⁹Mpây wĩ too pãã nde, pe Yãhã wãta pe Yater pe kãnkai- bye wo, koo ke ta, pe wĩ n tã Yãhã ye. Ke -sẽ bii yẽ ter kayĩ lii wãwãã ne pe kẽ, pe sã bii le yãã wa ye.

⁴⁰Ye sã yãã, Yãhã ke ba cĩnde kayĩ lii ta wo kẽ, loo ba yõ ma ta ter; loo ne, Yãhã n ba tyii, ma yee wo bye, poo ma suhu wo ne, wo ba sroŋ wo kuãŋ ne sukũhũ gaa laam wo.

Yeberefa 12

¹Wii poo na, nawee- mii bye pe Yãhã ta pe Yater, ma sya gbã yãã loo kur ye, wo pe wĩ cã laha. Le ma mii pe ma wo ne, ma wo gbey le. Loo na, -too naa n yãr le Yesu kãnde wo, wo laam wũhũ nkãy bye ke wo wlãhã wo yrãhã wo, wo yai wo ke miy yaha, tesẽ kapee- nkãy wãpyeŋ ne, ke gbe n kuee wo na. -Too wii waha, wo naa n yãr Yesu ne le kãnde wo.

²-Too naa Yesu woo ya yãŋ, woo wii tuu cãã yir wo yaha Yãhã wãtaŋ ne u Yater, ma le kãnde yar wo na, ma Yãhã ta u Yater kãnkai- bye wo, laa ge sã kuee ye, ma sya fyarngbã gbã ku trã na, u sã maha le ta kai ye. U ba cã ma yee, nuhungbã ma loo nde kur ye, koo kẽ. Yagaa u ma, u nii Yãhã niisayũhũ kãndigi koho kue ye, kai- bye yĩŋ na.

³Kapeepyefa pe Yesu wĩ sye, ma u nuhu wãnuhu gii ne, -ye loo yãŋ ke! Ye bya, ye ma syi wãfã y n waha yia ye na ye, -ye naa yii plãhã yalebye!

⁴Ye sã yãã, kapee- wãpye wĩ ma mii napĩ wãŋ syi dyaŋ, tuu ye ke wãboo ne. Tee sya kapee- wãpye wĩ sye mii ye napĩ- dyaŋ, ma wãfã yãã le na, ye cã ye sã -sẽ wãfã yãã ma sya nii mii yaa ku ye.

⁵Yãhã ke kaplãŋ nkãy yar waha ye na mii ke pii dyaŋ, ke faha la ye na? Yãhã yee: "Ta dya, ma" a kai tee pye, ma Yĩŋfua Yãhã n ma pẽn, ma" a syi ma yee ma kalaa wee ye. Le ma pye, laa tuu n kuãn ma ye, ma" a syi ma mii miy yaha ye.

⁶Ye sã yãã, wii wĩ ma n tã Yĩŋfua ye, u ga naa woofua pẽn u wãtepye wũhũ na. U ma wii yãŋ u dya, u ma tee pye, u ga gbãr taha ufua na, u n le sya u cã, u tee pye."

⁷-Ye naa ye wãfã y sya laanyĩn ne! Ye sã yãã, ye Tuhufua Yãhã kẽ, u ye pẽn koo wãfã ngĩ ne. Loo nde le yar ma yee, Yãhã ye yigi yõ ke pii dyaŋ. Puee waa ma la mii, u tuhufua sã u pẽn u kai- cã ye?

⁸Yãhã ma yee ke sã ye pẽn ke pii bye wãŋ syi dyaŋ ye, le nii mii ke sã ye yãŋ ke ya koho pii dyaŋ ye.

⁹-Ye yãŋ, too ma wo tuhufa ne kãntraha na, pe wo pẽn, wo maha n luhu pe ye. Wo Tuhufua Yãhã gii ke ma yãhã yĩŋ na, a nwa -sẽ ga ba wo ta, wo saa yĩŋ kor le koo kẽ, wo ba cĩnde yrã yãã ye, cĩnde yrã lii wãkuayãã wee le na ye?

¹⁰Wo tuhufa mpây pe ma wo ne kãntraha na, cãã gaa na, pe ne wo pẽn kai- nkãy wĩ na, ke yai poo ye. Yãhã koo na, ke wo pẽn wo wã yõŋ wĩ na, wo n naa nii mii ke wãŋ syi dyaŋ kãnkai- bye wo.

- 11**Koo wāpēn nge ma pye wo na yaliile wo, le ga nii wo ye laanwlan wī, le saa nii wo ye nuhu wī ye. Mpāy pe -sē koo wāfāy nge sya, loo kur ye, pe laam ga yīn, pe n naa pe troho tāhā Yāhā yor wo kānkai- bye wo.
- 12**Ye laam ma wlāhā ye ye, ye ma syi ye klue n ku ye na ye, -ye yii waha ye te kuā yir! Ye ma syi ye nklūy n fāy ye na ye, -ye yii waha, ye ta ter ke yrāhā ne le Yesu kānde wo.
- 13**Kāambehe nkāy ke sron, -ye naa n yār koo wo! Loo na, mpāy bye yrāhā ke sē n sron pe ye ye, pe bye yrāhā ga sron. Pe ga nii mii tānklahafa dyaṅ, pe kāā naa n yi kānsron wo, ma ba jaa pe yrāhā n sron pe ye.
- 14**-Ye yii plāhā ye naa yrīṅ ke nawee- bye ne, -tee naa ye troho tāhā mii mpāy dyaṅ, pe ma Yāhā wām. Mii loo sē ne ye, waa saha Yāhā yāā yīnde ne ye.
- 15**-Ye yii yigi, waa ma syi u ba te Yāhā laantār wī miy yaha ye! Waa ma syi u kayaan wūhū ya le naa n yaha u laam wo, u naa ke pāā nawee- ye, u pe pye klaha- ta u wāṅ syi ye!
- 16**Waa ma syi u naa tyatyāhā pye ye! Waa ma syi u nii Yesoo wāṅ syi dyaṅ ye, woo wii u sē Yāhā kai- ta ngaa ye. Ye sē yāā, Yesoo u lefar tur tehe nen digi ya ne u cīfua Dyakuba ye.
- 17**Loo kur kue ye, u n bii yee, woo kē u ma lefua, woo yai u tuhufua u Yāhā nar ke kaa wātaha wī na woo kē, koo gii wī pe n nar lefa ya kē; u tuhufua n sye. U n kai- bye pye, ma sya wūn, yē dursaha sē pye u na ye.
- 18**Tee yūhū crā Yāhā na mii, Yiisrefa sē yāā yūhū crā Yāhā na ke syi ye: Poo pe yūhū crā ngii na, nawee ga waha te ke na; pe naa n crā yāṅ gaa na, pe ke yee Senayi . Ke yāṅ yīṅ naa n yehe palpal mii naa dyaṅ ke yīṅ na. Ngaa ne mii naawur dyaṅ, wam ne kacān wee ye, sesaha teflahangbāṅ miy ne,
- 19**tūūtūū wāwuu miy ne, tesē yīmbungbāy laa ne, le naa n pāā pe ye, pe n sya fya, ma yee poo saha le yīmbui nde kaplāṅ luhu nantāṅ ye.
- 20**Le yīmbungbāy kaplāṅ nkāy ke bii pe ta pe n fya, ke ngī: "Wii ma te yāṅ nge na, le ma sya pye yraha kla ge, ufua yai u waa boo ntēambar ne."
- 21**Koo per wī nde bii pe nawee- ta pe n fya ter, Musa n sya yee: "N fya, ma n sege fyar koho wo!"
- 22**Yii poo na, tee yūhū crā Yāhā na, le nii mii ye yūhū crā yāṅ gii na, pe ke yee Syō le Yāhā kungbāy wo, loo lii le ma yāhāyīṅ Yurusalem, koo fla gii yāhāyīṅ tēnlehe busāā ma, pe Yāhā sey, yē wee pe na ye.
- 23**Tee yūhū crā Yāhā na, ye yūhū crā Yāhā nawee- mpāy na pe myar yrūhū yaha wa yāhāyīṅ wo; ye yūhū crā Yāhā na, koo gii ke ga ba nawee- bye sāhā; ye yūhū crā Yāhā nawee- mpāy na, pe ku ter wa, poo mpāy Yāhā yee pe sron.
- 24**Ye yūhū crā Yesu Crise na, woo wii u ma kusyiifua te naambiyārfān wo, naambiyārfān tii Yāhā le nawee- ne woo kāmay na. U ntāṅ mpāy pe woo, pe puar

Abel wām na. Yesu ntāŋ sē woo ma yee loo kafue le yi mii Abel wī dyaŋ ye. Yesu ntāŋ woo, ma nawee- wāā le Yāhā ne.

²⁵ -Ye yii yigi, wii u n pāā ye ne yagaa, ye ma syi ye yee, ye saa luhu u ye ye. Ye sē yāā, faale wo yāŋ nge tāy pe n yee Senayi, nawee- mpāy pe bii sye, pe saa luhu wii ye, u naa pe yar ke Yāhā kayar ne ye, pe bye bii gbā yāā loo kur ye. Ye yai ye cā, wii u - sē ma ke yāhāyīŋ ge laam wo, ma pāā n wāā wo ye, waa yee wo saa luhu u ye ye, lii le bii faalefa mii yāā, le syi ga wo yāā, le sya pee ter.

²⁶Faale wo, Yāhā yīmbui nde bii kāntraha ta ke n yehε fānga ne. Yagaa, ke maha wo yar ma yee: "N ga maha ba kāntraha ta, ke n yehε fānga ne, koo ma suhu yāhāyīŋ bya ne."

²⁷Yāhā ma yee koo ga maha ba nde pye, le yīntaha kē, driyē nge gii ke ke tāhā, ke ga ba ke yehε pye klaha- tāŋ ke kuāŋ ne. Loo na, wān tii wāklahayāā wee te na ye, too ya ga kuee.

²⁸Wii poo na, Yāhā ga driyēfāŋ wāā wo kē, kii wāklahayāā wee ke na ye. -Too le cā ke ne, wo naa syaha wāā ke kē, wo naa ke sey yalebye, wo naa n fya ke na, wo naa nagboho ta ke na! Wo ma nii Yāhā myaha gboho ke syi, le ga naa n tāy ke ye.

²⁹Ye sē yāā, wo Yāhā ma mii naa gii dyaŋ, wān tii bye te sē yai te crā ke na ye, ke te suhu n kāā.

Yeberefa 13

¹Yii mpāy tee koho taha yaha Yesu na, ye tyii ye ntāŋ n naa n dye yii tāy yalebye!

²Ye ma syi ye faha nde ne ye: Nampay ma pa ye fla na, -ye pe yigi naa n yō! Ye sē yāā, mpāy naa n pye koo syi ma ba yāhāyīŋ tēnlehe mpāy ge yigi yō, pe sē cā ye.

³Mpāy pe ma nwompihi wo Yesu Crise wī na, ye ma n faha pe wī ne ye. -Ye pe wī le yaha ye laam wo mii ye bya ma ke nwompihi wo pe ne. Pe mpāy nuhu Yesu Crise wī na, ye ma n faha pe wī ne ye. -Ye pe wī le yaha ye laam wo mii pe ye bya nuhu pe wāŋ syi dyaŋ.

⁴Naa tesē cōo ne, pe pe ya sya wa, Yāhā ke kānde lii ta pe wī na, ye bye yai ye naa le yār. Cōo wii ma pye wa puai ne, u sē yai u maha naa naam ke ye. Tesē, naa wii u cōo sya wa, u sē yai u maha naa ca ke ye. Mpāy pe loo nde pye, tesē mpāy ne pe sē pe ya sya wa ye, ma nii tyatyāhā pye, Yāhā ga ba poo mii bye sāhā.

⁵Ye ma syi ye naa ye troho tāhā mii mpāy dyaŋ, wale wī gboho pe laam wo ma ter kai- bye yaha ye. Ngii ke ma ye koho wo, ye ma syi ye yee ke kloŋ ye. Ye sē yāā, Yāhā yee: "N saa ma miy yaha ye, n saa kur waa yāā ma na ye."

⁶Loo ne, wo n waha koho taha yaha Yāhā na ma yee: "Wii u koho le ra ye, woo kē Yīŋfua ne, n ga naa Yīŋfua kānde yār laanyīn ne, n saa fya ngaa na ye; nawee tee ga waha nwa pye ra na?"

- ⁷ -Ye ye laam too ye faale yahaseefa wĩ na, poo mpāy pe naa le Yāhā kapān pāā ye ye. Pe naa pe troho tāhā mii, ma sya ba ku, -ye ye laam too loo nde na, -tee yāñ pe na, ye Yāhā ta ye Yater pe wāñ syi dyañ.
- ⁸ Yesu Crise tuu pye mii faale wo, u ma koo syi ya ke nanga nge na, tesē ke sukūhū ne; u ga kuce yai tāñ koo syi ya u kuāñ ne.
- ⁹ Kaklaha nkāy ke n yir kue ngaa ye ma n pai, ye ma syi ye ta ke n ye plaha ye n dye kāmpee wo ye. Wo yai wo tyii Yāhā laantār roo n fānga le wo laam wo, too tyii kaklaha ngĩ na ke dir ta kapĩ wūhū. Mpāy pe koo kapĩ wūhū ngĩ pye, pe sē laa kayĩ yāā yāā le na ye.
- ¹⁰ Yesu ku mpar draha wo wo kapee- wĩ na. Mpāy pe yee poo n kuce ma nii wān boo Yāhā kē faale Yiifee- Yāhā yūndefa dyañ, pe saha Yesu mpar kayĩ yāā ye.
- ¹¹ Yiifee- Yāhā yūndefa yīñfua ma kla boo per gii nawee- kapee- wĩ na tesē u ya kapee- wĩ ne, u ga pa te ntōr ne ke Yāhā nwonge wo teelii fla wo pe n yee, Yāhā yaniisaha fla, u ba pe kapee- yee laha kāā. Loo kur ye, kla gii pe boo, pe ga yi ke ne le klo wo, pe ga ke suhu.
- ¹² Koo syi kē, Yesu bya n ku le klo nkur ye kānkāy na, ma nawee- bye kapee- yee laha kāā pe na, u ya koho ntāñ kāmāy na.
- ¹³ -Too wo faale kānde miy yaha, wo yi le klo wo, wo ka Yesu ye le klo kānkāy na, wo ma sya ga fyarngbān yāā loo kur ye Yesu wāñ syi dyañ.
- ¹⁴ Ye sē yāā, kāntraha nge na, klo laa wee wo ye lii syi wākuayāā wee le na ye. Klo lii wo n pai nii le wo sukūhū gaa laam wo, loo ne wo n ke.
- ¹⁵ -Too naa Yāhā sey yalebye Yesu Crise kāmāy na, mii diñ dyañ too n yi. Loo yīntaha kē, wo ke sey naa n plañ wo yēr ne.
- ¹⁶ Ye ma syi ye faha kayĩ wāpye wĩ ne ye, -ye naa koho le yii ye; koo syi diñ kē ke n tāy Yāhā ye.
- ¹⁷ -Ye naa n luhu mpāy ye, pe ma ye yahaseefa Yesu kānde wo, ye yīñ kor le pe kē. Ye sē yāā, poo kē, pe n sēñ ye yrā na yalebye; Yāhā ga ba pe yey ye wĩ ne. Ye ma n luhu pe ye, pe ga naa pe tēn tē nuhu ne; mii loo sē ne ye, pe saa le tē nuhu ne ye, loo nde -sē ga lii yō ye kē?
- ¹⁸ -Ye naa n gaha yahasee ye ye Yāhā wānar ne wo kē. Wo cā ma yee, wo tēn tē yō, wo n ke wo troho wātāhā ter le naa n yō kānkai- bye wo.
- ¹⁹ Ndoo le ke ye ye, ye Yāhā nar ra kē, ta n waha dur ga ye fla na farfar.
- ²⁰ Yāhā wo Yīñfua Yesu ta u n yir gbā wo, ma dur ba yrāñ na gbaafa ye u ntāñ wāwoo kāmāy na. Woo kē, u n sēñ Yesu kāndeyārfa na mii cīnde mbanaha dyañ, u n sēñ u mbaa na. U ntāñ mpāy pe woo yaliile wo, u ku mpar draha wo wo bye kapee- wĩ na. Loo nde ta, Yāhā naambiyār tii le wo ne, wo cā wākuayāā wee te na ye.

²¹Yāhã koo kē ke n pai yrĩŋ ne; ke ye ta ye n waha naa kayũhũ byε pye, ye naa ke laam wũhũ pye. Ke ye ta lii le n tãŋ ke ye, ye n naa loo ya pye Yesu Crise kãmay na. Yesu Crise miingbãŋ yai ke naa n gboho yalebyε, wãŋeryãã ma n pye le na ye. Amen, le nii ke syi.

²²Wo nna, kaplãŋ ngĩ tē pãã waha ye ye u saba nwo laam wo, -ye ke luhu yǔ, ye ke le yaha ye laam wo; ye sē yãã, ke sē tyĩ sye ter ye.

²³N n traha ye le cã, pe wo Yesu kãndeyãrwai Timuti miy yaha ke nwompìhi wo. U ma cãã pa ra fla na, n ga ka u ne ye fla na n ga ye yãŋ.

²⁴-Ye ye yahaseefa byε syar tesē pe Yesu kãndeyãrfa mpãy byε ne, pe ma ye fla na. Mpãy pe ma Yitale kãntraha na, pe byε ye syar.

²⁵Yāhã ke naa ke laantãr yar ye kur byε na. Amen, le nii ke syi.

Syake

Syake 1

- ¹Ndoo Syake kē, n ma tēntēfua Yāhā ye, ma suhu wo Yīñfua Yesu Crise ne. Yii Yiisrēfa mpāy, ye ma Yesu kāndeyārfa ma cāñj kántraha kui bye wo, n syaha wāā ye kē.
- ²Wo nna, yii mpāy tee Yesu ta ye Yater, wāfāy ma ye dye, ye cā ye yee, wātānyāñ wīi laa ne, -tee le ta nuhu wīi!
- ³Ye ma Yesu ta ye Yater, ma kuee le wo ke wātānyāñ wūhū naa bye ne, Yesu wīi ga nii gbāā fānga ne ye laam wo.
- ⁴Yesu wīi le -sē nii gbāā wa fānga ne ye laam wo, loo ga ta ye n naa yia wātānyāñ wūhū ter bye na. Loo na, ye ga ba nii nawee- mpāy syi Yāhā n ke, ye ga le le Yesu kānde wo, ye saa naa n kūn ngaa na ye.
- ⁵Kai ma waa dye ye laam wo, tuu ga lii pye, u ma yee u sē le cā ye, u le kacān nar Yāhā ye. Koo gii ke n yō nawee- na ke sē ke laam war ye, ke ga te kacān wāā ufua kē.
- ⁶U naa too syi kacān nar Yāhā ye. Awa, te syi -sē n nar Yāhā ye laantee nen ne, u ma n laalaa pye u yee, Yāhā saa re wāā u kē ye. Wii ma laalaa pye, ufua ma lagblaha wāñ syi dyañ, teflaha ke gblaha kue bye ye.
- ⁷Usyi laalaafua ma syi u ngaa wāyāā wīi wūū Yīñfua koho wo ye.
- ⁸Usyifua, ma" a u ta kāmbehe syāñ nsoho wo, lii tuu ga sya, u saa le cā ye. Laalaa tee gboho ter u na.
- ⁹Mboo nawūū, taa Yāhā ta ma Yater, naa nuhu di, Yāhā ma kuā yir wa ncaha ye.
- ¹⁰Mboo nangbāñ wii ma Yāhā ta ma Yater, naa nuhu di, ma ma yagaa Yāhā koho wo, koo gii ke ma ta ma n ma wale yāñ mii ngaa ge sē kē ye. Ye sē yāā, nyēfyār yō, te wātoo sē -sē n sye ye. Nangbāñ wīi ga ba kua mii nyēfyār wāñ syi dyañ:
- ¹¹Yai ga yir, ke ba war, ke nyē suhu waha, ke fyār n too, te nayōr n kua. Koo syi dyañ nangbāñ ga ba ku kāā u waker laam wo, u wīi n kua.
- ¹²Yāhā ma wii tātān yāñ wāfāy ne, ufua ma -sē u ya waha ma kuee Yesu kur ye, ma tyii Yesu wīi n nii gbāā u laam wo, nuhu ma ufua wān. Tuu waha yia loo na, u ga yiafua nkifai yāā. Loo ne cīinde yrā ne, lii wākuayāā wee le na ye. Loo yrā ne, Yāhā ke bii yē ter ma yee, koo wīi ma n tāy mpāy ye, ke ga ba loo yrā wāā poo kē.
- ¹³Wii ma kōñ n gaha kapee- wāpyeñ kue ye, u ma syi u yee: Yāhā kē, ke woo tyīn n gaha kapee- wāpyeñ kue ye ye. Yāhā koo na, kapee- wee ke troho tāy ye; ke syi, ke saha nawee- tyīn le kapee- wo ye.
- ¹⁴Nawee nawee woo, u yīnde wīi ne, le u tyīn n gaha kapee- wāpyeñ kue koho na.
- ¹⁵Yīnde wīi ma gboho nawee laam wo, loo le kapee pua see. Le kapee pua ma kuee u laam wo, loo le n pai gbā ne.

- 16**Ta laanfa, ya" a syi ye plaha nde ne ye.
- 17**Ye yai ye cã kayũhũ ya kē, ke n yir yãhãyiñ na. Yãhã kē ke re tege n wãã, koo gii ke yãhãcãã- pye. Yãhã sē -sē wee yãhãcãã- wãñ syi, ma gbã n tã ye. Yãhã ke ma mii, ke ma koo syi yalebye.
- 18**Le tãy Yãhã ye, ke n ke cĩnde kapãn pãã wo ye. Loo kapãn ta, wo n nii yrãñ na, ma nii wãn kur bye yahasee ye, wãn tii ke tãhã.
- 19**Wo nna, -ye ye laam yaha kaplãñ ngĩ na, tē ga ye yar: -Ye naa ndityuhu yaha ye nampyeñ kaplãñ ye yalebye! -Ye naa laam ga ye cã naa n pãã! Ye ma syi ye maha naa ncafũhũ di farfar ye!
- 20**Nawee laam ma war, kai- nkãy syi ke sroñ Yãhã ye, u saha koo pye nantãñ ye.
- 21**Kai lii le ga waha wor ta nawee na carle ge tesē kai- nkãy ne ke ma wãpee-, -ye koo bye yi kãã ye laam wo. Yãhã ke kapãn lii tãhã le ye laam wo, -ye yii tege tãã ye, ye le sya. Sukũhũ gaa laam wo, le ga waha ye sya yaha.
- 22**Ya" a syi ye naa Yãhã kaplãñ luhu wãluhu ya ye! -Ye ke yigi, -tee naa le kãnde yãr! Mii loo sē ne ye, ye plaha.
- 23**Mboo wii ma Yãhã kaplãñ luhu wãluhu ya, ma sē -sē le kãnde yãr ye, ma ma mii wii dyañ tuu ma ne yirfayãñ gbe, u u ya yãñ u yãã, u yai u u ya gbihi mii.
- 24**U ma u ya yãñ wa, u yai u u teebehe nkãy gbihi, u ga ta ter ke faha. U saa ke gbihi ye.
- 25**Yãhã kãnde sroñ, le ga waha nawee yi kãã u kapee- wãpyeñ yãmpar wo. Koo syi kē, u ma syi u le luhu wãluhu ya, tuu le faha ye. Mboo wii ma -sē Yãhã kãnde wãcã wĩ ke, ma le yigi klue sĩ ne, ma sē faha le kãnde wũhũ wãpyeñ ne ye, Yãhã ga kaa taha ma na ma kãnkai- bye wo.
- 26**Wii ma yee woo ma Yãhã kãnde wo, u sē -sē waha u yĩnkãi yigi ye, u plaha u ya ya, yĩñ wee u Yãhã kãnde wãyãr ter na ye.
- 27**Yãhã kãnde wãyãr gii ke ma gbegbe, ma maha sroñ wo Tuhufua Yãhã ye, le nde: Ma naa ncir- kue yãñ, calangusyam ne pe fen wo. Tesē driyē kapee- nkãy ke nawee wĩ pye n klaha-, ma" a n tyii koo n waha yia ma na ye.

Syake 2

- 1**Wo nna, yii mpãy tee Yĩñfua Yesu Crise ta ye Yater, ye cã ma yee, nagboho tesē wãsey ne, te kloñ ter u na. Loo na, ye yai ye cã, ye sē yai ye nawee waa gboho, tee waa kloñ ye.
- 2**Yagaa dyañ woo; waa, sãn kãncrã ne kãnde na, nangbãñ nayreyũhũ ne tuu le, ma ba dye ye yawãhã nwoñ wo; fenfua waa bya n -sē pa, nayreya ne tuu le.

- ³Ye ga waha yir, ye nagboho ta u nayreyũhũfua ya na, ye u pye: "Dya, nangbãñ niisaha nge, nii!" Tee -sẽ dur ye u nayreurahafua pye ye yee: "Ho, dya, yir yer kuee!" Laa na, ye ga u pye: "Niisaha ma wo tre tãý kãntraha na."
- ⁴Le ma -sẽ pye ke syi, ye ga waha yee la ye yii yãñ wãcɛñ? Aye! Ye cã, ye laangapeer me pe ye ta, ye mpãy puar mpãy na.
- ⁵Wo nna, -ye yãñ: Yãhã driyẽ nge fenfa yãñ yi, ma yee pe Yesu ta pe Yater, u wĩ n nii pe ye wangbãý laa dyañ. Loo n ta pe n ba dye Yãhã Yai wo, koo fla gii Yãhã bii yẽ ter ke wãwãã wĩ ne nawee- mpãy kẽ, ke wĩ gboho pe laam wo.
- ⁶Yii sã -sẽ nawũũ yãñ nawee draha wo ye. Ha ndee, pe walefa poo pe ye fãý? Poo sã na, pe ne ye tyĩn ga, pe ga ye sãhã pe fãngafa yahasee ye?
- ⁷Poo sã maha na, pe ne naa Crise miyũhũ nge sar, ke miyũhũ gii ke taha ye na?
- ⁸Yãhã sabangbãñ wo, kãnde lii Yãhã le ta, le katan lii le ma ke katan bye yahasee ye, le yrũhũ yar ma yee: "Ma ya wĩ le n tãý ma ye mii syi dyañ, tyii ma nampyeñ wĩ n naa n tãý ma ye ke syi!" Ya" a pye, tee le Yãhã kãnde katan nde yãr, le yõ.
- ⁹Ya" a -sẽ waa puar waa na ye kãnkai- wo, kapee ne tee n pye. Yãhã kãnde na, ye tee pye. Ye ga wãpẽn yãã le na.
- ¹⁰Mboo nawee, taa le Yãhã kãnde katan nen laa miy yaha, le ma mii le Yãhã kãnde katan kur bye kẽ taa miy yaha.
- ¹¹Ye sã yãã, Yãhã kãnde katan laa yee: "Ma" a n cayor le ye!" Katan laa maha yee: "Ma" a n nawee boo ye!" Kãnde lii Yãhã le ta, ke katan syãñ ngĩ bye ma wãcɛñ. Ma" a sya yee, ma sã cayor le ye, ma -sẽ ga nawee boo, ma yai ma cã, ma le Yãhã kãnde miy yaha.
- ¹²Loo na, ye yai ye ta, ye yẽ kaplãñ n naa n yõ ye ye tesẽ ye pyer bye ne. Ye sã yãã, ye ga ba kasãhã yãã le Yãhã kãnde na. Le sron, le ga ba nawee- yi kãã kapee- wãpyeñ yãmpar wo.
- ¹³Mboo wii taa sã ma nampyeñ fen di ye, sukũhũ gaa laam wo, Yãhã sã -sẽ ga ba ma fen di ma wãsãhã na ye. Ye yai ye -sẽ le cã ye yee, fen wãdiñ n tãý ma ter kasãhã yaha.
- ¹⁴Wo nna, nde ma la yĩñ ne nawee ye, u ma yee yẽ ya ne, "Yãhã koo, ke ma ra Yater," u sã -sẽ Yãhã laam wĩ pye ye? Woosyifua ga waha sya yaha la u kapee- wãpyeñ wo le syi ne?
- ¹⁵Ngaa dyañ, taa ma Yesu kãndeyãrwe waa yãã fen wo, faha wãn wee u ye ye, digi wĩ maha waha u na,
- ¹⁶ma" a u pye ma yee: "Wo kuee per gaa na, Yãhã n sya ma n kuee wãwee, Yãhã n ma kẽ kale wãn ne tesẽ dir ne busãã, ma n di naa n yai, segber n naa n kuee." Ma" a -sẽ yee, ma sã u kẽ too wãn nde ne ye, ma yẽ kaplãñ sã nii la tefay dyañ?

¹⁷Yāhā wāta Yater wī ma koo syi. Ma" a Yāhā ta ma Yater, ma sē -sē ke laam wī pye ye, ma Yāhā wāta Yater ma wāwaha.

¹⁸Mboo nawee wii taa Yāhā ya ta ma Yater, ma sē -sē Yāhā laam wī pye ye, n ga waha ma pye: "Mboo, ma Yāhā ya ta ma Yater, ndoo -sē Yāhā laam wī ya pye. Ke syi waa ma ndoo yāā, tē nii Yāhā laam wī pye, u ga cā u yee, n Yāhā ta ra Yater. A mboo, waa ma ma yāā, ma sē Yāhā laam wī pye ye, u ga pye mii u cā u yee, ma Yāhā ta ma Yater?"

¹⁹Ma sē yee la, a Yāhā neŋ ya kē ke ma? Le sroŋ yō; sāndāpee bye le cā ke syi, ma n sege fyar koho wo. A mboo, ma lii pye loo nde wācā wī ne?

²⁰Mboo nawee wii taa sē laam ga ye, ma n traha la le yar ma na, taa ma Yāhā ya ta ma Yater, ma sē -sē Yāhā laam wī pye ye, le ma wāwaha?

²¹Ma laam faha la wo faale wādyaha Brama wī na? U bii sroŋ Yāhā yīnde na. Ah ndee u Yāhā laam wī wāpyeŋ kē le bii ta, u n sya bii u puee Yisyake yigi woo ga diŋ yi Yāhā kē?

²²Ma sē le yāā, u bii Yāhā ta u Yater, ma maha naa ke laam wūhū bye pye. Loo le bii ta u Yāhā wāta u Yater n pye u ye yīŋ ne.

²³Loo nde n ta, Yāhā sabangbāŋ kapān nde n nii cīnde, lii le n yee: "Brama bii Yāhā ta u Yater, ma ke kapān sya le yaha kaplāŋ bye yaha ye. Yāhā n -sē yee, u sroŋ koo yīnde na." Yāhā n u ta ke naambiyā.

²⁴Ye sē le yāā, nawee wii ma nii Yāhā laam wī pye, loo ga ta u n sroŋ Yāhā yīnde na. Le sē yai ma ke ta ma Yater yē ya ne ye.

²⁵Faale canaandile Arabe wī ma ke syi. Woo kē tuu bii koho le Yiisrefa tēnlehe ye, ma bii pe ta, pe n bii fāsaha yāā kānde laa ter ne. Yāhā laam wī nde tuu bii pye, le bii ta Yāhā n yee, u sroŋ.

²⁶Ma" a kadye yāā, wū wee ke wo ye, kakugu kē. Taa Yāhā ta ma Yater, ma sē -sē ke laam wī pye ye, le ma mii kakugu dyaŋ ma ye.

Syake 3

¹Wo nna, nawee- wāklaha, ye ma syi ye naa loo ke buarbuar ye. Ye sē cā la kasāhā per wo, wii mpāy too nawee- klaha, Yāhā ga ba wo sāhā kayi ne nawee- bye na.

²Wo bye wātepye ter syar. Wii ma yee u sē tee n pāā ye, woo ter le le Yesu kānde wāyār ne. U ga waha yia u ya koho kadye kur bye na, u naa u ya yigi.

³Nsyāŋ yē sē na too ne karfee le, ke naa n luhu wo ye, wo n cā waha yia, wo naa ke sroŋ.

⁴Ye sē maha salangbāŋ wī wū yāŋ la? Ke wāgboho naa bye ne, teflahangbāŋ ma ke tra, ke n fā. Ke sroŋsaha -sē ma wāpuage ya, ke fāfa n ke sroŋ kue ngii ma pe tāy.

⁵Yĩnkāi ma ke syi nawee yē laam wo. Le kloŋ, ma -sē le ya sey kangbāhā ne. Ye kāhā cāā kataha nyēfigi wĩ wũ yāŋ. Ke sroŋ gboho. -Ye yāŋ, naancremuu ya -sē ga waha ta, ke bye n suhu tāŋ.

⁶Yĩnkāi ma mii naa dyaŋ. Kapee- ter bye n yi nawee yē wo. Yĩnkāi ga waha kapān nen laa pāā yi, le n ka yaha ye mii kataha naa dyaŋ pe le, le le kapān pāāfua wĩ bye pye klaha- tāŋ. Koo naa nge n yi ke naangbāŋ fla wo sāndāpee pe ma na.

⁷Nawee waha n yia wlaha wān ter bye na, ma te klaha n ta kaha wān: Treresyar wān woo, kānsyām woo, kahakaha wān woo, fua- woo, te bye.

⁸Waa sē -sē waha n yia u yĩnkāi na, ma le ta le n yaha n le ye. Le pee. Yalebye, loo ne, le ma le wā n klaha ke yē laam wo. Sōr sāŋ fla te ma yĩnkāi wo.

⁹Loo roo n ta, ma wo Tuhufua Yāhā sey. Loo yĩnkāi nen ya roo maha n ta, ma nawee- sē yoosēn ne, nawee- mpāy Yāhā pe tāhā, pe n sya ke tay.

¹⁰Kaplāyũhũ wāā n yi wāceŋ kaplāmpee ne yē tee nen wo. Wo nna, ya" a n sya le n nii ke syi ye!

¹¹Waa sē lapihi yāā tesē layũhũ ne te wāā n yi plege neŋ wo ye.

¹²Wo nna, waa sē nasar nkugu katyigi yāā yāā ke kasyāhā sa ye. Waa sē maha defĩ katyigi yāā yāā ke nkugu sa ye. Waa sē maha tetege loho yāā yāā ke klaha nii lawoŋ ye.

¹³Kacāŋ yĩntatoo waa ma la ye laam wo? Le ma pye āwā, u ta wo n u yāŋ cā u yĩntatoo troho wātāhā ter na, tuu maha u ya tege tāā ye, u kayũhũ nkāy pye.

¹⁴Ye ma yee kacāŋ yĩntatoo me ye ne, ya" a -sē laanyar pye, ma maha yii laam wĩ ya kar, cĩinde sē ne ye, ye kawar fua, kacāŋ yĩntatoo sē me ye ne ye.

¹⁵Too kacān ter nde syi sē n yir yāhāyĩŋ na ye, te syi n yir nawee- ye kāntraha na, Setane sāndāpee yĩnfua koho wo.

¹⁶Ye sē yāā, laanyarfa ma pye teeli wo, ma nii pe ya laam wĩ ya kar, kapee- ter bye ga naa n pye ke fla na, kawlāhā ter bye ne.

¹⁷Laantor tii te -sē n yir yāhāyĩŋ na, te ma gbegbe, te n pai kusyir ne, laanyĩn ne, nampyeŋ fen wādiŋ ne, kayũhũ wāpyeŋ ne. Te sroŋ, ma maha ma yaayaa. Kacāŋ laantorfa sē n dye kue ngaa ye, ma kue ngaa ta n yaha ye, u sē maha u nampyeŋ wlaŋ ye.

¹⁸Laanfirfa poo pe n pai kusyir ne tesē yrĩŋ ne pe kānkāyfa kē. Le ma mii yēy dyaŋ pe n tāhā, yēy gii ke wĩ n tāy Yāhā ye. Ke yēy n le ma n pai wāsrōŋ ne Yāhā yĩnde na.

Syake 4

¹Nwa ke sesrār yir ye nsoho wo tesē wāhā ne? Ye laam kapee- koo sē na ke syar, ma nii ye fāy ye laam wo?

- ²Ye ma ngaa klāņ, ye sē -sē ga waha ke kla yāā ye, ye ga yer nawee wāboo na, koo kla wīi na. Ye kāāņ n yāņ gbegege, ke ne pye ye wāņ, ye sē -sē ga waha ke syi yāā ye. Koo syi ke n pai sesrār ne ye nsoho wo. Ye sē Yāhā nar ye, koo kē ye sē ne ke kla yāā ye.
- ³Ye ma sya Yāhā nar, ye wānar ter sē ne tāy ke ye ye, koo kē, ye sē ne ngaa yāā ye. Yataņ wūhū ya tee ne naa n nar.
- ⁴Ye cā ye yee, wii, driyē nge wān n tāy u ye, Yāhā napīi kē u ne. Wii ma n ke, woo ga u ya ta driyē naanfān difua, u u ya ta Yāhā napīi. Ye sē cā la, driyē wūhū tesē Yāhā wūhū ne, ke saha ke ya gbe ye.
- ⁵Yāhā sabangbāņ wo le yrūhū ta ma yee: Yāhā ke Yrā le wo laam wo. Ngaa ter ma gboho wo laam wo Yāhā Yrā na, le ga naa ke yaa, ke n naa ke Yrā wīi yey wo ye. Wo yai wo wii wāā tāņ Yāhā kē. Ye yee la, kapān nde ka yrūhū yaha ke dyaņ?
- ⁶Yāhā -sē maha ke laantār yar wo na; loo ne, le yrūhū ta Yāhā sabangbāņ wo ma yee: "Yataņfa wīi sye Yāhā ye. Mpāy pe -sē pe ya tege tāā ye, Yāhā ke laantār yar poo na."
- ⁷Koo kē, -ye yīņ kor le Yāhā kē! -Ye yii waha, ye Setane sāndāpee yīņfua kar naa n wāā, u -sē ga fā naa n dey ye na.
- ⁸-Ye crā Yāhā na, ke bya -sē ga crā ye na. Kapeepyefa mii, -ye ye klue yee yi kāā kapee- wāpyeņ wo! -Tee ye laam ta pe n nii gbegbe, yii laanteesānsyāņfa mii!
- ⁹Ye cā ye yee, ye ma kāmpee wo, -tee kayaaņ yigi, ye naa ke wūn; -tee ye tetyehe ta, te n wā klaha miyāhā, ye laanfīr wūhū, ke n wā klaha nii kayaaņ wūhū!
- ¹⁰-Ye yii tege tāā ye Yīņfua kē, u -sē ga ye kuā yir.
- ¹¹Wo nna, ya" a n naa yii wāpee pāā ye! Wii ma nii u nampyeņ wāpee pāā, ma maha nii u miipihī yee, ufua Yāhā kānde wāpee pāā, ma maha le miipihī yee. Kānde lii Yāhā le ta, mboo wii taa -sē le miipihī yee, ma wee le yārfua ye. Le miipihī wāyee, loo ya taa pye cā.
- ¹²Yāhā gii ke le kānde ta, koo ya ke ga waha naweeyō cā naweepee ne. Koo ya ke ga waha nawee sya yaha; koo ya ke ga waha nawee pēn. Ah mboo ma nwa, mboo wii raa ma nampyeņ miipihī yee?
- ¹³-Ye luhu ra ye yagaa, yii mpāy tee ne yee: "Wa" a yee, wo sē ka klo nde syi wo nanga ye, sukūhū waa ka le wo, wo ga dye nen pye cātroho na, wo wale yāā."
- ¹⁴Ye -sē ye wāyir yāā wa la sukūhū? Ye wee la kāmbla wāņ syi dyaņ, u tāyale ne, yalaale ma ba nō, u caa.
- ¹⁵Ye yai ye yee: "Yāhā ma sya, wo n kuee wāwee, waa nde pye nde ne."
- ¹⁶Yataņ -sē gboho ter ye na, ye n sya yii sey. Too syi yataņ sē yō ye.
- ¹⁷Wii ma kayīi lii yāā, u yai u lii pye, u ma -sē ke wāpyeņ sye, le fue ma ufua na, le ma kapee ne wāceņ.

Syake 5

- ¹Yagaa, -tee -sē luhu ra ye, yii mpāy tee ma nangbāy! Ye cāã naa ye mii wūn kule ne, kawlaŋ ma, ke n pai ye dye.
- ²Ye nangbān wān nde, te fūhū. Waytōrbir maha ye fahawān le fer.
- ³Ye sān tesē ye war ne, too nde bye te ma kōrfyāhā gaa ter syi ne. Yāhā kasāhā per wo, koo kōrfyāhā nge ga ba le yaha ye na, ke dur too ye kadye na, ke ye pye gbai naa wān syi. Ye nangbān wān wāã ta, le -sē nde driyē plii kua kua wa.
- ⁴Ye sē yāã ye tar tēntēfa war dāã pe kē ye. -Ye naa n luhu pe yēkuān ye! Poo mpāy pe ye tar dir war gbe naa n yi ye kē, pe tēŋ ga dye Yāhā ndityuhu wo, Yāhā gii ke ma tāŋ kai- bye fānga ne.
- ⁵Ye nangbān wān yāã kāntraha nge na, sīsī wān ne, ma di gboho mii naha gii syi dyaŋ pe n pai boo gbā na.
- ⁶Mpāy pe sē wāpee pye ye, yii -sē wāpee yāã pe na ma pe boo; pe sē waha kān ge kān ye koho wo ye.
- ⁷Wo nna, -ye ye laam yīn wo Yīŋfua Yesu n sya ba yir yāhāyīŋ na, u dur ba. Ye sē tawarfua yāã la, tuu ma ne u laam yīn, u sya ba u tar digi yāã gbe? Ah ndee, u ne cāã u laam yīn, u sesafāŋ sēŋ u cā digi tāhā, -tuu u laam yīn, u blokūyār sesar sēŋ te n too. U blokūũ ga ba sesyar kūũ, u pua too, u n cā u yaa.
- ⁸-Ye ye laam yīn ke syi yii ndoŋ, tee kaa taha yii na Yāhā kānde wī ne, ye naa wo Yīŋfua wādurbaŋ sēŋ, koo gii ke gbe taha.
- ⁹Wo nna, ye ma n nii kapirfa yii nsoho wo ye. Mii loo sē ne ye, Yāhā ga ba ye sāhā kayi ne. U wāpaŋ gbe taha.
- ¹⁰Wo nna, ye Yāhā kaplāŋ tōrfa wī wūũ yāŋ, poo mpāy pe naa n pāã Yāhā myaha ne. -Ye yāŋ pe na, pe laam wāyīn ter ne pe fen wo.
- ¹¹Pe bii waha pe ya na too fengbān wo. Koo kē nanga wo n yee, pe wī n tāy. Ye sē faale Syobe wī luhu la, tuu pye fengbān wo, ma -sē bii u laam yīn. Yāhā ke ngii wāã u kē loo kur ye, ye maha loo bye cā. Ye sē yāã, Yāhā nawee fen di busāã ma maha kayī pye u kē.
- ¹²Wo nna, lii le maha pee, ya" a syi naa Yāhā di yāhāyīŋ myaha ne, tesē kāntraha myaha ne ye. Lii ma pye cīnde, -ye yee āwā, ya" a n Yāhā di taha le na ye! Lii ma pye kawar, -ye yee aye, ya" a n Yāhā di taha le na ye! Mii loo sē ne ye, Yāhā kasāhā ga ba ye yigi.
- ¹³Ye laam wo, wii ma pye tuu fen sya, u naa Yāhā nar le ne. Wii ma pye nuhu wo, u naa Yāhā wāsey yay le.
- ¹⁴Wii ma pye yan kafēhe na, u Yesu kāndeyārfa yahaseefa yee, pe n ba Yāhā nar u kē pe sēm- ta, pe u tuhu Yīŋfua Yesu myaha ne.

15Pe ma Yāhā nar laantee nen ne, pe ma yee pe sē laalaa pye ye, ma yee Yāhā ga waha u jaa cīinde, Yāhā ga u yīnwer dur u kē. Kapee- ma pye u yīn na, ke ga kua kāā u na.

16 -Ye le sya, ye ye kapee- pāā naa n yi yii ye, -tee maha naa Yāhā nar yii kē ye wākāhāyir wīī na. Nawee wii ma sya, ma koo pye, u -sē ga nii temm Yāhā yīnde na. Ke syi u ma Yāhā nar laantee nen ne, le ga fla sya u ye.

17 -Ye yān le yān faale cāā Yāhā kaplān tōrfua Yeli wīī wo. U sē pye la nawee wo wān syi dyaŋ? Ma -sē nwo, tuu bii Yāhā nar sesaha wāyigi wīī na. Sesaha n yer cīinde, dye- tāā yrey kuay ne.

18Loo kur ye, u n maha bii Yāhā nar ke wāmiyaha wīī na, yāhāyīn n yār sesar n nii n too, kāntraha wān n maha nii n sa.

19Wo nna, ye laam wo, wii ma le cīinde kānde miy yaha ma plaha, u nampyeŋ waa ma waha yia, ma u plahasaha yar u na, ma u dur le le kānde laam wo, ye cā ye yee, u nampyeŋ u yrā tyīn sya gbā koho wo, ma maha paha tā u kapee- busāā na, ke wīī saa naa n pāā nantān ye.

Pyar saba cir

Pyar saba cir 1

¹Ndoo Pyar kē, ndoo wii n ma Yesu Crise tēnlehe. N saba nwo yrūhū ye kē, yii mpāy Yāhā ye yāŋ yi, yii mpāy ye cāāŋ nii Pōn kāntraha na, Galasyi kāntraha ne, Kapada kāntraha ne, Yasyi kāntraha ne, ma suhu Bitini kāntraha ne. Ye ma nampay mpāy wo, pe wee Yesu kānde wo ye.

²Faale wo, Yāhā bii ye wāyāŋyi wī ta, ma -sē bii ye yāŋ yi. Yāhā Yrā kāmāy na, Yāhā ye laam wā klaha, ye n nii ke wām. Loo na, ye n waha naa n luhu Yesu Crise kaplāŋ ye, tesē u ntāŋ n waha ye kapee- yee laha kāā ye na gbege. Yāhā ke ke laantār wī pye ye kē, ke maha yrīŋ wāā ye kē.

³Yāhā gii ke ma wo Yīŋfua Yesu Crise Tuhufua, -too naa ke sey! Yāhā wo fen di, ma wo ta wo n gbihi dur see laanfāyōm ne. Ke Yesu Crise ta u n yir gbā wo, ma dur ba yrāŋ na gbaafa ye. Loo ne, wo n koho taha yaha Yesu na, ma yee wo ga ba cīinde yrā yāā Yesu kāmāy na, cīinde yrā lii wākuayāā wee le na ye.

⁴Yāhā ke kloho gii gbihi ta yaha ke pii kē, wo ga maha ba ke yāā gbe yāhāyīŋ fla wo. Koo kloho nge, wāfūhūyāā wee ke na ye, wāwluhuyāā wee ke na ye, ke nayōr saa maha kua yāā ye.

⁵Yii mpāy tee Yesu ta ye Yater ma yee u fāŋga gboho, Yāhā fāŋga -sē ga naa n sēŋ ye na driyē n sya ba kua, nawee- bye n ye wāsyayaha yāā yīnde ne.

⁶Koo ngī wī na, -ye naa nuhu di! Wāfāy ter bye ma sya pye ye na, ma nii ye laam wlāhā ye kē yagaa nge na, ke saa ma- ye.

⁷Koo wāfāy nge, ke ma mii ke ye tān n yāŋ, ye ma pye ye Yesu ta ye Yater cīinde. Sān ge, u wī le ga waha kua kāā, u wī -sē waha nawee- ye. Ta n yee pe yai pe u le naawraŋ wo, pe wor yēy yi u wo, u n nii sānyō? Tee Yesu ta ye Yater, le ma kayī, ma ter sān ge yaha, le sē n tōr ge tōr ye. Kawlaŋ tesē wāfāy ne, ke ye dye ma ye tān n yāŋ, le ma pye ye Yesu wāta wī ye Yater, le waha ye laam wo cīinde. Le ma gboho ye laam wo cīinde, Yesu ma ba dur ba per gii, ye ga ba sey tee miingbāŋ yāā.

⁸Ye sē Yesu yāā yāā yīnde ne ye, u ntāŋ -sē dye ye tāy. Yagaa nge ge na, tuu sē sya wee gbaa na ye, ye u ta ye Yater, ma nii nuhu di kacān wee te na ye.

⁹Tee too nuhu di ke syi, ye cā ye Yesu ta ye Yater yīŋ gii na, ye ga ba koo yīŋ wī yāā, koo kē. Koo yīŋ wī ne, ye ga ba sukūhū gaa yāā, ye yrā bya ne.

¹⁰Yāhā ke ga ba ye sya yaha koo wāfāy nge wo mii syi dyaŋ, faale Yāhā kaplāŋ tōrfa bii le fla ke. Yāhā ke ga ba kayī lii pye ye kē, pe bii le cāā tōr yaha.

¹¹U Yāhā Yīndefua Crise Yrā le -sē pye pe laam wo, le naa pe yar ma naa n yee, u Crise ga ba fāy gboho u cā u miingbāŋ yāā tesē u nayōr ne. Koo kai- ngī ke yai ke pye mii syi dyaŋ tesē ke wāpyeŋ cāā ne, pe Yāhā kaplāŋ tōrfa bii koo bye ke kayi ne.

- 12**Yāhā n -sē bii pe yar ma yee, kai- nkāy koo ke yar pe na u Crise wīi na, koo kai-ngīi saa pye pe yīnde na ye, ke ga ba pye yii poo yai na. Ke pye wa yagaa. Mpāy pe ma loo kapāyīi tōrfa nawee- ye, Yāhā Yrā Fānga ma pe ne, Yāhā Yrā lii Yāhā ke no wāā pe ye. Koo kē pe n waha nii le Yesu kapāyīi tōr ye ye. Pe yāhāyīn tēnlehe ge naa loo nde wācān ke.
- 13**Loo ne, ta n ye yar: -Ye ye laam gbihi ta, ye naa Yāhā wūhū pye! -Ye naa yersaha ta ye pyer na! Yesu Crise tuu ga ba dur ba ye kē kayīi lii ne, -ye koho taha yaha loo ya na!
- 14**-Ye naa n luhu Yāhā ye mii kicar dyaŋ pe tuhufua ne! Tee sē ba Yesu cā wa ye, ma naa kapee- nkāy pye, -ye ke miy yaha!
- 15**Yāhā gii ke ye yee, ke kai- laha. -Ye naa n laha ye kānkai- bye wo mii Yāhā wān syi dyaŋ!
- 16**Le sē yrūhū la Yāhā sabangbān wo ma yee, Yāhā yee: "Ta kai- laha, ye bya -ye naa n laha ye kānkai- bye wo ta wān syi dyaŋ!"
- 17**Ye ma nii n pāā Yāhā ne, ye ne naa ke yee wo Tuhufua Yāhā. Tee ke yee ke syi, -ye naa ke myaha gboho ye kānkai- bye wo, ye ta ye pyer naa n sroŋ ke kaplān ne! -Ye naa n nii koo syi ya driyē wo, ye kuper n sya ba nō. Ye sē yāā, Yāhā wo nanem bye sāhā wo pyer wīi na wii wuhu na, nawee- wātyōr wee ye.
- 18**Ye cā Yesu ye par sya yi kāā ye wāle wākapyen kānde wo, kānde lii pe bii yar ye na. Yesu Crise u ye par sya ngii ne, ke syi sē n tōr wale ne ye, ke sē waha n tōr kla gii goo syi ne ke n klaha- ye.
- 19**U ntān wāwoo u ta ma ye yīn par sya. U Yāhā Yīndefua Crise gbā ku mpar draha wo mii mbapēn gii syi dyaŋ ke teelaa sē klaha- ye, ke sē maha wee teele laa ne fla ngaa na ye.
- 20**Driyē ge sē bii tāhā wa ye, Yāhā -sē bii u Crise yān yi ta wa. Yagaa, driyē ke n gaha kuasaha wo, Yāhā u gbe yi yar ye na, u ye sya yaha.
- 21**Yesu woo kē u ye ta ye n Yāhā ta ye Yater, ma maha koho taha yaha ke na. Yāhā kē ke Yesu ta u n yir gbā wo, ma dur ba yrān na gbaafa ye. Loo kur ye, ke n nagboho ta u na, ma u ta u n dugu ga nii yāhāyīn na ke tāy ke kāndigi koho kue ye. Le nii Yāhā ge kē, tee ta ye Yater, ma maha koho taha yaha koo ya na.
- 22**Tee Yāhā cīinde kapān maha yigi, ye ye laam yee laha wa gbegbe. Loo nde ye ta, mpāy bye pe Yesu kānde yār, pe ntān ga waha dye ye tāy. Ta n ye yar, ye tyii ye ntān n sroŋ naa n dye yii tāy, ye wīi n gboho yii laam wo!
- 23**Ye sē yāā, ye ma mii ye gbihi dur see laanfāyōm ne. N sē yee, ye see yi nawee pua wo ye. Ye see yi cīinde yrā pua wo, loo lii le ma Yāhā kapān, lii le cīinde yrā wāā nawee kē. Yāhā kapān loo na, wākuayāā wee le na mii nawee kadye dyaŋ ye.

²⁴Yāhā sabangbāṅ ge wo, le ma le yrūhū yaha ma yee: "Nawee- bye ma mii nyē wāṅ ter syi dyaṅ, pe nayōr ma mii katyigi fyār dyaṅ. Nyē sē ne ba waha tāṅ la ke ku? Katyigi fyār sē ne ba too la te nayōr ne, te wīi n kua kāā?"

²⁵Ma sē yee, wo Yīṅfua kapān loo na, le ga naa n nii yalebye, wākuayāā wee le na ye." Loo kapān nde ne, le ma Yesu kapāyīi lii le tōr yar ye na.

Pyar saba cir 2

¹Loo na, -ye ye laampee wūhū bye miy yaha, ye ma n fufor pye ye, ye ma n ye nampyeṅ wlaṅ le kapee wo ye, ye ma n nii yīnkāhā sānsyāṅ ne ye, ye ma n naa yīnde pye ye, ye ma n wāpee pāā waa wīi na ye!

²Ye cā yīm n tāy pēyāhā ye, u yīm wār ma n le. Ye bya, -ye nii pēyāhā wāṅ ter syi dyaṅ, -tee ta Yāhā kapān wīi naa n tāy ye ye, le Yāhā kapān lii le sroṅ, ma laha, kapee carle laa ge sē wlāhā le wo ye. -Ye le le naa n yaha ye laam wo yalebye! Loo na, Yāhā cīinde wīi ga gboho ye laam wo, ye n le Yāhā kānde wo.

³Ye Yīṅfua wīi cā, ma maha u laantār wūhū yāā gboho, ma cā ye wīi gboho u laam wo.

⁴-Ye yūhū dye Yīṅfua Yesu tāy! U sē ku ye, u ma yrāṅ na, woo kē nwoṅ nakūy ntēmlaha Yāhā ye. Nawee- u sye, pe sē u ta ngaa ye. Yāhā -sē cāā bii woo yāṅ yi, ma yee u ter wān bye yaha.

⁵-Ye yūhū dye Yesu tāy, tee tyii Yāhā n ye ta ke kangbāṅ fāā ye ne, Yāhā Yrā n dye nii ke wo. Yii tee ga maha ba nii koo Yāhā kangbāṅ nge yūndefa, ye naa ke sey ye laam fānga bye ne, tee yii le soho ke koho wo ye kuāṅ ne mii diṅ wāṅ syi dyaṅ. Ye ga ba naa koo pye Yesu Crise myaha ne, loo le ga naa n tāy Yāhā ye.

⁶Yāhā sabangbāṅ wo, le ma le yrūhū ta ma yee, Yāhā yee: "-Ye yāṅ, n nwo, tē cāā nwonfāā ntēmbangbāṅ gaa yāṅ yi ta klo nde wo pe n yee Yurusalem. Koo ke ma ke nwoṅ yīṅ. Ntēmbar nde bye ga ba fāā tā taha koo na. Ke ter wān bye yaha. Koo kē tē yāṅ yi. Wii ma koo ntēmbangbāṅ nge wīi sya cīinde, fyar wīi laa saa ufua dye yāā ye."

⁷Yii mpāy tee ke wīi sya cīinde, ke ma ye ye yīṅ ne, ke ter wān bye yaha. Ma -sē yee mpāy na, pe sē ke wīi sya cīinde ye, yīṅ wee ke na poo ye ye. Le ma le yrūhū ta Yāhā sabangbāṅ wo ma yee: "Ntēmlaha gii nwonfāāfa ke sye, Yāhā ke gbe ma ke ta, ke n sya yīṅ yāā ke nwonfāā na."

⁸Le maha yrūhū ta ma yee: "Koo ntēmlaha kē, nawee- mpāy n pai naa n kūn ke na, pe laha naa n too." Pe Yāhā kapāyīi sye, loo ne pe n kūn ke na, ma n too. Yāhā le ta ke syi.

⁹Yii poo na, tee Yesu wīi sya cīinde, Yāhā ye yāṅ yi. Ye ma u Yīṅfua yūndefa. Yāhā ye ter yāṅ yi ma ye ta ke wām, ye kānkai- n naa n laha. Yāhā ye yee yi wam wo, ma ba ye le ke cāā- wo, cāā- mpāy kacān wee pe nayōr na ye. Ke ye yāṅ yi, ma yee ye naa Yāhā kayūhū yar nawee- na.

- 10**Faale wo, ye sê pye Yâhã wãm ye. Yagaa woo, ye ma Yâhã wãm. Faale wo, ye sê ba cã ma yee Yâhã ye fen di ye. Yagaa tee -sê le cã, ye Yâhã kayĩ yãã.
- 11**Ta naambiyãm, n ye nar laa ne. Ye cã ye ma nampay driyẽ nge wo, plii raa ya tee ga pye ke wo. Loo na, ye laam wũhũ nkãy ke sê n gaha Yâhã kue ye ye, -ye ke miy yaha, ke ma n naa ye wlãhã ye saha Yâhã laam wĩ pye ye.
- 12**Mpãy pe sê Yâhã cã ye, tee mii ye wlãhã nii pe laam wo, -ye ta ye pyer n yõ! Pe ma sya kawar fua n taha ye na, ma yee ye ma kapeepyefa, pe yĩnde ma ye kayũhũ na tee n pye. Ke syi ne, Yâhã ma ke yĩŋ yi pe ye per gii, ye kayũhũ ga ta pe n ke sey.
- 13**Tee mii tee Yĩŋfua Yesu kãnde yâr, -ye yĩŋ kor naa n le yĩŋfa ter bye ye kãntraha nge na! Tee naa n luhu ye kãntraha yĩŋfua ye, woo wii fãnga kur bye ma u koho wo!
- 14**U yĩŋfua tuu mpãy yãŋ yi, ma pe taha yĩŋ na u kãntraha kui bye wo, -ye naa n luhu pe bya ye! Poo mpãy, nawee ma kapee pye, pe ga u pẽn, wii ma -sê kayĩ pye, pe ga u sey.
- 15**Ye sê yãã, Yâhã n ke ye naa kayũhũ pye, ye ta, mpãy pe sê n ke pe kai- cã ye, tesê mpãy ne pe plege, pe ma n waha naa wãpee pãã ye wĩ na ye.
- 16**Yagaa, ye yi kãã yãmpar raa ter fãnga koho wo. Loo na, lii ma tãy ye ye, ye ga waha loo yãŋ gbe. N sê -sê yee, ye kapee- wãpyeŋ kãnde loo gbe ye wãsyayaha flãhã tãy ye. -Ye naa ye troho tãhã nawee- n waha cã, cĩnde Yâhã tẽntẽ- me ye ne.
- 17** -Ye naa nagboho ta nawee- bye na; mpãy bye pe ma Yesu kãndeyãrfa, ye tyii pe ntãŋ n naa n dye ye tãy; -ye naa n fya Yâhã koo na, -ye naa n luhu nawee-yĩŋfuangbãŋ ye!
- 18**Tẽntẽ-, -ye yĩŋ kor naa n le yĩŋfa kê, -tee naa n fya pe na! Mpãy pe ma ye yĩŋfa, pe ma naweeyõm woo, -ye naa n luhu pe ye, pe wee naweeyõm woo, -ye naa n luhu pe ye!
- 19**Ye sê yãã, taa sê yai wãfãy gii ne ye, pe ma ma fãy koo wãfãy nge ne, ma sê le ta kai ye, cã ma n luhu Yâhã ye. Ma"n n pye ke syi, ma pyer n tãy Yâhã ye.
- 20**Ye sê yãã, ke ma pye ye kapee pye cĩnde, pe n ye yigi ma nii ye fãy le wĩ na, le yai ye ne, ye saha laa wãyĩ yãã koo wãfãy na ye. Ke ma -sê pye ye kayĩ pye, pe n ye yigi ma nii ye nuhu le wĩ na, ye n yii ta le sê kai kua ye ye ye, ye ga wãyĩ yãã le na Yâhã ye.
- 21**Ye sê yãã, Yâhã lii ke ye ye, ye naa ye laam yĩn wãfãy wo. -Ye yãŋ, u Yâhã Yĩndefua Crise ge ke syi wãfãy yãã ye wĩ na, ma yee tee naa n yãŋ woo na, ye naa ye troho tãhã u wãŋ ter syi dyaŋ.
- 22**U sê kapee laa syi ge pye yãã ye, kawar wĩ laa sê yi yãã u yẽ wo ye.
- 23**U pye, wii ma u tyehẽ, u saa kapãmpee dur wãã ufua kê ye. U pye, pe ma sya u nuhu mii, u saa yee u ga wãpee pye pefa na ye, u ga u ya le soho Yâhã koho wo, Yâhã gii ke nawee sãhã cĩnde ne.

²⁴U Crise wo kapee- kur bye sya, ma tēŋ u yīŋ na, pe n sya ga u kuey mar trā na, u n ku ke ne. U loo pye ma wo ta, wo n nii nakur wāŋ syi dyaŋ kapee- wāpyeŋ kue ye, ma -sē nii yrāŋ na, ma ga waha naa kai nkāy pye nkāy ke sroŋ. Pe Yesu tee duai, u n le sya laanyīn ne. Loo ta, kapee- nkāy bye pe tee pye wo na faale wo, koo kayaaŋ n kua wo laam wo, wo n maha kadye korkor yāā.

²⁵Ye sē yāā, faale wo, ye pye mii mbaa dyaŋ pe yi kāā u mbanaha kur ye ma -sē plaha. Yagaa, ye wee ke syi nantāŋ ye. Ye dur ba u mbanaha ye, u n nii n sēŋ ye na.

Pyar saba cir 3

¹Ca, yii nanem bye, -ye yīnfar wāā ye pa kē, -ye naa n luhu pe ye! Loo ga ta, ye pa mpāy ma sya Yāhā kaplāŋ sye, pe ma ye troho wātāhā ter yāā ke yō, ma maha sroŋ, loo ga waha pe ta pe bya n Yāhā kaplāŋ sya cīinde. Ye saa yii fāy yē kapān ge ne ye.

²Poo ge ma ye troho wātāhā ter yāā, mii le Yāhā kānde le yar mii, ma maha yāā ye nagboho ya ta pe na, pe ga sya pe naa pe troho tāhā Yāhā yor wo pe ya ndoŋ.

³Ye ma syi yii ta ye naa ye kadye ya wāgbihi ke, nawee- yīnde n yi naa n too ye na ye, mii ye yīnyor wāgbihi dyaŋ nsāāsugu ne, sān kāncrāŋ ngī syi wāleŋ ne tesē nayreyōr wāleŋ ne.

⁴Ye yai ye ye laam poo gbihi, pe n yō pe ter ye kadye sale yaha. Ye laam ma pye pe yō, ma maha ma laanyīn, too syi nayōr nde wee wākua wān ye. Loo le ma kayī Yāhā ye.

⁵Faalefasyam mpāy pe naa Yāhā kānde yār, ma Yāhā ta pe Yater, pe naa pe nayōr ke koo syi; pe ba pe yīnfar wāā pe pa kē, ma naa n luhu pe ye.

⁶Faalefasya Sara pye koo syi. U naa u troho tāhā u puai Brama yor wo, ma sya naa u yee: "Ta yīnfua." Yagaa ya" a nii n sroŋ, ye ma woo Sara pueesyam. Ye saa naa n fya laa na ye.

⁷Pa, yii bye, -ye laantor yāā ye ca kue ye kānkai- bye wo, tee cā wa fānga wee pe na ye. -Ye naa nagboho ta pe na; Yāhā kayī lii wāā ye kē, ke le wāā poo bye kē, loo kayī ne le cīinde yrā wāyāā ne. Mboo wii ma yee ma sē laantor yāā ma cōo kue ye kānkai- bye wo ye, ye ma ba nii Yāhā nar ye syām, ke saa luhu ye kaplāŋ ye ye.

⁸Yagaa, tē ga lii pāā ye bye ye, -ye naa nii yīmbui nen na, tee naa n nii laantee nen ne. Ye bye, ye tyii ye ntāŋ n naa n dye yii tāy mii tuhufua nen pii wāŋ syi dyaŋ. Ye tyii ye laam n naa n tāy yii ne, waa ma syi u naa u ya puar u nampyeŋ na ye!

⁹Waa ma kapee laa pye ye na, ye ma syi ye le dur ufua kē ye. Wii ma ye tyehē, ye ma syi ye le dur ufua kē ye! Ye tyii le n kua kāā ye laam wo, -tee maha Yāhā nar, ke n kaa goo taha u na. Yāhā ye yāŋ yi ye naa ye troho tāhā koo syi, ma yee ke ga ba kaa taha ye na.

¹⁰Le ma le yrūhū yaha Yāhā sabangbāŋ wo ma yee: "Wii ma yee driyē ke tāy woo na, yay diplii n syar u ye, ufua yai u kaplāmpee- wāpāā miy yaha tesē kawar wāfua ne.

11U yai u kur waa kapee- na, tuu kayĩ loo maha yĩŋ klue s̄ĩ, tuu naa yrĩŋ poo ke u nampyeŋ- ne yalebye.

12Ye cã, Yĩŋfua yĩnde ma mpãy na pe kasroŋ pye. U pe Yãhã wãnar yĩmbui luhu yalebye. Mpãy pe -s̄ẽ kapee- pye, Yãhã yer n tã poo na.”

13Yoo ga waha yee, ye ma kasroŋ pyefa, tuu kapee laa pye ye na loo nde wĩ na?

14Ye ma kasroŋ wãpyeŋ maha yigi, ma -s̄ẽ ba wãfã yãã loo kur ye, ye cã ye yee, Yãhã ga kaa taha ye na. Ye ma syi ye naa n fya nawee- na laa ne ye, ye ma syi waa n naa ye laam wlãhã ye!

15-Ye naa u Yãhã Yĩndefua Crise woo ya gboho ye laam wo, woo k̄ẽ u ma ye Yĩŋfua. Tee koho taha yaha Yesu na, mpãy ga ba naa ye yey kai- ne le wĩ na. Ye yai ye pe ȳẽ wãã s̄ya, ye pe yar ye koho wãtahayaha wĩ ne Yesu na.

16Ye ma ga pe ȳẽ wãã s̄ya, -ye -s̄ẽ naa nagboho ta pe na ye ȳẽ kaplãŋ ne, ye naa ye laam yĩn pe ne, ye pe gbihi yar! Ye tyii ye laam n tege nii! Ke syi ne, kãnsroŋ lii Yesu le yar ye na, ye n nii le yãr woo kãmay na, mpãy ma yee ye tee pye, ma nii wãpee pãã ye kãnsroŋ wãyãr wĩ na, fyar ga pe yigi pe kaplãŋ ne.

17Le ma pye, Yãhã laam wĩ ne wo wãfã yãã, wo -s̄ẽ koo wãfã yãã kayĩ wãpyeŋ kur ye. Koo puar wo koo wãfã yãã kapee wãpyeŋ kur ye.

18Ye s̄ẽ yãã, u Crise ḡe le s̄ya ma ku wo kapee- wĩ na. U poo gbã ku t̄ehe nen ya, ma -s̄ẽ wo kapee- kuã kãã wo yĩŋ na u kuãŋ ne. Woo wii tuu sroŋ, u le s̄ya ma ku kapeepyefa wĩ na, ma yee pe waha wãã le Yãhã ne. Pe u kadye boo, Yãhã Yrã n u ta u n yir gbã wo, ma dur ba yrãŋ na gbaafa ye.

19Loo Yãhã Yrã ne, le u ta u n ka maa le Yãhã kapãyĩ pãã mpãy ye pe ku ter wa, pe pye mii nwompihifa dyaŋ fla ngii na pe ma.

20Poo nawee- pye faale wo Nuw̄e cãã na. Pe bii sye pe s̄ẽ luhu Yãhã ye ye. Ke pe kue yãŋ yãŋ laa, Nuw̄e n s̄ya bii ke salangbãŋ fãã kua. Mpãy pe bii luhu Yãhã kapãn ye, pe pye nawee- kuatãã ya. Poo nawee- kuatãã mii n dye ke salangbãŋ wo, ma s̄ya yaha ke loho wo.

21Koo loho nge s̄ẽ nii la mii yagaa wãtããyi dyaŋ loho wo, ke ye s̄ya yaha wa: Ye s̄ẽ tãã yi koo loho wo ma yee ye ga ye kadye wey laha ye. Ye loo pye ma yee ye Yãhã nar, ke ye laam yee laha ye k̄ẽ gbege. Yesu Crise tuu ku ma yir gbã wo, ma dur ba yrãŋ na gbaafa ye, loo ya le ta, koo wãtããyi loho nge n waha ye s̄ya yaha.

22Yesu Crise ka yãhãyĩŋ na, u ma u nii Yãhã kãndigi koho kue ye, kai- bye yĩŋ na. Yãhãyĩŋ t̄enlehe, sãndãã ter bye ne tes̄ẽ fãnga ter bye ne, pe bye yĩŋ kor le u k̄ẽ.

Pyar saba cir 4

1Ye cã ma yee, Yesu Crise kadye sraha wãfã sroŋ yãã. Ye bya -ye ye laam gbihi ta, ye yii waha koo wãfã ter syi nge na, ye naa n yãŋ Yesu na! Ye s̄ẽ yãã, wii woo tuu yer u ya kadye sraha wãfã wĩ na ma fãy, woofua koho yi kãã kapee- wãpyeŋ wo.

²Ma gbe nanga na, ye laam wūhū nkāy ke sē yō ye, -ye koo miy yaha, ye naa Yāhā laam wūhū koo pye, ye sya ba ku!

³Mpāy pe sē Yāhā cā ye, cāā ngii cāā tee sē ba Yesu cā wa ye, ye naa ye troho tāhā pe wāñ ter syi dyañ. Ye sē waha naa yii yigi ye, ye laam wūhū sē ba yō ye. Ye pye sēnwōnafāān. Plii bye ye naa yii wāā gbar na, ma ga naa sēm wō. Nkāy syi ke fūhū Yāhā ye, ye naa koo pye, ma naa ye mpar wān tēñ. Ye tyii ye koo ngīi bye wāpyeñ miy yaha, ye ma- ter ke wāpyeñ na.

⁴Yagaa, mpāy pe sē Yāhā cā ye, pe yāā tee ye troho yi kāā pe kāmpee wo, loo nde pe fe gbe, pe n sya nii ye tyehē.

⁵Per gaa -sē ma ke n pai, le yale nō wa gē nō wa, Yāhā ga ba pe yee, ke pe yey pe naa kapee- ngīi bye pye, ma maha naa ye tyehē yīñ gii na. Yāhā ke per gii ta, ke n pai nakur sāhā tesē yrāñfa bye ne, ye cā koo per sē dey kuee ye.

⁶Ye sē yāā, mpāy bya pe ku wa pe bii le Yāhā kapāyīi luhu pe ya ndoñ. Kai- nkāy pe bii tee pye, pe wāpēn yāā koo wīi na. Yāhā Yrā -sē wāsyayaha wīi yar pe na le Yāhā kapāyīi kāmāy na, le n waha pe ta pe n cīinde yrā yāā, lii wākuayāā wee le na ye.

⁷Driyē wākua yale nō gbe taha. Loo na, -ye kacān yāā, ye yersaha ta ye pyer na, ye waha naa Yāhā nar.

⁸Kai lii le -sē ma yīñ, loo ne nde: Ye tyii ye ntāñ n sroñ naa n dye yii tāy busāā. Ye sē yāā, wii ntāñ ma dye ma tāy, ufua ma sya lii tee pye ma na, u ntāñ wādye wīi ga ta, ma n le wāpee yee yi kāā ma laam wo, le n kua gbegbe.

⁹Wii ma ka ma kaha wo, niisaha wāā u kē, loho ne u n wō, ma" a n yīntaha tāhā u ne ye, ma" a n maha yee, u wāpa wīi sē tāy ma ye ye.

¹⁰Yāhā ke fānga tii la ye nanem bye kē, -ye cā ye yee, ye yai ye te ta, te n laa yō Yesu kāndeyārfa bye kē. Ya" a nii koo pye, ye te wāyigi cā cīinde.

¹¹Wii ma kaplāñ tersaha cā, ma nii Yāhā kaplāñ tōr n yar nawee- na, fānga gaa kē Yāhā wāā u kē. U ma nii Yāhā kaplāñ tōr nawee- ye, u -sē naa Yāhā kaplāñ ya tersaha yar nawee- na. Wii ma koho wāleñ cā u nampyeñ ye, ma nii koho le nawee- bye ye, fānga gaa kē Yāhā wāā u kē. U -sē naa koho le u nampyeñ ye koo syi. U -sē naa n pye koo syi, Yāhā myaha n gboho kānkai- bye wo Yesu Crise kāmāy na. Ye sē yāā, kai- bye fānga ma tāñ Yāhā koho wo nayōr ne. Wākuayāā wee yāā koo ngīi na ye. Amen, le nii ke syi.

¹²Ta naambiyām, Yāhā ke ye tān n yāñ wāfāy gii ne yagaa, ye ma syi le n ye fe gbe, le nii ye ye kafuē laa ye, lii syi le sē yai le ye dye ye.

¹³Tee mii, ye wāfāy yāā, ye tyii le n nii ye ye nuhu wīi! Ye sē yāā, u Yāhā Yīndefua Crise wāfāy ter kē tee n sya. Loo na, u maa dur ba u nayōr ne nawee- bye yīnde na, le ga ba nii ye bya ye laanfīr wīi.

¹⁴Ya" a yāā, pe ye tyehē Yesu kānde wāyār wīi na, -ye ta le n nuhu yigi ye kē. Ye sē yāā, Yāhā Yrā ma ye na, ma ta Yāhā nayōr yīrfua ma ye na.

¹⁵Yii waa ma syi u wāfāy yāā kapee laa wāpyeṅ kur ye mii nawee wāboo dyaṅ, laa na kla gaa wāyuhu, laa na kapee laa ter wīī na tesē nagblaha wīī laa ne ye.

¹⁶Pe ma -sē nii yii waa fāy, ma yee u ma Yesu kāndeyārfua, ufua ma syi u yee fyar woo yigi loo nde ne ye. U -sē naa Yāhā sey, koo gii ke u ta, u n waha u troho tāhā Yesu kānde wo.

¹⁷Yale nō wa, Yāhā kasāhā ga yir yagaa. Ke ga cāā fe gbe Yāhā pii poo na. Wii mpāy too ma Yāhā pii, le ma -sē cāā fe gbe wii na mma ma syi dyaṅ, mpāy pe le Yāhā kapāyīī sye, poo wīī -sē ga ba nii mii?

¹⁸Ye sē yāā, mpāy pe sroṅ, pe yīṅ wāwlohoyi wīī ma war, mpāy pe pee tesē kapeepyefa ne, poo wīī -sē ga ba nii mii?

¹⁹Loo na, mpāy pe wāfāy yāā Yāhā kue koho na, pe yai pe kuee kayūhū ya wāpyeṅ wo, pe pe ya le soho pe kuāṅ ne Yāhā koho wo, Yāhā gii ke wān kur bye tāhā, koo gii ke ma yē ter wo ye lii ne, ke ga le pye wo kē.

Pyar saba cir 5

¹Yii mpāy tee ma Yesu kāndeyārfa yahaseefa, yii me tē n yāṅ yagaa. Ta bya, n ma Yesu kāndeyārfa yahaseefua nii ndoṅ. U Yāhā Yīndefua Crise tuu wāfāy gii fāy, n ke yāā yīnde ne. U ma ba dur ba u nayōr ne tesē u fānga ne, ta bya ga ba koo yāā u flāhā tāy nii ndoṅ. Tē yee n ga lii pāā ye ye, loo ne nde:

²Yāhā ke Yesu kāndeyārfa mpāy le soho ye koho wo, -ye pe yigi yō! -Ye naa pe yāṅ ye naa n sēṅ pe na, mii mbanaha dyaṅ u mbaa ne. Tee le ta le n nii ye laam wīī, ye ma syi ta le n nii ye ye fānga wīī laa ye. Loo le n tāy Yāhā ye. -Ye naa koo ngīī pye pe kē ke dyaṅ laantee nen ne, ye ma n naa wale wīī wūū le wo ye!

³Yesu kāndeyārfa mpāy pe ma ye koho wo, -ye naa n sēṅ pe na! Ye ma syi ye yii ta ye kuā tā pe na ye, -ye nii pe ye cīinde yahaseefayōm, pe n waha naa n yāṅ ye na.

⁴Ye ma nii ye troho tāhā ke syi, Yesu Crise wii u n sēṅ wo bye na, mii mbanaha dyaṅ u mbaa ne, u ma ba dur ba, u ga ba kayūhū gaa wāā ye kē, kii syi ke ma myaha ne, wākuayāā wee ke nayōr na ye.

⁵Naanfām, -ye yīṅ kor naa n le yahaseefa kē! Ye bye, yii naanfām tesē wāle ne, waa ma syi u naa u ya puar waa na ye; -ye naa kayūhū pye yii kē! Yāhā sabangbāṅ ge laam wo, le ma le yrūhū ta nii ma yee: "Yataṅfa wīī sye Yāhā ye. Mpāy pe -sē pe ya tege tāā ye, Yāhā ke laantār yar pe na."

⁶Loo na, -ye yii tege tāā ye Yāhā yīnde na, koo gii ke ma fānga ne. Ye ma loo pye, Yāhā ga ba yalaale yāṅ, ke ye kuā yir ncaha ye.

⁷Ye laam wūhū nkāy bye ke ye fāy, -ye ke bye ta ke n nii koo yīṅ wūhū. Ye sē yāā, koo kē ke n sēṅ ye na.

⁸-Ye naa ye laam wūū, ya" a n faha yii yaha ye! Ye sē yāā, ye napīī Setane ma mii jar wāṅ syi dyaṅ, tuu n syii ma gbey n klaha, ma n ke u ma wii yāā yigi u u kaa.

9 -Ye yii waha ye u wĩ sye, -ye Yesu ya ta ye Yater, Setane ma n ye yãã yigi ye! Ye cã ma yee driyẽ kur bye wo, ye nampyeŋ- mpãy pe n yãr Yesu kãnde wo, pe bya ma koo wãfã y nge na ye wãŋ syi dyaŋ.

10Ye ma faa fã y car, yalaale ma ba nɔ, Yãhã gii ke kayũhũ ter bye wãã nawee kẽ, ke ga dye ye ye, ke ye ta ye n kuee yai tãŋ ke nayõr wo, ye seefar rii wĩ na tee le Yesu ne. Yãhã ga ye ta ye n nii nawee- mpãy syi ke n ke. Ke ga ye ta ye n le ke kãnde wo. Ke ga fãnga wãã ye kẽ. Ke ga maha ye ta ye n kuee le Yesu kãnde wo laantee nen ne.

11Yãhã ya kẽ, ke ma fãngafua, wãkuayãã wee ke fãnga na ye. Amen, le nii ke syi.

12Silaasyi kẽ tuu ra koho soho, ta n waha sabagberle nwo yrũhũ ma nɔ wãã ye kẽ. Tẽ lii yãã u kue ye, u n sroŋ Yesu kãnde wo. N kaplãŋ ngĩ yrũhũ ye kẽ ma yee, n ga ye laam gbã, tẽ ye yar, ye n cã ye yee, lii tẽ tõr yar ye na saba nwo laam wo, loo ne le ma le cĩnde Yãhã laantãr wĩ. Yãhã loo wãã wo kẽ, -ye le gbihi le yaha ye laam wo!

13Yesu kãndeyãrfa yawãhãfa mpãy pe ma Babilon wo, poo mpãy Yãhã pe yãŋ yi ye wãŋ syi dyaŋ, pe bye ye syar. Mareke wii u nii ra dya Yesu kãnde wo, u bya syaha wãã ye kẽ.

14-Ye naa syaha wãã yii kẽ, mii tuhufua nen pii wãŋ syi dyaŋ pe ntãŋ dye pe ya tãy. Yãhã ke yrĩŋ wãã ye bye kẽ, yii mpãy tee seefar le u Yãhã Yĩndefua Crise ne.

Pyar saba syãŋ wuhu

Pyar saba syãŋ wuhu 1

¹Ndoo Syimu Pyar kê, tẽ saba nwo yrũhũ nɔ wãã ye kê, ndoo wii tẽ ma Yesu Crise tẽntẽle, ma maha ma u tẽnlehe. N u saba yrũhũ nɔ wãã yii kê, yii mpãy tee Yesu Crise ta ye Yater mii wo wãŋ syi dyaŋ. Too Yesu ta wo Yater mii, ye bya u ta ye Yater koo syi wãceŋ. Yesu kê u loo nde ta, woo wii u sron, woo kê u ma wo Yãhã, ma maha ma wo Syayahafua.

²Tee Yãhã wũhũ cã n gaha yaha ye mii, tesẽ wo Yĩŋfua Yesu wãcãŋ ne, Yãhã ke naa kaa taha ke kayũhũ wãpyeŋ na ye kê tesẽ yrĩŋ wãwãã ne ye kê.

³Yãhã fãnga gii ke ma wo Yĩŋfua ne, koo ke wo ta wo n u cã; woo wii tuu wo yãŋ yi, ma yee too u miingbãŋ nayõr yãã yĩnde ne, u laantãr ne. Too u cã, u kai- bye wãã wo kê, wo waha naa Yesu kãnde yãr, wo maha naa ke laam wĩ pye.

⁴Koo kê, Yãhã ke bii yẽ ter wo ye kayũhũngbãhã nkãy wĩ ne, ke koo wãã wo kê. Ke ye ta ye n nii ke pii ma nii ke laantãr ne. Loo nde ga ta, ye n yii waha ye yi kãã yĩnde wãpyeŋ wo, loo lii le nawee- kai- bye pye n klaha-.

⁵Loo nde wĩ na, ye ma Yesu Crise ta ye Yater, -ye yii waha ye naa ye troho tãhã kãnyĩ wo! Ye ma -sẽ ye troho tãhã kãnyĩ wo, ye yii waha ye Yãhã wũhũ cã.

⁶Ye ma -sẽ Yãhã wũhũ cã, -ye yii waha ye naa yii wãyigi cã. Ye ma -sẽ yii wãyigi cã, -ye yii waha ye naa yii plãhã wãfãy wo. Ye ma -sẽ yii plãhã wãfãy wo, -ye yii waha ye Yãhã wũhũ yigi klue sũ.

⁷Ye ma -sẽ Yãhã wũhũ yigi klue sũ, -ye yii waha ye Yesu kãndeyãrwai wĩ naa n tãy ye ye. Ye Yesu kãndeyãrwai wĩ ma -sẽ n tãy ye ye, -ye yii waha nawee- ter bye ntãŋ naa n dye ye tãy.

⁸Koo kayũhũ ngĩ bye yai ye ke yigi. Ye ma nii n gaha yaha ye koo kayũhũ ngĩ wãpyeŋ ne, ke saa ye ta ye n nii naa n yãŋ ke dyaŋ ye. Ke ga ta kaa n naa n taha ye Yĩŋfua Yesu Crise wãcãŋ na, ye n u cã war. Loo ga ta ye saha cer u na ye.

⁹Wii ma -sẽ yee u sã koo kayũhũ ngĩ yigi ye, ke ma mii ufua n yãŋ tũntũn u ya tãy, u ma fũũ ne wãceŋ. U faale kapee- nkãy ke sya yee laha kãã u na, u loo wĩ faha.

¹⁰Wo nna, loo ne, n ga ye yar nde ne: Yãhã ye yee, ma maha ye yãŋ yi, ye n nii ke wãm. -Ye naa n ta loo kayĩ nde n waha yãŋ naa n cã ye pyer bye na. Ye ma nii koo pye, ye saa yi kãã Yãhã kãnyĩ wo ye.

¹¹Loo na, wo Syayahafua Yesu wii u ma wo Yĩŋfua, Yãhã ga kãnde sron wãã ye kê ye n dye u Yai wo, u Yai gii wãtooyãã wee ke na ye.

¹²N ga nii waha n kai- ngĩ gbihi naa n yar ye na. Ke ma sya pye ye ke cã wa, ma sya Yesu cĩnde wũhũ ngĩ gbihi yigi wa klue sũ ne.

¹³N ma pye wa yrãŋ na, n loo nde yãŋ ta tẽn, n naa ye laam too ke ne, ye ma n naa faha ke wãpyeŋ ne ye.

¹⁴Ndoo ge le cã, ta yirfua ntĩhĩ ge kua kua wa. Wo Yĩnfua Yesu ba ra cãã yar yaha wa le ne.

¹⁵N ga nii kuã yir, n naa ye yar le Yesu kãnde wũhũ ne. Ke syi n ma ba yee n wee ye, ye laam n waha naa n too koo kai- ngĩ bye na yalebye.

¹⁶Wo ye yar ma yee, kacãn wee wo Yĩnfua Yesu fãngangbãñ na ye, u ga ba dur ba kãntraha nge na. Cĩinde ne. Nkãy too ye yar ngĩ, nawee waa laam wũhũ sã kã tuu gbihi pãã ta mii ngbã y dyañ ye. Nkãy too ye yar, cĩinde ne. Wii ge Yesu nayõr yãã yĩnde ne.

¹⁷Wo Tuhufua Yãhã ba nagboho ta Yesu na ma ba ta, cãã- mpãy n yehe u na palpal; wo ba pye loo nde pyesaha wo. Yãhã yĩmbui n yi cãã- mpãy laam wo ma yee: "Ta Dya kã nwo ne, u ntãñ dye gboho ter ra tã y. Woo u ra laam yĩn yalebye."

¹⁸Wii ge le yĩmbui nde luhu, le ba yir yãhã yĩñ kue ye. Loo yale nde wo, wo pye Yesu ne ke yãñ yĩñ na. Koo yãñ nge nii Yãhã yãñ.

¹⁹Loo nde n ta, Yãhã kaplãñ tõrfa pe bii kai- nkãy cãã yar yaha faale cãã na, wo n ke cã laha ma cã cĩinde wũhũ kã. -Ye ndityuhu yaha ke na ye ke luhu yõ! Ye sã yãã, koo kaplãñ ngĩ ma wo ye mii naaloho cãã- dyañ wam fla gaa wo, ke nii n tar yainsaha n sya ba dar, yĩñ yẽ yrompua n yi u cãã- le wo laam wo.

²⁰Lii le ma yĩñ, ye cã ye yee, Yãhã kaplãñ tõrfa pe kaplãñ nkãy yrũhũ yaha Yãhã sabangbãñ wo, waa saha ke yĩntaha cã u ya ya, u waha ke tõr yar waa na ye.

²¹Ye sã yãã, koo kaplãñ ngĩ, nawee waa laam wũhũ sã kã ye. Ke yi mpãy yẽ wo, Yãhã Yrã pye pe ne, ma naa pe yar ke Yãhã kaplãñ ne pe n naa ke tõr nawee- ye.

Pyar saba syãñ wuhu 2

¹Faale cãã na, kawar Yãhã kaplãñ tõrfa pye yãã Yiiffee- laam wo. Koo syi dyañ, kawar kaklahafa ga ba pye ye laam wo. Pe ga ba pay yir kawar kaklaha nkãy ter ne ye laam wo, ye saa cã ge cã ye. Koo kawar kaklaha ngĩ ga ba nawee- yĩntar figi pe kã. U Yĩnfua wii ge tuu ba pe kawar kaklahafa mii sya yaha, pe ga ba dur pe u wĩ sye. Loo kapee nde wĩ na, pe wĩ ga klaha- kirkir.

²Nawee- busãã ga ba naa n taha pe na pe naa n yãr pe laampee kãnde wo pe ne, pe maha naa tyatyãhã pye mii pe dyañ. Poo mii ga ba ta nawee- n naa n yee, a Yesu cĩinde sã n tã y ye, u kãnde sã maha yõ ye.

³Pe ga ba naa kawar wũhũ pãã ye ye, pe ye war wlañ naa n sya ye ye. War wĩ ya le n tã y pe ye. Yãhã gii ke nawee- sãhã, ke pe sãñ yaha, ma n pai pe pẽn; ke sã sã wã y ye.

⁴Ye sã yãã, faale cãã na, yãhã yĩñ tẽnlehe mpãy ge pe bii kapee pye, Yãhã sã tyii pe na ye. Ke pe yigi ma pe ta yaha wam teele laam wo, pe n nii kasãhã per sãñ ke fla na.

⁵Ye -sã maha yãã, faale wo, Nuwe cãã na Yãhã sã bii tyii koo cãã driyẽfa na ye. Ke bii langbãñ yi tã koo cãã driyẽ naweepee- kur bye na ma pe boo. Nuwe woo ya, u naa

kānsronj yar nawee- na. Yāhā n ta woo yīŋ n waha wloho yi le wo, woo tesē nawee-kuasīi mpāy ne.

⁶Ye sē maha yāā, faale Sodōfa tesē faale Gumorfa ne, Yāhā kasāhā too pe na, ke n pe pēn, ma pe wīi kua naa ne. Yāhā ke koo ngīi pye, ke le yar, ke ga ba naweepee- bye pye ke syi.

⁷Yāhā n Lote woo ta, u n wloho yi le wo. Lote naa kasronj pye. Ke fla naweepee-, pe naa pe troho tāhā mii, le naa Lote yaa.

⁸Lote bii naa n sronj. Tuu -sē pye naweepee- mii laam wo, ma naa kaplāmpee- luhu pe yē na, ma maha naa pe kapee- yāā pe naa n pye, loo nde sē naa n tāy Lote ye ye, le naa u laam wlāhā ma sya naa u fāy.

⁹Ye ma koo ngīi bye yāŋ, yaa cā mpāy pe n taha Yāhā na, Yāhā cā ke ga waha lii pye pe n waha wlohoyisaha yāā wāfāy wo. Mpāy pe kapee- pye, Yāhā maha cā ke ga lii pye, ke ba pe pēn ke kasāhā per wo.

¹⁰Mpāy pe pe ya laam wūhū ya pye, ke wee gbegbe ye, mpāy ne pe n yee waa ter wee poo yīŋfua ye, Yāhā ga ba poosyifa mii pēn. Kawar kaklahafa mpāy wīi tē pāā ye ye, pe bye ma koo syi; pe sē n fya ngaa na ye. Yataŋ gboho pe na. Pe sē maha n luhu waa ye ye. Pe sē n fya gε fya yāhāyīŋ naweeyōm wātyehε na ye.

¹¹Yāhāyīŋ tēnlehe gε pe sya ma fānga ne, ma maha waha n yia kai- busāā na, ma ta ter pe kawar kaklahafa mii na, poo mii gε sē n sya yāhāyīŋ naweeyōm tyehε Yīŋfua tāy ye.

¹²Poo kawar kaklahafa mii, pe sē laam ga ma cā nkāy pe n pye kapee kē ye. Pe ma wlaha wān ne wācεŋ, kacān wee pe ye ye. Te wīi ma lii ne, nawee- pe te par- yigi naa n boo. Poo kawar kaklahafa mii tyehε nkāy pe n tyehε, pe sē ke yīntaha cā ye. Pe wīi ga ba klaha- mii too wlaha wān nde wāŋ ter syi dyaŋ.

¹³Kapee- nkāy bye pe n pye, ke ga ba dur cīn tā pe na. Tefen ya re n tāy pe ye. Pe re pye yaiwaha na nawee- yīnde na. Ya"n nanihi dir soho, poo mii ma pye ye nsoho wo, fyar ga ye yigi pe wīi ne. Le ne nii mii faafīi dyaŋ teewole ne le na.

¹⁴Pe ma cōo yāā yīnde ne, pe ga naa u yāŋ, pe naa u wāke wīi loo ga. Pe sē kapee- pye n yai ye. Mpāy pe sē waha kānde nen yār ye, pe pe wlaŋ n le kapee- wāpyeŋ wo. Pe ga waha pye mii pe wale yāā, loo ya le ma pe laam wo. Yāhā kasāhā too wa pe na!

¹⁵Kānde lii le sronj, pe loo miy yaha ma -sē plaha. Bosor dya Balaam tuu bii kāmpee lii yār faale cāā na, loo kāmpee ne pe gbe. Wale wāyāā wīi bii gboho Bosor dya Balaam laam wo, u n sya kapee pye le wale kur ye.

¹⁶Tuu sē luhu Yāhā ye ye, Yāhā -sē le kuān u ne. Ye cā kānkoŋ sē n pāā ye rehe? U Balaam tuu naa n gaha u kānkonsyoho ne u nafāā tētēsaha wo, Yāhā n ta u kānkonsyoho n nawee yīmbui gbe ma kuān u kaicāfua Balaam na, ma u ta u n u nafāā tēn nde wīi miy yaha.

¹⁷Poo kawar kaklahafa mii ma mii plii rii syi dyaŋ te waha, loho wee te wo ye. Pe maha ma mii sesaha dyaŋ ke wə, teflaha n ke gbe ter, ke sē yāā pa ye. Wam teele lii le ma kacān wee pe wam ter na ye, Yāhā ga ba pe ta koo fla na.

¹⁸Yataŋ kaplāŋ ya ke n yi pe yē wo, kaplāŋ nkāy yīŋ wee ke na ye. Pe kawar kaklahafa mii pe yār n tāy pe ye. Pe pe kaplāntāhā ta ma nawee- wlaŋ n le pe kapee-wāpye kānde wo, nawee- mpāy pe fe dye Yesu kānde wo.

¹⁹Pe pe wlaŋ, a loo ga ta pe n wloho yi yāmpar ter bye wo. Poo ge -sē mii, pe saha fer sya kapee- wāpyeŋ koho wo ye, kapee- nkāy ke pe le gbā wo. Ye cā ma yee, kai lii wī ma gboho ter mboo wii laam wo, maa nii loo kai yāmpuai.

²⁰Ye sē yāā, Yesu Crise wii u ma wo Syayahafua, ma maha ma wo Yīŋfua, nawee-mpāy ma u wī cā, u wī ga pe ta, pe n driyē wūhū ngī yāā pe ke miy yaha. Pe ma ke kapee- wāpyeŋ miy yaha, ma -sē maha ba pe ya dur ta, koo kapee- ngī n maha yia pe na, pe wī ga pee le ter faale yaha, faale gii pe sē ba u Syayahafua Yesu Crise cā wa ye.

²¹Pe ma ne yee, pe sē le kānsroŋ yāā cā ge yāā cā ye, loo ne ga puar pe na, le ta ter ke yagaa na, pe le kānsroŋ cā, ma le sye, poo saa luhu Yāhā yē kaplāŋ ye ye, kaplāŋ nkāy ke cāā yar pe na.

²²Pe wī ga ba nii kra plāhā nge ne ke n yee: "Pūū tuu ba ngii tu yi yaha, u dur ba ke gbe di." Ma suhu ke nampyeŋ nge ne ke n yee: "Tyē wii tuu yi layūhū laam wo ma nii gbege, u nwo tuu dur ga nii u ya kloŋ far wo."

Pyar saba syāŋ wuhu 3

¹Ta naambiyām, ta saba syāŋ wuhu kē yagaa tē yrūhū wāā ye kē. Ya" a yāā, tē nii ye laam too ke kai- ngī ne pe saba syāŋ mii bye wo, n n traha ye kacān yāā ye waha naa laam wūū.

²Loo na, ye ga naa ye laam too faale cāā Yāhā kaplāŋ tōrfa kaplāŋ na, nkāy pe bii cāā pāā yaha; ye ga maha naa ye laam too wo Yīŋfua kaplāŋ na, woo wii u ma wo Syayahafua. Koo kaplāŋ kē, Yesu tēnlehe naa nawee- klaha ke ne. N n traha ke bye ma n faha ye na ye.

³Lii le ma yīŋ, ye cā driyē kuayale wo, nawee- mpāy ter ga ba yir, pe naa pe troho tāhā pe ya laam yor wo. Pe ga ba naa ye ler, pe naa n yee:

⁴"Ye Syayahafua sē naa n yee la, woo ga dur ba? Ha u -sē maha kuee na? Mpāy pe pye ye wāle, ma naa u Yesu wādur sēŋ, pe bye sē ku tāŋ la? Ke driyē -sē nge nantāŋ ke ya kai na, mii ke wātāhā cāā dyaŋ!"

⁵Kai laa -sē nde, pe le sye, ma yīmpe tyīn tā ma yee poo sē le cā ye, loo ne nde: Kai- bye fegbecāā na, Yāhā kapān ne le ta yāhāyīŋ n nii kāntraha ne, ma maha ta loho n nii ke ya ya, kāntrawaha ne ke ya ya.

⁶Yāhā kapān n bii ta sesangbāŋ gaa n too ma sya langbāŋ yi, ma pe kāntrahafa bye wī kua.

⁷Yagaa yāhāyīŋ tesē kāntraha ne, too nde maha ma le Yāhā kapān koho wo, per gaa n sya ba nɔ, per gii te n pai suhu naa wo. Ke per, mpāy pe sē n luhu Yāhā ye ye, Yāhā kasāhā ga ba too pe na, pe wīi n pye klaha- tāŋ.

⁸Ta naambiyām, kate nen laa ma, ye ma syi le n faha yāā ye na ye: Ye sē yāā, Yāhā ye per neŋ wātyīi ma mii dyε- yīibua dyaŋ; dyε- yīibua wātyīi -sē ma mii per neŋ dyaŋ.

⁹Yāhā yē ter lii ne, le sē n too mii mpāy dyaŋ pe le wātoo wīi wūū mii ye. Yāhā ke koho ta ke n yīn yii wīi na. Ye sē yāā, ke sē n traha nawee nen waa wīi gε n klaha- ye. Ke n ke nawee- byε n waha yāŋ cā, pe le sya pe cā pe kapee- sē yō ye, pe ke wāpyeŋ miy yaha.

¹⁰Yīŋfua wādurba per -sē ma ke n pai, koo per nge ga ba nawee- fe gbe mii yuhu wāŋ syi dyaŋ. Koo per nge na, yāhāyīŋ ga ba gbe tā gbleŋ gaa ter syi ne, kii syi ke ga nawee- ta pe n fya. Naa ga ba yāhāyīŋ wān nde byε suhu muu, ngaa gε saa ba pye ye. Kāntraha tesē ke wān byε ne, ngaa saa ba pye ye.

¹¹Tee cā wān nde byε ga ba suhu, -ye kacān yāā ye troho wātāhā na! -Ye naa Yāhā ke ye laam fānga byε ne! -Ye naa n laha ye kānkai- byε wo!

¹²-Ye naa koo pye, ye naa ke Yāhā per sēŋ. Tee ga waha yia nkāy byε na, -ye yii waha, ye naa koo byε pye, koo per n pa farfar. Koo per nge gii, naa ga ba yāhāyīŋ kua, ke naa karwran n yāhāyīŋ wān nde byε yēy tāŋ.

¹³Yāhā -sē yē ter wo ye ma yee, ke n pai yāhāyīŋfāŋ gaa tāhā wo kē tesē kāntrafāŋ gaa ne. Koo kāntrafāŋ nge na, kai- nkāy ke sroŋ, nawee- byε ga ba naa koo ya pye. Koo kē too n sēŋ.

¹⁴Ta naambiyām, ke per ke nge ke sē nɔ wa ye, -ye yii yigi, ye ye troho wātāhā ter ta ke n yō Yāhā yīnde na. Ke per ma nɔ, laa wāpee ma n pye ye kue ye ye. Loo ga ba ta, ye laam n tege nii teele nen wo.

¹⁵Ya" a yāā, wo Yīŋfua u nii kuee wādurbaŋ ne, -ye cā ye yee, u n ke nawee- byε pe waha syayahasaha yāā. Yāhā laantor wāā Yesu tēnlεhe Pɔl kē. Woo wii u ma wo Yesu kāndeyārwebua. Woo bya Yīŋfua wādurba wīi yāā yrūhū yar ye na saba wo.

¹⁶Saba mpāy byε wo tuu yrūhū nɔ wāā nawee- kē, u ma ga Yīŋfua wādurba wīi pāā, u ma ne loo nde ya pāā, lii tē pāā yar ye na nde. Pɔl saba wo, kaplāŋ nkāy ma ke wāwar sē n tāy ye. Mpāy -sē koo kaplāŋ ngīi figi le pe yor wo, ma nii ke tōr pe laam wātōr. Loo nen ya pe maha n pye Yāhā sabangbāŋ kaplāŋ nkāy ne, ke bii cāā yrūhū yaha wa. Poofa mii, pe sē laa cā ye, pe laam wo pe sē Yāhā ta pe cīinde Yater ye. Pe ya wīi ne, pe n klaha- ke syi.

¹⁷Ta naambiyām, yii poo na, n ye yar laha yagaa. -Ye yii yigi, mii loo sē ne ye, mpāy pe sē cīinde cā ye, pe kawar kaplāŋ ga ba ye ta, ye n plaha ye le kānyīi miy yaha, kānyīi lii tee ba cāā maha yigi klue sīi.

¹⁸Tee yai ye naa lii pye, le nde: -Ye naa n gaha yahasee ye, wo Syayahafua maha wo Yīŋfua Yesu Crise wīi wācāŋ ne tesē u laantār ter wāyar ne nawee- na! U myaha yai

nawee- byε pe naa ke sey yagaa, ke maha kuee yai tãŋ koo syi ke kuãŋ ne. Amen, le nii ke syi.

Nsān saba cir

Nsān saba cir 1

¹-Ye yāŋ, kai- nkāy tē ga yar ye na, ke wii wīl pāā tuu cāā pye wa kai- bye fegbecāā yaha. Woo kē Yāhā Dya Yesu Crise ne, tesē u kaplāŋ nkāy ke cīinde yrā wāā nawee kē. Tuu pye kāntraha na, wo ba naa u yē kaplāŋ luhu, wo naa u yāā yīnde ne, wo sē u yāŋ naa n yai ye, ma sya naa koho te u na.

²Woo kē u cīinde yrā wāāfua. Wo u yāā yīnde ne, koo kē wo u wīl pāā ye ye. Woo kē u pye Yāhā tāy, ma pa cīinde yrā ne, lii wākuayāā wee le na ye.

³Woo wii too yāā yīnde ne, ma u yē kaplāŋ luhu, wo u wīl yar ye na. Wo n traha ye seefar le wo ne. Ye sē yāā, wii seefar le Yāhā ne, tesē ke Dya Yesu Crise ne, ke syi ne ye ga nii wo wāŋ syi dyaŋ.

⁴Wo kai- ngīl yrūhū n yar ye na, le ma wo ye nuhungbān.

⁵Yesu tuu wo klaha lii ne, le nde, waa le yar ye na. Yāhā ma cāā-, wam wee yāā ke na ye.

⁶Wo ma yee wo seefar le Yāhā ne, ma -sē maha n yār wam wo, wo sē laha ye. Wo ma kawarfuafa, wo sē cīinde ke ye.

⁷Yāhā ke -sē ma cāā- wo, wo ma -sē n yār ke cāā- wo, wo wāā le wii ne. Yāhā Dya Yesu ntāŋ mpāy pe woo, pe wo kapee- bye yee laha n kāā wo yīŋ na gbegbe.

⁸Wo ma yee wo sē kapee laa ge pye yāā ye, wo plaha wii ya, cīinde wee wo wīl laa na ye.

⁹Kapee- nkāy too pye, wo ma -sē ke pāā yi Yāhā ye, ke ga tyii wo kapee- foho na ke kuāŋ ne. āwā, Yāhā yee, ke ga wo kapee- bye yee laha kāā wo yīŋ na. Yāhā sroŋ, ke sē dur n yi ke kapān kur ye ye.

¹⁰Wo ma -sē yee wo sē kapee- pye ye, wo Yāhā ta kawarfuafua, ke kapān sē nii gbāā wo laam wo ye.

Nsān saba cir 2

¹Waa u pii ne, n kai- ngīl yrūhū n yar ye na, ye ma syi ye ba naa kapee- pye ye. Wii ma -sē kapee pye, koholefua ma, u sē kapee pye yāā ye, u ga ba dye ye kue ye u Yāhā syii ye kē. Woo kē Yesu Crise ne, woo wii u sroŋ.

²U ba ku mpar draha wo wo kapee- wāpye wīl na. Loo n ta, Yāhā n ga wo wānar sya wo ye wo kapee- wāpye wīl na. N sē yee wii ya kapee- ye, nawee- kur bye kapee-.

³Kānde lii Yāhā le ta, wo ma le kataŋ yār, wo ga cā wo ma Yāhā ne.

⁴Wii ma yee woo ma Yāhā ne, u sē -sē le kānde kataŋ yār ye, woofua ma kawarfuafua. U Yāhā cīinde fla sye.

- ⁵Wii u -sē Yāhā laam wīl pye, Yāhā wīl sroŋ n tǎy woofua ye cīinde. Wo laam wo, nawee tuu ga waha pye mii u cā u seefar le Yāhā ne, loo ne nde:
- ⁶Wii ma yee woo seefar le Yāhā ne, u yai u naa u troho tāhā Yesu yor wo.
- ⁷Naambiyābuam, lii tē ga yrūhū yar ye na, Yāhā kānde katanfuē laa sē ne ye; katan lii le bii cāā yar ye na, loo ne. Loo katandyaha nde kapān laa ne; ye le luhu yāā:
- ⁸Le ma katandyaha, ma maha ma katanfuē. Lii le ta le n nii katanfuē le nde: Yesu Crise u troho tāhā le wo, ye bye ne. Ye sē yāā, wam ter n kāā, le Yesu Crise cīinde cāā- n nii n yehe wo kē.
- ⁹Wii ma yee woo u troho tāhā ke cāā- na, ma -sē tyii u nampyeŋ wīl n fūhū u ye, ufua ma wam wo nantāŋ.
- ¹⁰Wii nampyeŋ ntāŋ ma dye u tǎy, ufua ma cāā- wo. Waa ter saha kapee wāpyeŋ yāŋ gbe woofua pyer na ye.
- ¹¹Wii ma -sē tyii u nampyeŋ wīl n fūhū u ye, ufua ma wam wo, u u troho tāhā wam wo, u sē u ya kakue cā ye, pe wam u ta u n nii fūū wāŋ syi dyaŋ.
- ¹²Waa u pii ne, n saba nwo yrūhū ye kē, ye le cā ye yee, ye kapee- yee laha kāā wa ye yīŋ na gbegbe Yesu kāmāy na.
- ¹³Yii mpāy tee ma wāle, n saba nwo yrūhū ye kē, ye cā ye yee, wii tuu pye ke kai- bye fegbeyale wo, ye u wīl cā yigi. Yii mpāy tee ma naanfām, n saba nwo yrūhū ye kē, ye cā ye yee, Setane wii u ma sāndāpee yīŋfua, ye u yia.
- ¹⁴Waa u pii ne, n saba nwo yrūhū ye kē, ye cā ye yee, ye wo Tuhufua Yāhā wīl cā yigi. Yii mpāy tee ma wāle, n saba nwo yrūhū ye kē, ye cā ye yee, wii tuu pye ke kai- bye fegbeyale wo, ye u wīl cā yigi. Yii mpāy tee ma naanfām, n saba nwo yrūhū ye kē, ye cā ye yee, laam ma ye ye Yāhā wūhū kue ye. Ye Yāhā kapān sya le yaha ye laam wo, ye maha sāndāpee yīŋfua yia.
- ¹⁵Ye ma syi ye taha kuee driyē wūhū na ye faha Yāhā yaha ye. Ye ma syi ye yīnde n yi too driyē ngaa na ye. Driyē wīl ma n tǎy wii ye, wo Tuhufua Yāhā wīl saha tǎy ufua ye ye.
- ¹⁶Driyē wān nde bye nde: Kapee- nkāy bye nawee tuu ga n yigi u laam wo, tesē yīnde wīl ne, ma suhu yataŋ ne wale wān kue ye, too nde sē n yir Yāhā fla na ye, te n yir driyē nge goo laam wo.
- ¹⁷Ke driyē -sē nge, ke n pai kua kāā ke wān ne te yīnde yigi nawee- kē. Mboo nawee, ma" a -sē Yāhā laam wīl pye, maa cīinde yrā yāā Yāhā Yai wo, wākuayāā wee loo na ye.
- ¹⁸Waa u pii ne, ke driyē kuayale nō wa. Ye le luhu yāā, u kawar Crise yai u yi ke driyē kuayale wo. Yagaa, nawee- mpāy ma wa, pe nihi. Wo ga waha poo mii bya yee kawar Crise. Mboo wii ma koo fla yāŋ, maa cā ke driyē kuayale nō gbe taha.

¹⁹Poo nawee- mii, pe yi wo nklāŋ wo, pe laam sē -sē pye wo wāŋ ne wācɛŋ ye. Pe laam ma ne pye wo wāŋ ne wācɛŋ, pe ne ga kuee wo ne. Pe pe ya cer yi wo nklāŋ wo, wo sē le cā laha la yagaa ma yee, pe sē pye wo ne cīnde ye?

²⁰Yii poo na, Yāhā gii ke laha ke kānkai- bye wo, ke Yāhā Yrā le ye laam wo, koo kē ye n Yāhā cīnde cā.

²¹Ya" a yāā, tē saba nwo yrūhū ye kē, le sē nii mii, ye sē le Yāhā cīnde cā ye. Ye Yāhā cīnde cā, ye maha cā ma yee, kawar sē n yi cīnde wo ye, loo ne ta n u saba yrūhū ye kē.

²²Nawee wii syi -sē kē u ma kawarfuafua? Woo kē wii ne u n yee, a Yesu sē kē u Yāhā Yīndefua Crise ne ye. Woo kē u ma u kawar Crise, u wo Tuhufua Yāhā wī sye, ma maha ke Dya sye taha le na.

²³Ye cā ma yee, wii ma Yāhā Dya sye, u Yāhā bya sye. Wii ma le sya u laam wo, ma maha le pāā nawee- yīnde na ma yee, Yāhā Dya kē Yesu ne, ufua ma Yāhā bya ne.

²⁴Loo ne, yii, Yāhā kaplāŋ nkāy tee cāā luhu, -ye ke le yaha ye laam wo! Koo ngī ma kuee yai ye laam wo, yaa nii loho saa naa n yi ye nsoho wo, Yāhā Dya ne tesē Yāhā ne ye.

²⁵Yāhā Dya tuu -sē yee woo ga ba ngii wāā wo kē, koo kē cīnde yrā ne, lii wākuayāā wee le na ye.

²⁶Mpāy pe n ke pe ye wlāhā le pe kāmpee wo, n kaplāŋ ngī yrūhū ye kē poo wī na.

²⁷Yii poo na, Yesu Yāhā Yrā le ye laam wo, le n kuee yai ye laam wo. Yāhā Yrā le - sē ma ye laam wo, ye maha yai la, ye naa waa ter kaklaha luhu? Aye rēhē! Ye cā Yāhā Yrā ne, le ye klaha kai- bye ne. Cīnde wūhū ya le ye klaha, kawar wūhū sē kē ye. Loo na, ye nii loho ma n naa n yi ye nsoho wo Yesu ne ye, mii Yāhā Yrā le ye klaha le ne mii.

²⁸āwā, waa u pii ne, ye nii loho ma n naa n yi ye nsoho wo Yesu ne ye! Wo ma nii loo pye, Yesu ma ba fe gbe yi per gii, wo laam ga ba tege nii tee nen wo, fyar saa ba wo yigi u yīnde na ye.

²⁹Tee cā u Yesu Crise sroŋ, u sē kapee pye yāā ye, ye yai ye maha cā ye yee, nawee wii kānde ma sroŋ, Yāhā puee kē woo ne.

Nsān saba cir 3

¹Ye cā wo wī le n tāy wo Tuhufua Yāhā ye mii, wo ntāŋ sroŋ dye ter ke tāy, ke n sya wo yee ke pii. Cīnde ne, Yāhā pii me wo ne. Nawee- bye sē le cā ye. Ya" a yāā, mpāy sē wo yāŋ Yāhā pii ye, -ye cā ye yee, pe sē cāā wo Tuhufua Yāhā cā ye, koo kē.

²Naambiyām, nanga nge na, Yāhā pii me wo ne. Too -sē ga ba nii ngii sukūhū gaa laam wo, waa sē loo cā wa ye. Too lii ya cā, loo ne nde: U Yesu Crise ma ba dur ba, waa nii u wāŋ syi dyaŋ, wo ba u sroŋ yāā yīnde ne.

- ³Wii u koho taha yaha u Yesu wāpaŋ na ke syi, u u laam gbihi n ta yalebye, pe n yō mii Yesu laam dyaŋ.
- ⁴Mboo wii ma dye kuee kapee- wāpyeŋ wo, ma wee yĩmbui nen na Yāhā ne ye, kānde lii Yāhā le ta, ma loo sye. Ma sē yāā, kānde lii Yāhā le ta, le wāsyen ma kapee.
- ⁵Ye cā Yesu woo wii u sē kapee pye yāā ye, u pa maa wo kapee- yee laha kāā wo na.
- ⁶Loo na, wii ma nii loho sē n yi pe nsoho wo Yesu ne ye, ufua saa naa kapee- pye nantāŋ ye. Wii ma -sē nii kapee- pye, ufua sē Yesu cā cīinde ye, u sē maha u wī war ye.
- ⁷Waa u pii ne, ye ma syi waa n ba ye wlaŋ u ye le u kāmpee wo ye! Wii ma kasroŋ pye, woo ge sroŋ mii Yesu wāŋ syi dyaŋ.
- ⁸Wii ma nii kapee- pye, sāndāpee yĩŋfua Setane puee kē ufua ne. Ye sē yāā, u sāndāpee yĩŋfua yir ma nii kapee- fla ya pye. Yāhā Dya -sē pa u n pai u sāndāpee yĩŋfua tēmpee pye klaha- tāŋ.
- ⁹Wii Yāhā u ta u n dur see laanfāyōm ne, u saa naa kapee- pye ye. Ma sē yāā, ma" a dur see laanfāyōm ne, fānga gii Yāhā Yrā ke wāā ma kē, ke ga kuee yai tāŋ ma laam wo. Yāhā ke ma ma Tuhufua, ma saa naa kapee- pye ye.
- ¹⁰Lii le Yāhā pii war n yi sāndāpee yĩŋfua pii ne, loo ne nde: Wii ma yee u sē kasroŋ pye ye, tesē u nampyeŋ wī sē maha n tāy u ye ye, Yāhā puee sē kē usyifua ne ye.
- ¹¹Yāhā kapān lii tee cāā luhu loo ne nde: Ye tyii ye ntāŋ n naa n dye yii tāy!
- ¹²Ye sē yāā, faalefa Kayē bii u ya ta sāndāpee yĩŋfua puee, ma u cīifua gbā boo. Wo ma syi wo nii Kayē wāŋ syi dyaŋ ye. Nwa ta u n bii u cīifua gbā boo? Kayē pyer bii pee. U cīifua woo pyer -sē bii yō.
- ¹³Wo nna, ya" a yāā driyē ngefa pe ye laha, ye ma syi le n ye fe gbe ye!
- ¹⁴Wo cā ma yee, yagaa wo sē maha wee mii wo ku ye, wo ma cīinde yrāŋ na Yāhā yīnde na. Ya" a yāā too le pāā ke syi, wo nampyeŋ- ntāŋ me pe dye wo tāy, loo ne. Wii ma yee u nampyeŋ ntāŋ sē dye u tāy ye, u maha ma mii u ku Yāhā yīnde na.
- ¹⁵Wii ma u nampyeŋ- laha, naboofua kē u ne. Ye le cā, cīinde yrā lii wākuayāā wee le na ye, le wee usyifua ye ye.
- ¹⁶Ye sē yāā, Yesu tuu wo gbā sya ma ku, koo syi kē pe n yee, nawee ntāŋ sroŋ dye u nampyeŋ tāy cīinde. Loo ne, Yesu tuu yar wo na ke syi, wo bya yai wo yāŋ Yesu na. Wo sē wee yrāŋ na wii ya wī na ye, wo ma yrāŋ na wo nampyeŋ- wī na.
- ¹⁷Mboo walefua, taa ma nampyeŋ yāā fen laam wo, ma" a yĩmpe tyīn tā u fen na, maa waha yee la, Yāhā ntāŋ dye ma tāy?
- ¹⁸Waa u pii ne, ye sē yāā, ma" a yee ma nampyeŋ ntāŋ dye ma tāy, pe sē yee ma naa le pāā yē ya ne ye. Ma" a ma nampyeŋ yāā fen wo, maa waha yia lii na, le pye u kē, u n cā u ntāŋ dye ma tāy cīinde.

¹⁹Wo ma nii loo pye, waa cã wo ma Yãhã ne cĩnde. Wo ma nii loo pye, wo laam ga tege nii tee nen wo, wa" a n pãã Yãhã ne.

²⁰Wo laam ma sya n wlãhã wo kapee- wãpye wĩ na, wo yai wo cã wo yee, Yãhã ter wo laam wãwlãhã wĩ yaha, ma maha kai- bye cã wo na.

²¹Naambiyãm, loo na, wo laam ma yee pe sã n wlãhã ye, wo laam ga tege nii tee nen wo, wo n waha pãã Yãhã ne.

²²Wa" a lii nar ke ye, ke ga le kai pye wo kã. Wo ke kãnde kataŋ yãr ma maha n luhu ke ye. Lii le n tãy ke ye, loo ya too n pye; koo kã ke -sã ne le kai pye wo kã.

²³Ke yee ke kãnde lii ta, wo naa le yãr le nde: -Too ke Dya Yesu ta wo Yater, too tyii wo ntãŋ naa n dye wii tãy mii Yesu wo yar le ne mii.

²⁴Kãnde lii Yãhã le ta, wii ma le kataŋ gbihi yigi klue sã ne, ufua ma Yãhã ne, Yãhã bya ma ufua ne, loho saa waha naa n yi pe nsoho wo ye. Wo -sã ga waha pye mii wo cã wo yee, Yãhã ma wo ne? Yãhã Yrã lii le ma wo laam wo, loo le wo ta wo n le cã.

Nsãn saba cir 4

¹Naambiyãm, mpãy bye pe n yee, a Yãhã Yrã ma poo laam wo, ye ma n cãã le sya pe ye cĩnde ye! -Ye pe naha yãŋ, ke ma pye Yãhã Yrã ma pe laam wo cĩnde. Ya" a yãã tã ye yar le ne, kawarfa mpãy pe pe ya yee Yãhã kaplãŋ tãrfa, pe tee mii pe yi driyẽ nge tebehe bye wo, ma sya nihi ter.

²Tee ga pye mii ye waha naa n cã Yãhã Yrã ma pe laam wo, le nde: Wii u nawee- yar ma yee, Yãhã Dya Yesu woo kã, u see ba wo ye nawee, ye ga cã Yãhã Yrã ma woofua laam wo.

³Wii ma -sã loo sye, ye ga cã Yãhã Yrã wee woofua laam wo ye. U kawar Crise laam ter pe ma u ye. Ye u kawar Crise wãpa wĩ luhu driyẽ wo. Tee -sã cã yagaa, u pa wa.

⁴Waa u pii ne, yii mpãy tee ma Yãhã wãm, ye yia pe kawarfuafa mpãy na pe pe ya yee Yãhã kaplãŋ tãrfa; pe sã waha ye wlãhã, ma ye le pe kãmpee wo ye. Ya" a yãã ye waha yia pe na, ye cã Yãhã Yrã ma ye laam wo, koo kã. Loo fãnga ter fãnga gii yaha ke ma poo laam wo.

⁵Poo me mpãy syi ne pe sã Yãhã cã ye, driyẽ nge pii me poo ter mii ne. Koo kã pe n nii driyẽ nge ya yor pãã, driyẽ difa n nii n luhu pe ye.

⁶Wii poo na, Yãhã pii me wo ne. Wii ma Yãhã wĩ cã yigi, woosyifua wo kaplãŋ luhu. Wii ma yee u wee Yãhã ne ye, usyifua saa naa n luhu wo kaplãŋ ye ye. Mpãy pe ma cĩnde Yrã ne pe laam wo, tesã mpãy ne pe kawar wĩ yigi yaha pe ya laam wo, waa waha naa pe war koo syi.

⁷-Too tyii wo ntãŋ n naa n dye wii tãy! Ye sã yãã, nawee- ntãŋ wãdye wĩ pe ya tãy, Yãhã kã ke n pai loo nde ne. Wii nampyeŋ ntãŋ ma dye u tãy tesã Yãhã ntãŋ ne, Yãhã puee kã ufua ne, Yãhã ma u ne.

- ⁸Wii ma waa ntāṅ wādye wīi sye u ya tāy, ufua wee Yāhā ne ye; Yāhā koo -sē ma nawee- wāyōṅ wīi na.
- ⁹Wo ntāṅ dye Yāhā tāy, ke n le yar wo na mii, le nde: Ke ke Dyapuai nen ya nō wāā kāntraha na, ma yee too ba cīinde yrā yāā u Dya kāmay na, lii wākuayāā wee le na ye.
- ¹⁰Poo ntāṅ wādye wīi ne nde: Yāhā ntāṅ sē me pe dye wo tāy ye, wo ntāṅ poo me pe dye Yāhā tāy. Loo ne ke n ke Dya nō wāā u n ba ku mpar draha wo, ma wo kapee-gbe kāā wo yīṅ na.
- ¹¹Naambiyām, le ma pye wo ntāṅ dye Yāhā tāy koo syi, wo bya wo yai wo ntāṅ naa n dye wii tāy.
- ¹²Waa sē Yāhā yāā yāā yīnde ne ye. Wo ntāṅ ma -sē dye wii tāy, nawee- bye ga le yāā gbaa na pe yee, Yāhā ke niisaha ta wo laam wo, pe maha ke ntāṅ wādye ter yāā wo ye.
- ¹³Yāhā ke Yrā wāā wo kē. Loo ne wo ma Yāhā ne, Yāhā bya ma wo ne, loho sē waha n yi wo nsoho wo ke ne ye.
- ¹⁴Wo Tuhufua Yāhā ke Dya nō wāā, u ba nii driyēfa Syayahafua. Wii poo na, wo le yāā yīnde ne, koo kē wo n nii le pāā nawee- bye ye, pe n le cā pe ya ndoṅ.
- ¹⁵Wii ma yee u sē le wūhū ye, ma le pāā nawee- ye ma n yee, Yesu ma Yāhā Dya, Yāhā ma woosyifua nwo ne, woosyifua bya ma Yāhā ne, loho sē waha n yi pe nsoho wo ye.
- ¹⁶Wii poo na, wo le war ma le cā, wo ntāṅ sroṅ dye Yāhā tāy, wo koho taha yaha loo nde na. Yāhā ma nawee wāyōṅ wīi na. Wii u ntāṅ wādye wīi ke, ufua ma Yāhā ne, Yāhā bya ma ufua ne, loho sē waha n yi pe nsoho wo ke ne ye.
- ¹⁷Wo ntāṅ dye Yāhā tāy. Loo nde ma wo ta Yāhā bye ntāṅ n dye wo tāy, tesē wo nampyeṅ ntāṅ ne, wo ga nii mii Yesu wāṅ ter syi dyaṅ. Yāhā laam wīi ne loo nde ne. Le ma nii ke syi, kasāhā per ma ba nō, wo laam ga tege nii tee nen wo.
- ¹⁸Wāfya wīi ma suhu ntāṅ wādye wīi ne, ke sē wāā le ye. Ma sē yāā, ma" a fya per gii, ma cā ma yee, ma kapee- foho ma ma yīṅ na nantāṅ. Ma" a yāā raa fya kuee, ma le cā ma sē le sya cīinde, ma ntāṅ dye Yāhā tāy ye, Yāhā bya ntāṅ sē maha dye ma tāy ye.
- ¹⁹Wo ntāṅ poo me pe cāā dye Yāhā tāy, koo syi kē, Yāhā ntāṅ n dye wo tāy, tesē wo nampyeṅ- ntāṅ ne.
- ²⁰Wii ma yee Yāhā ntāṅ dye woo tāy, ma -sē u nampyeṅ laha, ufua ma kawarfuafua. Ye sē yāā, u nampyeṅ wii tuu n yāā yīnde ne, u ma yee woo ntāṅ sē dye u tāy ye, Yāhā gii tuu sē -sē yāā ye, u ga waha pye mii u yee, ke ntāṅ dye woo tāy?
- ²¹Yāhā ke bii lii yar wo na ke kānde na, le nde: Yāhā ntāṅ ma dye wii tāy, ufua yai u tyii u nampyeṅ ntāṅ bya n dye u tāy.

Nsān saba cir 5

- ¹Nawee wii woo ma le sya wa cĩnde ma yee, Yāhā Yĩndefua kē Yesu ne, ufua ma Yāhā puee. Wii ma yee Tuhufua Yāhā ntāŋ dye u t̄y, ufua yai ke pii bya ntāŋ n dye u t̄y.
- ²Too ga waha pye mii, wo cā Yāhā pii ntāŋ dye wo t̄y, le nde: Ke ma pye Yāhā ntāŋ dye wo t̄y, tesē ke kānde lii ta, wo ma le kataŋ bye yār, waa cā Yāhā pii ntāŋ dye wo t̄y.
- ³Ye sē yāā, Yāhā ntāŋ wādye wo t̄y, loo ne, wo naa ke kānde kataŋ yār. Ke kānde kataŋ wāyār saa kai kua wo ye ye.
- ⁴Ye sē yāā, wii woo tuu ma wa Yāhā puee, driyē wūhū saha yia usyifua na ye. Wa" a Yesu ta wo Yater, loo fānga ga waha wo ta, wo n yia driyē wūhū na.
- ⁵Nawee wii ter syi ga waha yia driyē nge wūhū na? Wii tuu le sya cĩnde ma yee, Yāhā Dya kē Yesu ne, woosyifua ga waha yia ke na.
- ⁶Yesu Crise kē wii ne tuu pa driyē wo. U pa pe n ba u t̄ā yi loho wo, u n maha ba u ntāŋ woo wo wĩ na. U sē pa ma ba dye loho ya wo ye; u pa maa dye loho wo, ma maha ba u ntāŋ woo taha le na. Wo laam wo, Yāhā Yrā wo yar ma yee, cĩnde ne le ne. Yāhā Yrā ne le cĩnde ya p̄ā wo ye.
- ⁷Kate- t̄ā wo yar Yesu ma Yāhā Dya, cĩnde.
- ⁸Koo kate- kē ngĩ: Yāhā Yrā tesē loho ne tesē ntāŋ ne. Ke kate- t̄ā ngĩ bye ke yĩŋ ma neŋ.
- ⁹Nawee ma yee woo lii yāā yĩnde ne ma ba wo yar, wo sē ne le sya la cĩnde? Yāhā ke -sē wo yar lii ne, loo wee la cĩnde ma ta ter? Koo sē na, ke ke Dya wĩ yar wo na?
- ¹⁰Loo nde na, wii ma Yāhā Dya ta u Yater, ufua le cā laha u laam wo ma yee, Yāhā ke wo yar lii ne ke Dya wĩ na, cĩnde ne le ne. Wii ma -sē yee u sē Yāhā Dya ta u Yater ye, Yāhā ke wo yar lii ne ke Dya wĩ na, u sē le sya cĩnde ye. Ke nii mii ufua Yāhā ta kawarfuafua.
- ¹¹Yāhā ke wo yar lii ne ke Dya wĩ na, loo ne nde: Yāhā cĩnde yrā ta wo myaha na, lii wākuayāā wee le na ye. Wo -sē ga waha loo cĩnde yrā yāā ke Dya kāmāy na.
- ¹²Yāhā Dya wĩ ma pye wii laam wo, ufua ga waha loo cĩnde yrā yāā. Wii ma -sē yee, ke Dya wĩ wee u laam wo ye, ufua saha loo cĩnde yrā yāā ye.
- ¹³N kaplāŋ ngĩ yrūhū ye kē, ye n waha cā cĩnde yrā ma ye ye, lii wākuayāā wee le na ye, yii mpāy tee Yāhā Dya ta ye Yater.
- ¹⁴Wa" a n p̄ā Yāhā ne, wo laam ne tege nii tee nen wo. Nwa ta? Wo ma lii nar Yāhā ye, le kai ma pye ke laam wĩ, ke ga wo wānar luhu, koo kē.
- ¹⁵Wo ma -sē cā, ke ne wo wānar luhu, wo cā ma yee, wa" a ngii ngii nar, ke ne le kai pye wa wo kē.
- ¹⁶Wii ma u Yesu kāndeyārwe yāā tuu kapee laa pye, kapee lii le sē u cer cĩnde yrā na u kuāŋ ne ye, ufua n Yāhā nar u kē, Yāhā n cĩnde yrā wāā u kē, lii wākuayāā wee le

na ye. Mpāy kapee- ke sē pe cer cīinde yrā na pe kuāṅ ne ye, poo wīi ne tē n pāā. Ma - sē yee wii na, u kapee u cer kāā cīinde yrā na u kuāṅ ne, n sē yee ye Yāhā nar u kē ye. Ye yai ye cā kapee laa ma, le nawee cer n kāā cīinde yrā na u kuāṅ ne.

¹⁷Kai- nkāy bye ke sē sroṅ ye, kapee- kē Yāhā yīnde na. Kapee- nkāy -sē ma, ke sē nawee cer n kāā cīinde yrā na ye, lii wākuayāā wee le na ye.

¹⁸Wii ma nii wa Yāhā puee, u saha kuee naa kapee- pye ye. Yāhā Dya n sēṅ ufua na, koo kē. Ke syi ne, sāndāpee yīṅfua Setane saha laa pye u na ye.

¹⁹Driyēfa bye ma sya yee pe wee Yāhā pii ye, ma nii sāndāpee yīṅfua koho wo, wii poo na wo cā ma yee, wo ma Yāhā wām.

²⁰Wo cā Yāhā Dya pa, ma ba cāā- le wo laam wo, wo n waha Yāhā cā koo gii ke ma cīinde. Wo wāā le wo Tuhufua Yāhā ne ke Dya Yesu Crise kāmāy na. Ye sē yāā, Yesu woo kē u ma cīinde Yāhā, ma maha ma cīinde yrā, lii wākuayāā wee le na ye.

²¹Waa u pii ne, ye ma syi ye naa mpar wān yāṅ Yāhā ye! Te saha nii Yāhā ye.

Nsān saba syāŋ wuhu

Nsān saba syāŋ wuhu 1

- ¹Ndoo kē ye Yesu kāndeyārfa yahaseefua. N saba nwo yrūhū ye Yesu kāndeyārfa yawāhā gii kē ke ma ye fla na tesē pe yawāhāfa bye ne. Ye bye ntāŋ dye ra tǎy cīnde, ndoo ya sē kē ye, mpāy bye pe le cīnde Yāhā kapān cā, ye ntāŋ dye pe bya tǎy.
- ²Wo Yāhā cīnde wīi sya le yaha wo laam wo, le n kuee yai tǎŋ wo ye. Koo kē ye ntāŋ n dye wo tǎy.
- ³Wo Tuhufua Yāhā tesē ke Dya Yesu Crise ne, ke ke laantār yar wo bye na, ke wo fen di, ke ke yrīŋ wāā wo kē. Ke yō wo na koo ngīi ne, wo n waha taha Yāhā cīnde wīi na, wo ntāŋ n maha dye wii tǎy.
- ⁴Wo Tuhufua Yāhā tuu wo yar wo naa n pye mii, n ba ye yawāhāfa mpāy yāā pe n pye koo syi, ma nii n taha Yāhā cīnde na. Loo tǎy ter ra ye.
- ⁵Yii Yesu kāndeyārfa yawāhāfa bye, ya" a n faha kapān nde na ye: -Too tyii wo ntāŋ naa n dye wii tǎy! Kapān nde tē yrūhū yar ye na, kānfuē sē ne ye. Le ba cāā yar wa wo na.
- ⁶Yāhā wīi ma n tǎy wo ye, kānde lii Yāhā le ta, wo le yār, koo kē. Loo kānde nde ne, pe ba ye klaha le ne. Ye yai ye naa loo yār; ye tyii ye ntāŋ naa n dye yii tǎy!
- ⁷Ya" a yāā, tē ye yar kai- ngīi ne, -ye cā ye yee, kawarfuafa yi nihi driyē wo, ma sye ma yee, Yesu sē pa driyē wo nawee kadye ne cīnde ye. Wii ma yee ke syi, ufua nawee- kar n yaha, u maha ma kawar Crise.
- ⁸-Ye yii yigi, ye ma syi ye ba ta, wo tēn n yi wāwaha na ye. Ya" a yii yigi, ye ga ba ye tēn dāān bye yāā.
- ⁹Wii ma Yesu kaklaha gbe, ma -sē nkāy ter le taha ke na, nkāy syi ke wee Yesu kaplāŋ ye, ufua wee Yāhā ne ye. Wii ma kuee kaplāŋ nkāy wo Yesu wo klaha, ufua ma Yāhā ne tesē Yāhā Dya bya ne.
- ¹⁰Wii ma pa ye ye, kaklaha nkāy ter syi ne ke wee Yesu kaklaha ne wācēŋ ye, ye ma syi ye usyifua gbihi yigi ye, ye ma syi ye naa u kue ge yāŋ ye.
- ¹¹Ye ma usyifua kue yāŋ, le ma mii ye wlāhā n yār u ne u kāmpee wo.
- ¹²Kai- busāā ma ra ye wātōr wūhū ye ye. N sē n ke n ke bye yrūhū le saba wo ye. N n ke ndoo ge n ba ka ye fla na, n ga ke kai- pāā ye ye yē ne, le n nii wo bye ye nuhu wīi.
- ¹³Yesu kāndeyārfa yawāhāfa mpāy pe ma nwo, pe ye syar.

Nsān saba tãã wuhu

Nsān saba tãã wuhu 1

- ¹Ndoo kē ye Yesu kãndeyãrfa yawãhãfa yahaseefua. N saba nwo yrũhũ mboo Gayise kē, mboo wii ntãṅ pe dye ra tãy cĩnde.
- ²Ta naambiyãbua, Yãhã n sya ma kai- n naa n yõ ma ye. Ma laam pe yõ Yãhã kãnde wãyãr ne mii, ma kadye bye ke tefay yãã naa n gaha ke syi.
- ³Yesu kãndeyãrfa mpãy yi ma fla na ma pa nwo, maa le pãã ra ye ma yee, ma ma Yãhã cĩnde wĩ kur ye yalebya, ma n sronṅ Yãhã kãnde wãyãr ne. Tē loo luhu pe yē na, le ba tãy ter ra ye.
- ⁴Tē le luhu pe n yee ta pii ma pe le kãnde yãr, kãnde lii le cĩnde yar nawee- na, laa sē tãy ra ye, ma ter loo nde yaha ye.
- ⁵Ta naambiyãbua, ma naa kayũhũ pye Yesu kãndeyãrfa mpãy kē pe ma ye fla na, ma suhu mpãy ne pe pye nampay.
- ⁶Pe n sya pa, maa le pãã wo fla nge Yesu kãndeyãrfa yawãhã wo ma yee, ma n yõ poo na yalebye. N ma nar le ne, naa koho le ke syi pesyifa ye, pe n waha naa pe yrãhã yi Yãhã tēṅ wĩ ne, mii kii syi dyaṅ ke yai Yãhã ye.
- ⁷Pe yir ma yee, poo ga tay naa nawee- klaha, Yesu myaha n waha yi driyē wo. Mpãy pe sē Yesu kãnde wãyãr cã ye, pe sē ngaa sya poo ye ma pe ya koho soho ye.
- ⁸Wii mpãy too -sē ma Yesu kãndeyãrfa, wo yai wo naa pesyifa koho soho pe tēn wo. Ke syi ne, le ga nii mii wo wãã le n tē pe ne Yãhã cĩnde tēn wĩ na.
- ⁹N ba kapãngber laale yrũhũ saba waa wo, ma nã wãã ye fla Yesu kãndeyãrfa yawãhã ye. Dyotresu -sē sye u sē luhu ra kaplãṅ ye ye. Lii tuu n ke, u nii Yesu kãndeyãrfa yawãhã yahaseefua.
- ¹⁰Koo kē, n ma ba ka ye fla na, kapee- nkãy bye tuu n pye u kaplãmpee- ne tuu pãã n taha wo na, tesē u kawar rii bye ne tuu fua n taha wo na, n ga ke bye pãã nawee- bye yĩnde na. Koo bye ya sē maha kē ye: Yesu kãndeyãrfa mpãy ma ka pe fla na nampay, u sē ne pe yigi gē yigi ye. Mpãy ma yee pe ga pe gbihi yigi, u ga maha sye pe na, u sya yee woo ga pe kar yi kãã ke Yesu kãndeyãrfa yawãhã wo.
- ¹¹Ta naambiyãbua, mpãy pe ma kapeepyefa, ma" a n naa n yãṅ pe pyer na ye! Mpãy pe ma kayũhũpyefa, naa n yãṅ poo pyer roo na! Wii ma nii kayũhũ pye, Yãhã puee kē ufua ne. Wii tuu -sē nii kapee- pye, ufua sē Yãhã yãã cã wa ye.
- ¹²Demetrise woo na, nawee- bye wãyiĩ pãã u wĩ na. Tuu cĩnde pãã Yãhã kãnde wo mii, u -sē Yãhã kãnde yãr ke syi, koo u myaha n yi. Wo bya, wo u yãã yĩnde ne, koo kē wo u miyũhũ yee nawee- ye. Mboo gē le cã, wo sē kawar fua ye, cĩnde loo roo n pãã.
- ¹³Kai- busãã ma ra ye wãtõr wũhũ ye ye. N sē n traha n ke bye yrũhũ le saba wo ye.

14N n ke n ma yã draha nge wo, wo n waha yẽ kaplã pã wo syã.

15Yãhã n ke yrĩ wã ma kẽ. Ma naambiyãm mpãy pe ma nwo, pe syaha nõ wã ma kẽ. Wo naambiyãm mpãy pe ma ma fla na, pe nanem bya syar wo kẽ.

Yudi saba

Yudi saba 1

¹Yii mpây, Yâhâ ye yâŋ yi, ye ntâŋ dye wo Tuhufua Yâhâ tây. Ke n sêŋ ye na, ma ye ta ye n kuee yai tâŋ Yesu Crise myaha na. Ndoos Yudi kê tē saba nwo yrûhû nō wââ ye ye. N ma Syake cîŋfua, ma maha ma Yesu Crise tētēle.

²Yâhâ ke ye fen di, ke yrîŋ wââ ye kê, ye ntâŋ ke dye ke tây. Yâhâ ke kaa taha koo ngî wâpyeŋ na ye kê.

³Ta naambiyâm, saba nwo laam wo, n sroŋ naa n ke ndoo ga wo wâsyayaha wî yrûhû le u laam wo, Yâhâ ke wo sya yaha mii syi dyaŋ tesē wo sukûhû wâyââ wî ne. Kur ye, ta n yââ le puar, n loo nde ta yaha, n ye yar nde ne: Tee yii waha, ma Yesu Crise ta ye Yater mii, ye naa loo cînde wî yâŋ, kawar wûhû nkây ma n wlâhâ le wo ye!

⁴Ye sē yââ, napî- mpây ma pe pay dye wo nsoho wo, wo sē cā ye. Ye sē yââ, Yâhâ kapân lii le Yâhâ laantâr wî pââ, poo le wâ klaha ta, ma nii pe ya paha le ne pe tyatyâhâ wâpye kânde wo. Pe pyer nde le ta, nawee- n cā pe Yesu Crise wî sye, woo wii u ma wo klhafua, ma maha ma wo Yîŋfua. Le -sē ma le yrûhû ta nii Yâhâ sabangbâŋ wo ma yee, Yâhâ kasâhâ too wa pe na. Le yrûhûyale dey.

⁵Yîŋfua Yâhâ ke bii koho le Yiisrefa ye mii syi dyaŋ pe n waha fâ yi Syipte klo wo, faale cāa na, ye le cā. Kur ye, mpây pe bii sye, pe sē Yâhâ ta pe Yater ye, Yîŋfua Yâhâ ke poo mii boo mii syi dyaŋ, ye maha le cā. Tee yââ, n nii ke pââ ye ye, n n traha n ye laam too ke na.

⁶Ye sē maha sândââ mii wî yââ la? Yâhâ ke pe taha yîŋ gii na pe n yee ke kloŋ ter poo na, ma pe niisaha sye, Yâhâ poo sândâpee mii yigi pua yaha, wam teepee laa wo, wâsâhâyahayââ wee pe na ye. Pe n nii ke kasâhâ per sêŋ.

⁷Ye sē maha faale Sodôfa wî yââ la Gumorfa ne, ma suhu pe kânkây kuifa bya wî ne. Pe pe ya le tyatyâhâ wâpyeŋ gaa syi wo, le saa waha pââ ye. Yâhâ n naa gaa ta ke n tege too pe na, ma pe suhu tâŋ. Poo wî nde nii kayar mpây ye, pe n pye pe wâŋ syi dyaŋ. Naa gii wâfegeyââ wee ke na ye, ke ma ke pe sêŋ yaha.

⁸Ta n ye yar, nawee- mii pe Yâhâ kaplâŋ yîntaha figi n le kawar wo, pe kapee- wâpyeŋ ma wâceŋ mpây wî ne too pââ ter. Pe kai- nkây wû ga n ta pe laam wâtaŋ, koo kai- ngî kê ke pe le tyatyâhâ wâpyeŋ wo kapee- nkây ne. Pe pe ya ta, poo saa waa yor luhu ye. Pe maha yâhâyîŋ naweeyôm ge tyehē.

⁹Yâhâyîŋ tēnlēhē yîŋfua wii ge pe n yee Minsyel, woo nwo ge sē n sya, ma sândâpee yîŋfua Setane tyehē ye. Yēcroho ke sya bii dye pe nsoho wo u sândâpee yîŋfua ne faale wâdyaha Musa nakugu wî na, u u sândâpee yîŋfua pye kapân ya ne ma yee: "Yâhâ ke ma pēn!"

¹⁰Poo nawee- mii poo na, ngii pe sē cā war yînde ne ye, koo pe n tyehē. Kai- nkây ke wî ma pe na, pe ke pye mii wlaha wân dyaŋ, laam kacân ge wee car ge pe ye ye. Koo ke -sē ga pe wî kua.

11Kapee ga pe gbe! Faalefa Kayẽ tuu pye kãnde lii wo, loo ne pe gbe. Wale wãýãã wĩ le pe ta pe n maha tee n pye faalefa Balaam wãñ syi dyañ. Pe jar, ma sye, poo saa pe yĩñfua kaplãñ luhu ye mii faalefa Kore wãñ syi dyañ. Loo nde ga ba pe wĩ kua.

12Yii mpãy tee ma yii ne Yesu kãnde wo, ye ma nanihi dir soho, poo mii ter ma pe yẽ le ye ne, loo nde ne nii mii faafĩ dyañ teewole ne le na. Pe ga nii ye telai wo, pe naa nuhu di, pe naa pe ya laam wũhũ ya pye, pe saa kur naa n syihi laa gẽ na ye. Pe ma mii sesaha gii syi dyañ ke ma ne wɔ, teflaha n ke gbe ter, ke saa yãã pa ye. Pe ma mii katyir rii syi dyañ, te sacãã ma nɔ, te saa sa ye; ma maha ma mii katyir rii syi dyañ te kuã cãär, ma waha.

13Poo nawee- mii ma mii lagblaha dyañ teflaha ke ke gblaha. Pe pyer ma mii ke lagblaha gbũhũfir rii syi dyañ te nayãñ yigi, ke loho n tege ter, te wor n kuee ke fla na. Pe maha ma mii yrompii mpãy dyañ pe ka n tay, kakue wee pe na ye. Yãhã teepee laa gbihhi ta yaha pe myaha na, wam fla ya.

14Yenoke tuhufuadyaha tuhufuadyaha tuhufuadyaha bii kẽ Dama ne. Faale cãã na, woo Yenoke kẽ tuu bii le cãã pãã yaha poosyifa wĩ na ma yee: "-Ye yãñ! U Yĩñfua ga ba pa u yãhãýĩñ tẽnlehe ye ne, kacãñ saa ba pye pe wãnihi na ye.

15Pe ga ba nawee- bye sãhã. Naweepee- mpãy bye pe yee poo jar, ma Yãhã kãnde miy yaha ma nii kapee- pye, ma maha nii kaplãmpee- pãã n wãã Yãhã kẽ, Yãhã ga ba koo kapee- ngĩ bye yar pe na gbaa na, pe n ke yãã pe waha cã pe pẽn lii na."

16Poofa mii, yalebye pe laanyar pe ta pe n nii n kuãn. Kai- nkãy ke n tãy pe ye, koo ya pyelaam ke ma pe na. Yatañ kaplãñ ya pe n pãã. Pe maha nawee wlañ kaplãntãhã ne ma war sya.

17Ta naambiyãm, yii poo na, ye tyii ye laam n too ke kaplãñ na, kaplãñ nkãy wo Yĩñfua Yesu Crise tẽnlehe ba cãã ke tõr yaha.

18Pe sẽ ba ye pye la ma yee: "Driyẽ kuayale wo, nawee- mpãy ter ga ba naa ye ler. Pe ga ba naa pe troho tãhã pe laam kapee- yor wo."

19Poo me, pe ga ba Yesu kãndeyãrfa gblaha, pe n dur yi pe ya kur ye. Yãhã Yrã ge wee pe laam wo ye, lii le gbobo pe laam wo, loo ya pe ga ba naa n pye.

20Yii poo na, ta naambiyãm, tee Yesu wĩ sya cĩnde, loo kayĩ nde ma gbegbe kai- bye na. -Ye loo ta, ye naa fãnga le yii laam wo yalebye. Yãhã Yrã le ye yar le ne mii, ye naa Yãhã nar koo syi.

21 -Ye naa yii laam too yalebye, ye ntãñ wãdye wĩ ne Yãhã tãy. -Tee tyii ye bya ntãñ naa n dye yii tãy koo syi dyañ, koo per nge n ba nɔ, per gii wo Yĩñfua Yesu u ta ma n pai u laantãr yar ye na, ye n kuee yai tãñ yrãñ na u ne.

22Mpãy pe laalaa pye Yesu wãta wĩ ne pe Yater, -ye naa kayĩ pye pe kẽ, ye pe ta pe n le sya pe Yesu ta pe Yater cĩnde.

23Ye ma waha loo pye pe kẽ, ye pe sya yaha. Ye maha pe tyĩn yi kãã naa wo. Mpãy ter maha ma, -ye naa poo bya fen di, -tee -sẽ yii yigi pe ne, pe ma n ba ye le pe kapee-

wāpyeŋ wo ye. Pe laam kapee- ma mii nayroho dyaŋ ke wə degedege wor ne. Ke syi sē yai ye tɛ gɛ tɛ ke na, ye ke wor raa mar gbe ye.

²⁴Yāhā koo kē ke ga waha sēŋ ye na, ye ma n ka kapee- wāpye koho kuɛ ye ye. Koo maha kē ke ga waha ba ye ta ye n nii gbɛgbɛ, per gii tee n pai pye ke ne nayōr fla wo. Koo per, ye laam ga ba pye nuhu fla.

²⁵Koo ya kē ke ma Yāhā, ke ga waha wo sya yaha wo Yīŋfua Yesu Crise kāmāy na. Nayōr ma Yāhā ya wān, koo ya myaha ke gboho, fānga ma koo ya ye, koo ya ke ma niisar byɛ yīŋ na. Ke pye lɛ nii wa ke syi, ma sya ba waa nanga na. Ke ga kucee yai tāŋ ke syi! Amen, le nii ke syi.

Kayar

Kayar 1

¹Kai- nkāy ke n pai dye farfar, Yāhā ke wīl yar Yesu Crise na, tuu ke yar u tēntē- na. Koo kayar kē ke yrūhū le yaha saba nwo laam wo. Yesu Crise u yāhāyīn tēnlehe lehe wāā, u n ba koo kai- yar ndoo Yesu tēntēle Nsān na.

²Ndoo Nsān tē kai- nkāy bye yāā, n ke tōr. Yāhā kaplān kē tē yrūhū yar saba nwo laam wo, ma suhu cīnde lii ne Yesu Crise le yar.

³Kai- nkāy ke n pai dye, saba nwo koo wīl pāā. U kalfua tesē ke kaplān luhufa ne, pe ma pe troho tāhā ke yor wo, pe wīl n tāy. Ye sē yāā, le yale nō wa ge nō wa.

⁴Ndoo Nsān kē tē syaha nge nō wāā Yesu kāndeyārfa yawār kuasīl tii ye te ma Yasyi kāntraha na. Yāhā ke ke laantār yar ye na, ke maha ke yrīn wāā ye kē, koo gii ke pye le nii wa Yāhā, ma maha ma koo, ma maha ga nii yai tān koo. Tesē, pe Yāhā Yrā tēnlehe kuasīl mpāy pe ma ke nangbān niisayūhū yaha ye, pe pe laantār yar ye na, pe maha pe yrīn wāā ye kē.

⁵Tesē, Yesu Crise wii ne u sroŋ le Yāhā kapān wāpāā ne, woo ya maha kē u cāā yir gbā wo, ma nii yrān na u kuān ne, woo ya maha kē, u ma yīnfa bye yīn na; u u laantār yar ye na, u maha u yrīn wāā ye kē. Wo ntān dye Yesu Crise tāy; u wo tyīn yi kāā kapee- wāpyeŋ koho wo u ntān kāmāy na,

⁶woo kē u wo yee dye u yīnfar wo, ma wo ta wo n nii Yāhā tēntē-, ma nii tēn tē u Tuhufua Yāhā kē. U miingbān ke yi, u maha fāngangbān yāā, te n nii wākuayāā ma n pye te na ye! Amen, le nii ke syi!

⁷-Ye yān, u ma u n pai yāhāsyōr laam wo. Nawee- bye ga ba u yāā yīnde ne, tesē mpāy bya ne pe ba u kā fer. Driyē terfa bye ga ba pye miyāhā na woo wīl na. āwā, amen, le nii ke syi!

⁸Yīnfua Yāhā yee: "Ndoo kē ke Alefa tesē ke Womega ne, n pye kai- bye fegbesaha na, tesē ndoo kē n ga ba pye ke kai- bye kuasaha na." Koo kē ke pye le nii wa Yāhā, ma maha ma koo, ma maha ga nii yai tān koo. Koo kē ke ma tān kai- bye fānga ne.

⁹Ndoo, ye Yesu kāndeyārwe Nsān kē. Too wāā le Yesu Crise kāmāy na, ta bya ma ye ne ke wāfāy na, n ma ye ne Yesu yīnfar na, n ma n nii plāhā le Yesu kānde wo ye ne. Pe ba ra yigi ga ta kāntraha gaa na, muhulangbān ke gbey le, ke myaha Pamōsyi, ma yee n tee Yāhā kaplān pāā nawee- ye, tesē cīnde lii ne Yesu Crise le yar.

¹⁰Jimaasyi per gaa na, Yāhā Yrā Fānga ba ra laam yīl, ta n yīmbungbān gaa luhu ra kur kue ye mii tūūtū dyaŋ.

¹¹Le n ta pye ma yee: "Kai- nkāy taa n yāā, ke yrūhū saba laam wo, ma nō wāā Yesu kāndeyārfa yawār kuasīl nde wo, tii te ma Yefesyi wo, Semine wo, Pergam wo, Tadir wo, Sardī wo, Filahadi wo, Ladusyε ne."

¹²Ta n wā klaha, ndoo ga yān yoo u n pāā ra ne, ma sān naalōr kuasīl yāā.

¹³Te telai wo, ta n nawee waa ter syi yãã. U ba nayrengbãñ le; sãn sapaha gaa pye u ntrañ na.

¹⁴U yĩnyor ter pye wãfir kur dyañ, ma naa n yehe palpal sesantĩhĩ dyañ, u yĩmpe naa n yehe naa wãñ syi.

¹⁵U tre naa n yehe mii ntẽn taa ter dyañ, pe te yẽy ntẽñ wo, te n nder waha, pe n te dyoho. U yĩmbui tẽñ pye mii langbãñ dyañ.

¹⁶Yrompii kuasĩ pye u kãndigi koho wo, yũntrũhũ yẽr sĩ gaa naa n yi u yẽ wo, te yẽr sĩ ba dyoho yõ, u yĩntaha naa n yehe palpal mii yai wãñ syi dyañ ke dye yĩndai wo.

¹⁷Tẽ u yãã, ta n too sã y u yaha ye mii n ku. U n u kãndigi koho taha ra na ma yee: "Ma" a n fya ye! Ndoo kẽ n ma kai- bye fegbesaha na, ndoo maha kẽ n ma kai- bye kuasaha na.

¹⁸Ndoo kẽ yrã wããfua. N ba ku, yagaa n ma yrãñ na ta kuãñ ne, wãkuyãã wee ra na ye. N yia gbã na tesẽ le nakur klo yĩñfua ne.

¹⁹Kai- nkãy taa n yãã yagaa, ke yrũhũ yaha! Yagaa kai- kẽ tesẽ nkãy ne ke n pai dye kur kue ye.

²⁰Pe yrompii kuasĩ mii pe ma ra kãndigi koho wo, n ga pe yĩntaha tõr ma ye, tesẽ te sãn naalor kuasĩ yĩntaha bya ne, waa sẽ le cã yãã ye. Ke yĩntaha nge: Ke yrompii kuasĩ ngĩ, koo kẽ pe Yesu kãndeyãrfa yawãrfa kuasĩ yahaseefa, te sãn naalor kuasĩ - sẽ ne te yawãr teebehe kuasĩ."

Kayar 2

¹U n maha ra pye ma yee: "Mpãy pe ma Yesu kãndeyãrfa Yefesyi wo, le yrũhũ pe yawãhãfa yahaseefua ye ma yee: Ndoo wii n ma pe yrompii kuasĩ ne ta kãndigi koho laam wo, ma n yãr te sãn naalor kuasĩ telai wo, ta yẽ kaplãñ ngĩ:

²Kayũhũ nkãy tee pye, n ke cã, n ye tẽn cã, tesẽ ye yii plãhã wãfã y gii wo, n le cã. N cã ma yee kapeepyefa wĩ sẽ n tã y ye ye ye. Mpãy pe wee Yesu tẽnlehe ye, ma -sẽ n yee, a poo ma Yesu tẽnlehe, ye pe yãñ kayi ne, ma yãã kawarfuafa me pe ne.

³N cã ye yii plãhã, ye wãfã yãã ta myaha wĩ na, ye sẽ -sẽ fã y sya ye.

⁴Ye wĩ lii le sẽ yai ra ye ye, loo ne ta ntãñ sẽ dye ye tã y faale dyañ ye.

⁵Tee lii tee pye, -ye ye laam too le na, -ye le sya, -tee le miy yaha, -tee naa kayũhũ pye faale dyañ! Mii loo sẽ ne ye, n ga pa ye ye, n ba ye sãn naaloho gbe kãã ke fla na.

⁶Lii le -sẽ ma wã yĩ ye ye, loo ne nde: Mpãy pe n yee Niikluafa, pe pyer sẽ n tã y ye ye. Ta bya, pe pyer sẽ n tã y ra ye ye.

⁷Yãhã Yrã le kaplãñ nkãy pãã pe Yesu kãndeyãrfa yawãhãfa ye, wii ma n traha u ke yĩntaha cã, u luhu yõ! Wii ma ba waha yia, ma kapee- wãpyeñ miy yaha, n ga ba u ta u n waha naa pe katyipii di, mpãy pe yrã wãã nawee kẽ, Yãhã niisayũhũ fla wo yãhã yĩñ na."

8U n maha ra pye ma yee: "Mpãy pe ma Yesu kãndeyãrfa Semine wo, le yrũhũ pe yawãhãfa yahaseefua ye ma yee: Ndoowii n ma kai- bye fegbesaha na, ma maha ma kai- bye kuasaha na, ndoowii n ba ku, ma ba yir gbã wo, ma nii yrãñ na, ta yẽ kaplãñ ngĩĩ:

9N ye wãfã yã, n cã ye ma nawãm, cĩĩnde -sẽ na ye ma nangbãm Yãhã ye. Mpãy pe wee cĩĩnde Yiiifee- ye, ma nii Setane kãnde yawãhãfa, ma -sẽ n yee, a poo ma Yiiifee-, pe wãpee nkãy pãã ye wĩĩ na, n ke cã.

10Wãfã yã gii ke n pai ye yãã, ye ma n fya ke na ye! Setane kẽ u n pai ta pe n mpãy yigi ye laam wo, pe pe tã nwompihi wo. Le ga nii wãtãnyãñ ye ye, ye n wãfã yãã plii sãnsye. Ye ma sron ma sya ga ku, n ga cĩĩnde yrã wãã ye kẽ. Yĩñfua nkifai ga ta ye yĩy na.

11Yãhã Yrã le kaplãñ nkãy pãã pe Yesu kãndeyãrfa yawãrfa ye, wii ma n traha u ke yĩntaha cã, u luhu yõ! Wii ma ba waha yia, ma kapee- wãpyeñ miy yaha, ufua saa maha ba ke tehe syãñ gbã ku ye."

12U n maha ra pye ma yee: "Mpãy pe ma Yesu kãndeyãrfa Pergam wo, le yrũhũ pe yawãhãfa yahaseefa ye ma yee: Ndoowii n ma ke yũnrũhũ yẽr sĩĩ ne te dyoho yõ, ta yẽ kaplãñ ngĩĩ:

13N cã ma yee ye ma klo lii wo, Setane niisangbãñ kẽ ke fla ne. Ye pua yaha ra na, ye sã yi kãã ra kur ye ye. Ye fla gii ke nii Setane niisaha, pe ba Yãtipasyi boo ra wĩĩ na, woo wii u ba sron ta kãnde wo. Loo naa bye ne, ye sã ba yi kãã ra kur ye koo cãã na ye.

14Ye wĩĩ laa -sẽ ma le sã yai ra ye ye. Ye laam wo, mpãy tee ma pe faalefua Balaam kaklaha ter syi gbe. Faale na, Balaam naa Balaki klaha u Yiiisrefa ta pe n dye kapee- wãpyeñ wo, pe naa mpanyaha kar kaa, pe naa tyatyãhã wũhũ pye.

15Ye laam wo, mpãy ma koo syi dyañ, pe Niikluafa kaklaha ter syi gbe.

16-Ye le cã ye le sya ke sã yõ ye, -tee ke miy yaha! Mii loo sã ne ye, n ga pa yagaa ye fla na, n ba pe kapeepyefa mii gbã ta yũnrũhũ gii ne ke ma ra yẽ wo.

17Yãhã Yrã le kaplãñ nkãy pãã pe Yesu kãndeyãrfa yawãrfa ye, wii ma n traha u ke yĩntaha cã, u luhu yõ! Wii ma ba waha yia, ma kapee- wãpyeñ miy yaha, yãhã yĩñ digi gii Yãhã ke gbihi ta yaha, n ga ba ke wãã ufua kẽ, tesẽ ntẽmbale ne wãfĩĩ, miifãñ gaa ne ke yrũhũ ta le na. Waa ter saha koo miifãñ nge cã, mii wii ya sã kẽ u loo ntẽmbale yãã ye."

18U n maha ra pye ma yee: "Mpãy pe ma Yesu kãndeyãrfa Tadir wo, le yrũhũ pe yawãhãfa yahaseefua ye ma yee: Ndoowii n ma Yãhã Dya, ndoowii ta yĩmpẽ n yehe palpal naa wãñ syi dyañ, ta tre ne te n yehe palpal mii ntẽn taa ter dyañ, ta yẽ kaplãñ ngĩĩ:

19Kayũhũ nkãy tee n pye, n ke cã, n cã ye nampyeñ- ntãñ dye ye tãy, n cã ye n sron ye tẽn ne ra kẽ, n cã kaa sã yi n kãã ye wãplãhã na ye, n cã kaa n taha ye kayũhũ na plii wuhu na.

²⁰Ye wĩ lii le sē yai ra ye ye, ye tee n luhu cōo nwo ye pe n yee Syesahabe. U u ya ta Yāhā kaplāŋ n dye woo laam wo, ma -sē nii ra tēntē- wlaŋ u kaklaha ter ne, ma pe le tyatyāhā wāpyeŋ wo, tesē mparyaha kar wākaa ne.

²¹N tyii u na, ma yee u cā u le sya u yee u kapee- sē yō ye, u ke miy yaha; u sē -sē n ke u yi kãã u tyatyāhā wo ye.

²²-Ye yāŋ, n ga u sāy fen kasāy wāŋ gaa na, mpāy pe tyatyāhā pye u ne, n ga fengbān taa taha pe na. Pe ma cā, ma yi kãã pe kapee- wāpyeŋ wo, loo ne.

²³N ga ba u pii bye boo. Loo nde na, pe Yesu kāndeyārfa yawāhāfa bye ga cā pe yee, ndoo kē wii ne u nawee laam wūhū cā, ma maha u laanga wūhū cā. N ga ba ye nanem bye dāã kai- nkāy wĩ na tee n pye.

²⁴Yii Tadir yawāhāfa mpāy tee sē pua yaha ke kapee- wāpyeŋ kaklaha nge na ye, ke pyefa pe kai- nkāy yee Setane wūhū nkāy ke sē n yi gbaa na ye, ye sē ke yāã cā ye. N ga yii poo yar n yee, n saa laa taha ye na ye.

²⁵Kayūhū nkāy tee n pye, -ye kuee koo wāpyeŋ ne ta n sya ba pa!

²⁶Wii ma ba waha yia, ma kapee- wāpyeŋ miy yaha, ma n luhu ra ye ma sya ga waa u wāku na, n ga ba fānga wāã u kē, u n nii kāntrefa yīŋ na.

²⁷U ga ba naa pe le u kānde wo fānga na, ntēn kãi ne. Mpāy pe saa ba naa n luhu u ye ye, u ga ba naa pe yoho poor wān dyaŋ. Ta Tuhufua Yāhā u fānga gii wāã ra kē, koo syi fānga kē tē ga wāã u kē.

²⁸N ga ba yīŋ yē yrompua wāã u kē.

²⁹Yāhā Yrā le kaplāŋ nkāy pãã pe Yesu kāndeyārfa yawāhāfa ye, wii ma n traha u ke yīntaha cā, u luhu yō!"

Kayar 3

¹U n maha ra pye ma yee: "Mpāy pe ma Yesu kāndeyārfa Sardi wo, le yrūhū pe yawāhāfa yahaseefua ye ma yee: Ndoos wii n ma pe Yāhā Yrā tēnlehe kuasīi ne, ma suhu pe yrompii kuasīi ne, ta yē kapān nde: Kai- nkāy tee n pye, n ke cā. Pe n yee, a cīinde yrā ma ye ye, ye yawāhā fla wo. Cīinde -sē na le wee ye ye ye, ye ma nakur ne wāceŋ.

²Ya" a syi ye sā wāy ye, ye ma n faha yii na ye; mpāy pe wee nakur ne wāceŋ ye, ye ma syi poo bya n ba nii ke syi ye, -ye pe ta pe n cīinde yrā fānga yāã! Kai- nkāy tee n pye, n sē ke yāã ke sroŋ Yāhā ye ye.

³Yāhā kaplāŋ nkāy tee luhu ma ke sya ye laam wo, -ye ye laam too ke na! -Ye ke le yaha ye laam wo, -tee ye kapee- wāpyeŋ miy yaha! Ye ma sā wāy ma faha yii na, n ga ba pa yuhu wāŋ syi dyaŋ, ye saa yi le cāŋ na ye, le n ye fe gbe.

⁴Ye fla na Sardi wo, ye yawārfa mpāy ma pe sē pe ya wluhu koo kapee- ngīi wāpyeŋ ne ye, ma nii gbegbe. Pe ga ba wāã naa n yār ra ne nayrefir ne. Pe yai te ne.

⁵Wii ma ba waha yia, ma kapee- wāpyeṅ miy yaha, nayrefir ga ba le u na ke syi. N saa ba ufua myaha yi kãã u cĩinde yrã yããfa myar saba wo ye. N ga ba u myaha yee ta Tuhufua Yãhã yaha ye, tesẽ ke yãhãyiṅ tẽnlehe bye ne, n yee u ma ra wũũ.

⁶Yãhã Yrã le kaplãṅ nkãy pãã pe Yesu kãndeyãrfa yawãrfa ye, wii ma n traha u ke yĩntaha cã, u luhu yõ!”

⁷U n maha ra pye ma yee: "Mpãy pe ma Yesu kãndeyãrfa Filahadi wo, le yrũhũ pe yawãhãfa yahaseefua ye ma yee: Ndoos wii n ma Yãhã wũũ, n maha ma cĩindefua, ndoo wii n ma faale Dawide yĩnfar karndohopua ne, n ma nwonyẽ gii yãr, waa saha ke tã ye, n ma kii tã, waa saha ke yãr ye; ta yẽ kapãn nde:

⁸Kayũhũ nkãy tee n pye, n ke cã. N cã ye fãnga sã gboho ye, n cã ye sã faha ra kaplãṅ na ye, ye sã yi kãã ra kãnde wo ye. N nwonyẽ gaa yãr ye kẽ, ke wãtãṅ fãnga wee waa ye ye.

⁹Setane yawãhãfa mpãy pe wee cĩinde Yiifee- ye, ma nii kawar fua, a poo ma Yiifee-, n ga lii pye pe na le nde: N ga ba pe ta pe n ba kãnkũy gbãã ye yaha ye fãnga na, pe naa ye sey. Loo na, pe ga cã pe yee ye ntãṅ dye ra tãy.

¹⁰Ta kaplãṅ nkãy ke n yee ta kãndeyãrfa yai pe pe ya plãhã ra kãnde wo, ye sã n faha ke na ye. Loo nde na, Yãhã ga ba driyẽfa bye pye yãṅ fengbãn tii ne, n ga ba ye yi kãã too fengbãn nde wo.

¹¹N ga pa yagaa. Ye ma kuee yii wãplãhã na, waa saa ba ye dããn sya kãã ye koho wo ye.

¹²Wii ma ba waha yia, ma kapee- wāpyeṅ miy yaha, n ga ba u ta tẽmpuai wãṅ syi dyaṅ ta Tuhufua Yãhã kangbãṅ wo, u n kuee yai tãṅ Yãhã tãy ke fla na. N ga ba ta Tuhufua Yãhã myaha yrũhũ u na, u n nii le kungbãy kloffua waa, loo lii le ma yãhãyiṅ Yurusalemfãṅ gii ke ma Yãhã wãṅ, ma n pai tege ba kãntraha na. N ga maha ba ta miifãṅ yrũhũ u na, u n nii ra wũũ.

¹³Yãhã Yrã le kaplãṅ nkãy pãã pe Yesu kãndeyãrfa yawãhãfa ye, wii ma n traha u ke yĩntaha cã, u luhu yõ!”

¹⁴U n maha ra pye ma yee: "Mpãy pe ma Yesu kãndeyãrfa Ladusye wo, le yrũhũ pe yawãhãfa yahaseefua ye ma yee: Ndoos wii n ma u Amen, ndoo wii n n sroṅ cĩinde le Yãhã kapãn wãpãã ne, ndoo wii Yãhã kai- bye tãhã ta kãmay na, ta yẽ kapãn nde:

¹⁵Kai- nkãy tee n pye, n ke cã. N cã ta wĩ sã yĩn ye laam wo ye, le sã maha war ye laam wo ye. N n traha ye ma yee ye saa yĩn yõgõgõ ta wĩ na ye, ye -sẽ naa n yir puipui lawlaṅ wãṅ syi ta wĩ na!

¹⁶Tee nii kurkur, ye sã yĩn ye, ye sã war ye, loo nde ga ta, ta n ye tu yi wãã ra yẽ wo!

¹⁷Ye n yee, a yii ma kaicãfa, ma nii nangbãm, ngaa wĩ wee ye na ye. Ye sã -sẽ cã ma yee Yãhã ye ye wĩ pee ye, ye ma fenfa, ye ma nawãm, fũũ- me ye ne, kalen wee ye kadye na ye.

¹⁸Loo ne n yee, -ye ba sãn par ndoo ye, ye nii cĩnde nangbãm, sãn tii te cãã yẽy wa naa wo, ma nii gbegbe. -Ye ba nayrefir par ra ye, too ne cĩnde kalen tii tee ga le paha tã ye kadyepua na, fyar saa ye yigi ye. -Ye ba cĩnde yĩmpe tyin par ra ye, -ye tuhu ye yĩmpe na, loo na ye ga waha naa n yãŋ gbegbe.

¹⁹Mpãy, pe ntãŋ dye ra tãy, pe ma tee pye, n ga sã pe na, n pe pẽn. -Ye tetege le yii na Yãhã wũhũ kue ye, -tee le sya ye cã ye kapee- sã yõ ye, ye ke miy yaha!

²⁰-Ye yãŋ, n ma nwonyẽ na, ma kããklihi gbã. Wii ma ra yĩmbui luhu, ma nwonyẽ yãr, n ga dye ufua nwoŋ wo, wo n wii wãã wo di.

²¹Wii ma ba waha yia, ma kapee- wãpyeŋ miy yaha, n ga ba u ta u n nii yĩŋ na ra ne, mii ta wãŋ syi dyaŋ tẽ ba yia, ma ba nii yĩŋ na ta Tuhufua Yãhã ne, u nangbãŋ niisayũhũ wo.

²²Yãhã Yrã le kaplãŋ nkãy pãã pe Yesu kãndeyãrfa yawãrfa ye, wii ma n traha u ke yĩntaha cã, u luhu yõ!"

Kayar 4

¹Loo kur ye, ta n yee ndoo ga yãŋ, ma yãã nwonyẽ gaa ke yãr yaha yãhãyiŋ na. Yĩmbui lii tẽ ba cãã luhu mii tũũtũũ dyaŋ le n ba naa n pãã ra ne, le n maha ra pye ma yee: "Dugu ba nwo, ta n ba ma yar kai- nkãy ne, ke n pai dye kur kue ye."

²Le yalebya wo, Yãhã Yrã n ba ra laam yĩ. Ta n nangbãŋ niisayũhũ gaa yãã yãhãyiŋ laam wo, Yãhã ba tege nii ke na.

³Yãhã nayõr pye mii ntẽmbayõr raa dyaŋ te myar yaspe, sahaduan ne, kacãn wee te wãyehe palpal na ye. Ke nangbãŋ niisayũhũ bya ba gbey klaha yãhãyiŋ calele ne, le wãyõŋ pye mii ntẽmbehe nkãy ter nayõr dyaŋ pe n yee yemerote, kacãn wee te wãyehe palpal na ye.

⁴Nangbãniisar gbey tesẽ wãy tesyar raa maha pye, te ba koo nangbãŋ niisayũhũ nge gbey le. Too nangbãniisar nde wo, nanler gbey tesẽ wãy tesyar mpãy pye, te ba nii nayrefir ne te le, tesẽ yĩŋfua sãn nkifaha ne te yĩy na.

⁵Yãhã wãyehe kalkal naa n yi ke nangbãŋ niisayũhũ fla wo, tesẽ yĩmbuhu nkãy ne, ma suhu yãhãgbãã tẽŋ ne. Ke nangbãŋ niisayũhũ yaha ye, terbuhu kuasĩ raa ter pye te ba tar yaha. Too ne te ma pe Yãhã Yrã tẽnlehe kuasĩ.

⁶Ke nangbãŋ niisayũhũ fla na, ke fla kãntraha ma mii ntẽmlaha gaa ter dyaŋ pe n yee crisale. Ke ma yelyel sesantĩhĩ dyaŋ. Ke nangbãŋ niisayũhũ fla yahasee kue ye, tesẽ ke nkur kue ne, yãhãyiŋ yrãŋ wãn taa ter ma, wãy tesyar. Te ma yĩmpe busãã ne teebehe bye na yaha ye, kur kue bya ne.

⁷Ke wãcir jar tay, ke syãŋ wuhu naampẽŋ tay, ke tãã wuhu ma nawee yĩntaha ne, ke resyar wuhu ma mii fle dyaŋ u yir ncha ye.

⁸Too yãhãyiŋ wãn wãy tesyar nde, te naney bye ma nkaasyir kãnkuay ne, te bye ma yĩmpe ne te teebehe bye wo, te laha kue ye, tesẽ te nkur kue bya ne. Yalebye, ke yai ke

yĩmper, te ma te n yee: "Wo Yĩnfua Yāhā kai- laha, ma laha, ma laha. Koo kē ke ma tãŋ kai- bye fãnga ne, koo gii ke pye le nii wa Yāhā, ma maha ma Yāhā, ma maha ga nii yai tãŋ koo."

⁹Koo gii ke nii ke nangbãŋ niisayũhũ wo, koo kē ke ma yrãŋ yalebye, wākuyāã wee ke na ye. Te yāhãyiŋ yrãŋ wãn nde ga naa ke miingbãŋ gboho, te maha naa ke miiyũhũ yee, te maha naa syaha wāã ke kē.

¹⁰Loo yale laam wo, te nanler gbey tesē wāy tesyar nde ga kãnkũy gbãã koo yaha ye, koo gii ke tege nii ke nangbãŋ niisayũhũ wo, koo gii ke ma yrãŋ yalebye, wākuyāã wee ke na ye. Te nanler ga naa ke miingbãŋ gboho, te te yĩnfua sãn nkifaha miy ta ke nangbãŋ niisayũhũ yaha ye, te naa n yee:

¹¹"Wo Yĩnfua Yāhā, ma yai ma miingbãŋ n naa n gboho, ma yai ma miiyũhũ n naa n yee, ma yai ma pye kai- bye fãnga ne. Mboo kē taa kai- bye tãhã. Le tãy ma ye, koo kē ma n te tãhã, te n nii."

Kayar 5

¹Loo kur ye, ta n saba waa yāã Yāhā koho wo, ke ba u kur, ma maha yigi. Ke ba nii ke nangbãŋ niisayũhũ fla wo. U saba ba yrũhũ laam wo tesē nkur kue ne. Puhu kuasĩ raa pye u saba na, te ba u mar yigi.

²Ta n yāhãyiŋ tẽnlehe fãngafua waa yāã, tuu le gbey pãã fãnga ne ma yee: "Yoo syi yai u te puhu kuã u u saba yãr?"

³Waa sē yāã yāhãyiŋ na, tesē kãntraha ne, tesē kãntraha flãhã tãy, wii syi u yai u saba wãyãryãŋ ne ye.

⁴Tē yāã waa wee wii syi u yai u saba wãyãryãŋ ne ye, ta n wũn gboho.

⁵Te nanler neŋ gaa n ta pye ma yee: "Ma" a n naa n wũn ye; Yuda terfua wii u fãnga ma jar wãŋ syi, woo wii u ma yĩnfua Dawide kur, u yia wa kai- na. Woo yai u te puhu kuasĩ kuã, u u saba yãr."

⁶Ke nangbãŋ niisayũhũ nsoho wo, te yrãŋ wãn wāy tesyar ne, te nanler ne, ta n Mbapẽnge waa yāã u yir yer. U pye mii pe ba u boo. U Mbapẽnge pye yĩhĩ kuasĩ ne, yĩmpe kuasĩ ne, too ne pe Yāhā Yrã tẽnlehe kuasĩ mpãy ne, pe pe lehe wāã kãntraha kur bye teebehe na.

⁷Wii u ba tege nii ke nangbãŋ niisayũhũ wo, u Mbapẽnge n pa, ma ba u saba sya u kãndigi koho wo.

⁸Tuu u saba sya wa, te yrãŋ wãn wāy tesyar, ma suhu te nanler gbey tesē wāy tesyar ne, te n kãnkũy gbãã u Mbapẽnge yaha ye. Te naney bye ba kornjongbãŋ maha yigi, tesē sãn crãŋ ne ke yĩ wusuna ne u n suhu. Woo wusuna naawur kē ke ma mii pe Yāhā nawee- Yāhā wãnar dyaŋ.

⁹Te n nii yaanfãŋ le ma yee: "Ma yai ma u saba gbe, ma te puhu kuã. Mboo kē pe ba ma boo mpar draha wo. Ma ntãŋ wãwoo kãmay na, ma nawee- ter bye par sya Yāhā kē, yor ter bye nawee- ne, kui bye nawee- ne, tesē kãntre bye nawee- ne.

¹⁰Ma pe ta pe n nii yĩŋfa, ma nii tẽn tẽ wo Tuhufua Yãhã kẽ. Pe ga ba nii yĩŋ na kãntraha na.”

¹¹Ta n yee ndoo ga yãŋ, ma yãhãyĩŋ tẽnlehe busãã yãã, yẽ wee pe na ye. Ta n pe yĩmbuhu luhu. Pe ba ke nangbãŋ niisayũhũ gbey le, tesẽ te yrãŋ wãn ne, tesẽ te nanler ne.

¹²Pe n nii le gbey n pãã fãnga ne ma yee: "U Yãhã Mbapẽnge wii u ba ku mpar draha wo, woo u yai u nii kai- bye yĩŋ na, u yai u nangbãŋ yãã, laantor ne, fãnga ne, nagboho ne, wãsey ne, miingbãŋ ne.”

¹³Yãhã wãtãhã wãn tii bye te ma yãhãyĩŋ na, kãntraha ne, kãntraha flãhã tãy, te muhulangbãŋ laam wãn ne, tesẽ teebẽhe bye wãn ne, ta n luhu te bye te n pãã ma yee: "Wii u tege nii ke nangbãŋ niisayũhũ wo, ma suhu u Mbapẽnge ne, pe yai pe miingbãŋ yãã, nagboho ne, wãsey ne, fãnga ne, wãkuayãã ma n pye te na ye.”

¹⁴Te ba ke kaplãŋ pãã wa, te yrãŋ wãn wãý resyar naa n yee: "Amen, le nii ke syi!" Te nanler n kãnkũy gbãã, ma Yãhã sey tesẽ u Mbapẽnge ne.

Kayar 6

¹U Yãhã Mbapẽnge tuu te puhu kuasĩ wãcir kuã, ta n yee ndoo ga yãŋ, ma luhu te yrãŋ wãn wãý tesyar neŋ gaa yĩmbui ne mii yãhãgbãã tẽŋ dyaŋ, ke n yee, pa!

²Ta n yee ndoo ga yãŋ, ma nsyãŋ gaa yãã ke yi wãfĩ. Wii u ba dugu ke na, u pye sëntẽŋ ne. Pe n yĩŋfua nkifai ter syi wãã u kẽ. U naa n yia kai- na. U n ta ter koo wãyiaŋ ne.

³U n ke puhu syãŋ wuhu kuã. Ta n luhu te yrãŋ wãn syãŋ wuhu gaa ne ke yee, pa!

⁴Nsyãŋ gaa n yi, wãyãhã. Wii u ba dugu ke na, pe n fãnga wãã u kẽ u yrĩŋ gbe kãã kãntraha na, nawee- n pe ya tee naa n boo. Pe n yũntrũhũ wãtrũhũ gaa wãã u kẽ.

⁵U n ke puhu tãã wuhu kuã. Ta n luhu te yrãŋ wãn tãã wuhu gaa ne ke yee, pa! Ta n yee ndoo ga yãŋ, ma yãã nsyãŋ gaa yi wãwoho. Wii u ba dugu ke na, u pye dir wãdege wãtãŋ wãŋ ne u koho wo.

⁶Te yrãŋ wãn wãý tesyar nsoho wo, yĩmbui laa n yee: "Yagaa, yĩnkuai sekuiyĩ nen dir ne per neŋ tẽn ne. Sye sekuyĩhĩ tãã dir ne per neŋ tẽn ne. Sẽm- poo na defĩ ne, kaa saa taha te dir na ye.”

⁷U Mbapẽnge n ke puhu resyar wuhu kuã. Ta n luhu te yrãŋ wãn tesyar wuhu ne ke yee, pa!

⁸Ta n yee ndoo ga yãŋ, ma yãã nsyãŋ gaa yi blem. Wii u ba dugu ke na, u myaha gbã, tesẽ u nakur klo yĩŋfua ne u n taha u na. Pe n kãntraha la fle resyar, ma fãnga wãã pe kẽ fla neŋ na, pe n waha naa nawee- boo yũntruẽ ne, fããngbãŋ ne, yan ne, tesẽ waygapyãr ne.

⁹U n ke puhu bua wuhu kuã. Mpãy, pe bii pe boo le Yãhã kapãn wãpãã wĩ na, tesẽ le Yesu kapãyĩ wãpãã wĩ ne kãntraha na, ta n pe yirfa yãã Yãhã diŋ yisaha fla flãhã tãy, kii ke ma yãhãyĩŋ na.

¹⁰Pe n tẽ sya fãnga ne ma yee: "Yĩŋfua Yãhã, ma kai- ma cĩnde, ma maha laha. Ma ga ma- ma yaliile dye ma cã ba kãntrahafa sãhã, ma wo ntõr wãwoo kafue yi pe na?"

¹¹Pe n nayrefir wãã pe nanem bye kẽ. Pe n pe yar pe maha yalaale wũũ pe nampyeŋ- bye yẽ n ba tã, pe nampyeŋ- mpãy pe ga ba boo pe wãŋ syi dyaŋ.

¹²U n ke puhu kuay wuhu kuã. Ta n yee ndoo ga yãŋ, ma yãã kãntraha yehe, yai n wo degedege mii naankãnwoho dyaŋ. Yroŋ n yrãhã, ma nii ntãŋ dyaŋ.

¹³Ke yãhãyĩŋ yrompii bye n tege too kãntraha na, mii katyipii dyaŋ teflahangbãŋ te sã cer.

¹⁴Yãhãyĩŋ n ter kãã mii sabapaha dyaŋ pe kur kãã kafehẽ wãŋ syi. Te yãy, ma suhu kãntre rii ne muhulangbãŋ te gbey le, te bye n yũhũ kãã te niisar wo.

¹⁵Pe kãntraha yĩŋfa woo, pe nangbãm woo, pe seraasyi yĩŋfa woo, pe walefa woo, pe fãngafa woo, pe yãmpa woo, mpãy pe wee yãmpa woo, pe bye n fã wũhũ yãy nkuay wo, tesẽ yãy ntẽmbangbãy nsoho wo.

¹⁶Pe n nii n pãã te yãy ne, tesẽ te ntẽmbangbãy ne ma yee: "-Ye too, -ye paha tã wo na, wii u ma ke nangbãŋ niisayũhũ wo, u ma n wo yãã yĩnde ne ye; woo tesẽ u Mbapẽnge ne, pe ncafũhũ ma n wo yãã ye.

¹⁷Wo cã pe ncafũhũ perngbãŋ kẽ ke no; yoo ma u ga waha yi le wo?"

Kayar 7

¹Loo kur ye, ta n yãhãyĩŋ tẽnlehe resyar mpãy yãã, pe ba yir yer ke kãntraha ndyeŋ resyar na. Pe ba ke kãntraha ndyeŋ resyar tefle resyar yigi yaha, teflaha ma n naa n fua kãntraha na, muhulangbãŋ na, tesẽ katyigi gaa ge na ye.

²Ta n maha yãhãyĩŋ tẽnlehe waa yãã, tuu dugu n gaha yainde dar kue ye; Yãhã gii ke ma yrãŋ, ke puhu pye u ye tuu maha yigi. Fãnga ke ba wãã pe yãhãyĩŋ tẽnlehe resyar mpãy kẽ, pe kapee- pye kãntraha na, muhulangbãŋ ne, u nen n tẽ sya pe resyar ye ma yee:

³"-Ye ma n kapee pye kãntraha na, muhulangbãŋ ne, katyir ne, mii wo sã puhu gbãã wa pe Yãhã nawee- bye wakuhu na ye."

⁴Mpãy bye puhu ba gbãã pe na, ta n pe yẽ luhu; Yiisre pii terfa wo, pe pye nawee- nagbeetãã sãnsye syãm.

⁵Yuda terfa wo, pe pye nawee- nyerkuay pe ba Yãhã puhu gbãã pe na. Wurbãã terfa wo, pe pye nawee- nyerkuay. Ngaade terfa wo, nawee- nyerkuay.

⁶Yaser terfa wo, nawee- nyerkuay. Nataale terfa wo, nawee- nyerkuay. Manasye terfa wo, nawee- nyerkuay.

⁷Syimu terfa wo, nawee- nyerkuay. Lewi terfa wo, nawee- nyerkuay. Yisasyar terfa wo, nawee- nyerkuay.

⁸Sabuloho terfa wo, nawee- nyerkuay. Yosefe terfa wo, nawee- nyerkuay. Běsyame terfa wo, nawee- nyerkuay. Pe ba Yāhā puhu gbāā poo mii bye na.

⁹Loo kur ye, ta n yee ndoo ga yāñ, ma nabuar raa yāā, tii syi waa wee u ga waha te tōr ye. Kāntrē bye nawee- mpāy pye, nawee- ter bye mpāy pye, kui bye nawee- mpāy ne, yor ter bye nawee- mpāy ne. Pe ba yer ke niisayūhū yaha ye, tesē u Yāhā Mbapēnge yaha ye. Pe ba nayrefir le, mpēñ kayay ne pe koho wo.

¹⁰Pe n nii n tē fānga ne ma yee: "Wo Yāhā gii ke tege nii ke nangbāñ niisayūhū wo, tesē u Yāhā Mbapēnge ne, poo me pe wo sya yaha."

¹¹Pe yāhāyīñ tēnlehe bye pye pe ba yer, ma ke nangbāñ niisayūhū gbey le, tesē te nanler ne, te yrāñ wān wāy tesyar ne. Pe n kānklūy gbāā, pe yīntar ne kāntraha na ke nangbāñ niisayūhū yaha ye, ma nii Yāhā sey

¹²ma yee: "Amēn, wo Yāhā ke miingbāñ yāā, wāsey ne, laantor ne, syaha ne, nagboho ne, ke nii kai- bye yīñ na, ke fānga yāā, wākuayāā ma n pye te na ye. Amēn, le nii ke syi!"

¹³Nandyaha neñ gaa n kapān gbe ma ra pye ma yee: "Mpāy pe nayrefir le, mpāy me pe ne? Pe yir na, ma pa?"

¹⁴Ta n u yē sya ma yee: "Ta yīñfua, ma le cā." Ke n ta pye ma yee: "Poo me pe yir fēngbān wo, ma pa. Pe pe nayrengbāy yee, ma ga te flege u Yāhā Mbapēnge ntāñ wo.

¹⁵Loo ne, pe ma Yāhā nangbāñ niisayūhū yaha ye, ma nii tēn tē ke kē, ke yai ke yīmper, ke niisaha fla na. Yāhā koo gii ke ma ke nangbāñ niisayūhū wo, ke ga naa n paha pe na.

¹⁶Fāā saa pe yigi yāā ye, loho fāā saa pe yigi yāā ye, yai saa pe suhu yāā ye, karwran taa ter saa pe yāā ye.

¹⁷Ma sē yāā, u Mbapēnge wii u ma ke nangbāñ niisayūhū telai wo, u ga naa n gaha pe ne pe disaha fla na, tesē plii tii fla na, te loho cīinde yrā wāā nawee kē. Yāhā ga maha pe yīntām tēn kāā pe kē."

Kayar 8

¹U Mbapēnge tuu ke puhu kuasī wuhu kuā, yāhāyīñ laam n nii seyī yalaale wo.

²Ta n yee ndoo ga yāñ, ma pe yāhāyīñ tēnlehe kuasī yāā, pe ba yer Yāhā yaha ye. Pe n tūūtū kuasī wāā pe kē.

³Yāhāyīñ tēnlehe waa ter n pa, ma ba yer ke sān Yāhā diñ yisaha yahasee ye, sān wusuna cī ne u koho wo. Pe n wusuna le u kē dege, u ga u suhu Yāhā kē pe Yāhā nawee- bye Yāhā wānar ne, ke Yāhā diñ yisaha yīñ na, ke ma ke nangbāñ niisayūhū yaha ye.

⁴Ke wusuna naawur n yir le cĩ wo u koho wo, pe Yāhā nawee- Yāhā wānar ne, ma dugu ga Yāhā yaha ye.

⁵U n le wusuna sān cĩ gbe, ma le yĩ ke Yāhā diŋ yisaha fla naa ne, ma le miy yaha driyē kāntraha na. Pe n luhu gbleŋ nkāy ne, yāhāgbāā tēŋ ne, Yāhā wāyehē kalkal ne, kāntraha n yehe.

⁶Pe yāhāyīŋ tēnlehe kuasī mpāy pe pye te tūūtūū kuasī ne, pe n pe ya gbihi te wāwuu na.

⁷U yāhāyīŋ tēnlehe wācir n u tūūtūū wuu. Sesantīhī ma suhu naa ne ke wlāhā ntōr ne, pe n too kaha woo driyē kāntraha na. Kāntraha wālaŋ fle tāā, ke fla neŋ n suhu. Katyir wālaŋ fle tāā, ke fla neŋ katyir n suhu, nyēpēn bye n suhu.

⁸U yāhāyīŋ tēnlehe syāŋ wuhu n u tūūtūū wuu. Ngaa, mii yāŋ dyaŋ naa ke yigi tāŋ, ke n miy le wāā muhulangbāŋ laam wo. Ke muhulangbāŋ wālaŋ fle tāā, ke fla neŋ n wā klaha nii ntōr.

⁹Yrāŋ wān tii bye te ma ke muhulangbāŋ wo, te wālaŋ fle tāā, fla neŋ wān n ku. Te salangbāy wālaŋ fle tāā, fla neŋ wān n pye klaha-.

¹⁰U yāhāyīŋ tēnlehe tāā wuhu n u tūūtūū wuu. Yrompua wāngbāŋ gaa n yir yāhāyīŋ na, ma ba too. Naa pye u na mii terbuī dyaŋ. Lafey wālaŋ fle tāā, u n too fla neŋ syi lafey na, tesē lor yisar ne.

¹¹Woo yrompua myaha kasruhu. Te lor wālaŋ fle tāā, fla neŋ syi lor n wā klaha kasruhu. Nawee- busāā n te lor wō, ma ku. Te tee ba sruhu naa n ter.

¹²U yāhāyīŋ tēnlehe resyar wuhu n u tūūtūū wuu. Yai wālacer fle tāā, yroŋ wālacer fle tāā, pe yrompii wālaŋ fle tāā, too nde bye fle naney n wā klaha, ma nii wam. Yai yāhācāā- wālaŋ fle tāā, fla neŋ syi cāā n yi kāā. Kaa n yi kāā yīmper cāā- na koo syi.

¹³Ta n yee ndoo ga yāŋ, ma luhu fle waa ne tuu n yir yāhāyīŋ laam wo, ma le gbey n pāā fāŋga ne ma yee: "Kayīhī ma, kayīhī ma, kayīhī ga kāntrahafa dye pe yāhāyīŋ tēnlehe tāā mpāy tūūtūū wuuyale wo, poo pe n pai!"

Kayar 9

¹U yāhāyīŋ tēnlehe bua wuhu n u tūūtūū wuu. Ta n yrompua waa yāā u too nii kāntraha na. Pe n kāntraha wuhungbāŋ yē karndohopua wāā u yrompua kē.

²U yrompua n ke wuhungbāŋ yē yār. Naawur gaa n yi ke wuhungbāŋ wo mii naangbāŋ gaa naawur dyaŋ. Ke wuhungbāŋ naawur n ke yai wō tā, ma tefay bya wō.

³Jīmble raa n yi ke naawur laam wo, ma ke kāntraha bye gbe tā. Pe n fāŋga gaa ter wāā te kē mii kāntraha sānam fāŋga ter syi dyaŋ.

⁴Pe n te yar ma yee, te ma n kapee pye kāntraha nyē na tesē wān tii bye ne te n fīy, ma suhu katyir ne ye. Te naa kapee pye nawee- mpāy na Yāhā puhu sē gbāā pe wakuhu na ye.

- ⁵Pe sē -sē pe wāboo fānga wāã te kē ye, te naa kadye wāyaa ya taha pe na yrey bua nsoho wo; koo wāyaa gii te ga naa n taha nawee- na, ke ga pye mii sānuẽ wānɔŋ wāyaa dyaŋ.
- ⁶Too plii nde na nawee- ga ba naa gbã ke, pe saa ke yāã ye. Pe ga ba naa n ke pe ku, gbã -sē ga ba fã naa n dey pe na.
- ⁷Too jĩmble nde ba nsyāy tay, nsyāy tii syi pe te gbihi naan wāmiy na. Te yĩy na nkifaha taa pye mii sãn dyaŋ, te yĩntar pye mii nawee yĩntaha dyaŋ.
- ⁸Te yĩnyor ba tyĩ mii ca yĩnyor dyaŋ, te nkāhã pye mii jar nkāhã dyaŋ.
- ⁹Te pye mii ntẽn kalen dyaŋ te ntray na, te nkaasyir gbleŋ naa n yi mii naanmiy wootorngbāy dyaŋ, nsyāy buar ke tyĩn n gaha naan na.
- ¹⁰Too jĩmble nde pye fihĩ ne te nanaha na mii sānam dyaŋ. Te nanaha koo -sē kē ke ma fānga ne, ma ga naa kapee- pye nawee- na yrey bua nsoho wo.
- ¹¹Ke wuhungbāŋ sãndũpee woo u ma te yĩŋfua. Yebere yor wo u myaha kē Abadãŋ, jreke yor wo u myaha kē Apoloho, te yĩntaha kē wāpyeklahafua.
- ¹²Le kayĩhĩpee cir ter. Loo kur ye, kayĩhĩpee- syāŋ kuee nantāŋ.
- ¹³U yāhāyĩŋ tẽnlehe kuay wuhu n u tũütũ wuu. Ta n luhu yĩmbui laa ne, le yi ke sãn Yāhã diŋ yisaha yĩhĩ resyar fla wo, Yāhã yaha ye.
- ¹⁴U yāhāyĩŋ tẽnlehe wii u pye u tũütũ ne, le yĩmbui n u pye ma yee: "Yāhāyĩŋ tẽnlehe resyar mpāy pe pua yaha lafengbāŋ nge tãy pe n yee Yefrahate, pe sãhã yaha."
- ¹⁵Poo yāhāyĩŋ tẽnlehe resyar mii ba cãã gbihi ta, ma yee loo dye nde ma ba nɔ, ke yron ne, koo per ne, le yale ne cigege, pe boo driyẽfa wo; driyẽfa wālaŋ fle tãã, pe fla neŋ nawee- boo. Pe n poo yāhāyĩŋ tẽnlehe resyar sãhã yaha.
- ¹⁶Pe seraasyi nsyāy dugufa pye nawee- milyõ kure; ta n pe yẽ luhu.
- ¹⁷Ta wāytãã wo, ta n te nsyāy yãã tesẽ mpāy ne pe dugu te na. Pe ntray na pe naanmiy kalen pye wāyẽr naa dyaŋ, taa pye wāwɔr yāhāyĩŋ wāŋ dyaŋ, taa pye nnan wāŋ dyaŋ. Te nsyāy yĩy pye mii jar yĩy dyaŋ. Naa naa n yi te yẽr wo, naawur ne naatarmiy ne.
- ¹⁸Nawee- wālaŋ fle tãã, fla neŋ syi nawee- n ku ke naa koho wo, ke naawur ne, ke naatarmiy ne, too nde tii te naa n yi te nsyāy yẽr wo.
- ¹⁹Te nsyāy fānga pye te yẽr na, te nanaha ne. Te nanaha pye mii nwɔr dyaŋ yĩy ne, ma kapee- pye nawee- na too yĩy ne.
- ²⁰Nawee- mpāy kayĩhĩ ngĩ sē pe boo ye, pe sē pe kapee- wāpyeŋ miy yaha ye. Pe sē tyii sãndāpee wātẽŋ na, tesẽ sãn mpar wãn ne, wargbe mpar wãn ne, ntẽn taa ter mpar wãn ne, ntẽmbar mpar wãn ne, katyigi mpar wãn ne ye, too rii te sē n yāŋ ye, te sē n luhu ye, te sē n yār ye.
- ²¹Pe sē maha pe nabor miy yaha, pe tekāy ne, pe tyatyāhã ne, pe yuhur ne ye.

Kayar 10

¹Ta n yāhāyīn tēnlehe fāngafua waa yāā, tuu yir yāhāyīn na ma tege n pai, yāhāsyōr ne te u gbey le. Yāhāyīn calele pye u yīn ncaha kue ye. U yīntaha naa n yehe palpal yai dyaŋ. U tre pye mii ntēn dyaŋ naa ne te na.

²Saba waa pye u koho wo, u sē ba u kur yigi ye. U n u kāndigi troho tāhā ta muhulangbān yīn na, ma u kāmaŋ troho tāhā ta kāntraha na.

³U n tē sya fānga ne jar wāŋ syi dyaŋ. Tuu tē sya ke syi, te yāhāgbāā tēn kuasī n u yē sya.

⁴Te yāhāgbāā tēn kuasī te pāā wa, ta n yee ndoo ga te kaplān yrūhū, ma luhu yīmbui laa ne, le yir yāhāyīn na ma yee: "Te yāhāgbāā tēn kuasī te kaplān nkāy pāā, ma" a n ke yrūhū ye, ke le yaha ma laam wo, waa ma n yi le cān na ye!"

⁵U yāhāyīn tēnlehe wii tē yāā u yir yer muhulangbān na, kāntraha ne, u n u kāndigi koho kuā yir yāhāyīn kue ye.

⁶Yāhā gii ke ma yrān yalebye, wākuyāā wee ke na ye, koo gii ke yāhāyīn tāhā ke laam wān ne, kāntraha ne ke wān ne, muhulangbān ne ke laam wān ne, u yāhāyīn tēnlehe n koo myaha di, ma le pāā ke ye ma yee, yale laa saa maha kē taha ye,

⁷a u yāhāyīn tēnlehe kuasī wuhu ma ba u tūūtūū wuu, Yāhā wīi lii waa sē le cā ye, loo le ga pye. Loo ne ke bii le yar ke kaplān tōrfa na, poo mpāy pe pye ke tētē-.

⁸Yīmbui lii le ba yi yāhāyīn kue ye, ta n luhu le n maha pāā ra ne ma yee: "U yāhāyīn tēnlehe wii u yir yer muhulangbān yīn na, kāntraha ne, sabale ne u koho wo le sē kur ye, ka, ma ga le sya!"

⁹Ta n ka u fla na, maa u pye u le sabale wāā ra kē. U n ta pye ma yee: "Sya le sabale ne, ma le di le wāā. Le ga naa n sruhu ma laha wo, ma yē -sē na, le ga pye sīsī sōr dyaŋ."

¹⁰Ta n le sabale sya u yāhāyīn tēnlehe koho wo, ma le di le wāā. Ta yē na le pye sīsī mii sōr dyaŋ. Tē le di le wāā wa, ta laha n yīi kasruhu ne.

¹¹Loo kur ye, waa n ta pye ma yee: "Yāhā ga ba kai- nkāy pye kui buar nawee- wīi na, kāntrē buar nawee- wīi ne, yor ter busāā nawee- wīi ne, yīnfa busāā wīi ne, ke ga ba ke yar ma na. Ma yai ma koo bye yar nawee- na."

Kayar 11

¹Waa n kipua kāi laa wāā ra kē, wātān wīi, ma ra pye ma yee: "Yir, ma ke Yāhā kangbān tān, ke Yāhā diŋ yisaha fla ne, mpāy pe Yāhā sey ke fla na, pe tōr!"

²-Taa -sē tyii ke Yāhā kangbān ndyin na, ma" a n ke tān ye! Koo wāā mpāy kē pe wee Yiifēe- ye, pe ga ba le Yāhā kungbāy tāhā pye klaha- yrey gbeesī, tesē yrey sīi ne.

³N ga fānga wāā pe kaplān tōrfa syām mii kē, pe n waha naa Yāhā kaplān pāā nawee- ye, pliī yīikuay gbeetāā, wram nayre ne pe le."

- ⁴Poo me te wolifye katyir sī ne, poo maha me te naalor sī ne. Poo me pe ma kântraha Yīñfua Yāhā yaha ye.
- ⁵Pe napī- ma yee pe ga kapee pye pe na, naa ga yi pe yē wo, ke pe napī- suhu boo. Mpāy pe n ke pe kapee pye pe na, pe ga poo syi gbā ku.
- ⁶Fānga ma pe ye, pe n ga waha yāhāyīñ tã sesaha ma n too plii rii na pe Yāhā kaplāñ pāā nawee- ye ye, kaplāñ nkāy Yāhā ke le pe laam wo. Fānga maha ma pe ye, pe n ga waha lor wā klaha ntōr, tesē pe ta kayīhī ter bye n driyēfa dye yaliile ma tãy pe ye.
- ⁷Pe ma ba ke Yāhā kaplāñ pāā wa nawee- ye, ke waygapyāhā wāñ gii ke ma ke wuhungbāñ wo, ke ga dugu yi ba naan cer pe na, ke yia pe na, ke pe boo.
- ⁸Pe nakur ga ba kuee le kungbāy nanihi fla wo, kungbāy nde le miipihi yi Sodō klo dyañ, Syipte kântraha ne. Loo kungbāy ne, pe Yīñfua Yesu kuey mar boo le wo.
- ⁹Kui bye nawee- mpāy, nawee- ter bye mpāy ne, yor ter bye nawee- mpāy ne, kântre ter bye nawee- mpāy ne, poo mii bye ga pe nakur yāā plii tãā nsoho wo gblihi ne, pe sye waa ma n te le ye.
- ¹⁰Pe Yāhā kaplāñ tōrfa syām mii ba ta kayīhī busāā n driyēfa dye. Pe wāku wī ga tãy pe driyēfa ye, le nuhu yigi pe kē, pe n sya kayūhū pye naa n wāā pe ya kē.
- ¹¹Te plii tãā kur ye gblihi ne, Yāhā n yrā tefay fua le wāā pe Yāhā kaplāñ tōrfa syām mii nakur laam wo, pe n nii yrāñ na, ma yir. Nawee- mpāy pe pe yāā yīnde ne, pe n fya.
- ¹²Pe Yāhā kaplāñ tōrfa syām n luhu yīmbui laa ne, le yir yāhāyīñ na, ma pe pye ma yee: "-Ye dugu ba nwo!" Pe n dugu ga yāhāyīñ na te yāhāsyōr wo. Pe napī- n pe yāā.
- ¹³Loo yale wo, kântraha n yehē fānga ne. Le klo wālacer fle sēnsye, fla neñ syi n too. Nawee- nyertāā yīlbua n kuee le wo. Nawee- mpāy pe sē yāā ku ye, pe n fya, ma Yāhā sey.
- ¹⁴Le kayīhīpee syāñ wuhu ter. -Ye naa n yāñ, le tãā wuhu ga dye yagaa!
- ¹⁵U yāhāyīñ tēnlehe kuasī wuhu n u tūūtūū wuu. Yīmbuhu nkāy n yir fānga ne, yāhāyīñ na ma yee: "Yīñfua Yāhā tesē ke Yīndefua Crise ne, pe ma driyē yīñ na yagaa. Wākuayāā saa pye pe yīnfar na ye."
- ¹⁶Te nanler gbey tesē wāy tesyar tii te ba nii pe nangbāniisar wo Yāhā yaha ye, te n too kānklūy na, ma yīntaha gbāā kântraha na, ma Yāhā sey ma yee:
- ¹⁷"Wo syaha wāā ma kē Yīñfua Yāhā. Mboo kē taa ma tāñ kai- bye fānga ne. Ma ma Yāhā, ma pye le nii wa Yāhā. Taa tēn tē ma fāngangbāñ ne, taa nii yīnfar na, wo syaha wāā ma kē loo wī na.
- ¹⁸Kāntrefa ba pe laam war ma ne. Yagaa mboo -sē kē pe wī ncafūhū yigi ma kē. Mpāy pe ku wa, le yale nō ma pe sāhā. Le yale nō ma dāān wāā ma kaplāñ tōrfa kē, poo mpāy pe ma ma tēntē-. Le yale nō ma dāān wāā ma nawee- kē, mpāy ne pe ma

miingbāŋ gboho, pe kicar, pe wāle ne. Mpāy pe -sē kântraha kai- pye naa n klaha-, le yale nō ma pe wīi pye klaha- tāŋ.”

¹⁹Loo kur ye, ke yāhāyīŋ Yāhā kangbāŋ n yār, Yāhā naambiyār kluhu n yāā ke Yāhā kangbāŋ wo. Yāhā wāyehē pye, gbleŋ ne, yāhāgbāā miy ne, kântraha wāyehē ne, sesantīhī n too fānga ne.

Kayar 12

¹Kayar wīi laa n yi yāhāyīŋ wo, wāngbāy! Le pye cōō waa, yai u maha tā, yronŋ ne u tre tāā ye. Yīŋfua nkifai laa pye u cōō yīŋ na, le pye yrompii sēnsye syām ne.

²U cōō pye lai ne, ma naa n kui. Le ba u yigi, ma naa u yaa.

³Kayar wīi laa ter n maha yi yāhāyīŋ na. Loo pye nwōngbāŋ gaa wātrūhū, ke pye wāyāhā naa dyaŋ. Ke pye yīy kuasīi ne, yīhī sēnsye ne. Yīŋfua nkifaha kuasīi pye te yīy na.

⁴Yāhāyīŋ yrompii wālaŋ flē tāā, ke nanuē naa fla neŋ syi yrompii pē tege naa n yaha kântraha na. Le lai le u cōō yigi, ke nwōngbāŋ wātrūhū n ga yer u cōō yaha ye, koo ga u puee kaa, puee wii u ga see.

⁵U cōō n naa kicar see. U puee n kuā yir ga ta Yāhā yaha ye, ke nangbāŋ niisayūhū tāy. Woo puee kē u ga ba yīnfar gbe kântrefa byē na, fāngangbāŋ ne.

⁶U cōō n fā ga tēyāfūū klo wo. Yāhā ba teele laa gbihi yaha u kē ke fla na, u waha naa u yē digi yāā plii yīikuay gbeetāā nsoho wo.

⁷Loo kur ye, naan taa n yir yāhāyīŋ wo. Yāhāyīŋ tēnlehe yīŋfua waa pe n yee Minsyel, woo ma suhu u tēnlehe ne, pe n naan cēr ke nwōngbāŋ ne ke sāndāpee ne.

⁸Pe n yia ke nwōngbāŋ na, pe sāndāpee ne, ma pe kar kāā yāhāyīŋ wo.

⁹Ke nwōngbāŋ n miy tege wāā. Koo kē nwoho gii ne ke pye faale wo, koo kē pe n yee sāndāpee yīŋfua, pe maha ke yee Setane; koo kē ke driyēfa byē wlaŋ. Ke n miy tege wāā kântraha na, ke sāndāpee byē ne.

¹⁰Ta n luhu yīmbui laa ne, le yir yāhāyīŋ na fānga ne, ma ra pye ma yee: "Yagaa, syayahayale nō wa, Yāhā fāngangbāŋ ne, ke yīnfar ne; te yīnfar wāā ke Yīndefua Crise kē. Ye sē yāā, wo nampyeŋ- wāpee pāāfua Setane miy tege yaha; woo kē u naa pe wāpee pāā Yāhā yaha ye, ke yai ke yīmper.

¹¹Wo nampyeŋ- yia u na, u Yāhā Mbapēnge ntāŋ kāmāy na, tesē Yāhā cīinde lii ne pe naa n pāā, ma sya pe yrā kē ma ku.

¹²Loo ne yāhāyīŋ yai ke naa nuhu di, tesē yii yāhāyīŋfa ne. Kântrahafa, yii poo na, muhulangbāŋfa ne, kayīhī ma ke n pai ye ye. Ye sē yāā, u sāndāpee yīŋfua tege ga ye kue ye. Tuu cā draha sē gboho u ye ye, ncafūhū n u yigi.”

¹³Ke nwōngbāŋ ke yāā ke miy tege yaha kântraha na, ke n u cōō kar, cōō wii u u naa kicar see.

¹⁴Fle nkaasyir sīi raa n wāã u cōo kē, u waha yir u ka le tēyāfūũ klo wo, u niisaha wo. Koo fla na, u ga naa u yē digi yāã dyε- tāã gblihi ne, ke nwōngbāñ saa maha waha no u na ye.

¹⁵Ke nwōngbāñ n langbāñ gaa pur yi wāã ke yē wo, u cōo kur kue ye, ma ga u gbe ter mii lafeñ dyañ.

¹⁶Kāntraha n u cōo sya yaha, ma ke yē yār, ma ke lafeñ loho byε le wāã tāñ, loho gii ke nwōngbāñ ba pur yi ke yē wo.

¹⁷Ke nwōngbāñ laam n sroñ war u cōo ne, ke n sya ter ma ga naan cer u cōo pii na. Poo me pe Yāhā kānde yār, ma maha le cīinde le yaha pe laam wo, cīinde lii Yesu le yar.

¹⁸Loo kur ye, ke nwōngbāñ n yir yer muhulangbāñ yē na.

Kayar 13

¹Loo kur ye, ta n waygapyāhā wāñ gaa yāã, ke pye muhulangbāñ wo, ma yi naa n pai. Ke pye yīhī sēnsye ne, yīy kuasīi ne. Yīñfua nkifaha sēnsye pye ke yīhī na. Te yīy na myar raa pye, te ba yrūhū yaha, myar rii te Yāhā tyehε.

²Ke waygapyāhā wāñ gii tē yāã, ke pye mii tyē dyañ. Ke tre pye te ba jruhu fānga ne, ke yē ne mii jar yē dyañ. Ke nwōngbāñ wātrūhū n ke fāngangbāñ wāã ke kē, ke nangbāñ niisaha ne, ma kānde wāã ke kē ke naa kai- busāã pye.

³Ke waygapyāhā wāñ yīñ neñ gaa ba kuāy fānga ne, mii ke ga ku. Ke kuāysaha fla n - sē jaa. Loo n kāntrahafa byε fe gbe, pe n sya nii n luhu ke ye.

⁴Pe n nii ke nwōngbāñ sey. Ke ba yīnfar wāã ke waygapyāhā wāñ kē, koo kē. Pe n maha nii ke waygapyāhā wāñ sey ma yee: "Yoo syi ga waha nii ke waygapyāhā wāñ dyañ? Yoo syi ga waha naan cer ke ne?"

⁵Yē n wāã ke waygapyāhā wāñ kē, ke n nii yatañ kaplāñ pāã, ma nii Yāhā tyehε. Fānga n wāã ke kē, ke waha naa kai- pye yrey gbeesīi wāy sīi nsoho wo.

⁶Ke n yē yār ma Yāhā tyehε, ma ke miingbāñ tyehε, ma ke niisaha tyehε, tesē pe yāhāyīñfa byε ne.

⁷Pe n ke ta ke n waha naan miy Yāhā nawee- ne, ma pe yia. Pe n ke ta ke n yīnfar yāã nawee- ter byε na, kui byε nawee- ne, yor ter byε nawee- ne, kāntre byε nawee- ne.

⁸Kāntrahafa byε ga ba naa ke sey. Ma gbe driyē fegbecāã na, poo kāntrahafa myar sē yrūhū u cīinde yrā yāãfa saba wo ye. U Yāhā Mbapēnge saba kē, u Mbapēnge wii pe ba boo mpar draha wo.

⁹Wii ma n traha u kai- ngīi yīntaha cā, u luhu yō!

¹⁰Wii ma pye u yai u napīi- n u yigi, pe ga ba ufua yigi. Wii ma pye u yai pe u boo fānga na, pe ga ba ufua boo fānga na. Loo ne, koo kai- ngīi wo, mpāy pe n tōr Yāhā nawee- ne, pe yai pe pe ya plāhā pe Yesu sroñ ta pe Yater.

- ¹¹Loo kur ye, ta n maha waygapyāhā wāŋ gaa yāā, ke yi kântraha wo. Ke pye yīhī syāŋ ne mbapēnge dyaŋ, ma naa n pāā mii ke nwōngbāŋ wātrūhū dyaŋ.
- ¹²Ke naa ke waygapyāhā wāŋ wācir yīnfar kangbāhā pye ke yīnde na. Ke n kântrahafa bye ta pe n ke waygapyāhā wāŋ wācir sey, koo gii ke ba kuāy fānga ne, ma ba jaa.
- ¹³Ke naa kangbāhā pye ma sya naa n ta, naa n naa n yir yāhāyīŋ na, ma tege naa n too kântraha na nawee- yīnde na.
- ¹⁴Ke naa kântrahafa wlaŋ koo syi, ke kangbāhā ne. Pe ba ke ta ke n waha naa ke pye ke waygapyāhā wāŋ wācir yīnde na. Ke n kântrahafa ta pe n ke waygapyāhā wāŋ wācir yirfua gbihi ta, koo gii ke ba kuāy yūntrūhū ne, ma ba jaa, ma nii yrāŋ na.
- ¹⁵Pe n ke ta ke n waha yrā tefay fua le ke waygapyāhā wāŋ wācir yirfua na, ke nii n pāā. Nawee- mpāy bye pe sē naa kânklūy gbāā ke waygapyāhā wāŋ wācir yirfua yaha ye ye, ke n ta pe n pe boo.
- ¹⁶Pe kicar, pe wāle ne, pe nangbām ne, pe nawām ne, pe yāmpa ne, mpāy ne pe wee yāmpa ye, ke n ta pe n puhu gbāā poo bye na, kāndigi koho na, kaa na wakui na.
- ¹⁷Loo na, waa saha ngaa par ye, waa saha ngaa cāā troho ye, mii ke waygapyāhā wāŋ puhu wee u na ye. Ke puhu kē ke myaha ne, kaa na ke myaha limor.
- ¹⁸Laantor wīi ne nde: Wii ma pye kacān ne, u ke waygapyāhā wāŋ limor cā. Ke limor ma wāceŋ waa myaha limor ne, koo kē yīitāā gbeetāā, tesē kuay ne.

Kayar 14

- ¹Ta n yee ndoo ga yāŋ, ma u Yāhā Mbapēnge yāā ke yāŋ nge yīŋ na pe n yee Syō. Nawee- nyerkuay fle sēnsye syām pye u ne. U Mbapēnge myaha ma suhu u Mbapēnge Tuhufua myaha ne, te ba yrūhū pe wakuhu na.
- ²Ta n luhu yīmbui laa ne, le yir yāhāyīŋ na mii langbāy tēŋ dyaŋ, mii yāhāgbāā tēŋ dyaŋ. Yīmbui lii tē luhu, le pye mii kornjongbāyfa dyaŋ pe te pēn.
- ³Pe nabuar naa yaanfāŋ le ke Yāhā nangbāŋ niisayūhū yaha ye, te yrāŋ wān wāy tesyar yaha ye, te nanler ne. Waa sē pye u ga waha koo yaa cā mii pe nawee- nyerkuay fle sēnsye syām sē me ye, poo mpāy pe ba sya yaha kântraha na.
- ⁴Poo me mpāy ne, pe sē pe ya wluhu tyatyāhā wāpyeŋ kue ye ye, ma kuae gbegbe. U Mbapēnge ma n gaha teelii teelii, pe ma u ne. Nawee- bye wo, poo me nawee- mpāy ne pe cāā sya yaha Yāhā kē u Mbapēnge ne.
- ⁵Kawar sē n yi pe yē wo ye. Wāpee laa wee pe na ye.
- ⁶Ta n maha yāhāyīŋ tēnlehe waa yāā, u n yir yāhāyīŋ telai wo. Yāhā kapāyīi lii wākuayāā wee le na ye, le pye u ye wāpāā wīi driyēfa ye, kāntre bye nawee- ne, nawee- ter bye ne, yor ter bye nawee- ne, kui bye nawee- ne.

⁷U naa le pãã fãnga ne ma yee: "-Ye naa n fya Yãhã na, -ye naa ke miingbãŋ gboho! Ye sã yãã, ke kasãhã yale nõ wa. Koo gii ke yãhãyiŋ tãhã, kãntraha ne, muhulangbãŋ ne, lor yisar ne, -ye naa ke sey!"

⁸Yãhãyiŋ tẽnlehe syãŋ wuhu waa ter n taha, ma nii n yee: "Le too, le kungbãy Babilon too, loo lii le kui bye nawee- ta pe n dye tyatyãhã wo, mii defii wofa dyaŋ wãwoyai wee pe na ye."

⁹Yãhãyiŋ tẽnlehe tãã wuhu waa ter n taha mii na, ma nii le pãã fãnga ne ma yee: "Wii u ke waygapyãhã wãŋ sey ke yirfua ne, ma maha ke puhu gbãã u wakui na, kaa na u koho na,

¹⁰ufua -sẽ ga ba Yãhã ncafũhũ defii wõ ke ncafũhũ sekui wo, ngaa ge saa le wlãhã woo defii nwo wo u n nii yaayaa ye. U ga naa fengbãn sya naa laam wo, maha naatarmiy ne ke wo, pe yãhãyiŋ tẽnleheyõm yaha ye, u Yãhã Mbapẽnge ne.

¹¹Mpãy pe ke waygapyãhã wãŋ sey ke yirfua ne, tesẽ mpãy ne ke puhu gbãã pe na, pe fengbãn naawur n yir yalebye wãyeryãã wee ye. Wũũ saa pye yãã poo na kuekuee ye, ke yai ke yĩmper."

¹²Loo ne, mpãy pe n tõr Yãhã nawee- ne, pe yai pe pe ya plãhã ke Yãhã kãnde katan wãyãr ne, tesẽ pe Yesu wãtan ne pe Yater.

¹³Ta n luhu yĩmbui laa ne, le yir yãhãyiŋ na, ma ra pye ma yee: "Ma yai ma nde yrũhũ ma yee: Ma gbe yagaa na, mpãy pe n ku le Yesu kãnde wo, poo wii n tãy!" Yãhã Yrã bya n yee, ãwã cĩinde ne, a loo na pe ga wũũ pe tẽŋ ne, a pe kayũhũ ma ke n taha pe na.

¹⁴Ta n yee ndoo ga yãŋ, ma yãhãsyõr raa yãã wãfir. Waa ba tege nii te yãhãsyõr na. U pye mii nawee dyaŋ. Yiŋfua sãn nkifai laa pye u yiŋ na; yũnklũhũ gaa pye u koho wo, ke yẽ wãtãy!

¹⁵Yãhãyiŋ tẽnlehe waa n yi ke yãhãyiŋ Yãhã kangbãŋ wo, ma pãã fãnga ne wii ye u ba nii te yãhãsyõr na, ma u pye ma yee: "Yir, ma kãntrahafa pẽn! Ma sã yãã, pe wii ma mii dir dyaŋ te gbeyale nõ wa. Ma yũnklũhũ gbe, ma re dir wãn kuãy!"

¹⁶Wii u ba tege nii te yãhãsyõr na, u n u yũnklũhũ gbe kãntrahafa myaha na; kãntrahafa n gbe mii dir wãn dyaŋ pe ne gbe.

¹⁷Yãhãyiŋ tẽnlehe waa n maha yi ke Yãhã kangbãŋ wo. Yũnklũhũ pye u bya ye, ke wãtãy!

¹⁸Yãhãyiŋ tẽnlehe waa n maha yi ke Yãhã diŋ yisaha fla na. Naa fãnga pye u ye. U n pãã fãnga ne yãhãyiŋ tẽnlehe wii ye yũnklũhũtãhã pye u ye, ma u pye ma yee: "Ma yũnklũhũtãhã gbe, ma kãntraha defii katyisan kuãy; ma sã yãã, kãntraha defii katyipir nõ wa wãgben na."

¹⁹U n u yũnklũhũ gbe kãntrahafa myaha na, ma tẽn tẽ pe na mii defii katyipir dyaŋ tuu kuãy, ma miy le wãã tyahangbãŋ wo, pe pii pe n tãhã na. Yãhã ncafũhũ tyahangbãŋ kẽ koo ne.

²⁰Pe n pe kãntrahafa tâhã defĩ pii dyaŋ le klo kãnkãy na. Ntõr n cããŋ yi ga deydey, kilo kure gbeebua syi. Pe wãcuhu ga waha nsyãŋ yigi ke yẽ tây.

Kayar 15

¹Loo kur ye, ta n kayarngbãy laa yãã yãhãyĩŋ na, fãnga wĩ! Le pye yãhãyĩŋ tẽnlehe kuasĩ; kayĩhĩ kuasĩ wãpyeŋ fãnga ba le soho pe koho wo. Koo kayĩhĩ kuasĩ ngĩ kẽ ke ma kur kue wũhũ. Koo ma kua, te Yãhã ncafũhũ -sẽ kua.

²Loo kur ye, ta n ke yãhãyĩŋ fla kãntraha yãã ke laha, ma nii yelyel sesantĩhĩ dyaŋ, ma maha nii mii ke wlãhã naa ne. Mpãy pe ba ke waygapyãhã wãŋ yia, ma ke yirfua sye, ke myaha limør ne, ta n maha poo yãã. Pe ba yir yer ke kãntraha nge na, ke ma yelyel mii sesantĩhĩ dyaŋ. Yãhã kornjuey pye pe ye koho wo.

³Yaa gii u Yãhã tẽntẽ Musa naa ke le, tesẽ u Yãhã Mbapẽnge yaa ne, pe naa koo le ma yee: "Yĩŋfua Yãhã, mboo wii taa ma tãŋ kai- bye fãnga ne, nkãy taa pye ke gbaha, ma maha laam wo nawee- kẽ. Kãntre bye nawee- Yĩŋfua, ma sroŋ kai- bye ne, ma maha ma cĩinde!

⁴Yĩŋfua, yoo syi ma u saa fya ma miingbãŋ na ye? Yoo syi ma u saa ma miingbãŋ gboho ye? Ma sã yãã, mboo ya kẽ ma kai- laha. Kãntre bye nawee- ga ba naa kãnkũy gbãã ma yaha ye, kai- nkãy taa n pye nawee- na, pe cã ke sroŋ."

⁵Loo kur ye, ta n yãhãyĩŋ yãã ke yãr, ma maha ke yãhãyĩŋ Yãhã kangbãŋ yãã ke yãr. Ke Yãhã niisaha ma koo laam wo.

⁶Pe yãhãyĩŋ tẽnlehe kuasĩ mpãy ke kayĩhĩ kuasĩ ba le soho pe koho wo, pe n yi ke yãhãyĩŋ Yãhã kangbãŋ wo. Pe kalen pye faafĩ, ma maha n yehe palpal. Pe ba sãŋ sapaha pua pe ntray wo.

⁷Te yrãŋ wãn wãy resyar wãŋ neŋ gaa n Yãhã ncafũhũ sãŋ cãyĩhĩ kuasĩ wãã pe yãhãyĩŋ tẽnlehe kuasĩ kẽ, Yãhã gii ke ma yrãŋ yalebye, wãkuyãã wee ke na ye.

⁸Yãhã nayõr tesẽ ke fãngangbãŋ ne, too n ta naawur n ke yãhãyĩŋ Yãhã kangbãŋ yĩ, waa saha dye ke wo mii pe yãhãyĩŋ tẽnlehe sã ba ke kayĩhĩpee kuasĩ pye wa ye.

Kayar 16

¹Loo kur ye, ta n luhu yĩmbui laa ne, le yir ke yãhãyĩŋ Yãhã kangbãŋ laam wo fãnga ne, ma pe yãhãyĩŋ tẽnlehe kuasĩ pye ma yee: "-Ye ka, yaa ke Yãhã ncafũhũ cãyĩhĩ kuasĩ woo kãntraha na!"

²U yãhãyĩŋ tẽnlehe cir n ka, ma ga u cãyĩ woo kãntraha na. Narpeer raa n yi nawee-na, te wãyaa! Poo me nawee- mpãy ne, ke waygapyãhã wãŋ puhu pye pe na, pe n naa ke yirfua sey.

³U yãhãyĩŋ tẽnlehe syãŋ wuhu n u cãyĩ woo muhulangbãŋ wo. Ke loho n nii mii nakugu ntõr dyaŋ. Yrãŋ wãn tii bye te pye ke muhulangbãŋ wo, te bye n ku.

⁴U yãhãyĩŋ tẽnlehe tãã wuhu n u cãyĩ woo lafey lør wo, tesẽ lør yisar bye ne. Te lør bye n nii ntõr.

- ⁵Loo na, yāhāyīŋ tēnlehe wii u ma lor bye yīŋ na, ta n luhu tuu yee: "Ma sroŋ, taa kasāhā nde ta le sroŋ, mboo wii taa ma Yāhā, ma maha pye le nii wa Yāhā, ma kai- bye laha.
- ⁶Pe ma nawee- ntōr woo cīinde, ma suhu ma kaplāŋ tōrfa bya ntōr ne. Yagaa, ma ntōr wāā pe kē pe wə. Le yai pe ne."
- ⁷Ta n luhu yīmbui laa ne, le yir ke Yāhā diŋ yisaha fla na ma yee: "āwā, Yīŋfua Yāhā, mboo wii taa ma kai- bye fānga ne, ma kasāhā ma cīinde, ma maha sroŋ!"
- ⁸U yāhāyīŋ tēnlehe resyar wuhu n u cāyī wo yai na. Kānde n wāā yai kē ke nawee- suhu ke naa ne.
- ⁹Karwrampihi gaa n nawee- suhu, pe n nii Yāhā miingbāŋ tyehē, koo gii kayīhīpee ngī wāpyeŋ fānga ma ke ye. Pe n maha sye, pe sē pe kapee- wāpyeŋ miy yaha ma Yāhā miingbāŋ sey ye.
- ¹⁰U yāhāyīŋ tēnlehe bua wuhu n u cāyī wo ke waygapyāhā wāŋ nangbāŋ niisaha na, wam mpāy syi n too tā ke waygapyāhā wāŋ kāntraha na. Ke wāyaa n ta, nawee- n nii pe yīnkāhā nə.
- ¹¹Pe n Yāhā tyehē ke wāyaa wī na, pe supleŋ wī ne. Pe n maha sye, pe sē yi kāā pe kapee- wāpyeŋ kānde wo ye.
- ¹²U yāhāyīŋ tēnlehe kuay wuhu n u cāyī wo lafengbāŋ gaa na, pe n yee Yefrahate. Ke loho bye n waha kāā, ma tersaha yaha yīŋfa mpāy kē pe n yi kāntraha yai darkue ye.
- ¹³Loo kur ye, ta n sāndāpee tāā mpāy yāā mii ncasār dyaŋ, ma nii n yi te ya wuhu na, nen ke nwongbāŋ wātrūhū yē wo, nen ke waygapyāhā wāŋ yē wo, nen u kawar Yāhā kaplāŋ tōrfua yē wo.
- ¹⁴Poo me sāndāpee mpāy ne pe yēgbāā wūhū pye. Poo sāndāpee tāā mii n gaha kāntraha yīŋfa wāā, pe n ga te naan miy Yāhā na ke perngbāŋ per na, Yāhā gii ke ma tāŋ kai- bye fānga ne.
- ¹⁵Pe sāndāpee n pe kāntraha yīŋfa wāā ta teelaa fla wo pe n yee yeberē yor wo Yarmajedō. U Yīŋfua Yesu yee: "Luhu, n ga pa yuhu wāŋ syi dyaŋ, waa saa yi le cāŋ na ye. Wii u n kuae yrāŋ na yalebye, u nayre ne u kadye na, woo wī n tāy, u saa ba yi naa n yār naploho ne, pe n u yāā fyar n u yigi ye."
- ¹⁷U yāhāyīŋ tēnlehe kuasī wuhu n u cāyī wo wāā ncaha kue ye. Yīmbui laa n yir fānga ne ke yāhāyīŋ Yāhā kangbāŋ wo, ke Yāhā nangbāŋ niisayūhū fla wo ma yee: "Le kua yagaa."
- ¹⁸Yāhā n yehe tehe yē gaa, yīmbuhu nkāy ne, yāhāgbāā tēŋ taa ne, kāntraha n yehe fānga ne. Ma gbe nawee wātāhā cāā na, ke syi kāntraha wāyehē nge syi sē yāā yāā ye, ke fānga ba gboho ter.

¹⁹Le kungbāy n la cɛr flɛ tãã, kãntraha kui byɛ n yoho tãŋ. Le kungbāy lii pe n yee Babilɔn, Yãhã sɛ faha le yaha ye. Ke n ta pe Babilɔnfa n ke defii cãyiĩ wɔ, ke ncafũhũngbãn defii.

²⁰Kãntre rii syi langbāy te gbey le, te byɛ n plaha, yāy gɛ sɛ maha yãã nantãŋ ye.

²¹Sesantĩhĩngbāy taa n yir yãhãyiĩ na, ma ba too nawee- na. Pe nawee- n Yãhã tyehe ke sesantĩhĩngbāy kapee- wii na, le wii nen wãndege pye mii yĩnkuai gbengbeyĩhi syãŋ dyaŋ gblihi ne. Le kapee fãnga ba gboho ter.

Kayar 17

¹Pe yãhãyiĩ tɛnlehe kuasii mpāy ke cãyiĩ kuasii ba le soho pe koho wo, poo nen waa n pa, maa ra pye ma yee: "Pa, ra n ma yar le kungbāyipihi nde ga pɛn mii syi dyaŋ, le kungbāyipihi lii le fãã lafey buar tãy, loo lii le ma mii canaandile wãŋ syi dyaŋ.

²Kãntraha yiĩfa dye tyatyãhã wãpyeŋ wo le ne, kãntraha nawee- bye le tyatyãhã wo mii defii wɔfa dyaŋ, wãwɔyai wee pe na ye."

³Yãhã Yrã Fãnga n ra yigi, u yãhãyiĩ tɛnlehe n ra gbe ga tɛyãfũũ klo laa laam wo. Ta n ga cɔɔ waa yãã, tuu tege nii ke waygapyãhã wãŋ gaa na wãyãhã, myar raa ne te yrũhũ ke kadye na, Yãhã wãtyehe myar. Koo waygapyãhã wãŋ nge pye yiĩ kuasii ne, yiĩ sɛnsye ne.

⁴U cɔɔ pye nangbãŋ nayre ne tuu ba le wãyãr, sãn wãn ne u kadye na busãã, kãncrãŋ nkãy ter ne nawũũ sɛ ke dir yey ye. Sãncii laa pye u koho wo, le ba yiĩ u tyatyãhã wor ne.

⁵Myaha gaa ba yrũhũ u wakui na ma yee Babilɔn, waa sɛ ba ke yĩntaha cã yãã ye. Le ba yrũhũ ma yee: "Kungbāy nde pe n yee Babilɔn, canaandi n yi le wo, driyɛ kapee- ter bye ne."

⁶Yãhã nawee- busãã ntɔr woo le kungbāy nde wo, tesɛ mpāy ntɔr ne pe ba sroŋ le Yesu kãnde wo. Ta n le kungbāy yãã mii le poo ntɔr wɔ, pe n le yigi mii canaandile dyaŋ, tuu sɛm wɔ pe n u yigi. Tɛ le yãã ke syi, le n yɛ gbãã ra na.

⁷Loo na, u yãhãyiĩ tɛnlehe n ta pye ma yee: "Nwa ta le n yɛ gbãã ma na? U cɔɔ tuu tege nii ke waygapyãhã wãŋ na, yiĩ kuasii ne, yiĩ sɛnsye ne, waa sɛ le yĩntaha cã yãã ye, n ga le tɔr ma ye.

⁸Ke waygapyãhã wãŋ nge raa yãã nge, ke pye faale na, ma ba nii ke wee nantãŋ ye. Ke -sɛ yai ke ba yi ke wuhungbãŋ wo, ke wii n kua ke kuãŋ ne. Ma gbe driyɛ wãtãhã na, driyɛfa mpāy pe myar sɛ yrũhũ u cĩnde yrã yããfa myar saba wo ye, pe ma ba ke waygapyãhã wãŋ yãã, le ga pe fe gbe, le sya yɛ gbãã pe na. Ke waygapyãhã wãŋ ke dur ba, ke sɛ pye la faale na, ma ba nii ke wee nantãŋ ye?

⁹Kai- nkãy tɛ ga tɔr ma ye, wii ma yee u ga ke war u yai u kacãn yãã, maha laantor ne. Te yiĩ kuasii nde, yãy kuasii ne, le kungbāy le fãã yãy tii yiĩ na, loo lii le ma mii canaandile wãŋ syi dyaŋ. Te yiĩ kuasii nde, yiĩfa kuasii maha me.

- ¹⁰Yĩŋfa wām bua too wa, nen ma yĩŋ na, u nen yĩnfar yale sē nō wa ye. Le ma ba nō, u ga nii yĩŋ na yale laale ya.
- ¹¹Ke waygapyāhā wāŋ gii ke pye faale na, ma ba nii ke wee nantāŋ ye, koo gε ma mii yĩŋfua kuatāā wuhu dyaŋ, ma maha ma pe yĩŋfa kuasĩ mii dyaŋ. Ke wĩ ga ba kua ke kuāŋ ne.
- ¹²Ke yĩhĩ sēnsye ngĩ raa yāā, yĩŋfa sēnsye me, pe yĩnfar yale sē nō wa ye: Pe ga ba yĩnfar yāā, pe n nii yĩŋ na ke waygapyāhā wāŋ ne yale laale ya.
- ¹³Poo sēnsye mii, wĩ nen ya ne le ma pe bye laam wo: Pe pe fāŋga wāā le pe yĩnfar ne, pe ke waygapyāhā wāŋ laam wĩ pye.
- ¹⁴Pe ga ba naan miy u Yāhā Mbapēnge na, u Mbapēnge -sē ga pe yia, woo wii u ma yĩŋfa bye Yĩŋfua, ma maha ma fāŋgafa bye Fāŋgafua. U Mbapēnge ga ba yia pe na, woo, ma wāā le u nawee- ne. U nawee- mpāy pe naa n sroŋ u kānde wo, pe n pe yāŋ yi, ma pe yee.”
- ¹⁵U yāhāyĩŋ tēnlehe n maha ra pye ma yee: "Lor rii taa yāā le kungbāy fla na, loo lii le ma mii canaandile dyaŋ, too lor nde, kui nawee- me, nabuar raa ne, kāntre nawee- ne, yor ter bye nawee- ne.
- ¹⁶Le kungbāy nde, lii le ma mii canaandile dyaŋ, le wĩ ga ba fūhū ke yĩhĩ sēnsye ngĩ ye raa yāā, koo ma suhu ke waygapyāhā wāŋ ne. Te ga ba loo canaandile nde wān bye yi kāā u ye, u n kuee wāwahale. Te ga ba u kar kaa, te u gber suhu kāā migimigi naa laam wo.
- ¹⁷Ma sē yāā, lii le ma Yāhā laam wĩ, Yāhā loo le ke yĩhĩ sēnsye laam wo, ke le pye. Ke bye ga ba yĩmbuhu wāā le, ke ke yĩnfar wāā le, ke te bye wāā ke waygapyāhā wāŋ kē, ke kai- nkāy bye n sya ba pye, kai- nkāy Yāhā ke yar yaha.
- ¹⁸Canaandile wii taa -sē yāā nwo, le kungbāy ne, loo kungbāy lii le ma kāntraha yĩŋfa bye yĩŋ na."

Kayar 18

- ¹Loo kur ye, ta n yāhāyĩŋ tēnlehe waa ter yāā, u yir yāhāyĩŋ kue ye, ma tege ba. Fāŋgangbāŋ pye u ye, u nayōr cāā- n kāntraha bye gbe tāŋ.
- ²U n gbey fāŋga ne ma yee: "Le kungbāy Babilōn too, le too! Le nii yagaa sāndāpee niisaha, sāndāpee ter bye dyeniisaha; kānsyāpeer rii te wĩ sē yō ye, te ma koo fla na.
- ³Ma sē yāā, le kungbāypihi le tyatyāhāpihi defĩ wāā kāntre bye nawee- kē pe n wo. Kāntraha yĩŋfa dye tyatyāhā wāpyeŋ wo le ne, pe kāntraha cātrohofa n ngbāŋ le nangbān wān flāhā tāy.”
- ⁴Ta n maha luhu yĩmbui laa ne, le yir yāhāyĩŋ na ma yee: "Ta nawee-, -ye yi kāā le klo wo, ye ma n ba wlāhā pe Babilōnfa ne pe kapee- wāpyeŋ wo, ke kayĩhĩ n ba ye dye pe ne wāceŋ ye, kayĩhĩ nkāy ke ga ba pe dye.

- ⁵Ye sē yāã, pe kapee- wāpyeṅ taha ta ke ya na, ma sya ga nɔ yāhāyīṅ na. Yāhā sē maha faha pe pyerpeer yaha ye.
- ⁶Pe ba naa nawee- pye mii, pe ga ba naa pe bya pye koo syi. Pe ba naa nkāy pye nawee- na, pe ga ke syi flē sīi pye pe na. Pyerpeer cāyīi lii pe ba wāã nawee- kē, too syi pyerpeer cāyīhī syāṅ ga wāã pe kē.
- ⁷Pe miingbāṅ gii yāã, nangbān tii ne, ma naa nuhu di le na, koo syi wāfāy ga ta pe na, koo syi wram ne. Ye sē yāã, le kungbāy lii le ma mii canaandile dyaṅ, le laam ga ma yee, loo nii ke fla na yīṅfasya dyaṅ, calangusya sē kē loo ne ye, loo saa maha wram cā yāã syisi ye.
- ⁸Loo ne, kayīhī nkāy ke ma ke le kungbāy nde sēṅ, ke bye ga dye per neṅ: Koo kē yampeer rii syi ne re n boo, wram ne, fāṅgbāṅ ne. Naa ga le suhu tāṅ. Ye sē yāã, Yīṅfua Yāhā gii ke ga le pēn, ke ma fāṅgbāṅ ne.”
- ⁹Kāntraha yīṅfa mpāy pe dye tyatyāhā wāpyeṅ wo le kungbāypihī ne, ma maha pye nangbān na le ne, pe ma ba le kungbāypihī wāsuhu naawur yāã, loo yale laam wo, pe ga le kungbāypihī mii wūn, pe sya naa yīntām yi.
- ¹⁰Pe ga ba fya le kungbāypihifa fen na, pe dey yer, pe naa n yee: "Kapee laa syi! Kapee laa syi! Eh Babilon, klo nde ba gboho, ma maha pye fānga ne! Yale laale ya nsoho wo, ma ma wāpēn yāã tāṅ!"
- ¹¹Kāntraha cātrohofa bye le mii wūn, ma sya yīntām yi, waa wee nantāṅ tuu ga naa pe wān par pe ye ye:
- ¹²Too ne sān ne, wargbe ne, kāncrāṅ nkāy ter ne nawūũ sē ke dir yey ye; nangbān faha ter bye ne, katyiyōr ter rii ne te sē n yāã farfar ye, syenkāhā wāta wān ter bye ne, nangbān katyiyōr wān ne, deyē wān ne, ntēn wān ne, ntēmbayūhū wān ne;
- ¹³tyūhū wān ter bye ne, lasekole wān ter bye ne, myer ne, wusuna ne, defīi ne, sēm-ne, miy ne, bur sye ne, yar ne, mbaa ne, nsyāy ne, wootorngbāy ne, nawee- ge ne.
- ¹⁴Pe ga ba naa n pāã pe kungbāypihifa ye pe yee: "Wān tii bye tee ba ke ta ye wān, te wīi kua; ye wangbāy ma suhu ye nangbān wān ne, te bye wīi kua ye ye, ye saa te yāã yāã nantāṅ ye!"
- ¹⁵Cātrohofa mpāy pe naa cāã troho le kungbāy nde wo, ma gbāṅ, pe ga ba fya le kungbāypihifa fen na, pe dey yer; pe ga ba naa pe mii wūn, pe naa yīntām yi, pe naa n yee:
- ¹⁶"Kapee laa syi! Kapee laa syi! Faayūhū naa n yāã kungbāy nde wo, nangbān faha ne wāyār; sān wān pye, kāncrāṅ nkāy ter ne nawūũ sē naa ke dir yey ye.
- ¹⁷Yale laale ya nsoho wo, too nangbān wān nde bye wīi kua kāã, ngaa ge wee nantāṅ ye." Te salangbāy yīṅfa, ma suhu mpāy ne pe gbe ma n gaha yrāhā ye, pe salangbāy tētēfa ne, mpāy ne pe pe yē digi ke muhulangbāṅ yīṅ na, pe bye ba dey yer.
- ¹⁸Pe naa le kungbāypihī wāsuhu naawur yāṅ, ma naa n tē ma yee: "Kungbāy nde syi ter sē pye yāã ye!"

¹⁹Pe naa wram wĩ pye, ma naa le mii wũn, ma naa yĩntãm yi, ma nii n tẽ ma yee: "Kapee, kapee le kungbãy dye! Mpãy bye pe ma salangbãy ne muhulangbãŋ yĩŋ na, poo bye gbãŋ kungbãy nde wale wãn flãhã tãy. Yale laale ya nsoho wo, too wale wãn nde bye kua kãã, ngaa ge wee nantãŋ ye!"

²⁰Yãhãyĩŋfa yai pe naa nuhu di le kungbãypihĩ wãsuhtãŋ wĩ na! Yãhã wãm, Yesu tẽnlehe ne, Yãhã kaplãŋ tõrfa ne, pe naa nuhu di! Ye sẽ yãã, kapee- nkãy le kungbãypihifa pe naa n pye pe na, koo wĩ ne Yãhã pe pẽn.

²¹Loo na, yãhãyĩŋ tẽnlehe fãngafua waa n ntẽmbangbãŋ gaa gbe, ke wãgboho tra dyaŋ, ma ke miy le wãã muhulangbãŋ wo ma yee: "Kungbãypihĩ nde pe n yee Babilon, le ga ba miy tege wãã tãã ye fãnga ne, ntẽmbangbãŋ nge wãŋ syi dyaŋ, waa saa maha ke yãã yãã nantãŋ ye.

²²Waa saa maha kornjongbãyfa wãpẽn mii luhu yãã nantãŋ le klo wo, yay lefa ne, fleŋ wuufa ne, tũtũtũ wuufa ne ye. Waa saa maha koho tẽn tẽfua waa ter yãã yãã nantãŋ le wo, sege wãsege mii ne ye.

²³Waa saa maha terbuhu cãã- yãã yãã nantãŋ le klo wo ye. Waa saa maha cafãŋ yigifa yĩmbuhu luhu yãã le klo wo ye. Ye sẽ yãã, loo klo nde cãtrohofa me, pe ba gbãŋ ma ter driyẽ wãm bye yaha. Tekãŋ wũhũ naa n pye le klo wo, ma naa nawee- plaha naa n le kãmpee wo.

²⁴Ke Babilon laam wo, Yãhã kaplãŋ tõrfa ntõr yãã ke laam wo, Yãhã nawee- ntõr ne. Nawee- mpãy bye pe pe boo fãnga na kãntraha na, pe ntõr yãã le kungbãypihĩ wo. Loo ne le kungbãypihifa n pẽn."

Kayar 19

¹Loo kur ye, ta n luhu nabuar raa yĩmbui ye yãhãyĩŋ na, le naa n yee fãnga ne ma yee: "Aleluya, -ye naa Yãhã sey! Koo kẽ ke nawee- sya n yaha; ke miingbãŋ gboho, fãngangbãŋ ma ke ye.

²Ke kasãhã ma cĩinde, ma maha sronj. Ye sẽ yãã, le kungbãypihĩ lii le pye canaandile dyaŋ, ma naa nawee- klaha- le tyatyãhã ne, Yãhã le pẽn. Le bii Yãhã tẽntẽ- boo; koo kẽ Yãhã n le pẽn."

³Le nabuar yĩmbui n maha yee: "Aleluya, -ye naa Yãhã sey! Wãkuayãã wee le kungbãypihĩ wãsuhu naawur na ye!"

⁴Te nanler gbey tesẽ wãy tesyar, ma suhu te yrãŋ wãn wãy tesyar ne, te n kãnkũy gbãã, ma Yãhã sey ke nangbãŋ niisayũhũ wo ma yee: "Amen, le nii ke syi! Aleluya, -ye naa Yãhã sey!"

⁵Yĩmbui laa n yir ke nangbãŋ niisayũhũ fla wo ma yee: "-Ye naa Yãhã sey, yii mpãy bye tee ma ke tẽntẽ-, mpãy ne pe nagboho ta ke na, pe wãle, pe kicar ne!"

⁶Loo kur ye, ta n luhu nabuar raa yĩmbui ne, mii langbãy tẽŋ dyaŋ, maha yãhãgbãã tẽŋ dyaŋ. Pe naa n yee: "-Too naa Yãhã sey! Ye sẽ yãã, wo Yĩŋfua Yãhã gii ke ma kai- bye fãnga ne, ke ke yai ta ke n pa!

7 -Too naa nuhu di laantār ne, wo naa Yāhā miingbāṅ gboho! Ye sē yāā, u Yāhā Mbapēnge nuhu yale nɔ wa, u nuhu tii te ma mii casyar nuhu dyaṅ, u cafuē n u ya gbihi ta wa.

8Pe kānde wāā u cafuē kē u n nangbāṅ nayroho le, koo gii ke ma wāfī perper, teelee laa wee ke na ye, ma maha n yehe palpal." Le nangbāṅ faafīi nde, Yāhā nawee- kasroṅ kē le ne.

9U yāhāyīṅ tēnlehe n ta pye ma yee, n le yrūhū, a mpāy pe yee u Mbapēnge casyar dir na, poo wīi n tāy. U n maha yee, a Yāhā yē kaplāṅ kē cīinde.

10Ta n too kānklūy na u yaha ye, ndoo ga u sey, u n sye ma ra pye ma yee: "Ma" a n le pye ye! Naa Yāhā koo sey! Yāhā tēntēle kē ra ne ma wāṅ syi dyaṅ, tesē ma Yesu kāndeyārwai mpāy ne pe ma cīinde lii ne Yesu Crise le yar. Loo maha ne kaplāṅ nkāy ne Yāhā Yrā ke le nawee laam wo, Yesu wīi na."

11Loo kur ye, ta n yāhāyīṅ yāā ke yār, nsyāṅ gaa n yi, wāfīi. Wii u ba dugu nii ke na, u myaha Kasroṅfua, maha Cīindefua. U nawee- wāsāhā ter sroṅ, u naan miy kasroṅ myaha ne.

12U yīmpē n yehe naa wāṅ syi. Yīṅfua nkifaha nkāy pye u yīṅ na. Myaha gaa pye ke ba yrūhū u na, waa sē ke cā mii woo ya sē kē ye.

13Nayroho gii tuu ba le, ntōr teebehe pye ke na. U myaha kē: Yāhā Yē Yor.

14Yāhāyīṅ seraasyi ndrey naa n taha u na. Pe seraasyi ba dugu nsyānfīi na, ma nangbāṅ nayre le wāfīi perper, teelee laa wee te na ye.

15Yūntrūhū gaa naa n yi u nsyānfīi dugufua yē wo fēnfēn. U ga ba kāntrē bye nawee-gbā le ne. U ga ba nii pe yīṅ na fānga ne. Mii pe defīipii tāhā, ma pe yīi tyahangbāṅ wo mii, u ga ba driyēfa tāhā koo syi Yāhā ncafūhūngbān tyahangbāṅ wo, Yāhā gii ke ma tāṅ kai- bye fānga ne.

16Myaha gaa ba yrūhū u nayroho na, u troho ne, ma yee: "Fāngafa bye Fāngafua, maha yīṅfa bye Yīṅfua."

17Loo kur ye, ta n yāhāyīṅ tēnlehe waa yāā, tuu yir yer yai laam wo. Kānsyām mpāy bye pe naa n yir ncaha ye, u tēnlehe n tē fānga ne te ye ma yee: "-Ye ba yii wāā te Yāhā dingbān na!

18 -Ye ba yīṅfa nakur kar kaa, naanmiy yīṅfa nakur kar ne, pe fāngafa kar ne, te nsyāy kar ne, te nsyāy dugufa kar ne, nawee- bye kar ne: Yāmpa, mpāy ne pe wee yāmpa ye, pe wāle ma suhu pe kicar ne."

19Loo kur ye, ta n ke waygapyāhā wāṅ yāā, ma suhu kāntraha yīṅfa ne, pe seraasyi ndrey ne, pe pe ya wāā, ma ga naan miy u nsyānfīi dugufua na, woo tesē u seraasyi ndrey ne.

20Too naan wāmiy na, pe n ke waygapyāhā wāṅ yigi, ma suhu u kawar Yāhā kaplāṅ tōrfua wii ne u naa kangbāhā pye ke waygapyāhā wāṅ myaha ne. Woo kē tuu ba nawee- wlaṅ koo kangbāhā ngīi wāpyeṅ ne, pe n ke waygapyāhā wāṅ puhu gbāā, ma

naa ke yirfua sey. Ke waygapyāhā wāŋ, ma suhu u kawar Yāhā kaplāŋ tōrfua ne, pe n pe miy le wāā yrāŋ ke naangbāŋ laam wo, maha naatarmiy ne ke wo.

²¹Mpāy pe kuee, ke yūnrūhū n poo boo, yūnrūhū gii ke n yi u nsyāŋ dugufua yē wo. Pe kānsyām bye n pe nakur kar kaa yai.

Kayar 20

¹Loo kur ye, ta n yāhāyīŋ tēnlehe waa yāā, tuu yir yāhāyīŋ na, ma tege n pai. Ke wuhungbāŋ karndohopua pye u ye koho wo, tesē ntēn namingbāŋ gaa ne.

²U n ke nwōngbāŋ wātrūhū yigi, koo kē ke faale nwoho ne, koo kē u sāndāpee yīŋfua ne, koo kē Setane ne. U n ke pua yigi yaha dye- yībua.

³U yāhāyīŋ tēnlehe n ke miy le wāā ke wuhungbāŋ wo, ma ke yē gbāā tā u karndohopua ne, ma maha ke mar yigi. Loo na, ke nwōngbāŋ wātrūhū saha naa kāntre kui nawee- wlaŋ nantāŋ ye, ke dye- yībua n sya ba tā. Ke dye- yībua kur ye, ke yai ke ba yār yaha yalaale ya.

⁴Ta n maha niisayōr raa yāā. Mpāy pe nii te na, fānga n wāā pe kē pe naa nawee- sāhā. Ta n maha mpāy yāā pe naa le Yesu cīinde pāā nawee- ye, tesē ke Yāhā kaplāŋ ne, pe n pe boo fānga na loo wīi na. Poo me, pe sē ba ke waygapyāhā wāŋ sey ke yirfua ne ye, pe ba sye, pe sē ke waygapyāhā wāŋ puhu gbāā pe wakuhu na pe klue ne ye. Poo n yir gbā wo, ma nii yrāŋ na, ma nii yīŋ na u Yāhā Yīndefua Crise ne dye- yībua.

⁵Loo ne ke wāyir cir ne gbā wo. Ma yi kāā poo na, mpāy bye pe bii ku, pe saa dur ba yrāŋ na mii ke dye- yībua sē tā wa ye.

⁶Mpāy pe koo wāyir cir nge yir gbā wo, poo wīi n tāy. Poo saa ke tehe syāŋ gbā ku ye. Pe ga ba nii tēntē- Yāhā ye, u Yāhā Yīndefua Crise bya ye. Pe ga ba nii u Crise ne kai- bye yīŋ na dye- yībua.

⁷Ke dye- yībua maa kua, Setane ga yi yaha ke wuhungbāŋ wo.

⁸U ga yi ga u ga kāntre kui bye nawee- wlaŋ, poo me pe Gōkefa tesē pe Magōkefa ne. U ga pe wāā, pe n naan miy Yāhā na. Pe ga syar flā wāŋ syi, yē wee pe na ye.

⁹Pe n kāntraha bye gbe tā, ma pe Yāhā nawee- gbey le, tesē le Yāhā kungbāy ne, loo lii le wīi n tāy Yāhā ye. Naangbāŋ n yir yāhāyīŋ na, ma ba pe bye suhu boo.

¹⁰Loo na, u sāndāpee yīŋfua wii u pe wlaŋ naa n le kāmpee- wo, woo n miy le wāā ke naangbāŋ laam wo, maha naatarmiy ne ke wo. Ke waygapyāhā wāŋ, tesē u kawar Yāhā kaplāŋ tōrfua ne, poo bii cāā miy le wa ke laam wo. Pe ga naa n fāy ke wo yalebye, wākuayāā saa pye le na ye.

¹¹Loo kur ye, ta n ke nangbāŋ niisayūhū yāā, ke pye wāngbāŋ, wāfigi. Wii u yai koo fla wānii ne, u ba tege nii ke wo. Kāntraha tesē yāhāyīŋ ne, te wīi n kua kāā te kuāŋ ne, waa sē maha te yāā yāā ye.

¹²Loo kur ye, mpāy pe ku wa, ta n pe yāā, pe yir yer ke nangbāŋ niisayūhū yaha ye. Sabar raa n yār. Saba waa ter n maha yār, wii, cīinde yrā yāāfa myar yrūhū le yaha u

laam wo. Mpāy pe ku wa, pe wāle, pe kicar ne, kai- nkāy pe bii pye pe yrāṅ cāā na, ke bii yrūhū le yaha te sabar wo.

¹³Mpāy pe bii ku kuee loho wo, pe n yi te wo. U gbā yīṅfua, tesē u nakur klo yīṅfua ne, pe n pe nawee- bye yi wāā, mpāy pe bii ku wa. Pe bye n wāsāhā yāā, kai- nkāy wī na pe bii pye pe yrāṅ cāā na.

¹⁴U gbā yīṅfua, tesē u nakur klo yīṅfua ne, pe n miy le wāā ke naangbāṅ laam wo, koo gii wāfegeyāā wee ke na ye. Koo kē ke tēhe syāṅ gbā wāku ne.

¹⁵Mpāy pe myar sē yrūhū le u cīinde yrā yāāfa saba wo ye, poo bye n miy le wāā ke naangbāṅ laam wo pe kuāṅ ne.

Kayar 21

¹Loo kur ye, ta n yāhāyīṅfāṅ gaa yāā, kāntrafāṅ gaa ne. Ke faale yāhāyīṅ, ke faale kāntraha ne, te wī ba kua kāā gbegbe, ngaa sē maha pye yāā ye. Muhulangbāṅ loho gaa ter sē maha pye yāā nantāṅ ye.

²Yāhā n ke kungbāy nō wāā, ke Yurusalemfāṅ, ke n yir yāhāyīṅ na ma tege n pai. Ta n le kungbāy yāā, pe le gbihi mii cafuē dyaṅ pe u gbihi, ma n gaha u ne u puai wāāsaha wo.

³Ta n luhu yīmbui laa ne, le yir fānga ne ke nangbāṅ niisayūhū fla na ma yee: "Le nde, Yāhā ke niisaha ta nawee- nsoho wo. Ke ga ba nii pe ne, pe n -sē nii ke nawee-. Yāhā ge ga ba pye pe ne.

⁴Ke ga ba pe yīntām bye tēn pe kē. Nawee- saa ba naa n ku nantāṅ ye, wram saa ba pye yāā ye, miiwūn ne ye, wāfāy gaa ter ne ye. Faale wūhū saa ba pye yāā nantāṅ ye."

⁵Loo na, wii u ba nii ke nangbāṅ niisayūhū wo, u n yee: "Yagaa, n ga kai- bye ta ke n nii kafūhū." Loo kur ye, ta n luhu, a n ke kai- yrūhū, a ke pāā mii le ga pye koo syi.

⁶Wii u ba nii ke nangbāṅ niisayūhū wo, u n maha yee: "Le kua! Ndo kē ke Alefa tesē ke Womega ne. N pye kai- bye fegbesaha na, tesē ndoo kē n ga ba pye ke kuasaha na. Loho fāā ma pye wii na, n ga ba plege loho wāā u kē faa u n wō, plege loho gii ke cīinde yrā wāā nawee kē.

⁷N ga ba loo kayīi nde wāā wii kē u yia, ma kuee yai tāṅ le Yāhā kānde wo. N ga ba nii Yāhā u ye, u n nii ra puee.

⁸Ma -sē yee mpāy na, pe le Yāhā kānde wāyār wāfāy wī sye, mpāy ne pe Yāhā wī sye, mpāy ne pe plaha kāmpee- wo, naboofa ne, tyatyāhā pyefa ne, tekāṅfa ne, mpar wān tēṅfa ne, kawarfuafa bye ne, poo niisaha ga ba pye ke naangbāṅ laam wo, maha naatarmiy ne ke wo. Koo fla kē ke ma pe gbā tēhe syāṅ wuhu fla."

⁹Pe yāhāyīṅ tēnlehe kuasīi mpāy pe pye ke kur kue kayīhī cāyīhī kuasīi ne pe koho wo, poo nen waa n pa, maa ra pye ma yee: "Pa, ra n ba u Yāhā Mbapēnge cafuē yar ma na!"

- 10**U yāhāyīŋ tēnlehe n ta gbe ga yānjruhu gaa yīŋ na, Yāhā Yrā Fānga ne. U n le Yāhā kungbāy Yurusalem yar ra na. Le ba yir yāhāyīŋ na Yāhā tāy, ma tege ba.
- 11**Le naa n yehe palpal Yāhā nayōr ne. Le naa n yehe mii ntēmbayōr raa ter dyaŋ, pe n yee yaspe, kacān wee te dir na ye, ma nii yelyel sesantīhī dyaŋ.
- 12**Le kungbāy ba gbey le ncahajruhu gaa ne, kapahayēr sēnsye syāŋ ne, yāhāyīŋ tēnlehe sēnsye syām ne pe te kapahayēr sēŋ. Pe Yiisrefa faale wāle sēnsye syām myar ba yrūhū te kapahayēr na.
- 13**Kapahayēr tāā pye yāhāyīŋ kue ye, tāā ne yāhāyīŋ kāmaŋ kue ye, tāā ne yāhāyīŋ kāndigi kue ye, tāā ne yainde dyeter kue ye.
- 14**Le kungbāy ncaha ba fāā nii ntēmbangbāy sēnsye syāŋ na. U Mbapēnge tēnlehe sēnsye syām myar ba yrūhū te ntēmbangbāy na te ya wuhu na.
- 15**U yāhāyīŋ tēnlehe wii u naa n pāā ra ne, sān kipua kāi laa pye u ye, lii tuu ga ta u le klo tān, te kapahayēr ne, ke ncaha ne.
- 16**Le klo wātyī pye le wāpaha dyaŋ. U tēnlehe n le klo tān u kipua kāi ne, ma yāā le wātyī pye kilo naha yīsyāŋ. Le wātyī pye wāceŋ le wāpaha ne, le wājruhu ne.
- 17**U tēnlehe n maha ke ncaha bya tān. Ke wājruhu pye koho wātān tehe gbeeressar, tehe resyar ne, nawee wātān na.
- 18**Ke ncahajruhu ba fāā ntēmbayōr raa ne pe n yee yaspe. Le klo pye cīinde sān klo, ma naa n yehe palpal fānga ne.
- 19**Ntēmbangbāy rii ke ncaha ba fāā nii te na, te bye pye ntēmbayōr rii bye kacān wee te dir na ye. Ke ntēmbangbāŋ cir pye yaspe, koo faa wə. Ke syāŋ wuhu pye safir, koo wə yāhāyīŋ wāŋ syi dyaŋ. Ke tāā wuhu pye yagate, koo yrāhā mii gbargbarsyoho cī dyaŋ. Ke resyar wuhu pye yemerote, koo wə nyēpēŋ wāŋ syi dyaŋ.
- 20**Ke bua wuhu pye wənise, koo pye mii yāhāyīŋ calele dyaŋ. Ke kuay wuhu pye sahaduan, koo yrāhā ntōr dyaŋ. Ke kuasī wuhu pye kersole, koo pye sān dyaŋ. Ke kuatāā wuhu pye gberile, koo ma nnan wāŋ. Ke kuaresyar wuhu pye topasi, koo ma sōr wāŋ syi dyaŋ. Ke sēnsye wuhu pye kersoprarse, koo wə wam dyaŋ. Ke sēnsye nen wuhu pye yasani, koo pye bleble. Ke sēnsye syāŋ wuhu pye yametise, koo wə kakra wāŋ syi.
- 21**Te kapahayēr sēnsye syāŋ pye sāmuuyōm mpāy ter. Ke nanen bye pye sāmuuyōngbāŋ wāŋ neŋ. Le kungbāy kāmbehe pye cīinde sān, ma maha n yehe palpal fānga ne.
- 22**N sē Yāhā kangbāŋ yāā le kungbāy wo ye. Yīŋfua Yāhā gii ke ma tāŋ kai- bye fānga ne, koo kē ke ma le kungbāy wo, koo tesē u Yāhā Mbapēnge ne.
- 23**Yai cāā- wīi wee le kungbāy na, yroŋ cāā- ne ye. Yāhā nayōr cāā- le le kungbāy wo, tesē u Mbapēnge bya cāā- ma le wo.

²⁴Kāntre bye nawee- ga ba naa n yār pe cāã- wo, kāntre yīŋfa ga ba naa Yāhā sey, pe pe nayōr wān gbe ba ke kē.

²⁵Le kungbāy kapahayēr ga ba yār naa n yaha yai na. Yīmper ke sē wee yāã le kungbāy wo ye, te kapahayēr ga yār yaha yalebye.

²⁶Pe ga pa kāntre kui bye kayōr ne, te nangbān wān ne, le kungbāy wo.

²⁷Nawee- mpāy pe wee gbegbe ye, pe saa yāã dye le kungbāy wo ye, tesē ngii ngii ne ke wee gbegbe ye, tesē tyatyāhā pyefa ne, kawarfuafa ne. Mpāy pe myar yrūhū u Yāhā Mbapēnge cīinde yrā yāãfa saba wo, poo ya me pe ga ba dye le kungbāy wo.

Kayar 22

¹U yāhāyīŋ tēnlehe n lafengbāŋ gaa yar ra na, ke loho cīinde yrā wāã nawee kē. Ke loho pye yelyel sesantīhī dyaŋ, ma naa n yi ke Yāhā nangbāŋ niisayūhū fla wo, u Yāhā Mbapēnge nangbāŋ niisayūhū fla ne.

²Ke loho naa n fā le kungbāy nanihi fla telai wo. Katyigi gii ke cīinde yrā wāã nawee kē, te syi ma ke lafengbāŋ ngbey sīi bye na. Ke n sa tehe sēnsye syāŋ dye nen wo, yrey bye na. Ke wan yīnwer wāã kāntre bye nawee- kē.

³Yoosēn saa pye nantāŋ le kungbāy nde wo ye. Yāhā nangbāŋ niisayūhū ga ba pye le wo, u Yāhā Mbapēnge nangbāŋ niisayūhū ne. Pe Yāhā tēntē- ga ba naa tēn tē Yāhā ye.

⁴Pe ga ba Yāhā yīntaha yāã, ke myaha ga ba yrūhū pe wakuhu na.

⁵Yīmper saa ba pye yāã nantāŋ ye, terbui cāã- wīi saa ba pye yāã pe na ye, yai cāã- wīi ne ye. Yīŋfua Yāhā ga ba ke cāã- ta pe na. Pe ga ba nii yīŋ na yalebye, wākuayāã saa pye le na ye.

⁶Loo kur ye, Yīŋfua Yesu n ta pye ma yee: "Kaplāŋ ngīi ma cīinde, pe le pāã mii le ga nii ke syi. Yīŋfua Yāhā gii ke n ta ke kaplāŋ tōrfa n pāã ke Yrā Fānga kāmāy na, ke ke yāhāyīŋ tēnlehe lehe wāã, u ba ke nawee- yar lii ne le ga dye yagaa.

⁷N ga pa yagaa. Kai- ngīi ke ga dye yagaa, mpāy pe n luhu ke kayar kaplāŋ ngīi ye, poo wīi n tāy."

⁸Ndoo Nsān, n kai- ngīi yāã yīnde ne, ma ke luhu nditye ne. Tē ke yāã wa, ma ke luhu wa, ta n too kānklūy na, ndoo ga u yāhāyīŋ tēnlehe sey, wii tuu ke kai- yar ra na.

⁹U n sye, ma ra pye ma yee: "Ma" a n le pye ye! Ta bya ma Yāhā tēntē waa ma wāŋ syi dyaŋ, mii ma nampyeŋ- pe Yāhā kaplāŋ tōrfa dyaŋ, tesē mpāy bye ne pe n luhu saba nwo kaplāŋ ye. Naa Yāhā koo ya sey!"

¹⁰Yīŋfua Yesu n maha ta pye ma yee: "Kai- ngīi ke ga dye yagaa, ta, nawee- bye n ke cā. Koo kē ke yrūhū le yaha saba nwo wo. Ma sē yāã, kai- ngīi bye dyeyale gbe taha.

- 11**Wii u sē sron̄ ye, u naa kaa taha u napeer na. Wii u sē laha ye, u naa kaa taha u pyerpeer na. Wii u n sron̄, u naa kaa taha u wāsrōn̄ na. Wii u n laha, u naa kaa taha u wālaha na.
- 12**N nwo, n ga pa yagaa. N ga pa dāān ne, n ba la klaha ye kē yii wuhu na, kai- nkāy bye wīi na tee pye.
- 13**Ndoo kē ke Alefa tesē ke Womega ne. Ndoo kē n cāā pye, ndoo kē n ga pye kur kue ye. N pye kai- bye fegbesaha na, tesē ndoo kē n ga ba pye ke kuasaha na.
- 14**Mpāy pe laam ma mii nayrē dyaṅ pe yee laha, poo wīi n tāy. Pe ga ba kānde yāā pe dye le kungbāy wo, te kapahayēr ne, pe ba ke katyigi pua di, katyigi gii ke cīinde yrā wāā nawee- kē.
- 15**Mpāy pe ma kapeepyefa, poo ga kar wāā le Yāhā kungbāy nkur ye, poo tesē tekāṅfa ne, tesē tyatyāhā pyefa ne, mparyahafa ne, tesē kawarfuafa ter bye ne.
- 16**Ndoo Yesu, n ta yāhāyīṅ tēnlēhe lehe wāā, u ga kai- ngīi bye yar ra kāndeyārfa yawārfa na. Ndoo kē u Dawide nwoṅ kur waa. Ndoo kē u yīṅ yē yrompua ne, u n yehe palpal.”
- 17**Le Yāhā Yrā tesē pe Yesu kāndeyārfa yawārfa ne, pe ma mii u cafuē dyaṅ, pe n yee: "Yīṅfua Yesu, pa." Wii ma kai- ngīi luhu, u bya yai u yee, a Yīṅfua Yesu u pa. Loho fāā ma wii yigi, u pa. Loho gii ke cīinde yrā wāā nawee kē, wii ma pye ke wīi na, u ga ke yāā faa.
- 18**Kayar kaplāṅ nkāy ke ma saba nwo laam wo, mpāy pe ke yāā luhu, ndoo Nsān, n ga nde pāā waha pe ye. Wii ma kapān laa le taha koo kaplāṅ ngīi na, Yāhā ga kayīhī ngīi bye le taha u wāpēn na, kayīhīpee nkāy ke wīi pāā saba nwo wo.
- 19**Wii ma maha kaa yi kāā saba nwo kayar kaplāṅ ngīi na, Yāhā saa u katyipua lay wāā u kē ye, katyigi gii ke cīinde yrā wāā nawee kē. Yāhā saa maha ufua ta u n dye le Yāhā kungbāy wo ye. Le Yāhā kungbāy wīi pāā saba nwo wo, ke katyigi wīi bya ne.
- 20**Yīṅfua Yesu yee kai- ngīi ma cīinde, u yee woo ga pa yagaa. "Amen, le nii ke syi! Pa, wo Yīṅfua Yesu!"
- 21**Wo Yīṅfua Yesu u u laantār wīi pye wo bye kē.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2021, Vitória/ES – Brasil